

THE
KĀSHĪ-SANSKRIT-SERIES

(HARIDĀS SANSKRIT GRANTHAMĀLĀ)

NO. 105.

(Veda Section, No. 6)

सामवेदीय-

ताण्ड्यमहाब्राह्मणम् ।

सायणाचार्यविरचितभाष्यसहितम् ।

(द्वितीयो भागः ।)



प्रकाशकः—

जयकृष्णदास-हरिदास गुप्तः—

चौखम्बा संस्कृत सीरिज आफिस,

बनारस सिटी ।

1260
—
975

Ace no 1260

THE
KASHI SANSKRIT SERIES

(HARIDĀS SANSKRIT GRANTHAMĀLĀ)

NO. 105.

(Veda Section, No. 6)

THE
TĀNDYAMA HĀBRĀHMAṆA

BELONGING TO The SĀMA VEDA

WITH THE COMMENTARY OF

SĀYĀNĀCHĀRYA

Edited with Notes, Introduction, etc.,

By

VEDAVISĀRADA, MĪMĀMSĀKESARI,

Pandit. H. Chinnaswami S'astri

AND

Pandit PATTĀBHĪRĀMA S'ĀSTRĪ "Mimāmsāchārya"

Professors, Benares Hindu University.


(**Part II**)

PUBLISHED & SOLD BY

JAYA KRISHNADAS—HARIDAS GUPTA,

The Chowkhamba Sanskrit Series Office,

BENARES.



(All Rights Reserved by the Publisher)

PUBLISHED BY

JAYA KRISHNA DAS HARIDAS GUPTA
The Chowkhamba Sanskrit Series Office.

B E N A R E S.

Printed at the Vidya Vilas Press, Benares.

1936.

हरिदाससंस्कृतग्रन्थमालासमाख्ये-

काशीसंस्कृतसीरिजपुस्तकमालायाः

१०५

वेदविभागे (६) षष्ठं पुष्पम् ।

सामवेदीय-

ताण्ड्यमहाब्राह्मणम् ।

सायणाचार्यविरचितभाष्यसहितम् ।

श्रीकाशीहिन्दूविश्वविद्यालयप्रधानमीमांसाध्यापकेन

“वेदविशारदेन, मीमांसाकेसरिणा”

पण्डितप्रवरेण श्रीचिन्नस्वामिशस्त्रिणा

मीमांसाचार्येण पं० पट्टाभिरामशस्त्रिणा च

भूमिकाटिप्पण्यादिभिस्संयोज्य संशोधितम् ।

(द्वितीयो भागः)

प्रकाशकः—

जयकृष्णदास हरिदास गुप्तः—

चौखम्बा संस्कृत सीरिज आफिस,

बनारस सिटी ।

वि० सं० १९६३



प्राप्तिस्थानम्—

चौखम्बा संस्कृत पुस्तकालय बनारस सिटी ।



* श्रीः *

पुरस्तान्निवेदनं किञ्चित् ॥

इदमिदानीं ताण्ड्यमहाब्राह्मणख्यं सामवेदीयं ब्राह्मणं पुनः प्रकाशपथमानीयतेऽध्ये-
तुगणसौकर्याय मुद्राप्य । तदिदं बहोः प्राग्नेहसः (षट्षष्टिवर्षेभ्यः पूर्वं) कलिका-
तानगरतो भारतीयसमितेः (Asiatic Society) लभितप्रकाशमपीदानीं नोपल-
ब्धिगोचरीभवति तदन्वेषिणो मनीषिमण्डलस्य । तत्कष्टपरिजिहीर्षुरयं विद्याविलास-
मुद्रणालयाधिपः श्रीमान् जयकृष्णदासगुप्तमहोदयः प्राचीनग्रन्थोद्धरणेऽनवरतं
बद्धोत्साहः एतन्मुद्रणे प्रवृत्तः कियन्ति चन पृष्ठान्यन्यतस्संशोधयंस्तेनाऽनवाप्तात्मतृप्तिरग्रे
मां न्ययूयुजदेतत्संशोधने । अहमपि ऊरीकृततदभ्यर्थनोऽप्यध्यापनायनेककार्यव्याप्तो-
ऽशक्नुवन्नैकः कार्यमिदं निर्वोदुमात्मसमेन मत्प्रियशिष्येण पं० पट्टाभिरामशास्त्रिणा
मीमांसाचार्येण विहितनैकविधसाहाय्योऽपूरयमिदानीमस्य संशोधनकार्यम् । संशोधन-
कार्ये पुस्तकानीमान्युपयोजितानि—

- (१) कलिकातानगरे मुद्रितमेकं सभाष्यम् ।
- (२) मद्रपुरस्थाड्यार् (Adyar Library, Madras) पुस्तकालयात् प्राप्तमप-
रमसमग्रं सभाष्यं ग्रन्थाक्षरेषु लिखितं तालपत्रात्मकम् ।
- (३) बड़ोदाराजधानीस्थ गाइक्वाड पुस्तकालयाल्लब्धं तादृशमेव ग्रन्थाक्षरलिखितं
सभाष्यं तालपत्रात्मकमसमग्रं तृतीयम् ।

एवं भाष्यपुस्तकत्रयमवलम्ब्य संशोधनं निरवर्तिषि । तत्र द्वितीयतृतीययोरादर्श-
पुस्तकयोरेकोनविंशाध्याये समाप्तत्वेन तदुत्तरभाष्यग्रन्थसंशोधने सामग्न्यन्तरालाभेन
स्वबुद्धिरेव शरणीकरणीयाऽऽसीत् । मूलग्रन्थस्तु—

- (१) लवपुरीय D. A. V. पुस्तकालयतो लब्धं देवनागरीलिप्यां लिखितमेकम्,
- (२) तादृशमेव तत् एव लब्धमपरं,
- (३) काश्यामेव कस्यचन पण्डितस्य सकाशाल्लब्धं पूर्वोक्तसदृशमेव तृतीयम्,

पूर्वनिर्दिष्टभाष्यपुस्तकत्रयमिति पुस्तकषट्कमाश्रित्य संशोधितः । पूर्वसंस्करणा-
पेक्षयेदं संस्करणं मन्ये छन्दोगानामधीतिनामवश्यं कच्चनोपकारविशेषमादध्यादिति ।
छन्दोगा हि इतरब्राह्मणग्रन्थापेक्षयाऽत्रैव ग्रन्थे सविशेषामीरयन्ति दृष्टिम् ।

ब्राह्मणभागस्याऽष्टविधत्वम् ।

- तेषां ह्यष्टौ ब्राह्मणग्रन्थाः—(१) ताण्ड्यब्राह्मणम् (२) षड्विंशब्राह्मणम्
(३) सामविधानब्राह्मणम् (४) आर्षेयब्राह्मणम् । (५) दैवतब्राह्मणम् (६) छान्दोग्यो-

पनिषत् (७) संहितोपनिषत् (८) वंशब्राह्मणञ्चेति । उक्तं हि सायणाचार्यैरेव
दैवतब्राह्मणादिभाष्यारम्भे—

अष्टौ हि ब्राह्मणग्रन्थाः प्रौढं ब्राह्मणमादिमम् ।

षड्विंशाख्यं तृतीयं स्यात् ततस्सामविधिर्भवेत् ॥

आर्षेयं देवताध्यायो भवेदुपनिषत्ततः ।

संहितोपनिषद्वंशो ग्रन्था अष्टावुदीरिताः ॥ इति ।

इतरब्राह्मणग्रन्थानपेक्ष्य बृहत्वात् निखिलसोमयागतदङ्गस्तोत्रादिविधायकत्वाच्चाऽ-
स्यैव प्राधान्यमध्यवसीयते । अत एवाऽऽदिमत्वमस्य । बृहत्वाच्च प्रौढं ब्राह्मणमित्यप्य-
भिधीयते ।

नाम्नः प्रवृत्तिनिमित्तम् ।

ताण्डिर्नाम कश्चिदपिरासीत्सामवेदाचार्यः । तेनेदं दृष्टं ब्राह्मणमिति ताण्डिब्राह्मणं,
ताण्ड्यमहाब्राह्मणमित्यादिना व्यपदिश्यते । अत्र च पञ्चविंशतिरध्यायाः । तेन कारणेन
पञ्चविंशतिब्राह्मणमित्यपि व्यपदिश्यते । भाष्यग्रन्थेष्वेवाऽस्याऽध्यायव्यपदेशो दृश्यते ।
मूलपुस्तकेषु तु प्रपाठकव्यपदेश एव । एकं प्रपाठकपञ्चकमवलम्ब्यैका पञ्चिकेत्यपि
व्यवहारो यथैतरेयब्राह्मणे । एवञ्च पञ्चपञ्चिकात्मकमिदं ताण्ड्यमहाब्राह्मणम् । एतच्छेष-
भूतान्येवाऽन्यानि ब्राह्मणानि षड्विंशादीनि ।

प्रतिपाद्यविषयाः ।

अत्रैव ह्यग्निष्टोमसंस्थाकं ज्योतिष्टोममारभ्य सहस्रसंवत्सरपर्यन्तास्सोमयागा अनु-
क्रमेण विहिताः । तदङ्गभूतानि यानि सामवेदीयान्यङ्गानि, स्तोत्राणि, तद्गतसंख्याविशेषाः
स्तोमाः, तेषां विष्टुतिप्रकारः, स्तोमभागाश्चेत्यादीनि तान्यपि विहितानि । तत्र प्रगीतमन्त्र-
साध्यगुणिनिष्ठगुणाभिधानं स्तोत्रम् । ‘ग्रहं वा गृहीत्वा चमसं वोत्रीय स्तोत्रमुपाकुर्यात्’
(तै. सं. ३. १. २) इति विधिना तत्तद्ग्रहचमसादिपात्रेषु तत्तद्देवताभ्यः सोमरसे
गृहीत्वा स्थापिते अनन्तरं सदोनामकमण्डपे औदुम्बर्याख्यस्थूणासमीपे उपविष्टैरुद्गातृप्र-
स्तोतृप्रतिहर्त्राख्यैस्त्रिभिर्ऋत्विग्भिः सामविशिष्टाभिर्ऋत्विग्भिः क्रियमाणस्तुतिविशेषः स्तोत्र-
पदाभिधेयः । तेषां च स्तोत्राणां ‘एकं साम तृचे क्रियते स्तोत्रीयम्’ इति विधिवत्त्वात्
तिसृषु ऋक्षु एकं साम गातव्यं भवति । तत्र ये संख्याविशेषा उक्तास्ते स्तोमपद-
वाच्याः । ते च संख्याविशेषाः त्रिवृत्, पञ्चदशः, सप्तदशः, एकविंशः, त्रिणवः, त्रय-
विंशः, चतुर्विंशः, चतुश्चत्वारिंशः, अष्टाचत्वारिंशः इति नव प्रकाराः । इमे एव प्रकारा-
स्तत्तत्कृतुषु कचिदभ्यस्ताः कचिदनभ्यस्ताश्च तत्तद्विध्यनुसारं क्रियेरन् । त्रिवृत् इति
नवसंख्या, त्रिणवः सप्तविंशतिः, अन्यत् सर्वं सुगमम् ।

स्तोमप्रकारः ।

इयं च संख्या (या यत्र विहिता तत्र सा) वारत्रयमावृत्ताभिस्तिष्ठभिर्ऋत्विग्भिस्स-
म्पादनीया । तद्यथा—माध्यन्दिनपवमानाख्यमेकं स्तोत्रम् । तत् तिसृषु ऋक्षु पञ्चदश

वारमावृत्त्या गातव्यम् । तत्र प्रथमे पर्याये—प्रथमामृचं त्रिः, द्वितीयातृतीये सकृत्सकृच्च गायेत् । द्वितीये पर्याये—तामेव प्रथमामृचं सकृत्, द्वितीयां त्रिः, तृतीयां सकृच्च गायेत् । तृतीये पर्याये प्रथमाद्वितीये सकृत्, तृतीयां च त्रिर्गायेत् । एवं पञ्चदशसंख्या सम्पद्यते । अयमेकः प्रकारः । एवं नवप्रकारेषु स्तोमेषु मिलित्वा (२८) अष्टाविंशतिसंख्याका विष्टुतयस्सन्ति । एते सर्वेऽपि प्रकारा अत्र ताण्ड्यब्राह्मणे विहिताः । तेषां च यथागानं गणनार्थं गानकाले कुशानिक्षेपो गायद्भिरेवत्विग्भिः कर्तव्यतया सूत्रकारैर्विहितः । अत्र तीक्ष्णाग्रः प्रादेशमात्र उदुम्बरवृक्षीयः एकत्र तष्टः काष्ठविशेषो लघुकायः कुशाशब्दवाच्यः । तासु तासु विष्टुतिषु विभिन्नप्रकारतया कुशा निक्षेपणीयाः । तन्निक्षेपणप्रकारश्च याज्ञिकाचारपरम्परासिद्धः विदुषामधीतिनां च सुखावबोधार्थमुपरितनचित्रेण प्रकाशयते । तत्र त्रिवृत्स्तोमविष्टुतौ सत्यपि प्रकारत्रये कुशानिक्षेपप्रकारे भेदाभावादेक एव प्रकारः प्रदर्शितश्चित्रे । अन्यस्तोमविष्टुतिषु च यथायथं सर्वे प्रकाराः प्रदर्श्यन्ते—

त्रिवृत्स्तोमस्य विष्टुतिः—

	१.	२.	३.
तृ. प.	—	—	—
द्वि. प.			
प्र. प.	—	—	—

(३) उद्यती—

	१.	२.	३.
तृ. प.	≡	—	≡
द्वि. प.			
प्र. प.	—	—	—

पञ्चदशस्तोमस्य तिस्रो विष्टुतयः—

(१) पञ्चपञ्चिनी—

तृ. प.	—	—	≡
द्वि. प.			
प्र. प.	≡	—	—

(२) अपरा विष्टुतिः—

तृ. प.	—	≡	≡
द्वि. प.			
प्र. प.	≡	—	—

सप्तदशस्तोमस्य सप्त विष्टुतयः—

(१) दशसप्ता—

तृ. प.	—	≡	≡
द्वि. प.			
प्र. प.	≡	—	—

(२) अस्याएवाऽन्यः प्रकारः—

तृ. प.	≡		≡
द्वि. प.			
प्र. प.	≡	—	—

तृ. प. तृतीयः पर्यायः । द्वि. प. द्वितीयः पर्यायः । प्र. प. प्रथमः पर्यायः ।

१. प्रथमा ऋक्, २. द्वितीया ऋक्, ३. तृतीया ऋक्. प्रथमे पर्याये तिरश्चीनाः

द्वितीये अनूचीनाः, पुनस्तृतीये तिरश्चीनाश्च कुशा निक्षेपणीयाः ।

(३) सप्तास्थिताः—

	१.	२.	३.
तृ. प.	—	≡	≡
द्वि. प.			
प्र. प.	≡	≡	—

(४) अन्यः प्रकारः—

तृ. प.	≡	—	≡
द्वि. प.			
प्र. प.	≡	—	≡

(५) अन्यः प्रकारः—

तृ. प.	≡	≡	≡
द्वि. प.			
प्र. प.	≡	—	—

(६) अन्यः प्रकारः—

तृ. प.	≡	≡	≡
द्वि. प.			
प्र. प.	—	—	—

(७) भस्त्राख्या—

तृ. प.	—	—	≡
द्वि. प.			
प्र. प.	≡	≡	—

एकविंशस्तोमस्य चतस्रो विष्टुतयः—

(१) सप्तसप्तिनी—

	१.	२.	३.
तृ. प.	≡	—	≡
द्वि. प.			
प्र. प.	≡	≡	—

(२) उद्यती—

तृ. प.	≡	≡	≡
द्वि. प.			
प्र. प.	≡	—	—

(३) प्रतिष्टुतिः—

तृ. प.	≡	—	≡
द्वि. प.			
प्र. प.	≡	≡	≡

(४) सूर्म्या—

तृ. प.	≡	≡	≡
द्वि. प.			
प्र. प.	≡	≡	≡

तृ. प. तृतीयः पर्यायः । द्वि. प. द्वितीयः पर्यायः । प्र. प. प्रथमः पर्यायः ।

१. प्रथमा ऋक्, २. द्वितीया ऋक्, ३. तृतीया ऋक्.

(੩) ਉਧਤੀ—

१. २. ३.



(१) प्रतिष्ठिता—

तृ. प. ☰ ☶ ☷

	१.	२.	३.
तृ. प.	≡	—	≡

द्वि. प. | ||| |||||

द्वि. प. | ||| |||||

प्र. प.   —

प्र. प. 三 三 一

(४) प्रत्यवरोहिणी—

(੨) ਉਦਯਤੀ—

तृ. प. ☰ ☷ ☵

तृ. प. ☰ ☷ ☶

द्वि. प. ||||| ||| |||

द्वि. प. | ||| |||||

प्र. प. ☰ ☷ ☶

प्र. प. ॥ ॥ —

(५) अन्या विष्टुतिः—

तृ. प. ☴ — ☴

त्रयस्त्रिंशस्तोमस्य पञ्च विष्टुतयः—

द्वि. प. |||| ||| |||

(१) समन्वयंशा—

तृ. प.  — 

द्वि. प. | || ||||

प्र. प. ☲ ☵ —

प्र. प. ☲ ☵ ☳

चतुर्विंशस्तोमस्यैका विष्टुतिः—

(२) नेदीयस्सङ्क्रमा—

तृ. प. ☰ ☷ ☷


द्वि. प. ||| ||| |||||

प्र. प. ☲ ☰ ☷

(१) प्रतिष्ठिता—

तृ. प. ३३ - ॥

द्वि. प. ॥ ॥ ॥

प्र. प.  —





तृ. प. तृतीयः पर्यायः । द्वि. प. द्वितीयः पर्यायः । प्र. प. प्रथमः पर्यायः ।

१. प्रथमा ऋक्, २. द्वितीया ऋक्, ३. तृतीया ऋक्.





चतुश्चत्वारिंशस्तोमस्य तिस्रो
विष्टुतयः—

अष्टाचत्वारिंशस्य द्वे विष्टुती—





(१) प्रतिष्ठिता—

	१.	२.	३.
तृ. प.		—	
द्वि. प.			
प्र. प.			—







(१) प्रथमा—

	१.	२.	३.
तृ. प.		—	
द्वि. प.	!		
प्र. प.			—





(२) निर्मध्या—

तृ. प.		—	
द्वि. प.			
प्र. प.			—

(२) नेदीयस्संक्रमा—

तृ. प.			
द्वि. प.			
प्र. प.			

(३) तृतीया—

तृ. प.		—	
द्वि. प.			
प्र. प.			—

आहत्य नवप्रकारेष्वपि स्तोमेषु अष्टा-

विंशतिर्विष्टुतयः ॥

तृ. प. तृतीयः पर्यायः । द्वि. प. द्वितीयः पर्यायः । प्र. प. प्रथमः पर्यायः ।

१. प्रथमा ऋक्, २. द्वितीया ऋक्, ३. तृतीया ऋक्,

एवं चाऽत्र ब्राह्मणे उद्गातृगणकर्तव्या एव पदार्था अनुक्रान्ताः, न तु होतृगणकर्तव्या आध्वर्यवा वा । युक्तं चैतत् । वेदत्रयसम्बन्धभिरङ्गैस्सहितो हि सोमयागोऽनुष्ठीयते । तत्र यजुर्वेदेन याजुषाण्यङ्गानि अध्वर्युगणकर्तव्यानि दीक्षा, सोमक्रयण, वेदिनिर्माण, दीक्षणीयाप्रायणीयादीष्टि, प्रवर्ग्योपसद, मीषोमीयादिपशुयाग, सोमाभिषव, ग्रहचमसादिग्रहण, तदङ्गमन्त्रपाठ, होमादीनि यजुर्वेदेन, विधीयन्ते । *याज्यापुरोनुवाक्यादीनि आज्य, प्रउग, निष्केवल्य, मरुत्वतीयप्रभृतीनि शस्त्राणि, तदङ्गभूतानि प्रतिगरादीनि च ऋग्वेदेन विधीयन्ते । तत्र तत्तत्कार्योपयुक्ता मन्त्रास्तत्तन्मन्त्रभागेषु पठ्यन्ते । ते च ते च विध्यस्तत्तद्ब्राह्मणभागेषु पठ्यन्ते । तत्र सामवेदोक्तक्रियाकलापानुष्ठातारश्चत्वार ऋत्विजः (क) उद्गातारः इति उद्गातृगण इति वोच्यन्ते । यजुर्वेदविहितकर्मकलापानुष्ठा-

* तत्तद्देवतामुद्दिश्य तत्तद्विषां त्याग एव याग इत्युच्यते । तादृशहविस्त्यागप्रकार इत्थम्—अध्वर्युः जुह्वादिपात्रे हविर्गृहीत्वा होतारमवलोक्य तमाज्ञापयति—‘अग्नयेऽनुब्रूहीति, अग्नये अनुवाक्यां पठ इत्यर्थः । अनुवाक्या ऋक्, प्रैषमनुवचनादनुवाक्येति संज्ञाशब्दोऽयम् । तेन तद्देवतायामृचि पठितायां ततः आग्नीध्रनामकमृत्विजं ब्रूयात्—‘आश्रावयेति । मयेदानीं हविः प्रदातुमिष्यते, तत् अग्नये श्रावयेत्यर्थः । एतच्छ्रुत्वा स प्रतिब्रूयात्—‘अस्तु श्रौषडिति । अस्तु इत्यङ्गीकारे, श्रावयामीत्यर्थः । श्रौषट् इति श्रावणप्रकारः । अनन्तरं अध्वर्युः ‘यज’ इति होतारं वदेत् । हे ! होतः प्रकृतदेवताकां याज्यां पठ इति तदर्थः । ततो होता तामृचं पठित्वा तदन्ते वषट्कारमपि ‘वौषट्’ ‘वषट्’ इत्यादिकं पठेत् । ततोऽध्वर्युः स्वहस्तस्थितं हविरग्नौ प्रक्षिपेत् । तत्समकालमेव यजमानः तत्तद्देवतोद्दिश्यकत्यागप्रतिपादकं वाक्यमुच्चारयेत् स्वस्वत्वनिवृत्तिबोधकं च, यथा—‘इदमग्नये न मम’ ‘अग्नय इदं न मम’ इत्यादि । इदं अग्नौ प्रक्षिप्यमाणं हविः अग्नये भवतु । न मम मदीयस्सम्बन्धो योऽत्राऽऽसीत् इतः परं स नेति तदर्थः । अयमेव प्रकार औत्सर्गिकः इष्टिषु । पशुसोमयागेषु तु मैत्रावरुण इति होतुरनन्तरं ऋत्विक् पुरोनुवाक्यां पठेत् । अनन्तरं च होता याज्यां पठेदिति विशेषः । गानमन्तरां त्रैस्वर्थं विहाय चैकस्वर्थेणर्चा पाठपूर्वकं क्रियमाणः देवतास्तुतिविशेषः शस्त्रमित्युच्यते । होत्रा शस्त्रे पठ्यमाने तत्पुरतस्स्थितेनाऽध्वर्युणा तत्प्रोत्साहनार्थं पठ्यमानः ‘ओथामो देव’ ‘मदामोद इव’ इत्यादिशब्दराशिः प्रतिगर इत्युच्यते । अत्र च प्रकारभेदा उक्तास्तत्तत्सूत्रेषु ।

(क) १ उद्गाता	१ अध्वर्युः	१ होता	१ ब्रह्मा
२ प्रस्तोता	२ प्रतिप्रस्थाता	२ मैत्रावरुणः	२ ब्राह्मणाच्छंसी
३ प्रतिहर्ता	३ नेष्टा	३ अच्छावाकः	३ आग्नीध्रः
४ सुब्रह्मण्यः	४ उन्नेता	४ प्रावस्तुत्	४ पोता
इत्युद्गातृगणः ।	इत्यध्वर्युगणः ।	इति होतृगणः ।	इति ब्रह्मगणः ।

तारः अध्वर्यव इति अध्वर्युगण इति वोच्यन्ते । होतृगण इति होतार इति वा ऋग्वेद-
विहितकर्मानुष्ठातारः कथ्यन्ते । कर्मस्वेतेषु बह्वङ्गकलापविस्तृतेषु न्यूनातिरेकतायास्स-
म्भाविततया तदभावाय निरीक्षितारस्सन्ति केचन ये ब्रह्माणः ब्रह्मगण इति वोच्यन्ते ।
ते च वेदत्रयकुशला निरीक्षणपटवश्च भवेयुः ।

एवमेभिषोडशभिर्ऋत्विग्भिर्मिलितैरेककाले कर्तव्यतया विहितस्सोमयागः । तादृशा
एव सोमयागा ब्राह्मणेऽत्र निरूपिता बहवः । तेषां स्वरूपमग्रे विवरिष्यते । तत्सुखग्रह-
णाय ततः पूर्वमिदमत्र कर्मणां प्रत्यक्षवेदविहितानां स्वरूपं किञ्चिदिव निरूपयामः ।

वेदोक्तकर्मणां चातुर्विध्यम् ।

वेदेषु तावच्चतुःप्रकाराणि कर्माणि विहितानि—(१) दर्विहोमाः (२) इष्टयः (३) प-
शुयागाः (४) सोमयागाश्चेति । तत्र प्रतिदिनं सायम्प्रातःकालयोः दध्ना, पयसा,
तण्डुलैः, एवमादिभिर्वाऽन्यैर्विहितैर्द्रव्यैः क्रियमाणोऽग्निहोत्रसंज्ञको होमः, एतादृशाश्वा-
ऽन्ये होमविशेषाः केचन दर्विहोमपदवाच्याः । ते च होमपदेनैव व्यपदेशमर्हन्ति,
नेष्टिपदेन यागपदेन वा ।

एवं प्रत्यमावास्यं प्रतिपौर्णमासं वा चरुपुरोडाशादिभिः तत्र तत्र विहितैर्द्रव्यवि-
शेषैः क्रियमाणा यागविशेषा इष्टय इत्युच्यन्ते । इमा यागपदेनाऽपि व्यपदेशमर्हन्ति ।
अल्पकालसाध्यत्वात् प्रायेणेष्टिपदेनैव व्यपदेशः ।

एवं प्रतिवर्षर्तु अन्येषु वा कालेषु तत्तत्फलोद्देशेन पशोर्हृदयादिभिरङ्गैरनुष्ठीयमाना
यागाः पशुयागाः ।

एवं प्रतिवसन्तमन्यदा वा तेषु तेषु फलेष्वभिलषितेषु तत्सिद्धये सोमाख्यां लतां
क्रयेणाऽधिगम्य तामभिषुत्य ग्रहचमसादिषु तदर्थविहितपात्रेषु तं रसं पूरयित्वा तत-
स्तत्तद्देवताभ्यो दानं सोमयाग इत्युच्यते । सर्वेऽपीमे होमा यागाश्च सदारेणाऽऽहिताग्नि-
नैव त्रैवर्णिकेन कर्तव्यानि न निरग्निना । अतस्तदर्थं गार्हपत्यदक्षिणाग्न्याहवनीयरूपान्त्र-
योऽग्नयस्सम्पादनीयाः । तदर्थं च यत् कर्म तदग्न्याधानमित्युच्यते । तच्च पूर्वोक्तचतु-
चतुष्टया भिन्नम् । तेन चाऽग्न्याधेयेन कर्मणा सम्पादिता एवाऽग्नयो यज्ञकर्मसूप-
युज्यन्ते । तदपि च येन पुरुषेणाऽऽधानं कृतं तस्मा एव ते, नाऽन्यस्मै । नाऽन्यकृताधा-
नसिद्धेष्वग्निषु अन्यो यागादिकमनुष्ठातुमर्हति । तत्राऽऽधानप्रभृति यावज्जीवं गार्हपत्यो
धार्यः । दक्षिणाग्न्याहवनीयौ तु तत्तत्कर्मकाले गार्हपत्यादुद्धृत्य तत्तदायतने स्थापनी-
यौ । यदर्थमुपात्तौ समाप्ते तस्मिन् कर्मणि तत्रैवाऽऽयतनयोः स्वयमेव शाम्यतः । अथ
वा ततो गृहीत्वा लौकिककार्यैः उपयोक्तुं शक्येते, न यज्ञेषु ।

† यद्यपि सभ्यावसथ्ययोरप्यग्न्योराधानसम्पाद्यत्वमुक्तम्, तथाऽपि न तयोर्यज्ञकर्म-
ण्युपयोगः । सभाया योग्यः सभ्यः । आवसथं गृहमर्हतीत्यावसथ्यः । अतश्चाऽग्नित्रय-
साध्यत्वमेव यज्ञकर्मणाम् । तत्राऽपि नित्यधार्यत्वं गार्हपत्यस्यैवेति ध्येयम् ॥

एवं नित्यं धार्यमाणस्य गार्हपत्यस्य केनाऽपि निमित्तेन नाशे तदानीमेवाऽग्न्य-
नुगतप्रायश्चित्तं कृत्वा पुनर्गार्हपत्य उत्पादनीयः । बहुकालपर्यन्तमग्निविच्छित्तौ सत्यां
पुनराधानविधिना स निष्पादयितव्यः ।

एतावत्प्रकारण्येव वेदे तत्तदधिकारिभिरनुष्ठेयत्वेन विहितानि कर्माणि । एतेषामेव
च विकृतिभूता बहवो यागा एतेषामेव विस्तृतानि रूपाणि ।

यागानां प्रकृतिविकृतिभावः ।

तत्र—इष्टिसदृशा इष्टीनां विकृतयः । पशुयागसदृशाः पशुयागानां विकृतयः ।
सोमयागसदृशास्सोमयागानां विकृतयः । सादृश्यञ्च क्वचित् द्रव्यघटितत्वेन, क्वचिद्देव-
ताघटितत्वेन, क्वचिच्च देवतावाचिपदनिष्ठाक्षरसाम्यादिनाऽवगन्तव्यम् ।

प्रकृतिविकृतिलक्षणम् ।

यस्य कर्मणस्सन्निधौ तदपेक्षितानुष्ठेयाङ्गानामखिलानामपि विधानं तत् कर्म प्रकृ-
तिशब्देनोच्यते । यस्य कर्मणस्समीपे वैशेषिकाण्येवाऽङ्गानि विहितानि, सामान्याङ्गानि
तु पूर्वैरूपितसादृश्यादिना तत्प्रकृतिं निश्चित्य तत् एवाऽऽनेतव्यानि भवन्ति सा वि-
कृतिः । ‘यत्र हि समग्राज्ञोपदेशस्सा प्रकृतिः’ ‘यत्र हि अन्यत अङ्गानामानयनं सा वि-
कृतिः’ इति हि तयोर्लक्षणं सामान्यतः कथयन्ति न्यायविदः ।

कर्मणां प्रकृतिविकृतिभावविभागः ।

तत्र कर्मणां सामान्यतः प्रकृतिविकृतिभावविभाग इत्थम्—सर्वासामिष्टीनां प्रकृति-
भूते दर्शपूर्णमासेष्टी अग्नीषोमीयपशुयागस्य च । सर्वेषां पशुयागानां प्रकृतिभूतोऽग्नीषो-
मीयपशुयागः । सर्वेषां सोमयागानां प्रकृतिभूतो ज्योतिष्टोमोऽग्निष्टोमसंस्थाकस्सोमयागः ।
अयञ्च सामान्यनियमः । विशिष्टसादृश्यादिना तु तत्र तत्र प्रकृतिविकृतिभाव आपस्त-
म्बादिभिर्महर्षिभिर्जैमिन्यादिभिश्चोक्त उपपादितश्चेति तत् एवाऽवगन्तव्यम् ।

इष्ट्यादीनामङ्गाङ्गिभावः ।

इष्टीनामन्येष्ट्यङ्गत्वं, पशुयागाङ्गत्वं सोमयागाङ्गत्वं च भवति । पशुयागानां सोम-
यागाङ्गत्वमेव, नेष्ट्यङ्गत्वं न वा पशुयागान्तराङ्गत्वम् । सोमयागा अपि सोमयागान्तरा-
ङ्गानि भवन्ति, नेष्ट्यङ्गानि, न वा पश्वङ्गानीति मन्तव्यम् ।

तत्तत्कर्मणां तत्तद्वेदविहितत्वम् ।

तत्राऽग्निहोत्रं याजुर्वैदिकं यजुर्वेदविहिताङ्गकलापविशिष्टं सदनुष्ठीयते । न तत्र ऋग्वे-
दसामवेदयोरुपयोगोऽस्ति । दर्शपूर्णमासादीष्टयः पशुयागाश्च ऋग्वेदयजुर्वेदाभ्याम् । तत्र-
गर्वेदेन याज्यापुरोनुवाक्यासामिधेनीप्रैषादयस्समर्प्यन्ते । तदनुरोधेन ते क्रियन्ते । अन्या-
न्यङ्गानि शाखाच्छेदन, हविनिर्वापा, वघात, प्रोक्षण, पेषण, पुरोडाशश्रपण, प्रयाजा,

नुयाजादिक्रियाकलापास्सर्वे यजुर्वेदेन विधीयन्ते । एवं पशुयागेऽपि यूपच्छेदनादि उपाकरणादिक्रियासमूहो यजुर्वेदेन । याज्यादयस्तु ऋग्वेदेन । सोमयागस्तु ऋक्साम-यजुर्वेदैस्त्रिभिरेव । उक्तं चाऽऽपस्तम्बेन—“यज्ञं व्याख्यास्यामः । स त्रिभिर्वेदैर्विधी-यते ऋग्वेदयजुर्वेदसामवेदैः । ऋग्वेदयजुर्वेदाभ्यां दर्शपूर्णमासौ । यजुर्वेदेनाऽग्निहोत्रम् । सवैरग्निष्टोमः” (आप० प० १. १-७) इति

कर्मणां नित्यत्वादिविवेकः ।

एतानि कर्माणि त्रिधा विभक्तानि नित्यनैमित्तिककाम्यभेदेन । तत्र तत्तन्निश्चितकालेषु अवश्यकर्तव्यान्त्यकरणे प्रत्यवायजनकतया च कथितानि नित्यानि । कचिन्नमित्त-सम्पाते तदानीमेवाऽवश्यानुष्ठेयतया विहितानि नैमित्तिकानि । तत्तत्फलप्राप्त्यर्थमनुष्ठे-यानि काम्यानि । तत्र नित्येषु नैमित्तिकेषु चाऽवश्यानुष्ठेयता अकरणे प्रत्यवायजनकता च, काम्येषु तु कर्मसु सत्यां फलेच्छायां कर्तव्यता, असत्यां तु न । अतो न तत्राऽवश्य-कर्तव्यता, न वाऽकरणे प्रत्यवायजनकतेति विवेकः । यद्यपि वस्तुतो विवेचने नित्यनै-मित्तिकयोरुभयोरपि नैमित्तिकत्व एव पर्यवसानम्, उभयोरपि निमित्ते सत्येव कर्तव्यतया विधानात्, तथाऽपि यत्र निमित्तप्राप्तिर्नियता तत् नित्यं, यत्र तु सा अनियता तन्नैमित्ति-कमिति शास्त्रीयो व्यवहारः ।

त्रय्या उद्देशः, प्रमाणत्वञ्च ।

एतादृशमेतेषामुच्चावचानां कर्मणां विधानमेव वेदत्रय्या मुख्यमुद्देश्यम्, तदर्थमेव चेयं प्रवृत्ता, तेनैव चाऽस्याः प्रमाणत्वमपि । प्रमाणान्तरानवगताबाधितार्थबोधकत्वं हि प्रमाणलक्षणं प्रामाणिकाः कथयन्ति । यदि चेयं तादृमेवासर्थमवबोधयेत् तर्ह्येव प्रमाणपद-वीमर्हेदारोढुम् । अन्यथाऽस्या लौकिकप्रमाणसिद्धवस्तूपपादकत्वे वैज्ञानिकपदार्थप्रतिपाद-नपरत्वे वाऽऽख्यायिकामात्रपर्यवसायित्वे वाऽऽनर्थक्यमप्रमाणता चाऽऽपद्येत । अभिषि-क्ता चेयमार्यैस्त्रयीविद्धिरास्माकीनैः प्राचीनैः प्रमाणकोटिप्रथमस्थाने । सति चैवं आधुनिकाः केचन तत्तादृशेऽतिकर्कशे पथि विविधविद्यामर्मसर्वस्वसमभिलाषिणि पदनिक्षेपणेनाऽऽ-त्मानं क्लेशयितुमनिच्छन्तोऽपारयन्तो वा, तृणाग्रचर्विणां पल्लवग्राहिणां वा केषां चन लौकिकानां मनःपरितोषणमेवाऽऽत्मीयविद्यापरिपोषणं मन्वनाः तदुचितमध्वानमन्वि-ष्यन्तो वेदेषु नैकविधान् वैज्ञानिकप्रभृतीन् वादान् तत आर्विर्भावयन्तस्तेनैवाऽऽत्मानं धन्यं मन्यन्ते, आत्मविद्याञ्च कृतार्थयन्ति प्राचीनार्यमहर्षिमार्गगामिनश्च विचारचातुरी-विहीनान् विगतधिषणान् वा विचिन्तयन्तीति नैतच्चित्रमिदानीं निरर्गलस्वच्छन्दप्रवृत्ति-मति कलिहतककलुषिते कालेऽस्मिन् ।

ऋग्वेदयजुर्वेदयोर्गवामयनान्तपरत्वम् ।

अस्तु, प्रकृतमनुसरामः । एवं कर्मस्वरूपतदङ्गविधानप्रवृत्तेष्वपि वेदेषु ऋग्वेदयजु-र्वेदयोरग्निहोत्रमिष्टयः पशवश्च विविधा इति तिस्र एव विधा विशेषतो विहिताः । ज्यो-

तिष्ठोम(१)श्चतुस्संस्थः, वाजपेयः, राजसूयः, अश्वमेधः, द्वादशाहः, गवामयनञ्चेत्येतावन्त एव सोमयागा विहिताः । तथा हि—सत्स्वप्यास्माकीनपूर्वपुरुषादृतेषु बहुषु प्रमाणेषु तत्तद्वेदानामनेकशाखोपबृंहितत्वबोधकेषु इदानीमुपलभ्यमाना द्वित्रा एव शाखाग्रन्था एकै-
कस्मिन् वेदे दृश्यन्ते । ऋग्वेदे ऐतरेयब्राह्मणं, शाङ्खायनब्राह्मणं(कौषीतकिब्राह्मणं)चेति द्वे एव । संहिता त्वेकैव शाकलीया । यजुर्वेदे—तैत्तिरीयशाखा, कठशाखा, मैत्राय-
णीयशाखा, कपिष्ठलशाखा चेति शाखाचतुष्टयं कृष्णयजुर्वेदे । काण्वशाखा माध्यन्दिनशा-
खेति द्वे शुक्लयजुर्वेदे । तत्र कृष्णयजुर्वेदीयासु शाखासु चतसृष्वपि मन्त्रभागो ब्राह्मणभा-
गश्च परस्परं संश्लिष्टावेव । शुक्लयजुर्वेदे तु ते पृथक्भूते । माध्यन्दिनसंहिता, माध्यन्दिनीयं
शतपथब्राह्मणम्, काण्वसंहिता काण्वशतपथब्राह्मणमिति व्यपदिश्यन्ते च ते भागाः ।
परन्तु शाखयोरनयोः मन्त्रभागे ब्राह्मणभागे वा सूक्ष्मात् सूक्ष्मतमः पारस्परिको भेदः ।

तत्र सर्वास्वपि याजुर्वैदिकशाखासु दर्शपूर्णमासादीष्टयः, अन्याधानम्, अग्निहो-
त्रम्, पुनराधानम्, आग्रयणं, चातुर्मास्यानि, काम्या इष्टयः, काम्याः पशवः,
सौत्रामणी, अग्निचयनम्, तद्भेदाः, (२)सप्त सोमसंस्थाः, राजसूयः, अन्त्येष्टिः, पुरुष-
मेधो, ऽश्वमेधो, गवामयनं चेत्येतावन्त्येव कर्माणि, तदङ्गभूतान् याज्यापुरोनुवाक्यादींश्च
पदार्थान् विदधत्यामनन्ति च । तत्र त्वयं विशेषः—तैत्तिरीयशाखामेकां विहायाऽन्या
याजुष्यशाखाः पूर्वोक्तेष्वेव कर्मसु पर्यवसन्नाः । तैत्तिरीयशाखा परमितोऽप्यधिकमग्रे
किञ्चिदिवाऽऽत्मानं व्यापारयति । तत्र हि सावित्र, नाचिकेत, वैश्वसृजा, रुणकेतुकप्रभृतयः
क्षुद्रचयनविशेषाः, सवाः, नक्षत्रेष्टयः, एकाहाः, केचनाऽर्हानाः, सत्राणि द्वादशाहप्रभृत्ये-
कोनपञ्चाशद्रात्रपर्यन्तानि, सहस्रसंवत्सरसत्रं च विधीयन्ते । समासेन कथने यजु-
र्वेदसप्तहविर्यज्ञाः, सप्त सोमसंस्थाः, केचन सोमयागविशेषाः इत्यत्रैव पर्यवस्यति,
नोपरितनीषूत्तरततिषु प्रवर्तते । प्रायेणाऽमुमेवाऽनुधावतः पन्थानमुभे अपि बह्वच-
ब्राह्मणे इदानीमुपलभ्यमाने । यद्यप्यनुपलभ्यमानासु प्रतिपाद्यविषयविषये नेदन्ता
निर्णेतुं पार्यते, तथाऽपि सामान्यतो दृष्टेनाऽनुमानेनेदमभ्यूहितुं शक्यते कुशलैरनुमातृ-

(१) अग्निष्टोमः, उक्थ्यः, षोडशी, अतिरात्रश्चेति चतस्रस्सोमसंस्थाः । संस्था
नाम क्रतूपरमः । यस्मिन् साम्नि क्रतुस्समाप्यते स तत्संस्थाकः कथ्यते । यथा—अग्नि-
ष्टोम इति कस्यचित् सामविशेषस्य नाम । तत् अन्तिमं साम यस्मिन् सोमयागे, अर्थात्
तदेवाऽन्ते गेयतया विहितम्, ततो न सामान्तरस्य गानं तस्मिन् यागे । सा समाप्ति-
रग्निष्टोमाख्ये साम्नि क्रियमाणाऽग्निष्टोमसंस्थेत्युच्यते । तद्विशिष्टः क्रतुरग्निष्टोमसं-
स्थाकः, एवमुक्थ्यसंस्थाकः, षोडशिसंस्थाकः, अतिरात्रसंस्थाकः इति व्यवहियन्ते
क्रतवः । एवं संस्थापदं विहायाऽपि अग्निष्टोमः उक्थ्यः इत्यपि व्यवहारो भवत्येतेषाम् ।

(२) अग्निष्टोमः, अत्यग्निष्टोमः, उक्थ्यः, षोडशी, अतिरात्रः, वाजपेयः, अतो-
र्यामः, इति सोमसंस्थाः । इमाः पूर्वततय इत्युच्यन्ते ।

भिः—एषैव रीतिरनुसृता भवेत्ताभिरपि तत्तद्वेदीयाभिरिति । न चाऽयमस्ति मनस्समाधे-
रवकाशो—यद्वाद्वादशाहाख्यस्य सत्रस्याऽहीनस्य वाविधानात् तस्यैव चोत्तरक्रतुततेः प्रकृ-
तित्वात् तद्वतानां पदार्थानामानुलोम्येन प्रातिलोम्येन वा कयाचिद्विधयाऽनुष्ठानात् तद-
तिरिक्तस्याऽनधिगतस्य नवीनतयाऽधिगन्तव्यस्य कस्यचिदभावात् तेनैव गतार्था-
ऽधिगतार्था चोत्तरक्रतुतिरिति । यतो हि प्रमाणान्तराविषयेषु पुरुषबुध्यगोचरेषु वेदैक-
समधिगम्येषूच्चावचेषु कर्मस्वरूपेषु नैकविधेषु अपुरुषतन्त्रं विधिं विना तत्स्वरूपा-
वगतिः, तदनुष्ठाने निश्शङ्कप्रवृत्तिर्वा न कदाऽपि केषाञ्चिदपि भवेत् । अन्यथा तत्त-
त्प्रकृतिभूतान्, एकामिष्टिं, एकं पशुयागं, एकं सोमयागं च विधाय तावतैव विरमन्त्या-
मपि भगवत्यां श्रुतौ तत्तद्विकृतिभूतान् विविधानपि क्रतुगणान् स्वमनीषाबलेनैव प्रक-
ल्प्याऽनुष्ठानं प्रभवन्त्येव मनीषिणः इति किमर्थं तद्विधानायेयान् प्रयास आश्रितस्तयेति
पर्यनुयोगस्य किमन्यदुचितमुत्तरं भवेत् ? अत उत्तरेषामपि क्रतूनां यदि ज्ञापनमभि-
लषितं, ततो विधानमावश्यकमेवेत्यभ्युपगन्तव्यम् । अतश्च सत्यामपि विधेरावश्यक-
तायां यदा तत्र तूष्णींभावः, तदा नूनमवगम्यते उभयीषाममूषां शाखानामत्रैव
विरमणमभिप्रेतमिति । तत्रेतरशाखापेक्षया यत् किञ्चिदिवाऽग्रे गतं तैत्तिरीयशाखाया,
तदनन्तरगतया द्वितीयविवरणपट्टिकया स्पष्टं ज्ञातुं शक्यते । तत्र संहितायां काण्ड-
षट्के नाऽस्ति वक्तव्यो विशेषः । सप्तमे परं योऽस्ति सोमयागविषये स एव तत्र
पट्टिकायां प्रदर्श्यते ।

सामवेदे प्रतिपाद्या विषयाः ।

सामवेदे त्विष्टिपशुचातुर्मास्यादीनि सर्वथोपेक्ष्य कर्माणि सोमयागानामेव बहूनां
बहुविधानां विधानमुपलभ्यते । तत्र शाखासहस्रसम्मिततया प्रथमाने सामवेदे इदानीं-
मुपलभ्यमानास्तिस्र एव शाखाः कौथुमी राणायनीया जैमिनीया (तलवकारीया) चेति ।
तत्राऽपि कौथुमशाखैव विशेषतो वितता जगति । इतरे तूमे अत्यल्पेषु पुरुषेषु परं
विश्रान्ता । तत्र ताण्ड्यब्राह्मणमिदं कौथुमशाखीयम् । अत्रैवाऽग्निष्टोममुखास्सहस्र-
सम्बत्सरान्तास्सोमयागास्सर्वेऽपि विहिताः । यद्यप्यन्यदस्ति तलवकारशाखीयं जैमिनीयं
ब्राह्मणं, तथाऽप्ययथावदस्मच्छ्रवणगोचरमात्रे व्यवतिष्ठते । अतो यावदामूलग्रं तस्या-
ऽनवलोकनं तावन्न तद्विषये किञ्चित् वर्णयितुमीशमहे ।

षड्विंशब्राह्मणविषयाः ।

यच्च द्वितीयं षड्विंशब्राह्मणं “षड्विंशाख्यं द्वितीयं स्यात्” इत्युक्तं, तत् अस्यैव
ताण्ड्यब्राह्मणस्याऽशभूतम् । अत एव तस्य “ताण्ड्यशेषः” इत्यप्यपरं नाम । भाष्य-
कारोऽपि च “अथाऽस्मिन् ताण्ड्यशेषब्राह्मणे” इत्येव भाष्यमवतारयति । ताण्ड्योक्ता-
नामेव केषांचित् कर्मणां भेदादिकं अनुक्तानां चाऽल्पीयसां कर्मणां स्वरूपं चेत्येषामेवाऽत्र

प्रतिपादनात् । तत्र विधीयमाना अपूर्वतया (ताण्ड्येऽविहिताः) यागाः पञ्चैव येषां नामान्यधस्तादुल्लिख्यन्ते—

१ श्येनयागः	(अभिचारफलकः)	प्रपा०	३	खं०	८
२ इषुः	"	"	३	"	९
३ संदंशः	"	"	३	"	१०
४ वज्रः	"	"	३	"	११
५ वैश्वदेवाख्यं त्रयोदशरात्रं सत्रम्	"	"	३	"	१२

अतः परं सायं प्रातस्सन्ध्यानुष्ठानं, अद्भुतशान्तिश्च प्रपाठकद्वयेनोक्ते । एतावत्येव षड्विंशब्राह्मणीया कथा ।

कात्यायनापस्तम्बीयोः श्रौतसूत्रयोरेतदवलम्बित्वमेवोत्तरततिषु ।

इदमेव ताण्ड्यमहाब्राह्मणमवलम्ब्यते स्म प्राधान्येन कात्यायनापस्तम्बाभ्यां महर्षिभ्यां स्वश्रौतसूत्र एकाहादिसहस्रसंस्वत्सरान्तानां कृतानां स्वरूपविवरणायेति प्रतीयते करतलामलकवत् । यतः कात्यायनेनाऽन्यूनानतिरिक्तमिदं ब्राह्मणोक्ताः क्रमास्संख्याश्च यथायथमाहताः क्वचित् क्वचिदतिसूक्ष्मं भेदं विहाय । आपस्तम्बेन तु तैत्तिरीयशाखोक्तान् प्रथमतोऽभिधाय तत्रानुक्तविषय इदमीय एव क्रम आश्रितः संख्या च ।

इदन्तिवह किञ्चिद्वक्तव्यम्—महर्षिरापस्तम्ब उत्तरततिविधानप्रस्तावे ब्राह्मणत्रयमुदाहरति—ताण्डकम्, शाक्यायनकम्, भाल्लविकं चेति । (आप० श्रौ० सू० २१. १६. ५, १४. २१. १६. ४, १८. २१. १६. १५.) परं तदीयाऽऽनुपूर्वी तदर्थो वा न ताण्ड्ये उपलभ्यते । शाक्यायनकादिकं तु नाम्नैव परमवशिष्टं न तत्र विचारणीयमस्ति ।

एवमन्यत्राऽपि 'इति छन्दोगब्राह्मणं भवति' (आ० श्रौ० १०, १, ३, ३५,) इति यदुल्लिखितं तदप्यत्र नोपलभ्यते । परं तु नामनिर्देशमन्तरा बहूनि वाक्यान्युद्धृतानि महर्षिणाऽपस्तम्बेन ताण्ड्यतस्त्वसूत्रे । तेषु कानि चन स्थलान्यधस्तादुल्लिख्यन्ते । संख्यातश्च तत्रत्यानि वाक्यान्यवलोकनीयानि—

आपस्तम्बश्रौतसूत्रे

ताण्ड्यब्राह्मणे

प्रपा.	कं.	सू.	अध्या.	खं	डा.
१०.	१.	४.	१.	१.	१.
१०.	१.	५.	१.	१.	४.
१०.	१.	६.	१.	१.	२, ३.
१०.	१.	५.	१.	१.	४.

आपस्तम्बश्रौतसूत्रे

ताण्ड्यब्राह्मणे

प्रपा.	कं.	सू.	अध्या.	खं.	ब्रा.
२२.	२२.	९.	२२.	३.	१.
२२.	२२.	१४.	२२.	४.	१.
२२.	२२.	१८.	२२.	६.	१.
२२.	२३.	१०.	२२.	१२.	१.
२२.	२४.	५.	२२.	१६.	१.
२३.	२.	१८.	२३.	१३.	१.
२३.	३.	९.	२३.	१६.	१.
२३.	६.	६.	२४.	७.	१.
२३.	६.	११.	२४.	१०.	३.
२३.	१०.	११.	२५.	४.	४.
२३.	११.	११.	२५.	७.	३.
२३.	१२.	९-१७.	२५.	१०.	४-७.

एषु तान्येव वाक्यान्युभयत्र समानाक्षराणि परिदृश्यन्ते । अपि चैतेभ्य इदानीमु-
पलभ्यमानेभ्यो बौधायनीयापस्तम्बीयकात्यायनीयादिभ्यः कल्पसूत्रेभ्योऽतिप्राचीनं सा-
मवेदीयमार्षेयकल्पनाम्ना कल्पनाम्नैव वा सुप्रसिद्धं किञ्चन कल्पसूत्रमासीत् यस्य प्रणेता
महर्षिर्मशक आसीत्, यच्चोदाजहार भगवान् आचार्यशबरस्वामी स्वग्रन्थे पूर्वमीमांसा-
भाष्ये कल्पसूत्राधिकरणे । एतद्भाष्यकारोऽपि बहुत्रोदाहरति 'अत्र कल्पः' 'इति कल्पः'
'अत्र कल्पकारस्तु' 'इति मशककल्पो द्रष्टव्यः' इत्यादिना । तदपि नाम्नैव परमवशिष्टं
न रूपेण । सत्यप्येवं क्वचित् क्वचिदेषु विषयेषु अत्यल्पं विसंवादमैतो महर्षी कात्या-
यनापस्तम्बौ । तत्र च कारणं शाखान्तरानुसरणं अर्थात् ब्राह्मणान्तरोक्तार्थोपसंहरणाभि-
लाष एव तथोरिति प्रतिभाति । विषयस्याऽस्य पाठकमहाशयानां सुखज्ञानाय पट्टिका
काचिदधस्ताच्चिदिश्यते । मन्ये सा विशदयेत् या च यावती च मात्राऽनुसृता का-
त्यायनापस्तम्बाभ्यामेतद्ब्राह्मणत इति ।

सं. क्रतुनामानि	ताण्ड्य ब्रा.	कात्याय. श्रौ.	आपस्तं. श्रौ.	सुत्याहस्संख्या
	अ. खं. सू.	अ. खं. सू.	प्र. खं. सू.	
१ गवामयनम्	४, ५ अध्यायौ	१३ अध्यायः	२१ १५	३६१
२ अग्निष्टोमः	६ अध्यायः	७—११ अध्यायाः	११—१४ प्रपाठकाः	१
३ व्यूढद्वादशाहः	१०—१५ अध्यायाः	१२ अध्यायः	अग्ने	१२
एकाहाः षट्—				
१ ज्योतिः	१६ १	२२ १ ४	२२ १ ३	१
२ गौः	१६ २	२२ १ ५	२२ १ ६	१
३ आयुः	१६ ३	” ” ”	२२ १ ६	१
४ अभिजित्	१६ ४	” ” ६	२२ १ १२	१
५ विश्वजित्	१६ ५, ६	” ” ”	२२ १ ६	१
६ सर्वजित्	१६ ७	२२ १ ४४	२२ १ १६	१
साहस्राः चत्वारः—				
१ ज्योतिः	१६ ८	२२ २ ८	२२ २ ५	१
२ सर्वज्योतिः	१६ ९	” ” ३	२२ २ ५	१
३ विश्वज्योतिः	१६ १०	” ” ”	२२ २ ५	१
४ त्रिरात्रसम्मितः	१६ ११	” ” ”	२२ २ ५	१
साद्यस्काः पञ्च—				
१ स्वर्गकामार्दनां प्रथमः	१६ १२	२२ २ १०	२२ २ ८	१

सं. क्रतुनामानि	ताण्ड्य, ब्रा. अ. खं.	कात्याय. श्रौ. अ. खं. सू.	आपस्त. श्रौ. प्र. खं. सू.	सुत्याहस्संख्या
२ आमयाविप्रमृतीनां द्वितीयः	१६ १३	१७	२२ ४ २	१
३ अङ्गिरसामनुक्रीस्तृतीयः	१६ १४	१९	२२ ४ ३	१
४ विश्वजिच्छल्पः चतुर्थः	१६ १५	२१	२२ ४ ११	१
* इयेनः				—
५ एकत्रिकः पञ्चमः	१६ १६	२५	२२ ४ १३	१
ब्रात्ययज्ञाः चत्वारः—				
१ ब्रात्यगणशिक्षकाणां प्रथमः	१७ १	३	२२ ५ ४	१
२ निन्दितानां द्वितीयः	१७ २	४	२२ ५ ४	१
३ कनिष्ठानां तृतीयः	१७ ३	५	२२ ५ ४	१
४ ज्येष्ठानां चतुर्थः	१७ ४	६	२२ ५ ४	१
अग्निष्टुतः पञ्च—				
१ पापनिर्हरणार्थः प्रथमः	१७ ५	३१	२२ ६ ५	१
२ ब्रह्मवर्चसकामस्य द्वितीयः	१७ ६	"	२२ ६ १०	१
३ पशुकामस्य तृतीयः	१७ ७	"	२२ ६ १०	१
४ यज्ञविभ्रष्टस्य चतुर्थः	१७ ८	"	२२ ६ १४	१

* इयेनयागषड्विंशब्राह्मणे विहितः ।

५ अत्रायकामस्य पञ्चमः

त्रिवृत्स्तोमाः त्रयः--

१ प्रजापतेरपूर्वः प्रथमः

२ बृहस्पतिसवो द्वितीयः

† इषुः

३ सर्वस्वारः तृतीयः

चातुर्मास्यानि चत्वारि--

१ वैश्वदेवस्थानिकः अग्निष्टोमः

२ वारुणप्रवासिकस्थानिकः द्विदिवः

३ साकमेधस्थानिकः त्रिरात्रः

४ शुनासीरियस्थानिकः अग्निष्टोमः

१ उपहव्याः अनिरुक्तः

२ ऋतपेयः

३ अन्यः ऋतपेयः

४ वैश्यस्तोमः

५ तीव्रसुत

६ वाजपेयः

१	१७	९	"	"	२२	२२	६	१०	१
१	१७	१०	२२	५	७	२२	७	२	१
१	१७	११	"	"	११	२२	७	५	१
१	१७	१२	"	"	३०	२२	७	१७	१
१	१७	१२	"	६	१	२२	७	२०	१
१	१७	१३	२२	७	२	२२	८	२	१
१	१७	१३	"	"	६	२२	८	९	२
१	१७	१३	"	"	८	२२	८	१३	३
१	१७	१३	"	"	१०	२२	९	१	१
१	१७	१	"	८	७	२२	९	८	१
१	१८	२	२२	८	१०	२२	९	११	१
१	१८	३	२२	८	२५	२२	९	१९	१
१	१८	४	२२	९	७	२२	१०	४	१
१	१८	५	२२	९	१५	२२	१०	६	१
१	१८	६, ७	१४	अध्यायः		१८	१	१---८	१

† इषुः षड्विंशब्राह्मणे विहितः ।

सं. क्रतुनामानि	ताण्ड्य. ब्रा.	कात्याय. श्रौ.	आपस्तं. श्रौ.	सुत्याहरसंख्या
	अ. खं.	अ. खं. सू.	प्र. खं. सू.	
राजसूयः—		१५ अध्यायः	१८ ८—१२	—
१ पवित्रः	१८ ८	"	"	१
२ अभिषेचनीयः	१८ ८	"	"	१
३ दशपेयः	१८ ९	"	"	१
४ केशवपनीयः	१८ १०	"	"	१
५ व्युष्टिद्विरात्रः	१८ ११	"	"	२
द्वन्द्वसोमाः—				
१ राट्	१९ १	२२ १० ७	२० १० २०	१
२ विराट्	१९ २	२२ १० १०	२२ १० २१	१
३ औपशदः	१९ ३	२२ १० १३	२२ १० २१	१
४ पुनस्तोमः	१९ ४	२२ १० १६	२२ ११ १	१
५ चतुष्टोमः	१९ ५	२२ १० १८	२२ ११ १४	१
६ अन्यश्चतुष्टोमः	१९ ६	२२ १० १८	२२ ११ १४	१
७ उद्धित	१९ ७	२२ १० २१	२२ ११ १९	१
८ बलमित	" "	" "	" "	१

† एतदनन्तरं उपच्छदः, छदः, सर्वतोमुखं इति यागत्रयं विहितं आपस्तम्बीये ।

१ अपचितिः प्रथमः	१९	८	२२	१०	२८	२२	१२	२	१
१० अपचितिर्द्वितीयः	१९	९	"	"	"	२२	१२	२	२
११ पक्षी	१९	१०	२२	१०	३३	२२	१२	१०	१
१२ ज्योतिः	१९	११	२२	१०	३३	२२	१२	१०	१
१३ ऋषभः	१९	१२	२२	११	३३	२२	१२	१७	१
१४ गोसवः	१९	१३	"	"	"	२२	१२	१७	१
१५ मरुत्तोमः	१९	१४	२२	११	११	२२	१३	४	१
१६ कुलायः	१९	१५	२२	११	१२	२२	१३	७	१
१७ इन्द्रस्तोमः	१९	१६	२२	११	१३	२२	१३	८	१
१८ इन्द्रामिस्तोमः	१९	१७	२२	११	१४	२२	१३	१०	१
१९ विघ्नः प्रथमः	१९	१८	२२	११	११	२२	१३	१२	१
२० विघ्नो द्वितीयः	१९	१९	"	"	"	२२	१३	१२	१
एतदनन्तरं वज्रसन्दंशौ षड्विंशब्राह्मणोक्तौ आपस्तम्बेनाऽत्र निरूपितौ									
* त्रयोदशाऽतिरात्राः--									
१ ज्योतिष्टोमः	२०	१	२३	१	१८	२२	१३	१६	१
२ सर्वस्तोमः	२०	२	२३	१	२१	२२	१३	१७	१
३ असौर्यामः	२०	३	२३	१	१९	२२	१३	१९	१

* अत्र यागानां क्रमे क्रात्यायनः किञ्चित् विसंवदति ।

सं. क्रतुनामानि	ताण्ड्य. ब्रा.	कात्याय. श्रौ.	आपस्तं. श्रौ.	सुत्याहसंख्या
४ नवसप्तदशः	अ. खं. ४	अ. खं. १ सू. १४	प्र. खं. १३ सू. २०	१
५ विषुवदतिरात्रः	२० ५	२३ १ सू. १५	२२ १३ सू. २०	१
६ मोष्टोमातिरात्रः	२० ६	२३ १ सू. १६	२२ १३ सू. २२	१
७ आयुष्टोमातिरात्रः	२० ७	२३ १ सू. १७	२२ १३ सू. २३	१
८ अभिजिदतिरात्रः	२० ८	२३ १ सू. २०	२२ १३ सू. २४	१
९ विश्वजिदतिरात्रः	२० ९	२३ १ सू. १८	२२ १३ सू. २५	१
१० त्रिवृदतिरात्रः	२० १०	२३ १ सू. १८	२२ १३ सू. २६	१
११ पञ्चदशातिरात्रः	२० १०	२३ १ सू. १८	२२ १३ सू. २७	१
१२ सप्तदशातिरात्रः	२० १०	२३ १ सू. १८	२२ १३ सू. २८	१
१३ एकविंशतिरात्रः	२० १०	२३ १ सू. १८	२२ १३ सू. २९	१
अथ अहीनाः				
त्रयो द्विरात्राः--				
१ अङ्गिरसां द्विरात्रः	२० ११	२३ २ सू. ३	२२ १४ सू. १८	२
२ चैत्रस्थो द्विरात्रः	२० १२	२३ २ सू. ३	२२ १४ सू. २२	२
३ कापिवनो द्विरात्रः	२० १३	२३ २ सू. ३	२२ १४ सू. २३	२
षट् त्रिरात्राः--				
१ गर्गत्रिरात्रः	२०, १४--२१, ३	२३ २ सू. ८	२२ १५ सू. १	३

२ अस्वत्रिरात्रः (अस्वमेधः)	२१	४	२०	अध्याये	२२	१८	१	३
३ वैदत्रिरात्रः	२१	५	२३	२	२२	१८	४	३
४ छन्दोमपवमानः	२१	६	२३	२	२२	१८	८	३
५ अन्तर्वसुः	२१	७	२३	२	२२	१८	८	३
६ पराकः	२१	८	२३	२	२२	१८	१०	३
चत्वारः चतुरात्राः--								
१ चतुर्वीरः	२१	९	२३	२	२२	१८	१२	४
२ जामदग्न्यः	२१	१०	२३	२	२२	१८	१६	४
३ वाशिष्ठः	२१	११	२३	२	२२	२०	१	४
४ विश्वामित्रस्य संजयः	२१	१२	२३	२	२२	२०	२	४
त्रयः पञ्चरात्राः--								
*१ अभ्यासग्न्यः	२१	१३	२३	४	२२	२०	५	५
२ पञ्चशारदीयः	२१	१४	२३	४	२२	२०	९	५
† ३ अन्तर्महाव्रतः	२१	१५	२३	४	२२	२१	१२	५
त्रयः षड्रात्राः--								
१ ऋतूनां षड्रात्रः	२२	१	२३	५	२२	२२	४	६

* अस्य देवपञ्चाहः इति संज्ञा कात्यायनीये ।

† अस्य व्रतवान् इति संज्ञा कात्यायनीये ।

सं. क्रतुनामानि	ताण्ड्य. ब्रौ.	कात्याय. श्री.	आपस्तं. श्री.	सुत्याहसंख्या
२ त्रिकदुकः	अ. २२ खं. २	अ. २३ खं. ५ सू. ४	ग्र. २२ खं. २२ सू. ६	६
३ अभ्यासंग्यः	अ. २२ खं. ३	अ. २३ खं. ५ सू. ३	ग्र. २२ खं. २२ सू. ९	६
सप्त सप्तरात्राः--				
१ सप्तर्षीणां सप्तरात्रः	अ. २२ खं. ४	अ. २३ खं. ५ सू. ६	ग्र. २२ खं. २२ सू. १३	७
२ प्रजापतेः सप्तरात्रः	अ. २२ खं. ५	अ. २३ खं. ५ सू. ६	ग्र. २२ खं. २२ सू. १५	७
३ छन्दोमपवमानः	अ. २२ खं. ६	अ. २३ खं. ५ सू. ६	ग्र. २२ खं. २२ सू. १७	७
४ जामदग्न्यः	अ. २२ खं. ७	अ. २३ खं. ५ सू. ६	ग्र. २२ खं. २२ सू. १९	७
५ प्रजापतेरेवधानम्	अ. २२ खं. ८	अ. २३ खं. ५ सू. ६	ग्र. २२ खं. २३ सू. १	७
६ जनकसप्तरात्रः	अ. २२ खं. ९	अ. २३ खं. ५ सू. ११	ग्र. २२ खं. २३ सू. ५	७
७ पृथ्वीस्तोमः	अ. २२ खं. १०	अ. २३ खं. ५ सू. १३	ग्र. २२ खं. २३ सू. २०	७
१ अष्टरात्रः	अ. २२ खं. ११	अ. २३ खं. ५ सू. १५	ग्र. २२ खं. २३ सू. ७	८
नवरात्रौ द्वौ--				
१ देवानां नवरात्रः	अ. २२ खं. १२	अ. २३ खं. ५ सू. १६	ग्र. २२ खं. २३ सू. ९	९
२ अन्यो नवरात्रः	अ. २२ खं. १३	अ. २३ खं. ५ सू. १७	ग्र. २२ खं. २३ सू. १३	९
चत्वारो दशरात्राः--				
१ त्रिककुप्	अ. २२ खं. १४	अ. २३ खं. ५ सू. १९	ग्र. २२ खं. २३ सू. १७	१०

† अस्य पृष्ठ्यावलम्ब्य इति संज्ञा कात्यायनीये ।

* २ कौसुमविन्दः	२२	१५	२३	५	२२	२२	२४	६	१०
१३ अन्यः कश्चित्	२२	१६	२३	५	३१	२२	२४	३	१०
४ देवपुरम्	२२	१७	२३	५	२७	२२	२४	१	१०
१ एकादशरात्रः पौण्डरीकः	२२	१८	२३	५	३३	२२	२४	८	११

इतः परं तैत्तिरीयब्राह्मणोक्तस्सवाख्या एकादश आपस्तम्बेनाऽनुक्रान्ताः ।

द्वौ त्रयोदशरात्रौ ---

१ आप्तद्वादशाहः	२३	१	२४	१	१४	१३	१	८	१३
२ प्रतिष्ठाफलकः	२३	२	२४	१	१५	२३	१	१०	१३

त्रयः चतुर्दशरात्राः ---

१ सर्वधिसाधनम्	२३	३	२४	१	१८	२३	१	१५	१४
२ अन्यः चतुर्दशरात्रः	२३	४	२४	१	२१	२३	१	१५	१४
३ प्रतिष्ठासाधनम्	२३	५	२४	२	२४	२३	१	१७	१४

चत्वारः पञ्चदशरात्राः ---

१ देवत्वप्राप्तिफलकः	२३	६	२४	१	२५	२३	२	२	१५
२ ब्रह्मवर्चसफलकः	२३	७	२४	१	२५	२३	२	५	१५
३ सत्राहोभयफलकः	२३	८	२४	१	२५	२३	२	७	१५

* अस्य पूर्वशरात्र इति संज्ञा कात्यायनीये ।

§ अस्य छन्दोमदशाह इति कात्यायनीये संज्ञा ।

सं. क्रतुनामानि	ताण्ड्य ब्रा.	कात्याय. श्रौ.	आपस्तं. श्रौ.	सुत्याहस्संख्या
४ प्रजाफलकः	अ. २३ रं. ९	अ. २४ खं. १ सू. २५	प्र. २३ खं. २ सू. ९	१५
१ ऐन्द्रः षोडशरात्रः	२३ १०	२३ २ १	२३ २ ११	१६
१ प्रजापतेः सप्तदशरात्रः	२३ ११	२४ २ १	२३ २ १३	१७
१ देवानां अष्टादशरात्रः	२३ १२	२४ २ १	२३ २ १५	१८
१ वायोरेकोनविंशतिरात्रः	२३ १३	२४ २ १	२३ २ १७	१९
१ पुरुषफलसाधनं विंशतिरात्रः	२३ १४	२४ २ १	२३ २ १९	२०
द्वौ एकविंशतिरात्रौ--				
१ पशुफलसाधनः	२३ १५	२४ २ ३	२३ ३ २	२१
२ ब्रह्मवर्चसफलकः	२३ १६	२४ २ ३	२३ ३ ४	२१
१ द्वाविंशतिरात्रः	२३ १७	२४ २ ११	२३ ३ १०	२२
१ त्रयोविंशतिरात्रः	२३ १८	२४ २ १२	२३ ६ १२	२३
द्वौ चतुर्विंशतिरात्रौ--				
१ स्वर्गसाधनम्	२३ १९	२४ २ १३	२३ ३ १९	२४
२ प्रजापशुसाधनम्	२३ २०	२४ २ १४	२३ ४ १	२४
१ प्रजापतेः पञ्चविंशतिरात्रः	२३ २१	२४ २ २२	२३ ४ ३	२५
१ षड्विंशतिरात्रः	२३ २२	२४ २ २२	२३ ४ ५	२६
१ सप्तविंशतिरात्रः	२३ २२	२४ २ २२	२३ ४ ७	२७
१ अष्टाविंशतिरात्रः	२३ २४	२४ २ २३	२३ ४ ९	२८

१	एकोनविंशद्वात्रः	२३	२५	नास्ति	२३	४	११	२६
१	त्रिंशद्वात्रः	२३	२६	"	२३	४	१३	३०
१	प्रजापतेरेकविंशद्वात्रः	२३	२७	"	२३	५	१	३१
१	द्वाविंशद्वात्रः	२३	२८	२४	२३	५	३	३२
त्रयस्त्रिंशद्वात्राः त्रयः—								
१	प्रतिष्ठाफलकः	२४	१	२४	२	५	६	३३
२	ऋद्धिफलकः	२४	२	२४	२	५	१०	३३
३	सर्वफलसाधनः	२४	३	२४	२	५	८	३३
१	चतुस्त्रिंशद्वात्रः	२४	४	२४	२	५	१२	३४
१	पञ्चत्रिंशद्वात्रः	२४	५	२	नास्ति	६	१	३५
१	षट्त्रिंशद्वात्रः	२४	६	२४	२	६	३	३६
१	सप्तत्रिंशद्वात्रः	२४	७	२४	२	६	५	३७
१	अष्टत्रिंशद्वात्रः	२४	८	२४	२	६	७	३८
१	एकोनचत्वारिंशद्वात्रः	२४	९	नास्ति	२३	६	९	३९
१	चत्वारिंशद्वात्रः	३४	१०	२४	२	६	११	४०
एकोनपञ्चाशद्वात्राः सप्त—								
१	पापव्यावृत्तिफलकः	२४	११	२४	२	७	२	४१
२	श्रीफलकः	२४	१२	२४	३	७	४	४१
३	आंजनाभ्यङ्गनाख्यः	२४	१३	२४	३	७	७	४१

सं. क्रतुनामानि	ताण्ड्य ब्रां. अ. खं.	कात्याय. श्रौ. अ. खं.	आपस्तं. श्रौ. प्र. खं.	सुत्याहस्संख्या
४ संवत्सरसम्मिमतः	२४ १४	२४ ३ १५	२३ ७ ११	४९
५ सविनुः ककुभः	२४ १५	२४ ३ १९	२३ ८ १	४९
६ प्रतिष्ठाफलकः	२४ १६	२४ ३ २२	२३ ८ ४	४९
७ प्रजाविभवफलकः	२४ १७	२४ ३ २२	२३ ८ ६	४९
१ एकषष्टिरात्रः	२४ १८	२४ ३ १७	२३ ८ ८	६१
१ शतरात्रः	२४ १९	२४ ३ २५	२३ ८ ११	१००
१ गवामयनं (पूर्वविहितम्)	२४ २०	२४ ४ २	२३ १ २	—
१ आदित्यानामयनम्	२५ १	२४ ४ ३	२३ ९ १	३६१
१ अङ्गिरसामयनम्	२५ २	२४ ४ ११	२३ ९ १०	३६१
१ दृतिवातवतोरयनम्	२५ ३	२४ ४ १६	२३ १० १	३६३
१ कुण्डपाथिनामयनम्	२५ ४	२४ ४ २१	२३ १० ६	१८०
१ तपस्विनामयनम्	२५ ५	२४ ५ १	२३ ११ १	३६१
१ प्रजापतेर्द्विदशसंवत्सरम्	२५ ६	२४ ५ १९	२३ ११ ८	४३३२
१ शाकत्यानामयनम् षट्त्रिंशत्संवत्सरम्	२५ ७	२४ ५ २०	२३ ११ १	१२९९६
१ शतसंवत्सरम्	२५ ८	२४ ५ २३	२३ १२ १	३६१००
१ अग्नेः सहस्रम्	२५ ९	२४ ५ १०	२३ १२ २	१००२

* अत्र क्रमे वैपरीत्यं कात्ययनीये ।

सं. क्रतुनामनि	ताण्ड्य. खं.	क्रात्याय. श्रौ.	आपस्तं. श्रौ.	सुत्याहसंख्या
	अ. खं. सू.	अ. खं. सू.	प्र. खं. सू.	
१ मित्रावरुणयोरयनम्	२५ १०	२४ ५ ३१	२३ १२ ४	३
२ इन्द्राग्नेयोरयनम्	२५ ११	२४ ६ २४	२३ १२ ४	४
३ अर्यम्णोरयनम्	२५ १२	२४ ६ २७	२३ १२ ४	७
४ इष्टययने—				
१ दार्षद्वितम्	२५ १३	२४ ६ ३०	२३ १३ ११	—
२ तुरायणम्	२५ १४	२४ ७ १	२३ १४ १	—
१ सर्पाणां सत्रम्	२५ १५	२४ ४ ४८	२३ १४ ८	३६१
१ त्रिसंवत्सरम्	२५ १६	नास्ति	२३ १४ १०	१०८३
१ प्रजापतेः सहस्रसंवत्सरम्	२५ १७	नास्ति	२३ १४ १२	३६१००२
१ विश्वसृजामयनं सहस्रसंवत्सरम्	२५ १८	२४ ५ २४	२३ १४ १४	३६१०००
१७८ आहत्य क्रतुसंख्या			आहत्य सुत्यासंख्या—७८१६११	

॥ अत्रत्यसंवत्सरशब्दो दिनपरक इति मीमांसकैर्निर्णीतम् । परन्तु तदेतद्ब्राह्मणसम्बद्धेन सूत्रकाराभिप्रायेण च विरुद्धे । अतो यथाश्रुतेमेवा-
ऽस्माभिर्गृहीतम् ।

एवं च ताण्ड्यमहाब्राह्मणे सर्वसङ्कलनया १७८ संख्याकाः ७८१६११ सुत्याका-
स्सोमयागा विहिताः । ते तथैवोद्भूताः कात्यायनेन, आपस्तम्बेन तु तैत्तिरीयशाखोक्तै-
स्तैस्सहेति । तदिदमुपरितन्या पट्टिकया स्पष्टीभवति ।

शांखायनबौधायनयोरन्यावलम्बित्वम् ।

यद्यपि शांखायनबौधायनावपीमा उत्तरततीः काश्चित् विधातुं प्रवृत्तौ, परन्तु ता-
वन्यामेव कां चन विलक्षणां रीतिमनुसरत इति न तयोः ताण्ड्यानुसारित्वं मनाग-
पीति स्फुटमेव ।

तैत्तिरीयशाखा तु कियन्तं चिदध्वानमनुसरति ताण्ड्यमहाब्राह्मणं इत्युक्तम् । न
तावत्प्यध्वनि सर्वांशेन । तत्र हि सप्तमकाण्डे एकाह एकः, द्विरात्रप्रभृत्येकोनपञ्चा-
शद्रात्रान्ता अहीनाः सत्राणि च क्रतव उक्ताः । ते च संख्यायामल्पीयांसः । तत्राऽपि
केचनैव ताण्ड्योक्ताः केचिच्च न । तदिदमधस्तनी पट्टिका विवरिष्यति—

तैत्तिरीयसंहितायां सप्तमकाण्डे—	प्रपा.	अनु.	सप्तमकाण्डे—	प्रपा.	अनु.
* अग्निष्टोमः	१	१	१२ चतुर्दशरात्रः	३	४
* अतिरात्रस्सर्वस्तोमः	१	३	१३ „	३	५
अथाऽहीनाः—			१४ पञ्चदशरात्रः	३	६
			१५ „	३	७
अङ्गिरसां द्विरात्रः	१	४	१६ सप्तदशरात्रः	३	८
गर्गत्रिरात्रः	१	५-७	१७ विंशतिरात्रः	३	९
१ अत्रेश्वतूरात्रः	१	८	१८ एकविंशतिरात्रः	३	१०
२ जमदग्नेश्वतूरात्रः	„	९	१९ चतुर्विंशतिरात्रः	४	१
३ पञ्चरात्रः	„	१०	२० „	४	२
४ साध्यानां षड्रात्रः	२	१	२१ त्रिंशद्रात्रः	४	३
५ कौसुखिन्दस्सप्तरात्रः	„	२	२२ द्वात्रिंशद्रात्रः	४	४
६ बृहस्पतेरष्टरात्रः	„	३	२३ त्रयस्त्रिंशद्रात्रः	४	५
७ प्रजापतेर्नवरात्रः	„	४	२४ षट्त्रिंशद्रात्रः	४	६
८ दशरात्रः	„	५	२५ एकोनपञ्चाशद्रात्रः	४	७
९ एकादशरात्रः	„	६	२६ गवामयनम्	५	१
१० द्वादशरात्रः	„	७-१०	२७ „	५	२
११ त्रयोदशरात्रः	३	३	२८ उत्सर्गिणामयनम्	५	७

एवं सर्वसम्मेलनेनाऽष्टाविंशतिरेव सोमयागास्तैत्तिरीयसंहितायां निरूपिताः । ब्राह्मणे
तु केचन सवाः प्रतिपादिताः । ते यथा—

तैत्तिरीयब्राह्मणे द्वितीयाष्टके सप्तमप्रपाठके-

१ बृहस्पतिसवः	१	७ ओदनसवः	७-९
२ वैश्यसवः	२	८ पञ्चशारदीयः	१०, ११
३ ब्राह्मणसवः	३	९ अग्निष्टुत्	१२
४ सोमसवः	४	१० इन्द्रस्तुत्	१३
५ पृथिसवः	५	११ आतोर्यामः	१४
६ गोसवः	६	१२ विघनः	१८

मेलनेन द्वादश सवाः ब्राह्मणे विहिताः । पूर्वमुक्तास्संहितागताः क्रतवोऽष्टाविंशतिः । सर्वे मिलिताश्चत्वारिंशत् इतरशाखापेक्षया तैत्तिरीयकेऽधिकाः । अश्वमेधान्तं तु समानमितराभिरिति पूर्वमुक्तम् । किञ्चेदमप्यपरमवश्यं वक्तव्यमवधेयं च यदितरशाखापेक्षया तैत्तिरीयशाखायां संहिताभागे ब्राह्मणभागे ताण्ड्यकेन सह च परस्परमक्षरशस्संवादीनि बहूनि समुपलभ्यन्ते वाक्यानि । कथमेतादृशमक्षरसाम्यमत्रैव शाखायां समापतितं नाऽन्यत्रेति बहु विचारयन्तोऽपि वयं न कामपि हृदयंगमां युक्तिं प्रामाणिकीमुपलब्धवन्तोऽद्यथावत् । तेषां बहूनां वाक्यानां मध्ये केषांचन स्थलनिर्देशिनीं संख्यां परमधस्तान्निर्दिशामः । शक्यते च तथा स्थलं तेषामधिगमयितुं ताण्ड्यादिषु ।

तां.ब्राह्मण.			तैत्तिरीयसंहिता.				तैत्ति.ब्राह्मण.			
अ.	खं.	ब्रा.	का.	प्र.	अ.	पं.	अ.	प्र.	अ.	द.
१७	१३	१७					१	४	११	
१७	१४	१					१	४	१०	४
१८	८	१२					१	८	८	२
१८	८	१३					१	८	८	२
१८	८	१६					१	८	८	२
१८	८	१८					१	८	८	३
१८	१०	५					१	८	८	३
१८	११	५					२	७	१४	३
२०	३	३					२	७	१४	३
२०	३	४					२	७	१४	३
२०	११	३	७	१	३	१				
२०	११	११	५	४	१२	३				
२०	१५	६	२	४	१२					
२१	४	४	५	४	१२	२				
२१	४	५	५	४	१२	१				

तां.ब्राह्मण.				तैत्ति.संहिता.				तैत्ति.ब्राह्मण.			
अ.	खं.	ब्रा.		का.	प्र.	अ.	पं	अ.	प्र.	अ.	द.
२१	४	१२		५	३	१४	२				
२१	४	१३						३	८	१९	
२२	१४	६		७	२	५	२				
२३	१	२		७	३	३	१				
२५	१८	१						३	१२	९	
२५	१८	२						३	१२	९	
२५	१८	३						३	१२	९	
२५	१८	५						३	१२	९	

एतावता प्रबन्धेन ताण्ड्यवर्द्धिः शयोः प्रतिपाद्या (विषयाः) यागाः, तेषां संख्या ताण्ड्यब्राह्मणस्य शाखान्तरीयब्राह्मणादिसादृश्यं, शाखान्तरीययोरपि श्रौतसूत्रयोरेतदनुसारित्वं चेत्यादिकं सप्रमाणमुपन्यस्तं सोदाहरणमपि । सर्वमिदमुत्तरततिस्वरूपतदङ्गादिनिरूपणमौद्गात्रपदार्थेष्वेव सामवेदीयेषु । तत्रैवाऽस्य प्रवृत्तेरौचित्यात् । नाऽऽध्वर्यवेषु हौत्रेषु वा । ते तु उक्ताभ्य एव संस्थाभ्य आवापोद्वापादिना स्वयमूहित्वाऽनुष्ठेयाः । उत्तरकृतवो हि अग्निष्टोमादिषु चतसृषु संस्थासु अन्यतमसंस्थायामेव सन्तिष्ठन्ते । ताश्च समुपपादितास्तदङ्गानि च वेदान्तरयोर्यथायथम् । अतो यस्यां संस्थायां सन्तिष्ठते क्रतुस्तदीया आध्वर्यवाः पदार्था हौत्राश्च तत्र कर्तव्याः । अयमेव न्यायस्सर्वक्रतुष्वपीति ध्येयम् ।

सामविधानब्राह्मणविषयः ।

अनन्तरं सामविधानब्राह्मणम् । न तत्र यज्ञादिकं तदङ्गानि वा विधीयन्ते । कृच्छ्रचान्द्रायणादीनि प्रायश्चित्तानि विधीयन्ते तत्तत्पापक्षयार्थम् । तानि च प्रायश्चित्तानि तत्तत्सामाध्ययनरूपाण्येव । होमा अपि तदङ्गतया केचन तत्र क्वचित् क्वचिद्विहिताः । एतच्च प्रपाठकत्रयात्मकम् ।

आर्षेयब्राह्मणविषयः ।

तत आर्षेयब्राह्मणम् । तदपि प्रपाठकत्रयपरिमितम् । तत्र संहिताग्रन्थोक्तानां साम्नामृष्यादिकं प्रतिपाद्यते ।

दैवतब्राह्मणविषयः ।

अनन्तरं दैवतब्राह्मणम् । तच्च खण्डत्रयात्मकम् । तत्र निधनानां देवताः, छन्दांसि तेषां वर्णसंख्या, तेषां देवताः, तन्नामनिर्वचनं चेति प्रतिपाद्यन्ते ॥

छान्दोग्योपनिषत् ।

तत् उपनिषत् । साष्टाध्यायी परब्रह्मविषयिणी * छान्दोग्योपनिषदिति प्रसिद्धा । सा जीवात्मपरमात्मनोरैक्यादिकं जगन्मिथ्यात्वादिकमित्याद्यात्मज्ञानौपयिकान् विषया प्रतिपादयति ।

संहितोपनिषत् ।

तत्संहितोपनिषत् । अत्र मन्त्रसंहिताभेदाः, तत्तदध्ययनप्रशंसा, मन्त्रदर्शनादिकम्, तत्तत्फलादिकं चेति कथ्यते ।

वंशब्राह्मणविषयः ।

अनन्तरं वंशब्राह्मणाख्यमन्तिमं ब्राह्मणम् । तत्र च सम्प्रदायप्रवर्तकाणामाचार्याणां परम्परानुकीर्तनम् । सेयं विद्यापरम्परा न जन्मपरम्परा । वंशो हि द्विविधो—विद्यया जन्मना च । सेयं विद्यापरम्परेत्यवगन्तव्यम् । एवं सामवेदीया ब्राह्मणग्रन्थास्तद्विषयाश्चाऽनुक्रान्ता यथामति । तत्प्रसङ्गागताऽशाखान्तरसम्बन्धिन्योऽपि वार्तास्तदुपष्टम्भिकाः काश्चिद्विद्वताः । इदानीं सामवेदसंहिताविषये कश्चनाऽशः परिशिष्यते विवरीतुम् । तमिदानीं विवृणुमः ॥

सामवेदसंहिताविभागः ।

सामवेदसंहितायां भागद्वयमस्ति—आर्चिकः गानं चेति । आर्चिकोऽपि द्विविधः—(छन्दआर्चिकः), पूर्वार्चिकः उत्तरार्चिकश्चेति । भागद्वयमपि केवलमृचामेव पाठः । अन्योः योनिग्रन्थः उत्तराग्रन्थः, इत्यपि व्यवहारः । तत्राग्रे गीयमानानां साम्नामाधारभूता ऋच एव पठिताः । उत्तराग्रन्थे च ऋतुषु गीयमानानां साम्नां क्रमेणाऽऽधारभूता ऋच एव सूक्तात्मना पठिताः । सूक्तं नामर्चा समुदायः । स्तोत्रं हि सूक्तनिर्वर्त्यम् । तथा हि—‘एकं साम तृचे क्रियते स्तोत्रीयम्’ इति सामगानां साधारणो विधिः । तृचम् ऋक्त्रयम् । अस्याऽयमर्थः—एकस्य साम्नः एकाऽऽधारभूता ऋक् । तस्यामेवोत्पन्नं साम । तयर्चा सह उत्तरे द्वे मिलित्वा तिसृषु एकस्य साम्नः आवृत्या गाने कृते स्तोत्रसम्पत्तिर्भवतीति । तस्यैव गानस्यऽऽवृत्तिसम्पादनप्रकारः पूर्वं स्तोमविष्टुतिप्रदर्शनेन प्रदर्शितः । एवमृक्त्रयसमुदायस्तृच इत्युच्यते । यावति समुदाये स्तुतिर्निष्पाद्यते तत् सूक्तमित्युच्यते । तत्र छन्दआर्चिकग्रन्थे एकैकस्य साम्नः उत्पत्त्याधारभूताः ऋच एकैकश एवाऽऽ-

* छान्दोग्योपनिषदियं सायणाचार्यैरपि व्याख्यातेति गम्यते । यतस्तैर्वंशब्राह्मणभाष्यादौ लिख्यते—“प्रौढादिब्राह्मणान्यादौ सप्त व्याख्याय चाऽन्तिमम् । वंशाख्यं ब्राह्मणं विद्वान् सायणो व्याचिकीर्षति” इति ।

मन्यन्ते, न सूक्तरूपेण । तासां समुचितसंख्या (५८५) पञ्चाशीत्युत्तरा पञ्चशती । विशेषविवरणञ्चेत्थम्—

ऋचः

प्रथमप्रपाठके—	९६	चतुर्थे—	९८
द्वितीये—	९७	पञ्चमे—	९६
तृतीये—	९९	षष्ठे—	९९

समुचितसं० ५८५

उत्तरार्चिके तु सूक्तसंख्या (४००) चतुश्शतम् । यद्यप्येकस्य साम्नः तिसृषु ऋक्षु-
गानेन स्तोत्रं सम्पाद्यत इत्युक्तम्, स सामान्यविधिः, एकस्यामृचि गानं विहितं स्तोत्रस-
म्पादकम् । तस्यैकचर्चगानमिति व्यवहारः । तत्र ऋग्व्यातात्मकसूक्ते न तथैव गानम् ।
किन्तु ये द्वे ऋचौ ते ऋक्त्रयात्मना प्रग्रथनं कृत्वा गानं कर्तव्यम् । अस्यैव प्रगोथ इति नाम ।
एवं चाऽऽज्यपृष्ठादिषु स्तोत्रेष्वेकचर्चगानं तृचगानं चेति द्वयमेव । ऋक्चतुष्टयादिघटि-
तानां तु सूक्तानां उत्तराग्रन्थे पठितानां बहिष्पवमानस्तोत्र उपयोग इति विवेक्तव्यम् ॥
तदर्थमेव हि तासां तत्र पाठः । तत्र—एकचर्चसूक्तानि संख्यायां (१३) त्रयोदश ।
द्व्युचानि (६६) षट्षष्टिः । तृचात्मकानि (२८७) सप्ताशीत्यधिकं शतद्वयम् ।
चतुर्ऋगात्मकानि (९) नव । पञ्चर्चात्मकानि (४) चत्वारि । षट्चर्चात्मकानि (१०)
दश । सप्तर्चात्मके द्वे । अष्टर्चात्मकमेकम् । नवर्चात्मकानि (३) त्रीणि । दशर्चात्म-
कानि (३) त्रीणि । द्वादशर्चात्मके द्वे । एवमुत्तरार्चिके नवप्रपाठात्मके एकादशप्रकाराणां
सूक्तानां समुदिता संख्या चतुश्शती । एतेषां सूक्तानामृक्संख्या (१२२५) पञ्चविंश-
त्युत्तरशतद्वयाधिकमेकं सहस्रम् । उभयोरार्चिकग्रन्थयोर्मिलित्वा (१८१०) दशाधिक-
मष्टादशशतम् । तत्र काश्चनर्चः पुनपुनरावृत्ताः । तां पुनरावृत्तिं विहाय गणने (१५४९)
एकोनपञ्चाशदधिकं पञ्चदशशतम् । उत्तराग्रन्थस्थानां सूक्तानामृचां च विशेषविवरणी
पट्टिकाऽधस्तनी अवलोकनीया(१) ।

(१) इदं परिगणनपट्टिकानिर्माणादिकं सर्वमपि स्वबुद्धिपरिश्रमेणैव सम्पा-
दितम् । न तु ग्रन्थान्तरे पुस्तकान्तरे वाऽन्यैस्सजीकृत्य लिखितं मुद्रापितं वा तत्त-
थैवोद्धृत्याऽत्र सन्निवेशितमिति पाठकैरवगन्तव्यम् ॥ एवमेवाऽग्रे पूर्वं वा यो विषय-
विवेचन, परिगणन, पट्टिकानिर्माणादिरूपस्स सर्वोऽपि व्यापार आत्मीय एव । न तु
चौर्येणाऽन्यत आहृत्याऽऽत्मीयत्वप्रकाशनं कृतमित्यपि सुधियो विदांकुर्वन्तु ।

३३

सामवेदीयोत्तराग्रन्थस्थानां स्तोत्रीयाणां सूक्तानां संख्याप्रदर्शिनी पट्टिका

प्र०	एक्यं	द्वयं	तृयं	च० ऋ	पञ्चव	षड्व	सप्त	अष्ट	नव	दश	द्वा०	आहत्यसं०	सं० ऋ
१		११	३४									४५	१२४
२		६	३०	१	१							३८	१११
३		५	३५	१		२	२					४५	१४५
४		३	३०	१							२ २	३८	१४४
५		४	२८	२	१	५		१	३	१		४३	१७२
६	२	९	३३	३	१	१						४९	१४२
७	७	१४	२८	१	१							५१	१२८
८		१०	३८	२		१						५१	१४८
९	४	४	२१			१						४०	१११
	१३	६६	२८७	९	४	१०	२	१	३	३	२	४००	१२२५

गाने प्रकृतिग्रन्थः ।

इदानीं गानभागो निरूप्यते । गानभागश्चतुर्विधः—प्रकृतिः, आरण्यकम्, ऊहो, रहस्यं चेति । तत्र प्रकृतिभागे तावत् एकैकस्यामृच्येकैकं साम समुत्पन्नम् । अत्रत्या ऋचः प्रायेण पूर्वाचिकाम्नाता एव । तासामेव चोपरि रथन्तरादीनि सामानि गीयन्ते । अत्र च वेदान्तरवत् न त्रैस्वर्यमात्रं चातुस्वर्यमात्रं वा, किन्तु निषादादिस्वरसप्तकमत्र नियतम् । लोकेऽपि गान्धर्वविद्याया इम एव स्वरास्सप्त निदानभूताः प्रसिद्धाः । अत एव गानशास्त्रमूलभूतो गान्धर्ववेदोऽपि सामवेदीयोपवेदत्वेन पूर्वाचार्यैः परिगण्यते । एवं विजातीयस्वरसमाहारस्यैव सामशब्दाभिधेयत्वं रथन्तरादिशब्दवाच्यत्वं चैत्यध्यवसीयते । अमुनैव चाऽभिसन्धिना मीमांसका अपि रथन्तरादिशब्दानां गीतिमात्रवाचित्वं सिद्धान्तयन्ति । एतादृशानि सामानि परदशतानि पठ्यन्ते प्रकृतिग्रन्थे ।

गाने आरण्यकम् ।

आरण्यकाख्येऽपि ग्रन्थे प्रकृतिवदेव सामानि पठितानि । वस्तुतोऽयमारण्यकभागः प्रकृतिग्रन्थस्यैवांशभूतः, न पृथग्गणनमर्हति । परं तत्र पठितानां साम्नामरण्यमात्रगेयत्वप्रतिपादनात् ग्रन्थस्यैवाऽऽरण्यकत्वव्यवहारः प्रवृत्तः । अत एव प्रकृतेः पूर्वभागस्य ग्रामगेयत्वं उत्तरभागस्याऽऽरण्यगेयत्वमिति ग्रामारण्यभेदेन व्यवहारभेदः प्रवृत्त इति भाति ॥

ऊहग्रन्थस्वरूपम् ।

ऊहग्रन्थे तु 'एकं साम तृचे क्रियते स्तोत्रीयम्' इति विधिमनुसृत्य तत्तत्क्रतुषु तृचे कर्तव्यानां स्तोत्राणां सम्पत्तये तृचात्मके ऋक्समुदाये साम्नां पाठः । तत्राऽपि 'यद्योन्यां तदुत्तरयोर्गीयति' इति विधिवलात् योन्यृचमादायैव त्रित्वसम्पादनं कर्तव्यम् । तथैव चोत्तरार्चिके पाठ ऋचाम् । तत्र येन क्रमेणर्चः पठितास्तेनैव क्रमेणोपादीयन्ते ऊहग्रन्थे गीयन्ते च क्रतुकाले । तदर्थमेवोहग्रन्थप्रवृत्तिः । योनिग्रन्थे हि (प्रकृतौ) एकैकस्यामृच्येकैकं सामोत्पन्नमिति पूर्वमुक्तम् । तानि तथैव क्रतौ नोपयोक्तुमर्हन्ति । तृचगानस्यैव तत्र कर्तव्यताविधानात् । तादृशं तृचगानं तु तत्काले ऊहित्वा कर्तव्यम् । तत्र मन्दबुद्धीनामस्माकमशक्तिमन्यथाकरणं वा सम्भावयन्तोऽस्मत्पूर्वाचार्याः तत्र तत्र यज्ञेषु स्तोत्रसम्पत्तये यथा गातव्यं, तथोहं कृत्वा तं ग्रन्थात्मकं कृत्वाऽरक्षन् । सोऽयमूहग्रन्थः । अत एव च मीमांसका ऊहग्रन्थं पौरुषेयमभिदधति ।

तत्र प्रकृतिग्रन्थदृष्टक्रमापेक्षयाऽत्राऽन्यादृश एव क्रम आश्रितः । स च क्रमो द्वादशाहान्तर्गतदशरात्रमारभ्याऽनुष्ठेयेषु क्रतुषु कर्तव्यानां स्तोत्राणां क्रममनुसृत्य । सोऽपि च क्रमः ताण्ड्येऽत्र क्रतुविधावादतः क्रम एव । एवं च ब्राह्मणक्रममेवोपादत्ते ऊहग्रन्थो-

ऽपि । प्रकृतिग्रन्थस्तु न तथैति व्यक्तीभवति । अनयैव रीत्याऽतिप्राचीनकालतः दक्षिण-देशेऽध्ययनाध्यापनपरिपाटी प्रचलति । तत्रोहग्रन्थस्तथैव मुद्रितोऽपि । सति चैवमेतत्पूर्वसंस्करणभूमिकायां पण्डितप्रवरैः श्रीसत्यव्रतसामश्रमिहोदयैः सामवेदसंहिताग्रन्थे एकैकस्मिन् सूक्ते यत्र कुत्रचिदाम्नातान्यपि सामान्येकत्र कृत्वा यन्मुद्रापणं कृतम्, तदन्वेषकाणां सौकर्याय परम्, न त्वध्ययनरीत्यनुसारेण, सा तु पूर्वोक्तप्रकारेणैव । सा च रीतिः दक्षिणदेशे ग्रन्थाक्षरेषु मुद्रितेभ्यस्सामवेदीयसंहिताग्रन्थेभ्योऽवगन्तव्या । सत्यवसरे सति वा सामाग्रीसमुत्पादे वयमपि यतिष्यामहे तान् मुद्रापयितुं प्रकाशयितुं च ।

रहस्यग्रन्थस्वरूपम् ।

एवमेव रहस्यग्रन्थोऽरण्यगेयसामभिरेव दशरात्रादिकृतूपयोगिभिस्तृचर्गातैस्सङ्ग्रहितः । तत्राऽप्ययमेव कर्तॄणां क्रम आहतो योऽस्त्यूहग्रन्थे । एवं च प्रकृतिग्रन्थमूलक ऊहग्रन्थः, आरण्यकग्रन्थमूलको रहस्यग्रन्थः इति विवेक्तव्यम् ।

* तत्र प्रकृतिग्रन्थे—(१)आग्नेयम्, (२)ऐन्द्रम्, (३)पावमानम्, इति पर्वत्रयम् । ऐन्द्रेऽवान्तरभेदाः पञ्च बहुसामप्रभृतयः । आरण्यके च—(१)अर्कपर्व (२)द्वन्द्वपर्व (३)व्रतपर्व (४)शुक्रियपर्व (५)महानाम्नीपर्व, इति पञ्च पर्वाणि । ऊहे—(१)दशरात्रम् (२)संवत्सरम् (३)एकाहः, (४) अहीनः, (५) सत्रम् (६) प्रायश्चित्तम् (७) धुद्रम्, इति सप्त विभागाः । अनेनैव क्रमेणैव एव सप्त विभागा रहस्येऽपि । तत्र प्रकृतौ (वेयगाने) आरण्यके, ऊहे, रहस्ये च कुत्र कियन्ति सामानि, इति सुखावबोधाय तद्विवरणी सूचिका काचिदत्रोद्ध्रियते—

प्रकृतौ (वेयगाने) —		आरण्यके—	
पर्वनाम	सामसंख्या	पर्वनाम	सामसंख्या
गायत्रसाम	१	अर्कपर्वणि	८९
१ आग्नेयपर्वणि	१८०	द्वन्द्वपर्वणि	७७
२ ऐन्द्रपर्वणि बहुसामिनि	१३२	व्रतपर्वणि	८४
„ एकसामिनि	६४	शुक्रियपर्वणि	४०
„ बृहत्याम्	१५०	महानाम्नीपर्वणि	६
„ त्रिष्टुभि	४९		
„ अनुष्टुभि	७६	आहत्य सामसंख्या	२९६
„ इन्द्रपुच्छे	१६२		
३ पावमाने	३८४	प्रकृत्यारण्यकयोस्संकलनेन	
आहत्य सामसंख्या	११९८	सामसंख्या	१४९४

* प्रकृतिग्रन्थस्य 'वेयगानमि'त्यपि संज्ञाऽध्येतृपरम्परासिद्धा ।

ऊहग्रन्थे—

क्रतुनाम.	सा. सं.
१ दशरात्रे	२२२
२ संवत्सरे	१५२
३ एकाहे	१५८
४ अहीने	१४६
५ सत्रे	१२१
६ प्रायश्चित्ते	५०
७ क्षुद्रे	८७
आहत्य सामसंख्या	९३६

रहस्यग्रन्थे—

क्रतुनाम.	सा. सं.
दशरात्रे	२९
संवत्सरे	४१
एकाहे	२३
अहीने	३१
सत्रे	१४
प्रायश्चित्ते	१९
क्षुद्रे	५२
आहत्य सामसंख्या	२०९

उपसंहारः ।

एवं सामवेदीया मन्त्रभागगता ब्राह्मणभागगताश्च विषया यथायथमनतिक्रम्य स्व-
बुद्धिशक्तिं विवृताः । तदुपष्टम्भनायैव च वेदान्तरीया अपि केचन विषया विवृतिपथमा-
नीताः । यज्ञादिस्वरूपमपि यथोचितं किञ्चिदिव विवेचितम् । ग्रन्थेऽत्र यत्तत्संशोधनमार-
ब्धमस्माभिः ततः प्रभृति तत्तत्सामाधारभूतामुत्तराग्रन्थस्थानामृचां तत्तत्स्थले टिप्पण्यां
समग्रतयोल्लेखनं कृतम् । एतन्मूलवाक्यसदृशानां शाखान्तरीयवाक्यानां स्थानोल्लेखो
यथोपलम्भमकारि । ग्रन्थान्ते एतद्ग्रन्थोपलब्धानां लोकसिद्धार्थवबोधकानामर्थवादगता-
भाणकवाक्यानां सूची काचन संयोजिताऽनादिकालसिद्धास्मत्प्राचीनार्थसम्भ्यतागौरवसं-
चनाय । पूर्वमीमांसायां विषयवाक्यतया उदाहरणतया वा गृहीतानामेतद्ब्राह्मणवाक्या-
नामेकात्रीकरणं कृतम् । विश्वसिमि व्यापारेणाऽनेन सामवेदविषयविवरणेन यज्ञादिस्वरूप-
विवेचनेन च भगवान् समगानप्रियः प्रियार्थतनुराशुतोषो विश्वम्भरो यज्ञेश्वरो यज्ञात्मा
सन्तुष्टस्यादिति । यदि सुमनसोऽपि परितुष्येयुर्निर्मत्सराः, सावधानेन मनसा कृतशो-
धनेऽपि अपरिहर्षेण मनुष्यदोषेणाऽवस्थितिमुपगतानुपेक्ष्य कांश्चन दोषान्, तर्ह्ययं महा-
ननुग्रहः, परिश्रमस्य परमं साफल्यम्, ग्रन्थस्याऽपि च महदुद्धरणम् । अन्यथा त्वस्त्येव
परमेश्वरपरितोषणमनुत्तमं फलमिति तावतैव सन्तुष्यत्यर्थं जनः ।

उपहारः ।

कार्ये प्रतिक्षणं स्मृतिपथमागत्य मामकीनमुत्साहमभिवर्धयतां संस्कृतविद्याजीवा-
तूनां त्यागोत्साहमयैकजीवितानां पवित्रतमभुवनादर्शभूतचरितानां पूज्यपण्डित-
प्रवरमदनमोहनमालवीयमहोदयानां करकमलयोस्सादरं प्रणामततिपुरस्सरं समु-
पहरामि ग्रन्थमिमं गौरवाविष्टेन चेतसा ।

प्रणतिसमर्पणम् ।

एवमनुकलमस्मानुचितपथप्रदर्शनेन विविधविषयोपदेशेन चाऽस्यादरेण प्रेमातिश-

येन आशीर्वचनेन चाऽनुगृहीतवद्भ्यः पण्डितकुलतिलकेभ्यः तलस्पर्शिपाण्डित्यभरसम्पा-
दितयशःपूरपरिप्लावितदिगन्तेभ्यः पवित्रमयजीवितेभ्यः महामहोपाध्यायतर्कभूषणा-
दिविविधोपाधिविभूषितेभ्यः **मान्यवर श्रीप्रमथनाथभट्टाचार्यमहोदयेभ्यः** समर्प-
यामि प्रणामपरम्पराम् ॥

धन्यवादाः ।

एतत्पुस्तकसंशोधनाय स्वपुस्तकालयतः हस्तलिखितपुस्तकप्रेषणेनाऽस्मान्तीवोप-
कृतवद्भ्यो बडोदाराजकीयपुस्तकालयाध्यक्षेभ्यः श्रीमद्भ्यः Dr. विनयतोषभट्टाचार्य
महोदयेभ्यः, मद्रनगरस्थाडयारपुस्तकालयाध्यक्षेभ्यः श्रीमद्भ्यः Dr. कुञ्जनराजमहो-
दयेभ्यः, मूलपुस्तकप्रेषणेन नितान्तमुपकृतवद्भ्यो लवपुरीवास्तव्येभ्यः पं० श्रीभगवद्दत्त-
महोदयेभ्यश्च (येषामेवोपाकारोऽत्र मुद्रणकार्ये प्राधान्यमवालम्बत तेभ्यः) सहार्दम-
नेकान् धन्यवान् वितरामि ।

एवमेव निर्दिष्टसमये कार्यासमाप्त्या पुस्तकानां पुनरप्रतिप्रेषणेन मयोल्लङ्घ्यमानं
पुस्तकालयीयं नियममध्यविगण्य कृपयैव परं यावत्कार्यसमाप्ति कार्यापयोगीनि पुस्त-
कानि मक्षिकट एव स्थापनायाऽनुमतवद्भ्यो विश्वविद्यालयीयपुस्तकालयाध्यक्षेभ्यः श्रीम-
द्भाशङ्करमिश्रमहोदयेभ्यः, तादृशेनैव प्रेम्णा तावन्तमेवोपाकारमाधत्तवद्भ्यो गौयनका-
महाविद्यालयीयपुस्तकालयाध्यक्षेभ्यः श्रीकृष्णपन्तमहोदयेभ्यश्चोत्सुजामि धन्यवादा-
ननेकान् ।

आशिषः ।

मया सहैवाऽनवरतमवस्थाय संशोधनकार्ये सर्वविधं साह्यमनुष्ठितवन्तं मदन्तेव
सन्तं श्रीमन्तं पं० पट्टाभिरामशर्माणं मीमांसाचार्यमभिवर्धयाम्यमन्देन वैदिकेना-
ऽऽशिषां राशिना ।

एतादृशप्राचीनग्रन्थमुद्रापणकृतादरातिशयं चौखम्बामुद्रणालयाधिपतिं श्रीजय-
कृष्णदासहरिदासगुप्तमहोदयं सानुजमेतादृशकार्यकारणे पुनः पुनः प्रोत्सा-
हयन्नापूरयंश्चाशिषोपसंहरामि लेखमिमम् ।

उद्यमः पूर्णतामाप कृपाया यस्य लेशतः ।

कलाधरकृतोत्तसं कलये तं कृपोदधिम् ॥

इति शिवम् ॥

वाराणसी हनुमद्वटः
अधिकभाद्र शु. १४.
वै. सं. १९९३
३१. ८. १९३६ ई०

इति विदुषामाश्रवो

विधेयतमश्च

चिन्नस्वामिशस्त्री

तां० ब्रा० ६ Vol. II

ताण्ड्यमहाब्राह्मणद्वितीयभागान्तर्गतविषयाणां सूची ॥

विषयाः—

पृष्ठम्—

त्रयोदशाध्याये प्रथमखण्डे—

व्यूढद्वादशाहस्य दशरात्रान्तर्गतपञ्चमस्याऽहो बहिष्पवमानस्तोत्रे तृचविधानम्	१
तस्मिन्नेव स्तोत्रे द्वितीयतृचविधानम्	२
प्रथमद्वितीययोस्तृचयोर्विशिष्टफलहेतुताकथनम्	३
अत्रैव तृचान्तरविधानम्	४
तस्य स्तोमविधानम्	५

त्रयोदशाध्याये द्वितीयखण्डे—

प्रथमाज्यस्तोत्रविधानम्	५
द्वितीयाज्यस्तोत्रविधानम्	६
तृतीयाज्यस्तोत्रविधानम्	८

त्रयोदशाध्याये तृतीयखण्डे—

तत्रैव माध्यन्दिनपवमानस्य त्रयाणां तृचानां विधानम्	९-१०
प्रथमतृचे गायत्रसामविधानम्	१०
तत्रैव सामान्तरविधानम्	१०
तस्य साम्नो गाने सान्तत्यविधिः	१०
तस्मिन् साम्नि निधनविधिः	११
तत्रैव सामान्तराणां बहूनां विधानम्, तेषां तत्तत्फलसाधनत्वेन स्तुतिश्च	११-१६

त्रयोदशाध्याये चतुर्थखण्डे—

पृष्ठस्तोत्रनिर्वर्तकस्य शक्वरसाम्नस्संज्ञाचतुष्टयप्रदर्शनम्	१७
तदाधारभूतानां शक्वरीणां स्तुतिः	१७-१९
साम्नां गानविधानम्, गाने विशेषश्च	२०
तत्रैव साम्नि तत्तत्फलसाधनत्वेन तत्तन्निधनानां विधिः	२१
तत्रैव प्रस्तावोद्गानयोः क्षिप्रत्वविधानम्	२२
तत्रैव पुरीषपदगानविधिः, तस्य प्रशंसा च	२२
ब्राह्मणाच्छंसिनः पृष्ठस्तोत्रविधानम्, तत्र सामविधिः, तत्रैव विकल्पेन स्तोत्रीयान्तरविधानञ्च	२३
तस्यैव तत्तत्फलसाधनत्वेन विधिः	२४
तस्यैव कर्तृविशेषे व्यवस्था	२५

त्रयोदशाध्याये पञ्चमखण्डे—

आर्भवपवमाने गातव्यानां साम्नां तदाधारभूतानां तृचानाञ्च विधानम्	२६-३४
--	-------

विषयाः—

पृष्ठम्—

त्रयोदशाध्याये षष्ठ्यखण्डे—	
उक्थस्तोत्रसम्बन्धितस्तोत्रीयाणां साम्नाञ्च विधिः,	}
तत्र स्तोमकलृप्तिप्रदर्शनपूर्वकं स्तुतिश्च	
	३४-३९
त्रयोदशाध्याये सप्तमखण्डे—	
दाशरात्रिकस्य षष्ठस्याऽहो बहिष्पवमानस्तोत्रे तृचानां विधानम्	३९-४४
। त्रयोदशाध्यायेऽष्टमखण्डे—	
आज्यस्तोत्राणां चतुर्णां विधानम्	४५-४६
त्रयोदशाध्याये नवमखण्डे—	
तत्रैव माध्यन्दिनपवमाने तृचानां साम्नाञ्च विधानम्	४७-५४
त्रयोदशाध्याये दशमखण्डे—	
होत्रादीनां चतुर्णां पृष्ठस्तोत्रेषु ऋचां साम्नाञ्च विधानम्, तेषां स्तुतिश्च	५५-६१
त्रयोदशाध्याये एकादशखण्डे—	
तत्रैव षष्ठेऽहन्यार्भवपवमाने ऋचां साम्नाञ्च विधानम्	६१-६७
त्रयोदशाध्याये द्वादशखण्डे—	
तत्रैवोक्थस्तोत्रेषु त्रिष्वपि स्तोत्रीयाणां साम्नाञ्च विधानम्	६८-७०
षडहसमाप्तौ नियमाः	७१
तत्रैव मध्वशनविधिः	७२
चतुर्दशाध्याये प्रथमखण्डे—	
दाशरात्रिकसप्तमस्याऽहो बहिष्पवमाने स्तोत्रीयाविधानम्, तासां स्तुतिश्च	७३-८०
चतुर्दशाध्याये द्वितीयखण्डे—	
चतुर्णामाज्यस्तोत्राणां विधिः, तेषां स्तुतिश्च	८२-८३
चतुर्दशाध्याये तृतीयखण्डे—	
तस्मिन्नेव सप्तमेऽहनि माध्यन्दिनपवमानसम्बन्धितानां	}
तृचानां साम्नाञ्च विधानम्, तेषां स्तुतिश्च	
	८४-९३
चतुर्दशाध्याये चतुर्थखण्डे—	
पृष्ठस्तोत्रसम्बन्धितानां प्राकृतातिरिक्तानां तृचानां साम्नाञ्च विधिः	९३-९७
चतुर्दशाध्याये पञ्चमखण्डे—	
तस्मिन्नेवाऽहन्यार्भवपवमाने तृचानां साम्नाञ्च विधानम्, तद्वेदनफलञ्च	९७-१०७
चतुर्दशाध्याये षष्ठ्यखण्डे—	
उक्थस्तोत्राणां त्रयाणां ऋचां साम्नाञ्च विधानम्, तेषां स्तुतिश्च	१०८-१११
चतुर्दशाध्याये सप्तमखण्डे—	
अष्टमस्याऽहो बहिष्पवमानस्तोत्रविधिः	११२-११६
चतुर्दशाध्यायेऽष्टमखण्डे—	
तस्मिन्नेवाऽहनि आज्यस्तोत्राणां विधानम्, तेषां प्रशंसा च	११६-११९

विषयाः—

पृष्ठम्—

चतुर्दशाध्याये नवमखण्डे—	
माध्यन्दिनपवमाने तृचानां साम्नाञ्च विधानम्	११९—१२८
चतुर्दशाध्याये दशमखण्डे—	
पृष्ठस्तोत्रसम्बन्धिनामृचां साम्नाञ्च विधानम्	१२९—१३२
चतुर्दशाध्याये एकादशखण्डे—	
तत्रैवाऽहन्यार्भवपवमानसम्बन्धिनामृचां साम्नाञ्च विधानम्	१३२—१४१
चतुर्दशाध्याये द्वादशखण्डे—	
उक्थस्तोत्रसम्बन्धिनां तृचसाम्नां विधानम्	१४२—१४५
पञ्चदशाध्याये प्रथमखण्डे—	
दाशरात्रिकस्य नवमस्याऽहो बहिष्पवमानस्तोत्रे तृचानां विधानम्	१४६—१५०
पञ्चदशाध्याये द्वितीयखण्डे—	
तस्मिन्नेवाऽहनि आज्यस्तोत्राणां विधानम्, तेषां स्तुतिश्च	१५१—१५४
पञ्चदशाध्याये तृतीयखण्डे—	
तस्मिन्नेवाऽहनि माध्यन्दिनपवमाने तृचसाम्नां विधानम्	१५५—१६४
पञ्चदशाध्याये चतुर्थखण्डे—	
पृष्ठस्तोत्रसम्बन्धिनां तृचानां साम्नाञ्च विधानम्	१६५—१६७
पञ्चादशाध्याये पञ्चमखण्डे—	
आर्भवपवमाने तृचानां साम्नाञ्च विधिः तेषां स्तुतिश्च	१६८—१७८
पञ्चदशाध्याये षष्ठ्यखण्डे—	
उक्थस्तोत्रेषु साम्नां विधानम्	१७९—१८१
पञ्चदशाध्याये सप्तमखण्डे—	
दशमेऽहि विस्मृतस्य पदार्थस्य परैः प्रतिबोध- निषेधकथनम्, तत्रैव धर्मविशेषविधानञ्च	१८१—१८२
तत्रैव बहिष्पवमानस्तोत्रे ऋचां विधिः	१८३—१८६
पञ्चदशाध्यायेऽष्टमखण्डे—	
दशमेऽहनि आज्यस्तोत्रविधानम्	१८७—१८९
पञ्चदशाध्याये नवमखण्डे—	
दशमस्याऽहो माध्यन्दिनपवमानस्तोत्रविधिः	१८९—१९४
पञ्चदशाध्याये दशमखण्डे—	
दशमेऽहनि पृष्ठस्तोत्रे तृचानां साम्नां च विधिः	१९४—१९९
पञ्चदशाध्याये एकादशद्वादशयोः खण्डयोः—	
दशमेऽहन्यार्भवपवमानस्य स्तोत्रीयादीनां विधिः	१९९—२०७
षोडशाध्याये प्रथमखण्डे—	
ज्योतिश्शब्दनिर्वचनम्, ज्योतिष्टोमे त्रिवृदादीनां निवेशप्रकारः, दक्षिणाविधिः, तस्य स्तुतिश्च	२०८—२१५

विषयाः—

पृष्ठम्—

षोडशाध्याये द्वितीयखण्डे—

गवाख्यस्यैकाहस्य विधिः

२१५—२१७

षोडशाध्याये तृतीयखण्डे—

आयुस्संज्ञकस्यैकाहस्य विधिः

२१८—२२०

षोडशाध्याये चतुर्थादिषु चतुर्षु खण्डेषु—

अभिजिद्विश्वजित्सर्वजितामेकाहनां विधिः, तत्र सामविशेषाणां विधिश्च २२०—२३८

षोडशाध्यायेऽष्टमादिषु एकादशान्तेषु खण्डेषु—

चतुर्णां साहस्राणां विधिः, तेषां सामविशेषवि-

धानं, प्रतिपद्विधानं फलार्थवादश्च

२३८—२५३

षोडशाध्याये द्वादशादिषु षोडशान्तेषु खण्डेषु—

पञ्चानां साद्यस्क्राणां तत्तत्फलानां वेदेः यूपीयवृक्षस्य

सोमक्रयसाधनस्य च विधिः

२५३—२६८

सप्तदशाध्याये आदितश्चतुर्षु खण्डेषु—

चतुर्णां व्रात्ययज्ञानां तदधिकारिणां, स्तोत्रेषु स्तोमविशेषाणाञ्च विधानम् २६९—२८०

सप्तदशाध्याये पञ्चमादिषु नवमान्तेषु खण्डेषु—

पञ्चानामग्निष्टुतां तत्तत्फलानां तत्तत्स्तोमानाञ्च विधानम्

२८०—२८८

सप्तदशाध्याये दशमादिषु त्रिषु खण्डेषु—

त्रयाणां त्रिवृतां तेषां स्तोमानाञ्च विधिः

२८८—२९४

सप्तदशाध्याये त्रयोदशचतुर्दशयोः खण्डयोः—

सौमिकचातुर्मास्यानां निरूपणम्

२९५—३०२

अष्टादशाध्याये आदितस्सप्तसु खण्डेषु—

उपहव्यादीनां षण्णां वाजपेयान्तानां निरूपणम्

३०२—३३२

अष्टादशाध्यायेऽष्टमखण्डे—

राजसूयस्य कालविधिः, तदन्तर्गतयोः पवित्राभिषेचनीयाख्ययो-

स्सोमयागयोर्विधानम्, तत्र साम्नां तृचानाश्च विधानम्

३२३—३४०

अष्टादशाध्याये नवमखण्डे—

राजसूयान्तर्गतदशपेयस्य साङ्गस्य विधानम्, तत्र दक्षिणा-

द्रव्याणां रुक्मप्राकाशाश्वादीनां विधिश्च

३४१—३४७

अष्टादशाध्याये दशमैकादशखण्डयोः—

राजसूयान्तर्गतकेशवपनीयव्युष्टिद्विरात्रयोर्विधानम्, तत्र साम्नां विधिश्च ३४८—३५६

एकोनविंशाध्याये आदित एकोनविंशतिखण्डेषु—

राडादिविघ्नपर्यन्तानां विंशतिसंख्याकानां द्वन्द्वसोमानां क्रमशो

विधानम्, तत्र साम्नां स्तोमानाञ्च विधिः

३५७—३९६

विषयाः—

पृष्ठम्—

विंशाध्याये आदितो दशसु खण्डेषु—
 ज्योतिष्टोमाद्येकविंशतिरात्रपर्यन्तानां त्रयोदशसंख्याकानामति-
 रात्राणां विधानम्, तेषु स्तोमकृत्तिः, तद्वेदनफलं, तत्राऽधि-
 कारिणां निरूपणञ्च } ३९७-४१२

विंशाध्याये एकादशादिषु त्रयोदशान्तेषु खण्डेषु—
 अङ्गिरसादीनां त्रयाणां कापिवनान्तानां द्विरात्राणां विधानम्,
 तेषां नामनिर्वचनम्, तत्र फलाधिकारिणां निरूपणञ्च } ४१२-४१९

विंशाध्याये चतुर्दशप्रभृतिषोडशान्तेषु खण्डेषु—
 गर्गत्रिरात्रस्य विधिः, तन्नामनिर्वचनम्, तत्प्रशंसा, तत्रैकोन-
 सहस्रसंख्याकानां गवां दिनत्रये विभज्य दानञ्च } ४१९-४३४

एकविंशाध्याये आदितस्त्रिषु खण्डेषु—
 गर्गत्रिरात्रे देयदक्षिणाद्रव्यप्रशंसा, तत्र साम्नां विधिः, तत्र
 शबलीहोमाद्यङ्गविधिश्च } ४३५-४४५

एकविंशाध्याये चतुर्थखण्डे—
 अश्वत्रिरात्रस्य विधिः, तत्र साम्नां स्तोत्राणाञ्च विधानम्
 यूषविषये विशेषाभिधानञ्च } ४४५-४५०

एकविंशाध्याये पञ्चमखण्डे—
 वैदत्रिरात्रस्य विधानम् } ४५०-४५१

एकविंशाध्याये षष्ठखण्डे—
 छन्दोमपवमानाख्यस्य त्रिरात्रस्य विधिः } ४५२

एकविंशाध्याये सप्तमखण्डे—
 अन्तर्वसुसंज्ञकस्य त्रिरात्रस्य विधिः } ४५३-४५४

एकविंशाध्यायेऽष्टमखण्डे—
 पराकाख्यस्य त्रिरात्रस्य विधानम् } ४५४-४५५

एकविंशाध्याये नवमादिषु द्वादशान्तेषु खण्डेषु—
 चतुर्वारादीनां चतुर्णां चतूरात्राणां विधिः, तत्र द्विकपालादीना-
 मङ्गयागानां विधिः, तत्र साम्नां स्तोत्राणां विधानञ्च } ४५६-४७०

एकविंशाध्याये त्रयोदशादिषु पञ्चदशान्तेषु खण्डेषु—
 अभ्यासंग्यादीनां त्रयाणां पञ्चरात्राणां विधानम्, तेषां प्रशंसा,
 तत्र कालविधानं च } ४७०-४७९

द्वाविंशाध्याये आदितस्त्रिषु खण्डेषु—
 षड्रात्राणां त्रयाणां विधिः, तेषां प्रशंसा, तत्राऽधिकारिनिरूपणञ्च } ४८०-४८३

द्वाविंशाध्याये चतुर्थप्रभृत्येकादशान्तेषु खण्डेषु—
 सप्तरात्राणां सप्तानां विधानम्, तत्र फलस्याऽधिकारिणाञ्च निरूपणम् } ४८३-४९४

विषयाः—

पृष्ठम्—

द्वाविंशाध्याये द्वादशत्रयोदशयोः खण्डयोः—	
द्वयोर्नवरात्रयोर्विधिः, तत्र फलविशेषप्रतिपादनं तद्वेदनप्रशंसा च	४९४-४९६
द्वाविंशाध्याये चतुर्दशप्रभृतिषु सप्तदशान्तेषु खण्डेषु—	
दशरात्राणां चतुर्णां विधिः, तत्प्रशंसा च	४९६-५०१
द्वाविंशाध्यायेऽष्टादशखण्डे—	
पौण्डरीकाख्यस्यैकादशरात्रस्य विधिः	५०१-५०२
त्रयोविंशाध्याये प्रथमद्वितीययोः खण्डयोः—	
त्रयोदशरात्रयोर्द्वयोस्सत्रयोर्विधिः	५०३-५०६
त्रयोविंशाध्याये तृतीयचतुर्थपञ्चमेषु खण्डेषु—	
चतुर्दशरात्राणां त्रयाणां सत्राणां विधिः, तेषामहःकल्पितः, तत्प्रशंसा च	५०६-५१२
त्रयोविंशाध्याये षष्ठादिषु नवमान्तेषु खण्डेषु—	
पञ्चदशरात्राणां चतुर्णां सत्राणां विधानं, तत्प्रशंसा च	५११-५१६
त्रयोविंशाध्याये दशमखण्डे—	
षोडशरात्रस्य सत्रस्य विधिः	५१७
त्रयोविंशाध्याये एकादशखण्डे—	
सप्तदशरात्रस्य सत्रस्य विधानम्	५१८
त्रयोविंशाध्याये द्वादशे खण्डे—	
अष्टादशरात्रस्य सत्रस्य विधिः	५१९
त्रयोविंशाध्याये त्रयोदशे खण्डे—	
एकोनविंशतिरात्रस्य सत्रस्य विधिः	५२०-५२१
त्रयोविंशाध्याये चतुर्दशे खण्डे—	
विंशतिरात्रस्य सत्रस्य विधानम्	५२१-५२२
त्रयोविंशाध्याये पञ्चदशषोडशयोः खण्डयोः—	
द्वयोरेकविंशतिरात्रयोस्सत्रयोर्विधिः, तत्र फलविशेषप्रतिपादनञ्च	५२३-५२७
त्रयोविंशाध्याये सप्तदशे खण्डे—	
अन्नाद्यफलसाधनस्य द्वाविंशतिरात्रस्य सत्रस्य विधिः, } तत्राऽहःकल्पितः, तत्प्रशंसा च	५२७-५२८
त्रयोविंशाध्यायेऽष्टादशे खण्डे—	
प्रतिष्ठासाधनस्य त्रयोविंशतिरात्रस्य सत्रस्य विधिः	५२८
त्रयोविंशाध्याये एकोनविंशविंशयोः खण्डयोः—	
द्वयोश्चतुर्विंशतिरात्रयोर्विधिः, तत्प्रशंसा च	५२९-५३२
त्रयोविंशाध्याये एकविंशाद्यष्टाविंशान्तेषु खण्डेषु	
पञ्चविंशतिरात्रप्रभृतिद्वात्रिंशद्वात्रपर्यन्ताना- } मष्टानां सत्राणां क्रमेण विधानम्	५३३-५३९

विषयाः—

पृष्ठम्—

चतुर्विंशध्याये आदितस्त्रिषु खण्डेषु—

त्रयस्त्रिंशद्वात्राणां त्रयाणां स त्राणां विधानम् } ५४०-५४७
 तत्राऽहःकल्पितः, साम्नामृचाश्च विधानम् }

चतुर्विंशध्याये चतुर्थखण्डे—

समृद्धिफलकस्य चतुस्त्रिंशद्वात्रस्य सत्रस्य विधिः ५४७

चतुर्विंशध्याये पञ्चमखण्डे—

पशुफलकस्य पञ्चत्रिंशद्वात्रस्य विधिः ५४८

चतुर्विंशध्याये षष्ठ्यखण्डे—

पशुसाधनकस्य षट्त्रिंशद्वात्रस्य सत्रस्य विधिः ५४८-५४९

चतुर्विंशध्याये सप्तमखण्डे—

अन्नपशुफलकस्य सप्तत्रिंशद्वात्रस्य विधिः ५४९-५५०

चतुर्विंशध्यायेऽष्टमखण्डे—

अष्टात्रिंशद्वात्रस्य सत्रस्य विधिः ५५०

चतुर्विंशध्याये नवमखण्डे—

अनन्तश्रीजयफलकस्यैकोनचत्वारिंशद्वात्रस्य सत्रस्य विधानम् ५५१

चतुर्विंशध्याये दशमखण्डे—

परमराज्यप्रतिष्ठाफलकस्य चत्वारिंशद्वात्रस्य सत्रस्य विधिः ५५१-५५२

चतुर्विंशध्याये एकादशादिषु सप्तदशान्तेषु खण्डेषु—

विधृतिसंज्ञकानां सप्तानामेकोनपञ्चाशद्वात्राणां सत्राणां विधिः, } ५५२-५६५
 तेषामहःकल्पितः, तत्प्रशंसा च }

चतुर्विंशध्यायेऽष्टादशे खण्डे—

ऋद्धिफलकस्यैकषष्टिरात्रस्य साङ्गस्य सत्रस्य विधिः ५६६-५६८

चतुर्विंशध्याये एकोनविंशे खण्डे—

अमृतफलकस्य शतरात्रस्य सत्रस्य विधिः, तत्राऽहःकल्पितश्च ५६९

चतुर्विंशध्याये विंशे खण्डे—

सर्वकामसाधनस्य गवामयनाख्यस्य संवत्सरसाध्यस्य सत्रस्य विधिः, } ५७०
 तदहःकल्पितश्च }

पञ्चविंशध्याये प्रथमखण्डे—

स्वर्गसाधनस्याऽऽदित्यानां पृष्ठ्यायनस्य विधिः, } ५७१-५७५
 तत्राऽहःकल्पितः, अहां प्रशंसा च }

पञ्चविंशध्याये द्वितीयखण्डे—

पुरस्तात्पृष्ठ्याख्यस्याऽङ्गिरसामयनस्य विधिः, तत्राऽहःकल्पितः, तत्प्रशंसा च ५७५-५७७

पञ्चविंशध्याये तृतीयखण्डे—

सस्तुतिकस्य दृतिवातवतोरयनस्य विधिः ५७७-५७९

विषयाः—

पृष्ठम्—

पञ्चविंशाध्याये चतुर्थखण्डे—	
सर्वद्विसाधनस्य कुण्डपायिनामयनस्य विधिः,	५७९—५८१
तदहःकलृप्तिप्रदर्शनम्, तत्प्रशंसा च	
पञ्चविंशाध्याये पञ्चमखण्डे—	
सर्वद्विफलकस्य तपश्चितामयनाख्यस्य सत्रस्य विधिः	५८१—५८२
पञ्चविंशाध्याये षष्ठखण्डे—	
सर्वद्विफलकस्य प्रजापतेर्द्वादशसंवत्सराख्यस्य सत्रस्य विधिः तत्स्तुतिश्च	५८२—५८३
पञ्चविंशाध्याये सप्तमखण्डे—	
सर्वद्विसाधनस्य षट्त्रिंशत्संवत्सरस्य शाकत्यानामयनस्य विधिः	५८४
पञ्चविंशाध्यायेऽष्टमखण्डे—	
स्वर्गसाधनस्य साध्यानां शतसंवत्सरस्य सत्रस्य विधिः, तत्प्रशंसा च	५८५—५८६
पञ्चविंशाध्याये नवमखण्डे—	
अन्नाद्यफलकस्य अग्नेस्सहस्रसाव्याख्यस्य सत्रस्य विधिः	५८७
पञ्चविंशाध्याये दशमैकादशदशेषु खण्डेषु—	
सारस्वतसत्राणां त्रयाणां विधिः, तत्र दीक्षोपसदोरिय-	५८८—५९८
ताकथनम्, सदः प्रभृतीनां निर्माणप्रकारश्च	
पञ्चविंशाध्याये त्रयोदशखण्डे—	
एकयजमानकस्य दार्षद्विताख्यस्येष्ट्ययनस्य विधिः, तत्राऽवभृथस्नानविधिश्च	५९८—६००
पञ्चविंशाध्याये चतुर्दशखण्डे—	
सर्वद्विसाधनस्य तुरायणाख्यस्येष्ट्ययनस्य विधिः	६०१.
पञ्चविंशाध्याये पञ्चदशखण्डे—	
प्रतिष्ठाफलकस्य सर्पाणां सत्रस्य विधिः तत्प्रशंसा च	६०२—६०३
पञ्चविंशाध्याये षोडशखण्डे—	
प्रजातिसाधनस्य त्रिसंवत्सरसाध्यस्य सत्रस्य विधिः	६०४—६०५
पञ्चविंशाध्याये सप्तदशखण्डे—	
सर्वद्विसाधनस्य प्रजापतेस्सहस्रसंवत्सरस्य सत्रस्य विधिः	६०४—६०६
पञ्चविंशाध्यायेऽष्टादशखण्डे—	
सहस्रसंवत्सरसाध्यस्य विश्वसृजामयनाख्यस्य सत्रस्य विधिः,	६०६—६१०
तत्राऽहःकलृप्तिः, संवत्सरपदार्थनिर्णयपूर्वकं विश्वसृजामयने-	
ऽधिकारप्रतिपादनं च	
पञ्चविंशाध्यायेऽभिहितानां क्रतूनां सङ्ग्रहः	६१०—६११

ताण्ड्यमहाब्राह्मणद्वितीयभागान्तर्गतविषयसूची समाप्ता ॥

श्रीगणेशाय नमः ॥

ताण्ड्यमहाब्राह्मणम् ॥

त्रयोदशाध्याये

प्रथमः खण्डः ॥

यस्य निश्चलितं वेदाः यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

इत्थं व्यूढद्वादशाहमध्यवर्तिनो दशरात्रस्याऽऽदितश्चतुर्णामहान् स्तोमकलृप्तिः प्रदर्शिता । अथ पञ्चमस्याऽहस्स्तोमकलृप्तिं विधातुकाम- स्तावद्वहिष्पवमानस्याऽऽद्यं स्तोत्रीयं तृचं दर्शयति—

(१) “गोवित् पवस्व वसुविद्धिरण्यविदि”ति पञ्चम- स्याऽहः प्रतिपद्भवति ॥ १ ॥

प्रतिपद्यते प्रारभ्यतेऽनयेति प्रतिपत् । यद्यप्यत्र प्रतिपदिति एकैव ऋक् प्रतीयते, तथाऽपि (२) ‘तृचसूक्तानामादिग्रहणेन विधिरनादेश’ इति परिभाषितत्वात् एतदादिकस्तृच एव ग्राह्यः । अयं तृचः पञ्चमस्याऽहः शाकरपृष्ठस्य त्रिणवस्तोमस्य यदाद्यं बहिष्पवमानस्तोत्रं तस्य प्रारम्भे कार्यं इत्यर्थः ॥ १ ॥

अस्मिन्नहनि अस्य तृचस्य सङ्गतिमाह—

गोविद्वा एतद्वसुविद्धिरण्यविद्यच्छकवर्यः ॥ २ ॥

अस्मिन्नहनि होतृपृष्ठस्य स्तोत्रे शक्यस्तोत्रीयाः । अत एतत्पञ्चम- महः शाकरं शक्यं इति यत् एतत् गोविद्वै गवालम्भकम् । तथा हिरण्य-

१. गोवित्पवस्व वसुविद्धिरण्यविद्वेतोधा इन्दो भुवनेष्वर्पितः ।

त्वं सुवीरो असि सोम विश्ववितं त्वा नर उपगिरेम आसते ॥ १ ॥

त्वं तृचक्षा असि सोम विश्वतः पवमान वृषभ ता विधावसि ।

स नः पवस्व वसुमद्विरण्यविद्वयं स्याम भुवनेषु जीवसे ॥ २ ॥

ईशान इमा भुवनानि ईयसे युजान इन्दो हरितः सुपर्णः ।

तास्ते क्षरन्तु मधुमदृतं पयस्तव व्रते सोम तिष्ठन्तु कृष्टयः ॥ ३ ॥

२. लाट्या. श्रौ. ६. ३. १.

सा. सं. उ. ३. २. १.

वित् । हिरण्यं द्विविधम्—रजतं सुवर्णञ्च । तस्य लम्भकम् । तथा वसु-
वित् (१) अनेकेषामपि वसूनां मणिमुक्तादीनां धनानां लम्भकम् । तत्त-
स्मादेतैः पादैः शक्यं एव शब्दसामान्यादुच्यन्ते । ताश्च पञ्चमेऽहनि
सङ्गता इति तद्वारेण गोविदित्यादिलिङ्गवतस्तुचस्य तेनाऽह्ना सङ्गतिः ॥

ननु कथं शकरीणां हिरण्यादिलम्भकत्वमित्यत्राऽऽह—

पशवश्शक्यः सर्वं पशुभिर्विन्दते ॥ ३ ॥

शक्यः पशवः पशुरूपाः । पशुत्वञ्च (२) उत्तरत्रोपपादयिष्यामः । पशु-
भिरपेक्षितं सर्वं धनं विन्दते पुरुषो (३) लभत इति प्रसिद्धम् । तस्मा-
च्छकरीणां गवादिलम्भकत्वमुपपन्नम् ॥ ३ ॥

अथाऽस्मिन्नेव तृचे लिङ्गान्तरं प्रदर्श्याऽऽनुगुण्यमाह—

“त्वं सुवीरो असि सोमविद्वविदि”त्येष वाव
सुवीरो यस्य पशवस्तदेव तदभिवदति ॥ ४ ॥

‘त्वं सुवीर’ इत्यस्मिस्तृचे सुवीरशब्दो दृश्यते । यस्य यजमानस्य
पशवः स्वभूताः एष एव सुवीरः शोभनवीर्यवान् । पञ्चमस्याऽहोऽनु-
ष्टातुश्च पशवो भवन्ति । शकरीणां पश्वात्मकत्वात् । यदेतद्दहस्त्वन्धि
पशुमत्वम्, तदेतत् सुवीरशब्दोपेतं मन्त्रवाक्यमभिवदति अभिलक्ष्य
प्रतिपादयति ॥ ४ ॥

अथ लिङ्गान्तरं प्रदर्श्य सङ्गतिमाह—

“तास्ते क्षरन्तु मधुमदूघृतं पय”इति मधुमद्वै घृतं
पयः पशवः क्षरन्ति तदेव तदभिवदति ॥ ५ ॥

तथा तस्मिस्तृचे ‘तास्ते क्षरन्ति’ति पादः श्रूयते । पशवश्च मधुमत्
माधुर्यवत् घृतं क्षरणशीलं पयः क्षरन्ति स्नावयन्ति । पशवश्च शक्य इत्यु-
क्तम् । ताश्च पञ्चमेऽहनि सङ्गता इति तस्मिन्मन्त्रवाक्यं तदेवाऽभिवदति ॥

अथाऽनुरूपाण्यं द्वितीयं तृचं विधत्ते—

(४) “पवमानस्य विद्वविदि”त्यनुरूपो भवति ॥ ६ ॥

१. अन्येषामपीति क. ख. पु. २. (तां. ब्रा. १३. ४. १३) इत्यत्रेति शेषः ।

३. लभत इत्यर्थः प्रसिद्ध इति क. ख. पु.

४. पवमानस्य विद्ववित्त्र ते सर्गा असृक्षत । सूर्यस्येव न रश्मयः ॥ १ ॥

केतुं कृष्णं दिवस्परि विश्वा रूपाभ्यर्षसि । समुद्रस्त्रोम पिन्वसे ॥ २ ॥

जहानो वाचमिष्यसि पवमान विधर्मणि । क्रन्दे देवो न सूर्यः ॥ ३ ॥

सा.सं.उ.३.२.२.

त्रयोदशाध्याये प्रथमः खण्डः ।

३

अयमनुरूपाख्यो बहिष्पवमानस्य द्वितीयस्तृच इत्यर्थः ॥ ६ ॥

‘विश्वविदि’त्यस्य पदस्य तात्पर्यं दर्शयन्नहो सङ्गतिमाह—

विश्वमेव तद्वित्तमभिवदति विश्वं हि पशुभिर्वि-
न्दते ॥ ७ ॥

तत् विश्वविदिति पदं विश्वं सर्वमेव वित्तं भोगसाधनं धनमभिव-
दति । विश्वञ्च तद्वित् वेदनीयं लभनीयमिति व्युत्पत्त्या शक्यत्वात्मकैः
पशुभिश्च विश्वं सर्वं वित्तं विन्दते लभते । हि हेतौ । हि यस्मादेवं(१)
तस्माच्छाकवरेऽहनि अयं तृचः सङ्गत इत्यर्थः ॥ ७ ॥

अथ पादान्तरमनूयाऽऽनुगुण्यं दर्शयति—

“प्र ते सर्गा असृक्षते”ति सृष्टानीव ह्येतर्हानि ॥ ८ ॥

असृक्षतेति भूतकालसम्बन्धिना लङ् । सृष्टेर्भूतकालसम्बन्धः प्रती-
यते । एतर्हि एतस्मिन् काले अहानि सृष्टानीव हि अनुष्ठानेनोत्पादि-
तान्येव खलु (२) इतः पूर्वेषामह्नां चतुर्णां निष्पन्नत्वात् । तस्मादस्मिन्न
हनि भूतकालसम्बन्धिसृष्टिलिङ्गकस्तृचो योग्य इत्यर्थः ॥ ८ ॥

पूर्वेष्वहस्विवाऽनुरूप इति द्वितीयतृचस्य सङ्गां निर्बुवनं तद्वेदनफ-
लञ्च प्रतिपादयन् प्रथमद्वितीयावेतौ तृचौ संयुज्य विशिष्टफलहेतुता-
माह—

पूर्वमु चैव तद्रूपमपरेण रूपेणाऽनुवदति यत्पूर्वं रूप-
मपरेण रूपेणाऽनुवदति तदनुरूपस्याऽनुरूपत्वम्, अनुरूप
एनं पुत्रो जायते य एवं वेद स्तोत्रीयानुरूपौ तृचौ भवतः
प्राणापानानामवबुध्यै ॥ ९ ॥

(३) एतत्पूर्वमेव (४) व्याख्यातम् ॥ ९ ॥

अथ तस्य बहिष्पवमानस्य स्तोत्रीयानुरूपतृचद्वयादूर्ध्वं सप्तर्चद्वयं
विधत्ते—

सप्तर्चौ भवतः छन्दसां धृत्यै ॥ १० ॥

१. तस्मात्तत्कालेऽहनि इति ग. पु. २. इतः पूर्वेषामुत्पन्नत्वादिति. क. ख. पु.

३. व्याख्यातमेवैतत् इति क. ख. पु. ४. (तां. ब्रा. ११. ६. ४.) इत्यत्रेति शेषः ।

(१) एकं सप्तर्चं प्रथमं सूक्तम्—(२) 'प्र सोमासो अधन्विषु' रिति । द्वितीयं सप्तर्चं सूक्तम्—(३) 'प्र कविरि'ति । एतौ सप्तर्चौ कार्यौ । एतच्च सङ्ख्यासा-
मान्याच्छन्दसां गायत्र्यादीनां सप्तसङ्ख्यानां धृत्यै धारणाय भवति ॥१०॥

अथ सप्तर्चद्वयादूर्ध्वं चतुर्ऋचं विधत्ते—

चतुर्ऋचो भवति प्रतिष्ठायै ॥ ११ ॥

चतस्र ऋचो यस्मिन्नसौ चतुर्ऋचः (४) 'यवं यवं न' इत्यादीनां चतस्र-
णां ऋचां सङ्ख्यो भवतीत्यर्थः । चतुर्ऋचस्य करणं प्रतिष्ठायै प्रतिष्ठानाय
भवति । लोके हि चतुष्पदाः पश्वादयः फलकाम्याश्च प्रतिष्ठिता
हृथ्यन्ते । अत्रापि चतुस्सङ्ख्यायोगात् प्रतिष्ठाहेतुत्वम् ॥ ११ ॥

१. 'प्र सोमासो अधन्विषु' रित्येकस्सप्तर्चः । 'प्रकविरि'ति द्वितीयस्सप्तर्चः इति क. ख. पु.

२. प्र सोमासो अधन्विषुः पवमानास इन्द्रवः । श्रीणाना अप्सु वृजते ॥ १ ॥

अभि गावो अधन्विषुरापो न प्रवता यतीः । पुनाना इन्द्रमाशत ॥ २ ॥

प्र पवमान धन्वसि सोमेन्द्राय मादनः । नृभिर्यतो विनीयसे ॥ ३ ॥

इन्द्रो यदग्निमिस्सुतः पवित्रं परिदीयसे । अरमिन्द्रस्य धाम्ने ॥ ४ ॥

त्वं सोम नृमादनः पवस्व चर्षणधृतिः । सस्त्रियो अनुमाद्यः ॥ ५ ॥

पवस्व वृत्रहन्तम उक्थेभिरनुमाद्यः । शुचिः पावको अद्भुतः ॥ ६ ॥

शुचिः पावक उच्यते सोमस्सुतस्समधुमान् । देवावीरघशंसहा ॥ ७ ॥

सा.सं.उ.३.२.३.

३. प्र कधिर्देवधीतयेऽव्या वारोभिरव्यत । साह्वान्विषा अभि स्पृष्टः ॥ १ ॥

स हि ष्मा जरितृभ्य आ वाजं गोमन्तमिन्वति । पवमानस्सहस्रिणम् ॥ २ ॥

परि विश्वानि चेतसा मृज्यसे पवसे मती । स नः सोमश्रवो विदः ॥ ३ ॥

अभ्यर्षं वृहद्यशो मघवद्भ्यो ध्रुवं रयिम् । इषं स्तोतृभ्य आभर ॥ ४ ॥

त्वं राजेव सुव्रतो गिरः सोमाऽऽविवेशिथ । पुनानो वह्ने अद्भुत ॥ ५ ॥

स वह्निरप्सु दुष्टरो मृज्यमानो गभस्त्योः । सोमश्चमूषु सीदति ॥ ६ ॥

क्रीडुर्मखो न मंहयुः पवित्रं सोम गच्छसि । दधत्स्तोत्रे सुवीर्यम् ॥ ७ ॥

सा.सं.उ.३.२.४.

४. यवं यवं नो अन्धसा पुष्टं पुष्टं परिस्रव । विश्वा च सोम सौभगा ॥ १ ॥

इन्द्रो यथा तव स्तवो यथा ते जातमन्धसः । निर्वर्हिषि प्रिये सदः ॥ २ ॥

उत नो गोविदश्चित्पवस्व सोमाऽन्धसा । मक्षूतमेभिरहभिः ॥ ३ ॥

यो जिजाति न जीयते हन्ति शत्रुमभीत्य । स पवस्व सहस्रजित् ॥ ४ ॥

सा.सं.उ.३.२.५.

त्रयोदशाध्याये द्वितीयः खण्डः ।

५

(१) अथाऽन्यं तृचं विधत्ते—

तृच उत्तमो भवति येनैव प्राणेन प्रयन्ति तमभ्यु-
द्यन्ति ॥ १२ ॥

(२) 'यास्ते धारा' इति तृचो बहिष्पवमानस्य उत्तमोऽन्यो भवति ।
शिष्टं सिद्धम् ॥ १२ ॥

इत्थं स्तोत्राया ऋचो विधायाऽस्य स्तोत्रस्य स्तोमं विधत्ते—

त्रिणव एव स्तोमो भवति प्रतिष्ठायै पुष्ट्यै त्रिवृद्धा
एष पुष्टः ॥ १३ ॥

ग्रीणि ऋचां नवकानि यस्मिन् स त्रिणवः । स एव स्तोमोऽस्य
बहिष्पवमानस्य भवति । प्रतिष्ठायै प्रतिष्ठार्थम्, त्रयाणां नवानां पादत्र-
यसाभ्यात् । पादत्रययुक्तस्य च फलकादेः लोके प्रतिष्ठानदर्शनात् त्रि-
णवस्य प्रतिष्ठाहेतुत्वम् । तथा पुष्ट्यै पुष्टिरभिवृद्धिः । तत्प्राप्तिहेतुश्चाऽयं
त्रिणवस्तोमः । कुत एतत्? स्तोमस्त्रिवृद्धे ऋङ्नवकात्मकः त्रिवृत्स्तोम-
एव खलु । पुष्टः त्रिरभ्यासेनाऽभिवृद्धः । एवं त्रिणवस्तोमाख्यो भवति ।
अतस्त्रिणवस्य पुष्ट्यात्मकत्वात् पुष्टिहेतुत्वम् ॥ १३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थप्रकाशे
त्रयोदशाध्यायस्य प्रथमः खण्डः ॥

अथ द्वितीयः खण्डः ॥

अथ प्रथमस्याऽऽज्यस्तोत्रस्य स्तोत्राय तृचं दर्शयति—

(३) "तव श्रियो वर्षस्येव विद्युत" इत्याग्नेयमाज्यं
भवति ॥ १ ॥

१. अथ चतुर्द्धादर्ध 'यास्ते धारा मधुश्चुत' इति तृचसूचं विधत्त इति मुद्रित-
पुस्तकपाठः ।

२. यास्ते धारा मधुश्चुतोऽसुप्रमिन्द ऊतये । ताभिः पवित्रमासदः ॥ १ ॥

सो अर्षेन्दाय पीतये तिरो वाराण्यव्यया । सीदन्वृतस्य योनिमा ॥ २ ॥

त्वं सोम परिस्त्रव स्वादिष्टो अङ्गिरोभ्यः । वरिवोवित् घृतं पयः ॥ ३ ॥

सा.सं.उ.३.२.६.

३. तव श्रियो वर्षस्येव विद्युतोऽमेधिकिन्न उषसामिवेतयः ।

‘तव श्रिय’ इति तृचः आग्नेयं अग्निदैवत्यमाज्यं प्रथममाज्यस्तोत्रं भवति ॥ १ ॥

तस्य तृचस्य पञ्चमेनाऽह्ना सङ्गतिमाह—

श्रीर्वै पशवः श्रीः शकवर्यः तदेव तदभिवदति ॥ २ ॥

श्रीर्वै सम्पदूपा एव पशवः । लोके हि पशुमान् श्रीमानिति व्यपदिश्यते । अतश्शकवर्योऽपि श्रीः श्रीरूपाः । ताश्च पञ्चमेनाऽह्ना सम्बद्धाः । अतः श्रिय इति श्रीशब्देन युक्तं मन्त्रवाक्यं श्रियात्मकं पञ्चमेनाऽह्ना सम्बद्धं शकवर्य इति यत् तदेवाऽभिवदति ॥ २ ॥

अथ लिङ्गान्तरमनूद्याऽऽनुगुण्यं दर्शयति—

“अग्नेश्चिकित्र उषसामिवेतय” इतीतानीव ह्येतर्ह्यहानीति ॥ ३ ॥

‘उषसामिवेतय’ इत्यस्मिन्पादे इतय इति गतिप्रतिपादकशब्दो दृश्यते । एतर्हि एतस्मिन् पञ्चमस्याऽह्नाऽनुष्ठानकाले अहानि इतानीव हि । अतस्तत्प्रतिपादकेन ‘इतय’ इत्यनेन युक्तस्तृचस्सङ्गत इत्यर्थः ॥ ३ ॥

अथ पक्षान्तरमनूद्याऽऽनुगुण्यमाह—

“आ ते यतन्ते रथ्यो यथा पृथगि”त्येव ह्येतर्ह्यहानि यतन्ते ॥ ४ ॥

‘आ ते यतन्त’ इत्यस्मिन् पादे यतन्त इति दृश्यते । यती प्रयत्न इति धातुः । एतर्ह्येतस्मिन् काले अहानि प्रथमद्वितीयादीन्यनुष्ठितान्यहान्येव आयतन्ते तत्फलमभिलक्ष्य प्रयतन्त इव प्रयतमानानीव भवन्ति । हि यस्मादेवं तस्मात् रथ्यश्चो यथा पृथग्वहनयोग्यः एवमाहुः पसर्गयतिधातुयुक्तस्तृचोऽस्मिन्नहनि विनियोगानुगुण इत्यर्थः ॥ ४ ॥

अथ द्वितीयस्याऽऽज्यस्य स्तोत्राय तृचं दर्शयति—

(१) “पुरूरुणाचिष्यस्त्यवो नूनं वां वरुणे”ति मैत्रा-

यदोषधीरभिसृष्टो वनानि च परि स्वयं चिनुषे अन्नमासनि ॥ १ ॥

वातोपजुत इषितो वशां अनृत्तुषु यदन्ना वेविषद्वितिष्ठसे ।

आ ते यतन्ते रथ्यो यथा पृथक् शर्धास्यग्ने अजरस्य धक्षतः ॥ २ ॥

मेधाकारं विदथस्य प्रसाधनमग्निं होतारं परिभूतरं मतिम् ।

त्वामर्भस्य हविषः समानमिवां महो वृणते नान्यं त्वत् ॥ ३ ॥

सा.सं.उ.३.२.७.

१. पुरूरुणा चिष्यस्त्यवो नूनं वां वरुण । मित्र वंसि वां सुमतिम् ॥ १ ॥

त्रयोदशाध्याये द्वितीयः खण्डः ।

७

वरुणम् ॥ ५ ॥

‘पुरुषे’ति तृचः मैत्रावरुणं मित्रावरुणदेवताकं द्वितीयमाज्यस्तोत्रं भवति ॥ ५ ॥

तत्र वरुणशब्दप्रयोगस्य तात्पर्यं दर्शयति—

यद्वै यज्ञस्य दुरिष्टं तद्वरुणो गृह्णाति तदेव तदवयजति ॥ ६ ॥

यद्वै यत्खलु यज्ञस्य यज्ञसम्बन्धि दुरिष्टं दुर्यजनं (१) दुरितमित्यर्थः । तद्वरुणो देवो गृह्णाति आदत्ते । तस्मादन्नत्वं ‘वरुण’ इति पदं सम्बोधनं वरुणस्य देवस्य (२) प्रकाशनद्वारा तदेव यज्ञसम्बन्धि दुरिष्टमवयजति निरस्यति ॥ ६ ॥

अथ तृतीयमाज्यस्तोत्रं दर्शयति—

(३) “उत्तिष्ठन्नोजसा सहे”त्यैन्द्रम् ॥ ७ ॥

‘उत्तिष्ठन्नि’ति तृचस्यैन्द्रं इन्द्रदेवत्यं तृतीयमाज्यस्तोत्रं भवति ॥ ७ ॥

अथैतस्य उत्तिष्ठन्नित्यादिपदत्रयस्य तात्पर्यं दर्शयन् सङ्गतिमाह—

पञ्च वा ऋतव उत्थानस्य रूपमोजसा सहेत्योजसैव वीर्येण सहोत्तिष्ठन्ति ॥ ८ ॥

अस्मिन् तृचे उत्तिष्ठन्निति पदेन उत्थानं उद्गत्याऽवस्थानं प्रतीयते । तस्य चोत्थानस्य वसन्ताद्याः पञ्चर्तवो रूपम् । ऋतुविशेषे हि सर्वमोषधिवनस्पत्यादिकं उद्गच्छत्युत्तिष्ठति । अत उत्थानं वसन्ताद्युत्पञ्चकात्मकम् । तस्मादस्याहःपञ्चमत्वेन पञ्चसंख्यायोगात् तत्प्रतिपादकं नोत्तिष्ठन्निति पदेन युक्तस्तृचोऽस्मिन्नहनि सङ्गतः । अपि च ‘ओजसा सहे’त्यपि पदं दृश्यते । ततश्च ओजसैव बलात्मनैव वीर्येण सहोत्तिष्ठन्ति उत्थिताः उच्छ्रिताः सर्वेभ्योऽधिका भवन्ति ॥ ८ ॥

ता वां सम्यगदुह्मणेषमश्याम धाम च । वयं वां मित्रा स्याम ॥ २ ॥

पातं नो मित्रा पायुभिस्त त्रायेथां सुत्रात्रा । साह्याम दस्युं तनुभिः ॥ ३ ॥

सा.सं.उ. ३.२.८.

१. अन्याथाकृतकर्मजन्यं दुरितमिति ख. पु.

२. प्रमादशमनस्य द्वारेति ख. पु.

३. उत्तिष्ठन्नोजसा सह पीत्वा शिप्रे अवेपयः । सोममिन्द्र चमू सुतम् ॥ १ ॥

अनु त्वा रोदसी उभे स्पर्धमानमददेताम् । इन्द्र यदस्युहा भवः ॥ २ ॥

वाचमघ्नापदीमहं नवसक्तिमृता वृधम् । इन्द्रात्परितन्वं ममे ॥ ३ ॥

सा.सं.उ. ३.२.९

अथ चतुर्थमाज्यस्तोत्रं दर्शयति—

(१) “इन्द्राग्नी युवामिम” इति राथन्तरमेन्द्राग्नम् ॥९॥

‘इन्द्राग्नी युवामिम’ इति तृचो राथन्तरं रथन्तरसाम्नस्सम्बन्धि ऐन्द्राग्ने इन्द्राग्निदेवताकं चतुर्थमाज्यस्तोत्रं भवति । कथमस्य रथन्तरसम्बन्धः ? उच्यते—‘इन्द्राग्नी आगतं सुतमि’ति राथन्तरेऽहनि चतुर्थमाज्यम् । तत्र चेन्द्राग्नी इति सम्बोधनेनाऽभिमुखीकृत्य आगमनं सोमपानञ्च तयोः प्रार्थयते । अस्मिन् तृचेऽपि तादृश एवाऽर्थ इति अर्थसामान्यादस्याऽपि राथन्तरत्वम् ॥ ८ ॥

नन्वेतत् शकरीपृष्ठकं पञ्चममहः न रथन्तरपृष्ठकम् । कुतोऽस्मिन्नहनि राथन्तरस्यैन्द्राग्नस्य सङ्गतिरिति तत्राऽऽह—

रथन्तरमेतत्परोक्षं यच्छक्यो राथन्तरमेव तद्रूपं निर्घोतयति स्तोमः ॥ १० ॥

यच्छक्यः शाकरं साम एतत्परोक्षं परोक्षेण रूपान्तरेण वर्त्तमानं रथन्तरं रथन्तरादुत्पन्नत्वात् । तदुत्पत्तिश्चैतरेयके समाम्नाता—(२) ‘बृहच्च वा इदमग्रे रथन्तरमि’ति प्रक्रम्य वैराजवैरूपयोः सृष्टिमुक्ता ‘ते द्वे भूत्वा बृहच्च वैराजञ्च रथन्तरञ्च वैरूपञ्चाऽत्यमन्येतां तद्रथन्तरं गर्भमधत्त तच्छाकरमसृजते’ति । तस्माद्रथन्तरमेव रथन्तरसम्बन्धेव तद्रूपं निर्घोतयति प्रकाशयति । स्तोमश्चैतेषु चतुर्ष्वर्ज्येषु पूर्वोक्त एव त्रिणवः कार्यः । वहिष्पवमानादीनां पञ्चानां प्रातस्सवनिकानामेषां स्तोत्राणां इत्थं स्तोत्रीया एव विहिताः । प्राकृतमेव गायत्रसाम गातव्यम्, अन्यस्याऽनुपदेशादिति बोद्धव्यम् ॥ १० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थप्रकाशे त्रयोदशाध्याये द्वितीयः खण्डः ॥

१. इन्द्राग्नी युवामिमेऽभि स्तोमा अनूषत । पिबतं शुम्भुवा सुतम् ॥ १ ॥

या वां सगतिं पुस्सृष्टो नियुता दाशुषे नरा । इन्द्राग्नी तामिरागतम् ॥ २ ॥

तामिरागच्छतं नरोपेदं सवनं सुतम् । इन्द्राग्नी सोमपीतये ॥ ३ ॥

२. ऐ. ब्रा. ४. ६.

सा.सं.उ. ३.२.१०.

अथ तृतीयः खण्डः ॥

अथ माध्यन्दिनस्य पवमानस्य त्रयः स्तोत्रीयास्तृचाः । तत्र प्रथमं दर्शयति—

(१) “अर्षा सोम द्युमत्तम” इति विष्णुमत्तो गायत्र्यो भवन्ति ॥ १ ॥

‘सोमा अर्षन्तु विष्णव’ इति दर्शनाच्छ्रित्यायेन ‘अर्षा सोमे’त्याद्यास्तिस्रोऽपि विष्णुमत्यः गायत्र्यः गायत्रीच्छ्रित्यन्तस्काः । एता माध्यन्दिनपवमानस्याऽऽद्या भवन्ति ॥ १ ॥

विष्णुमत्वं गायत्रत्वञ्चोभयं स्तौति—

ब्रह्म वै गायत्री यज्ञो विष्णुर्ब्रह्मण्येव तद्यज्ञं प्रतिष्ठापयति ॥ २ ॥

ब्रह्म ब्राह्मणजातिरेव गायत्री, प्रजापतेर्मुखात्सहोत्पत्तेः । यज्ञश्च विष्णुः व्यापनशीलत्वाद्धिष्णुशब्दाभिधेयः । तत्तथा सति गायत्रीर्विष्णुमतीस्स्तोत्रीयाः कुर्वन् ब्रह्मणि ब्राह्मणजातावेव यज्ञं प्रतिष्ठापयति ॥ २ ॥

अथ तृचान्तरं तस्य पवमानस्य दर्शयति—

(२) “सोम उष्वाणस्सोतृभिरि”ति सिमानां रूपं स्वेनैवैतास्तद्रूपेण समर्ह्यति ॥ ३ ॥

‘सोम उष्वाण’ इति तृचः स्तोत्रीयः माध्यन्दिनपवमानस्य । तस्मिंश्च ‘अनूपे गोमान् गोभिरक्षा’ इति गावः प्रतीयन्ते । तच्च सिमानां शक्य-

१. अर्षा सोम द्युमत्तमोऽभि द्रोणानि रोरुवत् । सीदन् योनौ वनेष्वा ॥ १ ॥

अप्सा इन्द्राय वायवे वरुणाय मरुद्भ्यः । सोमा अर्षन्तु विष्णवे ॥ २ ॥

इषं तोकाय नो दधदस्मभ्यं सोम विश्वतः । आ पवस्व सहस्रिणम् ॥ ३ ॥

सा. सं. उ. ३. २. ११.

२. सोम उष्वाणस्सोतृभिरधिष्णुभिरवीनाम् ।

अश्वयेव हरिता याति धारया मन्द्राय याति धारया ॥ १ ॥

अनूपे गोमान् गोभिरक्षाः सोमो दुग्धाभिरक्षाः ।

समुद्रे न संवरणान्यगमन्मन्दी मदाय तोषते ॥ २ ॥

सा. सं. उ. ३. २. १२.

रीणामस्मिन्नहनि पृष्ठयभूतानां रूपम्, तासां पश्वात्मकत्वात् । (१) 'पश-
वो वै शक्यर्थ' इति ह्याम्नातम् । तत्तस्मात्स्वेन स्वकीयेनैव रूपेण एता-
स्सिमाः शकरीः समर्धयति समृद्धाः करोति ॥ ३ ॥

अथ तृचान्तरं विधत्ते--

(२) 'यत्सोम चित्रमुक्थयमि'ति गायत्र्यः सत्य-
स्त्रिष्टुभो रूपेण तस्मात् त्रिष्टुभां लोके क्रियन्ते ॥ ४ ॥

'यत्सोम चित्रमि'ति माध्यन्दिनपवमानस्याऽन्त्यस्तृचो भवति । त-
त्रत्या ऋचो गायत्र्यः अक्षरसङ्ख्यया गायत्रीच्छन्दस्कारसत्यो भवन्त्यस्त्रै-
ष्टुभेन रूपेण वृषण्वच्छब्देन योगात् त्रिष्टुभो भवन्ति । यस्मादेवं तस्मात्
त्रिष्टुभां लोके स्थाने क्रियन्ते स्तोत्रोयात्वेन विधीयन्ते । प्रकृतौ हि
माध्यन्दिनपवमानस्याऽन्त्यस्तृचस्त्रैष्टुभः (३) 'प्र तु द्रवे'ति । अतो मा-
ध्यन्दिनपवमानान्त्यस्य त्रिष्टुप्स्थानत्वम् ॥ ४ ॥

अथ 'अर्षा सोम शुभत्तम' इति विहिते प्रथमे तृचे पूर्ववद्गायत्रं
साम विधाय तदितिकर्त्तव्यताप्रतिपादकं ब्राह्मणञ्चाऽतिदिशति--

गायत्रं भवति यदेव गायत्रस्य ब्राह्मणम् ॥ ५ ॥

गतमेतत् ॥ ५ ॥

अथाऽस्मिन्नेव तृचे सामान्तरं विधत्ते--

यएवं भवति पशवो वै यएवं पशूनामवरुध्यै ॥ ६ ॥

यएवाख्यं साम गायत्रसमनन्तरमस्मिन्नेव तृचे गातव्यम् । तच्च
यएवं पशवो वै पशव एव । तत्साधनत्वात्तच्छब्दः । तस्माद्यएवगानं
पशूनामवरुध्यै अवरोधनाय प्राप्त्यै भवति ॥ ६ ॥

अथाऽस्य साम्नो गाने सान्तत्यं विधत्ते--

सन्ततं गायति यज्ञस्य सन्तत्यै ॥ ७ ॥

१. तां. ब्रा. १३. ४. १३.

२. यत्सोम चित्रमुक्थं दिव्यं पार्थिवं वसु । तं नः पुनान आ भर ॥ १ ॥

वृषा पुनान आयूंषि स्तनयन्नधि बर्हिषि । हरिस्सन्न्योनिमासदः ॥ २ ॥

युवं हि स्थस्वर्पती इन्द्रश्च सोम गोपती । ईशाना पिप्यतं धियः ॥ ३ ॥

सा. सं. उ. ३. २. १३.

३. सा. सं. उ. १. १. १०.

त्रयोदशाध्याये तृतीयः खण्डः ।

११

सन्ततमविच्छिन्नं गायति यज्ञस्य सन्तानार्थम् । सामान्तरेषु हि प्रत्यृचं प्रस्तावादिभक्तिपञ्चकसम्पूर्णस्य साम्नो गानाद्विच्छेदो भवति । अत्र तु प्रथमायामेव प्रस्तावभक्तिं कृत्वा उत्तरयोः प्रस्तावभक्तिमकृत्वा गानात्साम्नस्सान्तस्य भवति । उत्तरयोः प्रस्तावभक्तिलोपार्थमेव योनिभूते छन्दस्साम्नि तृचे यण्वस्य गानम्, इतरथा सामान्तरवदेवैकस्यामेव गानं स्यात् । एतच्च सूत्रकृता (१) 'सन्तनि चोद्यमानमेकैकस्यां सर्वमि'त्यादिना प्रपञ्चितम् । (२) 'सन्ततं गायतीति च भक्तिलोपदर्शनादि'ति च वदता सूत्रकृता यण्वसन्तनिनोरुत्तरयोः प्रस्तावभक्तिलोप एवाऽभिप्रेत इत्ययमेवाऽर्थो गम्यते ॥ ७ ॥

अथाऽस्य साम्नस्सम्बन्धिनीं निधनविभक्तिमनूयाऽह्ना सङ्गतिमाह—

अध्यर्द्धेडं तथा ह्येतस्याऽह्नो रूपम् ॥ ८ ॥

इत् इडेत्येवं रूपा अध्यर्धा इडा यस्मिन् तदध्यर्द्धेडं एतद्यण्वम् । तथा हि तादृशमेव खल्वेतस्य पञ्चमस्याऽह्नो रूपम् । 'अध्यर्धमेडं पञ्चमस्ये'ति हीडाविभक्तिरनुक्रान्ता ॥ ८ ॥

अथाऽस्मिन्नेव तृचे पुनरावृत्ते सामान्तरं विधत्ते—

शाकलं भवति ॥ ९ ॥

शकलेन दृष्टं साम शाकलम् । एतदाख्यं साम 'अर्षा सोमे'त्यस्मिन्नावृत्ते तृचे गेयम् ॥ ९ ॥

तदेतत्प्रतिष्ठाहेतुरिति स्तौति—

एतेन वै शकलः पञ्चमेऽहनि प्रत्यतिष्ठत्प्रतितिष्ठति
शाकलेन तुष्टुवानः ॥ १० ॥

एतेन खलु साम्ना पुरा शकल ऋषिर्दाशरात्रिके पञ्चमेऽहनि प्रत्यतिष्ठत् अनेन साम्ना स्तुत्वा पुत्रपश्वादिभिः प्रतिष्ठितोऽभवत् । तस्मादिदानीन्तनोऽपि शाकलेन साम्ना स्तुवन् प्रतिष्ठां लभते ॥ १० ॥

अथाऽस्मिन्नेव तृचे पुनरावृत्ते सामान्तरं विधत्ते—

वार्शं भवति ॥ ११ ॥

वृशेन दृष्टं साम वार्शं 'अर्षा सोमे'त्यस्मिन्नेव तृचे गातव्यम् ॥ ११ ॥
अथोक्तमृषिसम्बन्धमाख्यायिकया प्रदर्शयन् सर्वकामप्राप्तिसा-

घनतयैतत् स्तौति—

वृशो वैजानस्त्रयरुणस्य त्रैधातवस्यैक्ष्वाकस्य पुरोहित आसीत्स ऐक्ष्वाकोऽधावयत् ब्राह्मणकुमारं^१ रथेन व्य-
च्छिनत्स पुरोहितमब्रवीत्तव मा पुरोधायामिदमीदृगुपा-
गादिति तमेतेन साम्ना समैरयत्तद्वाथ स तर्ह्यकामयत
कामसनि साम वार्शं काममेवैतेनाऽवरुन्धे ॥ १२ ॥

विजानोः पुत्रो वृशो नाम कश्चिदृषिः । स ऐक्ष्वाकस्य इक्ष्वाकुकु-
लजातस्य त्रैधातवस्य त्रिधातुः पुत्रस्य त्रयरुणस्य एतन्नाम्नो राज्ञः
पुरोहितः पुरोधा आसीत् । स ऐक्ष्वाको राजा रथवाहानश्चानधावय-
त् शीघ्रमगमयत् । पथो मध्येऽवस्थितं कश्चिद्ब्राह्मणकुमारं ब्राह्मणस्य
पुत्रं रथेन रथावयवेन चक्रेण व्यच्छिनत् विच्छिन्नावयवमकरोत् । स
कुमारः पुरोहितं वृशमब्रवीत्—तव पुरोधयां पौरोहित्ये वर्त्तमाने मां इदं
इदानीं ईदृक् एवंपुं हिंसनं उपागात् प्राप्नोदिति । एवमुक्तवन्तं एतेन
वार्शेन साम्ना समैरयत् सङ्गतावयवमकरोत् । तद्वाव तत् खलु तर्हि
तस्मिन् काले स ऋषिरकामयत । यस्मादेवं तस्माद्वार्शं साम कामसनि
कामप्रदम् । अतोऽनेन स्तुवन् एतेन साम्ना अभिलषितं सर्वमेव काम-
यितव्यं फलं अवरुन्धे लभते ॥ १२ ॥

अस्मिन् साम्नि अध्यर्द्धोपास्थाने(१) 'इडा चाऽनादेश' इति सूत्रका-
रेण अध्यर्द्धेडा आदिश्यत इत्युक्तम् । तत्सिद्धवदनूयाऽस्मिन्नहनि आनु-
रूप्यं दर्शयति—

अध्यर्द्धेडं तथा ह्येतस्याऽहो रूपम् ॥ १३ ॥

उपास्थाने आदिष्टा इद् इडेत्येवं रूपा अध्यर्द्धा इडा यस्य तत्तथो-
क्तम् । तथा खल्वेतस्य पञ्चमस्याऽहो रूपं प्रागुक्तम् ॥ १३ ॥

अथाऽन्यस्मिन् तृचे सामान्तरं विधत्ते—

मानवं भवति ॥ १४ ॥

मनुना दृष्टं साम मानवम् । तत् 'सोम उष्माणस्सोतुभिरि'ति
विहिते तृचे गातव्यम् ॥ १४ ॥

त्रयोदशाध्याये तृतीयः खण्डः ।

१३

अथैतत् स्तौति—

एतेन वै मनुः प्रजापतिं भूमानमगच्छत्प्रजायते
बहुर्भवति मानवेन तुष्टुवानः ॥ १५ ॥

एतेन खलु साम्ना मनुः पुरा प्रजापतिं प्रजोत्पत्तिं भूमानमतिशयेन
बहुत्वञ्चाऽगच्छत् । तस्माद्यतनोऽपि मानवेनाऽनेन साम्ना स्तुवन् प्र-
जायते पुत्रपौत्रादिरूपेणोत्पद्यते । ततो (१)बहुपुत्रादिभिरनेकाविधश्च
भवति ॥ १५ ॥

अथाऽस्मिन्नेव तृचे पुनरावृत्ते सामान्तरं विधत्ते—

आनूपं भवति ॥ १६ ॥

अनूपेन दृष्टं सामाऽऽनूपम् । तत् 'सोम उष्वाण' इति तृचे गेयं
भवति ॥ १६ ॥

अथैतत्पशुबाहुल्यप्राप्तिसाधनामिति स्तौति—

एतेन वै वध्रयश्च आनूपः पशूनां भूमानमाश्नुत
पशूनां भूमानमश्नुत आनूपेन तुष्टुवानः ॥ १७ ॥

आनूपो अनूपस्य पुत्रः वध्रयश्वाख्य ऋषिरेतेन साम्ना पुरा पशूनां
भूमानं बहुलत्वं आश्नुत प्राप्नोत् । अतोऽद्यतनोऽप्यानूपेन स्तुवन्
पशूनां बहुलत्वं प्राप्नोति ॥ १७ ॥

अथाऽस्मिन्नेव तृचे सामान्तरं विधत्ते—

वाग्रं भवति ॥ १८ ॥

वज्रेण दृष्टं साम वाग्रम् । तत् 'सोम उष्वाण' इत्यस्मिन्नेव तृचे
पुनरावृत्ते गेयम् ॥ १८ ॥

अथ संज्ञयैवैतत्साम प्रशस्तम् । तेन चाऽह एव प्रशंसा कृता भव-
तीत्याह—

सामाऽऽर्षेयेण प्रशस्तं यं वै गामश्च पुरुषं प्रशंस-
न्ति वाम इति तं प्रशंसन्त्यहरेवैतेन प्रशंसन्ति ॥ १९ ॥

एतत्साम आर्षेयेण वाम्रवत्यपि ऋषिसम्बन्धप्रदर्शनेन प्रशस्तं श्रेष्ठं
लोके यं गामश्च पुरुषं प्रशंसन्ति स्तुवन्ति लोकिनाः तं वाम्र
इति श्रेष्ठ्यवाचकेन वाम्रशब्देन प्रशंसन्ति । तस्मादिवं साम रेफविकृतं

१. बहुपुत्रादिभिरनेकस्सम्भवतीति. ख. पु.

वामशब्दाभिधेयत्वात् प्रशस्तम् । एतेन साम्ना अहरेव दाशरात्रिकं पञ्चममहरेतदेव प्रशंसन्ति ॥ १९ ॥

आम्नातामध्यर्द्धोपास्थाने पूर्वमादिष्टामध्यर्द्धेडां सिद्धवदनूद्याऽह्ना सारूप्यं दर्शयति—

अध्यर्द्धेडं तथा ह्येतस्याऽह्नो रूपम् ॥ २० ॥

गतमेतत् ॥ २० ॥

अथाऽस्मिन्नेव 'सोम उष्वाण' इति तृचे गेयं सामान्तरं दर्शयति—

त्रिणिधनमाग्नेयं भवति प्रतिष्ठायै ॥ २१ ॥

त्रीणि निधनानि यस्य तत्त्रिणिधनम् । आग्नेयं अग्निसम्बन्धि । एतत्संज्ञं साम 'सोम उष्वाण' इति तृचे गेयम् । तच्च निधनत्रयवत्त्वेन त्रित्वसंख्यायोगात् प्रतिष्ठायै पतिष्ठानाय साम्येनाऽवस्थानाय भवति । लोके हि त्रिपादाः फलकादयः प्रतिष्ठिता दृश्यन्ते । तानि च त्रीणि निधनानि अस्य साम्नो योन्यां (१) 'प्र सोम देव वीतये' इत्यस्यां प्रदर्शयन्ते—
१ उवा २ ३ णा २ ३ ४ सा, उवा श्रीवीः, ३ १ उवा २ ३ इचू २ ३ ४ तामिति ॥ २१ ॥

अथोक्तमग्निसम्बन्धं प्रदर्शयन् तेजोब्रह्मवर्चसप्रापकत्वेनैतत्साम प्रशंसति—

अग्निः सृष्टो नोददीप्यत तं प्रजापतिरेतेन साम्नो-
पाधमत् स उददीप्यत दीप्तिश्च वा एतत्साम ब्रह्मवर्च-
सश्च दीप्तिश्चैवैतेन ब्रह्मवर्चसश्चाऽवरुन्धे ॥ २२ ॥

अग्निः प्रजापतेर्मुखात् सृष्ट उत्पन्नः नोददीप्यत ऊर्ध्वं नाऽज्वलत् । तमग्निं प्रजापतिः सृष्टा एतेन साम्ना साधनेन उपाधमत् वायुना प्राज्वलयत् । ध्मा शब्दाग्निसंयोगयोरिति धातुः । सोऽग्निस्तत उददीप्यत ऊर्ध्वं दीप्तोऽभूत् । तस्मादेतत्साम दीप्तिश्च दीप्तिसाधनत्वाद्दीप्यात्मकं तेजोरूपम्, तथा ब्रह्मवर्चसश्च । अत एतेन दीप्तिब्रह्मवर्चसलक्षणोभयरूपेण साम्ना स्तुवन् यजमानः दीप्तिं शरीरं तेजश्चैव, ब्रह्मवर्चसं श्रुताध्ययनादिजन्यं ब्राह्मं तेजश्चाऽवरुन्धे प्राप्नोति ॥ २२ ॥

१. प्र सोम देव वीतये सिन्धुर्न पिप्ये अर्णसा ।

अंशोः पयसा मदितो न जागृविरच्छा कोशं मधुस्तुतम् ॥ १ ॥

सा. घं. पू. प्र. ६. अ. १. द. ३. ऋ. ४.

त्रयोदशाध्याये तृतीयः खण्डः ।

१५

अथ 'यत्सोम चित्रमि'ति (पृ. १०) विहितेऽन्तिमे तुचे गातव्यं साम दर्शयति—

शैशवं भवति ॥ २३ ॥

शिशुना दृष्टं साम शैशवम् । तत् 'यत्सोम चित्रमि'ति तुचे गातव्यम् ॥ २३ ॥

अथैतत्साम जयहेतुरिति विवक्षुस्तदर्थमाख्यायिकामाह—

शिशुर्वा आङ्गिरसो मन्त्रकृतां मन्त्रकृदासीत् स पितृन् पुत्रका इत्यामन्त्रयत्, तं पितरोऽब्रुवन् धर्मं करोषि यो नः पितृन् सतः पुत्रका इत्यामन्त्रयस इति, सोऽब्रवीदहं वाव वः पिताऽस्मि यो मन्त्रकृदस्मीति, तं देवेष्वपृच्छन्त ते देशा अब्रुवन्नेष वाव पिता यो मन्त्रकृदिति तद्वै स उदजयदुज्जयति शैशवेन तुष्टुवानः ॥ २४ ॥

शिशुर्नामाऽऽङ्गिरसः अङ्गिरोगोत्र ऋषिः मन्त्रकृतां मन्त्रस्य कर्तृणां तपोमाहात्म्येनाऽन्तर्हितानां मन्त्राणां मध्ये मन्त्रकृत् मन्त्रस्य कर्त्ता अतिशयेन मन्त्रस्य द्रष्टाऽऽसीत् । स च विद्यातिशयेन दत्तस्सन् पितृन् स्वकीयान् पुत्रका इत्यामन्त्रयत् । पुत्रा एव पुत्रकाः । हे पुत्रकाः इत आगच्छतेति (१)आमन्त्रणमाह्वानं कृतवान् । एवमामन्त्रणानन्तरं शिशुं पितरोऽब्रुवन् । कथमिति ? हे शिशो त्वमधर्ममन्याय्यं करोषि । यत् स्वपितृन् तव पितृभूतान् सतो भवतः नोऽस्मान् पुत्रका इति वैपरीत्येनाऽऽमन्त्रयस इति । एवं तैरुक्तस्सन् स पुनरब्रवीत्—अहं वाव अहमेव युष्माकं पिताऽस्मि भवामि । योऽहं मन्त्रकृन्मन्त्रस्य कर्त्ता द्रष्टाऽस्मीति । अतः सोऽहमेव पिताऽस्मीति । एवं परस्परं विवदमानाः ते देवेष्वपृच्छन्त विवादिर्निर्णेतृषु देवेषु सत्सु प्रश्नं कृतवन्तः—अस्माकं मध्ये को वा पिता, के वा पुत्राः ? इति । एवं पृच्छयमानास्ते देवा अब्रुवन्—युष्माकं मध्ये यो यो मन्त्रकृत् एष एव पिता, अन्ये पुत्रा इति । तत्ततोऽनन्तरं स आङ्गिरसः शिशुरुदजयत् उत्कर्षेण जितवान् । तस्मादद्यतनोऽपि शैशवेन साम्ना स्तुवन् उज्जयति उत्कृष्टजयति ॥ २४ ॥

अथाऽऽधारभूतानामृचां छन्दस्संज्ञयाद्वारेण प्रशंसति—

गायत्रीषु स्तुवन्ति प्रतिष्ठायै ब्रह्मवर्चसाय येनैव प्राणेन प्रयन्ति तमभ्युद्यन्ति ॥ २५ ॥

गायत्रीषु त्रिपदासु 'यत्सोम चित्रमि' त्याद्यासु शैशवेन स्तुवन्ति तत्प्रातिष्ठायै प्रतिष्ठानाय ब्रह्मवर्चसाय च भवति । गायत्र्यास्त्रिपादत्वेन प्रतिष्ठितत्वात्तेजोरूपतया ब्रह्मवर्चसहेतुत्वाच्च । अस्य पवमानस्तोत्रस्याऽऽद्यस्तृचो गायत्रत्वात्प्राणसंस्तुतः । अयमन्त्यस्तृचोऽपि गायत्रत्वात्प्राणसंस्तुतः (१) 'त्रिवृद्धि प्राणः' इति हि ब्राह्मणम् । तथा च येनैव प्रयन्ति पवमानस्तोत्रं प्रारभन्ते तमेव प्राणमभिलक्ष्य उद्यन्ति तत्स्तोत्रं परिसमापयन्ति ॥ २५ ॥

अथैतावाद्यन्तौ तृचौ गायत्रौ कथं माध्यन्दिने सवने सङ्गच्छेते ? त्रैष्टुभं हि माध्यन्दिनं सवनमित्याशङ्कयामाह—

विष्णुमत्यो गायत्रयो भवन्ति तदु त्रैष्टुभाद्रूपान्न यन्ति स्तोमः ॥ २६ ॥

एतास्तृचद्वयगता गायत्र्यो (२) विष्णुमत्यो विष्णुशब्दयुक्ता भवन्ति विष्णुश्चेन्द्रस्याऽनुजः । त्रिष्टुभा सह जातत्वादिन्द्रस्त्रैष्टुभः । अतः परम्परया विष्णुशब्दवत्त्वात् त्रिष्टुभो रूपम् । तदु तस्मादेव कारणात् त्रैष्टुभात् त्रिष्टुप्सम्बन्धिनो रूपान्न यन्ति नाऽपगच्छन्ति । त्रैष्टुभेन रूपेण योगात् त्रिष्टुभ एवेमा भवन्तीत्यर्थः । एवं नवसु सामसूक्तप्रकारेण प्रत्येकं तृचे क्रियमाणेषु यस्त्रिणवः स्तोमो निष्पद्यते स एव माध्यन्दिनपवमानस्य स्तोमः कार्यः ॥ २६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थप्रकाशे त्रयोदशाध्यायस्य तृतीयः खण्डः ॥

१. ती. ब्रा. २. १५. ३.

२. 'अर्षा सोम वुमत्तम' इत्यस्मिन्स्तृचे 'सोमा अर्षन्तु विष्णव' इति विष्णुशब्दस्य दर्शनात् छत्रिन्यायेन तिस्रोऽपि गायत्र्यर्चः विष्णुमत्य इति बोध्यम् ।

अथ चतुर्थः खण्डः ॥

अथ पृष्ठस्तोत्रनिर्वर्तकं शकवरसाम विधिस्तुः तस्य संज्ञाचतुष्टयं प्रदर्श्य निर्वक्ति—

इन्द्रः प्रजापतिमुपाधावद्वृत्रं हनानीति तस्मा एतच्छन्दोभ्य इन्द्रियं वीर्यं निर्माय प्रायच्छदेतेन शक्नुहीति तच्छकरीणां शकरीत्वं सीमानमभिनत्तसिमा मह्यमकरोत्तन्महया महान् घोष आसीत् तन्महानाम्न्यः ॥१॥

वृत्रमावरकमसुरं हनानि हन्यामिति वदन् इन्द्रः पुरा प्रजापतिमुपाधावत् उपागच्छत् । तस्मा इन्द्राय प्रजापतिः एतच्छकरीयात्मकमिन्द्रियं बलं वीर्यं वृत्रहननक्षमं सामर्थ्यं छन्दोभ्यः गायत्र्यादिभ्यस्सकाशात् निर्माय सारत्वेनाऽऽदाय प्रायच्छत् दत्तवान् । एतेन वीर्येण वृत्रं हन्तुं शक्नुहि शक्तो भवेति वदन् यस्माच्छक्नुहीति प्रजापतिरवाचत्, तस्माच्छकरीणां शकरीत्वं शक्त्युत्पादकत्वात् शक्यं इति नाम सम्पन्नम् । आधाराधेययोरभेदविवक्षया शकरीशब्देन बहुवचनान्तेन शकरीषु गातव्यं सामैवोच्यते । आधारबहुत्वाद्बहुवचनम् । एवं प्रजापतिना दत्ते वीर्ये सति तेन सीमानं वृत्रासुरस्य शिरसो मध्यदेशमभिनत् इन्द्रो विदारितवान् । तत्तस्मात्सीमो भेदकत्वात् सिमा इति शकवर्यं उच्यन्ते । तत्तस्सीमो भेदनानन्तरं मह्यं अनुकरणशब्दोऽयम् । एवं रूपं शब्दमकरोत् । तत्तस्मादेतासां महया इति नाम सम्पन्नम् । ततो महान् घोषः शब्द आसीत् । तत्तस्मान्महानाम्न्य इति संज्ञा आसां जाता । तत्संज्ञाचतुष्टयं आर्षेये प्रदर्शितम्—‘ऐन्द्रो महानाम्न्यः प्रजापतेर्वा विष्णोर्वा विश्वामित्रस्य वा सिमा वा महया वा शकवर्यो वेति । एवम्भूतं शकवरं साम होतुः पृष्ठतया कार्यमिति विधिरुन्नेतव्यः ॥१॥

अथैतस्याऽऽधारभूताः शकवरीः पादसंख्यया स्तौति—

दिशः पञ्चपदा दाधारत्तून् षट्पदा छन्दां०सि सप्तपदा पुरुष द्विपदा ॥ २ ॥

इदमत्राऽवगन्तव्यम्—महानाम्नामृचां प्रत्येकं त्रयोदशपादा अधीयन्ते । तत्र प्रत्युचमादितो द्वौ द्वौ पादौ मिलित्वा एकैका द्विपदा शकरीया तां० म० ब्रा० Vol II ३

बहिर्भूता । ततस्त्रयः पादाः—(१) 'शिक्षा शचीनामि'त्याद्यास्सप्ताक्षराः शा-
 क्वराः । ततः 'स्वर्नाशुरि'ति व्यूहेन पञ्चाक्षरः पादो धातुसंज्ञकः । ततः
 'प्रचेतन प्रचेतये'ति पादो वत्ससंज्ञकः । एतावपि पादौ शक्वर्या बहिर्भू-
 तौ स्तोभवत्प्रयोज्यौ । अथ 'इन्द्रद्युम्नाय न इष' इति ऊधस्संज्ञकः पादः शा-
 करः । तत 'एवाहि शक्र' इति पञ्चाक्षरः पादः पुरुषसंज्ञकोऽशाकरः ।
 'राये वाजाय वज्रिव' इत्याद्यास्त्रयः पादाः शाकराः । अथ 'आयाहि पिब
 मत्स्वे'ति अध्यास्यनामकः पादः । एवमर्धातास्त्रयोदश पादाः ।
 तत्र शक्वर्या अवयवभूताः सप्त, अन्ये त्वशाक्वराः स्तोभवच्छकरीशे-
 षतया प्रयोज्या इति प्रथमा शकरी सप्तपदा जाता । एवमुत्तरयोरपि
 शाकराशाकर(२)विभागो ज्ञातव्यः । तदुक्तं सूत्रकारेण महानाम्नीः
 प्रकृत्य—(३)'तासां प्रथमद्वितीये पदे द्विपदास्त्रीणि शाक्वराणि धातु-
 र्वत्स ऊधस्तच्छाक्वरं पुरुषस्त्रीणि शाकराण्यध्यास्येति पदानि'
 'उत्तमा तु द्वाध्यासे'ति । तिसृणां शकरीणामादित एकैका द्विप-
 दा । ततस्त्रयस्त्रयश्शाक्वराः पादाः । ततो धातुर्वत्स ऊधश्चेति
 संज्ञकास्त्रयः पादाः । तत्र ऊधस्संज्ञकः पादः शाक्वरस्ततः पुरु-
 षसंज्ञक एकः पादोऽशाकरस्ततस्त्रयः पादाः शाकराः ततोऽध्यास्यै-
 कपदा । उत्तमायान्तु(४) 'शरो यो गोषु गच्छति सखा सुशेवो अद्वयु-
 रि'ति द्वावध्यासाविति सूत्रार्थः ।

अत्र निदानकारः—(५)'अथैतासु महानाम्नीषु विप्रतिपादय-
 न्तीहं शाकरमिदमशाक्वरमित्यारभ्य 'अशाक्वरी प्रथमा द्विपदा,
 शाक्वराणि त्रीणि पराणि पदानि, धातुरशाक्वरः पञ्चाक्षरः स
 एष कृताकृतो भवति वत्सोऽशाक्वरोऽष्टाक्षरः, ऊधः शाक्वरमष्टाक्षरं
 पुरुषोऽशाक्वरः पञ्चाक्षरः, शाकराण्येव त्रीणि पराणि पदानि अध्यासो-

१. विदामधवन्विदा गातुमनुशंसिषो दिशः ।

शिक्षा शचीनां पते पूर्वीणां पुरुवसो ॥ १ ॥

अभिष्ट्वामभिष्टिमिः स्वर्नाशुः ।

प्रचेतन प्रचेतयेन्द्रद्युम्नाय न इषे ॥ २ ॥

एवाहि शक्रो राये वाजाय वज्रिवः ।

शविष्ठ वज्रिनृजसे मंहिष्ठ वज्रिनृजसे । आया हि पिब मत्स्व ॥ ३ ॥

सा. सं. छं. आ. ७. १. ६. १.

२. विवेक इति ख. पु.

३. लाट्या. श्रौ. ७. ५. ९, १०.

४. सा सं. छं. आ. ७. १. ६. ३.

५. नि. सू. ३. १३. पृ. ४९.

ऽशकरोऽष्टाक्षर' इति । नन्वेवमेतास्तिस्त्रोऽपि शकवर्यः सप्तपदा जाताः कथं पञ्चपदा षट्पदेति व्यवहारः ? उच्यते—प्रातिलोम्येनेयं स्तुतिः । द्वितीयायास्सम्बन्धि(१) 'सनः स्वर्षदतिद्विष' इत्यध्यासात् पूर्वमाज्ञातोऽन्यः पादः उत्तमायां शकवर्यां द्विपदाया ऊर्ध्वं द्विरभ्यस्यते । अतस्तत्पादद्वयं पुनराज्ञातमेवेति कृत्वा अवशिष्टशकवरपादपञ्चकामिप्रायेण सा तृतीया शकरी पञ्चपदा भवति । तथा प्रथमायाः शकवर्याः अध्यासात् पूर्वभावी 'म० हिष्ठ वज्रिन् ऋजस' इति योऽयमन्यः पादः स एव द्वितीयायां शकवर्यां द्विपदाया ऊर्ध्वं पुनराज्ञायत इति तदतिरिक्तपादषट्कामिप्रायेण सा द्वितीया शकरी षट्पदा भवति । तदुक्तं निदाने—(२) 'प्रातिलोमं वदन्ति पदतश्चिद्रोहो भविष्यतीति सप्तपदा प्रथमा शकरी, षट्पदा द्वितीया याद्वि प्रथमाया उत्तमं पदं तद्वितीयायाः प्रथमं प्रगाथस्सानुपृष्ठमिति पञ्चपदोत्तमा, यत् द्वितीयाया उत्तमं तत् तृतीयायाः प्रथमञ्च द्वितीयञ्चे'ति । अक्षरार्थस्तु—येयं पञ्चपदा तृतीया शकरी सा प्राच्याद्याः मध्यान्ताः पञ्च दिशो दाधार धारयति । या षट्पदा शकरी द्वितीया, सा वसन्तादीन् षडृतून् धारयति । सप्तपदा प्रथमा शकरी गायत्र्यादीनि सप्त छन्दांसि धारयति । तिसृष्वपि शकरीषु या प्रथमा द्विपदा सा पादद्वययुक्तं पुरुषं धारयतीति ॥ ३ ॥

अथैताः शकरीः प्रकारान्तरेण स्तौति—

द्योपशाः स० स्तुता भवन्ति तस्माद् द्योपशाः पञ्चशवः ॥ ३ ॥

अस्य स्तोत्रस्य त्रिणवस्तोमकत्वात् सप्तविंशतिस्तोत्रीयाः । 'एवाद्ये'त्यादीनि पुरीषपदानि पञ्च । एवं द्वात्रिंशत्सम्पद्यन्ते । तदिदमुच्यते 'द्योपशाः संस्तुता भवन्ती'ति संस्तुताः सहस्तुताः । विराट्सम्पत्तेरूर्ध्वं द्वे उपशे अतिरिक्ते यासां ता द्योपशाः भवन्ति । यस्माद्गोरूपाणां शकरीणामेवंरूपता तस्मात् पशवो गवाद्या द्योपशा द्विशृङ्गा आसन् ॥

अथ प्रकारान्तरेण स्तौति—

इडे अभितोऽथकारं तस्माच्छृङ्गे तीक्ष्णीयसी स्तूपात् ॥४॥

प्रथमायां स्तोत्रीयायां 'इन्द्रद्युम्नायन इष' इति पादं त्रिरावृत्य प्रथमोत्तमयोरुपरि इडाशब्दः प्रक्षिप्य गीयते । मध्यमे त्वथकारः । एवमुक्तं

रयोरपि (१) 'इन्द्रो विदेतमु स्तुहि' 'पूर्त्तिः शविष्ठ शस्यत' इति पादयोः । तदेतस्तूयते—अथकारमभितः अथा इति शब्दमभितः पार्श्वयोरिडे इडाशब्दौ भवतः । तत्र चाऽथशब्दो ह्रस्वान्तः इडाशब्दो दीर्घान्तः । यस्मादेवं तस्मात् स्तूपात् स्तूपः शृङ्गयोर्मध्यः संहतो देशः । तस्मात् सकाशात् शृङ्गे तीक्ष्णीयसी अतिशयेन तीक्ष्णे द्राघीयसी सूक्ष्माग्रे भवतः ॥ ४ ॥

द्विपदाद्या अशाकवराः प्रागनुक्रान्ताः तासां गानं विधत्ते—

उपक्षुद्रा गायति तस्मादुपक्षुद्राः पशवः ॥ ५ ॥

उप शकवरीणां समीपे वर्त्तमाना क्षुद्राः (२) अल्पपरिमाणास्तदङ्गभूता ऋच उपक्षुद्रास्ता गायति गायेत् । यस्मादेवंरूपाणां शकवरीणामेवंरूपता तस्मात्पशवो गवाद्या अप्युपक्षुद्राः समीपवर्त्तिलघुदेहवत्सादियुताः ॥ ५ ॥

अशाकवरीणामुपक्षुद्रैर्व्यतिषज्य गानं विधत्ते—

असंश्लिष्टा गायति तस्मादसंश्लिष्टाः पशवः ॥ ६ ॥

(३) शकरीरशकवरीश्च असंश्लिष्टा विच्छिन्ना गायति गायेत् । यस्मात् गवादिरूपाः शकवर्योऽशकवर्यश्चाऽसंश्लिष्टाः तस्मात् पशवोऽप्यसंश्लिष्टाः स्वभावतः स्वेच्छाचारिणः ॥ ६ ॥

शाकवराशाकवरपादव्यतिषङ्गेण यच्छकवरीणां नानात्वं तत् स्तौति—

नानारूपा गायति तस्मान्नानारूपाः पशवः ॥ ७ ॥

स्पष्टोऽर्थः ॥ ७ ॥

अथ शाकवरीणां गानसमये उदघोषजनयद्भिर्गातव्यमिति विधातुमभिप्रेत्याऽऽह—

आपो वै क्षीररसा आसृष्टे देवाः पापवसीयसा-
दबिभयुर्यदप उपनिधाय स्तुवते पापवसीयसो विधृत्यैः ॥ ७ ॥

१. सा. सं. छं. आ. ७. १. ६. २.

२. अल्पपरिमाणा द्विपदाद्या गायति । तस्मादेव कारणात्पशवः उपक्षुद्रा उप समीपे वर्त्तमानाः क्षुद्रैरल्पकार्यैर्वत्सैरुपेता भवन्ति इति क. ख. पु.

३. द्विपदाद्यैरशाकवरैर्व्यतिषज्य परस्परमसंश्लिष्टा असंयुक्ताः शाकवरीर्गायति । तस्मात्पशवोऽप्यसंश्लिष्टाः प्रविरलास्सन्तः अरण्येषु तृणानि भक्षयन्ति इति. क. ख. पु.

त्रयोदशाध्याये चतुर्थः खण्डः ।

२१

आपश्च खलु पुरा क्षीररसाः क्षीरस्य पयसो रस इव रसो माधुर्यं
यासां तथाविधा आसन् । तथा सति भावस्वभाववैपरीत्यदर्शनात्
पूर्वोक्ता देवाः पापवसीयसात् पापं निकृष्टं वसीयः श्रेष्ठं उभयोस्साङ्ग-
र्यादिबिभ्युः भीता अभवन् । एवञ्च अवकाभिः सहिता अप उपनि-
धाय समीपे स्थापयित्वा शक्वरीभिः स्तुवत इति यत्तत्पापवसीयसः
पापस्य निकृष्टस्य वसीयस उत्कृष्टस्य च विधृत्यै विधारणाय असा-
ङ्ग्येण स्थापनाय भवति । तदुक्तं सूत्रकृता(१)—‘अपः सावका उपनिधाय
महानास्त्रीभिः स्तुवीरन्’ ‘यो यः सामाङ्गं ब्रूयात् स उद्घोषजनये-
दि’ति ॥ ८ ॥

एतद्वेदनं(२) प्रशंसति-

विधृतिः पापवसीयसो भवति य एवं वेद ॥ ९ ॥

स्पष्टोऽर्थः ॥ ९ ॥

अथाऽस्य साम्नः काम्यानि निधनानि प्रदर्श्य स्तौति-

गायत्रमयनं भवति ब्रह्मवर्चसकामस्य स्वर्णिधनं म-
धुनाऽमुष्मिल्लोक उपतिष्ठते, त्रैष्टुभमयनं भवत्योजस्का-
मस्याऽथकारणिधनमाज्येनाऽमुष्मिल्लोक उपतिष्ठते,
जागतमयनं भवति पशुकामस्येडानिधनं पयसाऽमुष्मि-
ल्लोक उपतिष्ठते ॥ १० ॥

गायत्रं गायत्र्याः सम्बन्धि अयनं गमनं अनुष्ठानं भवति । कस्य ? ब्र-
ह्मवर्चसकामस्य ब्रह्मवर्चसं कामयमानस्य यजमानस्य । किं तत् गाय-
त्र्याः सम्बन्ध्ययनम् ? स्वर्णिधनम्—स्वरिति निधनस्य करणम् । एवं
कुर्वन् अमुष्मिन् स्वर्गलोके मधुना माक्षिकेन उपतिष्ठते । तिष्ठतेऽसङ्ग-
तिकरण आत्मने पदं सङ्गच्छत इत्यर्थः । तथा ओजस्कामस्य बलकाम-
स्य यजमानस्य त्रैष्टुभं त्रैष्टुप्सम्बन्ध्ययनं भवति । किं तत् ? अथका-
रणिधनं अथेति निधनस्य करणं त्रैष्टुभमयनम् । एवं कृतवान् अमुष्मिन्
लोके आज्येनोपतिष्ठते सङ्गच्छते । तथा पशुकामस्य यजमानस्य जा-
गतं जगत्याः सम्बन्ध्ययनं भवति । किं तज्जागतमयनम् ? इडानिधनं
इडेति शब्दस्य निधनत्वेन करणम् । इडायाः पशुरूपत्वादमुष्मिन् लोके
पयसा उपतिष्ठते इडानिधनप्रयोक्ता यजमानः क्षीरेण सङ्गच्छते ॥१०॥

१. लाट्या. श्रौ. ३. ५. १३, १४.

२. पुनः प्रशंसति इति ख. पु.

अथैतासां प्रस्तावोद्गानयोः क्षिप्रत्वं विधातुमाह—

अञ्जसाऽऽर्यो माल्यः शकरीः प्रारौत्सीदिति होवा-
चाऽलम्भं पारिजानतं रजनः कौणेयो यद्येनाः प्रति-
ष्ठापं शक्यतीत्येतद्वा एतासामञ्जयति प्रतिष्ठिता य
आभिः क्षिप्रं प्रस्तुत्य क्षिप्रमुद्गायति ॥ ११ ॥

माल्य इति गोत्रनिर्देशः । एवम्भूत आर्यो नाम ऋषिः अञ्जसा आर्ज-
वेन शीघ्रं शकवरीः प्रारौत्सीत् प्रकर्षेण वृत्तवान् इति खलु कौणेयः कुणेः पु-
त्रो रजनः पारिजानतं परिजानतोऽपत्यं अलम्भं एतत्संज्ञमृषिं प्रत्युवा-
च उक्तवान् । तस्याऽभिप्राय उच्यते—एनाः शकवरीः प्रतिष्ठापं प्रतिष्ठाप-
यितुं यदि शक्यति शक्नो भविष्यति, तर्ह्येवं कर्त्तव्यमिति प्ररोद्धुर-
भिप्रायः । एतत् एषः एतासां शकवरीणां कर्मणि षष्ठी । एताः शकरी-
रञ्जयति गमयति स्पष्टीकरोति वा । अञ्जुव्यक्तिद्वलक्षणकान्तितगतिष्विति
धातुः । तथा प्रतिष्ठिता अनपायाश्च करोति । एष इत्युक्तम्, कोऽसावेष
इति तदुच्यते—य आभिः शकवरीभिः क्षिप्रं शीघ्रं प्रस्तुत्य प्रस्तावभागं
उच्चार्य क्षिप्रं शीघ्रमुद्गायति उद्गानं करोति । प्रस्तुत्येति पूर्वकालता-
मात्र एव ल्यप्प्रत्ययः ॥ ११ ॥

(१) 'एवाह्येवे'त्यादीनि पञ्च पुरीषपदानि । तेषु गानं विधत्ते—

शकरीभिः स्तुत्वा पुरीषेण स्तुवते ॥ १२ ॥

शकरीभिः शक्रेण साम्ना स्तुत्वाऽनन्तरं पुरीषेण । सामान्याभि-
प्रायमेकवचनम् । पुरीषैः पुरीषपदैः स्तुवते स्तुवीरन् ॥ १२ ॥

तदेतत्प्रशंसति—

पशवो वै शक्यर्यो गोष्ठः पुरीषं गोष्ठमेव तत्पशु-
भ्यः पर्यस्यन्ति तमेवैनान् प्रवर्त्तयन्त्यविस्त्रपं साय ॥ १३ ॥

या एताः शक्यर्यस्ताः पशवो वै गोरूपा एव तद्वाचकैरिडाशब्दै-
र्बहुभिरुपेतत्वात् । यद्वा वत्ससंज्ञकेन ऊधस्संज्ञकेन च पादद्वयेन यो-
गात् शक्यर्यः पशवः ऊधसा वत्सेन च युक्ताः खलु पशवो लोक उप-
लभ्यन्ते । यदेतत्पुरीषं पुरीषपदं एतद्गोष्ठः गवामवस्थानप्रदेशः । तत्तथा

१. एवाह्येव, एवाह्यने, एवाहीन्द्र, एवाहि पूषन्, एवाहि देवाः (सा सं. छं. आ,
७. १. ६. १.) इति पञ्च पुरीषपदानि बोध्यानि ।

अथोदशाध्याये चतुर्थः खण्डः ।

२३

सति गोष्ठमेव तत्पशुभ्यः पर्यस्यान्ति परितः क्षिपन्ति निर्मिमते । तमेव गोष्ठदेशं प्रत्येतान् पशून् प्रवर्त्तयन्ति अविस्त्रंसाय विस्त्रंसनाभावाय अविनाशयेत्यर्थः ॥ १३ ॥

मैत्रावरुणपृष्ठं प्राकृतमेवेत्याभिप्रेत्य ब्रह्मणः पृष्ठस्तोत्रीयस्य तृचं दर्शयति—

(१) “इन्द्रो मदाय वावृध” इत्यवर्द्धन्त ह्येतर्हि ॥ १४ ॥

‘इन्द्रो मदाय वावृध’ इति तृतीयपृष्ठस्य स्तोत्रीयो भवति । तत्र वावृध इति भूतकालवाचिलिङन्तो वृधिधातुः श्रूयते । एतर्हि एतस्मिन् काले पञ्चमस्याऽहोऽनुष्ठानसमये अवर्द्धन्त हि यजमानास्समृद्धा अभवन् । अतो भूतकालविषयवृद्धिप्रतिपादकशब्दोपेतस्तृचस्सङ्गत इत्यर्थः ॥ १४ ॥

अथाऽस्मिन् तृचे गेयं साम विधत्ते—

तासु बार्हद्गिरम् ॥ १५ ॥

बृहद्गिरेरिदं बार्हद्गिरम् । एतदाख्यं साम तासु ‘इन्द्रो मदाये’त्याद्यासु गातव्यम् ॥ १५ ॥

अथ विकल्पितं स्तोत्रीयान्तरं पुनस्सामान्तरविशिष्टं विदधाति—

(२) “स्वादोरित्था विषुवत्” इति विषुवान् वै पञ्चममहस्तासु रायोवाजीयम् ॥ १६ ॥

‘स्वादोरित्थे’ति तृचो वा ब्रह्मसाम्ना स्तोत्रियः कार्य्यः इत्यर्थः । यदे-

१. इन्द्रो मदाय वावृधे शवसे वृत्रहा नृभिः ।

तमिन्महत्स्वाजिषूतिमर्भे हवामहे स वाजेषु प्र नोऽविषत् ॥ १ ॥

अधि हि वीर सेन्योऽसि भूरि पारददिः ।

असि दध्नस्य चिद्वृता यजमानाय शिक्षसि सुन्वते भूरि ते वसु ॥ २ ॥

यदुदीरत वाजयः ॥ ३ ॥

सा. सं. उ. ३. २. १४.

२. स्वादोरित्था विषुवत् ॥ १ ॥

ता अस्य पृशनायुवः सोमं श्रीणन्ति पृश्नयः ।

प्रिया इन्द्रस्य धेनवो वज्रं हिन्वन्ति सायकं वस्वीरनु स्वराज्यम् ॥ २ ॥

ता अस्य नमसा सहसमर्पयन्ति प्रचेतसः ।

व्रतान्यस्य सन्धिरे पुरुणि पूर्वचित्तये वस्वीरनु स्वराज्यम् ॥ ३ ॥

सा. सं. उ. ३. ३. १५.

तद्दशरात्रस्य पञ्चममहः एष विषुवान् । यथा गवामयनस्य पक्षभूतयोः
षण्मासयोर्मध्ये वर्त्तमानमहः पक्षद्वयस्पर्शनात् विषुवानित्युच्यते, तथेदं
पञ्चममहरपि द्वादशाहस्य क्रतोः पूर्वभागस्य षट्कस्याऽवसाने वर्त्तमा-
नत्वेन मध्यवर्त्तित्वात् विषुवान् (१) इत्याख्यायते । तस्माद्विषुवच्छब्दयु-
क्तस्तृचः सम्बन्धाहं इत्यर्थः । तासु विषुवच्छब्दयुक्तासु 'स्वादेरित्ये'
त्यादिषु रायोवाजीयं रायोवाजो नाम कश्चिद्विषः । तत्सम्बन्धि साम
गातव्यम् ॥ १६ ॥

अथ कामनाभेदेन ब्रह्मसाम तथा विधित्सुराह—

इन्द्रो यतीन् सालावृकेभ्यः प्रायच्छत्तेषां त्रय उद-
शिष्यन्त पृथुरश्मिर्बृहद्गिरौ रायोवाजस्तेऽब्रुवन् को न
इमान् पुत्रान् भरिष्यतीत्यहमितीन्द्रोऽब्रवीत्तानाधिनि-
धाय परिचार्यं चरद्वर्द्धय० स्तान् वर्द्धयित्वाऽब्रवीत् कु-
मारका वरान् वृणीध्वमिति, क्षत्रं मह्यमित्यब्रवीत् पृ-
थुरश्मिस्तस्मा एतेन पार्थुरश्मेन क्षत्रं प्रायच्छत् क्षत्र-
काम एतेन स्तुवीत् क्षत्रस्यैवाऽस्य प्रकाशो भव-
ति, ब्रह्मवर्चसं मह्यमित्यब्रवीत् बृहद्गिरिस्तस्मा एतेन
बार्हद्गिरेण ब्रह्मवर्चसं प्रायच्छत् ब्रह्मवर्चसकाम एतेन
स्तुवीत् ब्रह्मवर्चसी भवति, पशून् मह्यमित्यब्रवीद्वा-
योवाजस्तस्मा एतेन रायोवाजीयेन पशून् प्रायच्छत्
पशुकाम एतेन स्तुवीत् पशुमान् भवति ॥ ७ ॥

पुरा खद्विन्द्रो यतीन् एतत्संज्ञकान् यज्ञविरोधिनो जनान् सालावृ-
केभ्यः सालावृक्याः पुत्रेभ्यः क्रोष्टुभ्यः प्रायच्छत् भक्षणार्थं दत्तवान् ।
तेषां यतीनां मध्ये त्रय उदशिष्यन्त अवशिष्टाः सालावृकैरभक्षिता आ-
सन् । के पुनस्ते? पृथुरश्मिर्बृहद्गिरिः रायोवाजस्त्रय इति । ते अवशिष्टा
एवमब्रुवन्—को नोऽस्मानिमान् पुत्रान् पुत्रात्मना स्वीकृतान् कृत्वा भरि-
ष्यति पोषयिष्यतीति । एवमुक्ते (२) अहं वः युष्माकं पोषकोऽस्मीतीन्द्रो-
ऽब्रवीत् । अथ तान् पृथुरश्म्यादीनधिनिधाय रथे आरोप्य वर्द्धयन्
पोषयन् पर्यचरत् परिचर्यां कृतवान् । एवं वर्द्धयित्वा पुनरब्रवीत्—

त्रयोदशाध्याये चतुर्थः खण्डः ।

१५

हे कुमारकाः मम पुत्रभूताः वरान् वृणीष्वं याचध्वामिति । तत्र पृथु-
रश्मिर्मह्यं क्षत्रं बलमस्त्वित्यब्रवीत् अवृणोत् । ततस्तस्मै पृथुरश्मये एते-
न पार्थुरश्मेन साम्ना क्षत्रं बलं प्रायच्छदिन्द्रो दत्तवान् । तस्मादद्यतनो-
ऽपि क्षत्रकामो बलकामः एतेन पार्थुरश्मेन ब्रह्मसाम्ना स्तुवीत । अथैत-
द्वेदनफलम्-अस्य वेदितुः क्षत्रस्य क्षत्रियजातेरिव प्रकाशः कीर्त्तिर्भवति,
प्रतितिष्ठति प्रतिष्ठितश्च भवति, य एवं ब्राह्मणार्थं जानाति । अथ बृह-
द्गिरिः ब्रह्मवर्चसं ब्राह्मं तेजो मह्यमस्त्विति अब्रवीत् अयाचत । त-
तस्तस्मै बृहद्गिरये एतेन बार्हद्गिरेण साम्ना ब्रह्मवर्चसं प्रायच्छत्
इन्द्रः प्रादात् । तस्माद्ब्रह्मवर्चसकामः ब्रह्मवर्चसं कामयमानो यज-
मान एतेन बार्हद्गिरेण स्तुवीत, स ब्रह्मवर्चसी भवति । अथ रायोवा-
जो मह्यं पशून् देहीत्यब्रवीत्, ततस्तस्मै रायोवाजाय एतेन रायोवा-
जीयेन साम्ना पशून् इन्द्रः प्रायच्छत् दत्तवान् । तस्मात् पशुकामो यज-
मान एतेन रायोवाजीयेन ब्रह्मसाम्ना स्तुवीत । स पशुमान् बहुपशुको
भवति ॥ १७ ॥

अथैतत्सामत्रयं कर्त्तृविशेषे व्यवस्थापयति—

पार्थुरश्मिं राजन्याय ब्रह्मसाम कुर्यात् बार्हद्गिरं
ब्राह्मणाय रायोवाजीयं वैश्याय स्वेनैवेना० स्तद्रूपेण स-
मर्द्धयति स्तोमः ॥ १८ ॥

राजन्याय क्षत्रियाय पार्थुरश्मं ब्रह्मसाम कुर्यात् । एवमुत्तरत्राऽपि
योजना । क्षत्रियस्य हि स्वकीयं रूपं क्षत्रम् । ब्राह्मणस्य ब्रह्मवर्चसम् ।
वैश्यस्य पशवः । पाशुपाल्यं हि तस्य कर्म । एतानि त्रीणि सामानि एत-
त्त्रितयसाधनानित्युक्तम् । तत्तथा सति स्वेन स्वकीयेन(१) नियतेनैव
रूपेण एतान् राजन्यादीन् समर्द्धयति समृद्धान् करोति । अच्छावाक-
पृष्ठस्तोत्रमपि कृतमेवेत्यवगन्तव्यम् । एतेषु चतुर्ष्वपि पृष्ठस्तोत्रेषु
पूर्वोक्तस्त्रिणव एव स्तोमः कार्यः ॥ १८ ॥

इति ताण्ड्यमहाब्राह्मणे सायणाचार्यविरचिते माधवीये वेद र्थ-
प्रकाशे त्रयोदशाध्यायस्य चतुर्थः खण्डः ॥

अथ पञ्चमः खण्डः ॥

अथाऽऽर्भवपवमानस्याऽऽद्यं तृचं दर्शयति—

(१) “असाव्यं शुर्मदाये”ति गायत्री भवति मद्व-
द्वै रसवत्तृतीयसवनं मदमेव तद्रसं दधाति ॥ १ ॥

‘असाव्यंशुरि’ति गायत्री गायत्रः आर्भवपवमानस्याऽऽद्यस्तृचो
भवति । शिष्टं सिद्धम् ॥ १ ॥

अथ तृचान्तरं विधत्ते—

(२) “अभि युम्नं बृहद्यश” इत्यभीति रथन्तरस्य रूपं
बृहदिति बृहत उभयोस्सह रूपमुपैत्युभौ हि वर्णावेत-
दहः ॥ २ ॥

‘अभि युम्नमि’ति द्वितीयस्तृचः कार्यः । (३) ‘अभि त्वा शूर नोनुम’
इति रथन्तरस्य योनावभिषददर्शनात् अभीतिशब्दो रथन्तरस्य
रूपं रथन्तरस्य साम्नो रूपम् । बृहदिति शब्दस्तु बृहत्साम्नो वाचक-
त्वात्तस्य बृहतो रूपम् । तथा चोभयोर्बृहद्रथन्तरयो रूपं ‘अभि युम्नं बृह-
दि’ति सहोपैति सहितमुपगच्छति । एतत्पञ्चममहः उभौ हि वर्णावुभ-
यवर्णात्मकमेव, बार्हताच्चतुर्थादह आनन्तर्यात् शाक्रस्य रथन्तरप्र-
भवतया रथन्तरसम्बन्धाच्च ॥ २ ॥

१. असाव्यंशुर्मदायाऽऽसु दक्षो गिरिष्ठाः । श्येनो न योनिमासदत् ॥ १ ॥

शुभ्रमन्धो देववातमप्सु धौतं नृभिस्सुतम् । स्वदन्ति गावः पयोभिः ॥ २ ॥

आदीमश्वं न होतारमशूशुभन्नमृताय । मघो रसं सधमादे ॥ ३ ॥

सा. सं. उ. ३. २. १६.

२. अभि युम्नं बृहद्यश इषस्पते दिदीहि देव देवयुम् ।

विकोशं मध्यमं युव ॥ १ ॥

आ वच्यस्व सुदक्ष चम्बोः सुतो विशा वह्निं विशपतिः ।

वृष्टिं दिव पवस्व रीतिमपो जिव्वङ्गविष्टये धियः ॥ २ ॥

सा. सं. उ. ३. २. १७.

३. सा. सं. उ. १. १. ११.

अथाऽन्यं तृचं विधत्ते—

(१) “प्राणा शिशुर्महीनामि”ति सिमानां रूपं मह्यो हि सिमाः स्वेनैवैनास्तद्रूपेण समर्द्धयति ॥ ३ ॥

‘प्राणा शिशुरि’ति तृतीयस्तृचः । तच्च सिमानां शकरीणां रूपम् । कुतः ? मह्यो हि मह्यो हि सिमाः शक्यः । तथा च ‘प्राणा शिशुर्महीनामि’ति शक्यभिधायकेन महीशब्देन योगात् स्वेन स्वकीयेनैव रूपेण एनाः सिमाः समर्द्धयति समृद्धाः करोति ॥ ३ ॥

अथ तृचान्तरं विधत्ते—

(२) “पवस्व वाजसातय” इति वैष्णव्योऽनुष्टुभे भावन्ति ॥

वैष्णव्यो विष्णुशब्दयुक्ता अनुष्टुप्कन्दस्काः ‘पवस्वे’त्याद्यास्तिस्रः स्तोत्रीया भवन्ति । ‘इन्द्राय सोम विष्णवे’ इति विष्णुशब्दयोगादिमा वैष्णव्यः ॥ ४ ॥

तदेतत्प्रशंसति—

यज्ञो वै विष्णुर्यदत्र नाऽपि क्रियते तद्विष्णुना यज्ञेनाऽपि करोति ॥ ५ ॥

अत्र विष्णुशब्देन व्यापको यज्ञ एवाऽभिप्रेतः । तथा चाऽत्रास्मिन्

१. प्राणा शिशुर्महीनां हिन्वन्नृतस्य दीधितिम् ।

विश्वा परि प्रिया भुवदध द्विता ॥ १ ॥

उप त्रितस्य पाष्योरभक्त यद्गुह्यं पदम् ।

यज्ञस्य सप्त धामाभिरध प्रियम् ॥ २ ॥

त्रीणि त्रितस्य धारया पृष्ठेष्वैरयद्रयिम् ।

मिमीते अस्य योजना वि सुकृतुः ॥ ३ ॥

सा. सं. उ. ३. २. १८.

२. पवस्व वाजसातये पवित्रे धारया सुतः ।

इन्द्राय सोम विष्णवे देवेभ्यो मधुमत्तरः ॥ १ ॥

त्वां रिद्वन्ति धीतयो हरिं पवित्रे अद्रुहः ।

वत्सं जातं न मातरः पवमाना विधर्मणि ॥ २ ॥

त्वं यां च महिष्रत पृथिवीं चाऽति जश्रिषे ।

प्रति द्रापिममुञ्चथाः पवमान महित्वना ॥ ३ ॥

सा. सं. उ. ३. २. १९.

इति यन्नाऽपि क्रियते अपिगन्तं प्राप्तं न क्रियते नाऽनुष्ठीयते तद्यज्ञेन
यन्नात्मना विष्णुना अपिकरोति सम्पूर्णं करोति ॥ ५ ॥

अथ तृचान्तरं विधत्ते—

(१) “इन्दुर्वाजी पवते गोन्धोघा” इति सिमानां
रूपं स्वेनैवैनास्तद्रूपेण समर्द्धयति ॥ ६ ॥

‘इन्दुर्वाजी’ति तृचः स्तोत्रियः । अत्र च ‘गोन्धोघ’ इति गोसङ्घः प्रती-
यते । तच्च सिमानां शकरीणां रूपम्, तासां गोरूपत्वात् । गतमन्यत् ॥

ननु प्रकृतावार्भवस्याऽन्यस्तृचः (२) ‘अभिप्रियाणीत्याद्यो जाग-
तः । कथं तत्स्थाने त्रैष्टुभस्तृचः सङ्गच्छत इति तत्राऽऽह—

त्रिष्टुभः सत्यो जगत्यो रूपेण तस्माज्जगतीनां लोके
क्रियन्ते ॥ ७ ॥

त्रिष्टुभः सत्योऽप्येता रूपेण जागतरूपेण गोशब्देन योगात् जगत्यो
भवन्ति । तस्मादेव जगतीनां स्थाने क्रियन्ते । ‘गोन्धोघा’ इति गोशब्दो
दृश्यते । तस्य जागतरूपत्वं प्रागास्नातम्—(३) उद्धन्निवद्दिग्वद्भोमदि’
त्यादिना ॥ ७ ॥

अथ ‘असाव्यंशुरि’ति प्रथमविहिते तृचे पूर्ववद्गायत्रं साम विधाय
तत्स्तावकं (४) ‘इमेवै लोका गायत्रमि’त्यादिकं तद्ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ७ ॥

स्पष्टोऽर्थः ॥ ८ ॥

१. इन्दुर्वाजी पवते गोन्धोघा इन्द्रे सोमः सह इन्वन्मदाय ।

इन्ति रक्षो बाधते पर्यराति वरिवस्कुण्वन्वृजनस्य राजा ॥ १ ॥

अथ धारया मध्वा पृचानस्तिरो रोम पवते अद्रिदुग्धः ।

इन्दुरिन्द्रस्य सख्यं जुषाणो देवो देवस्य मत्सरो मदाय ॥ २ ॥

अभि प्रतानि पवते पुनानो देवा देवास्त्वेन रसेन पृथ्वन् ।

इन्दुर्धर्माण्यृतुथा वसानो दश क्षिपो अव्यस्त सानो अव्ये ॥ ३ ॥

सा. सं. उ. ३. २. २०.

२. सा. सं. उ. १. १. १८.

३. तां. ब्रा. १०. ६. ३.

४. तां. ब्रा. ७. १. १.

अथाऽस्मिन्नेवाऽऽवृत्ते तृचे सामान्तरं विधत्ते—

सन्तानि भवति पञ्चमस्याऽहस्सन्तत्यै ॥ ९ ॥

‘असाव्यंशुरिति तृचे सन्तानिसंज्ञकं साम कार्यम् । तच्च पञ्चम-
स्याऽहः सन्तत्यै अहरन्तरेण सन्तानाय सम्बन्धायाऽविच्छेदाय भव-
ति । कथमस्य सन्तानहेतुतेति चेत् ? उच्यते—सर्वाणि हि सामानि
योनिग्रन्थे एकैकस्यामेवञ्चि उत्पन्नानि । इदन्तु तत्राऽपि (१) ‘एषस्य
धारये’ति तृचे गीयते । तदिदमत्र ‘असाव्यंशुरिति तृचे ऊह्य गातव्य-
मिति विधीयते । तत्र किं तिसृषु ऋक्षु योनिभूतासु दृश्यमानं कृत्स्नं साम
‘असाव्यंशुरित्यस्मिन् तृचे किमेकैकस्यां गातव्यम् ? किं वा अत्राऽपि
तृचे कृत्वा उत्तरार्थं तृचद्वयमन्यत आहर्त्तव्यम् ? तथा चैकैकस्मि-
स्तृचे एकस्य सास्नस्समापनात् त्रयस्तृचास्तिस्रः स्तोत्रीया भवन्ती-
ति न त्रिणवस्तोमविरोधः, आहोस्वित् सामान्तरवत् योनिग्रन्थेऽप्ये
कैकस्यामेव गीतं साम पुनरुत्तरयोः प्रस्तावभक्तिलोपेन तदेव गीयते ?
‘असाव्यंशुरित्यपि तृचे तद्वदेव प्रथमायां गीत्वा उत्तरयोरपि प्रस्ताव-
भक्तिलोपेन तदेवोद्गातव्यमिति संशये—(२) ‘सन्तानि चोद्यमानमेकैक-
स्यां सर्वमि’त्यादिना पक्षद्वयं पूर्वपक्षयित्वा अन्तिमं पक्षं सिद्धान्ति-
तवान्—(३) ‘तिसृष्व्याचार्याः स्मृतेर्यथाऽन्यानि सामानी’ति । तथाचै-
कैकस्यां सामसमाप्तावपि प्रथमकृतं प्रस्तावमेवोत्तरार्थमभ्युपेत्य उत्त-
रयोः पृथक् प्रस्तावाभावात् ओङ्कारेण पृथगुद्गीथादानाच्चाऽस्य
सास्नः सन्तनीत्यन्वर्थसंज्ञेयम् । अत एवाऽस्याऽहस्सन्तानहेतुत्वम् ।
तदप्युक्तम्—(४) ‘सन्तानाच्च सन्तनी’ति ॥ ९ ॥

अथ प्रकारान्तरेण सन्तानहेतुतया स्तौति—

वाग्वा एषा प्रतता यदूद्गादशाहस्तस्या एष विषु-
वान् यत् पञ्चममहस्तामेवैतेन सन्तनोति ॥ १० ॥

यत् यो द्वादशाहः द्वादशानामहं समूहः क्रतुः एषा प्रतता प्रकर्षेण

१. एषस्य धारया सुतोऽव्या वारेभिः पवते मदिन्तमः [

क्रीडन्निर्मिरपामिव ॥ १ ॥

सा. सं. पू. ६. २. ४. ७.

२. लाख्या. श्रौ. ६. १. १.

३. लाख्या. श्रौ. ६. १. ६.

४. लाख्या. श्रौ. ६. १. ८.

विस्तारिता वाग्वै वागेव । अतस्तस्या वाच एष विषुवान् एतद्विषुवत्सं-
ज्ञकमहर्ष्यत द्वादशाहस्य पञ्चममहः । अहश्चट्कद्वयात्मिकां तामेव वाचं
एतेन सन्तनिसाम्ना सन्तनोति ॥ १० ॥

अथ 'अभिद्युम्नमि'ति विहिते तृचे गेयं साम दर्शयति—

च्यावनं भवति ॥ ११ ॥

च्यावनाख्यं साम अस्मिस्तृचे गातव्यमित्यर्थः ॥ ११ ॥

तदेतत् स्तौति—

प्रजातिवै च्यावनं प्रजायते बहुर्भवति च्यावनेन
तुष्टुवानः ॥ १२ ॥

प्रजातिः प्रजननहेतुः खलु च्यावनं साम । तस्माच्च्यावनेन तु-
ष्टुवानः स्तुतवान् प्रजायते पुत्रपौत्रादिरूपेणोत्पद्यते । अस्य पुत्रादय
उत्पद्यन्त इत्यर्थः । ततो बहुरनेकरूपश्च भवति ॥ १२ ॥

अथाऽस्य च्यावनसंज्ञां निर्धुवन् वृष्टिफलहेतुतामाह—

एभ्यो वै लोकेभ्यो वृष्टिरपाक्रामतां प्रजापतिश्चया-
वनेनाऽच्यावयद्यच्चयावयत्तच्च्यावनस्य च्यावनत्वं च्या-
वयाति वृष्टिं च्यावनेन तुष्टुवानः ॥ १३ ॥

एभ्यस्त्रिभ्योऽपि लोकेभ्यः पुरा वृष्टिरपाक्रामत् अपागमत् । तामप-
क्रान्तां वृष्टिं प्रजापतिश्च्यावनेन साम्ना अच्यावयत् अक्षारयत् सर्वतः
प्रावर्षयत् । यद्यस्मादनेन साम्ना साधनेनाऽच्यावयत्, तत्तस्माच्चया-
वनस्य साम्नश्च्यावनत्वमिति नाम सम्पन्नम् । यस्मादेवं तस्मादद्यतनो-
ऽपि च्यावनेन तुष्टुवानः स्तुवन् पुरुषः वृष्टिं च्यावयति क्षारयति ॥ १३ ॥

अथ 'प्राणा शिशुरि'ति विहिते तृचे गेयं साम दर्शयति—

क्रोशं भवति ॥ १४ ॥

क्रोशाख्यं साम तस्मिस्तृचे गेयमित्यर्थः ॥ १४ ॥

अस्य च संज्ञामर्थान्निर्धुवन् पशुप्राप्तिसाधनतामाह—

एतेन वा इन्द्र इन्द्रक्रोशे विश्वामित्रजमदग्नी
इमा गाव इत्याक्रोशत् पशूनामवरुध्यै क्रोशं क्रियते ॥

एतेन खलु साम्ना साधनेन पुरा इन्द्रः इन्द्रक्रोशे एतत्संज्ञके

त्रयोदशाध्याये पञ्चमः खण्डः ।

३१

स्थाने हे विश्वामित्रजमदग्नी इमा गावो वर्चन्त इत्याक्राशत् उच्चैर्घांष
कृतवान् । तस्मादस्य साम्नः क्रोशनसाधनत्वात् क्रोशमिति नाम स-
म्पन्नमिति भावः । तस्मादिदानीमपि पशूनां गवादीनामवरुष्यै अवरो-
धनाय प्राप्तये क्रोशं साम क्रियते प्रयुज्यते ॥ १५ ॥

अथ 'पवस्व वाजसातय' इति तृचे विहिते गेयं साम दर्शयन् त-
द्ब्राह्मणञ्चाऽतिदिशति—

गौरीवितं भवति यदेव गौरीवितस्य ब्राह्मणम् ॥ १६ ॥

गतमेतत् ॥ १६ ॥

अथाऽस्मिन्नेव तृचे पुनरावृत्ते सामान्तरं विधत्ते—

ऋषभः शाकरो भवति ॥ १७ ॥

ऋषभः शाकर इति साम्नः संज्ञा । एतत्संज्ञं साम अस्मिन्नेव तृचे
गातव्यमित्यर्थः ॥ १७ ॥

तदेतत् स्तौति—

पशवो वै शकवर्यः पशुष्वेव तन्मिथुनमप्यर्जति प्र-
जात्यै न ह वा अनृषभाः पशवः प्रजायन्ते ॥ १८ ॥

अस्मिन् पञ्चमेऽहनि विनियुक्ताः शक्यस्तावत् पशवो वै गोरूपा
एव । ऋषभश्चाऽत्र विधीयते । तत्तथा च तस्मिन्नहनि शकवरीणा-
मृषभसंयोजनात् पशुष्वेव मिथुनं स्त्रीपुंसरूपं युगलमप्यर्जयति अ-
वस्थापयति प्रजात्यै प्रजननाय । ऋज गतिस्थानार्जनेपार्जनेष्विति
धातुः । न खलु अनृषभाः ऋषभेण वियुक्ताः पशवः प्रजायन्ते वत्सा-
ञ्जनयन्ति । तस्मात् पशुसस्तुतानां शकरीणां समीपे ऋषभो विनियो-
गयोग्य इत्यर्थः ॥ १८ ॥

अथाऽस्मिन्नेव तृचे आवृत्ते सामान्तरं विधत्ते—

पार्थ भवति ॥ १९ ॥

पृथुना दृष्टं साम पार्थम् । तदास्मिन्नेव तृचे गातव्यम् ॥ १९ ॥

अथैतत् ग्राम्यारण्यपशुसङ्ग्रहप्राप्तिसाधनमिति स्तौति—

एतेन वै पृथुर्वैन्य उभयेषां पशूनामाधिपत्यमाश्नु-
तोभयेषां पशूनामाधिपत्यमश्नुते पार्थेन तुष्टुवानः ॥ २० ॥

एतेन पार्थेन साम्ना खलु पुरा वैन्यो वेनस्य पुत्रः पृथुर्नाम राजर्षिः

उभयेषां ग्राम्यारण्यानां पशूनामाधिपत्यमधिपतित्वं स्वामित्वमाश्नुत प्राप्नोत । अतोऽद्यतनोऽपि पार्थेन साम्ना तुष्टुवानः स्तुतवान् उभयेषां पशूनां स्वामित्वं प्राप्नोति ॥ २० ॥

अथाऽस्मिन्नेव तृचे आवृत्ते सामान्तरं विधत्ते—

अष्टेडः पदस्तोभो भवति ॥ २१ ॥

अष्टाविडा यस्मिन् पादे स्तोभो यस्मिन् स तथोक्तः । एतच्च पदद्वयं साम्नः संज्ञा । (१) 'धर्त्ता दिव' इत्यस्यां योनौ चत्वारि सामानि गीयन्ते । तत्र प्रथममष्टेडपदस्तोभसंज्ञम् । तत् 'पवस्व वाज' इत्यस्मिन् तृचे ऊहितव्यम् ॥ २१ ॥

अथाऽस्य साम्नो गाने कञ्चिद्गुणं विधित्सुराह—

इन्द्रो वृत्राय वज्रमुदयच्छत्तं षोडशभिर्भोगैः पर्यभुजत् स एतं पदस्तोभमपश्यत्तेनापावेष्टयदपावेष्टयान्निव गायेत् पाप्मनोऽपहत्यै ॥ २२ ॥

इन्द्रो वृत्रमसुरं हन्तुं वज्रं कुलिशं उदयच्छदुदग्रहात् । तं वृत्रासुरः षोडशभिः षोडशसंख्याकैर्भोगैः सर्पशरीरैः पर्यभुजत् पर्यवेष्टयत् आवेष्टितवान् । स तथाविध इन्द्रः एतं पदस्तोभं एतत्संज्ञकं सामाऽपश्यत् । तेन पदस्तोभेन स्वदृष्टेनाऽपावेष्टयत् अपगतवेष्टनमकरोत् आवेष्टकान् सर्पभोगानपसारितवानित्यर्थः । तस्मादिदानन्तिनोऽपि स्तोता अपावेष्टयन्निवाऽपगतवेष्टनं वेष्टनस्याऽपगमनं कुर्वन्निव गायेत् । किमर्थम् ? पाप्मनः पापस्याऽपहत्यै अपहननाय विनाशार्थम् ॥ २२ ॥

एतदेव विव्रियते—

पाप्मा वाव स तमगृह्णात्तं पदस्तोभेनाऽपाहताऽपपाप्मानं हते पदस्तोभेन तुष्टुवानः ॥ २३ ॥

तमिन्द्रं स वृत्रः पाप्मा वाव पापमेव भूत्वा अगृह्णात् । तं पाप्मानं पदस्तोभेनाऽपाहतं व्यनीनशत् । यत एवमतः कारणात्पदस्तोभेन तुष्टुवानः स्तुतवान् अपपाप्मानं हते पाप्मानं पापमपहते विनाशयति ॥ २३ ॥

१. धर्त्ता दिवः पवते कृत्यो रषो दक्षो देवानामनुमाद्यो नृभिः ।

हरिस्सृजानो अत्यो न सत्वाभिर्वृथा पाजांसि कृणुषे नदीष्वा ॥

सा. सं. पू. ६. २. २. ५.

अथोदशाध्याये पञ्चमः खण्डः ।

३३

अथाऽस्य पदस्तोभसंज्ञां निर्वक्ति—

पदोरुत्तममपश्यत्तत्पदस्तोभस्य पदस्तोभत्वम् ॥ २४ ॥

पदः पादात् ऋचः प्रतिपादं उत्तमं अतिशयेनाऽऽचरितारं स्तोभमप-
श्यत् अदर्शत् । तत्तस्मात्पदस्तोभस्य साम्नः पदस्तोभत्वं पदस्तोभ
इति नाम सम्पन्नम् ॥ २४ ॥

अथाऽस्य प्रतिष्ठाहेतुतामाह—

द्वादशनिधनो भवति प्रतिष्ठायै ॥ २५ ॥

स च पदस्तोभो द्वादशनिधनः द्वादश निधनानि यस्य स द्वा-
दशनिधनः, तादृशो भवति प्रतिष्ठायै प्रतिष्ठानाय । द्वादशमासात्मकः
सम्बत्सरो हि प्रतिष्ठाहेतुः तत्सामान्यात् द्वादशनिधनोऽपि पदस्तोभः
प्रतिष्ठाहेतुरित्यर्थः । तानि च द्वादशनिधनानि सूत्रकृतैवोक्तानि
(१) 'निधनानि पदानि पदस्तोभेषु तथेडाः' इति । अयमर्थः—पदस्तोभो
नाम 'धर्त्ता दिव' इत्यस्यां गीयमानानि चत्वारि सामानि अष्टेडषडि-
डचतुरिडद्विरिडानीति । अत्र चाष्टेडः पदस्तोभो विहितः । तस्य
यानि चत्वारि पदानि याश्चाष्टाविडाः तानि मिलित्वा द्वादशनिधनानि
भवन्ति ॥ २५ ॥

अथाऽन्तिमे तृचे गेयं साम विधत्ते—

दाशस्पत्यं भवति ॥ २६ ॥

दाशस्पत्याख्यं साम 'इन्दुर्वाजी पवत' इति तृचे गेयम् ॥ २६ ॥
वाग्नवदहःप्रशंसकमेतत्साम संज्ञाद्वारेण स्तौति—

यां वै गां प्रशंसन्ति दाशस्पत्येति तां प्रशंस-
न्त्यहरेवैतेन प्रशंसन्ति ॥ २७ ॥

लोके हि यां गां प्रशंसन्ति तां दाशस्पत्येति प्रशंसन्ति । दाशदान
इति धातुः । दाशो दानस्य पतिः दाशस्पतिः । भावपरो निर्देशः । दाश-
स्पतौ साधुर्दाशस्पत्या बहुलस्य क्षीरस्य प्रदातुमीद्वरेति गां स्तुव-
न्ति । अतो दाशस्पत्यसंज्ञा प्रशंसाहेतुः । एतेन दाशस्पत्यसंज्ञकेन साम्ना
अहरेवेदमनुष्ठीयमानं प्रशंसन्ति स्तुवन्ति ॥ २७ ॥

अथैतत्पवमानस्तोत्रमुपसंहरति—

निधनान्ताः पवमाना भवन्त्यहो धृत्यै स्तोमः ॥ २८ ॥

सर्वत्र तावच्छत्वार एव सामान्ताः स्वरो निधनमिडा वागिति । ऋचामन्यमक्षरं स्वरयित्वा समापितं हाङ्कारश्च द्वयमपि स्वर इति रुढ्या व्यपदिश्यते । स्वरवागिडाभ्योऽभ्या सामान्ता ऋगेव निधनमित्युच्यते । अस्मिंश्च दाशस्पत्ये स्वरवागिडाभ्यो विलक्षणमेव पदावसानं दृश्यते । तथा पूर्वयोरपि पवमानयोः । तस्मादेते त्रयः पवमानाः निधनान्ताः निधनसंज्ञः सामान्तो येषां तथाविधा भवन्ति । तच्च निधनान्तत्वमस्याऽनुष्ठीयमानस्य पञ्चमस्याऽहो धृत्यै धारणाय कल्पते । एवं नवसु सामसु तृचेषु क्रियमाणेषु सप्तविंशतिस्तोत्रीयात्मकस्त्रिणवस्तोमो निष्पद्यते । स एव स्तोमोऽस्याऽऽर्भवस्य भवति ॥ २८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोदशाध्यायस्य पञ्चमः खण्डः ॥

अथ षष्ठः खण्डः ॥

अथोक्तानां प्रथमस्य स्तोत्रीयं तृचं दर्शयति—

(१) “आते अग्न इधमिही”ति ॥ १ ॥

स्पष्टोऽर्थः ॥ १ ॥

तदेतत्स्तौति—

अपाच्छिदिव वा एतद्यज्ञकारणं यदुक्तानि यदेति सलोमत्वायैव ॥ २ ॥

१. आ ते अग्न इधमिहि युमन्तं देवाजरम् ।

यद्धस्या ते पनीयसी समिदीदयति यवीषं स्तोतृभ्य आ भर ॥ १ ॥

आ ते अग्न ऋचा हविः शुक्रस्य ज्योतिषस्पते ।

सुश्चन्द्र दस्म विशपते हव्यवाटुभ्यं हूयत इषं स्तोतृभ्य आ भर ॥ २ ॥

ओभे सुश्चन्द्र विशपते दर्वी श्रीणीष आसनि ।

उतो न उत्पूर्या उक्थेषु शवसस्पत इषं स्तोतृभ्य आ भर ॥ ३ ॥

सा. सं. उ. ३. १. २१

गतमेतत् ॥ २ ॥

अथ द्वितीयस्योक्त्यस्य स्तोत्रीयं तृचं विधाय स्तौति—

(१) “इन्द्राय साम गायते”ति पूर्णाः कुकुभस्तेना-
नशनायुको भवति ॥ ३ ॥

‘इन्द्राय साम गायते’ति पूर्णाः अक्षरसङ्ख्यया सम्पूर्णाः अन्यूनाः
कुकुभः ककुप्छन्दस्कास्तिस्रः स्तोत्रीयाः ब्रह्मसाम भवन्ति । तेन
पूर्णस्य काकुभस्य तृचस्य करणेन यजमानोऽपि पूर्णस्तृप्तः सन् अन-
शनायुकः अशनाया अशनेच्छा क्षुत्पीडा तद्रहितो भवति ॥ ३ ॥

प्रकारान्तरेण स्तौति—

पुरुषो वै ककुप् पुरुषमेव तन्मध्यतः प्रीणाति ॥ ४ ॥

यादिदं ककुप्छन्दस्तत् पुरुषो वै पुरुषात्मक एव । तत्तथा सति
मध्यतः उक्तयानां मध्ये पुरुषमेव यजमानस्याऽऽत्मानमेव देहमध्ये
ऽवस्थितं प्रीणाति तर्पयति ॥ ४ ॥

अथ तृतीयस्योक्त्यस्य तृचस्य स्तोत्रीयं तृचं प्रदर्श्य स्तौति—

(२) “असावि सोम इन्द्र त” इति सिमानां रूपं
स्वेनैवैनां स्तद्रूपेण समर्धयति ॥ ५ ॥

१. इन्द्राय साम गायत विप्राय बृहते बृहत् ।

ब्रह्मकृते विपश्चिते पनस्यवे ॥ १ ॥

त्वमिन्द्राभिभूरसि त्वं सूर्यमरोचयः ।

विश्वकर्मा विश्वदेवो महान् असि ॥ २ ॥

विभ्राजं ज्योतिषा स्वारगच्छो रोचनं दिवः ।

देवास्त इन्द्र सख्याय येमिरे ॥ ३ ॥

सा. सं. उ. ३. २. २२.

२. असावि सोम इन्द्र ते शविष्ठ धृष्णवा गहि ।

आ त्वा पृणत्किन्द्रियं रजः सूर्यो न रश्मिभिः ॥ १ ॥

आ तिष्ठ वृत्रहन्त्रं युक्ता ते ब्रह्मणा हरी ।

अर्वाचीनं सु ते मनो भ्रावा कृणोतु वग्नुना ॥ २ ॥

इन्द्रमिद्धरी वहतोऽप्रतिधृष्टशवसम् ।

श्रद्धीणां सुष्टुतीरुप यज्ञं च मानुषाणाम् ॥ ३ ॥

सा. सं. उ. ३. २. २३.

‘असावि सोम इन्द्र त’ इत्यच्छावाकस्योक्तस्य स्तोत्रीयस्तुत्वे भवति। सोमः असावि अभिषुतः रसावस्थामापन्नोऽभूदित्यर्थः प्रतीयते। शक्र्यः सिमा इत्युच्यन्ते (१) ‘पशवो वै शक्र्य’ इति श्रुतेः। तासां गोरुपत्वात् गवाश्च क्षीरादिरससम्बन्धस्सिद्ध एवेति सोम इति रसप्रतिपादकशब्दः सिमानां शकरीणां रूपम्। गतमन्यत् ॥ ५ ॥

अथ प्रथमतृचे गेयं साम दर्शयति—

सञ्जयं भवति ॥ ६ ॥

सञ्जयाख्यं साम ‘आते अग्न इधीमही’ त्यस्मिस्तृचे गातव्यम् ॥ ६ ॥

अथाऽस्य संज्ञां आख्यायिकया निर्ब्रुवन् पशुसाधनतामाह—

देवाश्च वा असुराश्च समदधत यतरे नः सञ्जयां स्तेषां नः पशवोऽसानिति ते देवा असुरान् सञ्जयेन समजयन् यत्समजयं स्तस्मात्सञ्जयं पशूनामवरुध्यै सञ्जयं क्रियते ॥ ७ ॥

पुरा खलु देवाश्चाऽसुराश्च पशुविषयं स्पर्धमानाः समदधत सन्धानं समकुर्वन्—नोऽस्माकं मध्ये यतरे सञ्जयान् सम्यक् जयेयुः तेषामेव पशवो गवाद्या असान् सन्तु भवन्त्विति । एवं सन्धानं कृत्वा ततो युध्यमाना देवास्सञ्जयेनाऽनेन साम्ना असुरान् समजयन् अभ्यजयन् । यद्यस्मादनेन साम्ना समजयन् तस्मात् सञ्जयमिति तस्य साम्नो नाम सम्पन्नम् । अतोऽद्यत्वेऽपि यजमानस्य पशूनामवरुध्यै अवरोधनार्थं सञ्जयं साम क्रियते ॥ ७ ॥

अथ द्वितीयस्योक्तस्य साम विधत्ते—

सौमित्रं भवति ॥ ८ ॥

सुमित्रेण दृष्टं साम सौमित्रम् । तत् ‘इन्द्राय साम गायते’ति तृचे गेयम् ॥ ८ ॥

अथैतत् सर्वकामप्राप्तिसाधनमिति विवक्षुराह—

दीर्घजिह्वा वा इदं रक्षो यज्ञहा यज्ञियानवालिहृत्य-
धरत्तामिन्द्रः कयाचन मायया हन्तुं नाशं सताऽथ ह

सुमित्रः कुत्सः कल्याण आस तमब्रवीदिमामच्छा ब्रू-
ष्वेति तामच्छा ब्रूत सैनमब्रवीन्नाहैतन्न शुश्रुव प्रिय-
मिव तु मे हृदयस्येति तामज्ञपयत्तां संप्रस्कृतेऽहतां
तद्वाव तौ तर्ह्यकामयेतां कामसनि साम सौमित्रं काम-
मेवैतेनाऽवरुन्धे ॥ ९ ॥

दीर्घजिह्वी दीर्घा जिह्वा यस्याः सा दीर्घजिह्वी (१) 'दीर्घजिह्वी च
कन्दसी'ति निपातनादिकारः । इदमीदृशी रक्षः राक्षसी यज्ञहा यज्ञस्य
हन्त्री यज्ञियान् यज्ञार्हान् चरुपुरोडाशसोमादीन् अवलिहन्ती दीर्घया
जिह्वया अवलेहनं कुर्वती आस्वादयन्ती भक्षयन्ती अचरत् अवर्त्तत ।
तां दीर्घजिह्वीं राक्षसीं इन्द्रः कयाऽपि मायया हन्तुं हिंसितुं नाऽशंसत
नाऽशक्नोत् । अथ तस्मिन् समये सुमित्रः शोभनेन मैत्रीभावेन युक्तः
कल्याणः प्रशस्तः कुत्साख्य ऋषिरास आविरभूत् । स इन्द्रस्तमृषिम-
ब्रवीत् इमां राक्षसीं अच्छा मदभिमुखी यथा भवति तथा ब्रूष्व ब्रूहीति ।
ततस्तां राक्षसीं अच्छा ब्रूत स ऋषिः यथा सा अभिमुखी भवति
तथाऽब्रवीत् । एतत्साम अगायत । सा राक्षसी अभिमुखी सती एनमृ-
षिमब्रवीत् । अहेति हर्षे । एतद्वचनं न शुश्रुव नाऽश्रौषमिति नैव, अपि
तु श्रुतवत्येवाऽस्मि । मे मम हृदयस्य प्रियमिव तु प्रियमेवाऽभूदिति ।
एवमभिमुखीकृतां तां राक्षसीं अज्ञपयत् इन्द्राय न्यवेदयत् । ततस्तां
राक्षसीं संस्कृते प्रोक्षणादिसंस्कारेण विशुद्धे यज्ञवाटे अहतां कुत्स
इन्द्रश्चोभौ मिलित्वा अहिंसिष्टाम् । तदेव राक्षस्या हननं तर्हि तस्मिन्
काले तावकामयेताम् । कामयित्वा च हतवन्तौ । तस्मात् सौमित्रं सु-
मित्रेण दृष्टं साम कामसनि कामप्रदं सर्वकामप्राप्तिसाधनम् । तस्मादेतेन
सौमित्रेण सर्वमेव कामं यजमानोऽवरुन्धे ॥ ९ ॥

अथ प्रकारान्तरेणैतत् स्तौति—

सुमित्रः सन् क्रूरमकरित्येनं वागभ्यवदत्तं शुगा-
च्छत्स तपोऽतप्यत स एतत्सौमित्रमपश्यत्तेन शुचम-
पाहतापशुचं हते सौमित्रेण तुष्टुवानः १० ॥

अस्य रक्षसो वधानन्तरं हे कुत्स सुमित्रः सर्वेषां भूतानां शोभन-

मित्रस्सन् क्रूरं कर्म अकः अकार्षीदिति एनमृषिं अशरीरी वागम्यवदत्
अभितोऽब्रवीत् । स ऋषिस्तपोऽतप्यत तेन च तपसा एतत्सौमित्रं सामा-
ऽपश्यत् । तेन च दृष्टेन सौमित्रेण शुचं शोकं अशरीरवाग्जन्यमपाहत
व्यनाशयत् । तस्मादद्यतनोऽपि सौमित्रेण तुष्टुवानः स्तुतवान् शुचं
शोकं अपहते अपहन्ति विनाशयति ॥ १० ॥

अथ तृतीयस्योक्तस्य साम विधत्ते—

महावैश्वामित्रं भवति ॥ ११ ॥

एतत्संज्ञं साम 'असावि सोम इन्द्र त' इति तृचे गेयम् ॥ ११ ॥
अथैतत्संज्ञानिर्वचनेन स्तौति—

पाप्मानं हत्वा यदमहीयन्त तन्महावैश्वामि-
त्रस्य महावैश्वामित्रत्वम् ॥ १२ ॥

देवाः पुरा अनेन साम्ना पाप्मानं पापं हत्वाऽपनीय यस्मात्कारणा-
दमहीयन्त पूज्या अभवन्, तत्तस्मान्महावैश्वामित्रस्य साम्नो महावैश्वामि-
त्रत्वं महावैश्वामित्रमिति नाम सम्पन्नम् ॥ १२ ॥

अथाऽस्य साम्नः स्तोममुपादाय स्तौति—

हाया इहया ओहा ओहेति पशूनेवैतेन न्यौहन्त ॥ १३ ॥

अस्मिन् स्तोमे ओहा ओहेति दृश्यते । एतेन स्तोमेन पशूनेव न्यौ-
हन्त नितरां प्राप्नुवन् । यद्वा समूहीकृतवन्तः ॥ १३ ॥

अस्य साम्नोऽवसाने होइडेति त्रिः प्रयुज्यते तदनूद्य स्तौति—

त्रीडं भवति त्रिरात्रस्य धृत्यै ॥ १४ ॥

तिस्र इडा यस्य तन्त्रीडमेतत् साम भवति । तच्च द्वितीयस्य त्रि-
रात्रस्य धृत्यै धारणाय भवति ॥ १४ ॥

अथ तत्र पूर्वस्मादिडाद्वयात् उत्तमाया इडाया गुणविशेषं विद-
धानः सन्तानहेतुतामाह—

द्रवन्तीमिडामुत्तमामुपयान्ति षष्ठस्याऽहः सन्तत्यै ॥ १५ ॥

हो इडेति द्रवन्तीं द्राघीयसीमुत्तमामन्त्यां तृतीयामिडामुपयान्ति
उपगच्छन्ति । सा च दीर्घाभूता षष्ठस्य करिष्यमाणस्याऽहः सन्तत्यै
सन्तानाय सम्बन्धाय भवति ॥ १५ ॥

अथैतेषूक्त्येषु पूर्ववत्स्तोमकलृप्तिं दर्शयित्वा स्तौति—

त्रिणव एव स्तोमो भवति प्रतिष्ठायै पुष्ट्यै त्रिवृद्धा
एष पुष्टः ॥ १६ ॥

(१) व्याख्यातमेतत् ॥ १६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोदशाध्यायस्य षष्ठः खण्डः ॥

अथ सप्तमः खण्डः ॥

एवं दाशरात्रिकस्य पञ्चमस्याऽहः स्तोमकलृप्तिरुक्ता । अथ षष्ठेऽह-
नि बहिष्पवमानस्य प्रथमं स्तोत्रीयाख्यं तृचं दर्शयति—

(२) “ज्योतिर्यज्ञस्य पवते मधुप्रियमि”ति षष्ठस्याऽहः
प्रतिपद्भवति ॥ १ ॥

अथ त्रिंशत्स्तोमकं दाशरात्रिकं षष्ठमहरतः परमाध्यायपरिसमाप्तेः
प्रतिपाद्यते । तस्य षष्ठस्याऽहो ‘ज्योतिर्यज्ञस्ये’ति प्रतिपत् प्रतिपद्यते
अनयेति प्रतिपदिति प्रथमा ऋगुच्यते । (३) ‘तृचसूक्तानामादिग्रहणेन
विधिरनादेशे’ इति परिभाषया एतदादिकस्तृच एव ग्राह्यः । सोऽयं
बहिष्पवमानस्याऽऽद्यस्तृचो भवति ॥ २ ॥

अत्र ज्योतिश्शब्देन सूचितमर्थं प्रदर्श्य स्तौति—

ज्योतिर्वै गायत्री छन्दसां ज्योतिः रेवती साम्नां

१. (तां. ब्रा. १३. १. १२.) इत्यत्र द्रष्टव्यम् ।

२. ज्योतिर्यज्ञस्य पवते मधु प्रियं पिता देवानां जनिता विभूवसुः ।

दधाति रत्नं स्वधयोपोच्यं मदिन्तमो मत्सर इन्द्रियो रसः ॥ १ ॥

अभिकन्दन् कलशं वाज्यर्षति पतिर्दिवः शतधारो विचक्षणः ।

हरिमित्रस्य सहनेषु सीदति मर्तृजानोऽविभिः सिन्धुभिर्बृषा ॥ २ ॥

अग्रे सिन्धुनां पवमानो अर्षस्यग्रे वाचो अग्रियो गोषु गच्छसि ।

अग्रे वाजस्य भजसे महद्वनं स्वायुधः सोतुमिसोम सूर्यसे ॥ ३ ॥

सा. सं. उ. ४. १. १.

३. लाट्या. धौ. ६. १. १.

ज्योतिस्त्रयस्त्रिंशः स्तोमानां ज्योतिरेव तत्सम्यक् सन्द-
धात्यपि ह पुत्रस्य पुत्रो ज्योतिष्मान् भवति ॥ २ ॥

छन्दसां मध्ये गायत्री ज्योतिर्वै तेजोरूपैव । अग्निना सह प्रजापति-
मुखादुत्पत्तेः । तथा सास्नां मध्ये रेवती रैवतं साम ज्योतिस्तेजोरूपम् ।
रयिर्ज्ञानं तद्वदस्य प्रकाशोऽस्तीति प्रसिद्धम् । अतो रयिमच्छब्दपर्या-
येण रैवच्छब्देनाऽभिधेयं साम प्रकाशात्मकम् । स्तोमानां त्रिवृदादीनां
मध्ये त्रयस्त्रिंशत्स्तोमो ज्योतीरूपः, तस्य त्रयस्त्रिंशद्देवतात्मकत्वात् ।
तथा सति 'ज्योतिर्यज्ञस्ये'ति ज्योतिश्शब्दप्रयोगादस्मिन्नहनि ज्योति-
रेव उक्तत्रितयात्मकं सम्यक् सङ्गतं यथा भवति, तथा सन्दधाति सं-
युनक्ति । अस्य यजमानस्य यः पुत्रस्तस्य पुत्रोऽपि ज्योतिष्मान् तेज-
स्वी भवतीति किमु वक्तव्यमस्य यजमानस्य ज्योतिष्मत्त्वं भवतीति ॥२॥
अथाऽत्राऽन्त्यं पादान्तरमनूय स्तौति—

“मधु प्रियमि”ति पशवो वै रेवत्यो मधुप्रियं तदेव
तदभिवदति ॥ ३ ॥

रेवत्यो रैवत्याख्यं साम पशवो वै पश्वीरस्यैव । तदेव मधुप्रियं
रसातिशयेनेच्छाविषयं मधु मधुरस्य क्षीरादिरसस्य प्रदानेन च प-
शूनां मधुरत्वं तन्मध्वितिपदं पशुद्वारा रेवत्यात्मकम् । तदेव मधु अ-
भिवदति अभिव्रवीति शब्दसामान्येनेयं स्तुतिः ॥ ३ ॥

अथ पादान्तरमनूय स्तौति—

“मदिन्तमो मत्सर इन्द्रियो रस”इतीन्द्रियं वै वीर्यं
रसः पशवस्तदेव तदभिवदति ॥ ४ ॥

इन्द्रियात्मकं वीर्यं रसश्च पशवः वीर्यरसात्मकाः पशव इत्यर्थः ।
वृत्रं हतवत् इन्द्रस्य वीर्यं भूमौ परापतत् । तच्चौषधिरूपेण परिणत-
मभूत् । औषधीनाञ्च पशुभिरात्मनि धारणात् रसात्मकस्य क्षीरादेः
प्रदानाच्च पशूनां वीर्यरसात्मकत्वम् । गतमन्यत् ॥ ४ ॥

अथाऽनुरूपाख्यं बहिष्पवमानस्य द्वितीयं तृचं विधत्ते—

(१) “असृक्षत प्रवाजिन” इत्यनुरूपो भवति ॥५॥

१. असृक्षत प्र वाजिनो गव्या सोमासो अश्वया । शुकासो वीरयाशवः ॥१॥

शुम्भमाना ऋतायुभिर्धृज्यमाना गभस्तयोः । पवन्ते वारे अव्यये ॥ २ ॥

स्पष्टोऽर्थः ॥ ५ ॥

तत्राऽसृक्षतेति पदसूचितेनार्थेनाऽहस्सङ्गतिमाह—

सृष्टानीव हेतुर्ह्यहानि ॥ ६ ॥

एतर्हि एतस्मिन् काले अहान्येतदन्तानि सृष्टानीव उत्पादिता-
न्येव । तस्मान्नूतकालविहितलुङ्गशिरस्कः असृक्षतेति सृजिधानुः ष-
ष्ठेऽहनि सङ्गत इत्यर्थः ॥ ६ ॥

अथ पूर्ववदस्य तृचस्याऽनुरूपसंज्ञां निर्बुधन् तद्वेदनफलञ्च दर्शयन्
स्तोत्रीयानुरूपौ तृचौ संहत्य स्तौति—

पूर्वमु चैव तद्रूपमपरेण रूपेणाऽनुवदति यत्पूर्वपुं
रूपमपरेण रूपेणाऽनुवदति तदनुरूपस्याऽनुरूपत्वमनु-
रूप एनं पुत्रो जायते य एवं वेद स्तोत्रीयानुरूपौ तृचौ
भवतः प्राणापानानामवरुध्यै ॥ ७ ॥

सिद्धमेतत् ॥ ७ ॥

अथ दशचर्चद्वयं विधत्ते—

दशचर्चौ भवतो दशाक्षरा विराट् वैराजमन्नमन्नाद्य-
स्याऽवरुध्यै ॥ ८ ॥

(१) 'पवस्व देव वीरति' (२) 'सना च सोम जेषि चे'ति एतौ दश-

ते विश्वा दाशुषे वसु सोमा दिव्यानि पार्थिवा । पवन्तामान्तरिक्ष्या ॥ ३ ॥

सा. सं. उ. ४. १. २.

१. पवस्व देववीरति पवित्रं सोम रंभा । इन्द्रमिन्दो वृषा विश ॥ १ ॥

आ वच्यस्व महि प्सरो वृषेन्दो युष्मन्वत्तमः । आ योनिं घर्णसिस्सदः ॥ २ ॥

अधुक्षत प्रियं मधु धारा सुतस्य वेधसः । अपो वसिष्ठ सुकतुः ॥ ३ ॥

महान्तं त्वा महीरन्वापो अर्षन्ति सिन्धवः । यद्भोभिर्वासयिष्यसे ॥ ४ ॥

समुद्रो अप्सु मामृजे विष्टम्भो धरुणो दिवः । सोमः पवित्रे अस्मयुः ॥ ५ ॥

अचिक्रदवृषा हरिर्महान्मित्रो न दर्शतः । संसूर्येण दिद्युते ॥ ६ ॥

गिरस्त इन्द्र ओजसा मर्मुज्यन्ते अपस्युवः । याभिर्मदाय शुम्भसे ॥ ७ ॥

तं त्वा मदाय घृध्वय उ लोककृत्नुमीमहे । तव प्रशस्तये महे ॥ ८ ॥

गोषा इन्दो वृषा अस्यश्वसा वाजसा उत । आत्मा यज्ञस्य पूर्यः ॥ ९ ॥

अस्मभ्यमिन्दविन्द्रियं मधोः पवस्व धारया । पर्जन्यो वृष्टिर्मा इव ॥ १० ॥

सा. सं. उ. ४. १. ३.

२. सना च सोम जेषि च पवमान महि श्रवः । अथा नो वस्यसस्कृधि ॥ १ ॥

तां० ब्रा० ६

चौ स्तोत्रीयानुरूपतृचद्वयानन्तरं कार्यौ । विराट्छन्दो दशाक्षरा अ-
न्नञ्च दशविधेन्द्रियतर्पकत्वेन दशसंख्यायोगाद्वैराजं विराट्सम्बन्धि ।
तस्माद्दशसंख्याद्वारा एतौ दशचर्चौ अन्नाद्यस्य अन्नयोग्यस्याऽहो-
ऽवरुध्यै अवरोधनाय भवतः ॥ ८ ॥

अथाऽनयोरुत्तरस्य दशचर्चस्य कञ्चिदुपं विधत्ते—

उत्तरो दशचर्चो भवति सोदकं इन्द्रियस्य वीर्यस्य
रसस्याऽनतिक्षाराय ॥ ९ ॥

‘सना च सोमे’त्युत्तरो द्वितीयो दशचर्चः सोदकः समानोदकः ‘अ-
था नो वस्यसस्कृधी’ति प्रत्युचं समानोऽवसानो भवति । किमर्थम् ?
इन्द्रियस्य वीर्यस्य इन्द्रियात्मकस्य सामर्थ्यस्य रसस्य क्षीरादेश्च अन-
तिक्षाराय अतिक्षारः अतिशयेन क्षरणमपगमनं तद्राहित्याय । एक-
स्य पादस्य प्रत्युचमावेष्टनात् तेन संसृष्टमन्यत् पादद्वयं दृढं भवती-
त्यर्थः ॥ ९ ॥

अस्यैव पादस्य कुतः पुनरावृत्तिरित्यत आह—

यत्र वै देवा इन्द्रियं वीर्यं पुं रसमपश्यंस्तदनु-
न्यतुदन् ॥ १० ॥

यत्र वै यस्मिन् खलु मन्त्रभागे देवाः पुरा इन्द्रियात्मकं वीर्यं रस-
श्चाऽपश्यन् तत्तदनुन्यतुदन् प्रत्युचमभ्यस्यन् । यद्वा यत्र खलु स्थाने
देवाः पुराऽनुष्ठानसमये इन्द्रियं वीर्यं अपश्यन् तत्रानुन्यतुदन् आनु-
पूर्व्येण व्यथयन् । तस्माद्व्यथितो रसस्तुवर्णं कामयते । पिधानस्था-

सना ज्योतिः सना स्वाविश्वा च सोम सौभगा । अथा नो वस्यसस्कृधि ॥ २ ॥

सना दक्षमुत क्रतुमप सोम मृधो जहि । अथा नो वस्यसस्कृधि ॥ ३ ॥

पवीतारः पुनीतन सोममिन्द्राय पातवे । अथा नो वस्यसस्कृधि ॥ ४ ॥

त्वं सूर्ये न आ भज तव क्रत्वा तवोतिभिः । अथा नो वस्यसस्कृधि ॥ ५ ॥

तव क्रत्वा तवोतिभिर्ज्योत्पश्येम सूर्यम् । अथा नो वस्यसस्कृधि ॥ ६ ॥

अभ्यर्ष स्वायुध सोम द्विबर्हसं रयिम् । अथा नो वस्यसस्कृधि ॥ ७ ॥

अभ्यर्षानपच्युतो वार्जित्समस्तु सासहिः । अथा नो वस्यसस्कृधि ॥ ८ ॥

त्वां यज्ञैर्ब्रवीद्वृधन्पवमान विधर्मणि । अथा नो वस्यसस्कृधि ॥ ९ ॥

रथिं नश्चित्रमश्विनमिन्दो विद्वायुमा भर । अथा नो वस्यसस्कृधि ॥ १० ॥

सा. सं. उ. ४. १. ४

नीयेन च सर्वासामुपर्यावर्त्यमानेन पादेन पिहितत्वात् अनतिक्षारो भवतीत्यर्थः ॥१०॥

अथ चतस्रः स्तोत्रीया विधत्ते—

चतुर्ऋचो भवति प्रतिष्ठायै ॥ ११ ॥

चतुर्ऋचः चतस्र ऋचो यस्मिन् समुदाये सोऽयं(१) 'तरत्समन्दी' त्यादिकश्चतुर्ऋचो भवति । स च प्रतिष्ठायै यजमानस्य प्रतिष्ठानाय भवति । चतुष्पदा हि गवादयो लोके प्रतिष्ठिता दृश्यन्ते ॥११॥

अथैतत् स्तौति—

ध्वस्यो वै पुरुषन्ती तरन्तपुरुमीढाभ्यां वैतदश्विभ्या-
ॐ सहस्राण्यादित्सतां तावैक्षेतां कथं नाविदमात्तमप्रति-
गृहीतॐ स्यादिति तौ प्रत्येतां ध्वस्योः पुरुषन्त्योरा स-
हस्राणि दप्रहे तरत्समन्दीधावतीति ततो वै तत्तयो-
रात्तमप्रतिगृहीतमभवत् ॥ १२ ॥

ध्वस्ये शशूणां ध्वंसयिष्यौ पुरुषन्ती एतत्संज्ञे लिङ्गव्यत्ययः । एत-
त्संज्ञौ राजानौ वैतदश्विभ्यां वितदश्विगोत्राभ्यां तरन्तपुरुमीढाभ्यां
ऋषिभ्यां सहस्राणि सहस्रसंख्यानि धनानि अदित्सतां दातुमैच्छताम् ।
ततस्तावृषी पैक्षेतां ईक्षणं पर्यालोचनमकुरुताम्—नावावयोरिदं धनमा-
त्तं स्वीकृतं कथं केन प्रकारेण अप्रतिग्रहीतं स्यात् प्रतिग्रहदोषाद्वियुक्तं
भवेदिति । ततस्तौ प्रत्येतां अजानीतां 'ध्वस्योः पुरुषन्त्योरिति मन्त्र-
मपश्यतामित्यर्थः । ततोऽनन्तरं मन्त्रप्रभावादात्तं स्वीकृतं तयोस्तद्धनं
अप्रतिगृहीतं प्रतिग्रहदोषवियुक्तमभवत् ॥ १२ ॥

अथैतद्वेदनं प्रशंसति—

आत्तमस्याऽप्रतिगृहीतं भवति य एवं वेद ॥१३॥

स्पष्टोऽर्थः ॥ १३ ॥

१. तरत्स मन्दी धावति धारा सुतस्याऽन्वसः । तरत्स मन्दी धावति ॥ १ ॥

उक्षा वेद वसूनां मर्तस्य देव्यवसः । तरत्स मन्दी धावति ॥ २ ॥

ध्वस्योः पुरुषन्त्योरा सहस्राणि दप्रहे । तरत्स मन्दी धावति ॥ ३ ॥

आ ययोस्त्रिशतं तना सहस्राणि च दप्रहे । तरत्स मन्दी धावति ॥ ४ ॥

सा. सं. उ. ४. १. ५.

अथ प्रकारान्तरेण इमं चतुर्कृचं स्तौति—

विनाराशं सो भवत्युभयस्याऽन्नाद्यस्याऽवरुध्यै
मानुषस्य च दैवस्य च ॥ १४ ॥

ध्वंसयोः पुरुषन्त्योरिति नरयोः शस्यमानत्वात् अयं चतुर्कृचो
विनाराशं सो नाराशंसविशिष्टो भवति । स च उभयस्य द्विविधस्य मा
नुषस्य मनुष्यसम्बन्धिनश्च देवस्य देवसम्बन्धिनश्च अन्नाद्यस्याऽवरुध्यै
अवरोधनाय भवति ॥ १४ ॥

अथ बहिष्पवमानस्याऽन्त्यं तृचं विधत्ते—

तृच उत्तमो भवति येनैव प्राणेन प्रयान्ति तमभ्यु-
द्यन्ति ॥ १५ ॥

गतार्थमेतत् ॥ १५ ॥

एवं स्तोत्रीयासु विहितासु यस्तोमो निष्पद्यते तमेव स्तोमस्य
स्तोत्रस्य नियमयति—

त्रयस्त्रिंश एव स्तोमो भवति प्रतिष्ठायै देवतासु वा
एष प्रतिष्ठितः ॥ १६ ॥

अस्य बहिष्पवमानस्य त्रयस्त्रिंश एव स्तोमो भवति । स च यज-
मानस्य प्रतिष्ठायै प्रतिष्ठानाय भवति । कुतः ? त्रयस्त्रिंशत्संख्यायुक्ता-
सु देवतासु खल्वेषः त्रयस्त्रिंशः प्रतिष्ठितः । अतः स्वयं प्रतिष्ठितत्वात्
प्रतिष्ठाहेतुरित्यर्थः ॥ १६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोदशाध्यायस्य सप्तमः खण्डः ॥



अथ अष्टमः खण्डः ॥

अथाऽस्मिन् षष्ठेऽहनि प्रथममाज्यस्तोत्रं दर्शयति—

(१) “इमं स्तोममर्हते जातवेदस” इत्याग्नेयमाज्यं भवति सोदर्कमिन्द्रियस्य वीर्यस्य रसस्याऽनतिक्षाराय यत्र वै देवा इन्द्रियं वीर्यं रसमपश्यन्स्तदनुन्यतु-
दन् ॥ १ ॥

‘इमं स्तोममि’ति तृच आग्नेयमग्निदेवत्यं प्रथममाज्यस्तोत्रं भव-
ति । तच्च सोदर्कं समानोदर्कं ‘अग्ने सख्ये मारिषामा वयन्तवे’त्यनेन
पादेन प्रत्युचं समाप्यमानं भवति । शिष्टं सिद्धम् ॥ १ ॥

अथ द्वितीयमाज्यस्तोत्रं दर्शयति—

(२) “प्रतिवां सूर उदित” इति सूरवन्मैत्राव-
रुणम् ॥ २ ॥

‘प्रतिवां सूर’ इति तृचः सूरवत् सूरशब्दयुक्तं मैत्रावरुणं मित्रावरु-
णदेवताकं द्वितीयमाज्यस्तोत्रं भवति ॥ २ ॥

तदेतत् स्तौति—

अन्तो वै सूरुऽन्त एतत् षष्ठमहरहामन्त एव तद-
न्ते स्तुवते प्रतिष्ठायै ॥ ३ ॥

१. इमं स्तोममर्हते जातवेदसे रथमिव सं महिमा मनीषया ।

भद्रा हि नः प्रमितिरस्य संसद्यग्ने सख्ये मा रिषामा वयं तव ॥ १ ॥

भरा मेध्यं कृणवामा हवींषि ते चितयन्तः पर्वणा पर्वणा वयम् ।

जीवातवे प्रतरां साधया धियोऽग्ने सख्ये मा रिषामा वयं तव ॥ २ ॥

शकेम त्वा समिधं साधया धियस्त्वे देवा हविरदन्त्या हुतम् ।

त्वमादित्यां आ बह तानूह्युश्मस्यग्ने सख्ये मा रिषामा वयं तव ॥ ३ ॥

सा. सं. उ. ४. १. ७.

२. प्रति वां सूर उदिते मित्रं गृणीषे वरुणम् । अर्यमणं रिशादसम् ॥ १ ॥

राया हिरण्यया मतिरियमबुकाय शवसे । इयं विप्रा मेघसातये ॥ २ ॥

ते स्याम देव वरुण ते मित्र सूरिमिसह । इषं स्वध धीमहि ॥ ३ ॥

सा. सं. उ. ४. १. ६.

सूरः सूर्योऽन्तो वै अवसानभूतः । एतत् षष्ठमहश्च अहामन्तः । अ-
नेन पृष्ठचषडहस्य समापनात् । तत्तथा सति अन्तेन अन्तभूतसूर्य-
वाचकसूरपदयुक्तेन तृचेनाऽन्त एव स्तुवते स्तुवन्त्युद्गातारः प्रति-
ष्ठायै प्रतिष्ठानार्थम् । उभयोस्सारूप्यात् प्रतिष्ठाहेतुरित्यर्थः ॥ ३ ॥

अथ तृतीयमाज्यस्तोत्रं दर्शयति—

(१) “भिन्धि विश्वा अपद्विष” इत्यैन्द्रं सोदर्कमि-
न्द्रियस्य वीर्यस्य रसस्याऽनतिक्षाराय यत्र वै देवा इ-
न्द्रियं वीर्यं रसमपश्यंस्तदनुन्यतुदन् ॥ ४ ॥

‘भिन्धि विश्वा’ इति तृचमैन्द्रं इन्द्रदेवत्वं तृतीयमाज्यस्तोत्रं भव-
ति । तच्च सोदर्कं समानोदर्कं समानावसानं ‘वसु स्पार्हं तदाभरे’ति ।
गतमन्यत् ॥ ६ ॥

अथ चतुर्थमाज्यस्तोत्रं दर्शयति—

(२) “यज्ञस्य हि स्थ ऋत्विज” इत्यैन्द्राग्नं सोदर्क-
मिन्द्रियस्य वीर्यस्य रसस्याऽनतिक्षाराय यत्र वै देवा इ-
न्द्रियं वीर्यं रसमपश्यंस्तदनुन्यतुदन् स्तोमः ॥ ५ ॥

‘यज्ञस्य हि स्थ’ इति तृचः ऐन्द्राग्नेदेवताकं चतुर्थमाज्यस्तोत्रं भवति ।
तच्च ‘इन्द्राग्नी तस्य बोधतमि’ति पादेन सोदर्कं समानोदर्कम् । गतम-
न्यत् । पूर्वोक्त एव त्रयस्त्रिंशस्तोमः एषु चतुर्वाज्यस्तोत्रेषु कार्यः ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोदशाध्यायस्य अष्टमः खण्डः ॥

१. भिन्धि विश्वा अप द्विषः परि बाधो जही सृधः । वसु स्पार्हं तदा भर ॥ १ ॥

यस्य ते विश्वमानुषगभूरेर्दत्तस्य वेदति । वसु स्पार्हं तदा भर ॥ २ ॥

यद्वीढाविन्द्र यत्स्थिरे यत्पशानि पराश्रुतम् । वसुस्पार्हं तदा भर ॥ ३ ॥

सा. सं. उ. ४. १. ९.

२. यज्ञस्य हि स्थ ऋत्विजा सजी बाजेषु कर्मसु । इन्द्राग्नी तस्य बोधतम् ॥ १ ॥

तोशासा रथयावाना वृत्रहणापराजिता । इन्द्राग्नी तस्य बोधतम् ॥ २ ॥

इदं वां मदिरं मध्वधुक्षन्नाग्निभिर्नरः । इन्द्राग्नी तस्य बोधतम् ॥ ३ ॥

आ. सं. उ. ४. १. १०.

अथ नवमः खण्डः ॥

अथाऽस्मिन्नहनि माध्यादिनस्य पवमानस्य प्रथमं तृचं विधत्ते—

(१) “इन्द्रायेन्दो मरुत्वत” इति मरुत्वत्यो गाय-
त्र्यो भवन्ति ॥ १ ॥

मरुत्वत्यो मरुच्छब्दयुक्ताः ‘इन्द्रायेन्दो मरुत्वत’ इत्याद्यास्तिस्रो
गायत्रच्छब्दस्काः स्तोत्रीया माध्यन्दिनपवमानस्य भवन्ति ॥ १ ॥

अथाऽऽसां माध्यन्दिने सवने सङ्गतिमाह—

मरुत्वद्धि माध्यन्दिनं सवनम् ॥ २ ॥

मरुत्वत् मरुद्भिर्युक्तं हि माध्यन्दिनं सवनं मरुत्वतीयग्रहाणां मरु-
त्वतीयस्य च शस्त्रस्य तत्र सङ्गावात्। अतो मरुत्वत्यस्तत्र सङ्गता
इत्यर्थः ॥ २ ॥

अथाऽन्यं तृचं विधत्ते—

(२) “मृज्यमानः सुहस्त्ये”ति सिमानां रूपम् ॥ ३ ॥

‘मृज्यमानस्सुहस्त्ये’ति तृचसिमानां शकवरीणां रूपम्। तत्र हि
‘गोभिरज्जानो अर्षसी’ति श्रुतम्। गावश्शकवर्य इति गोशब्दयुक्तस्तृचः
शकवरीणां रूपमित्युच्यते ॥ ३ ॥

ननु शकवरीसम्बद्धस्तृचो रैवतपृष्ठके षष्ठेऽहनि कथं सङ्गच्छत
इति तत्राऽऽह—

समानं वै सिमानां रूपं रेवतीनाञ्च सिमाभ्यो ह्य-
धिरेवत्यः प्रजायन्ते ॥ ४ ॥

सिमानां शकवरीणां शाकवरसारनश्च रेवतीनां रेवत्यस्य च सा

१. इन्द्रायेन्दो मरुत्वते पवस्व मधुमत्तमः। अर्कस्य योनिमासदम् ॥ १ ॥

तं त्वा विप्रा वचोविदः परिष्कृण्वन्ति धर्णसिम्। सं त्वा मृजन्त्यायवः ॥ २ ॥

रसं ते मित्रो अर्यमा पिबन्तु वरुणः कवे। पवमानस्य मरुतः ॥ ३ ॥

सा. सं. उ. ४. १. ११.

२. मृज्यमानस्सुहस्त्या समुदे वाचामिन्वसि।

रयिं पिशङ्गं बहुलं पुरुस्पृहं पवमानाभ्यर्षसि ॥ १ ॥

पुनानो वारे पवमानो अव्यये वृषो अचिक्रदद्वने।

देवानां सोम पवमान निष्कृतं गोभिरज्जानो अर्षसि ॥ २ ॥

सा. सं. उ. ४. १. १२.

म्नो रूपं समानं वै एकविधमेव । तदपि कुत इति चेदुच्यते—हि य-
स्मात्सिमाभ्यः शकवरीभ्योऽधि शाकरसाम्न उत्पत्तेरनन्तरमेव रेव-
त्यः प्रजायन्ते सृष्टिसमये रैवतं सामोत्पद्यते । तथा च प्रागाम्नातम्-
(१) 'स शकवरीरसृजत, तदपां घोषोऽन्वसृज्यत, स रेवतीरसृजत, त-
द्गवां घोषोऽन्वसृज्यते'ति । अत्र सर्वत्र शकवर्यो रवत्य इति आधारतृ-
चवाचिना आधेयं सामोच्यते, उभयोरभेदविवक्षयेति द्रष्टव्यम् । तस्मा-
न्नैरन्तर्येण जातत्वात् शाकवररैवतयोः समानरूपत्वमेवेति कृत्वा शा-
कवरसम्बन्धोऽपि तृचोऽस्मिन् षष्ठेऽहनि सङ्गत इत्यर्थः ॥ ४ ॥

अथ तृचान्तरं विधत्ते—

(२) "एतमुत्पन्दशक्षिप" इत्यादित्या आदित्या
वा इमाः प्रजास्तासामेव मध्यतः प्रतितिष्ठति ॥ ५ ॥

'एतमुत्पन्दशक्षिप' इत्याद्यास्तिस्र अदित्याः आदित्यसम्बन्धिभ्यः
स्तोत्राया भवन्ति । 'समाहित्येभिरुच्यते'ति तत्राम्नातम् । इमाः उच्य-
मानाः सर्वाः प्रजाः देवमनुष्याद्याः आदित्या वै अदितेः पुत्रा एव । ता-
सां प्रजानामेव मध्यतो मध्ये आदित्यवतीभिः स्तोत्रायाभिः प्रतिति-
ष्ठति यजमानः प्रतिष्ठितो भवति ॥ ५ ॥

ननु प्रकृतौ माध्यन्दिनपवमानस्याऽन्यस्तृचस्त्रैष्टुभः(३)'प्र तु
द्रवे'ति कथं तत्स्थाने गायत्रस्य तृचस्य सङ्गतिरिति तत्राऽऽह—

गायत्र्यः सत्यस्त्रिष्टुभो रूपेण तस्मान्त्रिष्टुभां लोके
क्रियन्ते ॥ ६ ॥

'एतमुत्पमि'त्याद्या गायत्र्यस्सत्योऽपि त्रिष्टुप्सम्बन्धेन रूपेण योगात्
गौष्यस्त्रिष्टुभो भवन्ति । किं तत् त्रैष्टुभं रूपम् ? 'समिन्दिणोते'तन्दि-
शब्दः । इन्द्रो हि त्रिष्टुभा सहोत्पन्नत्वात् त्रैष्टुभो भवति । तस्मात्स्वतो
गायत्रीणामपि त्रिष्टुप्सम्बन्धेन्द्रशब्दयोगेन त्रैष्टुभत्वात् त्रिष्टुभां
स्थाने क्रियन्ते ॥

१. तां० ब्रा० ७. ८. १२.

२. एतमु त्यं दश क्षिपो मृजन्ति सिन्धुमातरम् । समादित्येभिरुच्यत ॥ १ ॥

समिन्दिणोत वायुना सुत एनि पवित्र आ । सं सूर्यस्य रश्मिभिः ॥ २ ॥

स नो भगाय वायवे पूष्णे पवस्व मधुमान् । चारुमित्रे वरुणे च ॥ ३ ॥

सा. सं. उ. ४. १. १३.

३. सा. सं. उ. १. १. १०.

अथ 'इन्द्रायेन्दो मरुत्वत' इति प्रथमे तृचे गायत्रं साम विधाय पूर्ववत्स्तावकं ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ७ ॥

सिद्धमेतत् ॥ ७ ॥

अथाऽस्मिन्नेव तृच आवृत्ते सामान्तरं विधत्ते—

इषोवृधीयं भवति ॥ ८ ॥

इषोवृधीयं नाम सामाऽऽवृत्तेऽस्मिन्नेव तृचे गेयं भवति । 'इषो वृध' इत्यस्य (१) साम्नोऽवसाने दर्शनात् इषोवृधीयत्वमस्येति द्रष्टव्यम् ॥ ८ ॥

तदेतत् स्तौति—

पशवो वा इषोवृधीयं पशूनामवरुध्या इषे वै पञ्चममहर्वृधे षष्ठमवर्द्धन्त ह्येतर्हि यजमानमेवैतेन वर्द्धयन्ति ॥ ९ ॥

इषोवृधीयाख्यं साम पशवो वै पशव एव । इषा अग्नेन वर्द्धयितृत्वात् । पशवश्च क्षीरादिना वर्द्धयन्तीति तात्पर्यम् । तस्मात् पशूनां अवरुध्या वर्धनायैवेतत् क्रियते । अपि च इषे वै अन्नार्थमेव पञ्चमं शाकवरमहरनुष्ठितम्, वृधे वर्द्धनाय षष्ठमहरनुष्ठियते । एतर्हि एतस्मिन् काले षष्ठस्याऽहोऽनुष्ठानकाले हि यस्माद्देवा अवर्धन्त समृद्धा अभवन् तस्माद् वर्द्धनाय षष्ठस्याऽहोऽनुष्ठानम् । अतस्तत्सूचकेनोषोवृधीयेनैतेन साम्ना यजमानमेव वर्द्धयति ॥ ६ ॥

अथाऽस्मिन्नेव तृचे पुनरावृत्ते सामान्तरं विधत्ते—

कौश्वं भवति ॥ १० ॥

कुञ्जो नामाऽऽङ्गिरस ऋषिः । तेन दृष्टं साम कौश्वम् । तत् 'इन्द्रायेन्दो मरुत्वत' इत्यस्मिन्नेव तृचे गातव्यम् ॥ १० ॥

तदेतत् स्तौति—

कुडूलेष्यमहरविन्ददेष्यमिव वै षष्ठमहरेवैतेन विन्दन्ति ॥ ११ ॥

कुडाख्य ऋषिः एष्यं एषणयिमहः अनेन साम्ना अविन्दत् अलभत

इदं षष्ठमहश्च एष्यमिष वै एषणीयमिव खलु । तस्मादेतेन क्रौञ्चेनेदं
षष्ठमहरेव विन्दन्ति लभन्ते ॥ ११ ॥

अथाऽस्मिन्नेव तृचे सामान्तरं विधत्ते—

वाजदावर्यो भवन्ति ॥ १२ ॥

(१) 'रेवतीर्न' इत्यस्यां योनौ वेदसामाख्ये ग्रन्थे गीयमानं साम वा-
जदावर्यः । रेवत्यश्शक्वर्य इति बहुवचनम् । वाजदावर्याख्यं साम
'इन्द्रायेन्दो मरुत्वत' इत्यस्मिन्नेव तृचे गातव्यं भवति ॥ १२ ॥

अथैतत् स्तौति—

अन्नं वै वाजोऽन्नाद्यस्याऽवरुध्यै यदा हि वा अन्नमथ
गौरथाऽश्वोऽथ पुरुषो वाजी ॥ १३ ॥

वाजस्य दात्री वाजदावरीति संज्ञाया उत्पत्तिः । वाजश्चाऽन्नं वै
अन्नमेव । तस्माद्वाजदावर्याख्यं साम अन्नाद्यस्य प्राप्त्यै भवति । अपि च
यदा खलु यजमानस्य बहुलमन्नं भवति, अथाऽनन्तरं गौः गावश्च भव-
न्ति । अथाऽनन्तरमश्वाश्च भवन्ति । अथाऽनन्तरं पुरुषो वाजी वाजनवान्
वेगवांश्च भवति, अन्नहेतुका एतेऽपि यजमानस्य भवन्तीत्यर्थः ॥ १३ ॥

अथाऽस्मिन्नेव तृचे सामान्तरं विधत्ते—

रेवत्यो भवन्ति प्रतिष्ठायै ॥ १४ ॥

'रेवतीर्न' इत्यस्यां योन्यां छन्दस्सामाख्ये ग्रन्थे गीयमानं साम
रेवत्यः । 'रेवतीरिति योनौ दृष्टं बहुवचनं साम्युपचर्य रेवत्य इति
निर्देशः । तद्वैतं साम 'इन्द्रायेन्दो' इत्यस्मिन्स्तृचे गेयम् । तच्च प्रतिष्ठायै
यजमानस्य प्रतिष्ठानाय भवति । रेवतीशब्दस्य रयिमद्वाचकत्वात्
रयिमतश्च पुरुषस्य प्रतिष्ठादर्शनात् रेवतीनां प्रतिष्ठाहेतुत्वम् ॥ १४ ॥

अथाऽस्य निधनसङ्ख्यामनूय स्तौति—

षणिधना षड्रात्रस्य धृत्यै ॥ १५ ॥

तीर्ना इहा सधमादा २ हा ३ ऊ वा २३ ई ३४ डा इत्यादीनि ष-
णिधनानि यासां रेवतीनां ताष्षणिधनाः तथाविधा भवेयुः । कि-

१. रेवतीर्नः सधमाद इन्द्रे सन्तु तुविवाजाः । क्षुमन्तो याभिर्मदेम ॥

अयोदशाध्याये नवमः खण्डः ।

५१

मर्थम् ? षड्भ्रातृस्य अनुष्ठितस्य पृष्ठपदस्य धृत्यै धारणाय भवति ॥ १५ ॥

ननु रेवतं साम वैरूपवैराजादिवत् पृष्ठस्तोत्र एव गातव्यम् । एतद्धि षष्ठमहः रेवतपृष्ठकं किमिति पवमाने विधीयत इत्याशङ्क्य विपक्षे बाधपुरस्सरं पवमानस्तोत्र एव तद्गातव्यमित्युपपादयति—

आपो वै रेवत्यस्ता यत् पृष्ठं कुर्युरपशुर्यजमानः स्यात् पशूनस्य निर्दहेयुर्यत्र वा आपो विवर्त्तन्ते तदोषधयो जायन्तेऽथ यत्राऽवतिष्ठन्ते निर्म्मृतुकास्तत्र भवन्ति तस्मात् पवमाने कुर्वन्ति पराचा हि पवमानेन स्तुवते ॥ १६ ॥

या इमा रेवत्यस्ता आपो वै अन्रूपा एव । रयिभिर्धनैर्मणिमुक्तादिभिस्तासां युक्तत्वात्ता रेवत्यः । तद्वैवतं साम यदि पृष्ठं पृष्ठस्तोत्रं कुर्युर्ब्रह्मातारस्तर्हि यजमानः अपशुः पशुरहितः स्यात् । यदि तान् प्रयुज्येरन् अपामभावात् अस्य यजमानस्य पशून्निर्दहेयुः नाशयेयुः । नन्वेवं रेवतीनां प्रयोगे दोषदर्शनात् कथं तत्राऽनुष्ठानमिति तद्दर्शयति—यत्र वा आप इति । यत्र खलु देशे आपो विवर्त्तन्त इव विरलमेव वर्त्तमाना भवन्ति, तत् तत्रोषधयो जायन्ते । अथ यत्र तु देशेऽवतिष्ठन्ते नित्यं वर्त्तन्ते तत्रोषधयो निर्म्मृतुका निर्गमनशीला भवन्ति । तत्र नोत्पद्यन्त इत्यर्थः । एवं सति अप्संस्तुता रेवत्यः पृष्ठस्तोत्रे यदि क्रियेरन्, तदा त्रयस्त्रिंशस्तोमसम्पत्तये अवश्यमभ्यस्येरन् । तथा चाऽपां भूयिष्ठत्वादोषध्यनुत्पत्तौ यजमानस्याऽपशुत्वं स्यात् । तस्मात्पवमाने माध्यन्दिने रेवतीः कुर्वन्ति । तत्र चोक्तो दोषो न भवतीत्याह—पराचा हीति । हि यस्मात् पराचा अनावृत्तेन पवमानेन पवमानस्तोत्रेण स्तुवते स्तुवन्त्युद्गातारः, तस्मात् रेवतीनामभ्यासाभावात् अप्संस्तुतानां तासां सद्भावाद्वाहुल्याभावाच्चोक्तदोषद्वयाभावः ॥ १६ ॥

अथ विहितं सामचतुष्कं संहत्य स्तौति—

मेथी वा इषोवृधीय० रज्जुः क्रौञ्चं वत्सो वाजदावय्यो रेवत्यो मातरो यदेतान्येव० सामानि क्रियन्त एवमेव प्रक्षां दुग्धे ॥ १७ ॥

इषोवृधीयाख्यं साम मेथी वै गवां बन्धनाय निखातस्थाणुर्मेथी त-

तस्थानीयम् । क्रौञ्चं क्रौञ्चाख्यं साम रज्जुः गौर्बध्यते यथा रज्ज्वा तत्स्थानीयम् । वत्सो वत्सस्थानीयो वाजदावर्यः वाजदावर्याख्यं साम । रेवत्यो रैवतं साम मातरः मातृस्थानीयम् । एतानि सामान्येवं ईदृशूपाणि भवन्तीति । यत्तेन एवमेव प्रक्षां प्रकर्षेण दक्षां गां दुग्धे यजमानः कामान् दोग्धि ॥ १७ ॥

अथ 'मृज्यमानस्सुहस्त्ये'ति तृचे द्वे सामनी पर्यायेण गातव्ये इति विधत्ते—

औक्ष्णोरन्ध्रे भवतः ॥ १८ ॥

उक्ष्णोरन्ध्रेण दृष्टे सामनी औक्ष्णोरन्ध्रे । एते 'मृज्यमानस्सुहस्त्ये'ति तृचमावृत्य तस्मिन् पर्यायेण गेय इत्यर्थः ॥ १८ ॥

अथैतद्विषयसम्बन्धप्रदर्शनपुरस्सरं स्वर्गसाधनत्वेन स्तौति—

उक्ष्णोरन्ध्रो वा एताभ्यां काव्योऽञ्जसा स्वर्गं लोकमपश्यत् स्वर्गस्य लोकस्याऽनुख्यात्यै स्वर्गाल्लोकांश्च्यवते तुष्टुवानः ॥ १९ ॥

काव्यः कविर्भृगुस्तद्गोत्रज उक्ष्णोरन्ध्रो नाम ऋषिः । एताभ्यां सामभ्यां साधनेन अञ्जसा अनायासेन स्वर्गं लोकमपश्यत् । अत एव ते सामनी स्वर्गस्य लोकस्याऽनुख्यात्यै अनुष्ठानाय दर्शनाय भवतः । किञ्च आभ्यां तुष्टुवानः स्तुतवान् स्वर्गाल्लोकांश्च्युतो भवति चिरं तत्रैवाऽवतिष्ठते ॥ १९ ॥

अथाऽस्मिन्नेव तृचे सामान्तरं विधत्ते—

वाजजिह्ववति सर्वस्याऽऽप्त्यै सर्वस्य जित्यै सर्वं वा एते वाजं जयन्ति ये षष्ठमहरागच्छन्ति ॥ २० ॥

वाजमग्नं जयत्यनेनेति वाजजित् तत्साम 'मृज्यमान'इति तृचे गेयम् । तच्च सर्वस्य निरवशेषस्य वाजस्याऽनवाप्तस्याऽऽप्त्यै प्रापणाय भवति । तथा सर्वस्य जेतव्यस्य च जित्यै जयाय च भवति । ये यजमाना दशरात्रस्य षष्ठमहरागच्छन्ति प्राप्नुवन्ति एते सर्वमेव वाजं जयन्ति ॥ २० ॥

एतदेव विवृणोति—

अन्नं वै वाजोऽन्नाद्यस्याऽवरुध्यै ॥ २१ ॥

त्रयोदशाध्याये नवमः खण्डः ।

५३

स्पष्टोऽर्थः ॥ २१ ॥

अथाऽस्मिन्नेव तृचे सामान्तरं विधत्ते—

वरुणसाम भवति ॥ २२ ॥

वरुणस्य साम वरुणसाम । एतदाख्यं साम 'मृज्यमानस्सुहस्त्ये'
त्येतस्मिन्नेव तृचे गातव्यम् ॥ २२ ॥

अथैतत्प्रशंसति—

एतेन वै वरुणो राज्यमाधिपत्यमगच्छद्यशोऽभव-
द्राज्यमाधिपत्यं गच्छति यशो भवति वरुणसाम्ना
तुष्टुवानः ॥ २३ ॥

एतेन साम्ना साधनेन पुरा वरुणो देवः राज्यं राजत्वं आधिपत्यं
अधिपतित्वं स्वामित्वञ्चाऽगच्छत् प्राप्नोत् । यशो यशस्वी तेजस्वी
चाऽभवत् । तस्मादद्यतनोऽपि वरुणसाम्ना तुष्टुवानः स्तुतवान् राज्य-
माधिपत्यं गच्छति, यशो यशस्वी च भवति ॥ २३ ॥

अथ सामान्तरं विधत्ते—

अङ्गिरसां गोष्ठो भवति ॥ २४ ॥

अङ्गिरसां गोष्ठाख्यं साम 'मृज्यमानस्सुहस्त्ये'त्यावृत्तेऽस्मिन्नेव
तृचे गेयम् ॥ २४ ॥

अथैतत्प्रशंसति—

पशवो वै रेवत्यो गोष्ठमेव तत्पशुभ्यः पर्यस्यन्ति
तमेवैनान् प्रवर्त्तयन्त्यविस्रुंसाय ॥ २५ ॥

याः पूर्वप्रयुक्ता रेवत्यः ताः पशवो वै पशुरूपा एव । अतस्तासां
गोष्ठाख्यं स्थानमपेक्षितम् । तथा चाङ्गिरसां गोष्ठो भवतीति यत् तत्तेन
पशुभ्यः पशूनामर्थं गोष्ठं गावो यत्र तिष्ठन्ति तादृशं स्थानमेव पर्य-
स्यन्ति परितस्समीपे क्षिपन्ति स्थापयन्ति । तं गोष्ठमेव एतान् पशून्
प्रवर्त्तयन्ति प्रापयन्ति अविस्रंसाय अविनाशाय ॥ २५ ॥

अथ 'एतमुत्तमं दश क्षिप' इति तृचे गातव्यं साम दर्शयति—

इहवद्वामदेव्यं भवति ॥ २६ ॥

इहवत् इहशब्दयुक्तं वामदेव्यं वामदेवेन ऋषिणा दृष्टमेतदाख्यं

साम 'एतमुत्थं दश क्षिप' इत्यन्तिमे तृचे गेयम् ॥ २६ ॥

अथैतदन्नप्राप्तिसाधनत्वेन स्तौति—

एतेन वै वामदेवोऽन्नस्य पुरोधामगच्छदन्नं वै ब्रह्म-
णः पुरोधा अन्नस्याऽवरुध्यै ॥ २७ ॥

एतेन वै पुरा साम्ना वामदेवाख्य ऋषिः अन्नस्य पुरोधां पुरो-
धानमगच्छत् प्राप्नोत् । ब्रह्मणः ब्राह्मणजातेः अन्नं वै अन्नेव खलु
पुरोधा पुरोधानीयम् । यस्मादेवं तस्मादृषिः अन्नस्यैव पुरोधानं प्राप्त-
वान् । तत्सामान्यादद्यत्वेऽपि तत्साम अन्नाद्यस्य अदनीयस्याऽन्नस्य
प्राप्त्यै भवति ॥ २७ ॥

अथैतच्छन्दोद्वारा स्तौति—

गायत्रीषु स्तुवन्ति प्रतिष्ठायै ब्रह्मवर्चसाय येनैव
प्राणेन प्रयन्ति तमभ्युद्यन्ति ॥ २८ ॥

सिद्धमेतत् ॥ २८ ॥

ननु त्रैष्टुभं माध्यन्दिनं सवनं सर्वप्रकृतौ ज्योतिष्टोमे कथं तत्र
गायत्र्यस्सङ्गच्छन्त इति तत्राऽऽह—

मरुत्वत्यो गायत्र्यो भवन्ति तदु त्रैष्टुभाद्रूपान्न य-
न्ति स्तोमः ॥ २९ ॥

'इन्द्रायेन्दो मरुत्वत' इत्याद्या गायत्र्यः यस्मात्तस्मान्मरुत्वत्यः
मरुच्छब्दयुक्ता भवन्ति । तद्योगश्च प्रकृतौ माध्यन्दिने सवने दर्शनात्
त्रैष्टुभं रूपम् । तदु तस्मादेव मरुच्छब्दयोगात् एता गायत्र्यः त्रैष्टु-
भात् त्रैष्टुभस्सम्बन्धिनो रूपान्न यन्ति नाऽपगच्छन्ति । एवं गायत्र्या-
दिषु इहवद्वामदेव्यान्तेषु एकादशसामसु तृचेषु क्रियमाणेषु निष्पद्यमा-
नस्त्रयस्त्रिंशस्तोमोऽस्य पवमानस्तोत्रस्य कार्य्य इत्यर्थः ॥ २९ ॥

इति ताण्ड्यमहाब्राह्मणे सायणाचार्यविरचिते माधवीये
वेदार्थप्रकाशे त्रयोदशाध्यायस्य नवमः खण्डः ॥

अथ दशमः खण्डः ॥

अथ पृष्ठस्तोत्रेषु स्तोत्रीयाणामृचां छन्दोविशेषं विधित्सुराह—

यातयामान्यन्यानि छन्दाः^१स्ययातयामा गायत्री
तस्माद्गायत्रीषु स्तुवन्ति ॥ १ ॥

अन्यानि त्रिष्टुवादीनि छन्दांसि यातयामानि द्वितीयादिष्वहस्तु
विनियुक्तत्वात् गतसाराणि । यद्यपि गायत्री प्रथमेऽहनि विनियुक्ता,
तथाऽप्ययातयामा यातयामत्वदोषरहिता प्रजापतिमुखादग्निना स-
होत्पन्नत्वेन तस्या उत्कर्षत्वात् । यस्मादेवं तस्मात् षष्ठेऽहन्यस्मिन्
गायत्रीषु पृष्ठचैस्सामभिः स्तुवन्ति 'रेवतीर्नः सधमाद्' इत्याद्यासु
गायत्रीषु पृष्ठस्तोत्राणि कार्याणीत्यर्थः ॥ १ ॥

अथ ब्रह्मपृष्ठस्य स्तोत्रीया ऋचो विदधानः किञ्चिद्विशेषं
द्विधत्ते—

(१) 'सुरूप कृत्नुमूतय' इत्यभ्यारम्भेण षट्पदाः
षष्ठस्याऽहो रूपं तेन षष्ठमहरारभन्ते सन्तत्यै ॥ २ ॥

'सुरूप कृत्नुमूतय' इत्याद्यास्तिस्रो गायत्र्यः ब्रह्मसाम्नस्स्तोत्रीयाः।
ताश्चाऽभ्यारम्भेण प्रत्यूचं षट्पदाः । अयमर्थः—गानसमये आसां प्रथ-
मपादस्त्रिरभ्यस्यते । तृतीयपादस्यान्त्यश्चतुरक्षरस्त्रिरभ्यस्यते । एवं-
भित आद्यन्तयोरारम्भे पुनःपुनरादाने सति प्रत्येकमेताः षट्पदा भव-
न्ति । प्रथमपादस्य त्रिरावृत्तत्वात् त्रयः पादाः, द्वितीयश्चैकः, उत्तमश्चै-
कः, पुनस्तदन्तस्य चतुरक्षरस्य द्वयोरभ्यासयोरेकः पाद इति पादषट्-
कसम्पत्तिः । अतः षट्संख्यायोगात् एताः षष्ठस्याऽहो रूपम् । तेन
कारणेन षट्पदाभिः षष्ठमहरारभन्ते स्वीकुर्वन्ति । किमर्थम् ? सन्तत्यै
पूर्वोत्तराभ्यामहर्भ्यां सन्तानार्थम् ॥ २ ॥

१. सुरूप कृत्नुमूतये सुदुषामिव गोदुहे । जुह्वमसि यवि यवि ॥ १ ॥

उप नस्सवनागहि सोमस्य सोमपाः पिब । गोदा इद्रेवतो मदः ॥ २ ॥

अथा ते अन्तमानां विद्याम सुमतीनाम् । मा नो अतिख्य आ गहि ॥ ३ ॥

सा. सं. उ० ४. १. १५.

अथाऽच्छावाकपृष्ठस्तोत्रीया ऋचो दर्शयति—

(१) “उमे यदिन्द्र रोदसी” इति षट्पदाः षष्ठस्याऽहो रूपं तेन षष्ठमहरारभन्ते सन्तत्यै ॥ ३ ॥

‘उमे यदिन्द्र रोदसी’ इत्याद्याः षट्पदा यासां तथाविधा ऋच अच्छावाकसाम्नः स्तोत्रीया भवन्ति । शिष्टं पूर्ववद्वाख्येयम् ॥ ३ ॥

अथाऽऽद्यं पृष्ठस्तोत्रीयं साम विधत्ते—

रेवतीषु वारवन्तीयं पृष्ठं भवति ॥ ४ ॥

रेवतीषु रैवतसामर्क्षु रेवच्छब्दयुक्तासु ‘रेवतीर्नस्सधमाद’ इत्याद्यासु वारवन्तीयं वारवन्तीयाख्यं साम पृष्ठं भवति पृष्ठस्तोत्रत्वेन कार्यमित्यर्थः । पशवो वै रेवत्य इति हि प्रागाज्ञातम् ॥ ४ ॥

पशवश्चाऽविकारा इत्यभिप्रायेणाऽऽह—

अपां वा एष रसो यद्रेवत्यो रेवतीनां रसो यद्धारवन्तीयं सरसा एव तद्रेवतीः प्रयुक्ते यद्धारवन्तीयेन पृष्ठेन स्तुवते ॥ ५ ॥

रेवत्यः रेवच्छब्दयुक्ताः स्तोत्रीया इति यावत् । एष अपामेव रसः सारम् । तथा वारवन्तीयाख्यं सामेति यत्, एष रेवतीनां रसः । एवं सति तासु रेवतीषु वारवन्तीयाख्यसामकरणात् ता रेवतीः सरसाः रससहिता एव प्रयुक्ते करोति । यद्यस्माद्धारवन्तीयेन साम्ना निर्वर्त्येन पृष्ठेन पृष्ठस्तोत्रेण स्तुवते स्तुवन्त्युद्गातारः तत्तस्मादित्यर्थः ॥ ५ ॥

अथैतद्धनप्राप्तिहेतुत्वेन स्तौति—

रेवद्वा एतद्रेवत्यं यद्धारवन्तीयमस्य रेवान् रेवत्या जायते ॥ ६ ॥

१. उमे यदिन्द्र रोदसी आप प्राथोषा इव ।

महान्तं त्वा महीनां सम्राजं चर्षणीनाम् ॥ १ ॥

देवी जनित्र्यजीजनद्भद्रा जनित्र्यजीजनत् ।

दीर्घं ह्यङ्कुशं यथा शार्किं बिभर्षि मन्तुमः ॥ २ ॥

पूर्वेण मघवन्पदा वयामजो यथा यमः ।

देवी जनित्र्यजीजनद्भद्रा जनित्र्यजीजनत् ॥ ३ ॥

त्रयोदशाध्याये दशमः खण्डः ।

६७

रेवत् रयिमत् (१) 'रयेर्मतौ बहुलमि'ति सम्प्रसारणे पूर्वकृपत्वम् ।
रयिमत् धनयुक्तमेवैतद्वैतस्य रेवतीनां सम्बन्धि साम, यद्वारवन्तीयस्य
साम एतद्वेवतीषु कुर्वतो यजमानस्य रेवान् रयिमान् धनवान् रेवत्यः
पशवस्तेषां स्वामी एवङ्गुणविशिष्टः पुत्रः आजायते आभिमुख्येनोत्प-
द्यते ॥ ६ ॥

अथैतद्वेदनमपि धनप्राप्तिहेतुरित्याह—

रेवान् भवति य एवं वेद ॥ ७ ॥

गतमेतत् ॥ ७ ॥

अथैतस्य वारवन्तीयस्य गानसमये किञ्चिद्विधित्सुस्तदर्थमाख्या-
यिकामाह—

केशिने वा एतद्दालभ्याय सामाऽऽविरभवत्तदेनम-
ब्रवीदगातारो मा गायन्ति मा मयोद्गासिपुरिति कथं
त आगा भगव इत्यब्रवीदागेयमेषाऽस्म्यागायन्निव गाये-
त्प्रतिष्ठायै तदलम्भं पारिजानतं पश्चादक्षं शयानमे-
तामगां गायन्तमजानात्तमब्रवीत् पुरस्त्वादधा इति त-
मब्रुवन् को न्वयं कस्मा अलमित्यलन्नु वै मद्यमिति तद-
लम्भस्याऽलम्भत्वम् ॥ ८ ॥

दालभ्याय दलभपुत्राय केशिने एतत्संज्ञाय ऋषये पुरा खल्वेतत्
वारवन्तीयं साम आविरभवत् बुद्धौ प्रकाशमानमासीत् । तच्चाऽऽवि-
र्भूतं साम एनं केशिनमृषिमब्रवीत् अवोचत् । कथमिति ? तदुच्यते
हे ऋषे मा मां अगातारो गातुमकुशलाः गायन्ति प्रयुञ्जते । गानशक्ति-
रहिताः पुरुषाः मया साम्ना साधनेन मोद्गासिषुः (२) उद्गानं न कुर्यु-
रिति । एवं साम्नोक्ते सति ऋषिरब्रवीदुक्तवान्—हे भगवन् ऐश्वर्या-
दियुक्त मन्त्रात्मन् ते त्वदीया आगाः आगानं कथं केन प्रकारेण कर्त्त-
व्यमिति । पुनस्सामाऽब्रवीत्—अहमागेयं आङीषदर्थं । ईषत्प्रयत्नेन
गातव्यमेवाऽस्मि भवामि । वाक्यावसानद्योतक इतिशब्दोऽत्राप्यनुष-
ङ्गीयः । यस्मादेवं साम्नोक्तं तस्मात् आगायन् आगानं कुर्वन्निव ।
यथा लोकेऽल्पेनैव प्रयत्नेन निष्पन्नेन स्निग्धेन स्वरेण लौकिका गानं

कुर्वन्ति एवमेव गायेदुद्गाता । एवं गाने सति तत्साम प्रतिष्ठायै यज-
मानस्य प्रतिष्ठानाय सम्पद्यते । कुत एतदित्यत आह--तदलम्भं पारि-
जानतमिति । परिजानतः पुत्रं अलम्भं एतत्संज्ञं ऋषिम् । पश्चादक्षं रथा-
क्षस्य पश्चात् प्रत्यग्भागे शयानं निषण्णं एतामागां एतत्पूर्वोक्तमागानं
गायन्तं उच्चारयन्तं तत्सामाऽजानात् अज्ञासीत् । ज्ञात्वा च तमलम्भं
गायन्तमब्रवीत्--पुरस्ताद्रथाक्षस्य पुरोभागे अधः आत्मानं धारयेति ।
एवं साम्नोक्ते तमृषिं पार्श्वस्था ऋषयोऽब्रुवन् को नु को नामाऽयं पुरुषः,
कस्मै वा प्रयोजनाय अलं समर्थ इति । एवं पार्श्वस्थैरधिक्षिप्ते सामै-
वाऽब्रवीत्--अलन्नु समर्थ एव खल्वेष मह्यमिति मां सम्यग्गातुं कुशल
इत्यर्थः । यस्मादेवं साम्नोक्तमलं मह्यमिति तत्तस्मात् अलम्भस्य ऋषेः
अलम्भत्वं अलम्भ इति नाम सम्पन्नम् । यस्मादयमृषिरस्य साम्न आ-
गानेन ज्येष्ठेन पुरतो धारितोऽभूत् तस्मादेतदीयमागानं प्रतिष्ठाहेतु-
रित्यर्थः ॥ ८ ॥

अथ स्तोभविशेषमनूय प्रतिष्ठाहेतुतामाह--

इहेहेति गायेत्प्रतिष्ठायै ॥ ९ ॥

इहा इहा इति स्तोभं पुनः पुनः प्रक्षिप्य गायेत् । इहशब्देन इह-
लोकस्य प्रत्यभिज्ञानात् अस्मिन् लोके प्रतिष्ठायै प्रतिष्ठानाय यजमा-
नस्यैतद्गानं भवति ॥ ९ ॥

अथ मैत्रावरुणपृष्ठस्तोत्रं प्राकृतमेवेत्यभिप्रेत्य तदनन्तरस्य ब्रह्मपृ-
ष्ठस्य विहिते 'सुरुपकृत्नुमृतय' इति तृचे गातव्यं साम दर्शयति--

ऋषभो रैवतो भवति ॥ १० ॥

रैवत इति रेवतीनां सम्बन्धी ऋषभः एतत्पदद्वयाभिधेयं साम
'सुरुपकृत्नुमृतय' इत्यभ्यारम्भेण षट्पदासु स्तोत्रीयासु गातव्यम् ॥ १० ॥
अथैतत्प्रजातिहेतुत्वेन स्तौति--

पशवो वै रैवत्यः पशुष्वेव तन्मिथुनमप्यर्जति प्र-
जात्यै न ह वा अनृषभाः पशवः प्रजायन्ते ॥ ११ ॥

रैवत्यो रैवतं सामेति यत्तत् पशवो वै पशुरूपा एव । अवशि-
ष्टं (१) 'ऋषभः शकवरो भवती'त्यस्य वाक्यशेषवद्वाक्येयम् ॥ ११ ॥

अथोदशाध्याये दशमः खण्डः ।

५९

अथाऽच्छावाकपृष्ठस्तोत्रनिर्वर्तकं साम दर्शयति—

इयेनो भवति ॥ १२ ॥

इयेनवत् क्षिप्रकारित्वात् सामाऽपि इयेनः । एतत्संज्ञकं साम 'उभे यदिन्द्रे'ति तृचे गातव्यम् ॥ १२ ॥

अथैतस्य दृष्टान्तपुरस्सरं क्षिप्रकारितामाह—

इयेनो ह वै पूर्वप्रेतानि वयाभुंस्याप्नोति पूर्वप्रेतानीव वै पूर्वाप्यहानि तेषामाप्त्यै इयेनः क्रियते ॥ १३ ॥

इयेनाख्यः खलु पक्षी पूर्वप्रेतानि पूर्वमेवोत्पतितानि वयांसि पक्षिजातानि स्वयं पश्चादुत्पतनविशेषं प्राप्नोति । लुप्तोपममेतत् । यथैवं लौकिकः इयेनः एवमेव तेषामह्नां प्राप्त्यै क्षिप्रप्राप्तये इयेनः इयेनाख्यं साम क्रियते । कानि पुनस्तानि प्राप्याणि पूर्वाणि ? अस्मात् षष्ठादहः पूर्वानुष्ठितान्यहानि पञ्चसंख्यानि पूर्वप्रेतानीव वै पूर्वोत्पतितपक्षिजातिसदृशानि खलु । तेषामह्नामिदं ॥ १३ ॥

एवं पूर्वानुष्ठितानां पञ्चानामह्नां प्राप्त्यर्थमेतदिति स्तुत्वाऽनुष्ठीयमानस्य षष्ठस्याऽहोऽपि पारप्राप्तिरनेनैव भवतीत्याह—

इयेनो वा एतदहः सम्पारयितुमर्हति स हि वयसामाशिष्ठस्तस्याऽनपहननाय सम्पारणायैतत् क्रियते-
ऽन्तो हि षष्ठश्चाहः सप्तमश्च ॥ १४ ॥

इयेनो वै इयेन एव एतत् षष्ठमहः सम्पारयितुं पारमवसानं पारयितुमर्हति शक्नोति । स खलु वयसां पक्षिणां मध्ये आशिष्ठः व्यापृततमः, तस्य षष्ठस्याऽहः अनपहननाय अविनाशाय सम्पारणाय सम्यक् पारप्रापणाय च एतत्साम क्रियते । षष्ठश्च सप्तमश्च यदिदमहर्द्धयं अन्तो हि अवसानभूतं हि षष्ठेनाऽह्ना षडहस्य समाप्तत्वात् उभयोरहोरन्तत्वम् । तस्मात् षष्ठस्याऽहः पारप्राप्तिरपेक्षितेति भावः ॥ १४ ॥

अथैतेषु पृष्ठस्तोत्रेषु ब्रह्मवादिनां चोद्यमुद्गावयति—

ब्रह्मवादिनो वदन्ति यद् बृहदायतनानि पृष्ठान्यथैते द्वे गायत्र्यौ द्वे जगत्यौ क्व तर्हि बृहत्यो भवन्तीति ॥ १५ ॥

ब्रह्म वेदः । तद्वादिनः वेदार्थाभिज्ञा ऋषयः पुरा वदन्ति एषु पृष्ठ-
स्तोत्रेषु चोदयन्ति । किमिति ? यत् यस्मात् पृष्ठानि पृष्ठस्तोत्राणि बृहदा-
यतनानि बृहतीछन्द आयतनं स्थानं येषां तानि तथोक्तानि । सर्वप्रकृतौ
हि ज्योतिष्टोमे बृहतीष्वेव स्तोत्रीयासु पृष्ठस्तोत्राणि क्रियन्ते, तस्मात्तत्
बृहतौ पृष्ठेऽहनि तथैव भवितव्यम् । अत्र च द्वे गायत्र्यौ, द्वे जगत्त्र्यौ । अत्र
हि प्रथमयोः पृष्ठस्तोत्रयोः (१) 'रेवतीर्नः' (२) 'कयानश्चित्र' इति द्वे गाय-
त्र्यौ ऋचौ । ततस्तृतीये पृष्ठस्तोत्रे (३) 'सुरूपकृत्नुमृतय' इत्याद्या अभ्या-
रम्भेण षट्पदाः तिस्रः स्तोत्रीयाः । चतुर्थस्य पृष्ठस्तोत्रस्य च त एव षट्-
पदाः (४) 'उभे यदिन्द्रे' त्याद्यास्तिस्रः । अत एतयोः पृष्ठस्तोत्रयोर्याः
स्तोत्रीयास्ता अष्टाक्षरैः षड्भिः पादैरुपेतत्वात् अक्षरसंख्यया अष्टाच-
त्वारिंशदक्षरा जगत्त्र्यौ भवन्ति । तस्मादादित आरभ्य द्वयोः पृष्ठस्तोत्रयोः
प्रथमे द्वे गायत्र्यौ, उत्तरयोः प्रथमे द्वे जगत्त्र्यौ । क तर्हि कस्मिन् खलु
पृष्ठस्तोत्रे बृहत्यः स्तोत्रीया भवन्ति ॥ १५ ॥

अस्य ब्रह्मवादिभिः कृतस्य चोदस्योत्तरं दर्शयति—

ये द्वे जगत्त्र्यौः पदे ते गायत्र्या उपसम्पद्येते तत्
सर्वा बृहत्यो भवन्त्यायतने पृष्ठानि यातयत्यायतनवान्
भवति ॥ १६ ॥

उपरितनपृष्ठद्वयवर्त्तिन्योर्जगत्त्र्योर्ध्वे द्वे पदे यौ द्वौ पादौ बृहत्या
अतिरिच्येते । अष्टाचत्वारिंशदक्षरा हि जगती । तत्राऽऽदितष्वदित्रश-
दक्षरैरेका बृहती सम्पद्यते । तत एको जागतः पादोऽवशिष्यते । तथा
च द्वयोर्जगत्त्र्योरवशिष्टे ते पदे, तौ जागतौ पादौ गायत्र्यौ, आद्ययोः पृ-
ष्ठस्तोत्रयोः प्रथमे गायत्र्यौ ऋचौ उपसम्पद्येते प्राप्नुतः । एका गायत्री
एकेन जागतेन पादेन संयुक्ता बृहती भवति अपराऽप्यपरेण । इत्थं च-
तुर्षु पृष्ठेषु आद्यानामृचां बृहतीत्वसम्पादनमुक्तम् । एवमुत्तराणामपि
बृहतीत्वसम्पत्तिर्द्रष्टव्या । तदेतदाह—'तत्सर्वा बृहत्यो भवन्तीति । त-
त्तथा च बृहत्या अवशिष्टे जागतौ पादौ गायत्रीणां योजनात् सर्वा अपि
पृष्ठचतुष्टयगता स्तोत्रीया बृहत्यो भवन्ति । तथा च आयतने स्वकीय
एव प्राकृते स्थाने पृष्ठानि पृष्ठस्तोत्राणि यातयति विस्तारयति आयत-
नवान् स्थानवान् यजमानो भवति ॥ १६ ॥

त्रयोदशाध्याये एकादशः खण्डः ।

६१

यद्येवं सम्पन्नास्वेव बृहतीषु गानं स्यादित्यत आह—

षट्पदासु स्तुवन्ति षड्रात्रस्य धृत्यै ॥ १७ ॥

षट्पदास्वेवर्धु स्तुवन्ति, न सम्पादितासु बृहतीषु । किमर्थम् ? ष-
ड्रात्रस्य षडहस्य धृत्यै धारणाय ॥ १७ ॥

अथ प्रसङ्गादस्मिन्नहनि याज्यायाः पादसंख्यां विधाय स्तौति—

सप्तपदया यजति सप्तमस्याऽहः सन्तत्यै स्तोमः ॥ १८ ॥

सप्तपदया सप्तभिः पदैरुपेतया ऋचा षष्ठेऽहनि होत्रादयो यजन्ति ।
ताश्च सप्तपदाः आश्वलायनेन सूत्रकृता (१) 'षष्ठस्य प्रातः सवन' इति
खण्डे 'वृषन्निन्द्रवृषपाणास इन्द्रवः सुषुमायातमद्रिभिरित्यादिना द-
र्शिताः । अत्र सप्तपदयेत्येकवचनं जात्यभिप्रायम् । सप्तपदया यजनं
सप्तमस्याऽऽगामिनोऽहः सन्तत्यै सन्तानाय अनेन षष्ठेनाऽह्ना संश्ले-
षाय भवति । सप्तसंख्यया तस्य बुद्धौ विपरिवर्त्तमानत्वात् । एषु च
पृष्ठस्तोत्रेषु पूर्वोक्त एव त्रयस्त्रिंशस्तोमः कार्यः ॥ १८ ॥

इति ताड्यमहाब्राह्मणे सायणाचार्यविरचिते माधवीये
वेदार्थप्रकाशे दशमाध्यायस्य दशमः खण्डः ॥

अथ एकादशः खण्डः ॥

अथाऽऽर्भवपवमानस्याऽऽद्यास्तिस्रः स्तोत्रीया दर्शयति—

(२) "परिस्वानो गिरिष्ठा" इति परिवर्त्यो गायत्र्यो
भवन्ति सर्वस्य पर्याप्त्यै ॥ १ ॥

परिशब्दयोगादेताः सर्वस्य कृत्स्नस्य पर्याप्त्यै सम्पूर्णतायै भव-
ति । परित्यनेनोपसर्गेण पर्याप्तेः सूचितत्वात् । शिष्टं स्पष्टम् ॥ १ ॥

१- आश्व श्रौ.

१. परिस्वानो गिरिष्ठाः पवित्रे सोमो अक्षरत् । मदेषु सर्वधा असि ॥ १ ॥

त्वं विप्रस्त्वं कविर्मधु प्रजातमन्धसः । मदेषु सर्वधा असि ॥ २ ॥

त्वे विश्वे सजोषसो देवासः पीतिमाशत । मदेषु सर्वधा असि ॥ ३ ॥

सा. सं. उ. ४. १. १७.

(१) अथाऽन्यं तृचं दर्शयति—

(२) “ससुन्वेयो वसूनामि”ति पशवो वै वसु पशू-
नामवरुधयै ॥ २ ॥

वसुशब्देन धनसामान्यवाचिना धनविशेषस्योपस्थानात् पशव
एव वसुशब्दाभिधेयाः । तथा चाऽयं तृचः पशुप्राप्त्यै भवति ॥ २ ॥

अथाऽन्यं तृचं विधत्ते—

(३) “तं वस्सखायो मदाये”ति वालखिल्याः ॥ ३ ॥

वालखिल्यानामृषीणां सम्बन्धिन्यो वालखिल्याः ‘तं वस्सखाय’
इत्याद्याः स्तोत्रीया भवन्ति ॥ ३ ॥

अथ सप्तमेऽहनि विधास्यमानं (४) ‘सखाय आनिषीदते’ति तृचमि-
मञ्च स्तुत्यर्थं संयुज्याऽनुवदति—

वालखिल्यावेतौ तृचौ षष्ठे चाऽहनि सप्तमे च ॥ ४ ॥

१. अथ तृचान्तरं विधत्ते इति. क. पु.

२. स सुन्वे यो वसूनां यो रायामनेता य इडानाम् । सोमो यस्सुक्षितीनाम् ॥ १ ॥

यस्य त इन्द्रः पिबाद्यस्य मरुतो यस्य वार्यमणा भगः ।

आ येन मित्रावरुणा करामह ऐन्द्रमवसे महे ॥ २ ॥

सा. सं. उ. ४. १. १८.

३. तं वस्सखायो मदाय पुनानमभिगायत ।

शिशुं न हव्यैः स्वदयन्त गूर्तिभिः ॥ १ ॥

संवत्स इव मातृभिरिन्दुर्हिन्वानो अज्यते ।

देवावीर्मदो मतिभिः परिष्कृतः ॥ २ ॥

अयं दक्षाय साधनोऽयं शर्षाय वीतये ।

अयं देवेभ्यो मधुमत्तरः स्तुतः ॥ ३ ॥ सा. सं. उ. ४. १. १९.

४. सखाय आ निषीदत पुनानाय प्र गायत ।

शिशुं न यज्ञैः परि भूषत श्रिये ॥ १ ॥

समी वत्सं न मातृभिः सृजता गयसाधनम् ।

देवाव्या मदमभि द्विशवसम् ॥ २ ॥

पुनाता दक्षसाधनं यथा शर्षाय वीतये ।

यथा मित्राय वरुणाय शन्तसम् ॥ ३ ॥ सा. सं. उ. ४. २. ९.

त्रयोदशाध्याये एकादशः खण्डः ।

६३

षष्ठसप्तमयोरहोः 'तं वः' 'सखाय आनिषादते'ति यावेतौ तृचौ
बालखिल्यौ बालखिल्यसम्बन्धिनौ ॥ ४ ॥

किमतस्तदाह—

यदेतौ बालखिल्यौ तृचौ भवतोऽहोरेव व्यतिषङ्गा-
याऽव्यतिसंसाय सन्तत्यै ॥ ५ ॥

एतौ बालखिल्यौ तृचौ क्रमेण षष्ठसप्तमयोरहोर्भवतः प्रयुज्येते
इति यत् तदहोः षष्ठसप्तमयोर्व्यतिषङ्गाय व्यतिषञ्जनं संसर्जनं तदर्थं
भवति । एतदेव विशदयति अव्यवसंसायेति—व्यवसंसो विशिष्य
संसनं विच्छेदनं तदभावाय । फलितमर्थमाह सन्तत्या इति ॥ ५ ॥

अथाऽपरं तृचं दर्शयति—

(१) "सोमाः पवन्त इन्दवः" इत्यनुष्टुभो निभसदो
भवन्ति प्रतिष्ठायै ॥ ६ ॥

'सोमाः पवन्त' इत्याद्यास्तिस्रोऽनुष्टुभः स्तोत्रीयाः तासामनु-
ष्टुभां पादचतुष्टयोपेतत्वात् प्रतिष्ठायै यजमानस्य प्रतिष्ठानाय भवन्ति ॥ ६ ॥

अथाऽन्यं तृचं दर्शयति—

(२) "अथापवापवस्वैना वसूनी"ति त्रिष्टुभस्सत्यो
जगत्थो रूपेण तस्माज्जगतीनां लोके क्रियन्ते ॥ ७ ॥

१. सोमाः पवन्त इन्दवोऽस्मभ्यं गातुवित्तमाः ।

मित्राः स्वाना अरेपसः स्वाध्यः स्वर्विदः ॥ १ ॥

ते पूतासो विपश्चितः सोमासो दध्याशिरः ।

सूरासो न दर्शतासो जिगत्तनवो ध्रुवो घृते ॥ २ ॥

सुधाणासो व्यद्विभिश्चिताना गोरधि त्वचि ।

इषमस्मभ्यमभितः समस्वरन्वसुविदः ॥ ३ ॥ सा. सं. उ. ४. १. २०.

२. अथा पवा पवस्वैना वसूनि मांश्चत्व इन्दो सरसि पवन्व ।

व्रध्नेश्चिद्यस्य वातो न जूर्ति पुरुमेधाश्चित्तकचे नरं धात् ॥ १ ॥

उत न एना पवया पवस्वाधि श्रुते श्रवाय्यस्य तीर्थे ।

षष्टिं सहस्रा नैगुतो वसूनि वृक्षं न पक्वं धुनवद्गयाय ॥ २ ॥

महीमे अस्य वृष नाम श्रूषे मांश्चत्वे वा पृशने वा वधत्रे ।

अस्वापयन्निगुतः स्नेहयन्नापामित्रा अपाचितो अचेतः ॥ ३ ॥

सा. सं. उ. ४. १. २१.

‘अयापवापवस्वे’त्याद्यास्तिस्रः स्तोत्रायाः । तस्त्रिष्टुभस्त्रिष्टुप् छन्द-
स्काः सत्योऽपि जागतेन रूपेण योगज्जगत्यो भवन्ति । किं तद्रूपमिति?
उच्यते--वसूनीत्यनेन पदेन धनमुच्यते । तच्च वैश्यसम्बद्धम् । वैश्य-
जातिश्च जगत्यां सहोत्पन्नेति पारम्पर्येण वसूनीत्येतज्जागतं रूपम् ।
यस्मादेवं जगत्यस्तस्माज्जगतीनां स्थाने क्रियन्ते । प्रकृतौ हि आर्भ-
वस्याऽन्त्यस्तृचः (१) ‘अभिप्रियाणी’ति जागतः । तस्मादार्भवान्त्यस्य
जगतीस्थानत्वम् ॥ ७ ॥

अथ प्रथमे तृचे पूर्ववद्गायत्रं साम विधाय तदितिकर्त्तव्यताप्र-
तिपादकं (२) ‘इमे वै लोका गायत्र’मित्यादिकं प्रागाभ्यातं ब्राह्मणञ्चा-
ऽतिदिशति—

गायत्रं भवति यदेव गायत्रस्य ब्राह्मणम् ॥ ८ ॥

‘परिस्वानो गिरिष्ठा’ इति विहिते तृचे गायत्रं साम प्रथमतो गा-
तव्यं भवति । सिद्धमन्यत् ॥ ८ ॥

अथैतमेव तृचं त्रिरावृत्य तत्र त्रीणि सामानि गातव्यानीति विधत्ते-

वैदन्वतानि भवन्ति ॥ ९ ॥

चत्वारि हि वैदन्वतानि सामानि ‘परिस्वान’ इत्यस्यां योन्यां गी-
यन्ते । तत्र तृतीयवर्जितानि त्रीण्यस्मिन्नेव तृचे गेयानि ॥ ९ ॥

अथैतेषां विदन्वत्सम्बन्धं दर्शयन् विशिष्टफलसाधनतामाह--

विदन्वान्यै भार्गव इन्द्रस्य प्रत्यहं स्तुष्टुगार्च्छत्
स तपोऽतप्यत स एतानि वैदन्वतान्यपश्यत्तैः शुचम-
पाहताऽपशुचं हते वैदन्वतैस्तुष्टुवानः ॥ १० ॥

भार्गवे भृगुगोत्रे विदन्वानाम ऋषिः इन्द्रस्य साहाय्यात् प्रत्यहन
प्रतिकूलान् शत्रून् हतवान् । अनन्तरं तमृषिं शुक् शोकः आर्च्छत् प्रा-
प्नोत् । स च शोकार्त्तः ऋषिः तपस्तप्तवान् । स च तपोबलात् एतानि

१. अभि प्रियाणि काव्या विश्वा चक्षाणो अर्षति । हरिस्तुंजान आयुधा ॥ १ ॥

स मर्मृजान आयुभिरिभो राजेव सुव्रतः । श्योनो न वंसु षीदति ॥ २ ॥

स नो विश्वा दिवो वसूतो पृथिव्या अधि । पुनान इन्द्रवा भर ॥ ३ ॥

सां. सं. उ. ८. ३. १८.

२. तां. ब्रा ७. १. १.

त्रयोदशाध्याये एकादशः खण्डः ।

६५

वैदन्वतानि त्रीणि सामानि अपश्यत् दृष्टवान् । दृष्ट्वा च तैस्सामभिः
शुचं शोकमपाहत अपागमयत् । यस्मादेवं तस्माद्वैदन्वतैरेव सामभि-
स्तुष्टुवानः स्तुतवान् शुचं शोकमपाहत अपागमयति विनाशयती-
त्यर्थः ॥ १० ॥

अथ 'ससुन्वेयो वसूनामि'ति (पृ. ६२.) विहिते तृचे गेयं साम दर्शयति—

भरद्वाजस्य लोम भवति ॥ ११ ॥

भरद्वाजस्य लोमाख्यं साम 'ससुन्वेयो वसूनां' इति तृचे गातव्य-
मित्यर्थः ॥ ११ ॥

तदेतत्स्तौति—

पशवो वै लोम पशूनामवरुध्यै ॥ १२ ॥

लोम्नां नियमेन पशुसम्बन्धदर्शनात् पशुत्वम् । तथा तत्र लोम्नः
करणं लोमवतां पशूनां गवादीनामवरुध्यै प्राप्त्यै भवति ॥ १२ ॥

प्रकारान्तरेण स्तौति—

तदु दीर्घमित्याहुरायुर्वै दीर्घमायुषोऽवरुध्यै ॥ १३ ॥

तत्पूर्वोक्तं भरद्वाजस्य लोमाख्यं साम वै दीर्घं दीर्घशब्दाख्यमिति
च आहुरन्ये ब्रह्मवादिनः कथयन्ति । तथा चाऽऽयुरेव दीर्घं दैर्घ्यवि-
शिष्टम् । तत्सामान्यादीर्घाख्यं साम आयुषः शतवर्षलक्षणस्य प्राप्त्यै
भवति ॥ १३ ॥

अथाऽन्यास्मिन्विहिते तृचे सामान्तरं विधत्ते—

कार्णश्रवसं भवति शृण्वन्ति तुष्टुवानम् ॥ १४ ॥

कार्णश्रवसा दृष्टं कार्णश्रवसम् । एतदाख्यं साम 'तं वः सखाय' इति
(पृ. ६२.) तृचे गातव्यम् । अनेन तुष्टुवानं स्तुवन्तं शृण्वन्ति लौकिका
बहु मन्यन्ते ग्राह्यवान् भवतीत्यर्थः ॥ १४ ॥

अथैतद्विसम्बन्धं दर्शयन् पशुसाधनत्वेन स्तौति—

कर्णश्रवा वा एतदाङ्गिरसः पशुकामः सामाऽपश्य-
त्तेन सहस्रं पशूनसृजत यदेतत्साम भवति पशूनां
पुष्टयै ॥ १५ ॥

स्पष्टोऽर्थः ॥ १५ ॥

अथ 'सोमाः पवन्त इन्द्रव' इति (पृ. ६३.) तृच अन्यत्साम विधाय

तां० ब्रा० ६ Vol. II

तदीयं ब्राह्मणञ्चाऽतिदिशति—

गौरीवितं भवति यदेव गौरीवितस्य ब्राह्मणम् ॥ १६ ॥

सिद्धमेतत् ॥ १६ ॥

अथाऽस्मिन्नेव तृचे सामान्तरं विधत्ते—

मधुश्च्युन्निधनं भवति ॥ १७ ॥

मधुश्च्युत इति निधनं यस्य तत्तथोक्तं एतदाख्यं साम 'सोमाः पवन्त' इत्यस्मिन्स्तृचे गातव्यम् ॥ १७ ॥

अथैतत् स्तौति—

परमस्याऽन्नाद्यस्याऽवरुध्यै परमं वा एतदन्नाद्यं यन्मधु ॥ १८ ॥

यन्मधु माक्षिकं एतत्परममुत्कृष्टं अन्नाद्यं अदनयिमन्नम् । तस्मादेतन्मधुश्च्युन्निधनं परमस्योत्तमस्याऽन्नाद्यस्य प्राप्त्यै भवति । च्युत्तिक्षरणे । मधुश्च्योतयति च्यावयति क्षारयतीति मधुश्च्युदिति तत्संज्ञानिर्वचनात्तस्य मधुप्राप्तिहेतुता ॥ १८ ॥

(१) 'इदं ह्यन्वोजसे'ति योनौ यत् घृतश्च्युन्निधनाख्यं साम गीयते स्तुत्यर्थं तच्चेदञ्च संयुज्य प्रशंसति—

प्रजापतेर्वा एतौ स्तनौ यद्घृतश्च्युन्निधनञ्च मधुश्च्युन्निधनञ्च यज्ञो वै प्रजापतिस्तमेताभ्यां दुग्धे यं कामं कामयते तं दुग्धे ॥ १९ ॥

प्रजापतेः सर्वकारणभूतस्य विधातुरेतौ स्तनौ यद्घृतश्च्युन्निधनाख्यं मधुश्च्युन्निधनाख्यञ्च सामनी । स च प्रजापतिः यज्ञो वै यज्ञ एव । तं यज्ञात्मकं प्रजापतिमेवैताभ्यां स्तनाभ्यां घृतश्च्युन्मधुश्च्युद्रूपाभ्यां दुग्धे । एतदेव विव्रियते—यं काममिति । यजमानो यं यं कामं कामयते आशंसते, तं तं सर्वमेताभ्यां दुग्धे दोग्धि ॥ १९ ॥

अथाऽस्मिन्नेव सामद्वयं विधत्ते—

क्रौञ्चे भवतः ॥ २० ॥

क्रुञ्चाख्येन ऋषिणा दृष्टे सामनी क्रौञ्चे । एते 'सोमाः पवन्त इन्दव' इत्यस्मिन्नेव तृचे द्विरावृत्ते क्रमेण गायेत ॥ २० ॥

१. इदं ह्यन्वोजसा सुतं राधानां पते । पिबा त्वाऽऽस्य गिर्वणः ॥ १ ॥

सा. सं. पू. २. २. ३. १.

त्रयोदशाध्याये एकादशः खण्डः ।

६७

अथैते स्तौति—

कुङ्कुडेऽप्यमहरविन्ददेऽप्यामिव वै षष्ठमहरहरेवैताभ्यां
विन्दन्ति ॥ २१ ॥

‘इन्द्रायेन्दो मरुत्वत्’ इति (१) खण्डे व्याख्यातमेतत् ॥ २१ ॥

‘अया पवा पवस्वे’ त्यन्तिमे तृचेऽन्यत्साम विधत्ते—

इनौष्टं भवति ॥ २२ ॥

इनुष्टाख्येन ऋषिणा सम्बद्धं साम श्रौष्टम् ॥ २२ ॥

अथैतस्य स्तुतिः—

इनुष्टिर्वा एतेनाऽङ्गिरसोऽञ्जसा स्वर्गं लोकमपश्यत्
स्वर्गस्य लोकस्याऽनुख्यात्यै स्वर्गात् लोकान्न च्यवते
तुष्टुवानः ॥ २३ ॥

एतदपि सिद्धम् ॥ २३ ॥

अथाऽस्य निधनं विधत्ते—

अग्नेर्वा एतद्वैश्वानरं साम दीदिहीति निधन-
मुपयन्ति दीदा एव ह्यग्निवैश्वानरः ॥ २४ ॥

वैश्वानरस्य विश्वानरहितस्याऽग्नेः खल्वेतत्साम । तस्मादीदिही-
त्येतत्पदं निधनमुपयन्त्युपगच्छन्ति त्रय उद्गातारः । दीदा एव दीप्त एव
वैश्वानरोऽग्निः ॥ २४ ॥

अथैतत्पवमानस्तोत्रमुपसंहरति—

निधनान्ताः पवमाना भवन्त्यहो धृत्यै स्तोमः ॥ २५ ॥

पवमानाः पवमानस्तोत्राणि बहिष्पवमानादीनि निधनान्ताः निध-
नावसाना भवन्ति । किमर्थम् ? अहो धृत्यै धारणाय स्थैर्यार्थम् । एवं
गायत्र्यादिश्रौष्टान्तेष्वेकादशसु सामसु प्रत्येकं तृचे गीयमानेषु त्रयस्त्रि-
ंशस्तोमो निष्पद्यते । स एवाऽऽर्भवस्य पवमानस्य स्तोम इत्यर्थः ॥ २५ ॥

इति ताण्ड्यमहाब्राह्मणे सायणाचार्यविरचिते माधवीये
वेदार्थप्रकाशे त्रयोदशाध्यायस्य एकादशः खण्डः ॥

अथ द्वादशः खण्डः ॥

अथ प्राकृतमेवाऽग्निष्टोमसामेत्यभिप्रेत्य ततः परेष्वुक्तस्तोत्रेषु द्विपदाः स्तोत्रीयाः कार्य्या इति विधित्सुस्तदर्थं किञ्चिद्ब्रह्मवादिनां विचारमुपक्षिपति—

ब्रह्मवादिनो वदन्ति प्रायणतो द्विपदाः कार्य्या उदयनता ३ इति ॥ १ ॥

ब्रह्मवादिनो वेदार्थचिन्तका वदन्ति मीमांसन्ते—किं षडहस्य प्रायणतः प्रारम्भसमये द्विपदा ऋचः स्तोत्रीयाः कार्य्याः ? किं वा उदयनतस्समाप्तिवेलायामित्युभयत्र विचार्यमाणानामिति प्लुतिर्द्रष्टव्या ॥ १ ॥ एवं विचार्य निर्णीतं पक्षमाह—

उदयनत एव कार्य्याः पुरुषो वै द्विपदाः प्रतिष्ठायै ॥ २ ॥

उदयनत एव षडहावसान एव उक्तस्तोत्रेषु द्विपदा स्तोत्रीयाः (२) 'अग्ने त्वन्नो अन्तम' इत्याद्याः कार्य्याः । कुत एतत् ? येयं द्विपदा, सा पुरुषो वै द्विपदाः रूपसामान्यात् पुरुषात्मका एव । पुरुषसंस्तुतानां तासां द्विपदानामन्ततः करणं पादद्वयवतो यजमानस्य प्रतिष्ठानाय कल्पते ॥ २ ॥

अथ प्रकारान्तरेण स्तौति—

वाचा वै सर्वं यज्ञं तन्वते तस्मात्सर्वा वाचं पुरुषो वदति सर्वा ह्यस्मिन् संपुस्तुता प्रतितिष्ठति ॥ ३ ॥

वाचा स्तुतशस्त्रात्मिकया खलु सर्वं यज्ञं अग्निष्टोमादि विश्वसृजामयनान्तं सकलयज्ञजातं तन्वते यजमानाः विस्तारयन्ति । यस्माद्यज्ञे सर्वा वाक् साधनभूता तस्मात्सर्वा लौकिकी वैदिकीश्च वाचं पुरुषो वदति प्रयुक्ते । हि यस्मादस्मिन् पुरुषे सर्वा वाक् संपुस्तुता सह स्तुता प्रतितिष्ठति प्रतिष्ठिता भवति । तस्मात् सर्वा पुरुषो वदति ता-

१. अमे त्वं नो अन्तम उत त्राता शिवो भुवो वरूथ्यः ॥ १ ॥

वसुरमिर्वसुभ्रवा अच्छा नक्षि युमतमो रयि दाः ॥ २ ॥

तं त्वा शोचिष्ठ दीदिवः सुम्नाय नूनमीमहे सखिभ्यः ॥ ३ ॥

सा. सं. उ. ४. १. २२.

त्रयोदशाध्याये द्वादशः खण्डः ।

६९

दशः पुरुषो द्विपदाभिः षडहावसानगताभिः प्रतिष्ठितो भवतीति द्वि-
पदास्तुतिर्द्रष्टव्या ॥ ३ ॥

अथ मैत्रावरुणोक्तस्य साम दर्शयति—

गूर्हो भवति ॥ ४ ॥

‘अग्ने त्वन्नो अन्तमः’ इत्यस्मिन् द्विपदातृचे गूर्हाख्यं साम गातव्यं
भवति ॥ ४ ॥

अथाऽस्य साम आख्यायिकाप्रदर्शनपुरस्सरं सर्वकामसाधनतामाह—

गोपायनानां वै सत्रमासीनानां किरातकुल्यावसु-
रमाये अन्तःपरिध्यसून् प्राकिरतां ते “अग्ने त्वन्नो अन्त-
म” इत्याग्निमुपासीदुं स्तेनासूनस्पृणवुंस्तद्वाच ते त-
र्ह्यकामयन्त कामसनि साम गूर्हः काममेवैतेनावरुन्धे ॥ ५ ॥

गोपायनानां गोपगोत्राणां सत्रमासीनानां सत्रायनं कुर्वतामृषीणां
असून् प्राणान् किरातकुल्यौ किराता म्लेच्छाः तत्तुल्यरूपे असुरमाये
असुरसम्बन्धिन्यौ माये अन्तःपरिधि आहवनियस्य परिधीनां मध्य-
देशे प्राकिरतां प्रकर्षेण व्यक्षिपताम् । कृ विक्षेप इति धातुः । ततस्ते
गोपायनाः ‘अग्ने त्वन्नो अन्तम’ इति तृचेनाऽग्निमुपासीदन्नुपागच्छन्
अस्तुवन्नित्यर्थः । तेनोपसदनेन अग्नेः प्रसादात् पुनरात्मीयान् असून्
स्पृणवन् बलयन् मायाभ्यां परिक्षितान् पुनरादाय प्रबलान् कुर्वन्नि-
त्यर्थः । ते गोपायनाः तर्हि तस्मिन् समये तदेव ह्यकामयन्त । तस्मा-
द्गूर्हः कामसनि कामप्रदम् । गतमन्यत् ॥ ५ ॥

अथ ब्रह्मण उक्तस्तोत्रस्य साम दर्शयति—

गोतमस्य भद्रं भवति ॥ ६ ॥

गोतमस्य भद्राख्यं साम(१) ‘इमा नु कं भुवना सीषधे मे’त्यस्मिन्
द्विपदे तृचे गातव्यम् ॥ ६ ॥

१. इमा नु कं भुवना सीषधेमेन्द्रश्च विश्वे च देवाः ॥ १ ॥

यज्ञं च नस्तन्वं च प्रजां चाऽऽदित्यैरिन्द्रः सह सीषधातु ॥ २ ॥

आदित्यैरिन्द्रः सगणो मरुद्भिरस्मभ्यं भेषजा करत् ॥ ३ ॥

सा. सं. उ. ४. १. २३.

भद्रशब्दवाच्यत्वादाशीःप्रापकमेतत्सामेति स्तौति—

आशिषमेवाऽस्मा एतेनाऽऽशास्ते साम हि सत्या-
शीः ॥ ७ ॥

अस्मै यजमानाय । सिद्धं शिष्टम् ॥ ७ ॥

अथैतन्महस्वप्रापकमिति स्तौति—

एतेन वै गोतमो जेमानं महिमानमगच्छत् तस्माद्ये
च पराञ्चो गोतमाद्ये चाऽर्वाञ्चस्त उभये गोतमा ऋषयो
ब्रुवते ॥ ८ ॥

एतेन खलु भद्रेण साम्ना पुरा गोतमः ऋषिः जेमानमतिशयेन
जेतृत्वं महिमानं महस्वञ्चाऽगच्छत् । तस्मादेव कारणात् गोतमादेव
ऋषेः ये पराञ्चः पूर्वकालीना ज्येष्ठाः, ये च अर्वाञ्चः अर्वाचीनाः पश्चाज्जा-
ताः कनिष्ठाः उभये उभयविधास्ते गोतमा ऋषयः गोतमाख्या ऋषय
इति ब्रुवते उच्यन्ते गोतमशब्देनैव व्यवहियन्त इत्यर्थः । तस्माद्नेन
साम्ना स्तुवन् जेमानं महिमानं गच्छतीति शेषः ॥ ८ ॥

अथाऽच्छावाकोक्तस्य साम दर्शयति—

उद्वंशपुत्रा भवति ॥ ९ ॥

उद्वंशपुत्राख्यं साम(१)'प्रव इन्द्राय वृत्रहन्तमायेति' तृचे गातव्यम्॥९॥
(२)'गायन्ति त्वा गायत्रिण' इत्यस्यां योन्यां गीयमानं सामोद्वंशी-
यम् । तद्धर्मप्राप्त्यर्थं ताद्रूपं उद्वंशपुत्रस्याऽतिदिशति—

यद्वा उद्वंशीयं तदुद्वंशपुत्रः ॥ १० ॥

योनिदृष्टेनोद्वंशशब्देन सम्बन्धादुद्वंशीयम् । यदेवोद्वंशीयाख्यं
साम तदेवोद्वंशपुत्रः तद्धर्मभागभवतीत्यर्थः ॥ १० ॥

कोऽसौ तद्धर्म इत्यत आह—

अर्द्धेडामतिस्वरति ॥ ११ ॥

उबित्यर्द्धेडा अतिस्वारश्च उद्वंशीये दृश्यते । तावत्राऽपि भवतः
तथैव ह्यधीमहि । उशषा २ तो ३ ५ हाइ इति । उबित्यर्द्धेडापि त-

त्रयोदशाध्याये द्वादशः खण्डः ।

७१

स्थाने 'इडास्थानादेश' इति परिभाषासूत्रेण इत् इति प्रयोगकाले प्रयो-
कव्यम् । अर्द्धेडोपाध्ययनन्तु ब्रह्मयज्ञाद्यर्थम् । अयमर्थः—अर्द्धेडां
कृत्वा तत् ऊर्द्धं अतिस्वरति अतिस्वारमतिमन्द्रं करोति ॥ १ ॥

तदेतत्स्तौति—

तस्मादूर्ध्वद्वारा अति क्षरन्तीडायामन्ततः पशुषु प्र-
तितिष्ठति ॥ १२ ॥

यस्मादूर्ध्वेडामतीत्य स्वरति, तस्माद्भवां ऊधःप्रदेशमतीत्य पयसो
धाराः क्षरन्ति स्रवन्ति । अन्ततः षडहावसाने इडायां प्रतितिष्ठन् पशु-
ष्वेव प्रतितिष्ठति तदात्मकत्वादिडायाः ॥ १२ ॥

यदेतदातिस्वरणं तत् सप्तमस्याऽहः सन्तानहेतुरिति स्तौति—

कलृप्त उपरिष्ठादृक् साम च विमुच्येते अभ्युस्वरेण
सप्तममहः स्वरति सन्तत्यै ॥ १३ ॥

कलृप्ते कल्पिते ऋक्सामाभ्यां त्रिवृदादिस्तोमैश्च सम्पूर्णेऽनुष्ठिते
षडहे सति उपरिष्ठात्तत् ऊर्द्धं ऋक् साम च विमुच्येते । यथा ग्राम-
प्राप्तेरूर्ध्वं शकटवाहिनौ बलीवर्द्धौ विमुच्येते तथा ऋक्सामयोः श्रमा-
पनोदार्थं विमोकः कार्यः । तथा च षडहस्य समाप्तत्वात् सप्तमस्याऽ-
होऽनारम्भात् दशरात्रो विच्छिन्नः स्यात् स्वरणाऽन्ततः क्रियमाणेनाऽ-
तिस्वारेण द्वाधीयसा सप्तममहरमि स्वरति अभिलक्ष्य स्वारं करोति
सन्तत्यै उक्तविच्छेदपरिहारेण षष्ठसप्तमयोरहोः सन्तानार्थम् ॥ १३ ॥

षडहसमाप्तेरूर्द्धं लौकिकं वैदिकञ्च बहुभाषणं न किञ्चित्कार्यमिति
विधत्ते—

ऊर्ध्वीव वा एतर्हि वाग्यदा षडहः सन्तिष्ठते न
बहु वदेन्नाऽन्यं पृच्छेन्नाऽन्यस्मै प्रब्रूयात् ॥ १४ ॥

एतर्हि एतस्मिन् काले वाग्देवता ऊर्ध्वीव वै ऊर्ध्वतीव खलु ।
यथा अति दूरं भारवहनं कृत्वा पुरुषः श्रान्तो भवति, एवमेव षडहे
बह्वीः ऋचो बहूनि सामानि च प्रयुञ्जानानां वागपि श्रान्ता भवति ।
यदाऽसौ षडहः षण्णामह्नां समाहारः षडहः सन्तिष्ठते यस्मिन् काले
समाप्यते, तस्मान्न वदेत् वाग्देवतायाः श्रमापनोदसिध्यर्थं बहुभाषणं न
कुर्यात् । अन्यञ्च पुरुषं न पृच्छेत् । अन्यस्मै पुरुषान्तराय च न ब्रूयात्

प्रवचनं न कुर्यात् ॥ १४ ॥

अथैतस्मिन् समये ऋत्विजां मधुभोजनं विधत्ते—

मधु वाऽऽशयेद्घृतं वा यथोद्दुषो वहं प्रत्यनक्ति
तथा तत् ॥ १५ ॥

षडहसमाप्तेरनन्तरं ऋत्विजो मधु वा आशयेत् घृतं वा, अन्ययोर-
न्यतरेणाऽपि सिक्तमन्नमृत्विजो भोजयेदित्यर्थः । तथा च सूत्रम्—(१)‘ष
ष्ठेऽहनि संस्थिते न बहुवादिनः स्युर्न चाऽधीयीरन्नोत्तरस्याऽहे उपाकर-
णात्, सर्पिर्मधुभ्यामृत्विजो भोजयेदह्निनेष्वन्यतरेण वे’ति । यथा ऊद्दुषो
ऊढवतो बलीवर्हादिः वहं वहनप्रदेशं स्कन्धभागं प्रत्यनक्ति तैलादिभिः
क्षेहयति, तथा तत् मध्वशनं घृताशनं वा ऋत्विजां भवति । यथा
वहस्य प्रत्यञ्चनेन बलीवर्हादिः पुनर्वहनसमर्थो भवति, एवं श्रान्तवाचो
ऋत्विजो मधुघृतप्राशनेन स्फुरद्वाचः क्रियन्त इत्यर्थः ॥ १५ ॥

अथैतेषु त्रिषूक्थस्तोत्रेषु स्तोमं विधत्ते—

त्रयस्त्रिंश एव स्तोमो भवति प्रतिष्ठायै देवतासु
वा एष प्रतिष्ठितः १६ ॥

सिद्धमेतत् ॥ १६ ॥

(२)वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रविर्बुक्कभूपा-

लसाम्राज्यधुरन्धरेण सायणाचार्य्येण विरचिते माधवीये सा-

मवेदार्थप्रकाशे ताण्ड्यमहाब्राह्मणे त्रयोदशाध्यायस्य

द्वादशः खण्डः ॥

त्रयोदशाध्यायः समाप्तिमगमत् ॥

चतुर्दशोऽध्यायः ॥

अथ प्रथमः खण्डः ॥

यस्य निश्चितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहैश्वरम् ॥

(१) एवं दाशरात्रिकस्य षष्ठ्याऽहस्तोमकलृप्तिरुक्ता । अथ सप्तमस्याऽहस्तोमं छन्दोद्वारा प्रशंसति—

आप्यन्ते वा एतत् स्तोमाश्छन्दांसि यत् षडह आप्यते ॥ १ ॥

(२) यद्यदा षडहः षण्णामह्नां समाहारः । (३) 'राजाहस्सखिभ्यष्टृ' समासान्तः (४) 'न संख्यादेस्समाहार' इत्यह्नादेशप्रतिषेधः । यस्मिन् पृष्ठ्यः षडहः समाप्यते एतत् एतस्मिन् काले त्रिवृत्पञ्चदशाद्याः स्तोमा गायत्र्यादीनि च छन्दांसि आप्यन्ते वै परिसमाप्यन्ते खलु । त्रिवृदादि स्तोमानां गायत्र्यादिछन्दसाश्च क्रमेण षट्स्वहस्सु विनियुक्त्वात् ॥१॥

(५) नन्वेवं केन च स्तोमेन केन च छन्दसा छन्दोमाः कल्पयितव्या इत्यत आह—

आप्ते षडहे छन्दांसि स्तोमान् कृत्वा प्रयन्ति ॥ २ ॥

(१) इत्थं द्वितीयपञ्चिकायास्त्रिभिर्ध्यायैर्दशरात्रादिभूतस्य पृष्ठ्यषडहस्य स्तोमकलृप्तिरुक्ता । अथ छन्दोमानां प्रथमद्वितीययोः स्तोमकलृप्तिश्चतुर्थेऽध्याये विधीयते । तत्र प्रथमस्य छन्दोमस्य बहिष्पवमानस्तोत्रे स्तोमकलृप्तिं विधातुमाहेति मुद्रितपुस्तके पाठ उपलभ्यते । परन्तु स कथमपि नाऽन्वेतीति मत्वा 'ख' पुस्तकपाठ एवाऽत्र निवेशितः ।

२. यत् यस्मात् षडहः पृष्ठ्यषडहः रथन्तरादिरैवतान्तानां साम्नां धर्मा यस्मिन् षडहे स पृष्ठ्यषडहः । आप्यते समाप्यते । एतद्वा समापनमेव षडहसमापनमेव । स्तोमाः चतुर्विंशदयः । छन्दांसि गायत्र्यादीनि आप्यन्ते प्राप्यन्ते इति ख. पु.

३. पा. सू. ५. ४. ९९.

४. पा. सू. ९. ४. ८९,

५. एतमेवासर्थं प्रकारान्तरेणाऽऽहेति ख. पु.

तां० ब्रा० १० Vol, II

(१) षडहे आप्ते परिसमाप्ते सति स्तोमच्छन्दसोरपि परिसमाप्तत्वात् पुनरन्यानि छन्दांसि चतुर्विंशादीन् स्तोमांश्च कृत्वा निर्माय प्रयन्ति छन्दोमान् प्रारभन्ते ॥ २ ॥

(२) अथ तत्र प्रथमे छन्दोमे बहिष्पवमानस्य स्तोत्रीयाख्यं प्रथमं तृचं विधत्ते—

(३) “प्र काव्यमुशनेव ब्रुवाण” इति गायत्र्या रूपेण प्रयन्ति ॥ ३ ॥

(४) ‘प्र काव्यमुशन’ इति तृचो बहिष्पवमानस्य स्तोत्रीयाख्यस्तृचः, ‘एति प्रेत्याशुमदि’त्यनुक्रान्तत्वात् प्रशब्दो गायत्र्या रूपम् । सा हि छन्दसां प्रथमा प्रशब्दः प्राथम्यवाचीति युक्तं तस्य गायत्रीरूपत्वम् । तथा गायत्र्याः सम्बन्धिना रूपेण ‘प्रकाव्यमि’ति प्रशब्देन प्रयन्ति सप्तमहः प्रारभन्ते ॥ ३ ॥

(५) ननु छन्दोन्तरस्य रूपं परित्यज्य गायत्रीरूपस्वीकारे किं कारणमित्यत आह—

इयं वै गायत्र्यस्यामेव प्रतिष्ठाय प्रयन्ति ॥ ४ ॥

१. षडहे समाप्ते सति गायत्र्यादीनि छन्दांसि चतुर्विंशादीन् स्तोमान् कृत्वा प्रयन्ति प्रारभन्ते स्तोमरूपेण परिणमन्तीत्यर्थः । षडहे तु त्रिवृदादित्रयार्धिशान्तानां स्तोमानां छन्दस्सम्पत्तेरभावात् छन्दोमैरेव सङ्ख्यासाभ्यादाप्यत इति ख. पु.

२. अथ बहिष्पवमानस्य प्रथमं स्तोत्रीयाख्यं तृचं दर्शयतीति ख. पु.

३. प्र काव्यमुशनेव ब्रुवाणो देवो देवानां जनिमा विवाक्ति ।

महिष्रतः शुचिवन्धुः पावकः पदा वराहो अभ्येति रेभन् ॥ १ ॥

प्रहंसासस्तृपला वगुमच्छामादस्तं वृषगणा अयासुः ।

अङ्गोषिणं पवमानं सखायो दुर्मर्षं वाणं प्रवदन्ति साकम् ॥ २ ॥

स योजत उरुगायस्य जूर्तिं वृथा क्रीडन्तं मिमते न गावः ।

परीणसं कृणुते तिरमशृङ्गो दिवा हरिर्ददृशे नक्तमृजः ॥ ३ ॥

सा. सं. उ. ४. २. १.

४. ‘प्र काव्यमुशन’ इति तृचस्त्रैष्टुभो यद्यपि, तथाऽपि गायत्र्या रूपेण प्रयन्ति प्रारभन्ते । ‘प्रकाव्य’ इति प्रशब्दस्य गायत्र्या रूपस्य सत्वात् । ‘एति प्रेती’ति लिङ्गादिति ख. पु.

५. गायत्रीं पुनः पृथिवीत्वेन स्तोतीतीति ख. पु.

चतुर्दशाध्याये प्रथमः खण्डः ।

७५

(१) इयं सर्वप्राणिनां पुरोवर्तिनां पृथिव्येव गायत्रीस्वरूपा उभयोः प्राथम्यसादृश्यात्तच्छब्दाच्च । एवं गायत्रं रूपं प्रयुज्जानाः अस्यामेव पृथिव्यां प्रतिष्ठाय प्रथमतः प्रतिष्ठिता भूत्वा प्रयान्ति अहः प्रारभन्ते ॥ ४ ॥

(२) नन्वेवं मुख्यैव गायत्री कस्मात् प्रयुज्यत इत्यत आह—

त्रिष्टुप् प्रतिपद्भवति ॥ ५ ॥

(३) त्रिष्टुप् छन्दस्कैवाऽस्य सप्तमस्याऽहः प्रतिपद्भवति सर्वप्राणिनां पुरोवर्तिनां पृथिव्येव गायत्रीस्वरूपा प्रतिपद्यते प्रारभ्यत इत्यपि प्रतिपत् । सा च पूर्वोक्ता 'प्र काव्यमुशनेव ब्रुवाण' इत्येषा । यद्यपि प्रतिपदिति एकवचनेन एका स्तोत्रीया विधित्सितेति प्रतीयते तथापि (४) 'तृचसूक्तानामादिग्रहणेन विधिरनादेश' इति परिभाषया तदादिकस्तृच एवाऽत्र ग्राह्यः । ननु "गायत्रं प्रातस्सवनं त्रैष्टुभं माध्यन्दिनं सवनं जागतं तृतीयसवनं" मिति प्रकृतौ ज्योतिष्टोमे दृश्यते, तत्कथं प्रातस्सवने त्रिष्टुब्बिधानम्? नैष दोषः। द्वादशाहो हि द्विविधः—समूहो व्यूढश्चेति । तत्र समूहे यथा प्रकृतौ तथैव सवनानि भवन्ति । व्यूढे तु छन्दसां व्यूहनस्योक्तत्वात् तृतीयस्य त्रिरात्रस्य प्रातस्सवनानि सर्वाणि त्रैष्टुभानि जागतानि माध्यन्दिनसवनानि गायत्राणि तृतीयसवनानीति व्युच्छेदनत्वात् त्रिष्टुभः प्रातस्सवने सङ्गतिरधिगन्तव्या ॥ ५ ॥

तदेतत्प्रशंसति—

ओजो वीर्यं त्रिष्टुबोजस्येव वीर्यं पराक्रम्य प्रयान्ति ॥ ६ ॥

ओजो बलं तदात्मकं वीर्यंश्च त्रिष्टुप् प्रजापतेरङ्गाद्वलवतो बाहुलक्षणाच्च वीर्यवतेन्द्रेण सहोत्पत्तेः । तथाऽप्योजोरूप एव वीर्यं स्थित्वा पराक्रम्य जेतव्यम् । जित्वा प्रयान्ति प्रगच्छन्ति ॥ ६ ॥

(५) अथ प्रकारान्तरेणेनं तृचं स्तौति—

स्तोत्रीयस्तृचो भवति प्राणापानानामवरोधै ॥ ७ ॥

१. इयं पृथिव्येव गायत्री अतोऽस्यां पृथिव्यामेव प्रतिष्ठाय स्थानं प्राप्य प्रारभन्त इति ख. पु.

२. पुनस्त्रिष्टुप्त्वेन प्रशंसतीति ख. पु.

३. प्रतिपद्यते प्रारभ्यतेऽनयेति प्रतिपत् प्रथमा ऋक् । सा च त्रिष्टुप् । ओजो वीर्यं बलाधिक्यं च त्रिष्टुप् । अतस्त्रिष्टुप्प्रतिपदा ओजस्येव वीर्यं बलाधिक एव पराक्रम्य प्रयान्ति प्रारभन्त इति ख. पु.

४. लाट्या. श्रौ. ६. ३. १.

५. स्तोत्रीयं तृचं प्रशंसतीति ख. पु.

७६

ताण्ड्यमहाब्राह्मणे

(१) 'प्र काव्यमुशनेव ब्रुवाण' इत्ययं त्रैष्टुभस्तुचः स्तोत्रीयाख्यः प्रथमस्तुचो भवति । बहिष्पवमाने प्रथमस्य तुचस्य स्तोत्रीय इति संज्ञा । गतमन्यत् ॥ ७ ॥

(२) ननु त्रिष्टुब्छन्दसो द्वितीयेऽहनि प्रयोगेन गतसारत्वात् कथं छन्दोमेषु विनियोग इति, तत्राह—

हरिवत्यो भवन्ति छन्दोमानामयातयामतायै ॥ ८ ॥

(३) हरिवत्यो हरिशब्दयुक्ताः स्तोत्रीया भवन्ति छन्दोमानां गायत्रीत्रिष्टुब्जगतीभिश्छन्दोभिर्मोयमानानां चतुर्विंशादीनां स्तोमानामयातयामतायै अगतसारत्वाय (४) 'परीणं संकृणते तिग्मशृङ्गो दिवा हरिर्ददृशे मक्तमृज' इत्यस्मिन् तृचे श्रवणात् (५) प्राणभृन्न्यायेनाऽऽसां हरिशब्दवत्त्वम् ॥ ८ ॥

(६) अथ स्तुत्यर्थं विहितेनाऽनेन तृचेन सहिताः अन्या एकविंशतिस्तोत्रीया विधत्ते—

(७) द्वादशर्चो भवतः ॥ ९ ॥

१. स्तोत्रीयः प्रथमस्तुचो भवति । सः प्राणापानानामवरोधनाय भवतीति ख. पु.

२. तमेवपुनर्हरिवत्त्वेन प्रशंसतीति ख. पु.

३. हरिवत्यः हरिशब्दयुक्त्वाद्धरिवत्यः । एताः छन्दोमानां चतुर्विंशादीनामयातयामतायै वीर्यवत्त्वाय भवतीति ख. पु.

४. सा. सं. उ. ४. २. १. ३.

५. अयं न्यायार्थः—तैत्तिरीयसंहितायां 'अयं पुरो भुवः' इत्यनुक्रम्य पञ्चाशन्मन्त्रा आम्नाताः । तेषु 'तस्य प्राणो भौवायनः' 'वसन्तः प्राणायनः' 'प्राणं गृह्णामि प्रजाभ्यः' इति प्राणशब्दघटिता मन्त्रास्त्रयः, अन्ये सप्तत्रयवर्तिनश्च मन्त्रा अप्राणमृतः । एतैश्च पञ्चाशन्मन्त्रैरुपधेयानामिष्टकानां 'प्राणमृत उपदधाती' त्यनेनोपधानं विधीयते । 'प्राणमृत' इत्यस्य प्राणं प्राणशब्दं बिभ्रतीति व्युत्पत्त्या मन्त्राः तदुपधेयेष्टकाश्चार्ध इति स्थितिः । अत्र यथा प्राणशब्दघटितानां मन्त्राणामल्पत्वेऽपि प्राणमृच्छब्दः प्राणमृदप्राणमृतसमुदाये गौणीवृत्त्या वर्तते तथा प्रकृतेऽपीति ।

६. अथ बहिष्पवमानान्तर्गतद्वादशर्चद्वयं संवत्सरात्मकत्वेन स्तुवन् समतां विधत्ते इति ख. पु.

७. ब्राह्मणद्वयमिदमेकत्र पठित्वा व्याख्यातमुपलभ्यते खपुस्तके ।

चतुर्दशाध्याये प्रथमः खण्डः ।

७७

(१)द्वादशानामृचां समाहारो द्वादशर्चः । (२)‘ऋक्पूरब्धूः पथामानक्षे’ इति अकारस्समासान्तः । (३)‘प्रस्वानासो रथा इवे’ति नवर्चः । (४)‘असृप्रमिन्दवः पथे’ति नवर्चः । (५)‘आते दक्षमि’ति तृचः

१. ‘प्र काव्यमुशनेव जुवाण’ इत्येको द्वादशर्चः, ‘असृप्रमिन्दव’ इत्यपरः । एतौ द्वादशर्चौ भवतः । संवत्सरश्च द्वादशमासात्मकः । एवं द्वादशर्चद्वयप्रयोगेन संवत्सरमेव पूर्वस्मै पृष्ठ्यषडहाय प्रत्युद्यच्छति प्रत्युद्गृह्णाति । किमर्थम् ? सर्वाविधतायै समभारवहनाय । शिष्यगतभारद्वयोपेतं स्कन्धेन बोद्धव्यं काष्ठं वीविधं समानं वीविधं यस्य तस्य भावस्तस्यै सर्वाविधतायै इति. ख. पु.

२. पा. सू. ५. ४. ७४.

३. प्रस्वानासो रथा इवार्चन्तो न श्रवस्यवः । सोमासो राये अक्रमुः ॥ १ ॥
हिन्वानासो रथा इव दधन्विरे गभस्त्योः । भरासः कारिणामिव ॥ २ ॥
राजानो न प्रशस्तिभिः सोमासो गोभिरज्जते । यज्ञो न सप्त धातुभिः ॥ ३ ॥
परि स्वानास इन्दवो मदाय बर्हणा गिरा । मधो अर्षन्ति धारया ॥ ४ ॥
आपानासो विवस्वतो जिन्वन्त उषसो भगम् । सूरः अपं वितन्वते ॥ ५ ॥
अप द्वारा मतीनां प्रतना शृण्वन्ति कारवः । वृष्णो हरस आयवः ॥ ६ ॥
समीचीनास आशत होतारः सप्तजानयः । पदमेकस्य पिप्रतः ॥ ७ ॥
नाभा नाभिं न आददे चक्षुषा सूर्यं हृशे । कवेरपत्यमा दुहे ॥ ८ ॥
अभिप्रियं दिवस्पदमध्वर्युभिर्गुहा हितम् । सूरः पश्यति चक्षुषा ॥ ९ ॥

सा. सं. ४. २. १.

४. असृप्रमिन्दवः पथा धर्मनृत्तस्य सुश्रियः । विदाना अस्य योजना ॥ १ ॥
प्रधारा मधो अभ्रियो महीरयो विगाहते । हविर्हविषु वन्द्यः ॥ २ ॥
प्रयुजा वाचो अभ्रियो वृषो अचिकदद्वने । समाभिसत्यो अध्वरः ॥ ३ ॥
परि यत्काव्या कविर्नृम्णा पुनानो अर्षति । स्वर्वाजो सिषासति ॥ ४ ॥
पवमानो अभि स्पृधो विशो राजेव सीदति । यदीमृण्वन्ति वेधसः ॥ ५ ॥
अव्या वारे परि प्रियो हरिर्वनेषु सीदति । रेभो वनुष्यते मती ॥ ६ ॥
स वायुमिन्द्रमदिषना साकं मदेन गच्छति । रणा यो अस्य धर्मणा ॥ ७ ॥
आमित्रे वरुणे भगे मधोः पवन्त ऊर्मयः । विदाना अस्य शक्मभिः ॥ ८ ॥
अस्मभ्यं रोदसी रथि मध्वो वाजस्य सातये । श्रवो वसूनि सज्जितम् ॥ ९ ॥

सा. सं. उ. ४. २. २.

५. आते दक्षं मयोभुवं वह्निमया वृणीमहे । पान्तमा पुरुस्पृहम् ॥ १ ॥
आ मन्द्रमा वरेण्यमा विप्रमा मनीषिणम् । पान्तमा पुरुस्पृहम् ॥ २ ॥
आ रथिमा सुचेतुनमा सुक्रतो तनूष्वा । पान्तमा पुरुस्पृहम् ॥ ३ ॥

सा. सं. उ. ४. २. २.

एवमेकविंशतिसंख्या ऋचः पूर्वं विहिताभिस्तिसृभिः सह द्वादशर्च्यौ
बहिष्पवमानस्य भवतः ॥ ९ ॥

अथैतत् स्तौति—

द्वादश मासाः संवत्सरः संवत्सरमेव तत्पूर्वस्मै षड्-
हाय प्रत्युद्यच्छति सर्वावधतायै ॥ १० ॥

द्वादशमासात्मकः संवत्सरः । पृष्ठ्यषड्द्वयं संवत्सरः (१) 'षड्वा
ऋतवः षट्पृष्ठानी'ति श्रुतेः । तत्तथा सति द्वादशमासात्मकं संवत्सर-
मेव पूर्वस्मै षड्हाय प्रत्युद्यच्छति प्रतिनिधित्वेनोद्गमयति । किमर्थम् ?
सर्वावधतायै वीवधो भारः समानो वीवधः तस्य भावः सर्वावधता
तदर्थम् ॥ १० ॥

(२) एवं द्वादशर्च्ययुगलद्वादशसंख्योपजीवनेन स्तौति—

चतुर्विंशतिर्भवन्ति चतुर्विंशतिरर्धमासाः संव-
त्सरः संवत्सरमेव तत्पूर्वस्मै षड्हाय प्रत्युद्यच्छति
सर्वावधतायै ॥ ११ ॥

(३) एवं द्वादशर्च्योः सतोश्चतुर्विंशतिः चतुर्विंशतिसंख्याकाः
स्तोत्रीया ऋचो भवन्ति । चतुर्विंशकार्द्धमासात्मकः संवत्सरः तत्तथा
सति स्तोत्रीयाचतुर्विंशकेन चतुर्विंशत्यर्द्धमासात्मकं संवत्सरमेव पूर्व-
स्मै प्रागनुष्ठिताय षड्हाय प्रतिरूपत्वेनोद्यच्छत्युद्गमयति । आतोलनवे-
लायामुभयगौरवसाम्यार्थः ॥ ११ ॥

(४) अथाऽस्मिन्नहनि चतुर्विंशं स्तोमं विधातुमुक्तिप्रत्युक्तिभ्यां क-
ञ्चिद्दृष्टान्तमाह—

(५) दत्त एन्द्रोत इति होवाचाऽभिप्रतारी काक्षसेनि-

१. तै. सं. ७. ४. ७. २.

२. सर्वास्तोत्रीया मिलित्वाऽर्धमासत्वेन संख्यासाभ्यात्प्रशंसतीति ख. पु.

३. स्तोत्रीयाणां चतुर्विंशतिर्भवति । चतुर्विंशतिरर्धमासाश्च संवत्सरः । अन्यद्वता-
र्थम् इति. ख. पु.

४. अथोक्तिप्रत्युक्त्या सदृष्टान्तं त्रिवृत्पञ्चदशौ पक्षत्वेन कृत्वा प्रशंसति पुनश्चतुर्विं-
शतिमेवेति. ख. पु.

५. ब्राह्मणद्वयमिदमेकत्र पठित्वा व्याख्याते खपुस्तके

चतुर्दशाध्याये प्रथमः खण्डः ।

७९

ये महावृक्षस्याऽग्रं गच्छन्ति क ते ततो भवन्ति प्र राजन्
पक्षिणः पतन्त्यवाऽपक्षाः पचन्ते ॥ १२ ॥

(१) ऐन्द्रोतः इन्द्रेण ऊतो रक्षितः इन्द्रोतः तद्भोजनः ऐन्द्रोतः । स
च हताख्यः । पदद्वयमप्येतत् सम्बुध्यन्तम् । संज्ञापूर्वको विधिरनित्य
इति (२) 'एङ् ह्रस्वात् सम्बुद्धे'रिति सम्बुद्धिलोपाविधेरनित्यत्वात् सु
लोपाभावः । हे ऐन्द्रोत हताख्य ऋषे इति सम्बोध्य काक्षसेनिः कक्ष-
सेनस्य पुत्रः अभिप्रतारी नाम राजर्षिः इत्युवाच एवं खलु प्रोक्तवान् ।
कथमिति ? तदुच्यते—ये प्राणिनः महावृक्षस्य महतः शाखास्कन्धा-
दिभिरुन्नतस्य वृक्षस्य अग्रमूर्ध्वं गच्छन्ति प्राप्नुवन्ति ते ततोऽग्रादूर्ध्वं
क कुत्र स्थाने भवन्तीति ? एवमुक्तो दत्तं प्रत्यवोचत्—हे राजन् पृथिवीपते
त्वदुक्तात् महावृक्षाग्रात् पक्षिणः पक्षं मुक्त्वा एतत्प्रपतन्ति पक्षाभ्यामु-
त्पतन्ति अपक्षाः पक्षरहिताश्चेदवपचन्त इति शब्दोऽत्रासञ्जनीयः अधः
पतन्तीति । अयमर्थः—षष्ठेऽहनि प्रयुक्तस्त्रयस्त्रिंशः स्तोमः महावृक्षाग्रस्था-
नीयः त्रिवृदादिस्तोमानां संख्याधिक्यविश्रान्तभूमित्वात् तं प्रयुक्तवन्तो
यजमानाः पक्षिणः ॥ १२ ॥

के पक्षरहिताः ? कौ च तेषां पक्षौ ? इति तत्सर्वमाह—

ये वै विद्वांसस्ते पक्षिणो येऽविद्वांसस्तेऽपक्षा-
स्त्रिवृत्पञ्चदशावेव स्तोमौ पक्षौ कृत्वा स्वर्गं लोकं प्रयन्ति ॥

ये खलु विद्वांसो वेदार्थाभिज्ञाः ते पक्षिणः पक्षवन्तः । ये अविद्वां-
सोऽनभिज्ञाः ते अपक्षाः पक्षरहिताः । तस्माद्विद्वांसस्त्रिवृत्पञ्चदशौ स्तो-
मावेव पक्षौ कृत्वा स्वर्गं लोकं प्रयन्ति इति त्रिवृत्पञ्चदशाभ्यां संह-
ताभ्यां स्तोमाभ्यां एतत्सप्तममहः परिसमाप्य तत्साध्यं फलं प्राप्नुव-
न्तीत्यर्थः ॥ १३ ॥

१. दत्तनामकः इन्द्रोतस्य पुत्रः ऐन्द्रोतः कश्चन ऋषिः । कक्षसेनस्य पुत्रः काक्षसेनिः
राजर्षिः । स इति ह वक्ष्यमाणप्रकारेण किल उवाच । हे ऐन्द्रोत, दत्तनामनैन्द्रोत इति स-
म्बुद्ध्याऽऽह—ये वृक्षस्याऽग्रं गच्छन्ति, ते ततोऽनन्तरं क्व भवन्तीति पृष्ठः प्रत्याह दत्त-
नामा—हे राजन् पक्षिणः पक्षवन्तः प्रपतन्ति स्थानं प्रगच्छन्ति । अपक्षाः पक्षरहिताः
अवपचन्ते अवपतन्ति । य एव विद्वांसः ज्ञानवन्तः त एव पक्षिणः, ये अविद्वांसः अ-
ज्ञानिन अपक्षाः न स्थानं गन्तारः । ते विद्वांसस्त्रिवृत्पञ्चदशौ स्तोमावेव पक्षौ कृत्वा
ताभ्यां स्वर्गं लोकं प्रयन्ति प्रगच्छन्ति इति. ख, पु.

२. पा. सु. ६. १. ६९.

(१) एवं पारोक्ष्येण चतुर्विंशं स्तोमं विधायाऽथ प्रत्यक्षं विधत्ते—

चतुर्विंश एव स्तोमो भवति तेजसे ब्रह्मवर्चसाय ॥

(२) त्रिवृत्पञ्चदशौ स्तोमौ विदुषां पक्षभृतौ मिलित्वा चतुर्विंशतिः स्तोत्रीया भवन्ति । तस्मात्सप्तमेऽहनि चतुर्विंशः स्तोमो भवति । स चतुर्विंशत्यर्द्धमासात्मकसंवत्सरसंस्तुतत्वात्प्रतिष्ठादिहेतुर्भवति । संवत्सरो हि प्रतिष्ठाहेतुः ॥ १४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थप्रकाशे चतुर्दशाध्यायस्य प्रथमः खण्डः ॥

अथ द्वितीयः खण्डः ॥

(३) अथाऽस्मिन् सप्तमेऽहनि प्रथममाज्यस्तोत्रं दर्शयति—

(४) “मूर्धानं दिवो अरतिं पृथिव्या” इत्याग्नेयमाज्यं भवति ॥ १ ॥

(५) अस्मिन्स्तुत्वे गीयमानमग्निदेवत्यं प्रथममाज्यस्तोत्रं भवतीत्यर्थः ।

(६) अथाऽस्य तृचस्याऽस्मिन्नहनि सङ्गतिमाह—

मूर्द्धा वा एष दिवो यस्तृतीयस्त्रिरात्रः ॥ २ ॥

१. चतुर्विंशं प्रशंसतीति. ख. पु.

२. गतार्थ इति. ख. पु.

३. अथाऽऽज्यस्तोत्रायं तृचं दर्शयतीति. ख. पु.

४. मूर्धानं दिवो अरतिं पृथिव्या वैश्वानरमृत आज्ञातमग्निम् ।

कविं सभ्राजमतिथिं जनानामासन्नः पात्रं जनयन्त देवाः ॥ १ ॥

त्वां विश्वे अमृतं जायमानं शिशुं न देवा अभि सन्नवन्ते ।

तव क्रतुभिरमृतत्वमायन्वैश्वानर यत्पित्रोरदीदेः ॥ २ ॥

नाभिं यज्ञानां सदनं रयीणां महामाहावमभि सं नवान्त ।

वैश्वानरं रथमध्वराणां यज्ञस्य केतुं जनयन्त देवाः ॥ ३ ॥

सा. सं. उ. ४. २. ३.

५. ‘मूर्धानं दिव’ इति तृचमाग्नेयमग्निदेवत्यमाज्यम् । तत्प्रथममाज्यस्तोत्रं भवतीति.

ख. पु.

६. तस्य द्युलोकसङ्गतिमाहेति. ख. पु.

चतुर्दशाध्याये द्वितीयः खण्डः ।

८१

(१) द्वौ त्रिरात्रौ गतौ । तदपेक्षया यत् योऽयं तृतीयस्त्रिरात्रः एष हि
द्युस्थानीयस्य दिवो दशरात्रस्य मूर्द्धा शिरः । तस्मात् 'मूर्द्धानं दिव'
इति तृचस्तृतीये त्रिरात्रे सङ्गत इत्यर्थः ॥ ३ ॥

(२) अथ पादान्तरमनुद्य स्तौति—

“वैश्वानर मृत आज्ञातमग्नि”मिति वैश्वानर इति
वा अग्नेः प्रियं धाम प्रियेणैवैनं तद्धाम्ना परोक्षमुप-
शिक्षति ॥ ३ ॥

(३) 'वैश्वानर मृत आज्ञातमग्नि'मिति पादोऽस्मिन्स्तुचे दृश्यते । वै-
श्वानर इति विश्वनरहितं सर्वजनानामनुग्राहकं परं धाम शरीरं ते-
जोमयमुच्यते । तत्तेन वैश्वानरपदप्रतिपाद्येन प्रियेणैव धाम्ना तेजसा
एतमग्निं परोक्षं परोक्षेण उपशिक्षति प्राणयति । शिक्षतिर्जननकर्मा ।
तेन च तज्जन्यं प्राणिनं लक्ष्यते ॥ ३ ॥

(४) अथ द्वितीयमाज्यस्तोत्रं विधत्ते—

(५) “प्र वो मित्राय गायते”ति यावापृथिवीयं मैत्राव-
रुणं यावापृथिवी वै मित्रावरुणयोः प्रियं धाम प्रियेणै-
वनौ तद्धाम्ना परोक्षमुपशिक्षति ॥ ४ ॥

(६) 'प्र वो मित्राये'ति यावापृथिवीयं यावापृथिवीसम्बद्धं मैत्रावरुणं

१. एषः त्रिरात्रः छन्दोमत्रिरात्रः । यद्यस्माद्विवः स्वर्गस्य मूर्द्धा वै शिरः खलु ।
तृतीयश्च द्वादशाहगतानामह्नां त्रित्वसंख्यया विभागे छन्दोमत्रिरात्राणां तृतीयत्वम्,
भुराद्यपेक्षया स्वर्गस्याऽपि । अत उभयोस्साम्यमिति ख. पु.

२. तत्राऽऽज्यस्तोत्रस्य द्वितीयं पादमग्न्याधिकरणत्वेन प्रशंसतीति ख. पु.

३. वैश्वानर इत्येव अग्नेः अग्नेनेतुः प्रियं धाम इष्टं गृहम् । अस्य प्रयोगेण प्रियेणैव
धाम्ना ऋतुमार्गेण परोक्षं प्रत्यक्षमग्निमुपशिक्षति समीपं प्रापयतीति. ख. पु.

४. द्वितीयमाज्यं मित्रावरुणयोरधिकरणत्वेन प्रशंसतीति, ख. पु.

५. प्र वो मित्राय गायत वरुणाय विषा गिरा । महि क्षत्रावृतं बृहत् ॥ १ ॥

सम्राजा या घृतयोनी मित्रश्चोभा वरुणश्च । देवा देवेषु प्रशस्ता ॥ २ ॥

ता नशक्तं पार्थिवस्य महो रायो दिव्यस्य । महि वा क्षत्रं देवेषु ॥ ३ ॥

सा. सं. उ. ४. २. ४.

६. 'प्र वो मित्राय गायत' इति पादप्रयोग एव यावापृथिवी । यद्यस्मान्मैत्रावरुणं मि-
तां० ब्रा० ११ Vol. II

मित्रावरुणदेवताकं द्वितीयमाज्यस्तोत्रं भवति । 'ता नः शक्तं पार्थिव-
स्य महो रायो दिव्यस्येति द्यावापृथिवीसम्बन्धादस्य तृचस्य द्यावा-
पृथिवीयत्वम् ॥ ४ ॥

(१) अथ तृतीयमाज्यमिन्द्रदेवताकं स्तौति —

(२) "इन्द्राऽऽयाहि चित्रमानवि" त्यार्भवमैन्द्रमृभवो
वा इन्द्रस्य प्रियं धाम प्रियेणैवैनं तद्धात्रा परोक्षमुपशि-
क्षति ॥ ५ ॥

(३) ऋभु क्षित् राज इति त्रयः सुधन्वनः पुत्राः ऋभुशब्दवाच्याः ।
त एवेन्द्रस्य प्रियं धाम स्थानं शरीरं तेजो वा । ते ह्रीन्द्रस्य हरः नि-
र्माय प्राहुः (४) 'इन्द्रो हरी युयुजे अश्विना रथ' मिति हि मन्त्रवर्णः ।
यद्वा इन्द्रः सूर्यः ऋभवो रश्मयः तेषां सूर्यप्रियधामत्वं स्पष्टम् । शिष्टं
पूर्ववद्योज्यम् ॥ ५ ॥

(५) अथ चतुर्थमाज्यस्तोत्रं विधत्ते —

(६) "तमीडिष्व यो अर्चिषे" त्यनिरुक्तमैन्द्राणं देव-

त्रावरुणदेवताकपादं द्यावापृथिव्येव मित्रावरुणयोः प्रियं धाम । प्रियेणैव धात्रा एनौ मित्रा-
वरुणौ परोक्षमपि समीपं प्रापयतीति, ख. पु.

१. अथाऽऽज्यस्य तृतीयं तृचं दर्शयतीति, ख. पु.

२. इन्द्राऽऽयाहि चित्रमानो सुता इमे त्वायवः । अग्नीमिस्तना पूतासः ॥ १ ॥

इन्द्राऽऽयाहि धियेषितो विप्रजूतः सुतावतः । उप ब्रह्माणि वाघतः ॥ २ ॥

इन्द्राऽऽयाहि तूतुजान उप ब्रह्माणि हरिवः । सुते दधिष्व नश्चनः ॥ ३ ॥

सा. सं. उ. ४. २. ५.

३. 'इन्द्रायाही'ति स्तोत्रं आर्भवं ऋभुप्रयुक्तम् । ऐन्द्रं इन्द्रदेवताकम् । ऋभव एवे-
न्द्रस्य प्रियं धाम इष्टं गृहम् । शिष्टं गतामिति, ख. पु.

४. ऋ. सं. १. २. ५.

५. आज्यस्य चतुर्थं तृचं प्रदर्शयतीति, ख. पु.

६. तमीडिष्व यो अर्चिषा वना विश्वा परिष्वजत् । कृष्णा कृणोति जिह्वा ॥ १ ॥

य इद्ध आवावसति सुन्नमिन्द्रस्य मर्त्यः । बुभ्राय सुतरा अपः ॥ २ ॥

ता नो वाजवतीरिष आश्रुन्पिपृतमर्वतः । ऐन्द्रमग्निं च वोढवे ॥ ३ ॥

सा. सं. उ. ४. १. ६.

चतुर्दशाध्याये द्वितीयः खण्डः ।

८३

तानामनभिधर्षायोत्तमार्द्धेऽनिराह देवतानामप्रणाशाय
स्तोमः ॥ ६ ॥

(१) 'तमीडिष्वे'ति तृचः अनिरुक्तं निरुक्तं निष्कृत्य शृङ्गग्राहिकयोक्तं
देवतापदं यस्मिन्नाऽस्ति तादृशम् । ऐन्द्राग्निन्द्राग्निदेवताकं चतुर्थमा-
ज्यस्तोत्रं भवति । किमर्थमस्याऽनिरुक्तत्वमिति ? देवतानामनभिधर्षार्थं
तत्तन्नाम्नाऽव्यवहियमाणा देवता अभिधृष्टा अभिपीडिताः स्युः । यथा
विद्यादिभिः श्रेष्ठाः पुरुषाः औपचारिकं नाम परित्यज्य स्वस्वेन ना-
म्ना व्यवहियमाणाः कुप्यन्ति तद्वद्देवताश्रेष्ठाः । तस्मात् अभिधर्षो मा-
भूदित्येवमर्थे अस्य स्तोत्रस्याऽनिरुक्तत्वम् । यद्येवं देवताया अप्रातःपा-
दितत्वात् 'अनिरुक्तः प्रजापतिरिति श्रुतः प्राजापत्यमेवैतत् स्तोत्रं
स्यात् नैन्द्राग्निमित्यत आह-उत्तमार्द्धे निराहेति । 'ऐन्द्रमग्निश्च वो-
दव' इति उत्तमे अनेनाऽर्द्धेन निराह देवतां निष्कृत्य ब्रवीति देवता-
नामप्रणाशाय प्रणाशाभावाय देवताविशेषसङ्गावद्योतनार्थः । एतेष्वपि
चतुर्ष्वज्यस्तोत्रेषु पूर्वोक्तश्चतुर्विंश एव स्तोमः कार्यः । एतेषु प्रातः-
स्सवननिष्ठेषु पञ्चसु स्तोत्रेषु स्तोत्रीयामात्रस्याऽन्यत्र विधानात् साम
प्राकृतमेवेति द्रष्टव्यम् ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थप्रकाशे
चतुर्दशाध्यायस्य द्वितीयः खण्डः ॥

१. 'तमीडिष्वे'ति तृचमनिरुक्तं गानं न ऋच्यभ्यूढम् । ऐन्द्राग्निं इन्द्राग्निदेवता-
कम् । देवतानामिन्द्रादीनां अनभिधर्षाय अनभिभवाय । उत्तमार्द्धे अनिराह अनिरुक्तमा-
ह । किमर्थम् ? देवतानामप्रणाशाय राक्षसैर्नाशराहित्याय । स्तोमश्च पूर्ववच्चतुर्विंश एव
कार्य इत्यर्थ इति. ख. पु.

अथ तृतीयः खण्डः ॥

(१) अथाऽस्मिन् सप्तमेऽहनि माध्यन्दिनपवमानस्य प्रथमे तृचं दर्शयति—

(२) “वृषा पवस्व धारये”ति गायत्री भवत्यहो धृत्यै ॥१॥

(३) ‘वृषा पवस्वे’ति गायत्री माध्यन्दिनपवमानस्य प्रतिपन्नवति प्रथमस्तृचो गायत्री भवतीत्यर्थः । सोऽयं सप्तमस्याऽहो धृत्यै धारणाय भवति धारयतिधारणवाची धृम् धातुशब्दनिष्पन्नत्वात् ॥ १ ॥

(४) अथाऽस्मिन्नहनि तृचस्य सङ्गतिमाह—

वृषण्वत्यस्त्रिष्टुभो रूपेण त्रैष्टुभं हेतदहः ॥२॥

(५) वृषण्वत्यो वृषशब्दयुक्ता ‘वृषा पवस्वे’त्याद्यास्तिस्रो गायत्र्यो रूपेण वृषशब्दरूपेण त्रैष्टुभेण रूपेण योगात्त्रिष्टुभो भवन्ति । एतत् सप्तममह-
रिति त्रैष्टुभं हि त्रिषु प्रायणत्वात् । तस्मादस्मिन्नहनि वृषण्वत्या गायत्र-
लक्षणया त्रिष्टुप्त्वात् सङ्गता इत्यर्थः ॥ २ ॥

(६) अथाऽन्यं तृचं दर्शयति—

(७) “पुनानः सोम धारये”ति धृत्यै ॥ ३ ॥

१. अथ माध्यन्दिनपवमानस्याऽऽयं तृचं स्तौतीति. ख. पु.

२. वृषा पवस्व धारया मरुत्वते च मत्सरः । विश्वा दधान ओजसा ॥ १ ॥

तं त्वा धर्तारमोण्योः पवमान स्वर्द्धृशम् । हिन्वे वाजेषु वाजिनम् ॥ २ ॥

अया चित्तो विपानया हरिः पवस्व धारया । युजं वाजेषु चोदय ॥ ३ ॥

सा. सं. उ. २. १. १०.

३. ‘वृषा पवस्वे’ति गायत्री माध्यन्दिनपवमानस्य तृचो भवतीत्यर्थः । स च सप्तम-
स्याऽहो धृत्यै स्तैर्याय भवतीति. ख. पु.

४. अयं त्रिरात्रस्त्रिष्टुभाचरण इति तद्रूपेण प्रशंसतीति ख. पु.

५. अस्य वृषशब्दयोगात् वृषण्वत्वम् । तच्च त्रिष्टुभो रूपम् । सप्तममहश्च त्रैष्टुभम् ।
हि प्रसिद्धौ इति. ख. पु.

६. अथाऽपरं तृचं विदधातीति. ख. पु.

७. पुनानस्सोम धारयाऽऽपो वसानो अर्षसि ।

आरत्नधा योनिमृतस्य सीदस्युत्सो देवो हिरण्ययः ॥ १ ॥

चतुर्दशाध्याये तृतीयः खण्डः ।

८५

(१) पूर्ववदस्याऽपि तृचस्य धृतिहेतुता योज्या ॥ ३ ॥

(२) तृचान्तरं विधत्ते—

(३) “प्रो अयासीदिन्दुरिन्द्रस्य निष्कृतमि”ति प्रव-
त्यो भवन्ति प्रणिनीषेण्यामिव ह्येतदहः ॥ ४ ॥(४) ‘प्रो अयासी’दित्याद्याः प्रवत्यः प्रशब्दयुक्तास्तिस्रः स्तोत्रीया
भवन्ति । यत्सप्तममहः प्रणिनीषेण्यं प्रणेतव्यत्वेनेष्टमिव हि । षडहस्य स-
माप्तत्वात् सप्तममहः पुनः प्रारिप्सितमित्यर्थः । तस्मात्प्रणयनार्थं सूचकेन
प्रशब्देन योगात् सप्तमे प्रणेतुमिष्टेऽहि विनियोज्या इत्यर्थः ॥ ४ ॥(५) ननु माध्यन्दिनपवमानस्याऽन्त्यस्तृचस्त्रिष्टुभः प्रकृतौ । तत्स्थाने
कथमयं जागतस्तृचः सङ्गच्छत इत्यत आह—जगत्यः सत्यस्त्रिष्टुभो रूपेण तस्मात्त्रिष्टुभां
लोके क्रियन्ते ॥ ५ ॥(६) ‘प्रो अयासीदि’त्याद्या एताः समा जगत्यः सत्योऽपि त्रैष्टुभेन
रूपेण योगात् त्रैष्टुभः । तच्च रूपमिन्द्रशब्दः, त्रिष्टुभा सहन्द्रोत्पत्तेः ।
गतमन्यत् ॥ ५ ॥

दुहान कषादिव्यं मधु प्रियं प्रक्षं सधस्थमासदत् ।

आपृच्छयं धरुणं वाज्यर्षसि नृभिर्घौतो विचक्षणः ॥ ३ ॥

सा. सं. उ. १. १. १

१. स्पष्टमिति. ख. पु.

२. अथाऽन्यं तृचं विधत्त इति. ख. पु.

३. प्रो अयासीदिन्दुरिन्द्रस्य निष्कृतं सखा सद्युर्न प्रमिनाति सङ्गिरम् ।

मर्य इव युवतिभिः समर्षति सोमः कलशे घृतयामना पथा ॥ १ ॥

प्रवो धियो मन्द्रयुवो विपन्युवः पनस्युवः संवरणेष्वक्रमुः ।

हरिं क्रीडन्तमभ्यनूषत स्तुभोऽभि धेनवः पयसेदशिश्रयुः ॥ २ ॥

आ नस्सोम संयतं पिप्युषीमिषमिन्दो पवस्व पवमान कर्मिणा ।

या नो दोहते त्रिरहन्नसस्तुषी क्षुमद्वाजवन्मधुमत्सुवीर्यम् ॥ ३ ॥

सा. सं. उ. ४. २. ७.

४. ‘प्रो अयासीदि’त्याद्याः प्रवत्यः प्रशब्दवत्यः प्रायणीयमहश्च प्रवत् । प्रणिनीषेण्यं
विहितप्रणेतव्यत्वेनेष्टं खलु इति. ख. पु.

५. जगतीं त्रिष्टुभेण प्रशंसतीति. ख. पु.

६. ‘प्रो अयासीदि’ति तृचो यद्यपि जगत्यः, तास्सत्योऽपि त्रिष्टुभोरूपेण वर्तमानका.

(१)अथ 'वृषा पवस्वे'ति विहिते प्रथमे तृचे गायत्रं साम विधाय पूर्ववत्तद्ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ६ ॥

(२)सिद्धमेतत् ॥ ६ ॥

अथाऽस्मिन्नेव तृच आवृत्ते सामान्तरं विधत्ते—

सन्तनि भवति सप्तमस्याऽहः सन्तत्यै ॥ ७ ॥

(३)वेदसामाख्ये ग्रन्थे सर्वाण्यपि सामानि एकैकस्यां गीयन्ते । इदन्तु साम तृचे व्यासज्य गीयते । अथ तिसृषु स्तोत्रीयास्वस्य सन्तानदर्शनात् सन्तनीति संज्ञा । एतत् 'वृषा पवस्वे'त्यस्मिन्नेव तृचे गातव्यम् । ततोऽस्य सप्तमस्याऽहः षष्ठेनाऽह्ना सह सन्तत्यै सन्तानाय संश्लेषाय भवति ॥ ७ ॥

(४)अथ विच्छित्तिपूर्वकत्वात् सान्तत्यस्य षष्ठसप्तमयोरहोस्तदुभयं सदृष्टान्तं दर्शयति—

यथा वै व्योकसौ विप्रद्रवत एवमेते षष्ठश्चाऽहः सप्तमश्च विप्रद्रवतस्तौ यथा समानीय संयुज्यादेवमेवैते एतेन साम्ना संयुनक्ति ॥ ८ ॥

(५)यथा खलु व्योकसौ विभिन्ननिलयौ पक्षिणौ विप्रद्रवतः विच्छिष्टं पततः एवमेते षष्ठमहः सप्तममहश्च विप्रद्रवतो विमुक्तौ भवतः । षष्ठेन षडहस्य समाप्तत्वात् तौ व्योकसौ पक्षिणौ समानीय एकत्र आनीय । संयुज्यात् संयुक्तौ कुर्यात् । एवमेवैते षष्ठसप्तमे अहनी एतेन सन्तनिसाम्ना संयुनक्ति सन्तनोति ॥ ८ ॥

लवाचिना 'प्रमिनाती'ति लेट्प्रयोगेण उपस्थिता भवन्ति । तस्मात्तिष्ठभो लोके स्थाने क्रियन्ते त्रिष्टुवूपेण परिणमन्तीत्यर्थ इति. ख. पु.

१. गायत्रं प्रशंसतीति, ख. पु.

२. गतार्थ इति. ख. पु.

३. 'वृषा पवस्वे'ति तृचे सन्तनि साम सप्तमस्याऽहसन्तत्यै सन्तनाय भवतीत्यर्थ इति. ख. पु.

४. प्रकारान्तरेण प्रशंसतीति. ख. पु.

५. लोके यथा व्योकसौ विगतस्थानौ पुरुषौ स्थिर्यभावादितस्तौ विप्रद्रवतः गच्छतः

चतुर्दशाध्याये तृतीयः खण्डः ।

८७

(१) अथाऽस्मिन्नेव तृचे सामान्तरं विधत्ते—

सौपर्णं भवति स्वर्गस्य लोकस्य समष्ट्यै ॥ ९ ॥

(२) सौपर्णाख्यं साम 'वृषा पवस्वे'त्यस्मिन्नेव तृचे कार्यम् । सुपर्णो हि पक्षी उत्पतनेन स्वर्गं प्रापयितुं शक्तस्तत्सम्बद्धं सौपर्णं साम स्वर्गलोकस्य प्राप्त्यै समर्थम् ॥ ९ ॥

(३) अथ प्रकारान्तरेण प्रशंसति—

यज्ञो वै देवेभ्योऽपाक्रामत्स सुपर्णरूपं कृत्वाऽचरत्तं देवा एतैः सामभिरारभन्त यज्ञ इव वा एष यच्छन्दोमा यज्ञस्यैवैष आरम्भः ॥ १० ॥

(४) यज्ञः खलु पुरा देवेभ्यः सकाशात् केनचिदपराधेनाऽपाक्रामदपागच्छत् । अपक्रम्य च सः यज्ञः सुपर्णरूपं सुष्ठुतनुः श्येनस्तद्रूपात्मानं कृत्वा अचरत् अन्तरिक्षे अपावर्त्तत । तं सुपर्णरूपयज्ञं देवाः एतैः सौपर्णं सामभिरारभन्त अगृह्णन् । तस्मादेतत् साम यज्ञारम्भसाधनं यत् एते त्रयश्छन्दोमाः एष यज्ञः इव वै यज्ञविलक्षण एव । अतो यज्ञस्यैव एष आरम्भो ग्रहणं भवति यत् सौपर्णं भवतीति । एवं वा यज्ञभूतेषु छन्दोमेषु यज्ञग्रहणसाधनस्य सौपर्णस्य करणात् तेषां यज्ञत्वं सिध्यतीत्यर्थः ॥ १० ॥

(५) अथाऽस्मिन्नेव तृचे आवृत्ते सामान्तरं विधत्ते—

रोहितकूलीयं भवत्याजिजित्यायै ॥ ११ ॥

एवमेवैते षष्ठं सप्तमञ्चाऽहनी विगतस्थानौ सन्तौ विप्रद्रवतः । अतो यथा लोके विप्रद्रुतौ पुरुषौ समानीय अन्यस्वगृहेण संयुज्यात्, एवमेवैते षष्ठसप्तमेऽहनी एतेन सन्तनिना साम्ना संयुनक्ति संयोजयतीति. ख. पु.

१. स्तोता सौपर्णं प्रशंसतीति. ख. पु.

२. 'वृषा पवस्वे'त्यस्यामृचि सौपर्णप्रयोगः स्वर्गस्य लोकस्य समष्ट्यै भवतीति ख. पु.

३. सौपर्णमेव पुनः प्रकारान्तरेण प्रशंसतीति. ख. पु.

४. यज्ञ एव देवेभ्यः इन्द्रादिभ्यः अपाक्रामत् । अपगत्य च सुपर्णरूपं पक्षिरूपं कृत्वा अचरत् चचार । तं यज्ञं देवाः एतैस्सौपर्णादिभिस्सामभिरारभन्त आरब्धवन्तः आलभन्त इत्यर्थः । एषः छन्दोमाश्चतुर्विंशदयः । तदभावे अयज्ञ इव वै अयज्ञ एव खलु । यस्मात् छन्दोमा यज्ञस्य आरम्भः, अत उक्तदोषः परिहृत इति. ख. पु.

५. रोहितकूलीयं साम प्रशंसतीति. ख. पु.

(१)रोहितकुलीयाख्यं सामाऽपि 'वृषा पवस्वे'त्यस्मिन्नेव तृचे गात-
व्यम् । तच्च आजिजित्यायै आजिः सङ्केतितप्राप्तव्यावधिः तस्य जयाय
भवति ॥ ११ ॥

(२)कुत एतदित्यत आह—

एतेन वै विश्वामित्रो रोहिताभ्यांरुहोहितकूल आ-
जिमजयत् ॥ १२ ॥

(३)एतेन खलु साम्ना साधनेन पुरा विश्वामित्र ऋषिः रोहिता-
भ्यामश्वाभ्यां रोहितकूले एतत्सङ्गे स्थाने आजिमजयत् जितवान् ।
तस्मादेतदाजिमजयसाधनमित्यर्थः ॥ १२ ॥

एतद्वै विप्रियते—

विश्वामित्रो भरतानां मनस्मत्याऽप्यात्सोऽदन्तिभि-
र्नाम जनतयापुंशं प्रास्यते मां मां यूयं अस्तिकाञ्जयाथे
मानि मह्यं यूयं पूरयाथ यदीमाविदपुंरोहितावश्मा-
चितं कूलमुद्रहात इति स एते साम्ना अपश्यत्ताभ्यां

१. 'वृषा पवस्वे'त्यस्यामेवार्चि रोहितकुलीयं साम भवति । तदाजिजित्यायै गन्त-
व्यभूमेर्मर्यादा आजिः । तज्जित्यै जयाय भवति । यद्वा आजिर्युद्धभूमिः । तस्याः जयाय
वा भवतीति. ख. पु.

२. रोहितकुलीयं साम प्रकारान्तरेणाऽनूय प्रशंसतीति. ख. पु.

३. विश्वामित्रनामकः राजा एतेन रोहितकुलीयेन साम्ना रोहिताभ्यां रोहितनामभ्यां
राजर्षिभ्यां सह रोहितकूले रोहितकूलनामकनदीतटे आजिं गन्तव्यभूमिमर्यादां अजनयत्
जनायितवान् । एवमाजिकल्पनानन्तरं विश्वामित्रः भरतानां भरतनामकराज्ञां यद्वा भर-
तानां मनुष्याणां वा । मनश्चित्तं सत्या समानच्छन्दसा उष्णिहा अयात् तान् प्रति जयाय
मनो दध् इत्यर्थः । तदनन्तरं स विश्वामित्रः जनतायां जनसमूहे बले अदन्तिभिः कुञ्ज-
ररहितैर्वालैरिति शेषः । नामेति प्रसिद्धौ । बलैस्सह आजिं गत्वा भरतानाह । किमिति ?
मां मां मामेवोद्दिश्य शं सुखं प्राप्स्यते निरस्यते भवद्भिरिति शेषः । यूयं भरताः अस्तिकान्
आस्तिकानि लिङ्गव्यत्ययश्छान्दसः । इमानि सैन्यानि जयाथ जयथ छान्दसो दीर्घः ।
यूयं भरताः मह्यं मदर्थं युद्धरूपं पूरयाथ पूरयथ । यद्यस्मात् इमौ रोहितौ रोहितनामकौ
राजानौ इदं परिहर्यमानं अश्माचितं अश्मभिराचितं कूलमुद्रहत रोहितनामनदीतटम्
द्भिन्त इत्युक्त्वा स विश्वामित्रः एते रोहितकुलीये साम्ना प्रकृत्यपेक्षया द्विवचनम् ।
अपश्यत् दृष्टवान् । ताभ्यां रोहितकुलीयसामभ्यां युक्त्वा सेनां संयोज्य प्रासेधत् ।
अनन्तरं स विश्वामित्र उदजयत् उज्जितवान् इति. ख. पु.

युक्त्वा प्रासेधत्स उदजयत् ॥ १३ ॥

विश्वामित्रः पुरा भरतानां भरतवंशजातानां मनस्सत्या मनसा युक्तया प्रजया आयात् भरतानां देशं शकटारुढोऽगच्छदित्यर्थः । अत्र च भरतदेशे सौदन्तिभिः सुदन्तवंशजैः एतत्संज्ञैः जनतया जनसमूहेन अंशं विभजनाय धनं प्राश्यत प्राक्षिप्यत आजि सन्धाय तेन प्राप्तव्यमेतदिति स्थापितमभूत्—योऽस्माकं मध्ये ज्येष्ठोऽस्ति तस्येदमस्त्विति । तत्र विश्वामित्रो देवसङ्गत एवमब्रवीत्—हे सौदन्तयः यदि यूयं ज्येष्ठाः तर्हि अस्मिन् संख्यां वस्त्रिकां वस्त्रिसंज्ञां वसुसम्बन्धं धनसमूहं प्रति मां यूयं जयाथ देहि । यदि तु मदीयाविमौ रोहितावश्चौ अस्माक्षितं अश्वभिः पाषाणैरासमन्ताच्चितं सन्तमग्रमिदं नद्याः कूलं उद्धात उर्ध्वशकटं उत्तारयितारौ, तर्हि मह्यं तदर्थमेव इमानि धनानि पूरयाथ पूरयतेति । एवं कृतप्रतिज्ञः स विश्वामित्रः एते रोहितकूलीये सामनी अपश्यत् । ताभ्यां सामभ्यां अश्वौ शकटे युक्त्वा प्रासेधत् प्रकर्षेण कूलोद्धहनं साधितवान् । ततः स उदजयत् उत्कृष्टजयं प्राप्नोत् । तस्मादेतद्रोहितकूलसम्बन्धात् रोहितकूलीयमित्याख्यायते ॥ १३ ॥

(१) अस्त्वेवमस्याजिजयहेतुता । द्वादशाहं कथं सङ्गच्छत इत्यत आह—

आजिर्वा एष प्रततो यद्द्वादशाहस्तस्यैते उज्जित्यै ॥ १४ ॥

(२) प्रततः प्रकर्षेण विस्तारितः द्वादशाह इति यत् एष आजिर्वै आजिरेव । अतस्तस्य द्वादशाहस्याऽऽजेरुज्जित्यै उज्जयाय भवति ॥ १४ ॥

(३) अथ द्वितीयतृचे सामान्तरं विधत्ते—

कण्वरथन्तरं भवति तेजो वा एतद्रथन्तरस्य यत्कण्वरथन्तरम् ॥ १५ ॥

(४) 'पुनानस्सोम धारये'ति विहितेऽस्मिन् तृचे कण्वरथन्तराख्यं

१. द्वादशाहमाजिस्त्वेन प्रशंसतीति. ख. पु.

२. प्रतत एष द्वादशाहः आजिर्वै गन्तव्यभूमेर्मर्यादैव खलु । तस्य द्वादशाहस्य तद्रोहितकूलीयं उज्जित्यै उज्जयाय भवतीति. ख. पु.

३. रथन्तरस्य तेजोरूपत्वेन कण्वरथन्तरं प्रशंसतीति ख. पु.

४. कण्वरथन्तरं सामेति यत् तत् रथन्तरस्य तेज एवेति. ख. पु.

साम गातव्यम् । यत् कण्वरथन्तराख्यं साम एतद्रथन्तरस्य 'अभि त्व
शूरे'त्यस्यां गीयमानस्य तेजो वै तेज एव ॥ १५ ॥

(१)अथैतत्स्तौति—

सरसमेव तद्रथन्तरं प्रयुङ्क्ते यत्कण्वरथन्तरेण स-
समेऽहनि स्तुवते ॥ १६ ॥

(२)सारभूतमेतद्यावद्दशरात्रस्य ससमेऽहनि उद्गातारः कण्वरथ-
न्तरेण स्तुवत इति यत्तत्तेन सरसं रससहितं सारवदेव रथन्तरं
प्रयुङ्क्ते ॥ १६ ॥

(३)अथैतत्प्रकारान्तरेण स्तौति—

जामि द्वादशाहस्याऽस्तीति ह स्माऽऽहोग्रदेवो राज-
निर्बार्हतं षष्ठमहर्बार्हतं सप्तमं यत्कण्वरथन्तरं
भवति तेनाऽजामि ॥ १७ ॥

(४)राजनिः रजनस्य पुत्रः उग्रदेवाख्य ऋषिः षष्ठसप्तमयोरुभयोरपि
नैरन्तर्येण बार्हतत्वात् जामित्वदोषोऽस्तीति आह पुरोक्तवान् । षष्ठ-
महर्बार्हतं बृहतः सस्बन्धि एव सास्नो बृहतः सकाशाज्जामित्वात्
सप्तममहश्च बार्हतं बृहतस्सस्बन्धि । तथा च जामितादोषः । तत्राऽयं परि-
हारः—सप्तमेऽहनि कण्वरथन्तरं भवतीति यत्तेन कण्वरथन्तरेण अ-
जामि जामितादोषो न भवति रथन्तरस्य कृतत्वात् ॥ १७ ॥

(५)अथाऽस्मिंस्तृचे सामान्तरं विधत्ते—

(६)गौङ्गवं भवति ॥ १८ ॥

गौङ्गवाख्यं साम 'पुनानः सोम' इत्यस्मिन्नेव आवृत्ते तृचे गेयम् ॥ १८ ॥
अथैतदस्मिन्नहनि प्राप्तिहेतुत्वेन स्तौति—

१. कण्वरथन्तरं रसवदिति प्रशंसतीति. ख. पु.

२. कण्वरथन्तरेण सप्तमेऽहनि स्तुवत इति यत् एतदेव सरसरथन्तरप्रयोग इति. ख. पु.

३. द्वादशाहस्य जामिदोषमनूय परिहरतीति. ख. पु.

४. रजनस्याऽऽख्यं राजनिरुग्रदेव आह—द्वादशाहस्य षष्ठमहर्बार्हतं सप्तममहश्च
बार्हतम् । अतो जामिदोषोऽस्तीति । यद्यस्मात् सप्तमेऽहनि कण्वरथन्तरं भवति तेनाऽजामि
जामिदोषः परिहृत इति. ख. पु.

५. गौङ्गवमन्नायसाधनत्वेन स्तौतीति ख. पु.

६. ब्राह्मणभागद्वयमिदमेकीकृत्य पठित्वा व्याख्यातं खपुस्तके.

अग्निरकामयताऽन्नादः स्यामिति स तपोऽतप्यत
स एतद्गौङ्गवमपदयत्तेनाऽन्नादोऽभवद्यदक्षं वित्वा गर्ह-
द्यदगङ्गूयत्तद्गौङ्गवस्य गौङ्गवत्वमन्नाद्यस्याऽवरुध्यै गौ-
ङ्गवं क्रियते ॥ १९ ॥

(१) अन्नादो अन्नस्याऽत्ता भवेयमित्याग्निरकामयत कामितवान् ।
कामयित्वा च स तपस्तप्तवान् । स तपोमाहात्म्येन एतद्गौङ्गवाख्यं सा-
माऽपश्यत् । तेन च साम्ना अन्नस्याऽत्ताऽभवत् । तदक्षं वित्वा लब्ध्वा यद्-
गर्हत शब्दमकरोत् । गर्ह शब्दे इति धातुः । एतदेव व्याचष्टे यदगङ्गू-
यदिति । गुङ् अव्यक्ते शब्दे अगङ्गूयत् अव्यक्तं शब्दमकरोत् । तत्त-
स्माद्गौङ्गवस्य साम्नो गौङ्गवत्वं गौङ्गवमिति नाम सम्पन्नम् । तस्मादद्यत-
नेऽपि अन्नाद्यस्याऽवरोधाय सप्तमेऽहनि गौङ्गवं क्रियते प्रयुज्यते ॥ १९ ॥

(२) अथ प्रकारान्तरेण तत् स्तौति —

यत्साम देवता प्रशंसति तेन यजमानाः सत्या-
शिषः सत्याशिषोऽसामेति वै सत्रमासते सत्याशिष
एव भवन्ति ॥ २० ॥

(३) साम्नां मध्ये यत् साम देवता प्रशंसति प्रशंसां करोति तेन
साम्ना यजमानाः सत्याशिषः सत्यफला भवन्ति । गौङ्गवाख्यं साम
देवतायाः अग्नेः अन्नादत्वलक्षणं प्राशस्त्यं करोति । यजमानाः सत्या-
शिषः सत्यफलाः असामेत्याभिप्रायेण खलु सत्रमासते सत्रासनं कुर्वते ।
ते देवाः प्रशंसकेनैतेन साम्ना सत्याशिष एव भवन्ति ॥ २० ॥

१. 'पुनानस्तोमे'ति तृचे गौङ्गवं साम भवति । अग्निरन्नाद्यस्स्यां लब्धान्नवान्भवेय-
मित्यकामयत । तदनन्तरं स तपोऽतप्यत । सोऽग्निरेतत् गौङ्गवमपश्यत् गौङ्गवं साम दृष्ट-
वान् । तेन साम्ना अन्नादोऽभवत् लब्धान्नोऽभवत् । यद्यस्मात्कारणादग्निः अन्नं वित्वा
अगर्हत अन्नलाभादव्यक्तशब्दमकरोत् अगङ्गूयत् अगायच्च, तस्मात्कारणात् गौङ्गवस्य
गौङ्गवत्वं गौङ्गवमिति नाम सम्पन्नमित्यर्थः । अत इदानीमपि गौङ्गवेन स्तुवन्नन्नाद्यस्याऽ-
वरुध्यै अवरोधनाय भवतीति, ख. पु.

२. सामदेवताप्रशंसनद्वारा यजमानेष्टप्राप्तिरित्याहेति, ख. पु.

३. यत् यस्मात् यजमानाः सामदेवता अग्निशंखादीन् प्रशंसति, तेन प्रशंसनेन स-
त्याशिषः सत्यरूपाशीर्वचनयुक्ता असाम भवाम इत्येवं सत्रमासते । द्विरुक्तिरादरार्था ।
अतस्तस्याशिष एव भवन्तीति, ख. पु.

(१)अथ सामान्तरं विधत्ते—

आयास्यं भवति तिरश्चीननिधनं प्रतिष्ठायै ॥ २१ ॥

(२)आयास्यं अयास्येन दृष्टं साम 'पुनानः सोमे'त्यस्मिन्नेव तृच आवृत्ते गातव्यम् । तच्च तिरश्चीननिधनं तैरश्चीनं तिर्यग्वर्त्तमानं निधनं यस्य तादृशं भवति यजमानस्य प्रतिष्ठानार्थम् ॥ २१ ॥

(३)अथैतद्विभ्रष्टशब्ददोषनिवर्हणहेतुतया स्तोति—

अयास्यो वा आङ्गिरस आदित्यानां दीक्षितानाम-
न्नमाइनात् स व्यभ्रंशत स एतान्यायास्यान्यपश्यत्तै-
रात्मानं समश्रीणाद्विभ्रष्टमिव वै सप्तममहर्ष्यदेत-
त्साम भवत्यहरेव तेन संश्रीणाति ॥ २२ ॥

(४)आङ्गिरसः अङ्गिरो गोत्र अयास्य ऋषिः पुरा दीक्षितानां प्रार-
ब्धयज्ञानां आदित्यानां अन्नमाश्नात् । तैस्सामभिरात्मानं वीर्यैः समश्री-
णात् समगमयत् । एतत् सप्तममहश्च विभ्रष्टमिव वै भ्रष्टवीर्यमिव खलु ।
पृथुषडहस्य समाप्तत्वात् आगामिनोऽहरन्तरस्य चाऽनिष्पत्तेरेकाकि-
त्वात् एतदायास्यं साम सप्तमेऽहनि भवतीति यत् तेन साम्ना तद-
हरेव संश्रीणाति वीर्येण संयोजयति ॥ २२ ॥

अथाऽन्तिमे तृचे सामान्तरं विधत्ते—

प्रवङ्गार्गवं भवति ॥ २३ ॥

१. सामिकमायास्यं प्रशंसतीति ख. पु.

२. 'पुनानस्सोमे'ति तृचे तिरश्चीननिधनमायास्यं भवति । तदायास्यं यजमानानां प्रतिष्ठायै भवतीति. ख. पु.

३. तदेव तिरश्चीननिधनं प्रकारान्तरेण प्रशंसतीति. ख. पु.

४. आयास्यनामा आङ्गिरसः यज्ञे दीक्षितानां आदित्यानां अदितिकुमाराणां देवा-
नामन्नमाश्नात् भुक्तवान् । तेन दीक्षितान्नभोजनेन व्यभ्रंशत विविधानियमात् भ्रष्टोऽभूत् ।
एतानि तिरश्चीननिधनान्यायास्यान्यपश्यत् । तैस्तिरश्चीनायास्यैरात्मानं स्वार्त्मानं सम-
श्रीणात् अपावयत् ।

तिरश्चीननिधनायास्येन सप्तममहर्विशुष्यतीत्याह—

विभ्रष्टमिव वै सप्तममहर्ष्यदेतत्साम भवत्यहरेवैतेन संश्रीणाति ॥

सप्तममहः षष्ठाहस्सास्यात् विभ्रष्टमेव विविधमधः पतितमेव । यद्यस्मादेतत्साम
तिरश्चीननिधनं भवति । प्रयुक्तेनैतेन साम्ना अहरेव संश्रीणाति पावयतीति ख. पु.

चतुर्दशाध्याये चतुर्थः खण्डः ।

९३

प्रवत् प्रशब्दयुक्तं भार्गवं भृगुदृष्टं तदाख्यं सामाऽऽप्तत्वात् आगामि-
नोऽहरन्तरस्य(१) 'प्रो अयासीदिति' विहितेऽस्मिन्तृचे गातव्यम् ॥२३॥
अथैतत्स्तौति—

प्रवता वै देवाः स्वर्गं लोकं प्रायन्नुद्धतोदायन् ॥२४॥

प्रवता प्रशब्दवता साम्ना खलु पुरा देवाः स्वर्गं लोकं प्रायन्
(२) प्रागच्छन् गन्तुं प्रकान्ताः । उद्धता उच्छब्दवता साम्ना उदायन् ऊ-
र्ध्वमगच्छन् । तस्मादेतत्साम स्वर्गप्राप्तिसाधनमित्यर्थः ॥ २४ ॥

(३) अथैतत्पवमानस्तोत्रमुपसंहरति—

निधनान्ताः पवमाना भवन्त्यहो धृत्यै स्तोमः ॥२५॥

(४) सर्वत्र हि पवमानाः पवमानस्तोत्राणि निधनान्तानि भवन्ति
निधनमन्ते येषां ते निधनान्ताः । अत्र च मा २ नोपथा ३ ऊवा २३४५
इति प्रवद्भार्गवस्याऽवसाने निधनमधीयते । तच्चाऽहो धृत्यै धारणाय
भवति । एवं गायत्रादिप्रवद्भार्गवान्तेष्वष्टसु सामसु तृचेषु गीयमानेषु
निष्पद्यमानश्चतुर्विंशस्तोमोऽस्य पवमानस्तोत्रस्य कार्य इत्यर्थः ॥२५॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्दशाध्यायस्य तृतीयः खण्डः ॥

अथ चतुर्थः खण्डः ॥

(५) अथ पृष्ठस्तोत्रेषु प्रथमाद्वितीये प्रकृते एवेति मन्वानस्तृतीयस्य
पृष्ठस्तोत्रस्य तृतीयं तृचं दर्शयति—

(६) "वयं घत्वा सुतावन्त" इति बृहत्थो वर्षार्यश्छ-

१. सा. सं. ड. ४. २. ७.

२. स्वर्गं लोकं गताः इति. ख. पु.

३. पवमानानां निधनवत्त्वं प्रशंसतीति ख. पु.

४. पवमाना निधनान्ताः सप्तमस्याऽहो धृत्यै स्थैर्याय भवन्ति । स्तोमश्च पूर्ववच्च-
तुर्विंश इत्यर्थ इति ख. पु.

५. अथ सप्तमस्याऽहो पृष्ठस्तोत्रेषु 'वयं घत्वे'ति तृचे ब्रह्मसाम दर्शयतीति ख. पु.

६. वयं घत्वा सुतावन्त आपो न वृक्तबर्हिषः ।

न्द आक्रमतेऽनपभ्रंशाय ॥ १ ॥

(१) 'वयं घत्वे'त्याद्यास्तिस्र ऋचः सतोबृहत्यो ब्रह्मसाम्नः स्तोत्रीया भवन्ति । आसाञ्च सतोबृहतीत्वं पूर्वमुक्तम् । प्रकृतौ हि बार्हतः प्रगाथो ब्रह्मसाम्न आधारः । बृहती च षट्त्रिंशदक्षरा । सतोबृहत्याख्यं छन्दः वर्षीयो वृद्धतरं चत्वारिंशदक्षरत्वात् अनुष्टुप्छन्द आक्रमते प्रारभते अनपभ्रंशाय अपभ्रंशाभावाय अधःपतनाभावाय ॥ १ ॥

(२) अथ चतुर्थस्य पृष्ठस्तोत्रस्य स्तोत्रीयं तृचं दर्शयति—

(३) 'नकिष्टकर्मणा नशदि'ति बृहत्यः सत्योऽभ्या-
रम्भेण जगत्यः ॥ २ ॥

(४) 'नकिष्टं कर्मणे'त्याद्यास्तिस्रोऽच्छावाकसाम्नः स्तोत्रीया भवेयुः ताश्च स्वभावतो बृहत्यः सत्यो भवन्त्यभ्यारम्भेण गानसमये सकृद्वी-
मानस्य मन्त्रभागस्य पुनरपि गानार्थमुपादानमभ्यारम्भः । तेन जगत्यो भवन्ति । अस्मिस्तृचै वैखानससाम्नि गीयमाने 'सदावृधम्, ऋध्व-

पवित्रस्य प्रस्रवणेषु वृत्रहन्परि स्तोतार आसते ॥ १ ॥

स्वरन्ति त्वा सुते नरो वसो निरेक उक्थिनः ।

कदा पुतं तृषाण ओक आ गमदिन्द्र स्वन्दीव वंसगः ॥ २ ॥

कण्वेभिर्धृष्णवा धृषद्वाजं दर्षि सहस्रिणम् ।

विशङ्गरूपं मधवन्निवर्षणे मक्षू गोमन्तमीमहे ॥ ३ ॥

सा. सं. उ. २. २. १२

१. 'वयं घत्वे' यास्तिस्र ऋचस्सतो बृहत्यः सतोबृहतीति नामसम्पन्नाः, बार्हतं तृचं प्रगाथ इति च नाम सम्पन्नम् । तत्र ब्रह्मसाम कार्यम् । तास्सतो बृहत्यो वर्षीयः वृद्ध-
तरं छन्दः सप्तममहराक्रमते । किमर्थमिति चेत् अनपभ्रंशाय अहोऽधः पतनराहि-
त्यायेति. ख. पु.

२. अच्छावाकपृष्ठस्तोत्रतृचं दर्शयतीति. ख. पु.

३. नकिष्टं कर्मणा नशद्यश्चकार सदावृधम् ।

इन्द्रं न यज्ञैर्विश्वगूर्तमृभ्रसमधृष्टं धृष्णुमोजसा ॥ १ ॥

अषाढमुग्रं पृतनासु सासहिं यस्मिन्महीरुञ्जयः ।

सं धेनवो जायमाने अनोनवुर्यावः क्षमीरनोनवुः ॥ २ ॥

सा. सं. उ. ४. २. ८.

४. 'नकिष्टं कर्मणानशदि'ति बृहतीप्रगाथे अच्छावाकस्तोत्रं कार्यम् । ताश्च बृहत्यस्सत्यः अभ्यारम्भेण द्वितीयपादप्रवृत्तिं चतुरक्षराभ्यासेन जगत्यो भवन्तीति. ख. पु.
CC-0. ASI Srinagar Circle, Jammu Collection.

चतुर्दशाध्याये चतुर्थः खण्डः ।

९५

सम, धृष्णुमोजसे'ति चतुरक्षरास्त्रयोऽर्द्धपादाः पुनरारभ्यन्ते । एतानि द्वादशाक्षराणि सम्पद्यन्ते । बृहती षट्त्रिंशदक्षरेति मिलित्वा अष्टाचत्वारिंशदक्षरा प्रथमा जगती भवति । एवमुत्तरे अपि ॥ २ ॥

एवमभ्यारम्भेण जगतीसम्पादने को लाभ इत्यत आह —

अपभ्रंश इव वा एष यज्ज्यायसः स्तोमात्कनीयांसं स्तोममुपयन्ति यदेता अभ्यारम्भेण जगत्यो भवन्त्यह एव प्रत्युत्तम्भाय ॥ ३ ॥

ज्यायसो बृद्धतरात् त्रयस्त्रिंशत् स्तोमात् कनीयांसं अल्पीयांसं न्यूनसंख्यं चतुर्विंशं स्तोममुपयन्ति । यत् एष अपभ्रंश इव वै अधःपतनमिव खलु । तस्मात् सप्तमेऽहनि या देवताः पूर्वोक्ताः 'नकिष्टं कर्मणा नशदि'त्याद्यास्ता अभ्यारम्भेण जगत्यो भवन्ति । तदस्य सप्तमस्याऽह एव (१)प्रत्युत्तम्भाय प्रत्युत्तम्भनाय अधःपतनतो धृत्यै धारणाय भवति । अधिकाक्षरच्छन्दसः कारणात् स्तोमप्रयुक्तन्यूनता परिहृता भवतीत्यर्थः ॥ ३ ॥

(२)अथाऽस्मिन्नहनि ब्रह्मणः पृष्ठस्तोत्रनिर्वर्त्तकं साम दर्शयति—

अभिनिधनं काण्वं भवति ॥ ४ ॥

(३)अभीति निधनं यस्य तादृशं कण्वदृष्टं साम 'वयं घत्वे'ति तुचे गातव्यम् ॥ ४ ॥

तदेतद्भ्रातृव्यहननहेतुरिति स्तौति—

अभिनिधनेन वा इन्द्रो वृत्राय वज्रं प्राहरत्तमस्तृणुत स्तृणुते भ्रातृव्यमभिनिधनेन तुष्टवानः ॥ ५ ॥

१. प्रत्युत्तम्भाय दृढीकरणाय भवन्तीत्यर्थ इति. ख. पु.

२. अभिनिधनं काण्वमाख्यायिकामुखेन स्तौतीति. ख. पु.

३. इन्द्रः परमैश्वर्यवान् देवराजः वृत्राय वृत्रनामकासुराय अभिनिधनं अभीति निधनवत् काण्वं कण्वेन दृष्टं साम, तेनाऽभिनिधनेनैव साम्रा वज्रं प्रावर्तयत् स्वायुधं प्राहिणोत् । तं वृत्रं अस्तृणुत हिंसितवान् । अतोऽभिनिधनमिदानीमपि भ्रातृव्यहिंसनमित्याह—
स्तृणुते भ्रातृव्यमभिनिधनेन तुष्टवानः ॥

अभिनिधनेन स्तुवन्नुद्गाता भ्रातृव्यं शत्रुं स्तृणुते हिनस्तीति. ख. पु.

अभिनिघनेनाऽनेन साम्ना पुरा इन्द्रो वृत्रं हन्तुं वज्रं प्राहरत् प्र-
क्षितवान् । प्रहृत्य च तं वृत्रमस्तृणुत अवधीत् । स्तृज हिंसायामिति
धातुः । शिष्टं स्पष्टम् ॥ ५ ॥

(१) अथाऽच्छावाकपृष्ठस्तोत्रनिर्वर्त्तकं साम दर्शयति—

वैखानसं भवति ॥ ६ ॥

(२) वैखानसाख्यं साम 'नकिष्टं कर्मणानशदि'ति तृत्वे गातव्यम् ॥६॥
अथैतत्सर्वकामप्राप्तिसाधनमिति विषधुराख्यायिकामाह—

वैखानसा वा ऋषय इन्द्रस्य प्रिया आसन् तान्ना-
हस्युर्देवमलिम्लुङ्क्षुनिमरणेऽमारयत्तं देवा अनुवन् क-
तर्षयोऽभूवन्निति तान् प्रैषमैच्छत्तान्नाविन्दत्स इमान्
लोकानेकधारेणाऽपुनात्तान्मुनिमरणेऽविन्दत्तानेतेन सा-
म्ना समैरयत्तद्वाव स तर्ह्यकामयत कामसनि साम वैखा-
नसं काममेवैतेनाऽवरुन्धे स्तोमः ॥ ७ ॥

वैखानसा विखनसः पुत्राः ऋषयः इन्द्रस्य प्रिया आसन् इष्टतमा
अभवन् । तानृषीन् रहस्युर्नाम देवमलिम्लुङ्क्षु देवान् मालिन्यं मोचयति

१. वैखानसमप्याख्यायिकया प्रशंसतीति. ख. पु.

२. वैखानसं वैखानससम्बन्धि साम भवतीत्यर्थः । वैखानसा इति ऋषय एवेन्द्रस्य
प्रिया इष्टा आसन् । तन् वैखानसान् देवमलिम्लुङ्क्षु देवमोषकस्तस्कर इत्यर्थः । रहस्युः
हन्तुमिच्छुः मुनिमरणे विषये अमारयत् मारितवान् । तत इन्द्रं देवा अनुवन्-क ते
ऋषयो वैखानसा अभूवन् कुत्र गता इति । एवं पृष्ठ इन्द्रस्तान् देवान् प्रैषमच्छत्
तानन्वेष्टुं प्रेषितवान् । एवं देवप्रेषणया इन्द्रः तान् वैखानसान्नाऽविन्दत् न लब्धवान् ।
अनन्तरमिन्द्रः इमान् भूरादिलोकान् एकधारेण एकप्रयत्नेन अपुनात् पषितवान् । तान्
ऋषीन् मुनिमरणे विषये अविन्दत् लब्धवान् । लब्ध्वा तानृषीन् एतेन वैखानसाख्येन
साम्ना समैरयद् सङ्गतावयवानकरोत् । तद्वाव तदेव वैखानसं साम । स इन्द्रस्तर्हि तस्मिन्
काले वैखानसार्धिलाभकाले अकामयत स्वेष्टसाधनत्वेन कामितवान् । अत इदं वैखानसं
साम कामसनि कामस्याऽभीष्टस्य दायकम् । षिणुदान इति धातुः । अत इदानीन्तनो-
ऽप्येतेन साम्ना स्तुवन् काममभीष्टमवरुन्ध एव लभत एव । स्तोमश्च पूर्ववच्चतुर्विंशः ।
तस्य अष्टभ्यो हिं करोति, स तिसृभिस्स चतसृभिस्स एकया, अष्टभ्यो हिं करोति स
एकया स तिसृभिः स चतसृभिः, अष्टभ्यो हिं करोति स चतसृभिस्स एकया स तिसृ-
भिरिति विष्टतिः इति ख. पु.

चतुर्दशाध्यायेऽपञ्चमः खण्डः ।

९७

प्रापयतीति देवमतिगः एवंविधोऽसुरः मुनिमरणे मुनयो म्रियन्तेऽस्मिन्निति मुनिमरणं स्थानविशेषः । अधिकरणे ल्युट् । तस्मिन् स्थाने अमारयत् अवधीत् । एवं मृतेषु वैखानसेषु तस्मिन् देवा अब्रुवन्-ते च प्रिया ऋषयः क कुत्राऽभूवन्निति ? स इन्द्रस्तानृषीन् प्रेषमैच्छत् अस्मिन्वानित्यर्थः । स च गवेषयमाणस्तान् कचिदपि नाऽविन्दन्नाऽलभत । स इमान् पृथिव्यादीन् सर्वानेकधारेण एकोद्योगेनाऽपुनादशोधयत् । एवं सर्वान् लोकान् शोधयित्वा तानृषीन् मुनिमरणे स्थानेऽविन्दत् मृतानलभत अपश्यदित्यर्थः । स इन्द्र एतेन साम्ना तान् समैरयत् पुनः प्राणैस्तान् समयोजयत् । यस्मादेवं वैखानसानां सम्बन्धः तस्माद्वैखानसमिति साम्नस्संज्ञा जाता । तत् खलु समीरणं तस्मिन् काले सोऽकामयत् । यस्मादेवं कामितार्थमसाधयत् तस्माद्वैखानसं साम कामसनि कामप्रदम् । तस्मात्सर्वमेव काम्यमानं फले तेन साम्ना लभते । एतेष्वपि चतुर्षु पृष्ठस्तोत्रेषु पूर्वोक्त एव चतुर्विंशस्तोमः कार्यः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्दशाध्यायस्य चतुर्थः खण्डः ॥

अथ पञ्चमः खण्डः ॥

(१) अथाऽऽर्भवपवमानस्य प्रथमं प्रतिपन्नं दर्शयति—

(२) “यस्ते मदो वरेण्य” इति गायत्री भवति मदवद्वै रसवत् तृतीयसवनं मदमेव तद्रसं दधाति ॥ १ ॥

(३) “यस्ते मदो वरेण्य” इति गायत्री आर्भवपवमानस्य प्रतिपन्न-

१. अथ सप्तमस्याऽष्ट आर्भवपवमानस्याऽऽद्यं त्वं विदधातीति ख. पु.

२. यस्ते मदो वरेण्यस्तेना पवस्वान्धसा । देवावीरिषशंसहा ॥ १ ॥

जघ्निवृत्रमामित्रियं सस्त्रिवाजं दिवे दिवे । गोषातिरश्वसा असि ॥ २ ॥

संमिष्ठो अरुषो भुवस्सूपस्थामिर्न धेनुभिः । सीदं ध्येनो न योनिमा ॥ ३ ॥

सा. सं. उ. २. १. १५.

३. ‘यस्ते मदो वरेण्य’ इत्यस्यामुचि गायत्रस्तुचो भवतीत्यर्थः । अथ त्वस्य मद-शब्दयुक्तत्वेन तृतीयसवनयोग्यमित्याह मदवद्वै इति । तृतीयसवनं मदवद्वै मदशब्दयुक्तमेव सद्रसवत् रसयुक्तं भवति । तत्र रसवत्त्वं नाम आशिरानयनेन मदकररसजननात् । अशिर्नाम मथितं पयः इति ख. पु.

वति गायत्रः प्रथमस्तुचो भवतीत्यर्थः । शिष्टं पूर्ववद्वाख्येयम् ॥ १ ॥

(१) अथ तृचान्तरं विधत्ते—

(२) “एषस्य धारया सुत” इति ककुभः सत्योऽभ्यारम्भेण त्रिष्टुभः ॥ २ ॥

(३) ‘एषस्य धारये’ति तिस्रः स्तोत्रीयाः कार्याः । ताः ककुभः अभ्यस्ताक्षरौ अष्टाक्षरौ द्वौ पादौ । मध्ये द्वादशाक्षराः । ताः ककुभः । ईदृश्यस्तस्यः गीतिसमयेऽभ्यारम्भेण त्रिष्टुभो भवन्ति । प्रथमपादस्य द्वितीयपादे ‘अव्या वारेभिः पवते मदिन्तमः’ इत्यादेः अष्टाक्षरस्य पुनरारम्भमाणत्वात् । एवमभ्यस्यमानो द्वावष्टाक्षरौ, मिलित्वा षोडशाक्षराणि सम्पद्यन्ते । अध्ययनतस्तु अष्टाविंशत्यक्षरंति मिलित्वा चतुश्चत्वारिंशदक्षरा एकैका त्रिष्टुप् भवति ॥ २ ॥

(४) एतत्त्रिष्टुप्सम्पादनं पूर्ववदह उत्तम्भनार्थमित्याह—

अपभ्रंश इव वा एष यत् ज्यायसः स्तोमात्कनीयांसं स्तोममुपयन्ति यदेता अभ्यारम्भेण त्रिष्टुभो भवन्त्यह एव प्रत्युत्तम्भाय ॥ ३ ॥

(५) व्याख्यातमेतत् पूर्वस्मिन् खण्डे ॥ ३ ॥

अथ तृचान्तरं विधत्ते—

(६) “सखाय आनिषीदते”ति बालाखिल्या बालखिल्यावेतौ तृचौ षष्ठे चाऽहनि सप्तमे च यदेतौ बालखि-

१. अथाऽन्यं तृचं दर्शयतीति ख. पु. २. २९ पृष्ठे टिप्पण्यां द्रष्टव्यम्

३. ‘एषस्य धारये’त्याद्यास्तिस्रः ककुभः ककुष्ठन्दस्काः । तास्सत्योऽपि अभ्यारम्भेण पुनः पुनरभ्यासेन योगास्त्रिष्टुभो भवन्ति गानेन त्रिष्टुभो भवन्तीत्यर्थ इति. ख. पु.

४. एवमावृत्तिरूपमभ्यारम्भमेवाऽहो धारणत्वेन स्तौतीति ख. पु.

५. अपभ्रंश इव वै अपभ्रंश एव अधः पतनमेव खलु एवः परिदृश्यमानः । यद्यस्माज्ज्यायसः वृद्धतमास्तोमात् त्रिष्टुभः कनीयांसं स्तोमं अक्षरसङ्ख्याया न्यूनं स्तोमं ककुभमुपयन्ति प्राप्ता इत्येतत् एष अपभ्रंश इति विधेयविशेषणमिति दोषमुद्गाढ्य परिहरति—यदेताः ककुभः अभ्यारम्भेण पुनःपुनरभ्यासेन त्रिष्टुभो भवन्तीत्येतत् अहः प्रत्युत्तम्भायैव उत्तम्भनार्थमेव भवन्तीति. ख. पु.

६. ६२ पृष्ठे द्रष्टव्यम्

ल्यौ तृचौ भवतोऽहोरेव व्यातिषङ्गायाऽव्यवसूपाय
सन्तत्यै ॥ ४ ॥

(१) 'सखाय आनिषीदते'त्याद्यास्तिस्रो बालखिल्याः बालखिल्य-
सम्बन्धिन्यः ऋचो भवन्ति । शिष्टं (२) 'परिस्वानो गरिष्ठा' इति परि-
वत्यो गायत्र्यो भवन्तीति खण्डे व्याख्यातम् ॥ ४ ॥

अथाऽन्यं तृचं विधत्ते—

(३) 'पुरोजिती वो अन्धस' इति विराडन्नं विरा-
डन्नाद्यस्याऽवबुध्यै ॥ ५ ॥

(४) 'पुरोजिती वो अन्धस' इत्याद्यास्तिस्रः स्तोत्रीया भवन्ति । तासु
प्रथमाऽनुष्टुप् उत्तरे गायत्र्यौ । संहृत्य गणनायां दशपादा भवन्ति । सा
एका विराट् 'दशाक्षरा विराडिति श्रुतेः । तासामक्षरपरिगणना-
यामशीत्यक्षराणि सम्पद्यन्ते । सा अन्या विराट् । आस्तातं हि 'पुरा
पद्यया विराडक्षरान्यस्मात् लोकात्पद्यया विराजाऽन्नाद्यमवबुध्यै'

१. 'सखाय आनिषीदते'ति बालखिल्याः बालखिल्यानामृषीणां सम्बन्धिन्यः बाल-
खिल्यास्तिस्रस्तोत्रीया भवन्तीत्यर्थः । बालखिल्यवितौ तृचौ=पूर्वस्मिन् षष्ठेऽहनि 'तं
वस्सखाय' इति तृचः, अस्मिन्नहनि 'सखाय आनिषीदते'ति तृचश्च बालखिल्यौ । एतौ
तृचौ क्रमेण षष्ठसप्तमयोरह्नोः भवतः प्रयुज्येते इति यत् तदह्नषष्ठसप्तमयोर्व्यतिषङ्गाय
संसर्जनाय भवति । एतदेव विशदयति—अव्यवसंसायेति । व्यवसंसेो विच्छेदनम् । तद-
भावाय । फलितमर्थमाह सन्तत्या इति । स्पष्टम् इति ख. पु.

२. तां. त्रा. ११. ११. १.

३. पुरोजिती वो अन्धसस्सुताय मादयित्वेन ।

अप श्वानं शनधिष्ठन सखायो दीर्घजिह्वयम् ॥ १ ॥

यो धारया पावकया परिप्रस्यन्दते सुतः । इन्दुरश्वो न कृष्यः ॥ २ ॥

तं दुरोषमभी नरः सोमं विश्वाच्या धिया । यज्ञाय सन्त्वद्रयः ॥ ३ ॥

सा सं. उ. १. १. १८.

४. 'पुरोजिती व' इत्याद्या स्तोत्रीयाऽनुष्टुप् । उत्तरे स्तोत्रीयौ गायत्र्यौ । संहृत्य
तृचेऽपि पाददशकस्य सत्वात् एषा विराट् । अनुष्टुभः पूर्वस्यास्त्रोत्रीयाया एकाक्षरविक-
र्षेण त्रयस्त्रिंशदक्षरत्वादक्षया च विराट् । उत्तरयोस्तोत्रीययोस्त्रिपादत्वात् त्रिपादा विराट्
संसिद्धिः । एतद्विराजस्तवनं अन्नाद्यस्याऽवबुध्यै इति. ख. पु.

१००

ताण्ड्यमहाब्राह्मणे

इति । एतदेवाऽभिप्रेत्य 'पुरोजिती वो अन्धस' इति सिद्धवद्व्यवहारः ।
नतमन्यत् ॥ ५ ॥

अथ तृचान्तरं दर्शयति—

(१) "प्रवाज्यक्षारि"त्यक्षरपङ्क्तिः स्तोमानां प्रभृतिः ॥ ६ ॥

(२) 'प्रवाज्यक्षारि'त्यादिकोऽक्षरपङ्क्तिच्छन्दस्कस्तृचो भवति । अष्टाक्षरैर्हि पञ्चभिः पादैः पङ्क्तिः, इयन्तु अक्षरसंख्यया चत्वारिंशदक्षरा पङ्क्तिः सा च स्तोमानां त्रिवृदादीनां प्रभृतिः प्रभवः उत्पत्तिस्थानमित्यर्थः । त्रिवृदाद्यष्टाचत्वारिंशान्तेषु स्तोमेषु नवाद्यष्टाचत्वारिंशदन्ता या सङ्ख्या सा सर्वाऽक्षरपङ्क्तावन्तर्भूतेति प्रभृतित्वम् ॥ ६ ॥

मायऽयादीनां छन्दसां षडहे विनियुक्तत्वात् तैस्साध्यानां छन्दोमानां यद्वतसारत्वमाशङ्क्यते तदप्यनेनाऽक्षरपङ्क्तिच्छन्दसा समाधीयत इत्यत आह—

अथो एतद्येवैतर्हि छन्दोऽयातयाम यदक्षरपङ्क्तिस्तेन छन्दोमा अयातयामानः क्रियन्ते ॥ ७ ॥

अथो अपि एतर्हेतस्मिन् सप्तमस्याऽहः प्रयोगकाले एतदेव खलु छन्दः अयातयाम अगतसारं यदक्षरपङ्कथाख्यं छन्दः पूर्वेष्वहस्सु अविनियुक्तत्वात् । तेनाऽयातयामाक्षरपङ्क्तिच्छन्दसा छन्दोमाः अयातयामानः यातयामत्वदोषरहिताः सारयुक्ताः क्रियन्ते ॥ ७ ॥

(३) एतदेव प्रश्नप्रत्युक्तिभ्यां विवृणोति—

ब्रह्मवादिनो वदन्ति यत् षडहे स्तोमाश्छन्दाः—

१. प्र वाज्यक्षाः सहस्रधारस्तिरः पवित्रं विवारमव्यम् ॥ १ ॥

स वाज्यक्षाः सहस्रेता अद्भिर्मृजानो गोभिः श्रीणानः ॥ २ ॥

प्र सोम याहीन्द्रस्य कुक्षा नृभिर्धेमाणो अद्भिस्सुतः ॥ ३ ॥

सा. सं. उ. ४. २. १०.

२. अक्षरपङ्क्तिः अक्षरपङ्क्तिनामिका स्तोमानां त्रिवृदादीनां मध्ये प्रभृतिः प्रकृष्टा । अथो अपि च एतद्येव अक्षरपङ्क्तिरेव छन्दः अयातयाम । एतर्हि इदानीं न गतसारवत् । यथस्मात्कारणात् अयातयामा अक्षरपङ्क्तिः क्रियते, तेन अक्षरपङ्क्तिप्रयोगेण छन्दोमाः चतुर्विंशदयः अयातयामानः रसवन्तः क्रियन्त इति, ख. पु.

३. स्तोममाक्षरपङ्क्तीनामेवाऽऽधिक्यं भुवन् तदर्थं कश्चिद्ब्रह्मवादिनां विचारं क्षिपतीति, ख. पु.

चतुर्दशाध्याये पञ्चमः खण्डः ।

१०१

स्याप्यन्ते किं छन्दसश्छन्दोमा इत्येतच्छन्दसो यदेता
अक्षरपङ्क्तय इति ब्रूयात् ॥ ८ ॥

(१) ब्रह्मवादिनो वेदार्थमीमांसका आहुः षडहे समाप्यमाने त्रिवृ-
दादयः स्तोमाः गायत्र्यादीनि छन्दांसि समाप्यन्ते । यद्येवं तावत् छन्दो-
माश्छन्दोमाख्यानि त्रीण्यहानि किं छन्दसः केन छन्दसा निष्पाद्या
इति । एवं ब्रह्मवादिभिः पृष्ठे तस्योत्तरं ब्रूयात्—यदेता अक्षरपङ्क्तयः अक्षर-
पङ्क्तिच्छन्दस्काः ‘प्र वाज्यक्षा’ रित्याद्याः एतच्छन्दस एतदक्षरपङ्क्तिच्छन्दो
येषां तथाविधाश्छन्दोमा इति अक्षरपङ्क्तिरेव पूर्वेष्वहस्सु विनियुक्तत्वात्
छन्दोमानां सारत्वापादकमसाधारणं छन्द इत्यर्थः ॥ ८ ॥

अथ तृचाऽन्तरं विधत्ते—

(२) “ये सोमासः परावती” ति परावतमिव वा एत-
र्हि यज्ञो गतस्तमेवैतेनाऽन्विच्छन्ति ॥ ९ ॥

(३) “ये सोमासः परावती” ति स्तौति परावतमिव वै । एतर्हि यज्ञो
गतः प्रायणीयातिरात्रमारम्य एतदन्तानां सप्तानामह्नां गतत्वात् । यथा-
ध्वगस्य पुरुषस्याऽतीतदिवसे मध्ये मार्गेऽवस्थिता महीरुहाद्या दूरस्था
भवन्ति एवमेव सप्तममहरनुतिष्ठतो यजमानस्याऽतीतानि पूर्वाण्यहानि
विप्रकृष्टानि भवन्तीत्यर्थः । तमेव दूरगतं यज्ञं एतेन दूरवाचिपरावच्छ-
ब्दयुक्तेन तृचेनाऽन्विच्छन्ति गवेषयन्ति ॥ ९ ॥

१. ब्रह्मवादिनो वेदार्थचिन्तका वदन्ति चोदयन्ति—यद्यस्मात् षडहे समाप्ते सति
स्तोमाः त्रिवृदादयः, छन्दांसि गायत्र्यादीनि आप्यन्ते कमेणाऽहस्सु षट्सु प्रयुक्तत्वात् स-
माप्यन्ते, तस्माच्छन्दोमाः किं छन्दसः केन छन्दसा निर्वर्त्याः ? विनियुक्तानां गायत्र्या-
दीनामन्यतमेन निर्वर्त्ये गतरसस्यादिति । तस्योत्तरम्—यद्यस्मादेताः परिदृश्यमानाः
अक्षरपङ्क्तय इति ब्रूयात् इति ख. पु.

२. ये सोमासः परावति ये अर्वावति सुन्विरे । ये वादः शर्यणावति ॥ १ ॥

य आर्जिकेषु कृत्वसु ये मध्ये पस्त्यानाम् । ये वा जनेषु पञ्चसु ॥ २ ॥

ते नो वृष्टिं दिवस्परि पवन्तामा सुवीर्यम् । स्वाना देवास इन्दवः ॥ ३ ॥

सा. सं. उ. ४. २. ११.

३. ‘ये सोमासः परावती’त्यस्यामृचि तिस्रस्तोत्रीयाः । एतर्हि इदानीं यज्ञः परावतं
अभिदूरां गत इव वै गत एव खलु । गतस्तं यज्ञं एतेनैव ‘ये सोमास’ इति तृचोत्पन्नेन
जराबोधीयेन साम्ना अन्विच्छन्ति अनुप्राप्ताः स्तोतार इत्यर्थ इति ख. पु.

१०२

ताण्ड्यमहाब्राह्मणे

(१)ननु प्रकृतावर्धनस्याऽन्त्यस्तृचो जागतः । कथं तत्र 'ये सोमा-
स' इत्याद्या गायत्र्यः सत्यः जागतं गच्छन्ति ? इत्याशङ्क्य लक्षणया
जगतीत्वात् सङ्गतिरित्याह—

गायत्र्यः सत्यो जगत्यो रूपेण तस्माज्जगतीनां लो-
के क्रियन्ते ॥ १० ॥

(२)गतमेतत् ॥ १० ॥

अथ 'यस्ते मदो वरेण्य' (पृ० ९७) इति विहिते तृचे पूर्ववज्रायत्रं साम
विधाय तदितिकर्तव्यताविधायकं ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ११ ॥

सिद्धमेतत् ॥ ११ ॥

अथाऽस्मिन्नेव तृचे सामान्तरं विधत्ते—

दक्षणिधनं भवति ॥ १२ ॥

'दक्षायै'ति दक्षशब्दो निधनं यस्य तद्दक्षणिधनम् । एतदपि साम
'यस्ते मद' इत्येतस्मिन्स्तृचे आवृत्ते गातव्यम् । अथ सूत्रकारेण कल्प-
कारोक्तसामद्वयमुदाहृत्य स्तोमातिरेकपरिहाराय व्यवस्था दर्शिता—

(३) 'सप्तमेऽहन्यग्नेरर्कोऽध्यर्द्धेऽश्व सोमसाम मौक्षस्य पूर्वयोः, मौक्षसोम-
सामनी गायत्रस्योत्तरयोर्ग्नेरर्कस्तिष्ठति वे'ति । अयमर्थः—यदेतद्-
क्षणिधनाख्यं तस्यैव मौक्षमिति नाम । तत्र गायत्रतृचे गीत्वा अग्नेरर्का-
ख्यं अध्यर्द्धेऽश्व सोमसाम मौक्षं वेति त्रीणि सामानि 'यस्ते मद' इत्या-
द्यास्तु तिसृषु एकैर्जानि क्रमेण गातव्यानि । अथवा गायत्रमेकस्यां
गीत्वा तदुत्तरयोर्मौक्षसोमसामनी गातव्ये । अग्नेरर्काख्यं तिसृषु गात-
व्यमिति । अत्र ब्राह्मणे अग्नेरर्कसोमसाम्नोरविधानात् विहितयोरेव
गायत्रमौक्षयोस्तृचे गानादेव स्तोमसम्पत्तेः सूत्रकारवचनस्य शास्त्रा-
न्तरीयत्वप्रतीतिर्विकल्प एव युक्तः, न तूक्तप्रकारेण समुच्चयः । तथा

१. गायत्रीं जागतत्वेन स्तोतीति ख. पु.

२. गायत्र्यस्तस्योऽपि गायत्रीरूपेण विद्यमाना अपि जगत्यो रूपेण 'ये सोमासः
परावती'ति शब्दवत्त्वात् जगत्यो रूपत्वम् । 'उद्वत् त्रिवदि'ति हि जागतं रूपम् । एत-
द्रूपेण जगतीनां लोके स्थाने क्रियन्ते इति ख. पु.

३. लाज्या. औ. ३. ६. २२.

चतुर्दशाध्याये पञ्चमः खण्डः ।

१०३

निरालम्बकपता भगवता पतञ्जलिनोकं (?) सप्तमेऽह्न्यर्कः कृताकृतो
भवत्यब्राह्मणविहितत्वादिति ॥ १२ ॥

अथैतद्ब्रह्महेतुत्वेन स्तौति—

प्रजापतिः प्रजा असृजत ता अस्मात् सृष्टा अब-
ला इवाऽच्छदयत् स्तास्वेतेन साक्षा दक्षायेत्योजोवीर्य-
मदधाद्यदेतत् साम भवत्योज एव वीर्यमात्मन्धत्ते ॥ १३ ॥

पुरा प्रजापतिः सर्वाः प्रजाः सृष्टवान् । ताः सृष्टाः प्रजाः अस्मा-
त्प्रजापतेस्सकाशात् अबला बलरहिताः अवस्थातुमशक्तास्सस्यः
अच्छदयन् देशान्तरमावृण्वन् अपागच्छन्नित्यर्थः । अथ तासु प्रजासु
मौक्षेण साक्षा दक्षायेति निधनेन बलवाचिना ओजो बलात्मकं वीर्य-
मदधादस्थापयत् । तस्मादेतत्साम भवतीति यत् तेन ओजोरूपं वीर्य-
मेवाऽऽत्मन् आत्मनि तस्मिन् धत्ते धारयति ॥ १३ ॥

अथ तृचान्तरे सामान्तरं विधत्ते—

शार्करं भवति ॥ १४ ॥

शार्करेण दृष्टं साम शार्करम् । तत् 'एषस्य धारया सुत' इति (पृ.
२९.) विहिते तृचे गातव्यम् ॥ १४ ॥

अथैतदाख्यायिकया सर्वकामप्राप्तिहेतुरित्यत आह—

इन्द्रं सर्वाणि भूतान्यस्तुवन् स शार्करं शिशु-
मार्षिमुपेत्याऽब्रवीत् स्तुहि मेति सोऽपः प्रस्कन्दन्नब्रवी-
देतावतोऽहं त्वां स्तुयामिति तस्मादपां वेगमवेजयत्
स हीन इवाऽमन्यत स एतत्सामाऽपश्यत्तेनापोऽनुसमा-
श्रुत तद्वाव स तर्ह्यकामयत कामसनि साम शार्करं
काममेवैतेनाऽवरुन्धे ॥ १५ ॥

पुरा खद्विन्द्रं सर्वाणि भूतानि भूतजातानि देवर्षिभ्योऽनुसन्धर्वा-
दीन्यस्तुवन् विविधैः स्तोत्रैरप्रीणयन् स इन्द्रः शार्कराख्यं शिशुमार्षि-
शिशुमारो जलचरः तद्रूपिणमृषिमुपेत्योपगत्य स इन्द्रोऽब्रवीत्—मां
स्तुहीति । स शार्करः अपो जलं प्रस्कन्दन् । प्रक्षिपन्नब्रवीत् उक्तवान् ।
प्रस्कन्नास्वप्सु यावन्तो बिन्दवो निष्पद्यन्ते एतावता एतावत्पर्यन्तं
अहं त्वां स्तवानीति । यस्मादेवमुक्तवान् तस्मात्तमृषिं अपां वेगमवेज-

१०४

ताण्ड्यमहाब्राह्मणे

यत् । स ऋषिः अपां वेगं दृष्ट्वा ततो हनैष मदीया स्तुतिरित्यमन्यत ।
ततस्तत्साम्यार्थं प्रयतमानः स ऋषिरेतत्सामाऽपश्यत् । तेन साम्ना
स्तुवन्नपः अपां वेगं अनु समाश्नुत प्राप्नोत् । एतदीया स्तुतिः प्रकीर्षमा-
णा अपोऽप्यत्यक्मीदित्यर्थः । गतमन्यत् ॥ १५ ॥

अथ तृचान्तरे सामान्तरं विधत्ते—

प्लवो भवति ॥ १६ ॥

‘सखाय आनिषीदते’ति वालखिल्यवृत्ते प्लवाख्यं साम कार्यम् ॥ १६ ॥
अथैतं द्वादशाहं समुद्रात्मना रूपयन् तस्य पारप्राप्तिसाधनमेत-
दिति स्तौति—

समुद्रं वा एते प्रस्नान्तीत्याहुर्ग्ये द्वादशाहमुपय-
न्तीति यो वा अप्लवः समुद्रं प्रस्नाति न स तत उदेति
यत् प्लवो भवति स्वर्गस्य लोकस्य समष्ट्यै ॥ १७ ॥

ये यजमानाः द्वादशाहमुपयन्ति उपगच्छन्ति, एते समुद्रमुदधिं
प्रस्नान्ति अवगाहन्त इत्याहुः ब्रह्मवादिनः । एवञ्च यः खलु अप्लवः प्लव-
रहितः अनौकः समुद्रं प्रस्नाति प्रविशति, स ततः समुद्रात् नोदेति
नोद्गच्छति तत्रैव निमज्जतीत्यर्थः । तथा चाऽस्मिन् द्वादशाहाख्ये समुद्रे
अवगाहतामपि केनचित् प्लवेन भवितव्यम् । तस्मादस्मिन् सप्तमेऽह-
नि प्लवाख्यं साम भवतीति यत् तत् स्वर्गस्य लोकस्य समष्ट्यै प्राप्त्यै
भवति । द्वादशाहाख्यस्य समुद्रस्य तरणाय भवतीत्यर्थः ॥ १७ ॥

अथाऽस्य निधनमनूद्य स्तौति—

(१) अतिविश्वानि दुरिता तरेमेति यदेवैषां दुष्टदुतं
दुश्शस्तं तदेतेन तरन्ति ॥ १८ ॥

अनेन निधनेन दुरितातितरणं प्रतिपाद्यते । तथा च एषामहानं
सम्बन्धि यदेव दुष्टदुतं दुश्शस्तं अथवास्तवनमथवाशंसनञ्च तदेतेन
निधनेनाऽतितरन्ति अतिक्रामन्ति ॥ १८ ॥

अथैतन्निधनं संख्याद्वारा स्तौति—

एकादशाक्षरणिधनो भवत्येकादशाक्षरा त्रिष्टुबो-
जीवीर्यं त्रिष्टुबोजस्येव वीर्यं प्रतितिष्ठति ॥ १९ ॥

चतुर्दशाध्याये पञ्चमः खण्डः ।

१०५

‘अतिविश्वानी’त्याद्यानि एकादशाक्षराणि निधनानि यस्य तादृशः
प्लवो भवति । छन्दसां मध्ये त्रिष्टुप् छन्दः एकादशाक्षरा । सा च त्रि-
ष्टुषोजोर्वीर्यरूपा । एवं परम्परया संख्याद्वारा ओजस्येव ओजो
बलं तद्रूप एव वीर्यं यजमानः प्रतिष्ठितो भवति ॥ १९ ॥

अथ तृचान्तरं सामान्तरं विधाय तद्ब्राह्मणञ्चाऽतिदिशति—

गौरीवितं भवति यदेव गौरीवितस्य ब्राह्मणम् ॥ २० ॥

‘पुरोजिती धो अन्धस’ इति (पृ०१९) तृचे गौरीविताख्यं साम गा-
तव्यम् । अस्य गौरीवितस्य यद्ब्राह्मणं प्रागाम्नातम्—(१) ‘गौरीवितिर्वा
एतच्छात्तो ब्रह्मणोऽतिरिक्तमपश्यदि’ति तदज्ञाऽपि द्रष्टव्यम् ॥ २० ॥

अथाऽस्मिन्नेव तृचे सामान्तरं विधत्ते—

कार्त्यशं भवति ॥ २१ ॥

कृतयशेन दृष्टं साम कार्त्यशम् । एतदाख्यं साम ‘पुरोजिती व’
इत्यस्मिन् तृचे गातव्यम् । अस्मिन् साम्नि अर्द्धर्चावसानेषु उपेत्यध्य-
यनार्थं निधनं क्रियते ॥ २१ ॥

तस्य स्थाने अन्यन्निधनं विधत्ते—

हीति निधनमुपयन्ति पाप्मनोऽपहत्यै ॥ २२ ॥

उपास्थाने ही इति निधनमुपयन्त्युपगच्छन्ति । तत्र पाप्मनः पाप-
स्याऽपहत्यै पापहननाय विनाशनाय भवति । ही इत्यस्य हन्तिधातु-
निष्पन्नत्वात् ॥ २२ ॥

अथ स्तोतुः फलमाह—

अप पाप्मानं हते कार्त्यशेन तुष्टुवानः ॥ २३ ॥

स्पष्टोऽर्थः ॥ २३ ॥

अथाऽन्यस्मिन्तृचे सामान्तरं विधत्ते—

सौहविषं भवति ॥ २४ ॥

सुहविषा दृष्टं साम सौहविषम् । तत् ‘प्र वाज्यक्षारि’त्यस्मिन् तृचे
गातव्यम् ॥ २४ ॥

तदेतत् स्तौति—

सुहविर्वा एतेनाऽऽङ्गिरसोऽञ्जसा स्वर्गं लोकमपश्यत्

स्वर्गस्य लोकस्याऽनुरूप्यात्यै स्वर्गल्लोकान्न च्यवते तुष्टु-
वानः ॥ २५ ॥

सुहविर्नामाऽऽङ्गिरसः अङ्गिरोगोत्र ऋषिः एतेन साम्ना साधनेनाऽ-
असा अनायासेन स्वर्गं लोकमजानीत् । शिष्टं स्पष्टम् ॥ २५ ॥

अथैतदाधारभूतानामृचां छन्दोद्वारेण तुष्टुपुराह—

ब्रह्मवादिनो वदन्ति यत् षडहे स्तोमाश्छन्दो-
स्याप्यन्ते किञ्छन्दसश्छन्दोमा इति पुरुषश्छन्दस इति
ब्रूयात्पुरुषो वै पाङ्क्तः पुरुषो द्विपदा छन्दोमानामयात-
यामतायै ॥ २६ ॥

ब्रह्मवादिनो वेदार्थचिन्तकाः वदन्ति चोदयन्ति—यद्यस्मात् षडहे
पृष्ठाण्ये समाप्यमाने त्रिवृदादयस्स्तोमाः, 'यस्ते मद' इति गायत्र्यादी-
नि छन्दांसि च समाप्यन्ते । तस्माद्विनियुक्तस्याऽन्यच्छन्दसोऽभावाद्वि-
नियुक्तानाञ्च गतसारत्वात् छन्दोमाः किञ्छन्दसः केन छन्दसा नि-
ष्पाद्या इति । एवं ब्रह्मवादिभिश्चोदिते पुरुषश्छन्दसश्छन्दोमा इत्यभिज्ञ
उत्तरं ब्रूयात् । किं तत् पुरुषछन्दस इति । तदुच्यते—तत् मांसस्नायव-
स्थिमज्जारेत इति पञ्चभिर्धातुभिरुपेतत्वात् पुरुषः पाङ्क्तः पङ्क्तिस्त्वद्भ-
सा हि पञ्चभिः पादैरुपेतत्वात् पञ्चसंख्यावती । तस्मात् पङ्क्तिस्तावदेकं
पुरुषछन्दः । तथा द्विपदाऽपि पुरुषात्मका पादद्वयसामान्यात् । एवं-
विधस्य पुषछन्दसः पूर्वमेव नियुक्तः (?) तेन सारवत्वात् तच्छन्दस्के
'प्र वज्रिभि'ति तृचे गीयमानं साम छन्दोमानां त्रयाणामयातयामतायै
अगतसारतायै भवति ॥ २६ ॥

अथ तृचान्तरेऽन्यत्साम विधत्ते—

जराबोधीयं भवत्यन्नाद्यस्याऽवरुध्यै ॥ २७ ॥

जराबोधीयं जराशब्दयुक्तायां योन्यामुत्पन्नं साम जराबोधीयम् ।
तत् 'ये सोमासः परावती' त्याग्भवस्याऽन्तिमे तृचे गातव्यम् । तत्राऽ-
न्नाद्यस्याऽदनीयस्याऽन्नस्य अवरुध्यै अवरोधनाय लाभाय भवति ॥ २७ ॥
एतदेव व्याचष्टे—

अन्नं वै जराबोधीयं मुखं गायत्री मुख एव तदन्नं
धत्तेऽन्नमस्ति ॥ २८ ॥

चतुर्दशाध्याये पञ्चमः खण्डः ।

१०७

यदेतज्जराबोधीयं साम तदन्नं वै जीर्यमाणावस्थायामनेन हि बोध उत्पाद्यते । येषां गायत्री 'ये सोमासः परावती'त्याद्या तत् मुखं प्रजापतेर्मुखाद्धि सा पूर्वं दृश्यते । तथा च गायत्र्यां जराबोधीयस्य गानात् मुखे आस्य एव तत् अन्नं धत्ते धारयति । यस्मादेवं तस्मादेतेन साम्ना स्तुवन्नन्नमस्ति लब्धान्नः सन् भोक्तृत्वं लभत इत्यर्थः ॥२८॥
एतद्वेदनफलमाह—

अन्नादो भवति य एवं वेद ॥२९॥

स्पष्टोऽर्थः ॥ २९ ॥

अथैतद्गायत्रीषु स्तवनमनूद्य प्रकारान्तरेण स्तौति—

गायत्रीषु स्तुवन्ति प्रतिष्ठायै ब्रह्मवर्चसाय येनैव प्राणेन प्रयन्ति तमभ्युद्यन्ति ॥ ३० ॥

सिद्धमेतत् ॥ ३० ॥


जराबोधीयस्याऽवसाने औ इडेत्याम्नायते । तमनूद्य स्तुवन् स्तोत्रमुपसंहरति—

इडान्ताः पवमाना भवन्ति पशवो वा इडाः पशवश्छन्दोमाः पशुष्वेव तत्पशून् दधाति स्तोमः ॥ ३१ ॥

पवमानार्भवावसाने जराबोधीयेन प्रयन्ति । सिद्धमेतत् । जराबोधीयगाने पवमानान्ताः पवमानाः स्तोत्राणि इडान्ताः इडावसानानि भवन्ति । किं ततो भवति ? उच्यते—पशवो वै इडारूपाः पशवः खलु । छन्दोमाश्च पशवश्च । तत्तथा सति पशुष्वेव पशून् दधाति अमिवृद्ध्यर्थम् । एवं गायत्रादिषु जराबोधीयान्तेष्वष्टसु सामसु तृचे गीयमानेषु चतुर्विंशतिः स्तोत्रीया भवन्ति । तदात्मकश्चतुर्विंशः स्तोमोऽस्याऽऽर्भवपवमानस्य कार्य इत्यर्थः ॥ ३१ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्दशाध्यायस्य पञ्चमः खण्डः ॥



अथ षष्ठः खण्डः ॥

अथ प्राकृतमेवाऽग्निष्टोममभिप्रेत्य उपरितनानामुक्थस्तोत्राणां प्रथमस्य स्तोत्रीयं तृचमाह—

(१) ‘आ ते वत्सो मनो यमदि’त्यपच्छिदिव वा एत-
यज्ञकाण्डं यदुक्थानि यदेति सलोमत्वायैव ॥ १ ॥

उक्थानि स्तोत्राणीति यत् एतत् यज्ञकाण्डं यज्ञभागः अपच्छिदिव वै अपच्छिन्नमिव भग्नमिव भवति । तत्र प्रथमे उक्थस्तोत्रे ‘आ ते वत्स’ इत्ययं स्तोत्रीयस्तृचो भवतीति । आ इति योऽयमुपसर्गः आभि मुख्यवाची ‘आ ते वत्स’ इत्यादिकः, सोऽयमुक्थानां सलोमत्वाय भवति पूर्वैः स्तोत्रैः सलोम्याय सन्तानाय भवतीत्यर्थः ॥ १ ॥

अथ द्वितीयस्योक्थस्य स्तोत्रीयं तृचं दर्शयति—

(२) ‘त्वं न इन्द्राऽऽभरे’ति पूर्णाः ककुभः ॥ २ ॥

‘त्वं न इन्द्रे’ त्याद्याः पूर्णाः अक्षरैकन्यूनाः ककुभः ककुप्लन्दस्काः ब्रह्मण उक्थस्य स्तोत्रीया भवन्ति । अभितोऽष्टाक्षरौ पादौ मध्ये द्वाद-
शाक्षर इति ककुभो लक्षणम् ॥ २ ॥

अथैतासां पूर्णत्वे कनीयसस्तोमस्य करणे अहो यत् अपभ्रंशनं तत्परिहार्यं स्तीति—

अपभ्रंश इव वा एष यज्जयायसः स्तोमात्कनी-
यांसं स्तोममुपयन्ति यदेताः पूर्णाः ककुभो भवन्त्यन-
पभ्रंशाय ॥ ३ ॥

१. आ ते वत्सो मनो यमत्परमादित्सधस्थात् ।

अमे त्वां कामये गिरा ॥ १ ॥

पुरुत्रा हि सदृक्षि दिशो विश्वा अनु प्रभुः । समत्सु त्वा हवामहे ॥ २ ॥

समस्त्वमिमवसे वाजयन्तो हवामहे । वाजेषु चित्रराधसम् ॥ ३ ॥

सा. सं. उ. ४. २. १२.

२. त्वं न इन्द्राऽऽभरे ओजो नृष्णं शतक्रतो विचर्षणे । आ वीरं पृतनासहम् ॥ १ ॥

त्वं हि नः पिता वसो त्वं माता शतक्रतो बभूविथ । अथा ते सुम्नमीमहे ॥ २ ॥

त्वां शुष्मन्पुरुहूत वाजयन्तमुप ब्रुवे सहस्कृत । स नो रास्व सुवीर्यम् ॥ ३ ॥

चतुर्दशाध्याये षष्ठः खण्डः ।

१०९

सिद्धमेतत् ॥ ३ ॥

अथ तृतीयस्योक्तस्य स्तोत्रीयं तृचं दर्शयति—

(१) “यदिन्द्र चित्रं म इह नाऽस्ति त्वादातमद्रिवः
राधस्तन्नो विदद्वस उभया हस्त्याभरे”ति रयिमेवैतेनाऽ
वरुन्धे ॥ ४ ॥

‘यदिन्द्र चित्रमि’ति तृचः अञ्जावाकोक्तस्य स्तोत्रीयः । ‘इह नास्ती’
त्यादेरनुवादः स्तुत्यर्थः । तस्याऽयमर्थः—हे इन्द्र चित्रं चायनीयं मे
मम इहाऽस्मिन्नेव स्थाने यद्धनं नाऽस्ति त्वादातं त्वया दातव्यम् । हे
अद्रिवो वज्रिन् हे विदद्वसो लब्धधनेन्द्र तद्वाधो धनं उभाभ्यां हस्ता-
भ्यां मह्यमाहरेति । एवं राधसः प्राप्तेः प्रतिपाद्यत्वात् एतेन स्तुवन् रयि
समृद्धिमेवाऽवरुन्धे यजमानो लभते ॥ ४ ॥

अथ प्रथमोक्तस्य सामविधत्ते—

वात्सं भवति ॥ ५ ॥

वत्सेन दृष्टं साम वात्सम् । तत् ‘आ ते वत्स’ इति तृचे गातव्यम् ॥५॥
अथैतदाख्यायिकया सर्वकामप्राप्तिसाधनमिति स्तौति—

वत्सश्च वै मेधातिथिश्च काण्वावास्तां तं वत्सं मेधा-
तिथिराक्रोशदब्राह्मणोऽसि शुद्रापुत्र इति सोऽब्रवीद्वते-
नाऽग्निं व्यधाव यतरो नौ ब्रह्मीयानिति वात्सेन वत्सो
व्यैन्मेधातिथेन मेधातिथिस्तस्य न लोभ च नौषत्त-
द्वाव स तर्ह्यकामयत कामसानि साम वात्सं काममेवैते-
नाऽवरुन्धे ॥ ६ ॥

वत्सश्च मेधातिथिश्च इमावृषी काण्वौ कण्वगोत्रौ आस्तां पुरा

१. यदिन्द्र चित्रं म इह नाऽस्ति त्वादातमद्रिवः ।

राधस्तन्नो विदद्वस उभया हस्त्या भर ॥ १ ॥

यन्मन्यसे वरेण्यमिन्द्र युक्षं तदा भर ।

वियाम तस्य ते वयमकूपारस्य दावनः ॥ २ ॥

यत्ते दिक्षु प्रराध्यं मनो अस्ति श्रुतं बृहत् ।

तेन दृढा चिदद्रिव आ वाजं दर्पि सातथे ॥ ३ ॥

सा. सं. उ. ४. २. १४.

किलाऽभवताम् । तं वत्सं ऋषिं मेधातिथिराक्रोशत् अश्लीलया वाचा पर्यवदत् । हे वत्स त्वं अब्राह्मणो ब्राह्मण्यरहितोऽसि शूद्रापुत्रः शूद्रायाः पुत्रः अशूद्रापुत्रोऽपि शूद्रापुत्र इत्याक्रोश्यते । (१) 'षष्ठ्या आ-क्रोश' इति विहितस्य लुक्ः (२) 'पुत्रेऽन्यतरस्यामि'ति विकल्पनाद्-भावः । एवमाकुश्यामाणः स वत्सोऽब्रवीत् । ऋतेन सत्यभूतेन मन्त्रे-णाऽग्निं व्ययाव आवां विशेषेण गच्छावः प्रविशाव इत्यर्थः । नावावयो-र्मध्ये यतरो यो ब्रह्मीयान् ब्राह्मिष्ठ इति निर्णेतुम् । एवमुक्त्वा वत्सो वा-त्सेनाऽनेन साम्ना व्यैत् व्यगच्छदग्निं प्राविशत्, मेधातिथेन साम्ना मेधातिथिः । तस्य वत्सस्य लोमं च नौषत् अग्निर्नाऽदहत् । उष दाह इति धातुः । तर्हि तस्मिन् समये तत् अदहनं स खलु ऋषिः अकाम-यत् । तस्माद्वात्सं साम कामप्रदम् । गतमन्यत् ॥ ६ ॥

अथ द्वितीयस्योक्तस्य साम विधत्ते—

सौश्रवसं भवति ॥ ७ ॥

सुश्रवसः सम्बन्धि सौश्रवसम् । एतदार्थं साम 'त्वं न इन्द्राभरे'ति तृचे गातव्यम् ॥ ७ ॥

इदमपि सर्वकामप्राप्तिसाधनमिति प्रशंसितुमाख्यायिकामाह—

उपगुर्वै सौश्रवसः कुत्सस्यौरवस्य पुरोहित आसीत् स कुत्सः पर्यशपद्य इन्द्रं यजाता इति स इन्द्रः सुश्र-वसमुपेत्याऽब्रवीच्चजस्व माशनायामिवा इति तमयजत स इन्द्रः पुरोडाशहस्तः कुत्समुपेत्याऽब्रवीदयक्षत मा क्व ते परिशप्तमभूदिति कस्त्वा यष्टेति सुश्रवा इति स कुत्स औरव उपागाः सौश्रवसस्योद्गायत औदुम्बर्या शिरो-ऽच्छिनत्स शुश्रवा इन्द्रमब्रवीत्त्वत्तनाद्वै मेदमीदृगुपा-गादिति तमेतेन साम्ना समैरयत्तद्वाव स तर्ह्यकामयत कामसनि साम सौश्रवसं काममेवैतेनाऽवरुन्धे ॥ ८ ॥

सौश्रवसः सुश्रवसः पुत्र उपगुर्नाम ऋषिः औरवस्य उरुपुत्रस्य कुत्सस्य राजर्षेः पुरोहित आसीत् । स च कुत्सः प्रक्षेपेण पर्यशपत् यो यजमान इन्द्रं यजाता इति यजेत् । अपरिपूर्णार्थत्वात् तस्य शिर-

चतुर्दशाध्याये षष्ठः खण्डः ।

१११

छिन्त्यादिति अध्याहारेण योज्यम् । एवं शापे कृते सामर्थ्यप्रकटनाय स इन्द्रः पुरोडाशहस्तः सुश्रवसा दत्तं पुरोडाशं हस्ते धारयन् कुः समुपगम्याऽब्रवीत्—मामयक्षत इष्टवान् । तव क परिशप्तं परिशापः कुत्स अभूदिति । एवमिन्द्रेणाऽधिक्षिप्ते अत्र पुनरब्रवीत्—को यजमानः त्वामिष्टवानिति । सुश्रवा इतीन्द्रोऽब्रवीत् । स औरवः कुत्सः सौश्रवसस्य सुश्रवसः पुत्रस्य उपगोः उद्गायतः सदस्युद्गानं कुर्वतः शिरः औदुम्बर्या सदसि निखातया औदुम्बर्याख्यया स्थूण्या अछिनत् छिन्नवान् । स सुश्रवा इन्द्रमब्रवीत् त्वत्तनात् यजमानात् खलु ईदृगेवंविधमिदमप्राप्नोदिति । तं छिन्नं सौश्रवसं एतेन साम्ना समैरयत् सङ्गतावयवमकरोत् ॥ ८ ॥

अथ तृतीयस्योक्तस्य साम विधत्ते—

वीङ्कं भवति ॥ ९ ॥

वीङ्काख्यं साम 'यदिन्द चित्रे'ति तृचे गातव्यम् ॥ ९ ॥

तदेतदाख्यायिकया पूर्ववत् स्तौति—

च्यवनो वै दधीचोऽश्विनोः प्रिय आसीत्सोऽजीर्यत्तमेतेन सास्नाऽप्सु व्यैङ्कयतां तं पुनर्युवानमकुरुतां तद्वाच तौ तर्ह्यकापयेतां कामसनि साम वीङ्कं काममेतैतेनाऽवरुन्धे ॥ १० ॥

दधीचो दधीचः पुत्रः च्यवनो नाम ऋषिः अश्विनोरश्विदेवतयोः प्रिय इष्टतमः स्तोताऽऽसीत् । स च्यवनोऽजीर्यत् जीर्णावयवोऽभूत् । तं जीर्णमेतेन वीङ्केन साम्ना अप्सुदकेषु व्यैङ्कयतां अश्विनौ व्यचलयतां अमृजीतामित्यर्थः । ततस्तं पुनर्युवानमकुरुतां यौवनावस्थां प्रापयताम् । शिष्टं सिद्धम् ॥ १० ॥

अथ पूर्ववदेषूक्त्येषु स्तोत्रीयेषु स्तोमकल्पति विधत्ते—

चतुर्विंश एव स्तोमो भवति तेजसे ब्रह्मवर्चसाय ॥

चतुर्विंशतिभिः स्तोत्रीयाभिर्निष्पाद्यस्तोमश्चतुर्विंश एवोक्त्यानां स्तोमो भवति । स चतुर्विंशतिसंख्याद्वारा गायत्रीसम्बन्धात् गायत्र्याश्च अग्निना सहोत्पत्तेः तेजसे ब्रह्मवर्चसाय भवति । तेजः शरीरकान्तिः । ब्रह्मवर्चसं श्रुताध्ययनादिजन्यं ब्राह्मं तेजः ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्दशाध्यायस्य षष्ठः खण्डः ॥

अथ सप्तमः खण्डः ॥

एवं दाशरात्रिकस्य सप्तमस्याऽहः स्तोमकल्पावकाः । अथाऽष्ट-
मस्याऽहः स्तोमकल्पतिराध्यायपरिसमाप्तेः प्रतिपाद्यते । तत्र बहिष्प-
वमानस्य स्तोत्रीयाख्यं प्रथमं तृचं दर्शयति—

(१) “शिशुञ्जज्ञानं ह्येतं मृजन्ती”त्यष्टमस्याऽहः
प्रतिज्ञवति ॥ १ ॥

प्रतिपद्यते प्रारभ्यतेऽनयेति प्रतिपत् । सा चाऽष्टमस्य चतुश्च-
त्वारिंशस्तोमकस्याऽहः ‘शिशुं जज्ञानमि’त्येषा भवति । इदमादिको
बहिष्पवमाने प्रथमस्तृच इत्यर्थः । (२) ‘तृचसूक्तानामादिग्रहणेन विधि-
रनादेश’ इति परिभाषितत्वात् ॥ १ ॥

अथाऽस्य तृचस्याऽष्टमेऽहनि साङ्गत्यं स्तौति—

शिशुरिव वा एष सप्तमेनाऽह्ना जायते तमष्टमे-
नाऽह्ना मृजन्ति ॥ २ ॥

एषः स्तोमः शिशुरिव वै बालः पुत्र इव । सोऽयं सप्तमेनाऽनुष्ठिते-
नाऽहः जायते उत्पद्यते । तं जातं शिशुं अष्टमेन अष्टसंख्यापूरकेणाऽनेन
क्रियमाणेनाऽह्ना मृजन्ति हस्तैः संमृजन्ति । जन्मनि हि शिशुः उल्बेन
प्रावृत्तो मलाश्लिष्टो भवति । यथा उष्णोदकादिना प्रक्षाल्य संमृज्यते
तद्वत् । तस्मादष्टमेऽहनि ‘शिशुञ्जज्ञानं ह्येतं मृजन्ती’ति शिशुजन्म-
मार्ज्जनलिङ्गवांस्तृचस्सङ्गत इत्यर्थः ॥ २ ॥

अथाऽस्य स्तोत्रस्य स्तोत्रीयस्य सङ्गतिमनूय स्तौति—

स्तोत्रीयस्तृचो भवति प्राणापानानामवरुद्धै ॥ ३ ॥

१. शिशुं जज्ञानं ह्येतं मृजन्ति शुम्भन्ति विप्रं मरुतो गणेन ।

काविर्गोभिः काव्येन कविः संक्षोमः पवित्रमत्येति रेभन् ॥ १ ॥

ऋषिमना य ऋषिकृत्स्वर्षाः सहस्रनीथः पदवीः कवीनाम् ।

तृतीयं धाम महिषः सिषासंक्षोमो विराजमानु राजति षट्प ॥ २ ॥

चमूषधेयः शकुनो विभ्रत्वा गोविन्दुर्दक्ष आयुधानि विभ्रत् ।

अपामूर्ध्नि सचमानः समुद्रं तुरीयं धाम महिषो विवक्ति ॥ ३ ॥

सा. सं. उ. ५. १. १.

२. लाट्या. श्रौ ६. ३. १.

चतुर्दशाध्याये सप्तमः खण्डः ।

११३

गतमेतत् ॥ ३ ॥

त्रिवृदादीनां स्तोमानां गायत्र्यादिछन्दसां षडहे समाप्तत्वात् विनि-
युक्तैः स्तोमैः छन्दोमानां त्रयाणामहं कल्पेन यातयामत्वं स्यादित्यत
आह—

हरिवृत्यो भवन्ति छन्दोमानामयातयामतायै ॥ ४ ॥

हरिवृत्यो हरिवच्छन्दयुक्ताः 'शिशुञ्जानमि'त्याद्याः । गतमन्यत् ॥ ४ ॥

अथ स्तोत्रीयतृचानन्तरं क्रमेण नवर्चत्रितयं विधत्ते—

नवर्चर्चा भवन्ति ॥ ५ ॥

नवानामृचां समाहारो नवर्चः । (१) 'एते सोमा अभी'त्येकः । (२) 'सो-

१. एते सोमा अभि प्रियमिन्द्रस्य काममक्षरन् । वर्धन्तो अस्य वीर्यम् ॥ १ ॥

पुनानासश्चमूषदो गच्छन्तो वायुमश्विना । ते नो धत्त सुवीर्यम् ॥ २ ॥

इन्द्रस्य सोम राधसे पुनानो हार्दि चोदय । देवानां योनिमासदम् ॥ ३ ॥

मृजन्ति त्वा दश क्षिपो हिन्वन्ति सप्त धीतयः । अनु विप्रा अमादिषुः ॥ ४ ॥

देवेभ्यस्त्वा मदाय कं सृजानमति मेघ्यः । सं गोभिर्वासयामसि ॥ ५ ॥

पुनानः कलशेष्वा वस्त्राण्यरुषो हरिः । परि गव्यान् यव्यत ॥ ६ ॥

मघोन आ पवस नो जहि विश्वा अपद्विषः । इन्दो सखायमा विश ॥ ७ ॥

नृचक्षुषं त्वा वयमिन्द्रपीतं स्वर्विदम् । अक्षीमहि प्रजामिषम् ॥ ८ ॥

वृष्टिं दिवः परिस्त्रव युम्नं पृथिव्या अघि । सहो नः सोम पृतसुधाः ॥ ९ ॥

सा. सं. उ. ५ १. २.

२. सोमः पुनानो अर्षति सहस्रधारो अत्यविः । वायोरिन्द्रस्य निष्कृतम् ॥ १ ॥

पवमानमवस्यवो विप्रमभि प्र गायत । सुष्वाणं देववीतये ॥ २ ॥

पवन्ते वाजसातये सोमास्सहस्रपाजसः । गृणाना देववीतये ॥ ३ ॥

उत नो वाजसातये पवस्व वृहतीरिषः । युमदिन्दो सुवीर्यम् ॥ ४ ॥

अत्या हियाना न हेतुभिरसृग्रं वाजसातये । विवारमव्यमाशवः ॥ ५ ॥

ते नस्सहस्रिणे रथि पवन्तामा सुवीर्यम् । स्वाना देवास इन्द्रवः ॥ ६ ॥

वाश्रा अर्षन्तीन्दवोऽभि वर्त्तं न मातरः । दधन्विरे गभस्त्योः ॥ ७ ॥

जुष्ट इन्द्राय मत्सरः पवमानः कनिक्कदत् । विश्वा अप द्विषो जहि ॥ ८ ॥

अपमन्तो अरावणः पवमानाः स्वर्दशः । योनावृतस्य सीदत ॥ ९ ॥

सा. सं. उ. ५. १. ३.

११४

ताण्ड्यमहाब्राह्मणे

मः पुनान' इत्येकः । (१)'सोमा असृप्रमिन्दव' इत्यपरः । एते त्रयो नवर्चाः स्तोत्रीया तृचानन्तरं क्रमेण भवन्ति ॥ ५ ॥

अत्रत्यां नवसंख्यां स्तौति—

नव वै प्राणाः पशवश्छन्दोमाः पशुष्वेव तत्प्राणा-
न्दधाति ॥ ६ ॥

सप्त शीर्षण्याः प्राणाः द्वावर्वाञ्चौ । एवं पुरुषे नवैव खलु प्राणा भवन्ति । छन्दोमाः गायत्र्यादिभिः छन्दोभिर्मयमानाः सप्तमादीनि त्रीण्यहानि । पशव एवम् । तत्तथा सति नवर्चानां करणेन पशुष्वेव नवसंख्यान् प्राणान् दधाति ॥ ६ ॥

अथ पञ्चर्चं विधाय स्तौति—

पञ्चर्चो भवति पञ्चपदा पङ्क्तिः पाङ्कमन्नमन्नाद्य-
स्याऽवबुध्यै ॥ ७ ॥

(२)'उत्ते शुष्मास' इत्याद्याः पञ्चर्चः पञ्चानामृचां समाहारो

१. सोमा असृप्रमिन्दवः सुता ऋतस्य धारया । इन्द्राय मधुमत्तमाः ॥ १ ॥
अभि विप्रा अनूषत गावो वत्सं न धेनवः । इन्द्रं सोमस्य पीतये ॥ २ ॥
मदच्युत्क्षेति सादने सिन्धोरूर्मा विपश्चित् । सोमो गौरी अधिश्रितः ॥ ३ ॥
दिवो नामा विचक्षणोऽव्या वारे महीयते । सोमो यः सुक्रतुः कविः ॥ ४ ॥
यस्सोमः कलशेषा अन्तः पवित्र आहितः । तमिन्दुः परिषस्वजे ॥ ५ ॥
प्रवाचमिन्दुरिष्यति समुद्रस्याऽधि विष्टपि । जिन्वन् कोशं मधुदच्युतम् ॥ ६ ॥
नित्यस्तोत्रो वनस्पतिर्धेनामन्तः सबर्हुषाम् । हिन्वानो मानुषा युजा ॥ ७ ॥
आ पवमान धारय रथिं सहस्रवर्चसम् । अस्मे इन्दो स्वाभुवम् ॥ ८ ॥
अभि प्रिया दिवः कविर्विप्रः स धारया सुतः । सोमो हिन्वे परावति ॥ ९ ॥

सा. सं. उ. ५. १. ४.

२. उत्ते शुष्मास ईरते सिन्धोरूर्मेरिव स्वनः । बाणस्य चोदय पविम् ॥ १ ॥
प्रसवे त उदीरते तिस्रो वाचो मखस्युवः । यदव्य एषि सानवि ॥ २ ॥
अव्या वारैः परि प्रियं हरिं हिन्वन्त्यद्रिभिः । पवमानं मधुश्शुतम् ॥ ३ ॥
आ पवस्व मदिन्तम पवित्रं धारया कवे । अर्कस्य योनिमासदम् ॥ ४ ॥
स पवस्व मदिन्तम गोभिरज्जानो अक्नुभिः । ऐन्द्रस्य जठरं विशा ॥ ५ ॥

सा. सं. उ. ५. १. ५.

चतुर्दशाध्याये सप्तमः खण्डः ।

११५

भवति । अनया पञ्चसंख्यया अन्नप्राप्तिमुपपादयति 'पञ्चपदा पङ्क्तिरि'
त्यादिना ॥ ७ ॥

अस्मिन् पञ्चर्चे विद्यमानं किञ्चिद्विलङ्गं प्रदर्श्य अष्टमेनाऽह्ना सङ्ग-
तिमाह—

बाणवान् भवत्यन्तो वै बाणोऽन्त एतदष्टममहा-
मन्त एव तदन्तेन स्तुवते प्रतिष्ठायै ॥ ८ ॥

पूर्वोक्तः पञ्चर्चो बाणवान् बाणशब्दयुक्तो भवति । बाणः शतत-
न्त्रीको वीणाविशेषः । स चाऽन्तो वै वाद्यानां पर्थ्यवसानभूमिरेव ।
बाणस्य वादने या परिमितिः तद्वाचकः शब्दोऽस्मिन् पञ्चर्चे ह-
श्यते । अह्नां पूर्वं प्रयुक्तानामेतदष्टममहरन्तः । तत्तथा सति अन्त एव
अन्तेन स्तुवन्त उद्गातारः । अतस्तत्संस्तुतेऽहनि अन्तस्संस्तुतबाण-
शब्दयुक्तस्य पञ्चर्चस्य करणं प्रतिष्ठायै यजमानस्य प्रतिष्ठानाय भवति
अन्तत्वसाम्येन संश्लिष्टत्वात् ॥ ८ ॥

अथ तृचत्रयं विधत्ते—

त्रयस्तृचा भवन्ति प्राणापानानां सन्तत्यै ॥ ९ ॥

तिसृणामृचां समाहारस्तृचः । पञ्चर्चानन्तरं (१)'अया वीती प-
रि स्तुव' (२)'अपघ्नन् पवते' (३)'अया पवस्व धारये'त्याद्यास्त्रयस्तृचा
भवन्ति । तथा च नवसंख्योपपत्तेः प्राणापानानामुपरि वर्त्तमानाश्च-

१. अया वीती परि स्तुव यस्त इन्द्रो मदेष्वा । अवाहजवतीर्नव ॥ १ ॥

पुरस्सद्य इत्याधिये दिवोदासाय शम्बरम् । अध त्वं तुर्वशं यदुम् ॥ २ ॥

परि नो अश्वमश्वविहोमदिन्दो हिरण्यवत् । क्षरा सहस्रिणीरिषः ॥ ३ ॥

सा. सं. उ. ५. १. ६.

२. अपघ्नन् पवते मृधोऽप सोमो अरावणः । गच्छन्निन्द्रस्य निष्कृतम् ॥ १ ॥

महो नो राय आ भर पवमान जही मृधः । रास्वेन्दो वीरवद्यशः ॥ २ ॥

न त्वा शतं च न हुतो राधो दित्सन्तमा मिनन् । यत्पुनानो मखस्पसे ॥ ३ ॥

सा. सं. उ. ५. १. ७.

३. अया पवस्व धारया मया सूर्यमरीचयः । हिन्वानो मानुषीरपः ॥ १ ॥

अयुक्त सूर एनशं पवमानो मनावधि । अन्तरिक्षेण यातवे ॥ २ ॥

उत त्या हरितो रये सूर्यो अयुक्त यातवे । इन्दुरिन्द्र इति ब्रुवन् ॥ ३ ॥

सा. सं. उ. ५. १. ८.

११६

ताण्ड्यमहाब्राह्मणे

शुश्रोत्राद्याः प्राणा अधोवर्त्तमानैर्गुदोपस्थापानैस्संहतानामेषां नवानां प्राणापानानां सन्तत्यै सन्तानाय भवन्ति ॥ ९ ॥

अथाऽस्य बहिष्पवमानस्तोत्रस्य स्तोमं विधाय स्तौति—

चतुश्चत्वारिंश एव स्तोमो भवत्योजस्येव तद्धी-
र्यं प्रतितिष्ठत्योजोवीर्यं त्रिष्टुप् ॥ १० ॥

प्रथमत एकस्तुचः, ततस्त्रयो नवचर्चाः । अथैकः पञ्चचर्चाः, तत-
स्त्रयस्तुचा इत्येवं क्रमेण प्रयुज्यमानाश्चतुश्चत्वारिंशस्तोत्राया भवन्ति ।
तत्सङ्क्रातात्मकस्य चतुश्चत्वारिंशस्तोम एवाऽस्य बहिष्पवमानस्य
भवति । तत्तेन स्तोमेन ओजोरूप एव वीर्यं प्रतितिष्ठति यजमानः
प्रतिष्ठितो भवति । कुत एतत् ? यस्मादोजोवीर्यात्मकं त्रिष्टुप्छन्दः
तद्धि वीर्यवतः प्राजापत्यादङ्गादुत्पन्नम् । सा च त्रिष्टुप् चतुश्चत्वारिं-
शदक्षरा भवति । तत् संख्यया मीयमानश्चतुश्चत्वारिंशस्तोमोऽपि
ओजोवीर्यहेतुरित्यर्थः ॥ १० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्दशाध्यायस्य सप्तमः खण्डः ॥

अथ अष्टमः खण्डः ॥

अथाऽस्मिन्नष्टमेऽहनि प्रथममाज्यस्तोत्रं दर्शयति—

(१) “अग्निं वो देवमग्निभिः सजोषा” इत्याग्नेय-
माज्यं भवति ॥ १ ॥

“अग्निं वो देवमि”ति तुचः आग्नेयमग्निदेवत्यं प्रथममाज्यस्तोत्रं
भवति ॥ १ ॥

१. अग्निं वो देवमग्निभिःसजोषा यजिष्ठं दूतमश्वरे कृणुध्वम् ।

यो मर्त्येषु नि ध्रुर्विर्ऋतावा तपुर्मूर्धा घृतान्नः पावकः ॥ १ ॥

प्रोथदश्वो न यवसेऽविध्यन्यदा महः संवरणाद्यस्थात् ।

आदस्य वातो अनु वाति शोचिरध स्म ते व्रजनं कृष्णमस्ति ॥ २ ॥

उयस्य ते नवजातस्य वृष्णोऽमे चरन्त्यजरा इधानाः ।

अच्छा यामरुषो धूम एषि सं दूतो अम ईयसे हि देवान् ॥ ३ ॥

सा. सं. उ. ५. १. ९.

चतुर्दशाध्याये अष्टमः खण्डः ।

११७

अथैजं तृचं स्तौति —

अग्निभिरित्येव पूर्वाण्यहानि अभि समिद्धान्यष्ट-
ममहरभिसमिन्धे ॥ २ ॥

एतत् तृचगतेनाऽग्निभिरिति बहुवचनान्तेनाऽग्निशब्देनैव पूर्वा-
ण्यनुष्ठितानि सप्तसंख्याकान्यहानि समिद्धानि सन्दीपितानि । अथ
'अग्निं व' इत्येकवचनान्तेन अग्निशब्देनाऽष्टममहरभिसमिन्धे पूर्वाण्य-
क्षराण्यभिलक्ष्य सम्यग्दीप्तं करोति ॥ २ ॥

अथ द्वितीयमाज्यस्तोत्रं दर्शयति—

(१) 'मित्रं वयं^१ हवामह' इति बार्हतं मैत्रावरुणम् ॥३॥

'मित्रं वयमि'ति तृचे बार्हतं बृहत्साम्ना सम्बद्धं बृहत्पृष्ठके द्विती-
येऽहनि अस्य तृचस्याऽऽज्यस्तोत्रत्वेन विधानात् तत्सम्बद्धं मै-
त्रावरुणं मित्रावरुणदेवताकं अष्टमेऽहनि द्वितीयमाज्यस्तोत्रं भवति ॥३॥

यद्येवं विनियुक्तविनियोगलक्षणो दोषः स्यादित्यत आह—

उग्रगाधमिव वा एतच्छन्दोमास्तद्यथाऽत उग्रगाधे
व्यतिषज्य गाहन्त एवमेवैतद्रूपे व्यतिषजति छन्दोमा-
नामसंव्याथाय ॥ ४ ॥

यत् छन्दोमा एतदुग्रगाधमिव वै । यथा वेगयुक्तो नदीप्रवाहः उग्र-
गाधः उग्र उद्गूर्णस्तीक्ष्णो गाधः अवस्थानं यस्य स तथोक्तः दुरव-
गाह इत्यर्थः । एवमेव छन्दोमत्रितयमपि उग्रगाधं दुरवगाहम् । तत्
तथा सति अतः अस्मात्कारणात् उग्रगाधे वेगवत्प्रवाहे दुरवगाहप्रदेशे
यथा पुरुषाः परस्परं व्यतिषज्य हस्तानवलम्ब्य गाहन्ते अवगाहन्ते
वेगवत्प्रवाहमुत्तरन्ति, एवमेवैतद्रूपे 'अग्निं वो देवमि'ति वैकृतं 'मित्रं
वयं हवामह' इति प्राकृतं एते रूपे व्यतिषजति व्यतिषक्ते संश्लिष्टे
करोति छन्दोमानामसंव्याथाय संव्याथः सञ्चलनं अन्यथाऽनुष्ठानं
तदभावाय पारप्राप्त्या इत्यर्थः ॥ ४ ॥

१. मित्रं वयं हवामहे वरुणं सोमपीतये । या जाता पूतदक्षसा ॥ १ ॥

ऋतेन यावतावृधावृतस्य ज्योतिषस्पती । ता मित्रावरुणा हुवे ॥ २ ॥

वरुणः प्राविता भुवन्मित्रो विश्वाभिरुतिभिः । कर्ता नस्तुराधसः ॥ ३ ॥

सा. सं. उ. २. १. ७.

११८

ताण्ड्यमहाब्राह्मणे

अथ तृतीयमाज्यस्तोत्रं दर्शयति—

(१) “तमिन्द्रं वाजयामसी”त्यैन्द्रम् ॥ ५ ॥

‘तमिन्द्रं वाजयामसी’ति तृचः ऐन्द्रं इन्द्रदेवतं तृतीयमाज्यस्तोत्रं भवति ॥ ५ ॥

अथैतत् स्तौति—

अष्टमेन वै देवा अह्नेन्द्रमवाजयन्नवमेन पाप्मानम-
घ्नन्नहरेवैतेन वाजयन्ति ॥ ६ ॥अष्टमेन अष्टसंख्यापूरकेणाऽनेन खल्वह्ना देवाः पुरेन्द्रमवाजयन्
बलवन्तमकुर्वन् । नवमेनाऽह्ना पाप्मानं पापरूपमसुरं अहिंसिषन् ।
एवञ्च ‘तमिन्द्रं वाजयामसी’ति वाजयतिधातुयुक्तनैतेन तृचेन अहरेव
वाजयन्ति कुर्वन्ति बलवन्तमुद्रातारः ॥ ६ ॥

अथ चतुर्थमाज्यस्तोत्रं दर्शयति—

(२) “इन्द्रे अग्ना नमो बृहदि”ति बार्हतमैन्द्राग्नम् ॥ ७ ॥

‘इन्द्रे अग्ना’ इति बार्हतं बार्हते द्वितीयेऽहनि विनियुक्तत्वात्
बृहता सम्बद्धं ऐन्द्राग्नमिन्द्राग्निदेवताकं चतुर्थमाज्यस्तोत्रं भवति ॥ ७ ॥

अत्राऽपि पूर्ववद्विनियुक्तविनियोगदोषमाशङ्क्य समाधत्ते—

उग्रगाधमिव वा एतच्चच्छन्दोमास्तद्यथाऽत उग्रगाधे
व्यतिषज्य गाहन्त एवमेवैतद्रूपे व्यतिषजति छन्दोमा-
नामसंख्याधाय स्तोमः ॥ ८ ॥

१. तमिन्द्रं वाजयामसि महे वृत्राय हन्तवे । स वृषा वृषभो भुवत् ॥ १ ॥

इन्द्रस्य दामने कृत ओजिष्ठस्य बले हितः । युष्मो श्लोकी स सोम्यः ॥ २ ॥

गिरां वज्रो न सम्भृतः सबलोऽनपच्युतः । ववक्ष उग्रो अस्तृतः ॥ ३ ॥

सा. सं. उ. ५. १. १०.

२. इन्द्रे अग्ना नमो बृहत्सुवृत्तिमरेयामहे । धिया धेना अवश्यवः ॥ १ ॥

ता हि शश्वन्न ईडत इत्था विप्रास ऊतये । सबाधो वाजसातये ॥ २ ॥

ता वा गीर्भिर्विपन्युवः प्रयस्वन्तो इवामहे । मेघसाना सनिष्यवः ॥ ३ ॥

सा. सं. उ. १. १. १.

चतुर्दशाध्याये नवमः खण्डः ।

११९

अत्र 'तमिन्द्रं वाजयामसी'ति वैकृतं रूपम् । अन्यत्सर्वं पूर्ववद्यो-
ज्यम् । एतेषु चतुर्ष्वान्यस्तोत्रेषु पूर्वोक्तश्चतुश्चत्वारिंश एव स्तोमः
कार्यः । एवं प्रातस्सवनिकेषु पञ्चसु स्तोत्रेषु स्तोत्रीया विहिताः । तासु
प्राकृतमेव गायत्रं साम गातव्यमिति द्रष्टव्यम् ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ
प्रकाशे चतुर्दशाध्यायस्य अष्टमः खण्डः ॥

अथ नवमः खण्डः ॥

अथाऽस्मिन्नष्टमेऽहनि माध्यन्दिनपवमानस्य स्तोमकल्प्तिं विधि-
तसुस्तोत्रीयामृचं दर्शयति—

(१) “अध्वर्यो अद्रिभिः सुतमि”ति गायत्री भव-
त्यहो धृत्यै ॥ १ ॥

‘अध्वर्यो अद्रिमिरि’ति गायत्री माध्यन्दिनपवमानस्य प्रतिपद्भवति
गायत्रः प्रथमस्तृचो भवतीत्यर्थः । स चाऽष्टमस्याऽहो धृत्यै धारणाय
स्थैर्याय भवति । अद्रिमिरिति लिङ्गात् । अद्रयो हि लोके दृढहेतुतया
प्रसिद्धाः ॥ १ ॥

नन्वयं त्रिरात्रः त्रिष्टुप्प्रायत्वात् त्रैष्टुभः । तत्र कथं गायत्रस्य तृच-
स्य सङ्गतिरित्यत आह—

गायत्र्यः सत्यस्त्रिष्टुभोरूपेण त्रैष्टुभं ह्येतदहः ॥ २ ॥

इन्द्रशब्दो मरुच्छब्दश्चाऽस्मिन्नेव तृचे दृश्यते । तत् त्रैष्टुभं रूपम् ।
गतमन्यत् ॥ २ ॥

१. अध्वर्यो अद्रिमिस्तुतं सोमं पवित्र आनय । पुनाहीन्द्राय पातवे ॥ १ ॥

तव त्य इन्द्रो अन्धसो देवा मधोव्याशित । पवमानस्य मरुतः ॥ २ ॥

दिवः पीयूषसुतमं सोममिन्द्राय वज्रिणे । सुनोता मधुमत्तमम् ॥ ३ ॥

सा. सं. उ. ५. १. ११

अथाऽपरं तृचं विधत्ते—

(१) “अभि सोमास आयव” इत्यभीति रथन्तरस्य रूपं बृहदिति बृहत उभयोः सह रूपमुपैत्युभौ हि वर्णा-
वेतदहः ॥ ३ ॥

‘अभि सोमास आयव’ इत्ययं तृचः । तत्र अभीत्यभिशब्दो रथन्तर-
स्य रूपम्, तद्योनौ ‘अभि त्वा शूर’ इति दृष्टत्वात् । बृहदिति बृहच्छब्दः
बृहत्साम्नो रूपम्, तद्वाचकत्वात् । एवं च उभयोः बृहद्रथन्तरयो रूपं
सहोपैति एकधोपगच्छति । कुतः ? हि यस्मात् एतदहर्बभौ वर्णौ उ-
भयवर्णात्मकम् ॥ ३ ॥

अथाऽयं तृचं विधत्ते—

(२) “धर्ता दिवः पवते कृत्व्यो रस” इत्यधृत इव वा
एषस्यहो यद्धर्तेति धृत्या एव ॥ ४ ॥

‘धर्ता दिव’ इति तृचः कार्यः । एष दशरात्रस्य स्तृतीयस्त्रिरात्रः
अधृत इव वै आधारित इव शिथिल इव खलु । तस्मिन्स्त्रिरात्रे मध्यमेऽ-
हनि ‘यद्धर्ते’ति पदयुक्तस्तृचः क्रियते । तत्तस्य त्रिरात्रस्य धृत्यै धा-
रणाय दाढ्यार्य भवति ॥ ४ ॥

ननु प्रकृतौ माध्यन्दिनपवमानान्यस्तृचः त्रैष्टुभः । तत्र कथमसौ
जागतस्तृचस्सङ्गत इति तत्राऽह—

जगत्यस्सत्पस्त्रिष्टुभो रूपेण तस्मात्त्रिष्टुभो लोके
क्रियन्ते ॥ ५ ॥

सिद्धमेतत् ॥ ५ ॥

१. अभिसोमास आयवः पवन्ते मयं पदम् ।

ममुद्रस्याऽधि विष्टपे मनीषिणो मत्सराक्षैः मदच्युतः ॥ १ ॥

तत्समुद्रं पवमान ऊर्भिणा राजा देव ऋतं बृहत् ।

अर्षा मित्रस्य वसुणस्य धर्मणा प्र हिन्वान ऋतं बृहत् ॥ २ ॥

नृभिर्येमाणो हर्षतो विचक्षणे राजा देवः समुद्रः ॥ ३ ॥

सा. सं. उ. २. २. ९.

२. धर्ता दिवः पवते कृत्व्यो रसो दक्षो देवानामनुमाघो नृभिः ।

हरिस्सृजातो अत्यो न सत्वभिर्द्वया

चतुर्दशाध्याये नवमः खण्डः ।

१२१

‘अध्वर्यो अद्रिमिरि’ति (पृ० ११९) तृचे पूर्ववद्गायत्रं साम विधाय
तद्वाहणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ६ ॥

गतमेतत् ॥ ६ ॥

अथाऽस्मिन्नेव तृचे सामान्तरं विधत्ते—

वैरूपं भवति ॥ ७ ॥

‘अध्वर्यो अद्रिमिरि’त्येतस्यां योन्यामुत्पन्नं साम वैरूपम् । तस्मि-
न्नेव ‘अध्वर्यो अद्रिमिरि’ति तृचे पुनरावृत्ते गातव्यम् ॥ ७ ॥

वैरूपं साम प्रशंसति—

पशवो वै वैरूपं पशूनामवरुध्यै विरूपः संवत्सरो
विरूपमन्नमन्नाद्यस्याऽवरुध्यै ॥ ८ ॥

यदेतद्वैरूपं साम तत्पशवो वै । तस्मात्पशूनामवरोधायैतत् साम
भवति । कथमस्य पशुरुपतेत्यत आह—‘विरूपः संवत्सरो’ इति । वस-
न्ताघृतुमेदेन विरूपो विविधरूपो नानारूपः संवत्सरो । तत्सम्बद्धं
वैरूपं साम । संवत्सरे च पूर्णं पशवः प्रजायन्त इति वैरूपस्य साम्नः
पशुरुपत्वम् । अपि च विरूपं नानारूपमन्नम् । तत्सम्बन्धाद्वैरूपं
साम । तदन्नाद्यस्य अन्तुं योग्यस्याऽन्नस्याऽवरोधाय भवति ॥ ८ ॥

अथैतस्मिन्तृचे सामान्तरं विधत्ते—

आशु भार्गवं भवति ॥ ९ ॥

भार्गवं भृगुणा दृष्टं आशु । एतदाख्यं साम ‘अध्वर्यो अद्रिमिरि’-
त्यस्मिन्नेव पुनरावृत्ते तृचे गातव्यम् ॥ ९ ॥

अस्य साम्नो दृढहेतुतां ब्रुवन् तत्सामसंज्ञां निर्वक्ति—

अहर्वा एतददलीयत तद्देवा आशुनाऽभ्यधिन्वन्
स्तदाशोराशुत्वम् ॥ १० ॥

पाजोचि कृणुषे नदीष्वा ॥ १ ॥

शूरो न घत्त आयुधा गभस्त्योः स्वाः सिषासन्नथिरो गविष्ठिषु ।

इन्द्रस्य शुभमीरयन्नपस्युमिरिन्दुर्हिन्वानो अज्यते मनीषिभिः ॥ २ ॥

इन्द्रस्य सोम पवमान ऊर्मिणा तविष्यमाणो जठरेष्वा विश ।

प्र नः पिन्व विष्टुदध्रेव रोदसी धियो नो वाजा उपमाहि नश्चतः ॥ ३ ॥

सा. सं. उ. ५. १. १३,

१२२

ताण्ड्यमहाब्राह्मणे

एतदष्टममहः खलु पुरा अवलीयत अशीर्यत । तत्तादृशमहर्देवाः
आशुना आशुसंज्ञेनाऽनेन साम्ना अभ्यधिन्वन् अदृढयन् व्याप्नुवन्ति-
त्यर्थः । तत्तस्मात् व्याप्तिसामर्थ्यात् आशोः एतत्संज्ञस्य साम्नः आशु-
त्वं आश्विति नाम सम्पन्नम् ॥ १० ॥

अथ सामान्तरं विधत्ते—

मार्गीयथं भवति ॥ ११ ॥

मार्गीयवाक्यं साम 'अध्वर्यो अद्रिभिरिति तृचे पुनरावृत्ते गात-
व्यम् ॥ ११ ॥

तदेतत्पशुहेतुत्वेन स्तौति—

देवं वा एतं मृगयुरिति वदन्त्येतेन वै स उभयेषां
पशूनामाधिपत्यमाश्नुतोभयेषां पशूनामाधिपत्यम-
श्नुते मार्गीयवेण तुष्टुवानः ॥ १२ ॥

एतं प्रसिद्धं देवं महादेवं मृगयुरिति वदन्ति कथयन्ति ऐतिहासि-
काः । (१) मृगात्मना गच्छतीति मृगयुः किरातः । स हि महादेवः पुरा
किरातरूपमास्थायाऽरण्ये चचारेति स मृगयुः महादेवः एतेन खलु
साम्ना उभयेषां उभयविधानां ग्राम्यारण्यानां पशूनामाधिपत्यमधिप-
तित्वं आश्नुत प्राप्नोत् । तस्मादद्यतनोऽपि मार्गीयवेण तुष्टुवानः स्तु-
वन् उभयेषां पशूनामाधिपत्यं प्राप्नोति ॥ १२ ॥

अथ सामान्तरं दर्शयति—

सौमित्रं भवति ॥ १३ ॥

सौमित्राख्यं साम अस्मिन्नेवाऽऽवृत्ते 'अध्वर्यो अद्रिभिरिति तृचे
गातव्यम् ॥ १३ ॥

अथाऽस्य स्तावकं प्रागाज्ञातं ब्राह्मणमतिदिशति—

यदेव सौमित्रस्य ब्राह्मणम् ॥ १४ ॥

यत्पञ्चमेऽहनि सौमित्रस्य साम्नः स्तावकं ब्राह्मणमास्नातं (२) 'दी-
र्घजिह्वा वा इदं रक्षो यज्ञहे'त्यादि तदेव ब्राह्मणमस्याऽपि सौमित्रस्य
शेषत्वेन द्रष्टव्यम् ॥ १४ ॥

चतुर्दशाध्याये नवमः खण्डः ।

१२३

अथ सामान्तरं दर्शयति—

ऐदतं भवति ॥ १५ ॥

एतदपि साम आवृत्ते 'अध्वर्यो अद्रिभिरि'त्येव तृचे गेयम् ॥ १५ ॥

तदेतत्स्वर्गसाधनत्वेन स्तौति—

इदन्वा एतेन काव्योऽञ्जसा स्वर्गं लोकमपश्यत्
स्वर्गस्य लोकस्याऽनुख्यात्थै स्वर्गाल्लोकान्न च्यवते तुष्टु-
वानः ॥ १६ ॥

काव्यः कवेः पुत्र इदन्वै इदञ्जाम ऋषिः । गतमन्यत् ॥ १६ ॥

अथ सामान्तरं विधाय तद्ब्राह्मणञ्चाऽतिदिशति—

साकमश्चं भवति यदेव साकमश्चस्य ब्राह्मणम् ॥ १७ ॥

साकमश्चाख्यं साम प्रकृत एव तृचे गातव्यम् । तस्य च साकम-
श्चस्य स्तावकं (१) 'देवा वा अग्निष्टोममभिजित्ये'त्यादिना यद्ब्राह्मणमा-
ज्ञातं तदत्राऽनुसन्धेयम् ॥ १७ ॥

अथैतत्प्रकारान्तरेण स्तौति—

तदु धुरां सामेत्याहुः प्राणा वै धुरः प्राणानामव-
रुध्यै ॥ १८ ॥

तदु तत्साकमश्चाख्यं धुरां सामेत्याहुः कथयन्ति ब्रह्मवादिनः ।
काः पुनस्ता धुर इति ? तत्रोच्यते प्राणा वै धुर इति । प्राणा एव धुरः ।
ते हि स्त्रियमाणस्य देहाभिर्गच्छन्तः समीपस्थं परिजनं धूर्वन्ति हिंस-
न्तीति । तस्मादेतत् धुरां साम प्राणानामवरुध्यै अवरोधनाय शरी-
रधारणाय भवति ॥ १८ ॥

अथ सामान्तरं दर्शयति—

विलम्बसौपर्णं भवति ॥ १९ ॥

विलम्बसौपर्णाख्यमपि साम प्रकृते 'अध्वर्यो अद्रिभिरि'ति तृचे
गेयम् ॥ १९ ॥

अथाऽस्य विलम्बसौपर्णसंज्ञां निर्वुवन् स्तौति—

आत्मा वा एष सौपर्णानां यदष्टमेऽहनि पक्षावेता-

१२४

ताण्ड्यमहाब्राह्मणे

वभितो भवतो ये सप्तमनवमयोर्वीव वा अन्तरात्मा
पक्षौ लम्बते यदन्तरात्मा पक्षौ विलम्बते तस्माद्विलम्ब-
सौपर्णम् ॥ २० ॥

सौपर्णानां सास्नां मध्ये एष आत्मा वै एतद्विलम्बसौपर्णं साम
मध्यदेहस्थानीयं यदष्टमेऽहनि विनियुज्यते । ये ऐडस्वाराख्ये सौपर्णे
सप्तमनवमयोरहोर्विनिद्युज्येते एतावभितः पार्श्वयोर्वर्त्तमानौ पक्षौ भव-
तः । वयसां हि पक्षावन्तरा । एवं पक्षयोर्मध्ये आत्मा मध्यदेहे वीव ल-
म्बते विशेषेण लम्बमानो भवति । (१) 'अन्तरा अन्तरेणे'ति द्वितीया ।
यद्यस्मात् पक्षौ पक्षभूतयोः सौपर्णयोर्मध्ये आत्मा आत्मभूतः सौपर्णं
विलम्बते तस्माद्विलम्बसौपर्णमिति साम्नो नाम सम्पन्नम् ॥ २० ॥

किं तत इत्यत आह—

स्वर्गस्य लोकस्य समष्ट्यै सौपर्णं क्रियते ॥ २१ ॥

स्पष्टोऽर्थः ॥ २१ ॥

अथ तृचान्तरे सामान्तरं विधत्ते—

द्विहिङ्कारं वामदेव्यं भवत्यन्नाद्यस्याऽवरुध्यै ॥ २२ ॥

हुम् आ हुम् आ इति हिङ्कारद्वययुक्तं वामदेव्यं साम 'अभि लोमास
आयव' (पृ० १२०) इति तृचे गातव्यम् । तच्चाऽन्नाद्यस्याऽवरोधाय
भवति ॥ २२ ॥

वामदेव्यस्य पश्वात्मना संस्तूयमानत्वाद्विङ्कारद्वययुक्तस्याऽष्टमेऽह-
नि अष्टसंख्यापूरके कस्सम्बन्ध इत्यत आह—

द्वितीयं छेतद्रूपं यच्छन्दोमाः ॥ २३ ॥

यत् एतत् द्वितीयं हि रूपं षडहः एकः समूहः तदपेक्षया छन्दो-
मद्वितीयात्मकस्य समूहस्य द्विसंख्यापूरकत्वात् । अतो द्विहिङ्कारं सा-
माऽस्मिन्नहनि सङ्गतमित्यर्थः ॥ २३ ॥

अथैतत्पशुसमृद्धिहेतुरिति स्तौति—

पशवो वै वामदेव्यं पशवश्छन्दोमाः पशुष्वेव तत्
पशून् सन्दधाति ॥ २४ ॥

स्पष्टोऽर्थः ॥ २४ ॥

चतुर्दशाध्याये नवमः खण्डः ।

१२५

अथ सामान्तरं विधत्ते—

गायत्रपाश्वर्षं भवति ॥ २५ ॥

‘अभिसोमास आयव’ इत्यस्मिन्नेव तृचे गायत्रपाश्वर्ष्यमपि साम
गातव्यम् ॥ २५ ॥

अथैतत्स्तौति—

अहर्वा एतदवलीयत तद्देवा गायत्रपाश्वर्षेन समत-
न्वत् ॥ स्तस्माद्गायत्रपाश्वर्षम् ॥ २६ ॥

एतदष्टममहरवलीयत अर्जय्यत । तदहर्देवा गायत्रपाश्वर्षेन साम्ना
समतन्वन् समादधुः । तस्मादहः सन्तानार्थं गायत्रपाश्वर्षं गातव्यमि-
ति शेषः ॥ २६ ॥

एतदेव व्याचष्टे—

त्रिरात्रो यद्व्यशीर्यत तमेतैः सामभिरभिषज्यन् गा-
यत्रपाश्वर्षेनोपायच्छन् सन्तनिना समतन्वन् सङ्कृतिना
समस्कुर्वन् प्रतिष्ठितौ पूर्वौ त्रिरात्रावप्रतिष्ठित एष यदे-
तान्येवत् ॥ सामानि क्रियन्त एतस्यैव प्रतिष्ठित्यै ॥ २७ ॥

अयं तृतीयस्त्रिरात्रो यद्यदा व्यशीर्यत विशीर्णः शिथिलावयवोऽ-
भवत्, तदा तत् त्रिरात्रं एतैर्वक्ष्यमाणैः सामभिर्देवा अभिषज्यन् दा-
र्ढ्याय भैषज्यमकुर्वन् । भिषज्यतिः काण्डादिः भैषज्यप्रकार उच्यते—
गायत्रपाश्वर्षेन साम्ना उपायच्छन् शिथिलावयवानां पुनः सन्तानार्थमु-
पादानमकुर्वन् । अथ सन्तनिसाम्ना समतन्वन् समदधुः । सङ्कृतिसाम्ना
समस्कुर्वन् । कृतसन्धाने तस्मिन्स्त्रिरात्रे गुणातिशयाधानं संस्कारः
तदकुर्वन् । (१) सम्पूर्युपेभ्यः करोतौ भूषणं इति कात्पूर्वसुट् (२) ‘अङ्-
श्यासव्यवायेऽपीत्यङागमेन व्यवयेऽपि भवति । अपि च पूर्वौ त्रिरात्रौ
प्रतिष्ठितौ, एष तृतीयस्त्रिरात्रोऽप्रतिष्ठितः, यदेतानि गायत्रपाश्वर्षादीनि
सामानि एवंक्रमेण क्रियन्ते तृतीये त्रिरात्रे प्रयुज्यन्ते, तदेतस्यैव त्रिरा-
त्रस्य प्रतिष्ठानाय भवति । सप्तमेऽहनि सन्तनिसाम, नवमे सङ्कृति, अ-
ष्टमेऽहनि तु गायत्रपाश्वर्षमित्येवमानुपूर्वी द्रष्टव्या ॥ २७ ॥

अथ सामान्तरं विधत्ते—

पौरुहन्मनं भवति ॥ २८ ॥

पौरुहन्मनाख्यमपि साम 'अभि सोमास आयव' इत्यस्मिन्नेव तृचे गातव्यम् ॥ २८ ॥

अथैतत् स्तौति—

पुरुहन्मा वा एतेन वैखानसोऽञ्जसा स्वर्गं लोकमप-
श्यत् स्वर्गस्य लोकस्याऽनुख्यात्यै स्वर्गाल्लोकान्न च्यवते
तुष्टुवानः ॥ २९ ॥

वैखानसो विखनसगोत्रः । पुरुहन्मा नाम ऋषिः । गतमन्यत् ॥ २९ ॥
अथैतस्मिन् सामगानविषये किञ्चिद्रूपं विधत्ते—

अभ्याघात्यं भवत्यभ्याघात्यसामानो हि छ-
न्दोमाः ॥ ३० ॥

अभ्याघात्यमभ्याघातः अभ्याहनं अभ्यासः । अस्मिन् साम्नि स
भवति । अस्य हि योनौ भिराध्रा १ ईगूरः २ तरुता ३ तरुता ३ त्राहा-
गार ३४ णाई त्रहा ५ गृणाई इत्यभ्यासो दृष्टः । तद्वदेव तृचे गीयमानेऽ-
प्यभ्यासः कार्य इत्यर्थः । कुत एतत् ? हि यस्मात् छन्दोमा अभ्याघा-
त्यसामानः अभ्याघात्यं अभ्यस्यमानावयवं साम येषां ते तथोक्ताः
तस्मादित्यर्थः ॥ ३० ॥

अथ सामान्तरं विधत्ते—

द्वैगतं भवति ॥ ३१ ॥

द्वैगतं नाम साम 'अभि सोमास आयव' इत्यस्मिन्नेव तृचे गात-
व्यम् ॥ ३१ ॥

अथैतत् द्विविधफलप्राप्तिहेतुरिति स्तौति—

द्विगद्वा एतेन भार्गवो द्विः स्वर्गं लोकमगच्छदाग-
त्य पुनरगच्छत् द्वयोः कामयोरवरुध्यै द्वैगतं क्रियते ॥ ३२ ॥

द्विवारं गच्छतीति द्विगत् (१) 'किप् चे'ति किपि (२) 'गमः क्वा'
वित्यनुनासिकलोपः । (३) 'इस्वस्यपिति कृती'ति तुक् । एतत्संज्ञो भा-

चतुर्दशाध्याये नवमः खण्डः ।

१२७

गवो भृगुगोत्र ऋषिः । द्विद्विवारं एतेन साम्ना साधनेन स्वर्गं लोकं
अगच्छत् गतवान् । एतदेव विशदयति—आगत्येत्यादिना । सकृत् स्व-
र्गं लोकं गत्वा पुनरिमं लोकमागत्य पुनः स्वर्गं लोकमगच्छत् । त-
स्मात् द्वयोः कामयोरवरुद्ध्यै द्विविधफलप्राप्त्यै द्वैगतं सामाऽष्टमेऽहनि
क्रियते ॥ ३२ ॥

अथ सामान्तरं विधत्ते—

हारायणं भवति ॥ ३३ ॥

हारायणं नामाऽपि साम 'अभि सोमास' इत्यस्मिन्नेव तृचे गात-
व्यम् ॥ ३३ ॥

अथैतत् स्तौति—

इन्द्रस्तेजस्कामो हरस्कामस्तपोऽतप्यत, स एतद्धा-
रायणमपश्यत्तेन तेजो हरोऽवारुन्ध तेजस्वी हरस्वी
भवति हारायणेन तुष्टुवानः ॥ ३४ ॥

तेजः शरीरकान्तिः । हरः पराभिभवक्षमं सामर्थ्यम् । एतदुभयं का-
मयमान इन्द्रः पुरा तपस्ततवान् । तदनन्तरमेतद्धारायणाख्यं सामाऽ-
पश्यत् अद्राक्षीत् । तेन च साक्षा तेजो हरश्चाऽवारुन्ध प्राप्नोत् । तस्मा-
दद्यतनोऽपि हारायणेन तुष्टुवानः स्तुवन् तेजस्वी हरस्वी च भवति ॥

अथ सामान्तरं विधत्ते—

अच्छिद्रं भवति ॥ ३५ ॥

अच्छिद्रं नाम साम प्रकृत एव तृचे गातव्यम् ॥ ३५ ॥

अथैतस्याऽच्छिद्रसंज्ञाऽन्वर्थेति स्तौति—

यद्वा एतस्याऽह्निच्छिद्रमासीत्तद्देवा अच्छिद्रेणाऽप्यौ-
हृष्टंस्तदच्छिद्रस्थाऽच्छिद्रत्वम् ॥ ३६ ॥

एतस्याऽष्टमस्याऽहो यदेवं छिद्रं सुषिरमासीत्, तत् छिद्रमनेनाऽ-
च्छिद्रेण साम्ना देवा अप्यौहृन् अपिहितमकुर्वन् । तत्तस्मात्कारणात्
अच्छिद्रस्य साम्नः अच्छिद्रमिति नाम सम्पन्नम् ॥ ३६ ॥

अथ 'प्राहिन्नानक्तं बृहदि'ति अध्यास्यायां गेयं साम दर्शयति—

बार्हदुक्थं भवति ॥ ३७ ॥

बार्हदुक्थाख्यं साम तस्यामध्यास्यायां गातव्यमित्यर्थः ॥ ३७ ॥

१२८

ताण्ड्यमहाब्राह्मणे

अथैतत् स्तौति—

बृहदुक्त्यो वा एतेन वाग्नेयोऽन्नस्य पुरोधामगच्छ-
दन्नं वै ब्रह्मणः पुरोधामन्नाद्यस्याऽवरुध्यै ॥ ३८ ॥

वाग्नेयो वाग्नेयाः पुत्र बृहदुक्त्यो नाम ऋषिः एतेन साग्ना अन्न-
स्य पुरोधां पुरोधामगच्छत् । शिष्टं सिद्धम् ॥ ३८ ॥

अथाऽन्तिमे तृचे गेयं साम विधत्ते—

उद्वद्गार्गवं भवति ॥ ३९ ॥

उद्वद्गार्गवाख्यं साम(१) 'धर्त्ता दिव' इत्यस्मिन् तृचे गातव्यम् ॥ ३९ ॥
तदेतत् पूर्वस्मिन्नहनि विहितेन प्रवद्गार्गवेण संहृत्य स्तौति—

प्रवता वै देवाः स्वर्गं लोकं प्रायन्नुद्वतोदायन् ॥ ४० ॥

सिद्धमेतत् ॥ ४० ॥

तदेतत् पवमानस्य स्तोत्रमुपसंहरति—

निधनान्ताः पवमाना भवन्त्यहो धृत्यै स्तोमः ॥

एतदपि व्याख्यातम् । एतदुक्तं भवति—(२) 'अध्वर्यो अद्भिभिरि'
ति तृचे गायत्रं, वैरूपं, आशुभार्गवं, मार्गीयवं, सौमित्रं, मैटनं, साकमश्वं,
विलम्बसौपर्णं इत्येवमष्टौ सामानि । (३) 'अभि सोमास आयव' इति तृचे
द्विहिङ्कारं, वामदेव्यं, गायत्रपाश्वर्षं, पौरुहन्मनं, द्वैगतं, हारायणं, मञ्जिद्वामिति
षट्सामानि । 'धर्त्ता दिवः पवत' इति तृचे उद्वद्गार्गवमेकं साम । 'प्रहि-
न्वान' इत्यध्यास्यायांगीयमानं बार्हदुक्त्यं साम । इत्थं पञ्चदशसामानि
तृचे विहितानि । एकमेकचर्मम् । तथा च षट्चत्वारिंशत्स्तोत्रीया भव-
न्ति । एवं विहितस्य चतुश्चत्वारिंशत्स्तोमस्याऽतिरेकः स्यात् । अत-
स्तत्परिहाराय गायत्र्यादीनामन्यतममेकचर्मं कार्यम् । तथा च चतु-
श्चत्वारिंशत्स्तोम एव माध्यन्दिनपवमानस्य भवतीति ॥ ४१ ॥

इति ताण्ड्यमहाब्राह्मणे सायणाचार्यविरचिते माधवीये वेदोक्त-

प्रकाशे नवमः खण्डः ॥

अथ दशमः खण्डः ॥

अथ ब्रह्मपृष्ठसाम्नः स्तोत्रीयां विधिसुरत्र शास्त्रान्तरीयं प्रथमं
तृचं दर्शयति—

(१) “क ई वेद सुते सचे”ति (२) सतोवृहत्यः ॥ १ ॥

‘क ई वेदे’त्याद्यास्तिस्रः सतोवृहत्य ऋचो ब्रह्मसाम्नः स्तोत्रीयाः
कार्याः । अयुजौ पादौ जागतौ, युजौ गायत्र्यौ यस्याः सा सतोवृहती ॥ १ ॥

१. क ई वेद सुते सचा पिबन्तं कद्वयो दधे ।

अयं यः पुरो विभिनत्योजसा मन्दानः शिष्यन्धसः ॥ १ ॥

दाना मृगो न वारणः पुरुत्रा चरथं दधे ।

न किष्ठा नियमदा सुते गमो महांश्चरस्योजसा ॥ २ ॥

य उग्रः सज्जनिष्टृतः स्थिरो रणाय संस्कृतः ।

यदि स्तोतुर्मघवा शृण्वद्धवं नेन्द्रो योषत्या गमत् ॥ ३ ॥

सा. सं. उ. ८. २. १५.

२. इदमत्राऽवधेयम्—‘क ई वेद सुते सचेति सतोवृहत्य’ इति मूले ‘कई’ इत्यस्याः
सतोवृहतीत्वमुक्तम् । समप्रा ऋक् च—

क ई वेद सुते सचा पिबन्तं कद्वयो दधे ।

अयं यः पुरो विभिनत्योजसा मन्दानः शिष्यन्धसः ॥

इत्येवंङ्गा । कात्यायनीययजुस्सर्वानुक्रमसूत्रे ‘अयुजौ जागतौ सतोवृहती’ (५. ५३.)
(यस्या ऋचः अयुजौ प्रथमतृतीयौ पादौ जागतौ द्वादशाक्षरौ द्वितीयचतुर्थौ च पादाव-
ष्टाक्षरौ सा सतोवृहतीत्यर्थः) इति सतोवृहत्या लक्षणमुक्तम् । न च तदस्यामृचि सङ्घ-
टते । अत्र हि तृतीयः पाद एव द्वादशाक्षरः, अन्ये त्रयोऽपि पादा अष्टाक्षराः । किन्तु
‘तृतीयो द्वादशकः’ इति (५. ४०) तत्रैवोक्तं वृहत्यास्सामान्यलक्षणमेव सङ्घटते ।
तत्तु मूलेन विस्मयति । कात्यायनीये ऋक्सर्वानुक्रमसूत्रेऽपि ‘वयं घेत्येकोनविंशत्यृचस्य
सूक्तस्य मेध्यातिथिरिन्द्रो वृहती षोडश्याश्चस्तिस्रो गायत्र्योऽन्त्याऽनुष्टुप्’ इत्यनेनाऽ-
स्या वृहतीत्वमेवोक्तम् । आचार्यपिङ्गलेन तु ‘पथ्या पूर्वश्चेतृतीयः’ (३. २७)
(पूर्वः पूर्वोक्तो द्वादशाक्षरः पादः यस्यामृचि तृतीयो भवति सा पथ्या नाम्नी
वृहतीत्यर्थः) इत्यनेनाऽस्याः पथ्यासङ्गतत्वमुक्तम् । तदपि मूलविसंवादि नाऽत्रघटते ।
अतोऽस्या ऋचस्सतोवृहतीत्वं क्वचिल्लक्षणग्रन्थेऽन्वेष्टव्यम् । सायणाचार्यैस्तु अविचार्यै-
वेदं ‘अयुजौ जागतौ सतोवृहती’ति लक्षणमत्र सङ्घटितमिति प्रतिभाति ।

अथैतासां सतोबृहतीनां विधानमुपपादयति--

अपभ्रंश इव वा एष यस्सप्तमेऽहनि सतोबृहत्यो
भवन्ति नाऽष्टमे तस्मादष्टमे कार्य्या अनपभ्रंशाय ॥२॥

यत्सप्तमेऽहनि(१) 'वयङ्गत्वे'त्याद्याः(पृ.९३.) सतोबृहत्यो भवन्ति,
अष्टमेऽहनि न भवन्तीति य एषोऽपभ्रंश इव वै अधःपतनसदृशमेव, अधि-
काक्षरात्सतोबृहतीच्छन्दसो न्यूनाक्षरे बार्हते तृचे साम्नो गानप्रसङ्गात् ।
यस्मादेवं तस्मादपभ्रंशपरिहाराय अष्टमेऽहनि सतोबृहती कार्य्या प्रयो-
ज्या । अतः 'क ई वेदे' त्याद्यास्तिस्रस्ततोबृहत्यः ब्रह्मसाम्नः स्तोत्रीयाः
कार्य्या इत्यर्थः ॥ २ ॥

अथ सिद्धान्तमाह--

तदाहुः शिथिलमिव वा एतच्छन्दो यत्सतोबृहती-
त्वेष्टा वै प्रतिष्ठिता बृहती या पुनःपदा यदिन्द्र प्रागपा-
गुदगिति दिशां विमर्शः प्रतिष्ठित्यै ॥ ३ ॥

तत्तत्राऽष्टमेऽहनि ब्रह्मसामस्तोत्रीयाविषये ब्रह्मवादिन आहुः प्रति-
पद्यन्ते-सतोबृहत्याख्यं यत् छन्दः एतत् शिथिलमिव वै शिथिलावय-
वमिव खलु । तस्येहाऽयुजौ पादौ जागतौ, युजौ गायत्र्यौ । तथा च
नैरन्तर्येण पादद्वयस्य संख्यावैलक्षण्येनैकरूप्याभावात्तस्य शैथिल्यो-
क्तिः । एषा खलु प्रतिष्ठिता लब्धास्पदा स्थिरा बृहती या पुनःपदा
सकृत्प्रयुक्तः पादः बृहतीत्वसम्पत्तये यस्यामृचि पुनरुपादाय प्रयुज्यते
सा पुनःपदा । यैव पुनःपदा बृहती एषा प्रतिष्ठिता बृहतीत्यन्वयः ।
काः पुनस्ताः ? (२) 'यदिन्द्रप्रागपागुदगि'त्याद्याः । अत्र हि पूर्वस्याः
पूर्वस्या ऋचः अन्त्यं पादं द्विरभ्यस्य तिस्रो बृहत्यो गानसमये क्रियन्ते ।
अपि चाऽस्मिन् प्रगाथे प्रागपागुदगिति प्राच्यादीनां दिशां विमर्शः
कीर्तनं दृश्यते । अनस्तासु दिक्षु यजमानस्य प्रतिष्ठानाय भवति ॥३॥

१. "वयं वत्वे"त्यादीनामाप बृहतीत्वमेवोक्तं कात्यायनेन कंसर्वानुक्रमसूत्रे ।

२. यदिन्द्र प्रागपागुदग्यग्वा ह्यसे नृभिः ।

सिमा पुरु नृभूतो अस्याऽनवेऽसि प्रशर्धं तुर्वशे ॥ १ ॥

यद्वा रुमे रुशमे श्यावके कृप इन्द्र मादयसे सचा ।

कण्वासस्त्वा स्तोमेभिर्भग्नवाहस इन्द्रा यच्छन्त्या गहि ॥ २ ॥

सा, सं. उ. ५. १. १३.

चतुर्दशाध्याये दशमः खण्डः ।

१३१

आसु गातव्यं ब्रह्मसाम दर्शयति--

तासु नैपातिथं ब्रह्मसाम ॥ ४ ॥

तासु 'यदिन्द्र प्रागि'त्याद्यासु वृहतीषु नैपातिथं नीपातिथिना
दृष्टं एतदाख्यं ब्रह्मसाम कार्यं ब्रह्मणः पृष्ठस्तोत्रनिर्वर्त्तकं साम
कार्यम् ॥ ४ ॥

अथैतद्वर्षिसम्बन्धप्रदर्शनपुरस्सरं स्वर्गहेतुरित्याह—

सामार्षेयवत् स्वर्गाय युज्यते स्वर्गाल्लोकान्न च्यवते
तुष्टवानः ॥ ५ ॥

सिद्धमेतत् ॥ ५ ॥

चतुर्थस्य पृष्ठस्य स्तोत्रीयं तृचमाह—

(१) 'उभयं शृणवच्च न' इति ॥ ६ ॥

स्पष्टोऽर्थः ॥ ६ ॥

अथैतं तृचमुभयशब्दयोगेन सन्तानहेतुरिति स्तौति—

यच्च पृष्ठानि यानि चैतान्यहानि तेषामुभयेषां
सन्तत्यै ॥ ७ ॥

यत् यानि च पृष्ठानि रथन्तरवृहद्वैरूपादीनि प्राक् षडहे प्रयुक्तानि,
यानि चैतानि छन्दोमाख्यान्यहानि तेषामुभयेषां द्विविधानां सन्तत्यै
संश्लेषाय । उभयशब्दयुक्तोऽयं तृचो भवति, उभयशब्देन द्विधा द्वय-
स्य स्मारितत्वात् ॥ ७ ॥

अथैतस्मिंस्तृचे गातव्यं साम दर्शयति—

तासु वैयश्वम् ॥ ८ ॥

तासु 'उभयं शृणवच्च न' इत्याद्यास्वृक्षु वैयश्वाख्यं साम गेयम् ॥ ८ ॥

१. उभयं शृणवच्च न इन्द्रो अर्वागिदं वचः ।

सत्राच्या मघवांसोमपीतये धिया शविष्ठ आ गमत् ॥ १ ॥

तं हि स्वराजं वृषभं तमोजसा धिषणे निष्ठतक्षतुः ।

उतोपमानां प्रथमो निषीदसि सोमकामं हि ते मनः ॥ २ ॥

सां. सं. उ. ५. १. १४.

१३२

ताण्ड्यमहाब्राह्मणे

अथैतद्विसम्बन्धप्रदर्शनपुरस्सरं स्वर्गसाधनमिति ब्रुवन्नच्छावा
कसाम कार्थमित्याह —

व्यद्वो वा एतेनाऽऽङ्गिरसोऽञ्जसा स्वर्गं लोकमपश्य-
त् स्वर्गस्य लोकस्याऽनुरूपात्या एतत् पृष्ठानामन्ततः
क्रियते स्तोमः ॥ ९ ॥

आङ्गिरसोऽङ्गिरो गोत्रः व्यद्वो नाम ऋषिः । शिष्टं स्पष्टम् । एतेषु च
पृष्ठस्तोत्रेषु पूर्वोक्त एव चतुश्चत्वारिंशः स्तोमः कार्थः ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्दशाध्याये दशमः खण्डः ॥

अथैकादशः खण्डः ॥

अथाऽऽर्भवपवमानस्य प्रतिपत्तृचं विधाय तस्य तृतीयसवने
सङ्गतिमाह —

(१) “पवस्व देव आयुषगिन्द्रं गच्छतु ते मद” इति
गायत्री भवति मदवद्वै रसवत्तृतीयसवनं मदमेव तद्रसं
दधाति ॥ १ ॥

‘पवस्व देव’ इति गायत्री प्रतिपद्भवति गायत्रः प्रथमस्तृचो भवती-
त्यर्थः । ‘पवस्व देव आयुषगिति गायत्री भवती’त्येतावता पर्याप्ते पुन-
रधिकोपादानं मदशब्दप्रदर्शनात्मदवस्वेन तृतीयसवने सङ्गतिकथना-
र्थम् । शिष्टं पूर्ववद्वाच्येयम् ॥ १ ॥

१. पवस्व देव आयुषगिन्द्रं गच्छतु ते मदः । वायुमारोह धर्मणा ॥ १ ॥

पवमान नि तोषसे रयिं सोम श्रवाण्यम् । इन्दो समुद्रमा विशा ॥ २ ॥

अपन्नन् पवसे मृधोऽपसोमो अरावणः । गच्छन्निन्द्रस्य निष्कृतम् ॥ ३ ॥

सा. सं. उ. प. १. १५.

चतुर्दशाध्याये एकादशः खण्डः ।

१३३

अथाऽन्यं तृचं विधत्ते—

(१) “अभियुम्नं बृहद्यश” इत्यभीति रथन्तरस्य रूपं बृ-
हदिति बृहत उभयोः सह रूपमुपैत्युभौ हि वर्णावेतदहः ॥ २ ॥

एतदपि (पृ० २६) सिद्धम् ॥ २ ॥

अथ तृचान्तरं विधत्ते—

(२) “प्राणा शिशुर्महीनामिति” प्राणवत्यो भवन्ति
प्राणानेव तद्यजमाने दधाति ॥ ३ ॥

‘प्राणा शिशुर्महीनामि’त्याद्यास्तिस्रः प्राणवत्यः प्राणशब्दयुक्ताः
स्तोत्रीया भवन्ति । एकस्यां प्राणशब्ददर्शनात् छत्रिन्यायेन तिस्रोऽपि
प्राणवत्यः । तत्तेन यजमाने प्राणानिन्द्रियाणि मुख्यप्राणसहितानि दधा-
ति धारयति ॥ ३ ॥

अथ तृचान्तरं विधाय अष्टमेनाऽह्ना तस्य सङ्गतिमाह—

(३) “अभी नो वाजसातम” मि त्यभीति रथन्तरस्य
रूपं राथन्तरं ह्येतदहः ॥ ४ ॥

अभि शब्दयुक्तस्तृचोऽष्टमेऽहनि सङ्गत इत्यर्थः । शिष्टं सिद्धम् ॥ ४ ॥

अथाऽक्षरपङ्क्तिच्छन्दस्कं तृचं विधाय सप्तमेऽहनीव तत् स्तौति—

(४) “पवस्व सोम महान् समुद्र” इत्यक्षरपङ्क्तिः स्तो-

१. सा. सं. उ. ३. २. १७.

२. सा. सं. उ. ३. २. १८.

३. अभी नोवाजसातमं रयिमर्षसतस्पृहम् ।

इन्दो सदस्रमर्णसं तुवियुम्नं विभ्वासहम् ॥ १ ॥

वयं ते अस्य रावसो वसोर्वसो पुरुस्पृहः ।

नि नेदिष्टतमा इषस्याम सुम्ने ते अग्निगो ॥ २ ॥

परि स्य स्वानो अक्षरदिन्दुरव्ये मदच्युतः ।

धारा य ऊर्वो अश्वरे भ्राजा न याति गव्ययुः ॥ ३ ॥

सा. सं. उ. ५. १. १६.

४. पवस्व सोम महान्समुद्रः पिता देवानां विश्वाभि धाम ॥ १ ॥

शुक्रः पवस्व देवेभ्यस्सोम दिवे पृथिव्यै शन्न प्रजाभ्यः ॥ २ ॥

दिवो धर्ताऽसि शुक्रः पीयूषस्सत्ये विधर्मन्वाजी पवस्व ॥ ३ ॥

सा. सं. उ. ५. १. १७.

१३४

ताण्ड्यमहाब्राह्मण

मानां प्रभूतिरथो एतद्ध्यैतर्हि छन्दोऽयातयाम यदक्षर-
पङ्क्तिस्तेन छन्दोमा अयातयामानः क्रियन्ते ब्रह्मवा-
दिनो वदन्ति यत् षडहे स्तोमाश्छन्दांस्याप्यन्ते किं-
छन्दसश्छन्दोमा इत्येतच्छन्दसो यदेता अक्षरपङ्क्तय
इति ब्रूयात् ॥ ५ ॥

एतत्सर्वं 'यस्ते मदो वरेण्य' इति पञ्चमखण्ड इवाऽत्राऽपि व्या-
ख्येयम् ॥ ५ ॥

अथाऽन्यं तृचं विधत्ते—

(१) "हिन्वन्ति सूरमुख्य" इति गायत्र्यः सत्यो ज-
गत्यो रूपेण तस्माज्जगतीनां लोके क्रियन्ते ॥ ६ ॥

"हिन्वन्ती"त्याद्यास्तिस्रो गायत्र्यः आर्भेवस्याऽन्तिमाः स्तोत्रा-
याः । ताश्च 'देवदेवेभ्य' इति देवशब्देन जागतेन रूपेण योगाज्जगत्यः ।
प्रजापतेर्मध्यदेहादेवैस्सह खलु जगती सृष्टिकाल उत्पन्ना । तस्माद्दे-
वानां वाचको देवशब्दो जागतं रूपम् । यस्मादेवं जगत्यस्तस्माज्जग-
तीनां लोके आर्भेवान्तो हि प्रकृतौ जगतीनां स्थानम्, तत्र क्रियन्ते ॥६॥

अथ 'पवस्व देव आयुषणि'ति विहिते तृचे पूर्ववद्गायत्रं साम वि-
धाय तद्ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ७ ॥

स्पष्टोऽर्थः ॥ ७ ॥

अथाऽस्मिन्नेव तृचे सामान्तरं विधत्ते—

स्वाशिरामर्को भवति ॥ ८ ॥

स्वाशिरामर्काख्यं साम 'पवस्वे'त्यस्मिन्नेवाऽऽवृत्ते तृचे गेयम् ॥ ८ ॥

१. हिन्वन्ति सूरमुख्यस्त्वसारो जामयस्पतिम् । महामिन्दुं महीयुवः ॥ १ ॥

पवमान रुचा रुचा देव देवेभ्यस्सुतः । विश्वा वसून्या विश ॥ २ ॥

आ पवमान सुधृतिं वृष्टिं देवेभ्यो दुवः । इषे पवस्व संयुतम् ॥ ३ ॥

सा. सं. उ. ३. १. ५.

चतुर्दशाध्याये एकादशः खण्डः ।

१३५

अत्र स्वाशिरामर्क इति पदद्वयाभिधेयेन साम्ना साध्यं फलमाह—

अन्नं वा अर्कोऽन्नाद्यस्याऽवरुध्यै प्राणा वै स्वाशिरः
प्राणानामवरुध्यै ॥ ९ ॥

अन्नं खल्वशनसाधनत्वादकं इत्युच्यते । तस्मादर्कशब्दाभिधेयं
सामाऽन्नाद्यस्याऽऽप्त्यै भवति । तथा प्राणाः खलु स्वाशिरः स्वयमेव
शरीरस्याऽऽश्रयितारः । तस्मात्प्राणानामवरोधनाय भवति ॥ ९ ॥

अथ सामान्तरं दर्शयति—

सुरूपं भवति ॥ १० ॥

एतदपि साम 'पवस्व देव' इत्यास्मिन्नेव तृचे गातव्यम् ॥ १० ॥
अथैतत् स्तौति—

पशवो वै सुरूपं पशूनामवरुध्यै ॥ ११ ॥

सुरूपं साम पशवो वै तेषां शोभनरूपयोगेन समानशब्दाभिधेय-
त्वात् । तस्मादेतत्साम पशूनामवरोधनाय भवति ॥ ११ ॥

अथ सामान्तरं विदधाति—

भासं भवति भाति तुष्टुवानः ॥ १२ ॥

भालाख्यमेतदपि साम 'पवस्व देव' इत्यास्मिन्नेव तृचे गातव्यम् ।
अनेन तुष्टुवानः स्तुवन् भाति यशसा दीप्यते ॥ १२ ॥

अथाष्टमेनाऽहा सङ्गतिमाह—

पदनिधनं राथन्तरं ह्येतदहः ॥ १३ ॥

राथन्तरं रथन्तरसम्बन्धि रूपं पदनिधनं रथन्तरपृष्ठे प्रथमेऽहनि
पदनिधनं प्रथमस्याऽहो रूपमिति विधानात्तद्रूपता । एतदष्टममहश्च
राथन्तरं रथन्तरसम्बन्धि । बृहद्रथन्तरं साम हि द्वितीयछन्दोमा-
ख्यमहः ॥ १३ ॥

अथैतत्प्रकारान्तरेण स्तोतुं संज्ञां निर्वक्ति—

स्वर्भानुर्वा आसुर आदित्यं तमसाऽविध्यत् स न
व्यरोचत तस्याऽग्निर्भासेन तमोऽपाहन् स व्यरोचत यद्वै
तद्भा अभवत्तद्भासस्य भासत्वम् ॥ १४ ॥

१३६

ताण्ड्यमहाब्राह्मणे

आसुरः असुरवंशजः स्वर्भानुर्नाम पुरा आदित्यं सूर्यं तमसा
अन्धकारेणाऽविध्यत् आच्छादितवान् । तदनन्तरं स सूर्यो न व्यरो-
चत नाऽदीप्यत । तस्य सूर्यस्य सम्बन्धि स्वर्भानुकृतं तमः अत्रिऋषिः
भासेनाऽनेन साम्ना अपाहन् अपहतवान् । ततः स सूर्यो व्यरोचत
विशेषेण दीप्तोऽभवत् । यद्यस्मादेवं तदा तदानीं सूर्यो भास्वरोऽभ-
वत्, तत्तस्माद्भाससाधनत्वात् भासस्य साम्नो भासत्वं भासमिति
नाम सम्पन्नम् ॥ १४ ॥

किन्तत इत्याह—

तम इव वा एतान्यहानि यच्छन्दोमास्तेभ्य एतेन
साम्ना विवासयति ॥ १५ ॥

तम इव वै तमोरूपाण्येव एतान्यहानि छन्दोमाख्यानि । प्रयोग-
बाहुल्येन दुःखप्रदत्वादेशं तमोरूपत्वम् । ततस्तेभ्योऽहोभ्य एतेन
भाससाम्ना विवासयति तमो विश्लेषयति ॥ १५ ॥

अथ सामान्तरं विधत्ते—

काक्षीवतं भवति ॥ १६ ॥

काक्षीवता दृष्टं काक्षीवतम् । तदपि पूर्वोक्त एव तृचे गेयम् ॥ १६ ॥
अथैतत्स्तौति—

कक्षीवान्वा एतेनौशिजः प्रजातिं भूमानमगच्छत्
प्रजायते बहुर्भवति काक्षीवतेन तुष्टुवानः ॥ १७ ॥

उशिजः पुत्रः कक्षीवान्नाम ऋषिः एतेन साम्ना प्रजातिं प्रकृष्टजननं
प्रजोत्पत्तिं भूमानं बाहुल्यञ्चाऽगच्छत् । अतोऽद्यतनोऽप्यनेन स्तुष्टुवन्
फलद्वयं लभत इत्यर्थः ॥ १७ ॥

आसितं भवति ॥ १८ ॥

असितेन दृष्टमासितम् । तदपि पूर्वोक्ते तृचे गेयम् ॥ १८ ॥

अथैतत् स्तौति—

असितो वा एतेन दैवलस्रयाणां लोकानां दृष्टिम-
पश्यत् स्रयाणां कामानामवरुध्या आसितं क्रियते ॥ १९ ॥

दैवलो देवलस्य पुत्रः असितो नाम ऋषिः एतेन साम्ना साधनेन

चतुर्दशाध्याये एकादशः खण्डः ।

१३७

त्रयाणां पृथिव्यादीनां लोकानां दृष्टिं दर्शनसाधनमपश्यत् अजानात् ।
तस्मादद्यतनैरपि पुरुषैस्त्रयाणां कामानां लोकत्रयविषयाणां त्रिविधानां
फलानामवरुध्यै अवरोधनाय प्राप्स्यर्थं आसितं साम क्रियते प्रयु-
ज्यते ॥ १९ ॥

अथ सामान्तरं विधत्ते—

ऐषिरं भवति ॥ २० ॥

ऐषिराख्यं साम 'अभिद्युम्नं बृहदि'ति तृचे गातव्यम् ॥ २० ॥

अथैतत्स्तौति—

प्रजातिर्वा ऐषिराणि प्रजायते बहुर्भवत्यैषिरेण तु-
ष्टुवानः ॥ २१ ॥

यान्यैषिराख्यानि सामानि तानि प्रजातिर्वै प्रजननहेतुः । शिष्टं
स्पष्टम् ॥ २१ ॥

अथ सामान्तरं विधत्ते—

त्रैतं भवति प्रतिष्ठायै ॥ २२ ॥

त्रितेन दृष्टं साम त्रैतम् । तत् 'प्राणाशिशुर्महीनामि'ति तृचे गेयम् ।
तच्च यजमानस्य प्रतिष्ठानाय भवति ॥ २२ ॥

अथाऽस्मिन्नहनि सङ्गतिमाह—

पदनिधनं राथन्तरं राथन्तरं ह्येतदहः ॥ २३ ॥

गतमेतत् ॥ २३ ॥

अथैतत्स्तौति—

नाथविन्दु साम विन्दते नाथं नाथविन्दून्येतान्य-
हानि यत् छन्दोमा नाथमेवैतैर्विन्दते ॥ २४ ॥

तत्रैतं साम नाथविन्दु नाथस्य नाथनीयस्य याचनीयस्य लम्भ-
कम् । अतोऽनेन स्तुवन् नाथं याचितं फलं विन्दते । किञ्चाऽनेन सा-
म्ना योगात् एतान्यहान्यपि नाथविन्दूनि याचनीयस्य फलस्य लम्भ-
कानि यत् यानि छन्दोमाख्यानि । स्पष्टमन्यत् ॥ २४ ॥

अथ सामान्तरं विधत्ते—

गौरीवितं भवति यदेव गौरीवितस्य ब्राह्मणम् ॥ २५ ॥

तां० प्रा० १८ Vol. II

१३८

ताण्ड्यमहाब्राह्मणे

गौरीविताख्यं साम 'अभी नो वाजसातममि'ति तृचे गेयम् । तस्य च यदेव प्रागास्नातं ब्राह्मणं "गौरीवितिर्वा एतच्छाक्य'इत्यादि, तद-
त्राऽपि द्रष्टव्यमित्यर्थः ॥ २५ ॥

अथाऽन्यत्साम विधत्ते—

कौत्सं भवति ॥ २६ ॥

कुत्सेन दृष्टं साम कौत्सम् । तच्च 'अभी न'इति पूर्वोक्त एव तृचे गे-
यम् ॥ २६ ॥

अथैतत्स्तौति—

एतेन वै कुत्सोऽन्धसो विपानमपश्यत् स ह स्म वै
सुरादृतिनोपवसथं धारयत्युभयस्याऽन्नाद्यस्याऽवरुध्वै
कौत्सं क्रियते ॥ २७ ॥

एतेन खलु सास्ना पुरा कुत्स ऋषिः अन्धसोऽन्नस्य विपानं विशेषेण पानव्यं रसं अपश्यत् दृष्टवान् । तत एव स ऋषिः सुरादृतिना सुरापूर्णेन दृतिना युक्तस्सन् उपवसथं उप अग्निसमीपे वसत्यस्मिन् दिवस इति उपवसथं यागदिवसात् पूर्वमहः तद्वारयति स्म । यत एवं ततो हेतोः उभयस्य पेयस्य खाद्यस्य चाऽन्नाद्यस्य अक्तुं योग्यस्याऽन्नस्य अवरुध्वै अवरोधनाय कौत्सं क्रियते यजमानेन प्रयुज्यते ॥ २७ ॥

अथाऽस्मिन्नेव तृच आवृत्ते सामान्तरं विधत्ते—

शुद्धाशुद्धीयं भवति ॥ २८ ॥

स्पष्टोऽर्थः ॥ २८ ॥

अशुद्धस्य शुद्ध्यापादकत्वात् शुद्धाशुद्धीयमिति निर्वचनमभिप्रेत्याह-
इन्द्रो यतीन् सालावृकेभ्यः प्रायच्छत्तमश्लीला वाग-
भ्यवदत्सोऽशुद्धोऽमन्यत स एतच्छुद्धाशुद्धीयमपश्यत्ते-
नाऽशुद्ध्यच्छुध्यति शुद्धाशुद्धीयेन तुष्टुवानः ॥ २९ ॥

यतीन् कर्मविरोधिजनान् सालावृकेभ्यः सालावृकीपुत्रेभ्यः इन्द्रो दत्तवान् । तमिन्द्रं अश्लीला पापरूपा वागभ्यवदत् । इन्द्रस्य ब्रह्महत्या सञ्जातेत्येवंरूपा अपयशस्करी वाग्जातेत्यर्थः । तदनन्तरं स इन्द्र आ-
त्मानमशुद्धोऽमन्यत अजानात् । स च पतत् शुद्धाशुद्धीयाख्यं सामा-

चतुर्दशाध्याये एकादशः खण्डः ।

१३९

ऽपश्यत् । तेनाऽशुध्यत् शुद्धोऽभवत् । तस्मादद्यतनोऽपिशुद्धाशुद्धीयेन
तुष्टुवानः स्तुवन् शुध्यति शुद्धो भवति ॥ २९ ॥

अथ सामान्तरं विधाय तद्ब्राह्मणं प्रागाग्नातमप्यतिदिशति—

क्रौञ्चं भवति यदेव क्रौञ्चस्य ब्राह्मणं यत् द्वितीयेऽ-
हनि ॥ ३० ॥

क्रौञ्चं साम 'अभी नो वाजसातममि'त्यस्मिन्नेव तृचे गेयम् । तस्य
क्रौञ्चस्य यदेव ब्राह्मणं स्तावकमाग्नातं तदत्राऽपि द्रष्टव्यम् । तच्च ब्रा-
ह्मणं द्वितीयेऽहनि षष्ठेऽहनि च पृथगेवाऽऽग्नातम् । तत्र द्वितीयेऽहनि
(१) 'वाग्वै क्रौञ्चमि'त्यादिकं तदेवात्राऽतिदिश्यत इत्यर्थः ॥ ३० ॥

अथ सामान्तरं विधत्ते—

रयिष्ठं भवति ॥ ३१ ॥

एतत्साम 'अभी नो वाजसातममि'त्यस्मिन्नेव तृचे गातव्यम् ॥ ३१ ॥

अथैतत् स्तौति—

पशवो वै रयिष्ठं पशूनामवरुध्यै ॥ ३२ ॥

यदेतद्रयिष्ठं साम तत्पशवो वै अतिशयेन पशुमान् हि लोके रयि-
मानित्युच्यते । अस्य च बहुपशुत्वमपि सम्भवतीति रयिष्ठस्य पशुरूप-
ता । तस्मादेतत्पशूनामवरुध्यै भवति ॥ ३२ ॥

अथाऽस्मिन्नेव तृचेऽन्यत्साम विधत्ते—

औदलं भवति ॥ ३३ ॥

स्वष्टोऽर्थः ॥ ३३ ॥

अथैतत् स्तौति—

उदलो वा एतेन वैश्वामित्रः प्रजातिं भूमानमग-
च्छत् प्रजायते बहुर्भवत्यौदलेन तुष्टुवानः ॥ ३४ ॥

वैश्वामित्रो विश्वामित्रगोत्रः उदलो नाम ऋषिः । गतमन्यत् ॥ ३४ ॥

अथाऽन्यत्साम विधत्ते—

धर्मं भवति धर्मस्य धृत्यै ॥ ३५ ॥

धर्माख्यं साम(१) 'पवस्व सोमे'त्यक्षरपङ्क्तिच्छन्दस्के तृचे गान-
व्यम् । तच्च धर्मस्य यागजन्यस्याऽपूर्वस्य धृत्यै धारणाय यावत्फ-
लमवस्थानाय भवति ॥ ३५ ॥

अथैतत् छन्दोद्वारेण स्तौति—

ब्रह्मवादिनो वदन्ति यत् षडहे स्तोमाश्छन्दाधुं-
स्याप्यन्ते किञ्छन्दसश्छन्दोमा इति पुरुषछन्दस इति
ब्रूयात् पुरुषो वै पाङ्क्तुः पुरुषो द्विपदाश्छन्दोमानामयात-
यामतयौ ॥ ३६ ॥

एतदपि 'यस्ते मदो वरेण्य' इति पञ्चमखण्ड इवाऽत्राऽपि व्याख्ये-
यम् ॥ ३६ ॥

अथाऽन्यत्साम विधत्ते—

विशोविशीयं भवति ॥ ३७ ॥

एतत्संज्ञं साम(२) 'हिन्वन्ति सूरमुख्य' इति तृचे गेयम् ॥ ३७ ॥

अथैतत् स्तौति—

अग्निरकामयत विशोविशोऽतिथिस्स्यां विशोवि-
श आतिथ्यमश्नुवीयेति स तपोऽतप्यत स एतद्विशो-
विशीयमपश्यत्तेन विशोविशोऽतिथिरभवत् विशोवि-
श आतिथ्यमाश्नुत विशोविशोऽतिथिर्भवति विशोवि-
श आतिथ्यमश्नुते विशोविशीयेन तुष्टुवानः ॥ ३८ ॥

अग्निः पुरा अकामयत । किमिति ? विशोविशः सर्वस्या विशः सर्वा-
सां प्रजानामहमतिथिः इयां अतिथिवत् पूज्यो भवेयम् । तथा विशो-
विशः सर्वस्या विशस्सकाशादातिथ्यं हविरश्नुवीय प्राप्नुयामिति । एवं
कामयित्वा तदर्थं तपस्तप्तवान् । तप्त्वा च सोऽग्निरेतद्विशोविशीयं
सामाऽपश्यत् । तेन सास्ना विशोविशः सर्वस्या अपि प्रजायाः अग्नि-
रतिथिरभवत् । तथा सर्वस्या विशस्सकाशात् आतिथ्यमाश्नुत प्राप्नो-
त् । तस्मादद्यतनोऽपि विशोविशीयेन तुष्टुवानः स्तुवन् विशोविशो-
ऽतिथिर्भवति आतिथ्यञ्चाऽश्नुते ॥ ३८ ॥

चतुर्दशाध्याये एकादशः खण्डः ।

१४१

अथैतत् छन्दोद्वारेण स्तौति—

गायत्रीषु स्तुवन्ति प्रतिष्ठायै ब्रह्मवर्चसाय येनैव
प्राणेन प्रयन्ति तमभ्युद्यन्ति ॥ ३९ ॥

गायत्रीषु ऋक्षु विशोविशीयेन स्तुवन्ति । तासाञ्च त्रिपादत्वात्
अग्निना सहोत्पन्नत्वाच्च प्रतिष्ठाब्रह्मवर्चसे यजमानस्य सिध्यतः ।
अपि च गायत्रेण तृचेन स्तोत्रस्य प्रायणं कृतम् । उदयनमपि गायत्रेण
क्रियते । तथा च त्रिवृदात्मकेन प्राणसंस्तुतेन येनैव गायत्रेण प्रयन्ति
तेनैव स्तोत्रं परिसमापयन्ति ॥ ३९ ॥

अथैतत्पवमानस्तोत्रं पूर्ववदुपसंहरति—

इडान्ताः पवमाना भवन्ति पशवो वा इडा पशव-
इछन्दोमाः पशुष्वेव तत्पशून्धाति स्तोमः ॥ ४० ॥

सिद्धमेतत् । एवं गायत्रादीनि विशोविशीयान्तानि षोडशसा-
मानि विहितानि । अतश्चतुश्चत्वारिंशस्तोमस्य विधानात् तदतिरेकप-
रिहाराय सामद्वयमेकैर्वा कार्यम् । तच्च सूत्रकारेणोक्तं(१) 'सुरूप-
कौञ्चे एकैर्चयोरेक' इति । अयमर्थः—अष्टमेऽहन्यार्भवे स्तोमातिरेकप-
रिहाराय सुरूपकौञ्चे सामानी एकैरुस्यां गातव्ये इत्येकेषां मतम् । स्व-
पक्षस्तु(२) 'द्विप्रभृतीन् ककुप्प्रभृत्यान्तर्ग्येणे'ति वचनादैषिरत्रैतयोरे-
कैर्चकरणमिति ॥ ४० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्दशाध्यायस्य एकादशः खण्डः ।

अथ द्वादशः खण्डः ॥

अथोक्त्यानां प्रथमस्य स्तोत्रीयं तृचं दर्शयति—

(१) “प्रेष्ठं वो अतिथिमि”त्यातिथ्यस्यैव तद्रूपं क्रियते ॥ १ ॥

‘प्रेष्ठं वो अतिथिमि’त्यतिथिशब्दयोगात् एतस्य तृचस्य करणं आतिथ्यस्यैव रूपं क्रियते ॥ १ ॥

अथ द्वितीयोक्त्यस्य स्तोत्रीयं तृचं दर्शयति—

(२) “ऐन्द्र नो गधि प्रिये”तीन्द्रियस्य वीर्यस्याऽव-
रुध्यै ॥ २ ॥

‘ऐन्द्र नो गधि प्रिये’ति तृचः इन्द्रशब्दयोगात् इन्द्रियस्य वीर्यस्य चाऽवरुध्यै अवरोधनाय भवति ॥ २ ॥

अथ तृतीयस्योक्त्यस्य स्तोत्रीयं तृचं दर्शयति—

(३) “पुरां भिन्दुर्युवा कविरमितौजा अजायत ।

१. प्रेष्ठं वो अतिथिं स्तुषे मित्रमिव प्रियम् । अग्ने रथं न वेद्यम् ।

कविमिव प्रशंस्यं यं देवास इति द्विता । नि मर्त्येष्वदधुः ॥ २ ॥

त्वं यविष्ठ दाशुषो नृन् पाहि शृणुही गिरः । रक्षा नोकमुत त्मना ॥

सा. सं. उ. ५. १. १८.

२. ऐन्द्र नो गधि प्रिय सत्राजिदगोह्य । गिरिर्न विश्वतः पृथुः पतिर्दिवः ॥

अमि हि सत्य सोमपा उभे बभूय रोदसी । इन्द्रासि सुन्वतो वृधः पतिर्दिवः ॥

त्वं हि शश्वतीनामिन्द्र धर्ता पुरामसि । हन्ता दस्योर्मनोर्वृधः पतिर्दिवः ॥

सा. सं. उ. ५. १. १९.

३. पुरां भिन्दुर्युवा कविरमितौजा अजायत ।

इन्द्रो विश्वस्य कर्मणो धर्ता वज्रो पुरुष्टुतः ॥ १ ॥

त्वं बलस्य गोमतोऽपावरद्विवो बिलम् ।

त्वां देवा अभिभ्युषस्तुज्यमानास आविषुः ॥ २ ॥

इन्द्रमीशानमोजसामि स्तोमैरनूषत ।

सहस्रं यस्य रातय उत वा सन्ति भूयसीः ॥ ३ ॥

सा. सं. उ. ५. १. २०.

चतुर्दशाध्याये द्वादशः खण्डः ।

१४३

इन्द्रो विश्वस्य कर्मणो धर्त्ता वज्री पुरुषुत" इति धृत्या
एव ॥ ३ ॥

'पुरां भिन्दु'रिति तृतीयस्योक्त्यस्य स्तोत्रीयस्तुचः कार्यः । स च
धर्त्तशब्दयोगात् धृत्यै धारणाय भवति । धर्त्तशब्दप्रयोगप्रदर्शनाय
भूयसः पदसमूहस्याऽनुवादः ॥ ३ ॥

अथ प्रथमस्योक्त्यस्य साम विधत्ते—

औशनं भवति ॥ ४ ॥

औशनाख्यं साम 'प्रेष्ठं व' इति तृचे गेयम् ॥ ४ ॥

अथैतत् स्तौति—

उशना वै काव्योऽकामयत यावानितरेषां काव्यानां
लोकस्तावन्तं स्पृणुयामिति स तपोऽतप्यत स एतदौ-
शनमपश्यत्तेन तावन्तं लोकमस्पृणोद्यावानितरेषां का-
व्यानामासीत्तद्वाव स तर्ह्यकामयत कामसनि सामौ-
शनं काममेवैतेनाऽवरुन्धे ॥ ५ ॥

काव्यः कवेः पुत्र उशना नाम ऋषिः पुरा कामितवान् इतरेषां
स्वव्यतिरिक्तानां काव्यानां कविपुत्राणां स्वदायादानां यावान् यावत्प-
रिमाणको लोकः तावन्तं लोकं स्पृणुयां अहं प्राप्नुयामिति । स च
तपस्तपैवैतत्साम दृष्टवान् । तेन च तावन्तं लोकं प्राप्नोत् यावान् या
वत्परिमाणको लोक इतरेषां काव्यानामासीत् । सिद्धमन्यत् ॥ ५ ॥

अथ द्वितीयस्योक्त्यस्य साम विधत्ते—

सांवर्त्तं भवति ॥ ६ ॥

एतदाख्यं साम 'ऐन्द्र नो गधी'त्यस्मिस्तुचे गेयम् ॥ ६ ॥

अथाऽस्य साम्नः सांवर्त्तसंज्ञां निर्धुवन् पापक्षयहेतुतामाह—

देवानां वै यज्ञं रक्षां स्पृजिषां सप्तान्येतेन
इन्द्रः संवर्त्तमपावपद्यत् संवर्त्तमपावपत्तस्मात् सांवर्त्तं
पाप्मा वाव स तानसचत(१) तं सांवर्त्तेनापाघ्नताऽप

१४४

तण्ड्यमहाब्राह्मणे

पाप्मानं हते सांवर्त्तेन तुष्टवानः ॥ ७ ॥

देवानां सम्बन्धिनं यज्ञं रक्षांस्यजिघांसन् हन्तुमैच्छन् । तानि रक्षांसि एतेन साम्ना इन्द्रः संवर्त्तं प्रलयं उपावपत् उपागमयत् । यत्संवर्त्तमुपावपत् उपागमयत् तस्मादस्य साम्नः सांवर्त्तमिति नाम । तं यज्ञं पाप्मा पापमेव अगृह्णात् गृहीतवान् । तं पाप्मानं सांवर्त्तेन अनेन साम्ना देवा अपाघ्नत । तस्मादद्यतनोऽपि सांवर्त्तेन स्तुवन् पाप्मानमपहते ॥ ७ ॥

अथ तृतीयस्योक्तस्य साम दर्शयति—

मारुतं भवति ॥ ८ ॥

मारुतं साम 'पुरां भिन्दुरि'त्यस्मिंस्तुचे गेयम् ॥ ८ ॥

अथैतत् स्तौति—

मासा वै रश्मयो मरुतो रश्मयो मरुतो वै देवानां भूयिष्ठा भूयिष्ठा असामेति वै सत्रमासते भूयिष्ठा एव भवन्त्यृतुमन्ति पूर्वाण्यहान्यनृतवः छन्दोमा यदेतत्साम भवति तेनैतान्यहान्यृतुमन्ति भवन्ति ॥ ९ ॥

मासा एव संवत्सरस्य रश्मिभूताः मरुतश्चेन्द्रस्य रश्मयः । अतो मासानां मरुताञ्च साम्यात् छन्दोमानामृतुमत्त्वमिति उपरिष्ठाद्योज्यम् । एतत्सामसम्बन्धिनो ये मरुतः ते खलु देवानां मध्ये भूयिष्ठा बहुतराः अद्यतना यजमाना अपि भूयिष्ठाः पुत्रपौत्रादिभिर्बहुतरा असाम भवाम इत्येवंकामा यजमानाः सत्रमासते । अतो भूयसां मरुतां सम्बन्धिनान् अनेन साम्ना स्तुवन्तो भूयिष्ठा एव भवन्ति । किञ्च पूर्वाणि त्रिवृत्पञ्चदशादिस्तोमकानि षडहानि ऋतुमन्ति ऋतुयुक्तानि, त्रिवृदादीनां षण्णां स्तोमानां वसन्ताद्यात्मना संस्तवात् । तथा च तैत्तिरीयके 'वसन्तेनर्तुना देवाः वसवस्त्रिवृता स्तुतमि'त्यनुवाके संस्तवो दृश्यते । उक्तवैलक्षण्यात् अनृतवः ऋतुरहितास्त्रयश्छन्दोमा यद्यस्मात् एतन्मारुतं साम भवति तेनैतानि छन्दोमाख्यानि श्रीण्यहान्यृतुमन्ति ऋतुयुक्तानि भवन्ति । कुत एतत् 'मासा वै रश्मयो मरुतो रश्मय' इति मरुतां मासात्मना संस्तवात् मासद्वयात्मकत्वाच्च ऋतूनाम् ॥ ९ ॥

चतुर्दशाध्याये द्वादशः खण्डः ।

१४६

एतेषु त्रिषूक्त्यस्तोत्रेषु पूर्ववत् स्तोमं विधाय स्तौति—

चतुश्चत्वारिंश एव स्तोमो भवत्योजस्येव तद्वीर्ये
प्रतितिष्ठत्योजो वीर्ये त्रिष्टुप् ॥ १० ॥

सिद्धमेतत् ॥ १० ॥

(१) वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥


इति श्रीमद्राजाधिराजपरमेश्वरवैदिकमार्गप्रवर्त्तकश्रीवीरबुक्क-

भूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

चतुर्दशाध्यायस्य द्वादशः खण्डः ॥

चतुर्दशाध्यायस्समाप्तिमगमत् ॥



पञ्चदशोऽध्यायः ॥

प्रथमः खण्डः ॥

यस्य निश्वासितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ।

एवं दशरात्रस्याऽष्टानामह्नां स्तोमकलुप्तिरुक्ता । अथ नवमस्याऽष्टाचत्वारिंशस्तोमकस्य प्रथमेनाऽऽवरणेन स्तोमकलुप्तिरारभ्यते । तत्र बहिष्पवमानस्य प्रतिपदं तृचं दर्शयति—

(१) “अक्रान् समुद्रः परमे विधर्मज्ञि”ति नवमस्याऽह्ना प्रतिपद्भवति ॥ १ ॥

प्रतिपद्यतेऽनयेति प्रतिपत् ‘अक्रान् समुद्र’ इति तृचो बहिष्पवमानस्य प्रथमो भवतीत्यर्थः ॥ १ ॥

(२) ‘परमे विधर्मज्ञि’ति पदद्वययोगादस्य तृचस्यऽनेन नवमेनाऽह्ना सङ्गतिमाह—

परमं वा एतदहर्विधर्म विधर्म वा एतदन्यैरहर्भि-
रहर्गन्तव्यं ज्येष्ठं हि वरिष्ठम् ॥ २ ॥

एतन्नवममहः परमं वै उत्कृष्टतरं अष्टाचत्वारिंशेन त्रिवृदादिभ्यस्सर्वेभ्यः स्तोमेभ्योऽधिकेन स्तोमेन युक्तत्वात् । अत एवैतदहर्विधर्मं स्तोत्रीयाधिक्येन गुरुत्वातिशयात् विशेषेण धारणीयम् । एतदेव व्याचष्टे ‘विधर्म वा’ इति । अन्यैस्त्रिवृदादिस्तोमकैरेतदहर्विधर्मं वै विशेषेण धारणीयं यन्नवमं नवसंख्यापूरकमेतदहः । कुतो विधरणीय-

१. अक्रान्समुद्रः प्रथमे विधर्मन् जनयन्प्रजा भुवनस्य गोपाः ।

वृषा पवित्रे अधि सानो अव्ये बृहत्सोमो वावृषे स्वानो अद्रिः ॥ १ ॥

मरिस वायुमिष्ट्ये राधसे नो मरिस मित्रावरुणा पूयमानः ।

मरिस शार्धो मास्तं मरिस देवान्मरिस याषापृथिवी देव सोम ॥ २ ॥

महत्सोमो महिषश्चकाराणां यदुगर्भोऽवृणीत देवान् ।

अदधादिन्द्रे पवमान ओजोऽजनयत्सूर्ये ज्योतिरिन्दुः ॥ ३ ॥

सा. सं. उ. ५. १. १.

२. ‘प्रथमे विधर्मज्ञि’ति सामसंहिताया ऋग्यजुस्संहितयोश्च पाठः । परन्तु मूलेऽत्र ‘परम’ इत्येव दृश्यते । तं पाठमन्यथयितुमनभिलषता मया स एव पाठोऽत्र निवेशितः ।

पञ्चदशाध्याये प्रथमः खण्डः ।

१४७

मित्यत आह—ज्येष्ठं बृहत्तरम् । तस्य व्याख्यानं 'वरिष्ठमि'ति । हि यस्मादेतन्नवममहः वरिष्ठं गुरुतरं तस्मात् विधर्म । एवञ्च परमविधर्म-शब्दयुक्तस्तृचोऽस्मिन्नहनि सङ्गच्छत इत्यर्थः ॥ २ ॥

अथाऽस्य तृचस्य द्वितीयामृचमनूद्य स्तौति--

“मत्सि वायुमिष्टये राधसे न” इति वारुण्येषा भव-
ति यद्वै यज्ञस्य दुरिष्टं तद्वरुणो गृह्णाति तदेव तदवय-
जति ॥ ३ ॥

‘मत्सि वायुमिष्टय’ इत्यस्यामृचि ‘मत्सि मित्रावरुणा पूयमान’ इति वरुणशब्दश्रवणात् एषा ऋक् वारुणी वरुणसम्बन्धिनी भवति । यद्वै यत् खलु यज्ञस्य दुरिष्टं दुर्यजनं तद्वरुणो गृह्णाति आदत्ते । तत्तया वा-
रुण्या तदेव दुरिष्टं तदवयजति ॥ ३ ॥

अथैतस्य प्रथमस्य तृचस्य स्तोत्रीयसंज्ञां कुर्वन् प्रकारान्तरेण स्तौति--

स्तोत्रीयस्तृचो भवति प्राणापानानामवरुध्यै ॥ ४ ॥

सिद्धमेतत् ॥ ४ ॥

अथैतस्मिन् बहिष्पवमाने दश स्तोत्रीया विधत्ते--

दशर्चो भवति दशाक्षरा विराट् वैराजमन्नमन्ना-
द्यस्याऽवरुध्यै ॥ ५ ॥

दशानामृचां समाहारो दशर्चः (१) ‘ऋक्पूरब्धूः पथामानक्षे’ इत्यकार-
स्समासान्तः । स च (२) ‘एष देवो अमर्त्य’ इत्यादिकः । स्पष्टमग्यत् ॥ ५ ॥

१. पा. सू. ६. ४. ७४.

२. एष देवो अमर्त्यः पर्णवीरिव दीयते । अभि द्रोणान्यासदम् ॥ १ ॥

एष विप्रैरभिष्टुतोऽपो देवो विगाहते । दधद्वत्नानि दाशुषे ॥ २ ॥

एष विश्वानि वार्या शूरो यन्निव सश्वभिः । पवमानस्सिषासति ॥ ३ ॥

एष देवो रथर्यति पवमानो दिशस्यति । आविष्कृणोति वग्वनुम् ॥ ४ ॥

एष देवो विपन्युभिः पवमान ऋतायुभिः । हरिर्वाजाय मृज्यते ॥ ५ ॥

एष देवो विपाकृतोऽति ह्रांसि धावति । पवमानो अदाभ्यः ॥ ६ ॥

एष दिवं विधावति तिरो रजांसि धारया । पवमानः कनिकदत् ॥ ७ ॥

एष दिवं व्यासरतिरो रजांस्यस्तुतः । पवमानस्स्वध्वरः ॥ ८ ॥

१४८

ताण्ड्यमहाब्राह्मणे

अथैतस्तौति—

सप्रभृतयो भवन्तीन्द्रियस्य वीर्यस्य रसस्याऽनति-
 चाराय यत्र वै देवा इन्द्रियं वीर्यं रसमपश्यन्स्तदनु-
 न्यतुदन् ॥ ६ ॥

ता ऋचः सप्रभृतयः समानोपक्रमाः 'एष देवो अमर्त्यः' 'एष विप्रे-
 रभिष्टुतः' 'एष विश्वानि वाय्ये'त्येवंविधा भवन्ति । तच्च सप्रभृतित्वं
 इन्द्रियस्य इन्द्रियलिङ्गस्य वीर्यस्य वीर्यात्मकस्य रसस्य अनतिक्षा-
 राय अतिक्षरणाभावाय भवति । यत्र खलु मन्त्रभागे देवा इन्द्रियं वीर्यं
 रसमपश्यन् दृष्टवन्तः तन्मन्त्रभागं अनुन्यतुदन् प्रत्यूचमभ्यस्यन् रस-
 स्याऽनपगमाय अभ्यसनाद्रक्षयन्नित्यर्थः ॥ ६ ॥

अथाऽन्यां अष्टर्चस्तोत्रीयां विधत्ते—

अष्टर्चो भवति ॥ ७ ॥

अष्टानामृचां समाहारोऽष्टर्चः । स च (१)'एष धिया यात्यण्वे'
 त्यादिकः ॥ ७ ॥

अथैतामष्टसंख्यामुपजीव्य स्तौति—

(अष्टाशफाः पशवः शफशस्तत्पशूनाप्नोति) अष्टा-

एष प्रजेन जन्मना देवो देवेभ्यस्सुतः । हरिः पवित्रे अर्षति ॥ ९ ॥

एष उ स्य पुरुषतो जज्ञानो जनयन्निषः । धारया पवते सुतः ॥ १० ॥

सा. स. उ. ५. २. २.

१. एष धिया यात्यण्वया शूरो रथेभिराश्रुभिः । गच्छन्निन्द्रस्य निष्कृतम् ॥ १ ॥

एष पुरु धियायते बृहते देव वीतये । यत्राऽभूतास आशत ॥ २ ॥

एतं मृजन्ति मर्त्यमुप द्रोणेष्वायवः । प्रचक्राणं महीरिषः ॥ ३ ॥

एष हितो विनीयतेऽन्तश्शुन्ध्यावता पथा । यदी तुज्जन्ति भूर्णयः ॥ ४ ॥

एष रुक्मिभिरीयते वाजी शुभ्रेभिरंशुभिः । पतिस्सिन्धूनां भवन् ॥ ५ ॥

एष श्रुगाणि दोधुवच्छीशते यूथ्यो वृषा । नृम्णा दधान ओजसा ॥ ६ ॥

एष वसूनि पिद्वनः परुषा ययिवा अति । अव शादेषु गच्छति ॥ ७ ॥

एतमुत्थं दश क्षिपो हरिं हिन्वन्ति यातवे । स्वायुधं मदन्तमम् ॥ ८ ॥

सा. सं. उ. ५. २. ३.

() कुण्डलकर्ता भागः क. पुस्तके नास्ति ।

पञ्चदशाध्याये प्रथमः खण्डः ।

१४९

क्षरा गायत्री तेजो ब्रह्मवर्चसं गायत्री तेज एव ब्रह्मव-
र्चसमवरुन्धे ॥ ८ ॥

सिद्धप्रायमेतत् ॥ ८ ॥

अथ चतुरः षडृचान् विधत्ते—

षडृचा भवन्त्यृतूनां धृत्यै ॥ ९ ॥

षण्णामृचां समाहारः षडृचः, षट्संख्यासाम्यात् षण्णामृतूनां धृ-
त्यै धारणाय भवति ॥ ९ ॥

अथाऽस्य षडृचस्य चतुस्संख्यामुपजीव्य स्तौति—

चत्वारः षडृचा भवन्ति चतुर्विंशतिरर्द्धमासाः
संवत्सरः संवत्सर एव प्रतितिष्ठति ॥ १० ॥

(१) 'एष उक्थः' (२) 'एष वाजी' (३) 'एष कविः'

१. एष उक्थ वृषा रथोऽव्या वारोभिव्यत । गच्छन्वाजं सहस्रिणम् ॥ १ ॥

एतं त्रितस्य योषणो हरिं हिन्वन्त्यग्निभिः । इन्दुमिन्द्राय पीतये ॥ २ ॥

एष स्य मानुषाष्वा श्येनो न विक्षु सीदति । गच्छन् जारो न योषितम् ॥ ३ ॥

एष स्य मद्यो रसोऽवचष्टे दिवाशिशुः । य इन्दुर्वारमाविशत् ॥ ४ ॥

एष स्य पीतये सुतो हरिरर्षति धर्णसिः । क्रदन्योनिमभि प्रियम् ॥ ५ ॥

एतं त्वं हरितो दश मर्ध्वज्यन्ते अपस्युवः । याभिर्मदाय शुम्भते ॥ ६ ॥

सा. सं. उ. ५. २. ४.

२. एष वाजी हितो नृभिर्विश्वविन्मनसस्पतिः । अव्यं वारं विधावति ॥ १ ॥

एष पवित्रे अक्षरत्सोमो देवेभ्यस्सुतः । विश्वा धामान्याविशत् ॥ २ ॥

एष देवश्शुभायतेऽधि योनावमर्त्यः । वृत्रहा देवधीतमः ॥ ३ ॥

एष वृषा कनिक्रदद्दशभिर्जामिभिर्यतः । अभि द्रोणानि धावति ॥ ४ ॥

एष सूर्यमरोचयत्पवमानो अधि दधि । पवित्रे मत्सरो मदः ॥ ५ ॥

एष सूर्येण हासते संवसानो विवस्वता । पतिर्वाचो अदाभ्यः ॥ ६ ॥

सा. सं. उ. ५. २. ५.

३. एष कविरभिष्टुतः पवित्रे अधि तोशते । पुनानो घ्नन्नप द्विषः ॥ १ ॥

एष इन्द्राय वायवे स्वर्जित्परिबिच्यते । पवित्रे दक्षसाधनः ॥ २ ॥

एष नृभिर्विनीयते दिवो मूर्ध्ना वृषा सुतः । सोमो वनेषु विश्ववित् ॥ ३ ॥

एष गव्युरचिक्रदत्पवमानो हिरण्ययुः । इन्दुस्सत्राजिदस्तृतः ॥ ४ ॥

१५०

ताण्ड्यमहाब्राह्मणे

(१) 'स सुतः पीतये' इति चत्वारः षडृचा भवन्ति । त एव चतुर्विंशतिस्तोत्राया भवन्ति । संवत्सरश्चतुर्विंशतिरर्द्धमासाः संवत्सरात्मकः । तथा च चतुर्भिः षडृचैः संवत्सर एव यजमानः प्रतिष्ठितो भवति ॥ १० ॥

तेषु चतुर्थस्य षडृचस्य किञ्चिल्लिङ्गमुपजीव्य स्तौति—

सवानुत्तमः षडृचो भवत्युभयस्य परोक्षप्रत्यक्ष-
स्याऽवरुध्यै ॥ ११ ॥

सवान् 'स सुतः पीतये' 'स पवित्रे' 'स वाजी रोचनं दिव' इत्येवं सशब्दयुक्तः उत्तमः अन्त्यश्चतुर्थः षडृचो भवति । तच्छब्दस्य परोक्षवाचित्वात् । तच्च स इति पदं परोक्षवाचकं इतरत्प्रत्यक्षवाचकमित्युभयस्य द्विविधस्य परोक्षप्रत्यक्षस्य देशकालादिविप्रकृष्टस्य प्रत्यक्षस्य पुरोवर्तिनः फलस्याऽवरोधनाय भवति ॥ ११ ॥

अथ बहिष्पवमानस्याऽन्त्यं तृचं विधाय स्तौति—

तृच उत्तमो भवति येनैव प्राणेन प्रयन्ति तमभ्यु-
द्यन्ति ॥ १२ ॥

अत्रोत्तरापाठे विद्युजामन्तिमस्य तृचस्य पृथगाज्ञानात् कोऽसावित्याशङ्क्य सूत्रकारेणोक्तम्—(२) 'नवमस्य ज्योतिष्टोमः पथ्यासः सामिक इत्येक' इति । अयमर्थः—नवमस्याऽहो बहिष्पवमानेऽन्त्यस्तृचो ज्योतिष्टोमः ज्योतिष्टोमसम्बन्धी । भवति सर्वत्र प्रकृतिभूते ज्योतिष्टोमे

एष शुष्मसिष्यददन्तरिक्षे वृषा हरिः । पुनान इन्दुरिन्द्रमा ।

एष शुष्मदाभ्यस्सोम पुनानो अर्षति । देवावीरघशं सहा ॥ ६ ॥

सा. सं. उ. ५. २. ६.

१. स सुतः पीतये वृषा सोमः पवित्रे अर्षति विघ्ननृक्षासि देवयुः ॥
- स पवित्रे विचक्षणो हरिरर्षति धर्णसिः । अभि योनिं कनिक्रदत् ॥
- स वाजी रोचनं दिवः पवमानो विधावति । रक्षोहा वारमव्ययम् ।
- स त्रितस्याधि खानवि पवमानो अरोचयत् । जामिभिस्तूर्य सह ॥
- स वृत्रहा वृषा सुतो वरिषोविददाभ्यः । सोमो वाजमिवाऽसरत् ।
- स देवः कविनेषितोऽभिद्रोणानि धावति । इन्दुरिन्द्राय मंहयन् ॥

सा. सं. उ. ५. २. ७.

पञ्चदशाध्याये द्वितीयः खण्डः ।

१५१

सप्तमेऽहनि वा (१) 'यः पावमानी' रित्यस्याऽन्त्यस्तृचः अनयोरन्यतरोऽ-
स्मिन्नवमेऽहनि बहिष्पवमानस्याऽन्त्यस्तृचः कार्य इत्यर्थः । गतम-
न्यत् ॥ १२ ॥

अथाऽस्मिन् बहिष्पवमाने स्तोमं विधत्ते—

अष्टाचत्वारिंश एव स्तोमो भवति प्रतिष्ठायै प्र-
जात्यै ॥ १३ ॥

अष्टाचत्वारिंशस्तोत्रीयात्मकः स्तोमो भवति । स च संख्याद्वारा
प्रतिष्ठायै प्रतिष्ठानाय प्रजात्यै प्रजननाय च भवति । जगती ह्यष्टाचत्वा-
रिंशदक्षरा । पशवश्च जागताः । पशूनाञ्च प्रतिष्ठाहेतुत्वं लोकसिद्धम् ।
एवं संख्याद्वारा अष्टाचत्वारिंशस्य प्रतिष्ठाहेतुता द्रष्टव्या ॥ १३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चदशाध्यायस्य प्रथमः खण्डः ॥

अथ द्वितीयः खण्डः ॥

अथाऽस्मिन्नवमेऽहनि प्रथममाज्यस्तोत्रं दर्शयति—

(२) "अगन्म महा नमसा यविष्ठ" मित्याग्नेयमाज्यं
भवति ॥ १ ॥

१. यः पावमानीरध्येत्यृषिभिस्संभृतं रसम् ।

सर्वं स पूतमश्नाति स्वदितं मातरिश्वना ॥ १ ॥

पावमानीर्यो अध्येत्यृषिभिस्संभृतं रसम् ।

तस्मै सरस्वती दुहे क्षीरं सर्पिर्मधुदकम् ॥ २ ॥

पावमानीस्स्वस्त्रययनीस्सुदुघा हि घृतश्चुतः ।

ऋषिभिस्संभृतो रसो ब्राह्मणेष्वभृतं हितम् ॥ ३ ॥

सा. सं. उ. ५. २. ८.

२. अगन्म महा नमसा यविष्ठं यो दीदाय समिद्धस्त्वे दुरोणे ।

चित्रभानुं रोदसी अन्तर्ध्वी स्वाहुतं विश्वतः प्रत्यक्षम् ॥ १ ॥

स महा विश्वा दुरितानि साक्षानमिष्टवे दम आजातवेदाः ।

स नो रक्षिषद्दुरितादवथादस्मान् गृणत उत नो मघोनः ॥ २ ॥

‘अगन्म महे’त्ययं तृचः आग्नेयमग्निदैवत्यं प्रथममाज्यस्तोत्रं भवति॥
गमिधातुयुक्तत्वादयं नवमेऽहनि सङ्गत इत्याह—

गच्छन्तीव वा एते ये नवममहर्गच्छन्ति ॥ २ ॥

ये यजमानाः नवममहर्गच्छन्ति प्राप्नुवन्ति एते गच्छन्तीव वै दश-
रात्रस्य समाप्तप्रायत्वाद्यागाग्निं गच्छन्तीव वै । तस्मादगन्म महेति ग-
मिधातुयुक्तस्तृचो नवमेऽहनि योग्य इत्यर्थः ॥ २ ॥

अथाऽस्य तृचस्य प्रथमायामृचि लिङ्गत्रयमनूय सङ्गतिप्रदर्शना-
याऽऽह—

“यो दीदाय समिद्धस्त्वे दुरोण” इति दीदायेव ह्येष
यो नवभिरहर्भिस्तुष्टुवानः “स्वाहुतमि”ति स्वाहुतो
ह्येष यो नवभिरहर्भिराहुतो “विश्वतः प्रत्यञ्च”मिति
विश्वतो ह्येष प्रत्यङ् ॥ ३ ॥

योऽग्निर्नवभिरहर्भिः प्रायणीयातिरात्रसाहितैरतीतैरष्टभिरहोभिस्तु-
ष्टुवानः स्तुतः एष दीदायेव दीदीत एव हि । तस्मात् ‘दीदाय समिद्ध-
स्त्वे दुरोण’ इति लिटिष्ठरस्कस्य दीदतेः प्रयोगस्सङ्गत इत्यर्थः । तथा
योऽग्निर्नवभिरहर्भिराहुत आहुतिभिस्तर्पितः एष हि स्वाहुतः सुष्टु आ-
हुत्या तर्पितो भवति । तस्मात् स्वाहुतमिति पदयोगः । तथा एष ह्यग्नि-
र्विश्वतः सर्वत्र प्राणिषु प्रत्यङ् प्रत्यञ्चति सरूपेण अन्तर्वर्त्तमानो भव-
ति । तस्मात् विश्वतः प्रत्यङिति पदं तत्र प्रयुज्यते ॥ ३ ॥

अथाऽस्य तृचस्य तृतीयायामृचि किञ्चिद्विङ्गं प्रदर्श्य स्तौति—

“त्वं वरुण उत मित्रो अग्र” इति वारुण्येषा भव-
ति यद्वै यज्ञस्य दुरिष्टं तद्वरुणो गृह्णाति तदेव तदवय-
जति ॥ ४ ॥

‘त्वं वरुण’ इति वरुणशब्दश्रवणात् एषा स्तोत्रीया वारुणी वरु-
णसम्बन्धिनी भवति । शिष्टं सिद्धम् ॥ ४ ॥

त्वं वरुण उत मित्रो अग्ने त्वां वर्धन्ति मतिभिर्वसिष्ठाः ।

त्वे वसु सुषणनाग्निं सन्तु यूयं पात स्वस्तिभिस्सदानः ॥ ३ ॥

अथ द्वितीयमाज्यस्तोत्रं दर्शयति—

(१) “मित्रं हुवे पूतदक्षं” मिति राथन्तरं मैत्रावरुणम् ॥५॥

‘मित्रं हुवे’ इति राथन्तरसम्बन्धि मैत्रावरुणं मित्रावरुणदेवताकं द्वितीयमाज्यस्तोत्रं भवति । (२) ‘गव्यन्तस्त्वा हवामह’ इति राथन्तरे प्रगाथे हवति धातुदर्शनात् अत्रापि तत्सङ्गात् राथन्तरत्वम् ॥५॥

वैकृतेषु मध्ये सकृत्प्रयुक्तस्याऽस्य राथन्तरस्याऽऽज्यस्य पुनः प्रयोगे कारणमाह—

उग्रगाधमिव वा एतच्छब्दोभास्तद्यथाऽत उग्रगाधे व्यतिषज्य गाहन्त एवमेवैतद्रूपे व्यतिषजति छन्दोमानामसंव्याथाय ॥ ६ ॥

एतच्च (३) ‘अग्निं वो देवमग्निभिः सजोषा’ इति खण्डे व्याख्यातम् ॥६॥

अथ तृतीयमाज्यस्तोत्रं दर्शयति—

(४) “महाँ इन्द्रो य ओजसे” तथैन्द्रमष्टमेन वै देवा अहेन्द्रमवाजयन्नवमेन पाप्मानमग्नन्नहरेवैतेन महयन्ति ॥

‘महाँ इन्द्रो य ओजसे’ति तृच ऐन्द्रमिन्द्रदैवत्वं तृतीयमाज्यस्तोत्रं भवति । अस्य तृचस्य नवमेऽहनि सङ्गतिरुच्यते—अष्टमेन खल्वह्ना देवाः पुरा इन्द्रमवाजयन्नवनयन् । नवमेनाऽह्ना पाप्मानं पापरूपं वृत्रं अग्नन्नहिंसन् । एतेन महच्छब्दयुक्तेन तृचेन तन्नवममहरेव महयन्ति महत् कुर्वन्ति ॥ ७ ॥

१. मित्रं हुवे पूतदक्षं वरुणं च रिशादसम् । धियं घृताचीं साधन्ता ॥ १ ॥

ऋतेन मित्रावरुणावृता वृषावृतस्पृशा । ऋतुं वृहन्तमाशाथे ॥ २ ॥

कवी नो मित्रावरुणा तुविजाता उरुक्षया । दक्षं दधाते अपसम् ॥ ३ ॥

सा. सं. उ. २. २. ६.

२. सा. सं. उ. १. १. ११. २. ३. ता. ब्रा. १४. ८. १.

४. महाँ इन्द्रो य ओजसा पर्जन्यो वृष्टिमाँ इव । स्तोमैर्वंसस्य वावृधे ॥ १ ॥

कण्वा इन्द्रं यदकत स्तोमैर्यज्ञस्य साधनम् । जामि ब्रुषत आयुधा ॥ २ ॥

प्रजामृतस्य पिप्रतः प्र यङ्गन्त वङ्गयः । विप्रा ऋतस्य वाहसा ॥ ३ ॥

सा. सं. उ. ५. २. १०.

अथ चतुर्थमाज्यस्तोत्रं दर्शयति—

(१) “ता हुवे ययोरिदं”मिति राथन्तरमैन्द्राग्नम् ॥८॥

‘ता हुव’ इति तृचः राथन्तरं रथन्तरसम्बन्धि ऐन्द्राग्रं इन्द्राग्निदेवताकं चतुर्थमाज्यस्तोत्रं भवति । ‘मित्रं हुव’ इति पदस्याऽपि रथन्तरसम्बन्धो द्रष्टव्यः ॥ ८ ॥

रथन्तरसम्बन्धिनोऽस्य तृचस्य (२)प्रयोगे दोषं पूर्ववदुपपादयति—

उग्रगाधमिव वा एतच्छन्दोमास्तयथाऽत उग्रगा-
धे व्यतिषज्य गाहन्त एवमेवैतद्रूपे व्यतिषजति छन्दो-
मानामसंव्याथाय स्तोमः ॥ ९ ॥

एतेष्वपि चतुर्ष्वज्यस्तोत्रेषु पूर्वोक्ताष्टाचत्वारिंश एव स्तोमः
कार्यः । सिद्धमन्यत । इत्थं पञ्चसु प्रातस्सवनिकेषु स्तोत्रीयाः स्तो-
मकलृप्तिश्च विहिता । तासु गातव्यं साम प्राकृतमेवेत्यगन्तव्यम् ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चदशाध्यायस्य द्वितीयः खण्डः ॥

अथ तृतीयः खण्डः ॥

अथाऽस्मिन्नवमेऽहनि माध्यन्दिनपवमानस्य प्रथमं तृचं दर्शयति—

“(३)पवमानस्य जिघ्नतो हरेश्चन्द्रा असृक्षते”ति हरि-
वत्यो गायत्र्यो भवन्ति छन्दोमानामयातयामतायै ॥१॥

१. ता हुवे ययोरिदं पत्रे विश्वं पुरा कृतम् । इन्द्राग्नी न मधतः ॥ १ ॥

उग्रा विधनिना मृध इन्द्राग्नी हवामहे । ता नो मृडात ईदृशे ॥ २ ॥

हथो वृत्राण्यार्या हथो दासानि सत्पती । हथो विश्वा अप द्विषः ॥ ३ ॥

सा. सं. उ. २. १. ८.

२. प्रयोगं पूर्ववदिति क. पु.

३. पवमानस्य जिघ्नतो हरेश्चन्द्रा असृक्षत । जीरा आजिरशोचिषः ॥ १ ॥

पवमानो रथीतमः शुभ्रेभिश्शुभ्रशस्तमः । हरिश्चन्द्रो मरुद्गणः ॥ २ ॥

पवमान व्यश्नुहि रश्मिभिर्वाजसातमः । दधत्स्तोत्रे सुवीर्यम् ॥ ३ ॥

सा. सं. उ. ५. २. ११,

पञ्चदशाध्याये तृतीयः खण्डः ।

१५६

‘पवमानस्य जिघ्रत’ इत्याद्यास्तिस्रो हरिवत्यो हरिवच्छब्द-
युक्ताः गायत्र्यः स्तोत्रीया भवन्ति । ताश्च हरिवच्छब्दयोगात् छन्दो-
मानां त्रयाणामहामयातयामतायै अगतसारतायै भवन्ति ॥ १ ॥

अथैता ऋचः प्रकारान्तरेण स्तौति--

“पवमानस्य जिघ्रत” इति वै बृहतो रूपं “हरे-
श्चन्द्रा असृक्षते” इति जगत्या उभयोः सहरूपमुपैति सा-
म्नश्च छन्दसश्च ॥ २ ॥

जिघ्रत इति प्रतिपाद्यमानं हननं बृहत्साम्नो रूपम् । तस्मिन् क्षत्रिय-
जात्या सहोत्पन्नत्वेन शौर्यवत्त्वात् हननक्षमम् । तथा चन्द्राः आह्वा-
दकारिणः हरेर्हरणशीलादसृक्षत सृष्टा अभूवन्निति आह्वादकत्वं प्रति-
पाद्यते । तच्च पशूनां सम्भवति । पशवश्च जागता इति चन्द्रा इति पक्षं
जगत्या जगतीछन्दसो रूपम् । तथा च ‘पवमानस्य जिघ्रत’ इति तृचं
प्रयुञ्जानः साम्नश्च बृहत्छन्दसश्च उभयो रूपं सहोपैति उपगच्छति
भूयसे फलायेति शेषः ॥ २ ॥

अथाऽन्यं स्तोत्रीयं तृचं विधाय स्तौति--

“(१) परीतो विश्वता सुतमि” इति परिवृत्यो भवन्त्यन्तो
वै नवममहस्तस्यैताः पर्याप्त्यै ॥ ३ ॥

‘परीतो विश्वता सुतमि’ इत्याद्यास्तिस्रः परिवृत्यः परिशब्दयुक्ताः
स्तोत्रीया भवन्ति । तेन च परिशब्देन पर्याप्तिलक्ष्यते । नवममहश्चा-
न्तो वै दशरात्रे तृतीयस्य त्रिरात्रस्याऽनेनाऽह्ना समापनात् । अतस्त-
स्य नवमस्याऽह्नः एताः परिवृत्यः पर्याप्त्यै परिसमापनाय भवन्ति ॥ ३ ॥

अथाऽन्यं तृचं विधत्ते--

“(२) असावि सोमो अरुषो वृषा हरि” इति जगत्या-

१. परीतो विश्वता सुतं सोमो य उत्तमं हविः ।

दधन्वो यो नर्यो अप्स्वान्तरा सुषाव सोममद्रिभिः ॥ १ ॥

नूनं पुनानोऽविभिः परि सवादब्धः सुरमिन्तरः ।

सुते चित्वाऽप्सु मदामो अन्धसा श्रीणन्तो गोमिस्तरम् ॥ २ ॥

परि स्वानश्चक्षसे देवमादनः ऋतुरिन्दुर्विचक्षणः ॥ ३ ॥

सा. सं. उ. ५. २. १२.

२. असावि सोमो अरुषो वृषा हरी राजिव दस्मो अभि गा अचिक्रदत् ।

स्सत्यस्त्रिष्टुभो रूपेण तस्मात्त्रिष्टुभां लोके क्रियन्ते ॥४॥

‘असावि सोम’ इत्याद्यास्तिस्रः स्तोत्रीयाः । ताश्च स्वभावतो जगत्योऽपि रूपेण त्रिष्टुभः । वृषशब्दो हि तैष्टुभं रूपम् । (१) वृषव-
द्वृषहवद्रायिमद्विश्ववदि’त्यादिना तद्रूपत्वस्य परिगणनात् । यस्मादेव-
मेताः त्रिष्टुभः तस्मात् त्रिष्टुभां लोके स्थाने क्रियन्ते प्रयुज्यन्ते । प्रकृ-
तौ हि माध्यन्दिनपवमानान्त्यस्तृचः (२) ‘प्र तु द्रवे’ति त्रैष्टुभः ॥ ४ ॥

इत्थं त्रयस्तृचा विहिताः । अथ सामानि क्रमेण विधित्सुः प्रथम-
तृचे गायत्रं साम विधाय पूर्ववत्तद्ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥५॥

प्रकृतौ गायत्रसाम्नो बद्ब्राह्मणं (३) ‘इमे वै लोका गायत्रमि’त्यादि-
काम्नातं तदेवाऽस्याऽपि गायत्रस्य ब्राह्मणम् ॥ ५ ॥

अथाऽस्मिन्नेव प्रथमे तृचे सामान्तरं विधत्ते—

भरद्वाजस्यादारसूद्रवति ॥ ६ ॥

भरद्वाजस्यादारसूद्राख्यं साम ‘पवमानस्य जिघ्रत’ इति तृचे
गेयम् ॥ ६ ॥

अथाऽस्यैतां संज्ञां निर्द्दुषन् स्तौति—

दिवोदासं वै भरद्वाजपुरोहितं ननाजनाः पर्ययन्त
स उपासीददृषे गातुं मे विन्देति तस्मा एतेन साम्ना
गातुमविन्दद्गातुविद्वा एतत्सामाऽनेन दारे नासृन्मेति
तददारसूतोऽदारसूत्त्वं विन्दते गातुं न दारे धावत्यदार-
सूता तुष्टुवानः ॥ ७ ॥

पुनानो वारमत्येष्यव्ययं श्येनो न योनिं घृतवन्तमः सदत् ॥ १ ॥

पर्जन्यः पिता महिषस्य पर्णिनो नाभा पृथिव्यां गिरिषु क्षयं दधे ।

स्वसार आपो अभि गा उदासरत्सं प्राबभिवसते वेते अश्वरे ॥ २ ॥

कविर्वैषस्या पर्येषि माहिनमत्यो न मृष्टो अभि वाजमर्षसि ।

अपसेषं दुरिता सोम नो मृड घृता वसानः परि यासि निर्णिजम् ॥ ३ ॥

सा. सं. उ. ५. १. १३.

१. ता. मा. १०. ६. २.

१. सा. सं. उ. १. १. १०. १.

३. ता. मा. ७. १. १.

पञ्चदशाध्याये तृतीयः खण्डः ।

१५७

भरद्वाजः पुरोहितो यस्य तं भरद्वाजपुरोहितं दिवोदासं नन्मजनाः
नानाविधा जनाः शत्रुजनाः पर्य्ययन्त पर्य्यवेष्टयन् । स दिवोदासो
भरद्वाजमुपासीदत् विनयपूर्वमुपागच्छत्—हे ऋषे गातुं मार्गं मे मम
विन्द लम्भयेति ब्रुवन् । एवमागताय तस्मै दिवोदासाय एतेन साम्ना
गातुं मार्गमविन्दत् अलभत । अत एतत्साम गातुविद्वै मार्गलम्भकम् ।
एवमस्य भरद्वाजसम्बन्धमुक्त्वा अदारसूत्रमपि निर्वक्ति—अनेन खलु
साम्ना दारे दरे इव श्रे नाऽऽसुम्न नाऽगच्छामेति । यस्मादेवमब्रुवन् तत्त-
स्माददारसूतस्साम्नोऽदारसूत्रं अदारसूदिति नाम सम्पन्नम् । यस्मा-
देवं तस्मादनेनाऽदारसूता तुष्टुवानो गातुं मार्गं विन्दते दारे दरे इव श्रे
न धावति न प्रापयत्यात्मानम् ॥ ७ ॥

अथ सामान्तरं विधाय तद्ब्राह्मणञ्चाऽतिदिशति—

सुरूपं भवति यदेव सुरूपस्य ब्राह्मणम् ॥ ८ ॥

सुरूपाख्यमपि साम 'पवमानस्य जिघ्रत' इत्यस्मिन्नेव तृचे गेयम् ।
(१) पशवो वै सुरूपमि'त्यादिकं यद्ब्राह्मणं सुरूपस्य प्रागाज्ञातं तदे-
वाऽस्याऽपि स्वरूपस्तावकं ब्राह्मणम् ॥ ८ ॥

अथाऽन्वत्साम विधत्ते—

हरिश्चीनिधनं भवति ॥ ९ ॥

हरीश्ची२३४५६ः इति निधनं बह्व्य तत्तथोक्तम् । एतत्संज्ञं साम
'पवमानस्य जिघ्रत' इत्यस्मिन्नेव तृचे गातव्यम् ॥ ९ ॥

अथैतत्स्तौति—

पशवो वै हरिश्चियः पशूनामवरुध्यै श्रियञ्च हरश्चो-
पैति तुष्टुवानः ॥ १० ॥

गवाद्याः पशवः खलु हरिश्चियः क्षरणशीलश्रवणात् । अतो हरि-
श्चीशब्दनिधनमेतत्साम पशूनामवरोधनाय भवति । अथाऽनेन तुष्टु-
वानः स्तुवन् भियं सम्पदं हरस्तेजश्चोपैत्युपगच्छति हरिश्चीशब्दा-
भ्यामुभयोस्सूचनात् ॥ १० ॥

अथाऽन्वत्साम विधत्ते—

सैन्धुक्षितं भवति यदेव सैन्धुक्षितस्य ब्राह्मणम् ॥ ११ ॥

१५८

ताण्ड्यमहाब्राह्मणे

सिन्धुक्षिता इष्टं साम सैन्धुक्षितम् । तदपि 'पवमानस्य जिघ्रत'
इत्येव तृचे गेयम् । तस्य च सैन्धुक्षितस्य(१) 'सिन्धुक्षिद्वै राजस्य ऋ-
षि'रित्यादिकं यद्ब्राह्मणं स्तावकं प्रागाभ्यातं तदेवाऽस्य ब्राह्मणं स्तु-
त्यर्थमानेतव्यम् ॥ ११ ॥

अथाऽन्यत्साम विधत्ते—

गतनिधनं वाश्रवं भवति गत्यै ॥ १२ ॥

गमिधातुनिष्पन्नगुशब्दयुक्तं निधनं यस्य तद्गतनिधनं वध्नुणा इष्टं
साम पूर्वोक्त एव तृचे गेयम् । तच्च गत्यै गमनाय भवति ॥ १२ ॥

अथैतद्वध्नुसम्बन्धप्रदर्शनपुरस्सरं स्वर्गसाधनतया स्तौति—

वध्नुर्वा एतैन कौम्भ्योऽञ्जसा स्वर्गं लोकमपश्यत्
स्वर्गस्य लोकस्याऽनुरुयात्यै स्वर्गाल्लोकान्न च्यवते तुष्टु-
वानः ॥ १३ ॥

कौम्भ्यः कुम्भ्यगोत्रः वध्नुर्नाम ऋषिः एतेन साम्ना साधनेन अञ्ज-
सा आर्जवेन स्वर्गं लोकमपश्यत् अजानात् । शिष्टं सिद्धम् ॥ १३ ॥

अथाऽन्यत्साम विधत्ते—

इडानां संक्षाराख्यं भवति ॥ १४ ॥

इडानां संक्षाराख्यं साम 'पवमानस्य जिघ्रत' इत्यस्मिन्नेव तृचे
गेयम् ॥ १४ ॥

अथेतस्तीति—

पशवो वा इडा पशवश्छन्दोमाः पशुष्वेव तत्पशू-
न्दधाति ॥ १५ ॥

'इडानां संक्षार' इत्यत्र षष्ठ्यन्तेनेडाशब्देनाऽभिधेया या इडाः
ताः पशवो वै पशव एव । छन्दोमानां च पशुत्वं(२) प्रागुक्तम् । तत्तथा
च पशुष्वेव पशून् दधाति स्थापयति ॥ १५ ॥

अथाऽन्यत्साम विधत्ते—

ऋषभः पावमानो भवति ॥ १६ ॥

पावमानः पवमानसामसम्बन्धी ऋषभ एतत्पदद्वयाभिधेयं सा-

पञ्चदशाध्याये तृतीयः खण्डः ।

१५९

माऽपि 'पवमानस्य जिघ्रत' इत्यस्मिन्नेव तृचे कार्यम् ॥ १६ ॥

अथैतत्पशुजन्महेतुत्वेन स्तौति—

पशवो वै छन्दोमाः पशुष्वेव तन्मिथुनमप्यर्जति
प्रजात्यै न ह वा अनृषभाः पशवः प्रजायन्ते ॥ १७ ॥

छन्दोमाख्यान्यहानि पशवो वै पशुरूपाण्येव । एवञ्च ते 'ऋषभो भवती'ति यत्तत्तेन पशुष्वेव मिथुनमप्यर्जति सम्पादयति । किमर्थम् ? प्रजात्यै प्रजननाय वत्सादिरूपेणाऽभिवृद्ध्यर्थं भवति, न खल्वनृषभाः ऋषभेण पुंसां वियुक्ताः पशवः प्रजायन्ते वत्साञ्जनयन्ति ॥ १७ ॥
अथाऽन्यत्साम विधत्ते—

पृष्ठं भवति ॥ १८ ॥

पृष्ठाख्यं साम 'परीतो विश्वता सुतमि'त्यस्मिन् तृचे गेयम् ॥ १८ ॥
अथैतत् स्तौति—

पृष्ठं वा एतदह्नां यन्नवमं पृष्ठ एव तत्पृष्ठेन स्तुवते
प्रतिष्ठायै ॥ १९ ॥

यन्नवममहः एतदह्नां प्रायणीयादीनां पृष्ठं वै पृष्ठवंशस्थानीयम् । तथा च पृष्ठरूप एवैतस्मिन्नवमेऽहनि पृष्ठेन स्तुवते स्तुवन्त्युद्गातारः । किमर्थम् ? प्रतिष्ठायै प्रतिष्ठनार्थम्, उभयोस्साम्याद्यजमानस्य प्रतिष्ठाहेतुर्भवतीत्यर्थः ॥ १९ ॥

अथाऽन्यत्साम विधत्ते—

कौलमलबर्हिषं भवति ॥ २० ॥

कुलमलबर्हिस्सम्बधि कौलमलबर्हिषम् । एतदाख्यं साम 'परीतो विश्वते'त्यस्मिन्नेव तृचे गेयम् ॥ २० ॥

अथैतत्स्तौति—

कुलमलबर्हिर्वा एतेन स्वर्गं लोकमपश्यत् प्रजातिं
भूमानमगच्छत् प्रजायते बहु भवति कौलमलबर्हिषेण
तुष्टुवानः ॥ २१ ॥

स्पष्टोऽर्थः ॥ २१ ॥

१६०

ताण्ड्यमहान्नाह्नणे

अथाऽन्यत्साम दर्शयति—

अर्कपुष्पं भवति ॥ २२ ॥

अर्कपुष्पाख्यं सामाऽपि 'परीतो विञ्चते'त्यस्मिन्नेव वृत्ते गातव्यम् ॥ २२ ॥
 (१) अथैतद्रससहितान्नाद्यहेतुत्वेन स्तौति—

अन्नं वै देवा अर्क इति वदन्ति रसमस्य पुष्पामिति
 सरसमेवाऽन्नाद्यमवरुन्धेऽर्कपुष्पेण तुष्टुवानः ॥ २३ ॥

देवा अन्नं खलु अर्क इति वदन्ति अर्चयते अनेनेति व्युत्पत्तेः । अस्याऽन्नस्य रसं पुष्पामिति वदन्ति । तस्मादन्नरसयोर्वाचकोऽर्कपुष्प-
 शब्दः । तदाख्येन साम्ना तुष्टुवानः सरसं रससहितमेवाऽन्नाद्यमव-
 रुन्धे ॥ २३ ॥

अथाऽन्यत्साम विधत्ते—

दैर्घ्यश्रवसं भवति ॥ २४ ॥

दीर्घश्रवसः सम्बन्धि दैर्घ्यश्रवसम् । एतदाख्यं सामाऽपि 'परीतो विञ्चते'त्यस्मिन्नेव वृत्ते गेयम् ॥ २४ ॥

अथेतत्स्तौति—

दीर्घश्रवा वै राजन्य ऋषिर्ज्योत्पुष्टोऽशनाथपुंश्च-
 रन् स एतदैर्घ्यश्रवसमपश्यत्तेन सर्वाभ्यो दिग्भ्योऽन्ना-
 द्यमवारुन्ध सर्वाभ्यो दिग्भ्योऽन्नाद्यमवरुन्धे दैर्घ्यश्रवसेन
 तुष्टुवानः ॥ २५ ॥

दीर्घश्रवा नाम राजन्यो राजपुत्र ऋषिः ज्योक् चिरकालमपरुद्धः
 शत्रुमिराक्रान्तो राज्याद्वृष्टः अशनायन् अशनमात्मन इच्छन् क्षुधार्त्त-
 श्ररन् सर्वतः (२) परिभ्रमन् आसीत् । स ऋषिः एतदैर्घ्यश्रवसमपश्यत् ।
 तेन च साम्ना सर्वाभ्यो दिग्भ्योऽन्नाद्यमवारुन्ध प्राप्नोत् । अतोऽद्य-
 तनोऽपि दैर्घ्यश्रवसेन तुष्टुवानः सर्वाभ्यो दिग्भ्यः प्राच्यादिसर्वदिक्क-
 काशात् अन्नाद्यमवरुन्धे प्राप्नोति ॥ २५ ॥

अथाऽन्यत्साम विधत्ते—

वैयश्वं भवति यदेव वैयश्वस्य ब्राह्मणम् ॥ २६ ॥

(१) “पवस्व देव वीतय” इति बृहतो रूपं बार्हतं
ह्येतदहः ॥ ३ ॥

‘पवस्व देव वीतय’ इति तृचः । तत्र ‘पवस्वे’त्येतद् बृहत्साम्नो
रूपम् । सिद्धमन्यत् ॥ ३ ॥

अथाऽन्यं तृचं विधत्ते--

(२) “परित्यं ह्यर्थतं हरि”मिति परिवत्यो भव-
न्त्यन्तो वै नवममहस्तस्यैताः पर्याप्त्यै ॥ ४ ॥

‘परित्यं ह्यर्थतं हरिमि’ति परिशब्दयुक्तास्तिस्रः स्तोत्रीया भवन्ति ।
शिष्टं सिद्धप्रायम् ॥ ४ ॥

अथाऽक्षरपङ्क्तिच्छन्दस्कं तृचं विधाय पूर्वयोरहोरिव तं प्रशंसति--

(३) “पवस्व सोम महे दक्षाये”त्यक्षरपङ्क्तिः स्तोमानां
प्रभूतिरथो एतद्ध्येवैतर्हि छन्दोऽयातयाम यदक्षरपङ्क्ति-
स्तेन छन्दोमा अयातयामानः क्रियन्ते ब्रह्मवादिनो व-
दान्ति यत् षडहे स्तोमाश्छन्दांस्तथाप्पन्ते किञ्छन्दस-

१. पवस्व देववीतय इन्दो धाराभिरोजसा । आकलशं मधुर्मांसोम नस्सदः ॥ १ ॥
तव द्रप्सा उदप्रुत इन्द्रं मदाय वावृधुः । त्वां देवासो अमृताय कं पपुः ॥ २ ॥
आ नस्सुताय इन्द्रवः पुनाना धावता रयिम् । वृष्टिवावो रीत्यापः स्वर्विदः ॥ ३ ॥
सा. सं. उ. ५. २. १७.

२. परि त्यं ह्यर्थतं हरिं बभ्रुं पुनान्ति वारेण ।
यो देवान्विद्वान् इत्परि मदेन सह गच्छति ॥ १ ॥
द्विर्थं पञ्च स्वयशसं सखायो अद्रिसंहतम् ।
प्रियमिन्द्रस्य काम्यं प्रस्तापयन्त ऊर्मयः ॥ २ ॥
इन्द्राय सोम पातवे वृत्रघ्ने परिषिच्यसे ।
नरे च दक्षिणावते वीराय सदानासदे ॥ ३ ॥
सा. सं. उ. ५. २. १८.

३. पवस्व सोम महे दक्षायाऽऽशो न निक्तो वाजी धनाय ॥ १ ॥
प्र ते सोतारो रसं मदाय पुनान्ति सोमं महे युम्नाय ॥ २ ॥
शिष्टं जज्ञानं हरिं मृजन्ति पवित्रे सोमं देवेभ्य इन्दुम् ॥ ३ ॥

सा. सं. उ. ५. २. १९.

‘अक्षरपङ्क्तिः पञ्चकाश्चत्वारः’ (पि. सु. ३. ४४.) (यत्र चत्वारः पादाः पञ्चा-
क्षरा भवन्ति तत्राक्षरपङ्क्तिरित्यर्थः) इत्याचार्यपिङ्गलोकं लक्षणमस्या बोध्यम् ।

इच्छन्दोमा इत्येतच्छन्दसो यदेता अक्षरपङ्क्तय इति
ब्रूयात् ॥ ५ ॥

एतत्सर्वं पूर्वस्मिन्नध्याये व्याख्यातम् ॥ ५ ॥

अथाऽपरं तृचं विधत्ते—

(१) “उपोषु जातमप्तुर”मिति गायत्र्यस्सत्यो जग-
त्यो रूपेण तस्मात् जगतीनां लोके क्रियन्ते ॥ ६ ॥

‘गोभिर्मङ्गं परिष्कृत’मिति गोशब्दो जागतं रूपम् । ‘पशवो वै जग-
त्य’इति श्रुतेः । अत एता गायत्र्यस्सत्योऽपि जागतेन रूपेण योगाज्ज-
गत्यः । गतमन्यत् ॥ ६ ॥

अथैतेषु तृचेषु क्रमेण सामानि विधास्यन्ते । तत्र प्रथमे तृचे (२)
गायत्रं साम विधाय तद्ब्राह्मणमप्यतिदिशति—

गायत्रं भवति यदेव गायत्रस्य ब्राह्मणम् ॥ ७ ॥

(३) स्पष्टम् ॥ ७ ॥

अथैतस्मिन्नेव तृचेऽन्यत्साम विदधाति—

आश्वसूक्तं भवति ॥ ८ ॥

आश्वसूक्तं नाम ‘त्वं सोमासी’त्येव तृचे गातव्यम् ॥ ८ ॥

(४) तस्य च साम्नोऽवसाने ‘शुक्र आहुत’ इति पदद्वयं श्रूयते तत्
स्तौति—

अग्निं वै पूर्वैरहर्भिराजुहोत्यथैतदादित्यदैवत्यमहः
शुक्र आहुत इत्यसौ वा आदित्यः शुक्रस्तमेवैतेनाऽऽ-
जुहोति ॥ ९ ॥

१. उपोषु जातमप्तुरं गोभिर्मङ्गं परिष्कृतम् । इन्दुं देवा अयासिषुः ॥ १ ॥

तमिद्वर्षन्तु नो गिरो वत्सं सं शिखरीरिव । य इदस्य हृदं सनिः ॥ २ ॥

अर्षा नस्सोम शं गवे धुक्षस्व पिप्युषीमिषम् । वर्धा समुदमुक्थ्य ॥ ३ ॥

सा. सं. उ. ५. २. २०.

२. गायत्रं प्रमथं साम गातव्यम्, तस्य पूर्वोक्तं ब्राह्मणमतिदिशतीति मुद्रित-
पुस्तकपाठः ।

३. ‘त्वं सोमासी’ति तृचे गायत्रं साम प्रथमं गातव्यमिति क. पु.

४. अस्येति, क. पु.

पूर्वैः पूर्वमनुष्ठितैरष्टभिरहोभिः अग्निं वै अग्निमेवाऽऽजुहोति अग्निं जुहोति न सूर्यम् । अधुना तु एतन्नवममहः आदित्यदैवत्यं आदित्यदेवताकम् । एवञ्चाऽस्मिन्नहनि आश्वसूक्तेन 'शुक आहुत' इति श्रूयमाणेनैतेन पदेन तमेवादित्यमभिजुहोति असौ खल्वेवादित्यः शुक्रो दीप्तः । सोऽयं शुक्र आहुतः आहुतिभिस्तर्पित इत्यस्याऽर्धस्य प्रतिभासमानत्वात् एतद्विशिष्टेनाऽन्तेन नवमेनाऽह्ना अभिजुहोतीति व्यपदेशः ॥९॥

अथैतस्मिन्नेव तृचे सामान्तरं विदधाति—

शाम्मदं भवति ॥ १० ॥

शाम्मदा ऋषिणा दृष्टं साम शाम्मदम् । एतदपि 'त्वं सोमासी' त्यस्मिन्नेव तृचे गेयम् ॥ १० ॥

तदेतत् साक्षात्स्वर्गसाधनमिति स्तौति—

शाम्मद्व्या एतेनाऽऽङ्गिरसोऽञ्जसा स्वर्गं लोकमपश्यत् स्वर्गस्य लोकस्याऽनुरुधात्यै स्वर्गाल्लोकान्न च्यवते तुष्टवानः ॥ ११ ॥

आङ्गिरसो अङ्गिरो गोत्रः शाम्मदृषिः एतेन साम्ना । सिद्धमन्यत् ॥११॥ अथाऽस्मिन्नेव (१) तृचेऽन्यत् साम विधत्ते—

दावसुनिधनं भवति ॥ १२ ॥

दावस्त्विति निधनं यस्य तत्तथोक्तम् ॥ १२ ॥

अथैतत् स्तौति—

आशिषमेवाऽस्मा एतेनाऽऽशास्ते साम हि सत्याशीः ॥ १३ ॥

दातव्यं वसु धनं यस्येति दावसुशब्दार्थः । तथा चाऽस्मै यजमानाय धनविषयमाशिषमेवैतेन दावसुनिधनेन साम्ना आशास्ते कामयते । साम खलु सत्याशीः ऋचां यजुषाञ्च मध्ये अवितथत्वेन फलप्रतिपादकं सामेत्यर्थः ॥ १३ ॥

अथैतपशुपोषहेतुत्वेन स्तौति—

दावसुर्वा एतदाङ्गिरसः पशुकामः सामाऽपश्यत्तेन सहस्रं पशून्सृजत् यदेतत् साम भवति पशूनां पुष्ट्यै ॥

१७२

ताण्ड्यमहाब्राह्मणे

दावसुर्नामाऽऽङ्गिरस ऋषिः पशुकामस्सन् तत्साधनत्वेनैतत्साम
दृष्टवान् । तेन च साम्ना सहस्रसंख्याकान् पशून् असृजत् अलभत ।
तथा चैतत् सामाऽस्मिन्नवमेऽहनि भवतीति यत् तत्पशूनां पुष्ट्यै पो-
षायाऽभिवृद्ध्यै भवति ॥ १४ ॥

अथ सामान्तरं विधत्ते—

प्रतीचीनेडं काशीतं भवति ॥ १५ ॥

प्रतीचीना इडा यस्य तथाविधं काशीताख्यं सामाऽपि 'त्वं
सोमासि धारयु'रित्यास्मिन्नेव तृत्वे गेयम् ॥ १५ ॥

अथैतस्य प्रतीचीनेडत्वं पुत्रपद्मादिरूपस्य फलस्य जनिहेतुरिति
स्तौति—

पराचीभिर्वा अन्याभिरिडाभी रेतो दधद्यैतत्प्र-
तीचीनेडं काशीतं प्रजात्यै तस्मात्पराञ्चो गर्भाः सम्भ-
वन्ति प्रत्यञ्चः प्रजायन्ते तस्मादुतेऽधाचीनविलेभ्यो नाऽ-
वपद्यन्त एतेन ह्येव ते धृताः ॥ १६ ॥

कालेयगौतमरौरवारिष्टैरश्चर्यान्धीगवादिषु पूर्वं प्रयुक्तेषु सामसु
हो इडा इत्येवं रूपाः पराञ्च इडास्ताभिः अन्याभिः पराचीभिरावृत्ता-
भिः परागताभिरिडाभिर्यजमानरेतो दधत् पुत्रपद्मादेरुपादानभूतं
वीर्यं स्वयोनावा दधतेति । अथाऽधुना प्रयुज्यमानं प्रतीचीनेडं का-
शीतं प्रजात्यै पूर्वमाहितस्य गर्भस्य प्रजननाय भवति । औ होवा ईडा
इत्यनेन योगादेतत्साम प्रतीचीनेडम् । यस्मादेवं वेदे प्रतिपाद्यते तस्मा-
देव कारणालोकेऽपि गर्भाः पुंसा योनौ निषिध्यमानाः पराञ्चः
प्राङ्मुखाः सम्भवन्ति, उत्पत्तिसमये प्रत्यञ्चः प्रत्यङ्मुखाः प्रजायन्ते
उत्पद्यन्ते । हि यस्मादेतेन साम्ना ते गर्भा धृताः, तस्मादेव हेतोरवा-
चीनविलेभ्यो योनिभ्यो नाऽवपद्यन्ते नाऽधः पद्यन्ते ॥ १६ ॥

अथाऽन्यत्साम विधत्ते—

हाविष्कृतं भवति प्रतिष्ठायै कृतानुवाद एव सः ॥

हाविष्कृतं हविष्कृता दृष्टं साम । तदपि 'त्वं सोमासि धारयु'रिति
तृत्वे गातव्यम् । तच्च यजमानस्य प्रतिष्ठानाय भवति । स च हविष्कृत
'पुरा हविष्मान्वै हविष्कृच्छाऽऽङ्गिरसावास्तामि'त्यादिना कृतानुवाद
उक्तानुवाद एव । तत्र हि तन्ममेऽहनि हविष्कृत्ताधनोदित्यर्थः प्रतिपा-

पञ्चदशाध्याये पञ्चमः खण्डः ।

१७३

दितः । अत एतत्साम समृद्धिहेतुरित्युक्तं भवति ॥ १७ ॥

अथ सामान्तरं विधाय तद्ब्राह्मणञ्चाऽतिदिशति—

सौपर्णं भवति यदेव सौपर्णस्य ब्राह्मणम् ॥ १८ ॥

सौपर्णाख्यं साम 'त्वं ह्यङ्ग दव्ये'त्यस्मिंस्तृचे गातव्यम् । (१)'यज्ञो वै देवेभ्योऽपाक्रामत् स सुपर्णरूपं कृत्वाऽचरदि'त्यादिकं सौपर्णस्य यद्ब्राह्मणं प्रागाग्नातं, तदेवाऽस्याऽपि सौपर्णस्य ब्राह्मणमानीय तेन स्तोतव्यम् ॥ १८ ॥

अथाऽन्यत्साम विधत्ते—

वैश्वमनसं भवति ॥ १९ ॥

विश्वमनसा ऋषिणा दृष्टं साम वैश्वमनसम् । तत् 'पवस्व देव धी तय' इत्यस्मिंस्तृचे गेयम् ॥ १९ ॥

अथैतस्य साम्नो विश्वमनसस्तस्मिन् पापहननहेतुताञ्च प्रतिपिपादयिषुराख्यायिकामाह—

विश्वमनसं वा ऋषिमध्यायमुद्रजितं रक्षोऽगृह्णात्तमिन्द्रोऽचायदृषिं वै रक्षोऽग्रहीदिति तमभ्यवददृषे कस्तवैष इति, स्थाणुरिति ब्रूहीति रक्षोऽब्रवीत्, स स्थाणुरित्यब्रवीत्तस्मै वा एतेन प्रहरेत्यस्मा इषीकां वज्रं प्रयच्छन्नब्रवीत्तेनाऽस्य सीमानमभिनत् सैषेन्द्रेणतेषीका पाप्मा वाव स तमगृह्णात्तं वैश्वमनसेनापाहताऽपपाप्मानं हते वैश्वमनसेन तुष्टुवानः ॥ २० ॥

अध्यायमध्ययनं उद्भूतं प्राप्तं वैश्वमनसं विश्वमनससंश्चमृषिं रक्षोऽगृह्णात् पुरा कश्चित् राक्षसो ग्रहीतवान् । तं वृत्तान्तमिन्द्रोऽचायत् ध्यानयोगेनाऽज्ञासीत् । चायृपूजानिशामनयोरिति धातुः । ऋषिं खलु रक्षोऽग्रहीदिति मनसाऽजानात् । स इन्द्रः तमृषिमभ्यवदत्—हे ऋषे कः खल्वेष तव ग्रहीतेति । एवमिन्द्रेण पृष्टे ऋषिं रक्षोऽब्रवीत्—स्थाणुर्मां ग्रहीदतीन्द्राय ब्रूहीति । ततः स ऋषिः स्थाणुर्मां गृहीतवानित्यब्रवीत् । एवमृषिणोक्तं तस्मै राक्षसं एतेन वज्रेण प्रहर जहीति अस्मा ऋषये इषीकां वज्रं इषीका तृणविशेषः । तदेव वज्रीकृत्य प्रय-

च्छन् इन्द्रोऽब्रवीत् । ततस्तेन वज्रेण स ऋषिरस्य रक्षसः सीमानं
शिरःकपालमध्यमभिनत् विदारितवान् । इन्द्रेणता इन्द्रेण निर्मिता सै-
षेषीका भूमावुपलभ्यते । एवं तस्मिन् रक्षसि हते स एव स्थाणुः पाप्मा
वाव स पापरूप एव भूत्वा तं विश्वमनसमगृह्णात् । तं पाप्मानं तेन
वैश्वमनसेन साक्षाऽपाहृत व्यनाशयत् । अतोऽद्यतनोऽपि वैश्वमनसेन
स्तुवन् यजमानः पाप्मानमपहते ॥ २० ॥

अथाऽन्यस्मिंस्तृचे सामान्तरं विधाय तत्स्तावकं ब्राह्मणञ्चाऽति-
दिशति—

गौरीवितं भवति यदेव गौरीवितस्य ब्राह्मणम् ॥ २१ ॥

(१) 'परित्यं हर्ष्यतं हरिमि'ति तृचे गौरीवितं साम गातव्यम् ।
तस्य च (२) 'गौरीवितिर्वा एतच्छाक्त्य' इत्यादिकं यद्ब्राह्मणमाज्ञातं
(३) तदत्राऽप्यनुसन्धेयम् ॥ २१ ॥

अथाऽस्मिन्नेव तृचेऽन्यत्साम विधत्ते—

निहवो भवत्यन्नाद्यस्याऽवरुन्यै ॥ २२ ॥

(४) वसिष्ठस्यनिहवाख्यं साम 'परित्य'मिति पूर्वोक्त एव तृचे गेयम् ।
तच्चाऽन्नाद्यस्याऽवरोधनाय भवति ॥ २२ ॥

कुत एतदित्यत आह—

हीति वा अन्नं प्रदीयत ईत्याग्निरन्नमाप्ति ॥ २३ ॥

अस्मिन् सास्त्रि ओ ही ही३ ओ ही पहि या ओ २३७ वा हा ही
इति स्तोमो दृश्यते । लोके च हीशब्देनाऽन्नं प्रदीयते बालानामाख्य-
निवारणार्थं भोजयितृभिर्हीशब्दस्य प्रयोगात् । तथैवानुब्रूहीति हिशब्द
मुच्चार्य ततो देवेभ्यो हविर्लक्षणमन्नं प्रदीयते । तथा ई इत्येवं रूपं
शब्दं कुर्वन्नग्निरन्नं स्वात्मनि द्रुतं हविरप्तिं ददाति । अतो ईहीत्यन्नप्रदा-
नसम्बद्धयोः शब्दयोः प्रयोगादस्य सास्त्रोऽन्नहेतुत्वम् ॥ २३ ॥

अथैतत्साम प्रकारान्तरेण स्तोतुमाख्यायिकामाह—

ऋषयो वा इन्द्रं प्रत्यक्षं नाऽपश्यन् स वसिष्ठोऽका-
मयत् कथमिन्द्रं प्रत्यक्षं पश्येमिति स एतन्निहवमप-

१. सा. सं. उ. ५.२.१८. २. ता. ब्रा. १२.११.१०. ३. तदस्याऽपीति क.पु.
४. निहव इत्येव साम्नो नाम मूले दृश्यते, तथाऽपि तस्यैव वसिष्ठस्यनिहव इति
संज्ञा माध्ये कृतेति बोध्यम् ।

इयत्ततो वै स इन्द्रं प्रत्यक्षमपश्यत्, स एनमब्रवीद् ब्राह्मणं ते वक्ष्यामि यथा त्वत्पुरोहिता भरताः प्रजनिष्यन्ते-
ऽथ माऽन्येभ्य ऋषिभ्यो मा प्रवोच इति तस्मा एतान्
स्तोमभागानब्रवीत्ततो वै वसिष्ठपुरोहिता भरताः प्रा-
जायन्त सेन्द्रं वा एतत्साम यदेतत्साम भवति सेन्द्र-
त्वाय ॥ २४ ॥

वसिष्ठाद्या ऋषयः पुरा इन्द्रं प्रत्यक्षं नाऽपश्यन् अपरोक्षेण नाऽजा-
नन् । तेषामृषीणां मध्ये स प्रसिद्धो वसिष्ठ ऋषिरकामयत कथं केन
प्रकारेणोपायेन इन्द्रं प्रत्यक्षं पश्येयं साक्षात्कुर्यामिति । एवं कामयमान-
रसः निहवाख्यमेतत्सामाऽपश्यत् । तस्मादेतस्य वसिष्ठस्य निहव इति
संज्ञा । ततोऽनन्तरमेव स ऋषिरिन्द्रं प्रत्यक्षमपश्यत्साक्षात्कृतवान् ।
स इन्द्र एवमृषिमब्रवीत्—हे वसिष्ठ ते तुभ्यं ब्राह्मणं वक्ष्यामि अनुष्ठे-
यार्थप्रतिपादकं वेदभागमुपदेक्ष्यामि, यथा येन प्रकारेण त्वत्पुरोहिताः
त्वं पुरोहितो येषां तथाविधा भरता एतत्संज्ञा राजानः । यद्वा भरता
इति मनुष्यनाम । सर्वे मनुष्याः प्रजनिष्यन्ते उत्पस्यन्ते । अथ मदुपदे-
शानन्तरं मामिन्द्रं अन्येभ्यस्त्वद्व्यतिरिक्तेभ्य ऋषिभ्यो मा प्रवोचः न
ब्रूयाः इत्येवमुक्त्वा तस्मै वसिष्ठाय एतान् पूर्वोक्तान् स्तोमभागान् 'रश्मि
रसी'त्याद्यान् स्तोत्रानुमन्त्रणमन्त्रान् अब्रवीत् उक्तवान् । ततो वै तत
एव कारणात् सर्वे भरता वसिष्ठपुरोहिताः प्राजायन्त वसिष्ठः पुरो-
हितो येषां ते तथोक्ताः । एवमिन्द्रप्रत्यक्षीकरणं वसिष्ठेन दृष्टत्वात्
एतन्निहवाख्यं साम सेन्द्रं इन्द्रसहितं खलु । स्पष्टमन्यत् ॥ २४ ॥

अथाऽन्यत्साम विधत्ते—

यद्वाहिष्ठीयं भवति ॥ २५ ॥

स्वयोनौ यद्वाहिष्ठशब्दश्रवणाद्यद्वाहिष्ठीयं एतत्संज्ञं सामाऽपि
'परित्यमि'त्यस्मिन्नेव तृचे गेयम् ॥ २५ ॥

ब्रह्मयशसं वा एतानि सामान्यृचा श्रोत्रीयाणि
ब्रह्मयशसी भवति यद्वाहिष्ठीयेन तुष्टुवानः ॥ २६ ॥

एतानि यद्वाहिष्ठीयप्रभृतीनि सामानि ऋचा योनिभूतेन ऋचोऽव-
यवेन पदेन श्रोत्रीयाणि श्रोतव्यानि । ब्रह्मयशसं वै ब्राह्मणजातेः सम्ब-

न्धि यशोरूपाणि । अतोऽनेन यद्वाहिष्ठीयेन तुष्टुवानः स्तुवन् यजमानो ब्रह्मयशसी भवति ॥ २६ ॥

अथ सामान्तरं विधाय तस्तावकं ब्राह्मणञ्चाऽतिदिशति—

आसितं भवति यदेवाऽऽसितस्य ब्राह्मणम् ॥ २७ ॥

(१) असितेन ऋषिणा दृष्टं सामाऽऽसितम् । तदपि 'परित्यं हर्यत'मित्यस्मिन्नेव तृचे गातव्यम् । तस्य चासितस्य (२) 'असितो वा एतेन दैवल' इत्यादिकं यद्ब्राह्मणं पूर्वमाग्नातं तदस्याऽप्यसितस्य स्तावकं ब्राह्मणम् ॥ २७ ॥

अथैतस्मिन्तृचेऽन्यत्साम विधत्ते—

साध्रं भवति सिद्धै ॥ २८ ॥

राधसाध संसिद्धाविति धातोः इक्प्रत्यये साध्रशब्दनिष्पत्तिः । तथा च साध्रशब्दाभिधेयं साम 'परित्यं हर्यतं हरिमि'ति तृचे गीयमानं यजमानाभिमतफलस्य सिद्धये प्राप्त्यै सम्पद्यते ॥ २८ ॥

अथाऽन्यत्साम विधत्ते—

आकूपारं भवति ॥ २९ ॥

एतदपि 'परित्यमि'ति पूर्वोक्त एव तृचे गेयम् ॥ २९ ॥

अथैतत् स्तौति—

अकूपारो वा एतेन कश्यपो जेमानं महिमानमगच्छजेमानं महिमानं गच्छत्याकूपारेण तुष्टुवानः ॥ ३० ॥

अकूपाराख्यः कश्यपगोत्र ऋषिः जेमानं जेतृत्वं महिमानं महत्त्वञ्चैतेन साम्ना प्राप्नोत् । स्पष्टमन्यत् ॥ ३० ॥

अथ सामान्तरं विधत्ते—

विधर्मं भवति धर्मस्य विधृत्यै ॥ ३१ ॥

(३) 'पवस्व सोममहे दक्षायै'त्यस्मिन्नक्षरपङ्क्तिछन्दस्के तृचे विधर्माख्यं साम गेयम् । विधर्मेत्यस्य साम्नोऽवसाने दर्शनाद्विधर्मसंज्ञा । यस्मादेतत्साम विधर्मं विधृत्य कारणं तस्माद्धर्मस्याऽनुष्ठेयस्य (४) या-

१. 'परित्यमि'ति तृचे अस्मिताख्यं साम गेयम् । तद्ब्राह्मणं—'असितो वा एतेन'त्यादिकं पूर्वमाग्नातमात्राऽनुसन्धेयमिति. क. पु. १. तां ब्रा. १४. ११. १९.

३. सा. सं. उ. ५. २, १९.

४. प्राचीनस्येति, क. पु.

गस्य विधृत्यै (१)विधारणाय भवति ॥ ३१ ॥

अथैतेषु छन्दोमाख्येष्वहस्सु ब्रह्मवादिभिः कृतं कश्चित् प्रश्नमुपन्य-
स्याऽस्य साम्न आधारभूतं तृचं छन्दसा परिहरति—

ब्रह्मवादिनो वदन्ति यत् षडहे स्तोमाश्छन्दां-
स्याप्यन्ते किञ्छन्दसश्छन्दोमा इति पुरुषच्छन्दस इति
ब्रूयात् पुरुषो वै पाङ्कः पुरुषो द्विपदा छन्दोमानामया-
तयामतायै ॥ ३२ ॥

ब्रह्मवादिनो वेदार्थचिन्तकाश्छन्दोमेषु चोदयन्ति । किमिति ?
पृष्ठ्यषडहे समाप्ते त्रिवृदादयः स्तोमाः गायत्र्यादीनि छन्दांसि च क्रमेण
षट्स्वहस्सु विनियुक्त्वाद्यस्मात्समाप्यन्ते तस्मात् छन्दोमाः किञ्छ-
न्दसः ? केन छन्दसा निष्पन्नाः ? यदि विनियुक्तानां गायत्र्यादीनाम-
न्यतमेन, तर्हि गतसारता स्यात् । (२)अस्योत्तरम्—पुरुषच्छन्दसः छ-
न्दोमा इति ब्रूयात् । ननु पुरुषो नाम गायत्र्यादि(३)छन्दसोऽनन्तरं न
प्रसिद्ध इत्यत आह—पुरुषो वै पाङ्क इति । अयमर्थः—पाङ्किस्तावत् पञ्च-
पदत्वात् पञ्चसंख्यावती । पुरुषश्च त्वद्भासवसास्थिमज्जेति पञ्चधातुभिः
पञ्चज्ञानेन्द्रियैः पञ्चकर्मेन्द्रियैश्चोत्पत्तिमत्त्वेन पञ्चसंख्याद्वारा प-
ङ्क्तिः । द्विपदाश्च पादद्वयसाम्यात् पुरुषस्थानीयाः । ताश्च 'एवस्व
सोम महे दक्षायै'त्याद्याः तिस्रोऽक्षरपङ्क्तिच्छन्दस्काः द्विपदाः । अत एव
छन्दोद्वयं पुरुषशब्दाभिधेयं पूर्वमविनियुक्तत्वात् छन्दोमानामयातया-
मतायै अगतसारतायै भवति ॥ ३२ ॥

अथाऽन्यत्साम विधत्ते—

श्रुध्यं भवति ॥ ३३ ॥

(४) 'उपोषु जातमि'त्यस्मिस्तृचे एतत् श्रुध्याख्यं साम गेयम् ॥ ३३ ॥

अथैतत्पशुसाधनत्वेन स्तौति—

पशवो वै श्रुध्यं पशूनामवरुध्यै ॥ ३४ ॥

स्पष्टोऽर्थः ॥ ३४ ॥

एतदेव व्याचष्टे—

१. विहरणायैति, क. पु.

२. तस्योत्तरमिति. क. पु.

३. छन्दोत्तरमिति, क. पु.

४. सा. सं. उ. प. १, २०.

प्रजापतिः पशूनसृजत तेऽस्मात् सृष्टा अपाक्रामन्
स्तानेतेन साम्ना श्रूधिया एहियेत्यन्वहयत् एनमुपाव-
र्त्तन्त यदेतत् साम भवति पशुनामुपावृत्त्यै ॥ ३५ ॥

पुरा प्रजापतिः पशूनसृजत सृष्टवान् । ते च सृष्टा अस्मात् प्रजा-
पतेस्सकाशादपाक्रामन् पलायन्त । तानप, क्रान्तान् पशुनेतेन श्रुध्येन
साम्ना 'श्रूधिया एहिये'ति सामावयवेन स्तोभेनाऽन्वहयत् अनुक्रमेणा-
ऽऽहूतवान् । स्तोभस्याऽयमर्थः—हे पशुसङ्घ त्वं मद्गच्छन् श्रुधिं शृणु,
एहि आगच्छेति । एवमाहूतास्ते पशव एनं प्रजापतिमुपावर्त्तन्तोपाग-
ताः । तस्मादेतत्साम पशुनामुपावृत्त्या उपावर्त्तनाय भवति ॥ ३५ ॥

अथैतद्वेदनफलमाह—

उपैनं पशव आवर्त्तन्ते य एवं वेद ॥ ३६ ॥

स्पष्टोऽर्थः ॥ ३६ ॥

अथाऽस्य साम्न आधारभूतानामृचां छन्दोद्वारेण स्तुतिं कुर्वन् ए-
तत्पवमानस्तोत्रमुपसंहरति—

गायत्रीषु स्तुवन्ति प्रतिष्ठायै ब्रह्मवर्चसाय येनैव
प्राणेन प्रयन्ति तमभ्युच्यन्तीडान्ताः पवमाना भवन्ति
पशवो वा इडा पशवश्छन्दोमाः पशुष्वेव तत्पशून्द्-
धाति स्तोमः ॥ ३७ ॥

'उपोषु जातमणुरमि'त्याद्यासु गायत्रीषु श्रुध्येन साम्ना स्तुव-
न्त्युद्गातारः । अस्य चाऽवसाने इडाशब्दः श्रूयते । तस्मादस्य पवमा-
नस्तोत्रस्येडान्तत्वम् । सिद्धमन्यत् । एवं गायत्र्यादिश्रुध्यान्तेषु षोड-
शसु सामसु प्रत्येकं तृचे गीयमानेषु अष्टाचत्वारिंशत् स्तोत्रीया-
स्सम्पद्यन्ते । तत्सङ्ख्यातात्मकोऽष्टाचत्वारिंशस्तोम एवाऽस्य स्तोत्रस्य
कार्यः ॥ ३७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चदशाध्यायस्य पञ्चमः खण्डः ॥

अथ षष्ठः खण्डः ॥

अथोक्त्येषु प्रथमस्य स्तोत्रीये तृचं विधित्सुराह—

आग्नेयीषु पूर्वेषामह्वासुक्थानि प्रणयन्त्यथैतस्या-
ऽह आग्नेयैन्द्र्यां प्रणयन्त्युभयोरेव रूपयोः प्रतिति-
ष्ठति ॥ १ ॥

अथाऽऽग्नेयीषु अग्निदेवत्यासु ऋक्षु(१) 'एह्युषु ब्रवाणि त' इत्या-
द्यासु पूर्वेषां गतानामह्वां उक्थानि तृतीयसवन उक्थस्तोत्राणि प्रण-
यन्ति कुर्वन्ति । अथशब्दस्तुशब्दार्थे । एतस्य नवमस्याऽहस्तु आग्ने-
यैन्द्र्यां अग्निरिन्द्रश्चोभे देवते यस्यास्तस्यामृचि प्रणयन्ति तथा चोभ-
योरेव रूपयोः अग्नाविन्द्रे च यजमानः प्रतिष्ठितो भवति ॥ १ ॥

अथ प्रथमोक्तस्तोत्रनिर्वर्त्तकं साम दर्शयति—

ऐधमवाहं भवति ॥ २ ॥

ऐधमवाहाख्यं साम आग्नेयैन्द्र्याङ्गातव्यमित्यर्थः ॥ २ ॥

एतदेवाऽनुच स्तौति—

आग्नेयैन्द्रीषु स्तुवन्ति ब्रह्म चैव तत् क्षत्रञ्च सयु-
जीकरोति ब्रह्मैव क्षत्रस्य पुरस्ताद्विदधाति ब्रह्मणे क्षत्र-
ञ्च विशश्चाऽनुगे करोति ॥ ३ ॥

आग्नेयैन्द्रीषु अग्नीन्द्रौ देवते यासां तासु(२) 'आ घा ये अग्निमि-
न्धते' इत्याद्यासु ऐधमवाहेन स्तुवन् ब्रह्म ब्राह्मणजातिं क्षत्रं क्षत्रियजा-
तिश्चैव सयुजी समानयुजाने संयुक्ते करोति । अग्नेर्ब्राह्मणजात्या सह

१. एह्युषु ब्रवाणि तेऽग्न इत्येतरा गिरिः । एभिर्वर्चास इन्दुभिः ॥ १ ॥

यत्र क्व च ते मनो दक्षं दधस उत्तरम् । तत्र योनिं कृणवसे ॥ २ ॥

न हि ते पूर्वमक्षिपद्भुवन्नेमानां पते । अथा दुवो वनवसे ॥ ३ ॥

सा. सं. उ. १. १. २१.

२. आ घा ये अग्निमिन्धते स्तुवन्ति बहिरानुषक् । येषामिन्द्रो युवा सखा ॥ १ ॥

बृहन्निदिधम एषां भूरि शास्त्रं पृथुस्त्वरुः । येषामिन्द्रो युवा सखा ॥ २ ॥

अयुद्ध इयुधा वृत्तं शूर आजति सत्वभिः । येषामिन्द्रो युवा सखा ॥ ३ ॥

सा. सं. उ. ५. २. २१.

प्रजापतिमुखादुत्पन्नस्य, इन्द्रस्य क्षत्रियजात्या सह प्रजापतेरुस्तो
बाहुभ्याञ्चोत्पन्नस्य च उभयोरेकस्यामृचि संयोजनात् । तत्राऽप्यग्नि-
शब्दः प्रथमः श्रुतः पश्चादिन्द्रस्य । क्षत्रियजातेः पुरस्ताद्ब्रह्मैव ब्राह्मण-
जातिमेव निदधाति स्थापयति । तथा ब्रह्मणे ब्राह्मणजातये क्षत्रं क्षत्रि-
यजातिं च विशं वैश्यजातिञ्चाऽनुगे अनुगन्त्यौ करोति ॥ ३ ॥

अथ द्वितीयोक्त्यस्तोत्रनिर्वर्त्तकं साम दर्शयति—

त्रैककुभं भवति ॥ ४ ॥

(१) 'य एक इद्विदयत्' इत्यादिके तृचे एतत्त्रैककुभाख्यं साम गीय-
मानं ब्रह्मण उक्त्यस्तोत्रं भवति ॥ ४ ॥

अथैतत् स्तौति—

ओजस्येव तद्वीर्यं प्रतितिष्ठत्योजो वीर्यं त्रैक-
कुभम् ॥ ५ ॥

तत्तेन त्रैककुमेन ओजोरूप एव वीर्यं प्रतितिष्ठति । अस्य च सा-
मो वीर्यरूपत्वं (२) 'तांस्त्रिककुवधिनिधायऽचरदि'त्यारभ्य 'त्रिवीर्यं
वा एतत्सामे'त्यादिना पूर्वमेव प्रतिपादितम् ॥ ५ ॥

अथ तृतीयस्योक्त्यस्य निर्वर्त्तकं साम दर्शयन् तद्ब्राह्मणं चाऽ-
दिशति—

उद्वंशं शीयं भवति यदेवोद्वंशीयस्य ब्राह्मणम् ॥ ६ ॥

(३) 'गायन्ति त्वा गायत्रिण' इत्यस्मिन्स्तृचे गीयमानमुद्वंशीयमच्छा-

१. य एक इद्विदयते वसु मर्ताय दाशुषे ।

ईशानो अप्रतिष्कृत इन्द्रो अङ्ग ॥ १ ॥

यश्चिद्धि त्वा बहुभ्य आ सुतावा आ विवासति ।

उग्रं तत्पत्यते शव इन्द्रो अङ्ग ॥ २ ॥

कदा मर्तमराधसं पदा क्षुम्पमिव स्फुरत् ।

कदा नः शुश्रवत् गिर इन्द्रो अङ्ग ॥ ३ ॥

सा. सं. उ. ५. २. २२.

२. तां. ब्रा. ८. १. ४.

३. गायन्ति त्वा गायत्रिणोऽर्चन्त्यर्कमर्किणः ।

ब्रह्माणस्त्वा सतक्रतो उद्वंशमिव येमिरे ॥ १ ॥

वाकस्योक्त्यस्तोत्रं भवति । तस्य चोद्धंशीयस्य (१) 'पृष्ठानि वा असृ-
ज्यन्त तेषां यत्तेजो रसोऽत्यरिच्यते'त्यादिकं यत् स्तावकं ब्राह्मणमाज्ञातं
तदत्राऽपि स्तुत्यर्थमनुसन्धेयम् ॥ ६ ॥

अथैतेषु स्तोत्रेषु पूर्ववत् स्तोमं विधाय स्तौति—

अष्टाचत्वारिंश एव स्तोमो भवति प्रतिष्ठायै
प्रजात्यै ॥ ७ ॥

अस्य स्तोमस्य संख्याद्वारा जगतीसम्बन्धात्तस्याश्च पद्मात्मक-
त्वात्पशुनाञ्च प्रतिष्ठाहेतुत्वं स्पष्टमित्येवं संख्याद्वारा अष्टाचत्वारिंश-
स्तोमस्योभयहेतुत्वमधिगन्तव्यम् ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ
प्रकाशे पञ्चदशाध्यायस्य षष्ठः खण्डः ॥

अथ सप्तमः खण्डः ॥

इत्थं दाशरात्रिकाणां नवानामह्नां स्तोमकलृप्तिरुक्ता । अथ दशम-
स्याऽह्नः स्तोमकलृप्तिरध्यायशेषेण विधीयते । प्रथमं तावदास्मिन्नहनि
अनुष्टुभि प्रत्यक्षोपायनं निषेद्धुकामः तत्राऽऽनुष्टुभस्य छन्दसः प्र-
सक्तिमाह—

गायत्रं वै सप्तममहस्त्रैष्टुभमष्टमज्जागतं नवममथै-
तदानुष्टुभमहर्ग्यदशमम् ॥ १ ॥

गायत्र्यादीनां छन्दसां पृथग्यष्टदशैः क्रमेण विनियुक्तत्वेन समाप्त-
त्वात् पुनरपि सप्तमाष्टमादिष्वहस्सु तान्येव गायत्र्यादीनि छन्दांसि

यत्सानोस्सान्वारुहो भूर्यस्पष्ट कर्तव्यम् ।

तदिन्द्रो अर्थं चेतति यूयेन वृष्णिरेजति ॥ २ ॥

युंक्ष्वा हि केशिना हरी वृषणा वक्ष्यप्रा ।

अथा न इन्द्र सोमपा गिरामुपश्रुतिं चर ॥ ३ ॥

सा. छं. उ. ५. २. २३.

क्रमेण प्रयोज्यानि । यस्माद्गायत्रं गायत्रीच्छन्दस्कं सप्तममहस्त्रिष्टुप्छ-
न्दस्कमष्टमम्, जगतीच्छन्दस्कं नवमम्, यद्दशममहः एतदानुष्टुभं अनु-
ष्टुप्छन्दस्कम् । तस्मादनुष्टुभोऽस्मिन् दशमेऽहनि प्रयोज्या इत्यर्थः ॥ १ ॥

इत्थं प्रयोज्यानामनुष्टुभां प्रत्यक्षोपायने दोषं दर्शयन् सम्प्रत्या-
तासां सङ्गावमाह—

तदाहुर्ग्यदानुष्टुभंस्तोम्यां प्रत्यक्षमुपेयुः परां प-
रावतं यजमानो गच्छेन्न प्रतितिष्ठेदिति या वै चतुर्विंश-
शतिर्गायत्र्यस्ता अष्टादशानुष्टुभोऽनुष्टुभमेव तत्
स्तोम्यां परोक्षमुपयन्ति प्रतिष्ठायै प्रतितिष्ठति ॥ २ ॥

तत्तत्र दशमेऽहनि विषये ब्रह्मवादिन आहुः—स्तोम्यां स्तोमार्हा
स्तोत्रीयामानुष्टुभमृचं यद्यपि प्रत्यक्षं स्वरूपेणोपेयुरूपगच्छेयुः कुर्यु-
रित्यर्थः । तदा परां परावतं अतिशयेन दूरं यजमानो गच्छेत् तथा न
प्रतितिष्ठेत् प्रतिष्ठितश्च न भवेदिति, तस्मादनुष्टुप् तत्प्रत्यक्षमुपेयात् ।
कथं तर्ह्यस्याऽह्ना आनुष्टुभत्वं प्रतिज्ञातमिति तदुच्यते—चतुर्विंशस्तो-
मो ह्यस्मिन्नहनि विधास्यते । तत्र बहिष्पवमाने विधास्यमाना याः च-
तुर्विंशतिर्गायत्र्यस्ता अष्टादशानुष्टुभो भवन्ति । अष्टादशसु गाय-
त्रीष्वधशिष्टानां गायत्रीषट्कसम्बन्धिनां षादानामष्टादशानां एकै-
कस्य प्रक्षेपणेन द्वात्रिंशदक्षरसम्पत्तेः । तत्तस्मात् स्तोम्यां स्तोत्रीया-
मनुष्टुभमेव परोक्षं उक्तसम्पत्तिद्वारा परोक्षेणोपयन्त्युपगच्छन्ति, प्र-
तिष्ठायै (१) प्रतिष्ठार्थं, अनुष्टुभो हि चतुष्पादत्वात् प्रतिष्ठाहेतवः ॥ २ ॥

अथाऽस्मिन्नहनि प्रमादाद्विस्मृतस्याऽनुष्ठेयस्य प्रतिबोधनं पार्श्व-
स्थेन कार्यमिति दर्शयति—

प्रजापतिं वा एतेनाऽह्ना परिवेविषति तन्न व्यव-
वद्यं यद्वै श्रेष्ठे परिविष्यमाणो वदत्यन्नाद्यस्य सोऽवग्रह-
स्तस्मान्न व्यववद्यमन्नाद्यस्याऽनवग्रहाय ॥ ३ ॥

प्रजापतिं सर्वकारणभूतं स्रष्टारं खलु एतेन दशमेनाऽह्ना परिवेवि-
षति भोजयति तर्पयति । तत्तस्मान्न व्यववद्यं ऋत्विगिर्बिस्मृतं अनु-
ष्ठेयं न विवाच्यम् । एतदेव सदृष्टान्तमुपपाद्यते—‘यद्वे’त्यादिना ।
श्रेष्ठे (२) प्रशस्यतमे विद्यातपःप्रभृतिभिरधिके अतिशौ परिविष्यमाणे

भोज्यमाने यत् खलु तत्रत्यं वैकल्यं वदति सोऽज्ञाद्यस्य भोजनस्याऽवग्रहः प्रतिबन्धकः । तस्मात्कारणान्न व्यववद्यं विवादो न कार्यः । किमर्थम् ? अज्ञाद्यस्य भोजनस्याऽनवग्राहाय अप्रतिबन्धाय । एवमत्रापि प्रजापतेर्भोजनाविच्छेदाय विस्मृतमनुष्ठेयजातं न केनचिदप्यभिज्ञेनाऽऽविष्करणीयमित्यर्थः ॥ ३ ॥

अथ पक्षान्तरमाह—

तदु व्यववद्यं यथा श्रेष्ठाय बलिपुं हियमाणं पन्थानं पर्यनुवेदयति गत्यै तथा तत् ॥ ४ ॥

उशब्दोऽवधारणे । तत्तत्र दशमेऽहनि व्यववद्यं विस्मृतमनुष्ठेयं कर्म व्यववद्यं विविचय कथनीयमेव । यथा खलु श्रेष्ठाय प्रशस्यतमायाऽतिथये अपथेन हियमाणं नीयमानं बलिमुपहारं मार्गाभिज्ञः पन्थानं पर्यनुवदति गत्यै गमनार्थं तथैव तत् यद्दशमेऽहन्यनुष्ठेयस्य विस्मृतस्य प्रकटनमिति ॥ ४ ॥

अस्मिन् पक्षे कश्चिद्धर्मं विधत्ते—

यावत्यनुष्टुप्तावतीं वाचं सम्पाद्य विब्रूयुस्तद्वनतिरिक्तं स्वस्थोचैव यज्ञस्याऽरिष्ट्यै ॥ ५ ॥

यावती यत्परिमाणाक्षराऽनुष्टुप् तावती तावदक्षरपरिमाणां वाचं सम्पाद्य उच्चार्य विब्रूयुः विस्मृतं स्मारयेयुः । विस्मरणं हि मन्त्रविषयमर्थविषयं चेति द्वेधा सम्पद्यते । तत्रानुष्टुभोऽधिकच्छन्दसि विस्मरणे द्वात्रिंशदक्षरपर्यन्तं मन्त्रमुच्चार्य ततो विवेचनं कार्यम् । न्यूनं छन्दसि विस्मरणे गायत्र्यादौ यावत् द्वात्रिंशदक्षरसम्पत्तिस्तावदभ्यस्य ततो विवेचनमियम् । अथ विस्मृतौ तु तमनुष्टुभा श्लोकेन स्मारयेयुः । तद्यथा पृष्ठहोमस्त्वृथा कार्यस्तदनन्तरमृगजपः, ततश्च स्तोमयोगः स्यात्ततः स्तोत्रं, ततो जप इति । एतत्सर्वं सूत्रकृतोक्तम्—(१) 'अप्रतिभामेतस्मिन्नहन्यनुष्टुम्मात्रां कृत्वाऽऽचक्षीरन्' ज्यायसि छन्दसि लुप्तेयुरक्षराणि कनीयस्यभ्यस्येयुरित्यादिना । एवमनुष्टुभं सम्पाद्य यद्विवेचनं तदु अनतिरिक्तं अतिरिक्तमधिकं न भवति, स्वस्थाऽहस्तवानुष्टुभत्वात् । एवं अस्याऽनुष्ठेयस्य विलोपाभावात् एतद्विवेचनं यज्ञस्याऽरिष्ट्यै अहिंसायै सम्पूर्णतयै भवति ॥ ५ ॥

एवं कृत्वा हस्सम्बन्धिविशेषधर्ममुक्त्वा बहिष्पवमानस्य स्तोत्रीया ऋचो विधित्सुराह—

अभि वा एते देवानारोहन्तीत्याहुर्ये दशभिरहर्भिः
स्तुवत इति पञ्चानामहामनुरूपैः प्रत्यवयन्ति यथाभ्या
रुह्य प्रत्यवरोहेत्तथा तन्नवर्चो भवति या एवामूः प्रय-
च्छन् या अवदधाति ता एता उदस्यति ॥ ६ ॥

ये यजमाना अतीतैः प्रायणीयातिरात्रसहितैर्दशभिरहर्भिः स्तु-
वते एते देवानारोहन्ति क्रमेण तैरहोभिः देवान् प्राप्तुमेतदारोहन्ति ।
तथा चेह लोके स्थितिर्न स्यात्तदर्थं पञ्चानामहामनुरूपैः प्रत्यवयन्ति
अवरोहन्ति । एतत् सूत्रकृता विस्पष्टं व्याख्यातम्—(१) 'दशमस्य ब-
हिष्पवमानं द्वितीयप्रभृतीनां पञ्चानामहामनुरूपाः प्रथमाश्च बहिष्प-
वमानं तन्नवर्चमिति । अस्याऽयमर्थः—पृष्ठषडहस्य द्वितीयप्रभृती-
नामहान् बहिष्पवमानेषु येऽनुरूपास्तृचाः (२) 'पवस्वेन्दो वृषासुतः' (३)
'एते असृग्रमिन्दवः' (४) 'पवमानो अजीजनत' (५) 'पवमानस्य विश्ववित्'
(६) 'असृक्षत प्रवाजिनः' इत्यादिकाः तानत्राऽऽहरेत् । प्रथमाश्चाऽहः क-

१. लाट्या. श्री. ३. ७. १.

२. पवस्वेन्दो वृषा सुतः कृधी नो यशसो जने । विश्वा अप द्विषो जहि ॥ १ ॥

यस्य ते सख्ये वयं सासङ्गाम पृतन्यतः । तवेन्दो युग्न उत्तमे ॥ २ ॥

या ते भीमान्यायुधा तिग्मानि सन्ति धूर्वणे । रक्षा समस्य नो निदः ॥ ३ ॥

सा. सं. उ. २. १. २.

३. एते असृग्रमिन्दवस्तिरः पवित्रमाश्रवः । विश्वान्यभि सौभगा ॥ १ ॥

विघ्नन्तो दुरिता पुरु सुगा तोकाय वाजिनः । त्मना कृण्वन्तो अर्वतः ॥ २ ॥

कृण्वन्तो वरिवो गवेऽभ्यर्षन्ति सुष्टुतिम् । इडामस्मभ्यं संयतम् ॥ ३ ॥

सा. सं. उ. २. २. १.

४. पवमानो अजीजिनद्विचित्रं न तन्यतुम् । ज्योतिर्वैश्वानरं बृहत् ॥ १ ॥

पवमान रसस्तव मदो राजन्नदुच्छ्रुतः । वि वारमव्यमर्षति ॥ २ ॥

पवमानस्य ते रसो दक्षो विराजति युमान् । ज्योतिर्विश्वं स्वर्दशे ॥ ३ ॥

सा. सं. उ. ३. १. २.

५. (सा. सं. उ. ३. २. २.) अयं वृचः २ पृष्ठे दिष्पण्या द्रष्टव्यः ।

६. (सा. सं. उ. ४. १. २.) अयमपि ४० पृष्ठेऽवलोकनीयः ।

रक्षं बहिष्पवमानं'अस्य प्रज्ञामनुद्युतमि'त्यादिकमाहरेदिति । यथा खलु वृक्षमारुह्य प्रत्यवरोहेत् तथा तद्विरूपैः प्रत्यवरोहणम् । एवमनुरूपतृचपञ्चकानन्तरं तन्नवर्चो भवति प्रथमस्याऽहो बहिष्पवमानस्य 'अस्य प्रज्ञामनुद्युतमि'त्यादिकं नवर्चं प्रयोक्तव्यमित्यर्थः । तत्र च प्रत्यवरोहणे सूत्रकारेण बहवः पक्षाः प्रदर्शिताः—(१)'अनुरूपेषु तृचाः प्रतिलोमा ऋचो नवर्च इति गौतमः' इत्येकः पक्षः । अनुरूपेषु 'असृक्षत प्रवाजिन' इति षष्ठस्याऽहोऽनुरूपतृचं प्रथममाहृत्य पञ्चमचतुर्थाद्यनुरूपं(२)तदवरोहेणाऽऽहरेत् 'अस्य प्रज्ञामनुद्युतमि'ति नवर्चेषूपारस्मै गायता नर' इत्युपक्रम्य 'अस्य प्रज्ञामनुद्युतमि'त्यन्तं ऋच एव प्रतिलोमाः स्युरिति गौतमपक्षस्याऽर्थः । अथ(३)तथैव सूत्रकृता पुनस्त्रयः पक्षाः प्रतिपादिताः—(४)'सर्वत्र तृचा इति धानञ्जयः' 'यथाधीतं नवर्चमिति शाण्डिल्यायनः' 'सर्वत्रचः प्रतिलोमा इति शाण्डिल्य'इति । यथाऽनुरूपेषु तृचानां प्रातिलोम्यं तथा नवर्चोऽपि तृचा एव प्रतिलोमा भवेयुः, न पुनः ऋच इति धानञ्जयमतम् । नवर्चं नाऽस्त्येव प्रातिलोम्यं यथाधीतमेव प्रयोक्तव्यमिति शाण्डिल्यायनमतम् । अनुरूपेषु नवर्चं च ऋच एव प्रतिलोमाः स्युर्न पुनस्तृचा इति शाण्डिल्यमतम् । प्रकृतमनुसरामः—अथ दशरात्रं प्रारभमाणः प्रथमेऽहनि या एवाऽमूः (५)'अस्य प्रज्ञामनुद्युतमि'त्याद्या नवर्चः शम्याः नवरात्रस्य शम्यास्थानीयाः अ-

१. लाट्या. श्रौ. ३. ७. २.

२. पञ्चादवरोहेणति. क. पु.

३. तेनैवेति. क. पु.

४. लाट्या. श्रौ. ३. ७. ३, ४, ५.

५. अस्य प्रज्ञामनु द्युतं शुक्रं दुदुहं अह्वयः । पयस्सहस्रसामृषिम् ॥ १ ॥

अयं सूर्य इवोपह्वयं सरांसि धावति । सप्त प्रवत आ दिवम् ॥ २ ॥

अयं विश्वानि तिष्ठति पुनानो भुवनोपरि । सोमो देवो न सूर्यः ॥ ३ ॥

एष प्रत्नेन जन्मना देवो देवेभ्यस्सुतः । हरिः पवित्रे अर्षति ॥ ४ ॥

एष प्रत्नेन मन्मना देवो देवेभ्यस्परि । कषिर्विप्रेण वावृधे ॥ ५ ॥

दुहानः प्रन्मिष्ययः पवित्रे परिषिच्यसे । क्रन्दं देवा अजीजनः ॥ ६ ॥

उप शिक्षा पतत्रिषो भिय समाधेहि शत्रवे । पवमान विदा रयिम् ॥ ७ ॥

उपो धु जातमद्युरं गोभिर्भङ्गं परिकृतम् । इन्दुं देवा अयासिधुः ॥ ८ ॥

उपास्मै गायता नरः पवमानायेन्दवे । अभि देवा इयक्षते ॥ ९ ॥

सा. सं. उ. १. २. १६. १७. १८.

इमा नव ऋचस्सामवहितयां तृचक्रमेणाऽऽभ्युत्ताः, तथाऽभ्युत्तृचैर्कुर्यादाऽत्र ऋचक्रमेण लिखिता इति बोध्यम् ।

वदधाति योजनाय प्रक्षिपति ता एताः शम्या इदानीमुदस्यति अहं
विमोचनार्थमुत्क्षिपति ॥ ६ ॥

अथ तस्मिन्नेव नवर्चं द्वयोर्ऋचोर्लिङ्गविशेषमनूय स्तौति—

वारुण्येषा भवति यद्वै यज्ञस्य दुरिष्टं तद्वरुणो गृह्णा-
ति तदेव तदवयजत्यादित्यैषा भवतीत्यं वा अदितिर-
स्यामेव प्रतितिष्ठति ॥ ७ ॥

‘एष प्रत्नेन मन्मना देवो देवेभ्यः’ इत्यस्यामृचि ‘कविर्विप्रेण
वावृध’ इति कविशब्दश्रवणादेषा वारुणी, (१) ‘कवी नो मित्रावरु-
णे’त्यादौ कविशब्दस्य मित्रावरुणयोर्वाचकत्वात् । इत्थं वारुणी वरु-
णसम्बन्धिनी एषा ऋग्भवति । यत् खलु यज्ञसम्बन्धि दुरिष्टं दुर्यजनं
तद्वरुणो गृह्णात्यादत्ते, तत्तया वारुण्या तदेव दुरिष्टं अवयजति निर-
स्यति । तथा आदित्या अदितिसम्बन्धिनी एषा भवति ‘दुहानः
प्रक्षमिपय’ इत्यस्यामृचि ‘क्रन्दं देवां अजीजन’ इति देवजनयितृत्वं
प्रतिपाद्यते । तच्चाऽदितेरेव स्त्रीलिङ्गादेषा आदित्या । इयं पुरोवात्ते-
नो भूमिरेवाऽदितिः अदितिशब्दाभिधेया । तथा चाऽऽदित्यया ऋचा
अस्यां पृथिव्यामेव यजमानः प्रतितिष्ठतीति ॥ ७ ॥

अथैतस्मिन् बहिष्पवमाने स्तोमं विधाष स्तौति—

चतुर्विंश एव स्तोमो भवति तेजसे ब्रह्मवर्चसाय ॥ ८ ॥

पञ्चस्वनुरूपतृचेषु नवर्चं च क्रियमाणे चतुर्विंशस्तोत्रायास्सम्प-
द्यन्ते । तत्सङ्घातात्मकचतुर्विंशस्तोम एवाऽऽस्य बहिष्पवमानस्य भव-
ति । स च चतुर्विंशतिसंख्याद्वारा गायत्रसम्बन्धात् गायत्रच्छन्दसः
प्रजापतिमुखादग्निना सहोत्पत्तेस्तेजोरूपत्वाद् ब्रह्मवर्चसस्य च तेजो-
वान्तरजातित्वात् तेजोब्रह्मवर्चसयोर्हेतुर्भवतीत्यर्थः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चदशाध्यायस्य सप्तमः खण्डः ॥

अथाऽष्टमः खण्डः ॥

अथाऽस्मिन् दशमेऽहनि प्रथममाज्यस्तोत्रं दर्शयति—

(१) “सुषमिद्धो न आवहे” त्यागप्रिय आज्यानि भवन्ति ॥ १ ॥

आप्रिय इति प्रयाजानूयाजानां संज्ञा । ‘सुषमिद्धो न आवहे’त्याद्या एकादशर्चो दाशतय्यामाज्ञाताः आश्वलायनेन सूत्रकृता (२) ‘समिद्धो अद्येति सर्वेषां यथर्षि चे’ति प्रयाजयाज्यात्वेन विहिताः । तस्मादेता आप्रियसंज्ञाः ‘सुषमिद्धो न आवहे’त्याद्यास्तिस्र ऋचः आग्नेयं प्रथममाज्यस्तोत्रं भवति । आज्यानि भवन्तीति बहुवचनं आप्रिय इति बहुत्वापेक्षया ॥ १ ॥

अथैतासमाप्रियसंज्ञां निर्धुवन् स्तौति—

प्रजापतिः प्रजा असृजत स दुग्धो रिरिचानोऽमन्यत स एतान्याप्रिय आज्यान्यपश्यत्तैरात्मानमाप्रीणात् दुग्ध इव वा एष रिरिचानो यो दशभिरहर्भिस्तुष्टुवानो यदेतान्याप्रिय आज्यानि भवन्त्यात्मानमेवैतैराप्रीणाति ॥ २ ॥

पुरा प्रजापतिः सृष्टवान् प्रजाः । सोऽमन्यत—आत्मन्यन्तर्गतानां निर्गतत्वात् दुग्धो नीरसस्सन् रिरिचानः आत्मानं रिक्त इत्यमन्यत । स प्रजापतिः एतान्याप्रिय आज्यानि आप्रीभिर्निष्पाद्यमेतदाज्यस्तोत्रमपश्यत् । तैराज्यैरात्मनमाप्रीणात् अतृपत् । आप्रीणनसाधनत्वात् एतासां आप्री इति संज्ञा । एवञ्च यो दशभिरहर्भिस्तुष्टुवानः स्तुवन् यजमानः एष दुग्ध इव रिरिचानो रिक्तो भवति यत् यान्येतान्याप्रिय आज्यानि भवन्ति आत्मानमेव एतैराज्यैराप्रीणाति तर्पयति ॥ २ ॥

१. सुषमिद्धो न आवहे देवां अग्ने हविष्मते । होतः पावक यक्षि च ॥ १ ॥

मधुमन्तं तनून्पायज्ञं देवेषु नः ऋवे । अथा कृणुष्वृतये ॥ २ ॥

नराशंसमिह प्रियमस्मिन्यज्ञ उप ह्वये । मधुजिह्वं हविष्कृतम् ॥ ३ ॥

सा. सं. उ. ६. १. १.

२. आश्व. श्रौ. पू. ष. ३. २. ६.

अथ द्वितीयमाज्यस्तोत्रं दर्शयति—

(१) “यदद्य सूर उदित” इति सूरवन्मैत्रावरुणम् ॥ ३ ॥

सूरशब्दयुक्तं मित्रावरुणदेवताकं द्वितीयमाज्यस्तोत्रं भवति ॥ ३ ॥

अथैतस्य तृचस्याऽनेनाऽह्ना सह सङ्गतिमाह—

अन्तो वै सूर्रोऽन्त एतद्दशममहामन्त एव तदन्तेन
स्तुवते प्रतिष्ठायै ॥ ४ ॥

सूरशब्दामिधेयसूर्यो द्युस्थानीयत्वात् अन्तो वै अवसानभूतः ।
शिष्टं सिद्धम् ॥ ४ ॥

अथ तृतीयमाज्यस्तोत्रं दर्शयति—

(२) “उत्त्वा मदन्तु सोमा” इत्युद्रदैन्द्रमुत्थानस्य
रूपम् ॥ ५ ॥

‘उत्त्वा मदन्ति’ति तृचे उच्छब्दयुक्तमैन्द्रं इन्द्रदेवत्यं तृतीयमाज्य-
स्तोत्रं भवति । तच्चोच्छब्दयोगादुत्थानस्य द्वादशाहं समाप्योद्गमन-
स्य रूपम् । उच्छब्दः केवलोऽप्युत्पूर्वतिष्ठतेरर्थे वर्तत इत्यर्थः ॥ ५ ॥

अथ चतुर्थमाज्यस्तोत्रं दर्शयति—

(३) “इन्द्राग्नी आगतं सुतमि”ति घेनैव रूपेण प्रय-
न्ति तदभ्युद्यन्ति स्तोमः ॥ ६ ॥

१. यदद्य सूर उदितेऽनागा मित्रो अयमा । सुवाति सविता भगः ॥ १ ॥

सुप्रावीरस्तु स क्षयः प्र नु यामंस्तुदानवः । ये नो अंहोऽतिपिप्रति ॥ २ ॥

उत स्वराजो अदितिरदब्धस्य व्रतस्य ये । महो राजान ईशते ॥ ३ ॥

सा. सं. उ. ९. १. २.

२. उत्त्वा मदन्तु सोमाः कृणुष्व राघो अद्रिवः । अव ब्रह्म द्विषो जहि ॥ १ ॥

पदा पणीनराधसो निबाधस्व महौ असि । न हि त्वा कश्च न प्रति ॥ २ ॥

त्वमीशिषे सुतानामिन्द्र त्वमसुतानम् । त्वं राजा जनानाम् ॥ ३ ॥

सा. सं. उ. ९. १. ३.

३. इन्द्राग्नी आ गतं सुतं गीर्भिर्नभो वरेण्यम् । अस्य पातं धियेविता ॥ १ ॥

इन्द्राग्नी जरितुस्सचा यज्ञो जिगाति चेतनः । अया पातमिमं सुतम् ॥ २ ॥

इन्द्रमग्निं कविच्छदा यज्ञस्य जूस्या वृणे । ता सोमस्येह तृप्ताम् ॥ ३ ॥

सा. सं. उ. १. १. ७.

‘इन्द्राग्नी आगतं सुतमि’ति तृचः इन्द्राग्निदेवताकं चतुर्थमाज्य-
स्तोत्रं दशरात्रस्य प्रथमेऽहन्यपि पूर्वं विहितम् । तथा च येनैव रूपेण
एतच्चलक्षणेन प्रयन्ति दशरात्रं प्रारम्भन्ते तदेवाऽभिलक्ष्योद्यन्ति दश-
रात्रं परिसमापयन्ति । एतेषु चतुर्वाज्यस्तोत्रेषु पूर्वोक्तश्चतुर्विंश एव
स्तोमः कार्यः । इत्थं प्रातस्सवनिकानां स्तोत्राणां स्तोत्रीया ऋचो
विहिताः । साम एतासु प्राकृतमेवेत्यवगन्तव्यम् ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चदशाध्यायस्याऽष्टमः खण्डः ॥

अथ नवमः खण्डः ॥

अथाऽस्मिन् दशमेऽहनि माध्यन्दिनपवमानस्य स्तोत्रीयं तृचं दर्शयति—

(१) ‘उच्चा ते जातमन्धस’ इत्युद्वत्यो गायत्र्यो भव-
न्त्युत्थानस्य रूपम् ॥ १ ॥

‘उच्चा ते जातमन्धस’ इत्याद्यास्तिस्रो गायत्र्य उद्वत्यः उच्छन्द्यु-
क्तास्तोत्रीया भवन्ति । ताश्चोद्वत्यः पूर्ववदुत्थानस्य रूपम्, अनेनाऽह्ना
दशरात्रस्य समापनादुत्थानतापेक्ष इति तस्य सङ्गतिः ॥ १ ॥

अथाऽन्यं स्तोत्रीयं तृचं दर्शयति—

(२) ‘पुनानस्सोम धारये’ति पन्थानमेव तत् पर्यव-
यन्ति ॥ २ ॥

१. उच्चा ते जातमन्धसो दिवि सद्भूम्या ददे । उग्रं शर्म महि भवः ॥
स न इन्द्राय यज्यवे वरुणाय मरुत्यः । वरि वोविपरिस्त्रव ॥ २ ॥
एना विश्वान्यर्य आ शुम्नानि मानुषाणाम् । सिषासन्तो वनामहे ॥ ३ ॥
सा. सं. उ. १. १. ८.

२. पुनानस्सोम धारयाऽपो वसानो अर्षसि ।
आ रत्नघा योनिस्तस्य सीदस्युस्सो देवो हिरण्ययः ॥ १ ॥
दुहान ऊर्ध्वदिव्यं मधु प्रियं प्रत्नं सधस्थमासदत् ।
आपृच्छयं धरुणं वाज्यर्षसि नृभिर्धौतो विचक्षणः ॥ २ ॥

(प्रगाथात्मकः) सा. सं. उ. १. १. ९.

‘पुनानस्सोमधारये’ति बार्हतस्तृचो भवति । तत्तेन पन्थानमेव पर्यवयन्ति परिप्राप्नुवन्ति । सर्वप्रकृतिभूतेऽग्निष्टोमे ‘उच्चा ते जातमन्धस’ इत्यनन्तरं ‘पुनानस्सोमे’ति तृचो विहितः । स च तत्र कल्मषात् पन्था इत्युच्यते ॥ २ ॥

अथाऽन्यं तृचं विधत्ते—

(१) ‘आ जागृविर्विप्र ऋतं मतीना’मिति यदासे प्रवतीः कुर्युरतिपद्येरन्यदावत्यो भवन्त्यनतिपादाय ॥ ३ ॥

‘आजागृविरि’त्याद्यास्तिस्रः स्तोत्रीयाः कार्य्याः । यद्यदि आसे समाप्यमाने दशरात्रे प्रवतीः (२) ‘प्र तु द्रवे’त्याद्याः प्रशब्दयुक्ताः कुर्युः । तदा ते अतिपद्येरन् अतिदूरं गता भवेयुः प्रशब्देन प्रकर्षगमनस्य सूचनात् । तस्मादावत्यः आ इत्यनेनोपसर्गेण युक्ताः स्तोत्रीयाः भवन्ति पशुवद्यजमानानामनतिपादाय अतिदूरं गमनाभावाय भवति ॥ ३ ॥

अथ प्रथमे तृचे पूर्ववद्गायत्रं साम विधाय तद्ब्राह्मणञ्चाऽतिदिशति—

गायत्रं भवति यदेव गायत्रस्य ब्राह्मणम् ॥ ४ ॥

‘उच्चा ते जातमन्धस’ इति तृचे गायत्रं साम गातव्यम् । तस्य च (३) इमे वै लोका गायत्रमि’त्यादिकं यद्ब्राह्मणमाप्नातं तद्ब्राह्मणञ्चसन्धेयम् ॥ ४ ॥

अथाऽस्मिन्नेव तृचेऽन्यत्साम विधाय स्तौति—

आमहीयवं भवति कल्मषिश्चाऽन्नाद्यश्च कल्मषिश्चैवे-
तेनाऽन्नाद्यश्चाऽभ्युत्तिष्ठन्ति ॥ ५ ॥

१. आ जागृविर्विप्र ऋतं मतीनां सोमः पुनानो असदध्वमृषु ।

सपन्ति यं मिथुनासो निकामा अध्वर्यवो रधिरासस्सुहस्ताः ॥ १ ॥

स पुनान उप सुरे दधान ओमे अप्रा रोदसी वीष आवः ।

प्रिया चिद्यस्य प्रियसास ऊती सतो धनं कारिणे न प्रयं सत् ॥ २ ॥

स वर्धिता वर्धनः पूयमानस्सोमो मीह्वा अभि नो ज्योतिषावीत् ।

वत्र नः पूर्वे पितरः पदङ्गाः स्वर्विदो अभि गा अद्रिमिष्णन् ॥ ३ ॥

सा. सं. उ. ६. १. ४.

२. सा. सं. उ. १. १. १०.

३. ता. ब्रा. ७. १. १.

आमहीयवाख्यमपि साम 'उच्चा ते जातमन्धस' इत्यस्मिन्नेव तृच आवृत्ते गेयम् । तच्च साम कल्प्तिः कल्पकं सामर्थ्यप्रदं अन्नाद्यं अदनी-
यान्नरूपञ्च । तथा च कल्प्तिश्चैवाऽन्नाद्यश्चाऽभिलक्ष्य एतेनाऽऽमहीय-
वेन साम्नोत्तिष्ठन्ति ॥ ५ ॥

अथ सामान्तरं विधत्ते—

आजिगं भवत्याजिजित्यायै ॥ ६ ॥

आजिगाख्यमपि साम पूर्वोक्त एव तृचे गेयम् । आजिं गच्छतीत्या-
जिगमिति अन्वर्थसंज्ञकत्वात् तत्साम आजिजित्यायै आजिः गन्तव्य-
भूमेर्मर्शादा । तस्य जयाय भवति ॥ ६ ॥

एतदेव व्याचष्टे—

आजिर्वा एष प्रततो यद्द्वादशाहस्तस्यैतदुज्जित्यै ॥ ७ ॥

यत् षोऽयं द्वादशाहः एष प्रततो विस्तृतः, आजिर्वै यथा धावतां
पुरुषाणां गतिर्गन्धिपरीक्षार्थं आजिः कल्पते, एवमनुष्ठातृणां सामर्थ्य-
परीक्षणाय आजिषत्कल्पत इत्यर्थः । तस्य द्वादशाहलक्षणस्याऽऽजेः उज्जि-
त्यै उज्जयाय एतत्साम भवति ॥ ७ ॥

अथाऽन्यत्साम विधत्ते—

आभीकं भवत्यभिक्रान्त्यै ॥ ८ ॥

आभीकाख्यमपि साम 'उच्चा ते जातमन्धस' इत्यस्मिन्नेव तृच आवृत्ते गेयम् । तच्चाऽभिक्रान्त्यै स्वर्गस्याऽभिक्रमणाय भवति ॥ ८ ॥
अथैतत् शोकोपशमनहेतुरित्याख्ययिकाप्रदर्शनेन स्तौति—

आङ्गिरसस्तपस्तेपानाः शुचमशोचंस्त एतत्सामा-
पश्यंस्तानभीकेऽभ्यवर्षत्तेन शुचमशमयन्त यदभीके-
ऽभ्यवर्षत्तस्मादाभीकं यामेव पृथैरहर्भिः शुचंशोचन्ति
तामेतेनाऽन्न शमयित्वोत्तिष्ठन्ति ॥ ९ ॥

पुरा खल्वाङ्गिरस ऋषयः तपस्तेपानाः तप्तवन्तः शुचमशोचन् शोक-
मप्राप्नुवन् । ततः शोकस्य निष्कृतिं कामयमानाः एतत्सामाऽपश्यन् ।
तच्च साम तानृषीन् अभीके समीपेऽभ्यवर्षदभिप्राप्नोत् । तेन समीपं
गतेन साम्ना तेऽङ्गिरसः शुचमशमयन्त अपाप्नुवन् । यस्मादेतत् सामा-
ऽभीकेऽभ्यवर्षत् तस्मादाभीकसम्बन्धादस्य सास्नः आभीकमिति नाम

सम्पन्नम् । यस्मादेवं तस्मात् यामेव शुचं शोकं पूर्वैरहर्भिः प्रायणीया-
द्यैरनुष्ठितैः शोचन्ति शोकं प्राप्नुवन्ति तां शुचं शोकं एतेनाऽऽभिर्केन
साम्ना अत्राऽस्मिन् काले शमयित्वा अपहृत्योत्तिष्ठन्ति यागादुत्थानं
कुर्वन्ति यागं समापयन्तीति यावत् ॥ १ ॥

अथ तृचान्तरेऽन्यत्साम विधत्ते—

उत्सेधो भवति ॥ १० ॥

उत्सेधाख्यं साम 'पुनानः सोम धारये' त्यस्मिंस्तृचे गेयम् ॥ १० ॥

अथैतत् स्तौति—

उत्सेधेन वै देवाः पशूनुदसेधन्निषेधेन पर्यगृह्णन् ॥ ११ ॥

उत्सेधाख्येन साम्ना खलु देवाः प्रशूनपक्रान्तान् उदसेधन् । निषे-
धाख्येन साम्ना पर्यगृह्णन् पर्यवष्टयन् । एतेन निषेधाख्यमपि सामाऽ-
स्मिन्नेव तृचे गेयमिति विहितं भवति ॥ ११ ॥

अथैतयोः साम्नोर्मध्ये सामान्तरस्य गानं विधत्ते—

अन्तरोत्सेधानिषेधौ यज्ञायज्ञीयम् ॥ १२ ॥

उत्सेधनिषेधावन्तरा उत्सेधनिषेधयोः साम्नोर्मध्ये यज्ञायज्ञीयं साम
'पुनानः सोमे'ति तृचे गेयम् । प्रथममुत्सेधं गीत्वा ततो यज्ञायज्ञीयं
ततो निषेधं गायेदित्यर्थः ॥ १२ ॥

अथैतस्य यज्ञायज्ञीयस्य उत्सेधनिषेधयोरन्तराले करणं स्तौति—

पशवोऽन्नाद्यं यज्ञायज्ञीयं पशूनेव तदन्नाद्यमुत्सेध-
निषेधाभ्यां परिगृह्णाति ॥ १३ ॥

यदेतद्यज्ञायज्ञीयं साम एतत्पशवः पश्वात्मकं अन्नाद्यरूपञ्च । तत्त-
स्मात्पशून्वाऽन्नाद्यञ्च उत्सेधनिषेधाभ्यामुभयतो वर्त्तमानाभ्यामिति
परिगृह्णाति परितो बध्नाति ॥ १३ ॥

अथैतद्यज्ञायज्ञीयस्य माध्यन्दिनपवमाने गानं स्वर्गसाधनमिति
स्तौति—

माध्यन्दिने वै पवमाने देवा यज्ञायज्ञीयेन यज्ञं सधुं
स्थाप्य स्वर्गं लोकमारोहधुंस्तद्य एवं वेद माध्यन्दिन
एवैतत्पवमाने यज्ञायज्ञीयेन यज्ञधुंसधुंस्थाप्य स्वर्गं
लोकमारोहति ॥ १४ ॥

पुरा देवाः माध्यन्दिनपवमान एव यज्ञायज्ञीयेन साम्ना स्तुत्वा यज्ञं संस्थाप्य परिसमाप्य स्वर्गं लोकमारोहन् । यज्ञायज्ञीयेन हि साम्ना प्रकृतिभूतस्याऽग्निष्टोमस्य समापनात्, यत्र कुत्राऽपि क्रियमाणमेतत्साम समाप्तिहेतुर्भवति । तत्तथा च यो यजमानः एवमुक्तं ब्राह्मणार्थं वेद जानाति, एतत् एष वेदिता माध्यन्दिने पवमान एव यज्ञायज्ञीयेन साम्ना यज्ञं समाप्य स्वर्गं लोकमारोहति ॥ १४ ॥

यदुक्तमस्मिन् दशमेऽहनि अनुष्टुप् परोक्षमुपेतव्येति तदप्यनेन साम्ना सिध्यतीत्याह—

अथो परोक्षमनुष्टुभं सम्पद्यतेऽहरेषा वै प्रत्यक्षमनुष्टुप् यद्यज्ञायज्ञीयं तद्यत्तृतीयसवने कुर्युः प्रत्यक्षमनुष्टुभमृच्छेयुस्तस्मान्माध्यन्दिने कुर्वन्ति तेन परोक्षमनुष्टुभमुपयन्ति ॥ १५ ॥

अथो अपि च एतद्दशममहः परोक्षं परोक्षेण वर्त्तमानमनुष्टुभं सम्पद्यते सम्प्राप्नोति । कथमिति तदुच्यते—एषा वै प्रत्यक्षं प्रत्यक्षेण वर्त्तमानाऽनुष्टुप् यद्यज्ञायज्ञीयाख्यं साम वाङ्निधनत्वात् 'वागनुष्टुबि'ति हि ब्राह्मणम् । तत्सामाऽनुष्टुप्संस्तुतं यज्ञायज्ञीयं यद्यदि तृतीयसवने कुर्युः प्रयुञ्जीरन् प्रत्यक्षमनुष्टुभं अस्मिन् दशमेऽहनि ऋच्छेयुः प्राप्नुयुः, तच्च न कार्यं(१) इत्युक्तम् । तस्मान्माध्यन्दिने पवमाने यज्ञायज्ञीयं कुर्युः । तथा च स्तोत्रमध्ये सामान्तरैर्निगूढत्वात् परोक्षं परोक्षेणैव वर्त्तमानमनुष्टुभमुपयन्त्युपगच्छन्ति ॥ १५ ॥

अथाऽन्तिमे तृचे गेयं साम दर्शयति—

गौरीवितं भवति ॥ १६ ॥

'आ जागृविर्विप्र ऋतं मतीनामि'ति (पृ० १९०) तृचे गौरीवितं साम गेयम् ॥ १६ ॥

अथैतस्य माध्यन्दिने करणं स्तौति—

एतद्वै यज्ञस्य इवस्तनं यद्गौरीवितमेतदायतनो यजमानो यन्मध्यन्दिनो यद्गौरीवितं मध्यन्दिने भवति इवस्तनमेव तद्यजमान आत्मन्धत्ते स्तोमः ॥ १७ ॥

यत् गौरीविताख्यं साम एतद्वै एतत्खलु यज्ञसम्बन्धि इवस्तनं दि-
नान्तरसम्बन्धहेतुः । तथा च पूर्वमुक्तम् । यन्माध्यन्दिनो माध्यन्दिन-
पवमान एतदायतन एतत्स्थानकः खलु यजमानः । यन्माध्यन्दिनेन
माध्यन्दिनपवमानसम्बन्धिना गौरीवितेन स्तुवन्ति । तत्तेन इवस्तनं
दिवसान्तरसम्बन्धयोग्यं तद्यजमान आत्मन् आत्मनि धत्ते धारयति ।
एवं गायत्र्यादिगौरीवितान्तेष्वष्टसु सामसु प्रत्येकं तु चे गायमानेषु
चतुर्विंशतिस्तोत्रायाः सम्पद्यन्ते । तथा च तत्सम्बन्धतश्चतुर्विंश एव
स्तोमोऽस्य पवमानस्य स्तोत्रस्य भवति ॥ १७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चदशाध्यायस्य नवमः खण्डः ॥

अथ दशमः खण्डः ॥

अथ प्रथमस्य पृष्ठस्य स्तोत्राणि तृचं दर्शयति—

(१) “कया नश्चित्र आभुवदि”ति कवत्यस्तेन प्राजा-
पत्याः को हि प्रजापतिः प्रजापतेराप्त्यै ॥ १ ॥

‘कया नश्चित्र’ इत्याद्यास्तिस्रः स्तोत्रायाः प्रथमस्य पृष्ठस्तोत्रस्या-
ङ्गं भवन्ति । ताश्च कवत्यः कशब्दोपेताः । तेनैव कारणेन प्राजापत्याः
प्रजापतिदेवताकाः । हि यस्मात्प्रजापतिः कः कशब्दाभिधेयः । एव-
ञ्चैताः स्तोत्रायाः प्रजापतेराप्त्यै प्राप्त्यै सम्पद्यन्ते ॥ १ ॥

अथ द्वितीयस्य पृष्ठस्य स्तोत्राणि तृचं दर्शयति—

(२) “मा चिदन्यद्विशंसते”त्युत्थानमेव तदाशिषो
ह्येतर्हि ॥ २ ॥

१. (सा. सं. उ. १.२.१२.) प्रथमभागस्य ४०१ पृष्ठेऽयं तृचषिप्पण्यामवलोकनीयः ।

२. मा चिदन्यद्विशंसत सखायो मा रिषण्यत ।

इन्द्रमिस्तोता वृषणं सचा सुते मुहुस्तथा च शंसत ॥ १ ॥

अवक्रक्षिणं वृषमं यथा जुवं गां न चर्षणीमहम् ।

विद्वेषणं संवननमुभयङ्करं मोहिष्टमुभयाविनम् ॥ २ ॥

(प्रगाथात्मकः) सा. सं. उ. ६. १. ५,

‘मा चिदन्यद्विशंसते’ति तृचः मैत्रावरुणपृष्ठस्य स्तोत्रीयः ।
मा चिदन्यद्विशंसत स्तुतशस्त्रान्तरं मा ब्रूतेति शंसनादुपरमस्य प्रति-
पाद्यमानत्वात् एतदुत्थानस्य योगान्निर्गमनस्य रूपम् । एतर्हि एतस्मिन्
दशमस्याऽहोऽनुष्ठानकाले एतदाशिषो हि एतदुत्थानमाशीः आशीष्यं
फलं येषां तथाविधाः खलु यजमानाः भवन्ति । तस्मादेतस्मिन्नह्न्ययं
तृचस्सङ्गत इत्यर्थः ॥ २ ॥

अथ तृतीयस्य पृष्ठस्य स्तोत्रीयं तृचं दर्शयति—

(१) “उदु त्ये मधुमत्तमा” इत्युद्धृत्य उदयनीयेऽह्न्ये-
तदाशिषो ह्येवैतर्हि ॥ ३ ॥

‘उदुत्ये मधुमत्तमा’ इत्याद्यास्तिस्रः ऋचो ब्रह्मसाम्नः स्तोत्रीया भ-
वन्ति । ताश्चोद्धृत्य उच्छब्दयुक्ता उदयनीये दशरात्रस्य समापके दश-
मेऽहनि सम्बन्धयोग्याः । गतमन्यत् ॥ ३ ॥

अथ चतुर्थस्य पृष्ठस्य स्तोत्रीयं तृचं दर्शयति—

(२) “तरोभिर्वो विदद्वसु”मिति स्तोमो वै तरो यज्ञो
विदद्वसुः स्तोमेन वै यज्ञो युज्यते यत्तरोभिर्वो विदद्वसु-
मित्याह यज्ञमेव तद्युनाक्ति ॥ ४ ॥

‘तरोभिर्वो विदद्वसुमि’ति तृचोऽच्छावाकपृष्ठसाम्नः स्तोत्रीयस्तृचः ।
(३) ‘स्तोमो वै देवेषु तरो नामासीदि’त्यादिना पूर्वं प्रतिपादितत्वात् ।
स्तोमो वै तरः तरशब्देन स्तोम एवोच्यते । विदद्वसुशब्देन च यज्ञः ।

१. उदु त्ये मधुमत्तमा गिरस्तोमास ईरते ।

सत्राजितो धनसा अक्षितीतयो वाजयन्तो रथा इव ॥ १ ॥

कण्वा इव भृगवः सूर्या इव विश्वमिद्धीतमाशत ।

इन्द्रं स्तोमेभिर्महयन्त आयवः प्रियमेघासो अस्वरन् ॥ २ ॥

(प्रागाथात्मकः) सा. सं. उ. ६. १. ६.

२. तरोभिर्वो विदद्वसुमिन्द्रं सबाध ऊतये ।

बृहद्वायन्तस्सुतसोमे अध्वरे हुवे भरं न कारिणम् ॥ १ ॥

न यं दुध्रा वरन्ते न स्थिरा मुरो मदेषु शिप्रमन्वसः ।

य आदुत्या शशमानाय सुन्वते दाता जरित्र उक्थ्यम् ॥ २ ॥

(प्रागाथात्मकः) सा. सं. उ. १. १. १४.

३. तां. ब्रा. ८. ३. ३.

स्तोमेन खलु त्रिवृदादिना यज्ञो युज्यते संयुक्तो भवति । एवञ्च 'तरो-
मिवो विदद्वसुमि'ति यदाह तत्तेन यज्ञमेव स्तोमेन युनाक्ति योज-
यति ॥ ४ ॥

अथ प्रथमपृष्ठस्तोत्रनिर्वर्त्तकं साम विधत्ते—

वामदेव्यस्यर्क्षुं रथन्तरं पृष्ठं भवति ॥ ५ ॥

वामदेव्यस्य साम्नो योनिभूतास्वृक्षु'कया नश्चित्र'इत्याद्यासु पूर्वं
विहितासु रथन्तरं साम पृष्ठस्तोत्रं भवति ॥ ५ ॥

अथैतासु 'कया नश्चित्र'इत्याद्यासु गायत्रीषु रथन्तरस्य करणं यु-
क्तमित्याह—

गायत्री वै रथन्तरस्य योनिः स्वायामेव तद्योनौ र-
थन्तरं प्रतिष्ठापयति ॥ ६ ॥

गायत्री खलु रथन्तरस्य योनिः उत्पत्तिकारणम्, (१) प्रजापतिर्वा ए-
तां गायत्रीं योनिमपश्यत्स आदधीते'त्यादिना तथैव पूर्वं प्रतिष्ठादित-
त्वात् । तथा च स्वायां स्वकीयायां रथन्तरजननहेतावेव योनौ 'कया
नश्चित्र' इत्यस्यामृचि तद्रथन्तरं साम प्रतिष्ठापयति ॥ ६ ॥

अथ ऋक्सामस्तोमानां समुदायमत्रत्यं प्रशंसति—

तेजो वै गायत्री छन्दसा तेजो रथन्तरं साम्ना
तेजश्चतुर्विंशस्तोमानां तेज एव तत्सम्यक् सन्दधात्य-
पि ह पुत्रस्य पुत्रस्तेजस्वी भवति ॥ ७ ॥

तेज एव खलु गायत्री छन्दसां मध्ये । तथा साम्नां मध्ये रथन्तरं
तेजः । उभयोरग्निना सह प्रजापतिमुखादुत्पत्तेस्तेजस्त्वम् । स्तोमानां
मध्ये चतुर्विंशत्यस्तोमस्तेजः, चतुर्विंशतिसंख्यायोगेन तस्य गायत्री-
सम्बन्धात् तेजस्त्वं युक्तम् । तथा च गायत्र्यादीन्येतानि त्रीणि संयोज-
यन् तेज एव सम्यक् समीचीनं सन्दधाति संयोजयति । एवं प्रयोक्तु-
र्यजमानस्य यः पुत्रः तस्य पुत्रोऽपि तेजस्वी भवति ॥ ७ ॥

अथैतस्य रथन्तरस्य प्रथमस्तोत्रीयायां पूर्वं विहितं प्रस्तावभाग-
परिमाणं 'अभि त्वा शूरे'इत्यस्यामिव 'कया नश्चित्र' इत्यस्यामपि तथैव

भवितव्यमित्यनूद्य स्तौति—

अष्टाक्षरेण प्रथमाया ऋचः प्रस्तौत्यष्टाशफांस्त-
त्पशूनवरुन्धे ॥ ८ ॥

अष्टाक्षरेण 'कया नश्चित्र आभुवदि'त्यनेन पादेन प्रथमाया स्तोत्रीया-
या ऋचः प्रस्तौति । (१) 'क्रियाग्रहणमपि कर्त्तव्यमिति' कर्मणः संप्रदानसं-
ज्ञायां, चतुर्थ्यर्थे षष्ठी । यस्मादेवमष्टाक्षरेण प्रथमायाः प्रस्तावस्तस्मात्
अष्टाशफान् अष्टौ शफाः खुरा येषां तथाविधान् पशूनवरुन्धे यजमानो
लभते ॥ ८ ॥

अथ द्वितीयतृतीययोः स्तोत्रीययोः प्रस्तावभागं पूर्ववदनूद्य स्तौति—

द्व्यक्षरेणोत्तरयोर्ऋचोः प्रस्तौति द्विपाद्यजमानो
यजमानमेव यज्ञे पशुषु प्रतिष्ठापयति ॥ ९ ॥

उत्तरयोः (२) 'कस्त्वा सत्यो मदानामि'त्यादिकयोर्ऋचोरादितो द्व्य-
क्षरेण प्रस्तावः कार्यः । स्पष्टमन्यत् ॥ ९ ॥

अथैतद्व्यन्तरं ऋद्धिसाधनत्वेन लोकत्रयप्राप्तिसाधनत्वेन च स्तौति—

गायत्रं वै रथन्तरं गायत्रच्छन्दो यद्गायत्रीषु रथ-
न्तरं भवति तेन स्वायां जनतायामृध्नोतीमे वै लोका
गायत्री यद्गायत्रीषु रथन्तरं भवतीमानेव तल्लोकान् स-
माप्योत्तिष्ठन्ति ॥ १० ॥

रथन्तरं साम गायत्रं वै गायत्र्यासम्बन्धि (३) 'प्रजापतिर्वा एत-
द्गायत्रीमि'त्यादिना रथन्तरस्य गायत्रीसकाशात् सृष्टेः प्रतिपादितत्वा-
त् । तथा च रथन्तरं गायत्रीच्छन्दस्कं छन्दसां मध्ये गायत्र्याख्यं छन्दो
यस्य सम्बन्धि तत्तथोक्तम् । दाशरात्रिके प्रथमे गायत्रेऽहनि रथन्तर-
पृष्ठस्तोत्रतया सम्बन्धात् गायत्रच्छन्दस्कम् । एवञ्च यद्गायत्रीषु 'कया-
नश्चित्र' इत्याद्यासु रथन्तरं साम भवति तेन कारणेन स्वायां स्वकीया-
यामेव जनतायां जनसमूहे यजमानः ऋध्नोति अभिवृद्धो भवति । अपि

१. (व्या. वा. १०८५) इदमेव वार्तिकं सिद्धान्तकौमुद्यां भट्टोजीदीक्षितैः 'क्रि-
यया यमभिप्रैति सोऽपि सम्प्रदानमि'त्यादिनार्थतोऽनूदितमिति बोध्यम् ।

२. सा. स. उ. १. १. १२. २. ३. तां. ब्रा. ७. ८. ८.

च इमे वै पृथिव्यादयस्त्रयो लोका गायत्री । शिष्टं सिद्धप्रायम् । समा-
प्य सम्यक् प्राप्य उत्थानं कुर्वन्तीत्यर्थः ॥ १० ॥

अथ मैत्रावरुणपृष्ठनिर्वर्त्तकं साम विधत्ते—

मैधातिथं भवति ॥ ११ ॥

मैधातिथिना दृष्टं साम मैधातिथम् । तत् 'मा चिदन्यद्विशंसते'त्य-
स्मिस्तृचे गेयम् ॥ ११ ॥

अथैतद्विषिसम्बन्धप्रदर्शनेन पशुप्राप्तिसाधनमित्याह—

एतेन वै मैधातिथिः काण्वो विभिन्दुकाद्व्यूष्नीर्गा
उदसृजत पशूनामवरुच्यै मैधातिथं क्रियते ॥ १२ ॥

काण्वः कण्वगोत्रो मैधातिथिर्नाम ऋषिः एतेन साम्ना साधनेन
विभिन्दुकात् विभेदनशीलादेतत्संज्ञकादसुराद् व्यूष्नीः विवृद्धोद्य-
स्का गा उदसृजत उदगमयत् । तस्मादेतन्मैधातिथं पशुप्राप्त्यर्थमेवे-
दानीं क्रियते ॥ १२ ॥

अथ तृतीयस्य पृष्ठस्य निर्वर्त्तकं साम दर्शयति—

अभीवर्त्तो ब्रह्मसाम भवत्येकाक्षरानिधनः प्रति-
ष्ठायै ॥ १३ ॥

अभीवर्त्ताख्यं साम 'उदुत्ये मधुमत्तमा' इत्यस्मिस्तृचे ब्रह्मसाम
ब्रह्मणः पृष्ठस्तोत्रनिर्वर्त्तकं साम कार्यम् । स चाऽभीवर्त्तः एकाक्षर-
निधनः वा २ ३ ४ ५ इति तृचस्याऽन्त्यमक्षरनिधनं यस्य स तथोक्तः ।
सोऽयं प्रतिष्ठायै यजमानस्य प्रतिष्ठानाय भवति ॥ १३ ॥

कथं प्रतिष्ठाहेतुतेत्यत आह—

एकाक्षरा वै वाग्वाच्येव प्रतिष्ठायोत्तिष्ठन्ति ॥ १४ ॥

वागित्येकेनाऽक्षरेणाऽभिधेया हि वाक् । तस्याश्च प्रतिष्ठाहेतुत्वं
राजसु दृष्टम् । तथाच वाच्येव प्रतिष्ठाय उत्तिष्ठन्ति ॥ १४ ॥

अथ चतुर्थपृष्ठस्तोत्रनिर्वर्त्तकं साम दर्शयति—

कालेयमच्छावाकसाम भवति ॥ १५ ॥

कालेयाख्यं साम 'तरोभिर्वो विदद्वसुमि'त्यस्मिस्तृचे गीबमानम-
च्छावाकस्य पृष्ठसाम भवति ॥ १५ ॥

अथाऽस्मिन्नहनि रथन्तरकालेययोः प्रयोगं संहृत्य स्तौति—

समानलोके वै कालेयश्च रथन्तरञ्चैवं वै रथन्तरं
पशवः कालेयमस्याश्चैव पशुषु च प्रतिष्ठायोत्तिष्ठन्ति
स्तोमः ॥ १६ ॥

कालेयश्च रथन्तरञ्चैते सामनी समानलोके वै समानस्थाने खलु ।
यस्मिन्नहनि रथन्तरं साम पृष्ठं तत्र कालेयमप्यच्छावाकसामत्वेन
प्रयुक्तम् । यथा रथन्तरपृष्ठे प्रकृतौ ज्योतिष्ठोमे दाशरात्रिके प्रथमेऽ-
हनि च । अतोऽस्य दशमस्याऽहो रथन्तरपृष्ठत्वात् कालेयमपि प्रयो-
ज्यम् । इयं वै सर्वैरनुभूयमाना पृथिव्येव रथन्तरम् । पशव एव का-
लेयं तत्साधनत्वात् । तथा च अस्याश्चैव पृथिव्यां पशुषु च प्रतिष्ठाय
प्रतिष्ठिता भूत्वा उत्तिष्ठन्ति सत्रादुत्थानं कुर्वन्ति । एतेषु च पृष्ठस्तो-
त्रेषु पूर्वोक्तः चतुर्विंश एव स्तोमः कार्यः ॥ १६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चदशाध्यायस्य दशमः खण्डः ॥

अथैकादशः खण्डः ॥

अथाऽस्मिन् दशमेऽह्न्यार्भवपवमानस्य स्तोत्रीयं प्रथमं तृचं दर्शयति—

(१) “स्वादिष्ठया मदिष्ठये”ति गायत्री भवति मद्वद्वै
रसवत्तृतीयसवनं मदमेव तद्रसं दधाति ॥ १ ॥

‘स्वादिष्ठये’ति आर्भवपवमानस्य स्तोत्रीयम् । शिष्टं सिद्धम् ॥ १ ॥
अथाऽस्मिन्स्तुत्रे पूर्ववद्गायत्रं साम विधाय तद्ब्राह्मणमप्यतिदिशति—

गायत्रं भवति यदेव गायत्रस्य ब्राह्मणम् ॥ २ ॥

सिद्धमेतत् ॥ २ ॥

१. स्वादिष्ठया मदिष्ठया पवस्व सोम धारया । इन्द्राय पातवे सुतः ॥ १ ॥

रक्षोहा विश्वचर्षणिभि योनिमयोहते । द्रोणे सधस्थमासदत् ॥ २ ॥

वरिवोधातमो भुवो मेहिष्ठो वृत्रहन्तमः । पर्षि राधो मघोनाम् ॥ ३ ॥

सा. सं. उ. १, १, १५.

अथाऽस्मिन्नेव तृचेऽन्यत्साम विधत्ते—

सं०हितं भवति द्वाक्षरणिधनं प्रतिष्ठायै प्रतिष्ठायै-
वोत्तिष्ठन्ति ॥ ३ ॥

संहिताख्यं साम'स्वादिष्टये'त्यस्मिन्स्तृचे गेयम् । तच्च द्वाक्षरणिधनं
द्वे अक्षरे निधनं यस्य तत्तथोक्तम् । तच्च पादद्वयसाम्यात् प्रतिष्ठायै
भवति । तथा च प्रतिष्ठायैवोत्तिष्ठन्ति ॥ ३ ॥

अथाऽन्यत्साम विधत्ते—

सफं भवति ॥ ४ ॥

(१)'पवस्व मधुमत्तम' इत्यस्मिन्स्तृचे सफाख्यं साम गेयम् ॥ ४ ॥
अथैतस्य सफसंज्ञां निर्द्भुवन् लोकत्रयप्राप्तिहेतुतामाह—

सफेन वै देवा इमान् लोकान् समाप्नुवन्त्यत्समा-
प्नुवन्तुस्तत्सफस्य सफत्वमिमानेवैनेन लोकान् समाप्यो-
त्तिष्ठन्ति ॥ ५ ॥

(२)सफाख्येन खलु साम्ना पुरा देवा इमान् लोकान् समाप्नुवन्
सम्प्राप्ताः । यद्यस्मात् अनेन साम्नाऽऽप्नुवन् तत्तस्मात् सफाख्यस्य
साम्नः सफत्वं सफमिति नाम जातम् । सम्पूर्वादाप्नोतेर्वर्णव्यावृत्त्या
सफशब्दनिष्पत्तिरित्यर्थः । (३)ततश्चेदानीन्तना अपि यजमानाः एतेन
सफेनेमानेव लोकान् समाप्य सम्यक्प्राप्य यज्ञादुत्तिष्ठन्ति ॥ ५ ॥

अथाऽन्यस्मिन् सामान्तरं विधाय तत्स्तावकं ब्राह्मणमितिदिशति—

रोहितकूलीयं भवति यदेव रोहितकूलीयस्य ब्रा-
ह्मणम् ॥ ६ ॥

रोहितकूलीयाख्यं साम(४)'इन्द्रमच्छे'त्यस्मिन्स्तृचे गेयम् । तस्य च

१. पवस्व मधुमत्तम इन्द्राय सोम क्रतुवित्तमो मदः । महि युक्तमो मदः ॥ १ ॥

यस्य ते पीत्वा वृषभो वृषायतेऽस्य पीत्वा स्वर्विदः ।

स सुप्रकेतो अभ्यक्रमीदिषोऽच्छा वाजं नैतशः ॥ २ ॥

(प्रगाथात्मकः) सा. सं. उ. १. १. १६.

२. सफेन वै देवा इति. ख. पु.

३. तथाचेति. ख. पु.

४. इन्द्रमच्छ सुता इमे वृषणं यन्तु हरयः । श्रुष्टे जातास इन्द्रवः स्वर्विदः ॥ १ ॥

पञ्चदशाध्याये एकादशः खण्डः ।

२०१

रोहितकूलीयस्य(१) 'एतेन वै विश्वामित्रो रोहिताभ्यां रोहितकूल-
आजिमजयदि'त्यादिकं यदुब्राह्मणं पूर्वमास्नातं तदस्याऽपि रोहितकू-
लीयस्य ब्राह्मणम् ॥ ६ ॥

अथ सामद्वयं विधत्ते—

इयावाइवान्धीगवे भवतः समीच्यौ विराजौ दधा-
त्यन्नाद्याय ॥ ७ ॥

इयावाइवान्धीगवे सामनी भवतः । ते च प्रकृतौ(२) 'पुरोजिती वो
अन्धस' इत्यस्मिन्स्तृचे गीयेते । तत्र च(३) 'पद्यावा अन्या विराडक्षर्या-
न्ये'ति विराट्द्वयं पूर्वमुक्तम् । एवञ्चैते सामनी प्रयुञ्जानः समीच्यौ
सङ्गते, एवं विराजौ दधाति । किमर्थम् ? अन्नाद्यार्थम् ॥ ७ ॥

अथैतयोराधारभूता ऋचो विधत्ते—

पिपीलिकामध्यासु स्तुवन्ति ॥ ८ ॥

(४) 'पर्यूषु प्र धन्व वाजसातय' इत्याद्यास्तिस्रोऽनुष्टुभः पिपीलि-
कामध्यास्त्रिपदाः । प्रथमतृतीयौ पादौ द्वादशाक्षरौ, मध्यमोऽष्टाक्षर इति
पिपीलिकाया मध्यं यथा अल्पीयो भवति, एवं न्यूनाक्षरत्वेन मध्यम-
पादस्याऽल्पीयस्त्वात् पिपीलिकामध्याः । तासु इयाइवान्धीगवाभ्यां
स्तुवन्ति ॥ ८ ॥

अयं भराय सानसिरिन्द्राय पवते सुतः । सोमो जैत्रस्य चेतति यथा विदे ॥ २ ॥
अस्येदिन्द्रो मदेष्वा प्राभं गृभ्णाति सानसिम् । वज्रं च वृषणं भरत्समप्सुजित् ॥ ३ ॥

सा. सं. उ. १. १. १७.

१. तां. ब्रा. १४. ३. १२.

२. (सा. सं. उ. १. १. १८.) ९९ पृष्ठेऽयं तृचो द्रष्टव्यः ।

३. तां ब्रा० १२. ११. २२.

४. पर्यूषु प्र धन्व वाजसातये परि वृत्राणि सक्षणिः ।

द्विपस्तरध्या ऋणया न ईरसे ॥ १ ॥

अजोजनो हि पवमान सूर्यं विधारे शक्मना पयः ।

गोजीरया रंहमाणः पुरन्ध्या ॥ २ ॥

अनु हि त्वा सुतं सोम मदामसि महे समर्थराज्ये ॥

वाजा अभि पवमान प्रगाहसे ॥ ३ ॥

सा. सं. उ. ६. १. ७.

अथैतासु गानं स्तौति—

इन्द्रो वृत्रं हत्वा नास्तृषीति मन्यमानः परां परा-
वतमगच्छत्स एतामनुष्टुभं व्यौहतां मध्ये व्यवासर्प-
दिन्द्रगृहे वा एषोऽभये यजते अभय उत्तिष्ठति य एवं वि-
द्वानेतासु स्तुवते ॥ ९ ॥

इन्द्रो वृत्रमसुरं हत्वा नास्तृषि नाहिसिषं वृत्रमिति मन्यमानः म-
न्वानः, तस्माद्भीतस्सन् परां परावतं पलायमानोऽत्यन्तं दूरं प्राप्नोत् ।
गत्वा च स इन्द्रः एतां पिपीलिकामध्यामनुष्टुभं व्यौहत् विशेषेणाऽऽ-
हृतवान् । ततस्तस्या मध्ये व्यवासर्पत् अभयार्थं प्राविशत् । अतो यो
यजमानः एवं ब्राह्मणार्थं विद्वाञ्जानन् एतासु पिपीलिकामध्यामनुष्टु-
प्सु एताभ्यां सामभ्यां स्तुवते एषोऽभये भयरहिते इन्द्रगृहे यजते तथा
अभय एव स्थान उत्तिष्ठति ॥ ९ ॥

अथ सामान्तरं विधत्ते--

यज्ञायज्ञीयनिधनं सौहविषं भवति यज्ञायज्ञीया-
देश तृतीयसवने न यन्ति ॥ १० ॥

यज्ञायज्ञीयस्य वागिति निधनम् । तदेव निधनं यस्य तथाविधं
सौहविषं साम(१) 'परि प्रधन्वे'त्यस्मिस्तृचे गेयम् । तथा च तृतीयस-
वने यज्ञायज्ञीयादेश साम्नो न यन्ति नाऽपगच्छन्ति । तृतीयसवनं हि
यज्ञायज्ञीयस्य स्थानम् । तच्चैतस्मिन्नहनि माध्यन्दिन एव पवमाने प्रयु-
क्तम् । तृतीयसवनेऽपि तदेकदेशस्य निधनस्य प्रयोगात् यज्ञायज्ञीयमेव
तृतीयसवने कृतं भवति ॥ १० ॥

अथाऽन्यत्साम विधत्ते--

वाजजिह्मवति ॥ ११ ॥

वाजजिह्मस्य साम(२) 'सूर्यस्येव रश्मय' इत्यस्मिस्तृचे गेयम् ॥ ११ ॥

१. परि प्र धन्वेन्द्राय सोम स्वादुर्मित्राय पूष्णे भगाय ॥ १ ॥

एवामृताय महे क्षयाय स शुक्रो अर्षं दिव्यः पीयूषः ॥ २ ॥

इन्द्रस्ते सोम सुतस्य पेयात्कवे दक्षाय विश्वे च दवाः ॥ ३ ॥

सा. स. उ. ६. १. ८.

२. सूर्यस्येव रश्मयो द्वावयित्नवो मत्सरासः प्रसुतः साकमीरते ।

वाजोऽन्नं जनयत्यनेनेति निर्वचनमभिप्रेत्य स्तौति—

सर्वस्याप्त्यै सर्वस्य जित्यै सर्वं वा एते वाजं जय-
न्ति ये दशममहरागच्छन्त्यन्नं वै वाजोऽन्नाद्यस्याऽव-
रुध्यै ॥ १२ ॥

एतत् (१) 'इन्द्रायेन्दो मरुत्वत इति मरुत्वत्यो गायऽयो भवन्ती'-
त्यस्मिन् खण्डे व्याख्यातम् ॥ १२ ॥

अथाऽस्य सास्नो निधनभागपरिमाणं विधाय स्तौति—

दशाक्षरं निधनमुपयन्ति दशरात्रस्य धृत्यै दशा-
क्षरा विराड्वैराजमन्नमन्नाद्यस्याऽवरुध्यै ॥ १३ ॥

दशाक्षराणि निधनानि यस्य तत्तथोक्तम् । तच्च दशाक्षरं निधनं
अक्षरशो दशरात्रस्य दशानामह्नां धारणाय भवति । शिष्टं सिद्धम् ॥ १३ ॥
अथैतस्याऽऽधारभूतां ऋचं विधाय स्तौति—

सूर्यवतीषु स्तुवन्त्यन्तो वै सूर्योऽन्त एतद्दशममह्ना-
मन्त एव तदन्तेन स्तुवते प्रतिष्ठायै ॥ १४ ॥

'सूर्यस्येव रश्मय' इत्याद्यासु सूर्यशब्दयुक्तासु तिसृषु ऋक्षु स्तुव-
न्ति । शिष्टं (२) 'सुषमिद्धो न आवहेत्याप्रिय आज्यानी'त्यत्र व्याख्या-
तम् ॥ १४ ॥

अथैतास्वेव लिङ्गद्वयमनूद्य स्तौति—

उपवत्यो भवन्ति प्रतिष्ठायै परिवत्यो भवन्ति स-
र्वस्य षट्धाप्त्यै ॥ १५ ॥

'उपो मतिः पृच्यते सिच्यते' इत्युपशब्दयोगादेता उपवत्यो

तन्तुं तत् परि सर्गासि आ शवो नेन्द्राहते पवते धाम किञ्चन ॥ १ ॥

उपो मतिः पृच्यते सिच्यते मधु मन्द्राजनी चोदते अन्तरासनि ।

पवमानस्सन्तनिः सुन्वतामिव मधुमां द्रप्सः परि वारमर्षति ॥ २ ॥

उक्षा मिमेति प्रतियन्ति धेनवो देवस्य देवीरुपयन्ति निष्कृतम् ।

अस्यकमीदर्जुनं वारमव्ययमरुक् न निक्तं परि सोमो अव्यत ॥ ३ ॥

सा. सं. उ. ६. १. ९.

१. तां. ब्रा. १३. ९. १.

२. तां. ब्रा. १५. ८. १.

भवन्ति । उपशब्दश्चोपगमनद्योतक इति ता यजमानस्य प्रतिष्ठायै भवन्तीति । तथा 'मधुमां द्रप्सः परिवारमर्षतीति परिशब्देनैताः परिवृत्यो परिशब्दवत्यः भवन्ति । तथा च सर्वस्य फलस्य पर्याप्त्यै सम्पूर्णतायै सम्पद्यते ॥ १५ ॥

एवं गायत्रादि वाजजिदन्तेष्वष्टसु सामसु प्रत्येकं तृचे गीयमानेषु यः स्तोमः सम्पद्यते (१) स एवाऽस्य पवमानस्य स्तोत्रस्य स्तोम इत्याह—

चतुर्विंश एव स्तोमो भवति तेजसे ब्रह्मवर्चसाय ॥ १६ ॥

स्पष्टोऽर्थः ॥ १६ ॥

इति ताण्ड्यमहान्नाम्नणे सायणाचार्यविरचिते माधवीये वेदार्थप्रकाशे पञ्चदशाध्यायस्यैकादशः खण्डः ॥

अथ द्वादशः खण्डः ॥

अथाऽस्मिन्नह्नन्तिमं स्तोत्रीयं दर्शयति—

विराट्सु वामदेव्यमग्निष्टोमसाम भवति शान्त्यै कलृप्त्यै ॥ १ ॥

(२) 'अग्निं नरो दीधितिभिररण्योरि'त्याद्यासु विराट्सु वामदेव्यं गीयमानं अग्निष्टोमसाम भवति । तच्च शान्त्यै (३) परितापशमनाय, कलृप्त्यै कल्पनाय सामर्थ्याय च भवति ॥ १ ॥

१. एष एवेति. ख. पु.

२. अग्निं नरो दीधितिभिररण्योर्हस्तच्युतं जनयत प्रशस्तम् ।

पूरेदशं गृहपतिमथयुम् ॥ १ ॥

तमग्निमस्ते वसवो न्यृण्वंसुप्रतिचक्षमवसे कुतश्चित् ।

दक्षाव्यो यो दम आस निर्यः ॥ २ ॥

प्रेदो अग्ने दीदिहि पुरो नोऽजसूया सुम्यां यविष्ठ ।

स्वां शश्वन्त उप यन्ति वाजाः ॥ ३ ॥

सा. सं. उ. ६. १. १०.

३. दुरितोपशमनायेति. ख. पु.

अथैतस्मिन् स्तोत्रे सद्दत्सामस्तोमान् संहृत्य स्तौति—

सद्वै वामदेव्यं साम्नां सद्दिराद् छन्दसां सत्त्र-
यस्त्रिंशः स्तोमानां सतामन्तान् सन्धायोत्तिष्ठन्त्य-
पि ह पुत्रस्य पुत्रः सत्त्वमश्नुते ॥ २ ॥

साम्नां मध्ये वामदेव्यं साम सत् उत्कृष्टम् । तथा विराद् छन्दसां मध्ये । स्तोमानां मध्ये त्रयस्त्रिंशः । एवञ्चैतान् सह प्रयुज्जानः सतामु-
त्कृष्टानामन्तान् पर्यन्तान् सन्धाय संहृत्य एकीकृत्य सत्रादुत्तिष्ठन्ति ।
अपि चाऽस्य यः पुत्रः तस्य पुत्रोऽपि सत्त्वं सद्भवामश्नुते प्राप्नोति ॥२॥

अथाऽस्य दशरात्रस्य समापने ब्रह्मवादिभिः कृतञ्चोद्यमुद्गाव्य
परिहरति—

ब्रह्मवादिनो वदन्ति यतस्सत्रादुदस्थाता ३ स्थिता ३
दिति यद्यत इति ब्रूयुरप्रतिष्ठाना अप्रजसो भविष्यन्ती-
त्येनान् ब्रूयाद्यत् स्थितादिति ब्रूयुः स्थायुकैवां श्रीर्भ-
विष्यति न वसीयां सो भविष्यन्तीत्येनान् ब्रूयात्
पूर्णादेव पूर्णमभ्युदस्थामेति ब्रूयुः ॥ ३ ॥

ब्रह्मवादिनो वेदार्थचिन्तकाश्चादयन्ति—किमेते यजमानाः यतो
गच्छतः सत्रादशरात्रादुदस्थाता उत्तिष्ठन्ति, उत स्थितात् सत्रादिति
यद्यपि यतो गच्छतः सत्रादुदस्थाता इति ब्रूयुः । तथा च गमनशीलाद्य-
ज्ञादुत्थितत्वात् यजमाना अप्रतिष्ठानाः प्रतिष्ठानरहिताः गन्तुकामाः
अप्रजसः प्रजारहिताश्च भविष्यन्तीत्येनान् यजमानानभिज्ञः प्रतिब्रू-
यात् । यद्यदि स्थिताभिश्चलात् सत्रादुदस्थातेति ब्रूयुस्तर्ह्येषां श्रीः
स्थायुका स्थानशीला भविष्यति, नोत्तरोत्तरं वर्द्धते । अत एतेन
वसीयां सो वसुमत्तरास्ते भविष्यन्तीत्येनान् यजमानान् प्रतिब्रूयात् ।
एवं पक्षद्वयेऽपि दोषदर्शनात् पूर्णादेव पूर्णमभ्युदस्थामेति ब्रूयुः ॥ ३ ॥

एतद्व्याचष्टे—

एते वै पूर्णात् पूर्णमभ्युत्तिष्ठन्ति ये वामदेव्येन
स्तुत्वोत्तिष्ठन्ति ॥ ४ ॥

एते खलु पूर्णात् अधिकात् पूर्णमधिकमभिलक्ष्य सत्रादुत्तिष्ठन्ति,
ये वामदेव्येन साम्ना स्तुत्वोत्तिष्ठन्ति ॥ ४ ॥

वामदेव्यस्य च पूर्णत्वमुपपादयति—

अन्तरिक्षं वै वामदेव्यमन्तरिक्षेणेदं सर्वं पूर्णम् ॥५॥

वामदेव्यं साम्नामन्तरिक्षं अन्तरिक्षरूपम् । अन्तरिक्षेण च इदं सर्वं जगत् पूर्णं सर्वव्यापकान्तरिक्षात्मकत्वात् वामदेव्यस्य पूर्णत्वमित्यर्थः ॥ ५ ॥

एवं साम्नस्समृद्धिहेतुत्वमुक्त्वा स्तोमर्चा सह समृद्धिहेतुतामाह—

एष वै समृद्धः स्तोमो यत् त्रयस्त्रिंशस्त्रयस्त्रिंशदक्षरासु समृद्धावेव प्रतितिष्ठन्ति ॥ ६ ॥

यत्त्रयस्त्रिंशः स्तोमः एष वै एष खलु समृद्धः सम्पूर्णः स्तोमः, त्रिवृदादिभ्यः पञ्चभ्यः स्तोमेभ्योऽधिकत्वात् । स च त्रयस्त्रिंशः स्तोमः त्रयस्त्रिंशदक्षरासु 'अग्निं नर' इत्याद्यासु विराट्सु निष्पद्यते । तथा च समृद्धावेव यजमानाः प्रतितिष्ठन्ति ॥ ६ ॥

अथैता ऋचः सर्वच्छन्दोरूपेण स्तौति—

सर्वेषां वा एताश्छन्दसां रूपं यस्त्रिपदास्तेन गायत्र्यो यदेकादशाक्षराणि पदानि तेन त्रिष्टुभो यद् द्वादशाक्षरं पदं तेन जगत्प्यो यत् त्रयस्त्रिंशदक्षरास्तेन विराजस्तेनैव चाऽनुष्टुभो न ह्येकस्मादक्षराद्विराधयन्ति ॥ ७ ॥

एता 'अग्निं नरो दीधितिभि' रित्याद्यास्सर्वेषां गायत्र्यादीनां छन्दसां रूपम् । यद्यस्मादेतास्त्रिपदास्तेन गायत्र्यो भवन्ति, यद्यस्मादासां एकादशाक्षराणि पदानि एकादशाक्षराः पादाः, तेनैतास्त्रिष्टुभः । यद्यस्मात् द्वादशाक्षरं पदं अक्षरव्यूहेन प्रथमः पादो द्वादशाक्षरो भवति, तेनैता जगत्प्यः । यद्यस्मादेतास्त्रयस्त्रिंशदक्षराः, तेनैता विराजः, तेनैव चाऽनुष्टुभः । तत्र द्वात्रिंशदक्षराणामनुष्टुप्त्वम् । न ह्येकस्मादिति न खल्वेकस्मादक्षरादधिकात् न्यूनाद्वा छन्दांसि विराधयन्ति विभिद्यन्ते । अतो अधिकमप्येकमक्षरमासामनुष्टुप्त्वं न बाधत इत्यर्थः ॥

अथैतस्य स्तोत्रस्य विधित्सितं पूर्ववत्स्तोमं विधाय स्तौति—

त्रयस्त्रिंश एव स्तोमो भवति प्रतिष्ठायै देवतासु वा एष प्रतितिष्ठितः ॥ ८ ॥

पञ्चदशाध्याये द्वादशः खण्डः ।

२०७

अस्याऽग्निष्टोमसाम्नः त्रयस्त्रिंश एव स्तोमः कार्यो न प्राकृतश्चतुर्विंशः । त्रयस्त्रिंशत्सङ्ख्याकासु देवतासु खलु एष त्रयस्त्रिंशः प्रतिष्ठितः । तस्मात् त्रयस्त्रिंश एवाऽन्ततः प्रयोक्तव्य इत्यर्थः ॥ ८ ॥

वेदार्थस्य प्रकाशेन तमो हार्दं निवारयन् ।

पुमार्थोऽश्चतुरो देयाद्विद्यातीर्थमहेश्वरः ॥

इति श्रीमहाराजाधिराजपरमेश्वरश्रीवैदिकमार्गप्रवर्त्तकश्रीवरि-

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

पञ्चदशाध्यायस्य द्वादशः खण्डः ॥

पञ्चदशाध्यायस्समाप्तिमगमत् ॥

षोडशाध्याये

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

एवं द्वादशाहस्य व्यूढस्य दशरात्रस्य स्तोमकल्लितरुक्ता । समूढस्य तु कल्पकारोक्तप्रकारेणाऽवगन्तव्या । स च व्यूढो दशरात्रोऽहीनात्मकः सत्रात्मकश्च, उभयलिङ्गसद्भावात् । (१) 'एको दीक्षेते'त्येकस्यैव दीक्षा-विधानम् । (२) 'द्वादशाहेन यजत' इति यजतिचोदना । (३) 'अतिरिक्तं वा एतदतिरिक्तेन स्तुवन्ति यद्वैरीषितेनाऽहीनानि'ति अहीनत्वस्य सि-द्धवदनुवादः, (४) 'यजमानं वा अनुप्रतितिष्ठन्तमुद्गाता प्रतितिष्ठती'ति ऋत्विग्यजमानयोर्भेददर्शनम्, (५) 'यजमानमेवैतया वर्द्धयन्ती'ति एकस्यै-व यजमानस्य वर्द्धनम्, (६) 'ध्वस्ते वै पुरुषन्ती तरन्तपुरुमीढाभ्यां वैतद-श्विभ्यां सहस्राण्यदित्सतामि'ति दक्षिणाप्रवाद इत्यादीनि बहून्यहीनालि-ङ्गानि । (७) 'स्तोमो युज्यते सत्रियेभ्योऽहर्भ्यः' (८) 'यतः सत्राबुदस्थाता ३ स्थिता ३ दि'ति सत्रसंशब्दनं (९) 'सर्वं वा एते वाजं जयन्ति ये दशम-महरागच्छन्ति येनैव रूपेण प्रयन्ति तमभ्युद्यन्ती'त्यादीनि बहुकर्तृकत्व-प्रतिपादकानि बहुशस्त्रलिङ्गानि चोपलभ्यन्ते । तस्मादेवमुभयलि-ङ्गसद्भावात् सत्राहीनात्मको दशरात्रः सोऽयं प्रायणीयोदयनीयातिरा-त्रसंयुक्तो द्वादशाहाख्यः क्रतुर्भवति । स च द्वादशाहो विधास्यमाना-नां द्विरात्रप्रभृतीनां अहीनानामेकादशरात्रादीनां सत्राणाञ्च प्रकृतिरि-ति सर्वप्रकृतेरग्निष्टोमस्य विधानानन्तरं गतैरध्यायैर्विहितः । एवं प्रकृ-तिभूतावग्निष्टोमद्वादशाहौ येनैव क्रमेण विहितौ तेनैव क्रमेणाऽतः परं तद्विकृतयो विधास्यन्ते । तत्र प्रथममग्निष्टोमविकृतिभूतानेकाहान् वि-धित्सुखिकद्रुकाख्याणां त्रयाणामेकाहानां प्रथमस्य ज्योतिरिति संज्ञां

१. तां. ब्रा. १०. ३. ३.

३. तां. ब्रा. ११. ५. १५.

५. तां. ब्रा. १२. १२. १.

७. तां. ब्रा. ११. १. १.

९. तां. ब्रा. १५. ११. १२.

२. तां. ब्रा. १०. ५. १४.

४. तां. ब्रा. १२. ४. ९.

६. तां. ब्रा. १३. ७. १२.

८. तां. ब्रा. १५. १२. ३.

निर्वक्ति—

प्रजापतिर्वा इदमेक आसीन्नाऽहरासीन्न रात्रिरा-
सीत्सोऽस्मिन्नन्धे तमसि प्रासर्पत्स ऐच्छत्स एतमभ्यप-
द्यत ततो वै तस्मै व्यौच्छद्व्युष्टिर्वा एष आहिपते यद्वै
तज्ज्योतिरभवत्तत् ज्योतिषो ज्योतिष्टम् ॥ १ ॥

प्रजापतिः प्रजानामधिपतिः सर्वकारणभूतस्त्वष्टा इदं दृश्यमानं
यज्जगद्वस्ति एतदात्मकः एक एव पुरा आसीत् पुरातनस्य प्रपञ्चस्य
प्रविलीनत्वात् अद्यतनस्य चाऽसृष्टत्वात् अद्वितीयः प्रजापतिरेक एवा-
ऽवर्त्ततेत्यर्थः । एवञ्चाऽहोरात्रविभागहेतोः सूर्यस्याऽप्यभावात् अहो-
रात्रविभागोऽपि नाऽऽसीत् । एवं प्रकाशाभावात् स प्रजापतिः अस्मि-
न्नन्धे अन्धत्वापादके दृष्ट्याच्छादके तमसि अन्धकारे प्रासर्पत् प्राव-
र्त्तत । स च तमोनिरोधकं तेज ऐच्छत् अकामयत । स च कामयमानः
एतं ज्योतिराख्यं यज्ञमभ्यपद्यत अभिप्राप्नोत् । ततोऽनन्तरं तस्मै प्रजा-
पतये व्यौच्छत् तमोऽपागच्छत् । तस्मात् व्युष्टिर्विवासनं तमसो निवृत्तिः
एतदात्मक एष एव क्रतुराद्दिषते । यत् यस्मात्तदानीं ज्योतिस्तमोनि-
वर्त्तकं तेजोऽभवत्, तस्मादस्य ज्योतिषः ज्योतिराख्यस्य क्रतोः ज्यो-
तिष्टुं ज्योतिस्संज्ञकत्वं ज्योतिर्नाम सम्पन्नमित्यर्थः । एवञ्च '(१)स स्व-
र्गः स्यात् सर्वान् प्रत्यविशिष्टत्वादि'ति न्यायेन स्वर्गकामः एतेन ज्यो-
तिषा एकाहेन यजेतेति विधिरुन्नेतव्यः । प्रकृतिभूतस्य ज्योतिष्टोमस्य
प्रकरणात् अन्यत्राऽऽस्नातत्वादेतत् ज्योतिस्संज्ञं कर्मान्तरम् । यथा कु-
ण्डपायिनामयने(२) 'मासमग्निहोत्रं जुह्वती'ति मासाग्निहोत्रं नित्या-
ग्निहोत्रात् कर्मान्तरं तथेति द्रष्टव्यम् ॥ १ ॥

अथैतस्य कर्मान्तरस्य ज्योतिष्टोमविकृतेः स्तुत्यर्थं सर्वप्रकृतेज्यो-

१. जै. सू. ४. ३. १५. यत्र विधिवाक्ये फलविशेषो न श्रूयते, तद्विषयमिदम् ।
सः कल्पनीयः फलविशेषः स्वर्गः स्यात् स्वर्गो भवितुमर्हति । कुतः ? सर्वान् प्रत्यविशिष्ट-
त्वात् सर्वैरपि पुरुषैरविशेषेणाऽभिलषितत्वात् । पुत्रपश्वादयो हि अनुभूतचराः केषाञ्चि-
दभिलाषविषयाः कदाचिन्न भवेयुरपि, स्वर्गस्तु न तथा, पुनः पुनरनुभूयमानोऽपि निर-
तिशयत्वेन तत्राकृष्ट्यनुद्यादिति भावः । अयमेव विश्वजिन्याय इति कथ्यते ।

२. वाक्यमिदमधिकृत्य प्रकरणान्तराधिकरणे पूर्वमीमांसायां द्वितीयतृतीयैकादशे
(२. ३. ११.) विचारः कृतः ।

तां० ब्रा० २७ Vol, II

तिष्ठोमस्य प्रथमानुष्ठानं स्तौति—

एष वाच प्रथमो यज्ञानां य एतेनाऽग्निष्ट्वाऽथाऽन्ये-
न यजते गर्त्तपत्यमेव तज्जीयते प्र वा मीयते ॥ २ ॥

योऽयमिदानीं ज्योतिस्संज्ञ एकाहो विधीयते एष एव यज्ञानां प्रथ-
मः अन्येषां सोमयागानां प्रथमोऽनुष्ठेयः । एतदुक्तं भवति (१) 'प्रजाप-
तिरकामयत बहुः स्यां प्रजायेयेति स एतमग्निष्टोममपश्यदि'त्यादि-
भिरध्यायैर्योऽयं सर्वप्रकृतिभूतोऽग्निष्टोमो विहितः तत्सदृश एष ज्यो-
तिराख्य एकाह इति । एतेन प्रकृतिभूतेन ज्योतिष्टोमेनाऽग्निष्टोमेनाऽ-
ग्निष्ट्वा अथाऽन्येन यज्ञक्रतुना यजते तत् स्वयजमानः गर्त्तपत्यं गर्त्तपतनं
यथा भवति तथैव जायते ह्रीयते ज्या बयोहानाविति धातुः । अथ वा
प्रमीयते म्रियते । तस्मादन्येभ्यो यज्ञेभ्यः पूर्वमेष एवाऽनुष्ठेयः ॥ २ ॥

एवं विपक्षे बाधोपन्यासमुखेन प्राथम्यमुक्त्वा अथाऽन्येषां यज्ञानां
तज्जन्यत्वेन पश्चाद्भावितात्तज्जनकत्वेन चैतस्य प्रथमानुष्ठानं सदृष्टान्त-
मुपपादयति—

यथा वा इदमग्नेर्जातादग्नयो विहियन्त एवमेत-
स्मादध्वन्ये यज्ञा विहियन्ते ॥ ३ ॥

इदं इदानीं यथा वै यथा खलु जातात् निर्मथनादुत्पन्नादग्नेः अन्ये
अग्नय आहवनीयाद्याः पश्चाद्विहियन्ते विभज्यन्ते तं देशमाह्वियन्ते एवं
एतस्मात् ज्योतिष्टोमात् अधि ऊर्ध्वं अन्ये तद्विकृतयो यज्ञा विहियन्ते
विस्तार्यन्ते । अतस्सर्वेषामुत्पादकत्वादेव एव प्रथमोऽनुष्ठेयः ॥ ३ ॥

ज्योतींषि स्तोमा यस्याऽसौ ज्योतिष्टोम इति हि नामनिर्वचनम्,
तत्सिद्ध्यर्थं त्रिवृदादीनां स्तोमानां ज्योतीरूपत्वमाह—

यो हि त्रिवृदन्तं यज्ञक्रतुमापद्यते स तं दीपयति
यः पञ्चदशः स तं यः सप्तदशः स तं य एकविंशः
स तम् ॥ ४ ॥

यो हि त्रिवृत् स्तोमः अन्यं सर्वप्रकृतेर्ज्योतिष्टोमात् अन्यं सोम-
यागमापद्यते प्राप्नोति स स्तोमस्तं सोमयागं दीपयति । एवमुत्तरत्राऽ-
पि योज्यम् । त्रिवृदादीनां मध्ये एकैक एव सोमयागं निर्वर्त्तयितुं शक्त

इत्यर्थः । अत एव दशरात्रे प्रथमादिष्वहस्तु त्रिवृदादिक एकैक एव स्तोमः क्रमेण विहितः ॥ ४ ॥

नन्वेवं दीपकत्वादस्त्वेतेषां ज्योतीरूपत्वम्, तथाऽपि ज्योतिष्टोमस्य त्रिवृदादिस्तोमचतुष्टयसाध्यत्वादेकैकस्तोमकानां ज्योतिष्टोमता न स्यादित्यत आह—

एतत्तद्यदाहुरेको यज्ञ इत्येतद्वि सर्वे ज्योतिष्टोमा भवन्ति ॥ ५ ॥

त्रिवृदादीनामेक एव यज्ञो यज्ञसाधन इति यदाहुर्ब्रह्मवादिनः, तदेतदेव यत्सामर्थ्यं 'यो हि त्रिवृदन्यं यज्ञकतुमि'त्यादिना त्रिवृदादीनां प्रत्येकं प्रतिपादितं एताद्वि एकैकस्य स्तोमस्य प्रत्येकं यज्ञसाधनत्वात् एकस्तोमका अपि सर्वे ज्योतिष्टोमाः ज्योतिष्टोमशब्दवाच्या भवन्ति ॥ ५ ॥

एवं त्रिवृदादीनां प्रत्येकं ज्योतीरूपत्वेन ज्योतिष्टोमनिष्पादकत्वमभिधाय अथ प्रकृतिभूते ज्योतिष्टोमे तेषां समावेशविशेषमाह—

अस्थूरिर्वा एष सन्ततो यज्ञो द्वौ द्वौ हि स्तोमौ सवनं बहवस्त्रिवृत्पञ्चदशौ प्रातस्सवनं पञ्चदशसप्तदशौ माध्यन्दिनं षंसवनं षंसप्तदशौ कविंशौ तृतीयसवनम् ॥ ६ ॥

सन्ततो वक्ष्यमाणप्रकारेण अन्योन्यं संश्लिष्टस्तोमक एव ज्योतिष्टोमोऽस्थूरिर्वै एकेनाऽइवेन युक्तो रथः स्थूरिः । तद्विलक्षणो द्वाभ्यां (१) अश्वाभ्यां नीयमानो रथोऽस्थूरिः । तत्सप्तदशौ ज्योतिष्टोम इत्यर्थः । तथा हि—द्वौ द्वौ स्तोमौ त्रिवृदादिकौ संहतौ अस्य ज्योतिष्टोमस्यैकैकं सवनं बहवः । कतमं कतमौ बहव इति । उच्यते—त्रिवृत्पञ्चदशश्च स्तोमौ प्रातस्सवनं बहवः । तत्र बहिष्पवमानं त्रिवृत्स्तोमः, चतुर्वाज्येषु पञ्चदशः । सवनयोः सान्तरथ्यार्थं अनुवर्त्तमानः पञ्चदशः सप्तदशश्च इत्येतौ स्तोमौ माध्यन्दिनं सवनं बहवः । माध्यन्दिने पवमानस्तोत्रे पञ्चदशः, पृष्ठस्तोत्रेषु सप्तदशः । तथैव सप्तदशौ कविंशौ तृतीयसवनं बहवः । आर्षवपवमाने सप्तदश एकविंशोऽग्निष्टोमसाम्नीत्यर्थः ॥ ६ ॥

एवं ज्योतिश्शब्दवाच्यानां समावेशमुक्ता परिच्छिन्नदक्षिणात्वा-

दपि ज्योतिष्टोम एव प्रथमः कार्य्य इत्याह—

या मितदक्षिणैव स्यादेष एव कार्य्य इयं वै ज्योति-
रियममितस्य यन्त्रिकैषा वा एतं यन्तुमर्हति ॥ ७ ॥

या यज्ञक्रिया मितदक्षिणैव स्यात् परिमितदक्षिणैव भवेत् । एष
एव यज्ञः कार्य्योऽनुष्ठेयः । नन्वेवमपरिमितस्याऽनुष्ठानात् अपरिमितं
फलं न स्यादित्यत आह इयं वै सर्वैः परिदृश्यमाना इयमेव पृथिवी
ज्योतिः पृथिव्यात्मको ज्योतिष्टोम इत्यर्थः । इयञ्च पृथिवी स्वयमपरि-
मितत्वात् अमितस्य अपरिमितस्य यागस्य फलस्य वा यन्त्रिका नि-
यन्त्री । एतदेवोपपाद्यते 'एषा वा' इति ॥ ७ ॥

अथैनं ज्योतिष्टोमं स्तोत्रीयासङ्ख्यया स्तौति—

तस्य नवतिशतं स्तोत्रीयास्तासां या अशीति-
शतं ताः षट्त्रिंशिन्यो विराजः षडृतव ऋतुष्वेव
विराजा प्रतितिष्ठति ॥ ८ ॥

तस्य ज्योतिष्टोमस्य विहितस्तोमानुसारेण परिगणनायां नवति-
शतं नवत्युत्तरशतसङ्ख्यास्तोत्रीयाः सम्पद्यन्ते । प्रातस्सवने पञ्चसु
स्तोत्रेषु एकोनसप्ततिस्तोत्रीयाः । माध्यन्दिनसवने त्र्युत्तराशीतिस्तोत्री-
याः । तृतीयसवने त्वष्ट्रिंशदिति नवतिशतस्य सम्पत्तिः । तासां
स्तोत्रीयाणां मध्ये या अशीतिशतं अशीत्युत्तरशतसंख्याकाः स्तोत्रीयाः
त्रिंशिन्यस्त्रिंशदक्षरास्त्रिंशत्सङ्ख्यया विभज्यमानाः षड्विराजा भव-
न्ति । वसन्ताद्या ऋतवश्च षट् । तस्मादृतुष्वेव एकैकया विराजा प्र-
तितिष्ठति यजमानः प्रतितिष्ठितो भवति ॥ ८ ॥

अथाऽवशिष्टाभिः स्तोत्रीयाभिः स्तौति—

अथ या दशैषा वा आत्मन्या विराडेतस्यां वा इदं
पुरुषः प्रतितिष्ठतः ॥ ९ ॥

अथाऽशीतिशतादनन्तरं या दशस्तोत्रीया एष खत्वात्मन्या आ-
त्मसम्बन्धिनी देहसम्बद्धशेन्द्रियरूपा विराट् । एतस्यां खलु विरा-
जि अयं पुरुषः आत्मा प्रतितिष्ठतः आश्रितः ॥ ९ ॥

अथाऽस्मिन् ज्योतिष्टोमे दक्षिणाङ्गत्वेन दातव्यानि द्रव्याणि प्रदर्श्य
स्तौति—

गौश्चाऽश्वश्चाऽश्वतरश्च गर्दभश्चाऽजाश्चाऽवयश्च त्री-

हयश्च यवाश्च तिलाश्च माषाश्चैतस्यामेव विराजि प्रति-
तिष्ठति ॥ ५ ॥

एवं गवादीनि दश द्रव्याणि दातव्यानित्यर्थः । तथा चैतस्यां ग-
वादिदशद्रव्यरूपायामेव विराजमानः प्रतितिष्ठति ॥ १० ॥

एवं दक्षिणाङ्गानि विधाय मुख्यदक्षिणां विधत्ते—

तस्य द्वादशांशं दक्षिणाः ॥ ११ ॥

यदुक्तं सूत्रकारेण(१) 'स्वतन्त्रस्य ज्योतिष्टोमस्य संस्थाविकल्पा
आग्निष्टोम्यमौक्थ्यमातिराड्यमि'तीति, तस्य चाऽयमर्थः—योऽयं मूलसं-
स्तुतः पुरुषस्याऽऽवश्यको ज्योतिष्टोमः सोऽग्निष्टोम उक्थ्यो वा अतिरात्रो
वा स्यात् इति विकल्पः । एवं प्रथमप्रयोज्यानां त्रयाणां मध्ये द्वयोरेवैत-
द्दक्षिणाविधानमिति तेनैव सूत्रकृतोक्तं(२) 'तस्याऽनतिरात्रस्य द्वादशं
शतं दक्षिणा' इति ॥ ११ ॥

स्तोत्रीयावद्दक्षिणामप्यवयुस्य स्तौति—

वीरहा वा एष देवानां यः सोममभिषुणोति याः
शतं वैरं तद्देवानवदयतेऽथ या दश दश प्राणाः प्राणांशं
स्ताभिस्स्पृणोति यैकादश्यात्मानं तथा या द्वादशी सैव
दक्षिणा ॥ १२ ॥

यो यजमानः सोममभिषुणोति एष देवानां मध्ये वीरहा वै वीरो
वीर्यवान् । यः सोमः तस्य हन्ता खलु । तस्मादस्य(३) वीरहन्तृतालक्षणो
दोषो जायत इत्यर्थः । तत्र याः शतं शतसंख्या गावः तत्तेन शतेन वैरं
वीरहननलक्षणं पापं देवान् प्रत्यवदयते निरस्यति । अथ शतादधिका
दश या गावः ताभिः प्राणान् स्पृणोति प्रीणयति । दशसंख्या हि प्राणाः
'नव वै पुरुषे प्राणाः नाभिर्दशमी'ति हि ब्राह्मणम् । अथ या एकादशी
गौः तयाऽऽत्मानं स्पृणोति । अथ या द्वादशी द्वादशसंख्यापूरणी सैव
यज्ञस्य दक्षिणा ॥ १२ ॥

अथैतद्दक्षिणावस्वं स्तौति—

इलेष्टम वा एतद्यज्ञस्य यद्दक्षिणा न वा अइलेष्टमा र-

१. लाट्या. श्रौ. ८. १. १६.

२. लाट्या. श्रौ. ८. १. १७

३. वीरहस्यालक्षण इति ख. पु.

थो वहत्यथ यथा श्लेष्मवता यं कामं कामयते तमभ्य-
श्नुत एवमेतेन दक्षिणावता यं कामं कामयते तमभ्य-
श्नुते ॥ १३ ॥

दक्षिणा इति यत् एतद्यज्ञस्य श्लेष्म वै संश्लेषकद्रव्यम् । न वै न
खलु अश्लेष्मा संश्लेषकेण महिषीसंयुक्तेन तेनैव ललनाक्षीजनेन वियु-
क्तो रथो वहति गन्तव्यं प्रापयति । यथा खलु श्लेष्मवता संश्लेषकाञ्ज-
नद्रव्यवता रथेन यं कामं काम्यमानं विषयं कामयते तमभ्यश्नुते पुरुषः
प्राप्नोति । एवमेतेन दक्षिणावता यागेन यत् फलं कामयते तत् फलं
प्राप्नोति ॥ १३ ॥

अथ प्रकारान्तरेण दक्षिणादानं स्तौति—

शुभो वा एता यज्ञस्य यद्दक्षिणा यद्दक्षिणावता
यजते शुभमेवाऽस्मिन्दधाति ॥ १४ ॥

यत् या दक्षिणा एता यज्ञस्य शुभो वै शोभाहेतवोऽलङ्काराः । त-
स्मात् यत् या दक्षिणावता यागेन सोमेन यजते तस्मिन् यज्ञे शुभं शो-
भा(१)हेतुमलङ्कारमेव दधाति निदधाति(२) स्थापयति । इत्थं सर्वप्र-
कृतिभूतस्य ज्योतिष्टोमस्य स्तुतिः कृता । सैव 'प्रकृतिषद्विकृतिः कर्त्त-
व्ये'त्यतिदेशवाक्येन ज्योतिष्टोमविकृतौ ज्योतिराख्येऽस्मिन्नेकाहेऽति-
दिश्यमाना अस्यैव स्तुतिर्भवति । यद्यप्येतत्सर्वं तत्प्रकरण एव वक्त-
व्यम्, तथाऽपि विधास्यमानानां विकृतीनां तत्प्रकृतिकत्वं द्योतयितुं
तदुपन्यास इत्यदोषः ॥ १४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षोडशाध्यायस्य प्रथमः खण्डः ॥

अथ द्वितीयः खण्डः ॥

अथाऽन्यमेकाहं विधत्ते —

अथैष गौः ॥ १ ॥

अथाऽनन्तरं गवाख्योऽन्य एकाहोऽभिधीयत इति शेषः ॥ १ ॥

तस्य भ्रातृव्यजयहेतुत्वं वक्तुमाह —

गवा वै देवा असुरानेभ्यो लोकेभ्योऽनुदन्तैभ्यो लो-
केभ्यो भ्रातृव्यं नुदते य एवं वेद ॥ २ ॥

गवा वै गवाख्येनैकाहेन खलु देवाः पुरा असुरानेभ्यो लोकेभ्यः
पृथिव्यादिभ्यस्त्रिभ्यो लोकेभ्यस्सकाशात् अनुदन्त प्रेरितवन्तः अपा-
क्रमयन् । स्पष्टमन्यत् ॥ २ ॥

अथाऽस्य गौरितिसङ्गां निर्धक्ति —

यद्वै तद्देवा असुरानेभ्यो लोकेभ्यो गोवयंस्तद्गो-
गौरिवम् ॥ ३ ॥

(१) तत्तदानीन्तनसमये यद्वै यस्मादेव असुरानेभ्यो लोकेभ्यो गोव-
यन् गुप्तांस्तिरोहितानकुर्वन् तत्तस्माद्गोः गवाख्यैकाहस्य गोत्वं गौरिति
नाम सम्पन्नम् । गोवयतिः तिरोधानार्थः । छान्दसो धातुः । तस्य च
क्षिपि पृषोदरादित्वात् गोभाव इति श्रुत्यभिप्रायः । यद्वा 'गमेर्ङो' इति
ङोप्रत्यये यथा गमेर्ङोशब्दनिष्पत्तिः । एवं गोवयतेरप्यौणादिको ङोप्र-
त्ययः ॥ ३ ॥

अथैतद्वेदनफलमाह —

गोवयति पाप्मानं भ्रातृव्यं य एवं वेद ॥ ४ ॥

पाप्मानं पाप रूपं भ्रातृव्यं गोवयति तिरोहितं करोति य एवमुक्तं
ब्राह्मणार्थं जानाति । इत्थं वाक्यशेषपर्यालोचनया भ्रातृव्यवाननेन
गवा यजेतेत्युक्तं भवति ॥ ४ ॥

अथैतस्यैकाहस्य स्तोमकलप्तिरभिधीयते, तत्र बहिष्पवमानस्य

स्तोमं विधाय स्तौति—

तस्य पञ्चदशं बहिष्पवमानं वज्रो वै पञ्चदशो वज्र-
मेव तत्पुरस्ताद्विदधाति तेन विजयते ॥ ५ ॥

तस्य गोरेकाहस्य बहिष्पवमानं पञ्चदशं पञ्चदशस्तोमकं भवति ।
स च पञ्चदशो वै वज्रो वज्ररूप एव । इन्द्रेण सहोत्पत्तेरैन्द्रत्वात् वज्रस्य
च तदायुधत्वात् पञ्चदशस्य वज्रत्वोपचारः । तत्तथा च वज्रमेव पुर-
स्तात् पूर्वभावे यज्ञस्याऽऽवौ निदधाति स्थापयति । तेन च वज्रेण
परान् विजयते (१) 'विपराभ्याञ्जे' रित्यात्मनेपदम् ॥ ५ ॥

अथैतस्य पञ्चदशस्य प्राथम्यं प्रकारान्तरेण स्तौति—

पशुस्तोमो या एष एवमिव वै पशुः समाहितः
शिरः स्थवीयोऽणीयस्यो ग्रीवा पार्श्वाभ्यां वरीयाभुंस-
विथभ्यां वरिष्ठः ॥ ६ ॥

एष सोमयागो गोशब्दाभिधेयत्वात् पशुस्तोमः स्तोमसंस्थानेन
पशुसदृशः । एवमिव वै एवंविध एव खलु पशुः समाहितः अवस्थि-
तो भवति । एवंशब्देन परामृष्टमेव प्रदर्श्यते शिर इत्यादिना । पशोः
शिरो मूर्द्धा स्थवीयः स्थूलतरम् । (२) 'स्थूलदूरे' त्यादिना यणादि-
परलोपः, पूर्वस्य च गुणः । शिरसः सकाशादणीयस्यः अणुतरा
अल्पपरिमाणा ग्रीवा कण्ठो भवति । स च पशुः पार्श्वाभ्यां पार्श्वद्वयेन
वरीयान् गुरुतरोऽतिशयेन विस्तीर्णः । तथा सक्स्थिभ्यां जघनाभ्यां
वरिष्ठ उरुतरोऽतिविस्तृततमः । एवं ग्रीवास्थानीयेभ्य आज्येभ्यः शिर-
स्थानीयं बहिष्पवमानमधिकेन स्तोमेन युज्यमानं सङ्गच्छत इत्यर्थः ॥
अथोक्तग्रीवादिसाम्यप्रदर्शनायाऽऽह—

यत् पञ्चदशं बहिष्पवमानं भवति त्रिवृन्त्याज्यानि
सप्तदश माध्यन्दिनं सवनमेकविंशं तृतीयसवनं
रूपेणैवैनं तत् समर्द्धयति ॥ ७ ॥

बहिष्पवमानं पञ्चदशस्तोमकं भवति । आज्यानि त्रिवृन्ति त्रिवृ-
त्स्तोमकानि भवन्ति । माध्यन्दिनं सवनं कृत्वा सप्तदशं माध्यन्दिन-
पवमानादिषु पञ्चस्वपि स्तोत्रेषु सप्तदशः स्तोम इत्यर्थः । तृतीयसवनं

कृत्स्नमेकविंशं एकविंशस्तोमकम् । उक्थसंस्थो ह्ययम्, तेन तृतीयसवने पञ्चसु स्तोत्रेषु एकविंशः स्तोमः कार्यः । एवमस्मिन्नहनि स्तोमकल्प-
तिर्भवतीति यत् तत्तेन पशुसम्बन्धिरूपेणैव एनं सोमयागं सम-
र्द्धयति ॥ ७ ॥

एवं स्तोमकल्लौ सत्यां एका स्तोत्रीया विराट्सम्पत्तेरतिरिच्यते
सा च पशोः पुच्छस्थानीयेत्याह—

एका स०स्तुतानां विराजमतिरिच्यते तस्मात् प-
शोः पश्चादतिरिक्तम् ॥ ८ ॥

संस्तुतानां सहस्तुतानां स्तोत्रीयाणां परिगणनायां एका स्तोत्रीया
विराजं अतिरिच्यते । यस्मादेवं तस्मादेव पशोर्लौकिकस्य पश्चादपर-
भागे अतिरिक्तं पुच्छं भवति । अत्र हि प्रातस्सवने एकपञ्चाशत्स्तो-
त्रीयाः । माध्यन्दिने सवने पञ्चाशीतिस्तोत्रीयाः । तृतीयसवने पञ्चो-
त्तरशतं स्तोत्रीयाः । एवं मिलित्वा एकचत्वारिंशदधिकद्विशतस्तोत्री-
यास्सम्पद्यन्ते । तथा च 'दशाक्षरा विराडि' ति श्रुतेर्दशसंख्यया विभागे
सति एकस्याः स्तोत्रीयाया अतिरेको भवति । सा च पश्चात्तस्मात्
संस्तूयमानस्य क्रतोः पुच्छस्थानीयेत्यर्थः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य द्वितीयः खण्डः ॥

अथ तृतीयः खण्डः ॥

अथाऽन्यमेकाहं विधत्ते—

अथैष आयुः ॥ १ ॥

उच्यते इति शेषः । अथाऽनन्तरं एष वक्ष्यमाणः आयुराख्यः सो-
मयागः ॥ १ ॥

अथाऽस्याऽऽयुरिति संज्ञामर्थान्निर्वक्ति—

आयुषा वै देवा असुरानायुवताऽऽयुते भ्रातृव्यं य
एवं वेद ॥ २ ॥

आयुषा वै आयुराख्येन एतेन यज्ञेन देवा असुरानायुवत आसम-

तां० ब्रा० २६ Vol. II

न्तात्प्राणादिभिर्व्ययोजयन् । यौतिरत्र पृथग्भावे वर्तते । (१) तस्मा-
दायुर्वर्त्तनसाधनत्वात् अस्याऽऽयुरिति संज्ञेत्यर्थः । य एवं ब्राह्मणार्थं
वेत्ति असौ भ्रातृव्यं शत्रुं आयुते आत्मनस्सकाशात् पृथक्करोति ॥

अथाऽस्मिन्नधिकारिणमाह—

स्वर्गकामो यजेत ॥ ३ ॥

आयुराख्यो यज्ञः स्वर्गसाधनमित्यर्थः ॥ ३ ॥

अथाऽस्मिन्नहनि स्तोमकल्लप्तिमाह—

ऊर्ध्वाः स्तोमा यन्त्यनपञ्चशाय ॥ ४ ॥

गवाख्येऽतीत एकाहे यैव स्तोमकल्लप्तिरुक्ता सैवाऽस्याऽपि स्तोम-
कल्लप्तिः । इयांस्तु विशेषः—ऊर्ध्वाः ऊर्ध्वगामिनः त्रिवृत्पञ्चदशसप्तदशा-
दिक्रमेणोत्तरोत्तरमधिकसंख्यां प्राप्ताः स्तोमा यन्ति गच्छन्ति सवन-
त्रये सम्बध्यन्ते । पूर्वत्र हि प्रथमं पञ्चदशस्तोमो बहिष्पवमाने, आ-
ज्येषु त्रिवृदित्युक्तम् । यद्येवमेवाऽत्राऽपि क्रियेत, ततोऽधिकसंख्यातो
न्यूनसंख्याया आक्रमणात् अपञ्चशोऽधःपातस्यात् । आयुराख्य
एकाहे बहिष्पवमाने त्रिवृत्स्तोमः आज्येषु पञ्चदशः शिष्टं गोष्टोमव-
दिति । एवमूर्ध्वा अभिमुखा एव स्तोमा भवेयुः । तच्चाऽनपञ्चशाय अप-
ञ्चशाभावाय भवति ॥ ४ ॥

अथाऽस्याऽधिकारिविशेषे संस्थान्तरमाह—

एतेनैवाऽऽमयाविनं याजयेदतिरात्रः कार्यः ॥ ५ ॥

एतेनैवाऽऽयुराख्येनैकाहेन आमयाविनं दीर्घरोगिणं यजमानं याजयेत्
तदानीमयमतिरात्रसंस्थः कार्यः । उक्त्यसंस्थो ह्यायुः ॥ ५ ॥

आमयाविनः प्रयोगे अतिरात्रसंस्थाया आनुकूल्यमाह—

स गायत्रीं सम्पद्यते प्राणो गायत्र्यायुरेष आयु-
श्चैवाऽस्मिन् प्राणश्चोभे समीची दधाति ॥ ६ ॥

योऽतिरात्रसंस्थ आयुः स गायत्री सम्पद्यते । तथाहि—प्रातस्सवने
बहिष्पवमाने नव स्तोत्रीयाः, चतुर्धाज्येषु षष्टिः । मिलित्वा नवषष्टि-
स्तोत्रीया भवन्ति । गोष्टोमवन्माध्यन्दिने सवने स्तोत्रीयाः पञ्चाशीतिः ।
तृतीयसवने उक्तान्तस्य पञ्चोत्तरशतम् । ततः परं रात्रिस्तोत्राणि द्वादश ।
तेषु 'पञ्चदश रात्रि'रिति पञ्चदश एव स्तोमः । सन्धिस्तोत्रस्य तु

त्रिवृत् । एवं त्रयोदशसु स्तोत्रेषु नवोत्तराशीतिशतं स्तोत्रीया भवन्ति । एवं सवनत्रयगतानि मिलित्वा अष्टाचत्वारिंशदधिकचतुश्शतसंख्याकाः स्तोत्रीया भवन्ति । ताश्च गायत्र्या चतुर्विंशतिसंख्यया विभज्यमाना अष्टादश गायत्र्यो भवन्ति, द्वौ च गायत्रौ पादौ भवतः । एवमतिरात्रस्य गायत्रीसम्पत्तिर्द्रष्टव्या । अस्त्वेवं किं तत् इत्यत आह—प्राणो गायत्रीति । प्राणापानव्यानरूपेण ज्यात्मकः प्राणः, गायत्री च त्रिपदा । तथा च सा-
म्यात् प्राण एव गायत्रीत्युपचारः । तथा एष सोमयाग आयुस्संज्ञकः । एवं प्राणायुषोस्संज्ञावात् अस्मिन्नामयाविनि यजमाने आयुर्ज्जीवनञ्च प्राणञ्च उभे समीचीं सङ्गते दधाति स्थापयति ॥ ६ ॥

अथ विहितान् ज्योतिरादिकान् त्रीनेकाहान् संहत्य स्तौति—

स्वर्ग्या वा एते स्तोमा यत् ज्योतिर्भवति ज्योति-
रेवाऽस्मै स पुरस्ताद्वरत्यथैष गौरेकया विराजमतिरिक्त
आरम्भणमेव तदथैष आयुरेकस्या विराज ऊन आसाद्
एव सोऽथो ऊनातिरिक्तौ स्तोमौ मिथुनौ प्रजात्यै ॥७॥

एते स्तोमाः स्तोमयुक्ता ज्योतिराद्या एकाहाः स्वर्ग्या वै स्वर्गार्हाः
खलु स्वर्गहेतव इत्यर्थः । एवं सह स्तुत्वा अवयुत्य स्तूयते—यत्
ज्योतिराख्य एकाहो भवति सोऽस्मै यजमानाय ज्योतिरेव पुरस्तात्
पूर्वभागे ज्योतिः प्रकाशं हवति गमयति ज्योतिषेष्टवान् यत्र यत्र
गच्छति तत्र तत्र सर्वप्रकाशो जायत इत्यर्थः । अथेति वाक्या-
न्तरोपक्रमे । एष पूर्वोक्तो गौर्गवाख्य एकाहः एकया स्तोत्रीयया वि-
राजमतिरिक्तो अधिको भवति । तदाधिक्यं विराजं तस्याऽऽरम्भणं उप-
क्रम एव । अथैष आयुः एकस्या विराज ऊनः एकया स्तोत्रीयया वि-
राट्सम्पत्तेर्न्यूनः स गोष्टोमोपक्रान्ताया विराज आसाद् एव आसत्तिः
प्राप्तिरेव । आयुष एकया स्तोत्रीयया विराजो न्यूनता प्रदर्श्यते । स्व-
भावत उक्त्यसंस्थत्वात् एतस्मिन् पञ्चदश स्तोत्राणि । तेषु च पूर्वोक्त-
संख्यापरिगणनायां नवपञ्चाशदधिकशतद्वयसंख्याका स्तोत्रीया
भवन्ति । तथा च दशसंख्यया विभागे पञ्चदश विराजः । ततः परा
विराट् एकया स्तोत्रीयया न्यूना । गोष्टोमेऽधिकया स्तोत्रीयया सहा-
ऽस्या ऊनाया विराजो योजने विराट्सम्पत्तिर्भवति । अथो अपि
ऊनातिरिक्तौ उक्तप्रकारेण न्यूनाधिकौ आयुष्टोमगोष्टोमौ मिथुनौ
मिथुनरूपौ स्त्रीपुंससदृशौ प्रजात्यै यजमानप्रकृष्टजन्मने भवतः ॥ ७ ॥

अथैतान् संहत्य प्रकारान्तरेण स्तौति—

एते वै त्रिकटुकाः स्तोमा एतैर्वा इन्द्रः सर्वा तृप्ति-
मत्प्यत् ॥ ८ ॥

एते खलु त्रिकटुकाख्याः स्तोमाः । एतैः खलु इन्द्रः सर्वा सम्पूर्णां
तृप्तिं अत्प्यत् अतिशयेन तृप्तेऽभवत् । 'त्रिकटुकेषु महिषो यवाशिरन्तु
विशुष्मस्त्वपदि'ति मन्त्रवर्णात् ॥ ८ ॥

अथैतद्वेदितुः फलमाह—

तृप्यति प्रजया पशुभिर्य एवं वेद ॥ ९ ॥

स्पष्टोऽर्थः । एषां त्रयाणां एकाहानां स्तोत्रायाकृतृप्तिः कल्पकारेण
'ज्योतिष्टोमो गोर्वाकजम्भस्य लोक' इत्यादिना 'उद्वंशीयस्य नामैध-
मिति रात्रिः समानमितरं सावत्सरिकेण'त्यन्तेन प्रतिपादिता । सा
चाऽत्र विस्तरभयाञ्च लिख्यते ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षोडशाध्यायस्य तृतीयः खण्डः ॥

अथ चतुर्थः खण्डः ॥

अथाऽभिजिद्विश्वजितावेकाहौ विधित्सुस्तत्संज्ञां निर्वक्तुमाख्या-
यिकामाह—

प्रजापतिः प्रजा असृजत ता अस्मै श्रैष्ठ्याय ना-
तिष्ठन्त स आसां दिशां प्रजानाञ्च रसं प्रवृह्य स्रजं
कृत्वा प्रत्यमुञ्चत ततोऽस्मै प्रजाः श्रैष्ठ्यायाऽतिष्ठन्त ॥ १ ॥

पुरा प्रजापतिः प्रजासृष्टवान् । ताः सृष्टाः प्रजाः अस्मै अस्य
प्रजापतेः श्रैष्ठ्याय नाऽतिष्ठन्त श्रेष्ठत्वं नाऽन्वमन्यन्त । स प्रजापतिः
आसां प्रसिद्धानां प्राच्यादिदिशां सर्वासां प्रजानाञ्च रसं सारं प्रवृह्य
उद्वृह्य स्रजं मालां कृत्वा प्रत्यमुञ्चत स्वर्गलेऽबध्नात् । ततोऽनन्तरं
स्रजो महिम्ना प्रजापतेः श्रेष्ठत्वं प्रजाः अन्वमन्यन्त ॥ १ ॥

अथैतद्वेदितुः फलमाह—

तिष्ठन्तेऽस्मै समानाः श्रैष्ठ्याय य एवं वेद ॥ २ ॥

समानाः विद्याकर्मवयोभिः सहशाः पुरुषाः अस्मै वेदित्रे श्रेष्ठ्याय श्रेष्ठत्वाय तिष्ठन्ते अवतिष्ठन्ते श्रेष्ठत्वमनुजानन्तीत्यर्थः । स्पष्टमन्यत् ॥ २ ॥

ततस्स प्रजापतिः किमकार्षीदिति तदाह—

सोऽकामयतेन्द्रो मे प्रजायाऽं श्रेष्ठः स्यादिति ता-
मस्मै स्रजं प्रत्यमुञ्चत्ततो वा इन्द्राय प्रजाः श्रेष्ठ्याया-
तिष्ठन्त तच्छिल्पं पश्यन्त्यो यत्पितर्यपश्यन् ॥ ३ ॥

प्रजायामिति जातावेकवचनम् । मे मदीयासु प्रजासु मध्ये इन्द्रः श्रेष्ठः प्रशस्यतमः अधिकः स्यादिति सः प्रजापतिः कामितवान् । कामयित्वा च तामात्मीयां स्रजं अस्येन्द्रस्य प्रत्यमुञ्चत गले बद्धवान् । ततोऽस्येन्द्रस्य श्रेष्ठ्यार्थं प्रजा अन्वजानन् यत्पितरि श्रेष्ठ्यकारणं शिल्पमपश्यन् तच्छिल्पमाश्चर्य्यं (१)सुरूपमिन्द्रे पश्यन्त्यः विलोकयन्त्यः (२) 'लक्षणहेत्वोः क्रियाया' इति (३) दशेहेतौ शत्रुप्रत्ययः ॥ ३ ॥

अथाऽन्यत्प्रासङ्गिकमाह—

तस्माद्यः पुत्राणां दायं धनतमामिवोपैति तं मन्यन्तेऽयमेवेदं भविष्यतीति ॥ ४ ॥

यस्मात्पितुः प्रजापतेस्सकाशात् स्रजो लाभेन श्रेष्ठोऽभूत् तस्मा-
लोके पुत्राणां मध्ये यः पुत्रो धनतममिव अतिशयितमेव धनदायमु-
पैति पितुस्सकाशात् दायत्वेनोपगच्छति तं पुत्रं मन्यन्ते लौकिका जानन्ति—अयमेव पुत्र इदं सर्वं पितृसम्बन्धि ग्रामादिकं भविष्यति सर्वस्याऽधिपतिर्भविष्यतीति ॥ ४ ॥

अस्त्वेवं प्रकृते किमायातमित्यत आह—

ततो वा इदमिन्द्रो विश्वमजयद्यद्विश्वमजयत्-
स्माद्विश्वजित् ॥ ५ ॥

ततः श्रेष्ठ्यप्राप्त्यनन्तरमिदं विश्वं (४) जगदजयत् जितवान् आ-
त्मत्वेन कृतवान् । यद्यस्मात्कारणात् स्रगूपेणाऽवस्थितेनाऽनेन यज्ञेन
विश्वमजयत् तस्माद्विश्वजिदिति (५) यज्ञस्याऽऽख्या ॥ ५ ॥

१. प्राग्रूपमस्मिन्निन्द्र इति ख. पु. २. पा. सू. ३. २. १२६.

३. पश्यतेरिति ख. पु. ४. सर्वं जगदिति ख. पु.

५. अयं यज्ञ आद्यायत इति ख. पु.

अथाऽभिजितस्संज्ञां निर्वक्तुमाह—

सोऽकामयत यन्मेऽनभिजितं तदभिजयेयमिति स
एतमभिजितमपश्यत्तेनाऽनभिजितमभ्यजयत् ॥ ६ ॥

स इन्द्रोऽकामयत यन्मे ममाऽनभिजितं जयेनाऽप्राप्तमास्ति तदिदा-
नीमभिजयेयं जयेन प्राप्नुयामिति । स एतमभिजिदाख्यं सोमयागम-
पश्यत् । तेनाऽनभिजितं सर्वमभ्यजयत् । तस्मादभिजयसाधनत्वाद्-
स्याऽभिजितसंज्ञा ॥ ६ ॥

अथैतावभिजिद्विश्वजितौ विधत्ते—

यदभिजिद्वत्त्यनभिजितस्याऽभिजित्यै ॥ ७ ॥

एतद्विश्वजितोऽप्युपलक्षणम् । अयमर्थः—अभिजिदाख्य एकाहो
भवति । स चाऽनभिजितस्य वस्तुनोऽभिजित्यै अभिजयाय भवति ।
विश्वजिदाख्य एकाहो भवति स च विश्वस्य जयाय भवति । (१) 'विश्व-
जिद्वति विश्वस्य जित्या' इति हि ब्राह्मणान्तरम् ॥ ७ ॥

अथेतौ स्तौति—

तौ वा एताविन्द्रस्तोमौ वीर्यवन्तौ शिल्पं वा एतौ
नाम स्तोमावास्ताम् ॥ ८ ॥

तावेतावभिजिद्विश्वजिताविन्द्रस्तोमौ उक्तप्रकारेणैन्द्रसम्बन्धित्वा-
दिन्द्रस्तोमाख्यौ इन्द्रसम्बन्धितोमवन्तावित्यर्थः । ततो वीर्य-
वन्तौ वीर्ययुक्तौ एतौ च पुरा उक्तं शिल्पं वै शिल्पं नाम शिल्पाख्यौ
विचित्रसंस्थानौ स्तोमौ स्तोमवन्तावास्तां अभूताम् । 'वच्छिल्पं पश्य-
न्तो यत्पितर्यपश्यन्ति'ति विश्वजितः शिल्परूपत्वमुक्तं तत्सम्बन्धाद्-
भिजितोऽपि शिल्पत्वोपचारः ॥ ८ ॥

अथैतद्वेदनफलमाह—

पश्यते गृहे शिल्पं य एवं वेद ॥ ९ ॥

य एवं ब्राह्मणार्थं जानाति सोऽयं गृहे शिल्पं नानारूपं वस्तुजातं
पश्यति ॥ ९ ॥

अथैतयोः प्रयोगप्रकारमाह—

न वै यमौ नाम स्तोमौ स्तो यो यमाभ्यां यजेतैता-

भ्यां यजेत समृध्यै ॥ १० ॥

न वै खलु यमौ नाम स्तोमौ यमाख्यस्तोमवन्तौ यज्ञौ भवतः । यो यजमानो यमाभ्यां यजेत, स एताभ्यामभिजिद्विष्वजिज्ञामेकाहाभ्यां यजेत समृध्यै समृध्यर्थम् । एतदुक्तं भवति—यमाभ्यां यमलाभ्यां संहताभ्यामभिजिद्विष्वजिज्ञां यजेत, तौ दर्शपूर्णमासवत् संहतावेव फलसाधनमिति । तयोश्चाऽनुष्ठानक्रमः सूत्रकृतोक्तः (१) 'विष्वजिदभिजिज्ञां यमाभ्यां यजमानः पूर्वापरभ्यां यजेतेति धानञ्जयः, युगपदिति शाण्डिल्यः' 'अभिजितो दक्षिणा देवयजनं स्याद्विष्वजित उत्तरम्' 'तत्प्रति पत्नीशाला स्यात्' 'नानर्त्विज' इत्यादिना । अयमर्थः—दर्शपूर्णमासवदेव पौर्वापर्येणाऽनयोरनुष्ठानमिति धानञ्जयमतम् । एकस्मिन् काले उभयोस्सहाऽनुष्ठानमिति शाण्डिल्यमतम् । दक्षिणत उत्तरतश्च देवयजनद्वयं कृत्वा दक्षिणेऽभिजित् उत्तरे विष्वजित् । विष्वजितः पश्चात्पत्नीशाला, नाभिजितः । प्रत्येकं षोडशर्त्विज इति । एवं संहतयोरैव फलसाधनत्वमिति यमाभ्यामिति शब्देनाऽवगम्यते । पक्षान्तरमपि सूत्रकृतोक्तम्—(२) 'कामं त्वयमाभ्यां यजेतेति । नाऽवश्यं संहतयोरैव फलसाधनत्वमपि तु पृथक्साधनत्वमपि विद्यते । तस्मादन्यतरपरिहारेणाऽन्यतरप्रयोगोऽपि कर्तुं शक्यत इत्यर्थः ॥ १० ॥

उभयोः स्तोमानामावृत्तिं विधत्ते—

पुनरभ्यावर्त्त॑ष्ठ स्तोमा भवन्ति पुनरभ्यावर्त्त॑ष्ठ
ह्येताभ्यामिन्द्रोऽजितमजयत् ॥ ११ ॥

पुनरभ्यावर्त्तं पुनः पुनरावृत्तं अनयोरभिजिद्विष्वजितौ स्तोमा भवन्ति । हि यस्मात् पुनरभ्यावर्त्तं आवृत्त्याऽऽभ्यावृत्त्य एताभ्यामभिजिद्विष्वजिदभ्यां अजितं जेतव्यं इन्द्रो अजयत् जितवान् तस्मादित्यर्थः ॥ अथाऽभिजिति स्तोमानां तामेवाऽऽभ्यावृत्तिं विवृणोति—

त्री॑ष्ठस्त्रिवृदभिजितः प्रणयति त्रीन् पञ्चदशः त्रीन्
सप्तदशः त्रीनेकविंशस्ते द्वादश सम्पद्यन्ते द्वादश मा-
साः संवत्सरः संवत्सरः प्रजापतिः प्रजापतिमेवाऽऽ-
मोति ॥ १२ ॥

त्रिवृत्स्तोमोऽभिजितः त्रीन् प्रणयति बहिष्पवमानादीनि त्रीणि
स्तोत्राणि निष्पादयति । एवं पञ्चदशादिष्वपि योजना । त्रिवृदादिनै-
कैकेन स्तोमेन बहिष्पवमानादीनां स्तोत्राणां त्रयं त्रयं अभिजिति निर्व-
त्यमित्यर्थः । तथा च कल्पकारेणाऽभिजितमधिकृत्योक्तम्—‘सर्वस्तो-
मस्य सतस्त्रयावृत्तस्तोमाश्चतुष्प्रणवा’ इति । एवं द्वादश स्तोत्राणि स
म्पद्यन्ते । तथा च द्वादशमासात्मकः संवत्सरः । संवत्सरः प्रजापत्या-
त्मकः । तथा च तमेव प्रजापतिं द्वादशभिः स्तोमैः प्राप्नोति ॥ १२ ॥

अथ विश्वजिति स्तोमानामभ्यावृत्तिं स्पष्टयति—

चतुरस्त्रिवृद्विश्वजितः प्रणयति चतुरः पञ्चदशश्च-
तुरः सप्तदशस्ते द्वादश सम्पद्यन्ते द्वादश मासाः संव-
त्सरः संवत्सरः प्रजापतिः प्रजापतिमेवाऽऽप्नोति ॥ १३ ॥

विश्वजितो बहिष्पवमानादीनि चतुरश्चत्वारि स्तोत्राणि त्रिवृत्
प्रणयति निर्वर्त्तयति । तथा पञ्चदशस्तदनन्तरभावीनि चत्वारि स्तो-
त्राणि । सप्तदशोऽप्येवम् । तथा च द्वादश स्तोत्राणि सम्पद्यन्ते । अ-
न्यत् पूर्वत् । इमामभ्यावृत्तिं विश्वजितमधिकृत्य कल्पकदुक्तवान्—‘स-
र्वस्तोमस्य सतश्चतुरावृत्तस्तोमास्त्रिप्रणवा’ इति ॥ १३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य चतुर्थः खण्डः ॥

अथ पञ्चमः खण्डः ॥

अथ विश्वजिति बहिष्पवमानस्य नव स्तोत्रीयाः क्रमेण विदधा-
ति । तत्र प्रथमामाह—

(१) ‘उप त्वा जामयो गिर’ इत्युपवती प्रतिपद्भवति
स्तोमस्य रूपम् ॥ १ ॥

उपवती उपशब्दयुक्ता । प्रतिपद्यते अनयेति प्रतिपद्बहिष्पवमानस्य
प्रथमा भवति । तच्चापेति स्तोमस्य अत्र प्रयोज्यस्य त्रिवृदाख्यस्य

१. उप त्वा जामयो गिरो देदिशतीर्द्विविष्कृतः । वायोरनीके अस्थिरन् ॥ १ ॥

सा. सं. उ. ७. २. १४.

रूपम्, 'उपाऽस्मै गायता नर' इति प्रकृतौ त्रिवृत्स्तोमके बहिष्पवमाने दर्शनात् ॥ १ ॥

'वायोरनीके अस्थिर'न्नित्यस्यास्तृतीयः पादः, तद्योगेनैतां प्रष्टांसि तुमाह—

प्राणैर्वा एष व्यृध्यत इत्याहुर्ह्यः सर्वं ददाति सर्वान्
स्तोमान् सर्वाणि पृष्ठान्युपैतीति यद्वायव्या भवति प्रा-
णानां समृद्धयै ॥ २ ॥

प्राणैरेव एष यजमानो व्यृध्यते वियुज्यत इत्याहुर्ब्रह्मवादिनः । यो-
ऽयं यजमानः सर्वं धनं ददाति सर्वांश्च त्रिवृदादीन् स्तोमान्, सर्वाणि
च रथन्तरबुद्धैरूपवैराजादीनि षाडहिकानि पृष्ठसामान्युपैति उपग-
च्छति, विश्वजित्सर्वपृष्ठः सर्वस्तोमः सर्वस्वदक्षिणः एवं विशिष्टमेवं
कुर्वन् प्राणैरेव वियुज्यत इति । तथा च यद्वायव्या भवति 'वायोरनीक'
इति वायुशब्दयोगात् वायव्या वायुदेवत्या 'उप त्वा जामय' इत्येषा
भवतीति यत् तत्प्राणानां समृद्धयै पुनस्समर्थनाय भवति, 'यः प्राणस्स
वायुरिति वायुप्राणयोस्तादात्म्यश्रवणात् । एवं प्रथमतृचस्य प्रथमा
विहिता ॥ २ ॥

अथोत्तरे विधत्ते—

सरस्वतश्च सरस्वत्याश्चोत्तरे भवतः ॥ ३ ॥

(१) 'जनीयन्तो न्वप्रव' इत्येषा सरस्वतो देवस्य सस्वन्धिनी ।

(२) 'उत नः प्रिये'ति सरस्वत्या । एते कृचावुत्तरे भवतः ॥ ३ ॥

अथैते स्तौति—

मिथुनं वा एतद्यत् सरस्वांश्च सरस्वती च मिथुन-
मेवाऽस्य यज्ञमुखे दधाति प्रजननाय ॥ ४ ॥

सरस्वांश्च सरस्वती चेति यदेतद्व्यतिपाद्ये देवते, एतन्मि-
थुनं वै स्त्रीपुंसात्मकत्वात् । एवञ्चाऽस्य यजमानस्य प्रजननाय प्रजा-
त्यर्थं मिथुनमेव यज्ञमुखे यज्ञप्रारम्भे दधाति स्थापयति ॥ ४ ॥

१. जनीयन्तो न्वप्रवः पुत्रीयन्तस्सुदानवः । सरस्वन्तं हवामहे ॥ १ ॥

सा. सं. उ. ६. ३. ८.

२. उत नः प्रिया प्रियासु सप्तस्वसा मुजुष्टा । सरस्वती स्तोम्याऽभूत् ॥ १ ॥

सा. सं. उ. ६. ३. ९.

अथाऽन्यां स्तोत्रीयां विधत्ते--

सावित्री चतुर्थी भवति ॥ ५ ॥

(१) 'तत्सवितुर्वरेण्यमि'त्येषा सावित्री सवितृदेवताका चतुर्थी ऋग्भवति ॥ ५ ॥

अथैतां स्तौति--

दुष्करं वा एष करोति यः सर्वं ददाति यत् सावित्री भवति सवितृप्रसूतं मे कर्माऽसदिति सवितृप्रसूतमेवाऽस्य कर्म भवति ॥ ६ ॥

यो यजमानः सर्वं धनं ददाति एष दुष्करं कर्तुमशक्यमेव करोति । तथा च सर्वस्वदक्षिणे अस्मिन् यज्ञे यदेषा सावित्री भवति सवितृप्रसूतं सवित्रा प्रसवित्रा देवेन प्रसूतमनुज्ञातं मम मदीयं कर्म सर्वस्वदानलक्षणं असत् अस्वित्यभिप्रायेण सवितृदेवत्या प्रयुज्यते, तस्य यजमानस्य कर्म सवितृप्रसूतमेव भवति ॥ ६ ॥

अथाऽन्यां स्तोत्रीयां विधत्ते--

ब्राह्मणस्पत्या पञ्चमी भवति ॥ ७ ॥

(२) 'सोमानां स्वरणमि'ति एषा ब्रह्मणस्पतिदेवताका पञ्चमी ऋग्भवतीति ॥ ७ ॥

अथ स्तौति--

ब्रह्म वै ब्रह्मणस्पतिर्ब्रह्मैवाऽस्य यज्ञमुखे दधाति ॥ ८ ॥

ब्रह्म वेदः । तस्य पतिरीशिता ब्रह्मणस्पतिः । स च ब्रह्म वै परं ब्रह्म । तथा चाऽस्य यजमानस्य यज्ञमुखे तदेव ब्रह्म दधाति निदधाति ॥ ८ ॥

अथाऽन्यां स्तोत्रीयां विधत्ते--

आग्निपावमानी षष्ठी भवति ॥ ९ ॥

१. तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॥ १ ॥

सा. सं. उ. ६. ३. १०. १.

२. सोमानां स्वरणं कृणुहि ब्रह्मणस्पते । क्षीवन्तं य औशिजः ॥ १ ॥

सा. सं. उ. ६. ३. १०. २. पू. २. ५. ५.

अग्निः पवमानो देवतायस्यास्सा आग्निपावमानी (१) 'अग्न आयूंषि पवस' इत्येषा षष्ठी भवति ॥ ९ ॥

अथ स्तौति—

अग्निरेवैनं निष्टपति पवमानः पुनाति पूतमेवैनं य-
ज्ञियं पृष्ठान्युपनयति ॥ १० ॥

अस्यां हि अग्निः पवमानस्सोम इति देवताद्वयं प्रतिपाद्यते । तयो-
र्मध्ये अग्निरेव एनं यजमानं निष्टपति निश्शेषेण तप्तकलुषं करोति ।
पवमानस्सोमः पुनाति पूतं शुद्धं करोति । एवं हि बहिष्पवमानेन
पूतमेवैनं यजमानं यज्ञियं यज्ञार्हं पृष्ठानि रथन्तरादीनि करिष्यमाणा-
नि उपनयति उपगमयति ॥ १० ॥

अथोत्तमं तृचं विधित्सुराह—

यन्ति वा एते पथ इत्याहुर्ग्रे सम्भाय्याः कुर्वते ॥ ११ ॥

य उद्गातारः सम्भाय्याः सम्भरणीयाः प्रदेशान्तरेष्वास्नातामेकै-
कामृचमुपादाय उक्तक्रमेण सम्भृताः सम्पन्नाः कुर्वते प्रयुज्यते । एते
पथो न्याय्यादनुष्ठानमार्गात् यन्ति अपगच्छन्तीति ब्रह्मवादिन आहुः ॥
कस्तर्हि तत्परिहारः इति तदाह—

पावमान उत्तमस्तृचो भवति तेन पथो नयन्ति ॥ १२ ॥

(२) 'पवमानस्य ते वयमि'ति पवमानस्सोमदेवताक इति पवमान-
सोमदेवताकबहिष्पवमानस्याऽन्त्यस्तृचो भवति । तेन यथास्नाततृ-
चकरणेन पथस्सकाशाज्ञ गच्छन्ति । आस्नातानां तृचानां तथैव प्रयोगो
ह्यनुष्ठानमार्गः ॥ १२ ॥

एवं विश्वजितो बहिष्पवमानस्य नव स्तोत्रीयाः सस्तुतिका दर्शि-
ताः । अथैताभिरेव करिष्यमाणानां रथन्तरादीनां षण्णां पृष्ठानां योगं

१. अग्न आयूंषि पवस आसुवोर्जामिषं च नः । आर बाधस्वदुच्छुनाम् ॥ १ ॥

सा. सं. उ. ६. ३. १०. ३.

२. पवमानस्य ते वयं पवित्रमभ्युन्दतः । सखित्वमा वृणीमहे ॥ १ ॥

ये ते पवित्रमूर्मयोऽभिक्षरन्ति धारया । तेभिर्नस्सोम मृडय ॥ २ ॥

स नः पुनान आ भर रयि वीरवतीमिषम् । ईशानस्सोम विश्वतः ॥ ३ ॥

सा. सं. उ. २. १. ५.

प्रतिपादयति—

स तु वै पृष्ठैः स्तुवीतेत्याहुय एतानि बहिष्पवमाने
युञ्ज्यादिति ॥ १३ ॥

स तु वै स एव पृष्ठैः रथन्तरादिभिः स्तुवीत स्तौति, य एतानि
पृष्ठानि बहिष्पवमाने युञ्ज्यात् योजयेदिति ब्रह्मवादिन आहुः । त-
स्मात् षट्पृष्ठानां बहिष्पवमाने स्तोत्रीयाभिर्योजनं कार्यम् । यथा
दशरात्रस्य प्रथमेऽहनि(१) 'अस्य प्रक्षामनुद्युतमि'त्यादिभिर्नवभिर्नवा-
नामह्नां योगस्तथाऽत्राऽपि पृष्ठानां योजनं कार्यमित्यर्थः ॥ १३ ॥

तत्र कया स्तोत्रयिया किं योज्यत इत्याशङ्क्य रथन्तरयोगं तावदाह—

उपवती प्रतिपद्भवत्युप वै रथन्तरं रथन्तरमेवा-
स्मै तथा युनक्ति ॥ १४ ॥

'उप त्वा जामयो गिर' इत्येषा प्रथमा भवति । उपशब्दसम्बद्धं हि
रथन्तरपृष्ठम् । ज्योतिष्टोमे 'उपास्मै गायता नर' इति उपशब्दस्य प्रयु-
क्तत्वात् । एवञ्चैतयोपवत्या अस्मै यजमानाय रथन्तरं साम युनक्ति ॥

अथ बृहतो योगं दर्शयति—

सरस्वती द्वितीया भवति स्वर्गो लोकः सरस्वान्
स्वर्गो लोको बृहद् बृहदेवाऽस्मै तथा युनक्ति ॥ १५ ॥

सरस्वतः सरस्वदाख्यस्य देवस्य सम्बन्धिनी द्वितीया 'जनीय-
न्तो न्वग्रव' इत्येषा भवति । स्वर्गाख्यो लोक एव सरस्वान्(२) 'अमावा-
स्या वै सरस्वती पूर्णमाससरस्वानि'ति ब्राह्मणान्तरात् सरस्वतः
पूर्णमासत्वात् तस्य च स्वर्गसाधनत्वात् तदात्मकत्वव्यपदेशः । बृह-
त्साम च स्वर्गलोकात्मकं 'इयं वै रथन्तरमसौ वै लोको बृहदि'ति
श्रुतेः । एवं परम्परया सरस्वतो बृहत्सम्बन्धिन्या तथा सरस्वदेव-
ताकया बृहदेवाऽस्मै युनक्ति ॥ १५ ॥

अथ वैरूपस्य योगमाह—

सरस्वत्यास्तृतीया भवति वाग्वै सरस्वती वाग्वैरूपं
वैरूपमेवाऽस्मै तथा युनक्ति ॥ १६ ॥

१. इमास्तोत्रीयाः १८५ पृष्ठे द्रष्टव्याः ।

२. तै, सं. ३. ५. १. ४.

सरस्वत्याः सम्बन्धिनी 'उत नः प्रिया प्रियास्वि'त्येषा तृतीया भवति । वाक् शब्दात्मिका हि सरस्वती । वैरूपञ्च वाक्संस्तुतम् । तथा च तथा तृतीयया वैरूपमेवाऽस्मै युनक्ति ॥ १६ ॥

अथ वैराजस्य योगमाह—

सावित्री चतुर्थी भवति प्रजापतिर्वै साविता प्रजापतिर्वैराजं वैराजमेवाऽस्मै तथा युनक्ति ॥ १७ ॥

सावित्री सवितृदेवताका 'तत्सवितुर्वरेण्यमि'त्येषा चतुर्थी भवति साक्षात् प्रजापतिरेव सविता सर्वस्य प्रेरकत्वात् । वैराजश्च साम प्रजापतिसंस्तुतम् । तथा चैतया सावित्र्या वैराजमेवाऽस्मै युनक्ति ॥

अथ शक्रस्य साम्नो योगमाह—

ब्राह्मणस्पत्या पञ्चमी भवति ब्रह्म वै ब्रह्मणस्पतिर्ब्रह्म शक्रस्यः शकरीरेवाऽस्मै तथा युनक्ति ॥ १८ ॥

ब्राह्मणस्पत्या ब्रह्मणस्पतिदेवताका 'सोमानां स्वरणमि'त्येषा पञ्चमी भवति । परब्रह्मैव ब्रह्मणस्पतिरित्युच्यते, (१) 'विदा मधवन्नि'त्याद्याः शक्रस्यश्च परब्रह्मणः प्रतिपादकत्वात् ब्रह्मात्मिकाः । तथा चैतया ब्राह्मणस्पत्यया शकरीरेव शकरीषु ऋक्षु गीयमानं शक्रं सामैवाऽस्मै युनक्ति ॥ १८ ॥

अथ रैवतस्य साम्नो योगमाह—

आग्निपावमानी षष्ठी भवति गायत्री वै रेवती गायत्रच्छन्दा अग्नी रेवतीरेवाऽस्मै तथा युनक्ति ॥ १९ ॥

आग्निपावमानी 'अग्न आयुषि पवस' इत्येषा षष्ठी भवति गायत्री गायत्रच्छन्दस्का खलु रेवती रैवतस्य साम्नो योनिभूता (२) 'रेवतीर्न' इत्येषा । अनया प्रतिपाद्यमानोऽग्निश्च गायत्रच्छन्दाः गायत्रं छन्दो यस्य स तथोक्तः । एवञ्चैतया आग्नेय्या गायत्र्या रेवतीरेव रेवतीषु गीयमानं रैवतं सामाऽस्मै युनक्ति ॥ १९ ॥

नन्वेवं रथन्तरादीनि षट्सामानि योजितानि । कथं तेषां चतुर्षु

१. इमा ऋचः १८ पृष्ठे द्रष्टव्याः ।

२. (सा. सं. पू. २. २. १. ९.) ऋगियं ५० पृष्ठे टिप्पण्यामवलोकनीया ।

पृष्ठस्तोत्रेष्वन्तर्भाव इत्यत आह—

न चत्वारि षड्भ्यो विभवन्ति यदनिरुक्तानि तेन विभवन्ति ॥ २० ॥

इत्थं चत्वारि पृष्ठस्तोत्राणि न षड्भ्यः सामभ्यो विभवन्ति न व्याप्नुवन्ति । यद्यस्मादेतानि षट्सामान्यनिरुक्तानि पृष्ठस्तोत्रेष्वेव कार्याणीति न निश्शेषेणोक्तानि । तेन कारणेन पृष्ठस्तोत्रेष्वन्यत्र च प्रयोक्तुं शक्यत्वात् विभवन्ति व्याप्तुं शक्नुवन्ति ॥ २० ॥

आज्यस्तोत्रेषु कश्चिदोषमाशङ्क्य समाधत्ते—

सर्वाणि स्वाराण्याज्यानि तज्जामि नानादेवत्यैः
स्तुवन्त्यजामितायै ॥ २१ ॥

सर्वाणि चत्वार्यण्याज्यस्तोत्राणि स्वाराणि स्वारनिधनानि । तथा च सर्वेषां समानावसानत्वात् जामितादोषस्स्यात् । अतस्तत्परिहाराय नानादेवत्यैः अग्निर्मित्रावरुणाविन्द्राग्नी चेति क्रमेण तद्देवताकैराज्यैः स्तुवन्ति ॥ २१ ॥

कानि पुनस्तथाविधानीत्यत आह—

(१) “सुषमिद्धो न आवहे” त्याप्रिय आज्यानि भवन्ति ॥ २२ ॥

आप्रिय इति प्रयाजानुयाजा इत्युच्यन्ते । ‘सुषमिद्धो न आवहे’ त्याद्यास्तिस्र आप्रियस्तोत्रीया आग्नेयं प्रथममाज्यस्तोत्रं भवति । इतराणि च त्रीणि कल्पकारेणोक्तानि (२) ‘तानः शक्तं पार्थिवस्य’ (३) ‘यु-

१. (सा. सं. उ. ६. १. १.) अयं तुचः १८७ पृष्ठे टिप्पण्यां द्रष्टव्यः ।

२. तान् शक्तं पार्थिवस्य महो रायो दिव्यस्य । महि वां क्षत्रं देवेषु ॥ १ ॥

ऋतुमृतेन सम्पतेषिरं दक्षमाशाते । अद्रुहा देवौ वर्धते ॥ २ ॥

वृष्टिद्यावा रीत्यापेषस्पती दानुमत्याः । वृहन्तं गर्तमाशाते ॥ ३ ॥

सा. सं. उ. ६. ३. ११.

३. युजन्ति ब्रध्नमरुषं चरन्तं परि तस्थुषः । रोचन्ते रोचना दिवि ॥ १ ॥

युजन्त्यस्य काम्या हरी विपक्षसा रथे । शोणा धृष्णू नृवाहसा ॥ २ ॥

केतुं कृण्वन्नकेतवे पेशो मर्या अपेशसे । समुषद्भिरजायथाः ॥ ३ ॥

सा. सं. उ. ६. ३. १२.

अन्ति ब्रह्मन्मरुषम्' (१) 'तमीडिष्व यो अञ्चिषे'ति ॥ २२ ॥

अथाऽऽप्रियाणामाज्यत्वं सर्वस्वदानेन रिक्ताकृतस्य यजमानस्य पुनः पोषणार्थमिति स्तौति—

प्रजापतिः प्रजा असृजत स दुग्धो रिरिचानो
ऽमन्यत स एतान्याप्रिय आज्यान्पश्यत्तैरात्मनमाप्री-
णाद्दुग्ध इव वा एष रिरिचानो यः सर्वं ददाति यदा
प्रिय आज्यानि भवन्त्यात्मानमेवैतैराप्रीणाति ॥ २३ ॥

एतत्सर्वं (२) पूर्वस्मिन्नेवाऽध्याये व्याख्यातम् ॥ २३ ॥

अथ रथन्तरादीनां षण्णां पृष्ठानां स्थानविशेषं व्यवस्थापयितुमाह—

एतर्हि तु वै पृष्ठानि यथायतनं कल्पन्त इत्याहुर्-
द्रथन्तरं प्रथमं बृहदुत्तमं मध्य इतराणीति ॥ २४ ॥

माध्यन्दिनपवमाने रथन्तरं साम बृहदग्निष्टोमसाम । इतराणि
चत्वारि पृष्ठस्तोत्रेषु प्रयोज्यानि । तथा च कल्पः—'अस्य प्रज्ञामनुद्युत-
मिति गायत्रमामहीयवञ्च, परितो षिञ्चता सुतमिति कालेयमेकस्यां
रथन्तरं तिसृषु, दैर्घश्रवसं तिसृषु, यौधाजयमेकस्यां, अयं सोम
इति पार्थमन्त्यं, वैराजञ्च महानाम्न्यञ्च वैरूपञ्च रेवत्यञ्चे'ति । तथा
'त्वमग्ने यज्ञानां होतेति बृहदग्निष्टोमसामे'ति । अयमर्थः—माध्यन्दिनप-
वमाने 'परीतो षिञ्चता सुतमिति' तिसृषु रथन्तरं कार्यम्, वैरा-
जञ्च होतुः पृष्ठे, शाकरं मैत्रावरुणपृष्ठे, वैरूपञ्च ब्रह्मपृष्ठे, रेवतम-
च्छावाकपृष्ठे, 'त्वमग्ने यज्ञानामि'ति तिसृषु बृहदग्निष्टोमसामत्वेन कार्य-
मिति ॥ २४ ॥

अथैवं क्रियमाणे किञ्चिद्दूषणमाशङ्क्य निरस्यति—

जामि वा एतद्यज्ञे क्रियत इत्याहुर्त्यत्सर्वाणि नि-
धनवन्ति सह क्रियन्त इति यदन्तरा सोमा यन्त्यन्त-
रोक्थानि शस्यन्तेऽन्तरा वषट्कुर्वन्ति तेनाऽजामि ॥ २५ ॥

अलसमेवैतद्यज्ञे क्रियते यत्सर्वाणि वैराजादीनि सामानि निधन-
वन्ति निधनयुक्तानि सह क्रियन्ते नैरन्तर्येण प्रयुज्यत इति एतज्जामि

१. (सा. सं. उ. ४. २. ६.) तृचोऽयं ८२ पृष्ठे टिप्पण्या गतः ।

३. ती. ब्रा. १५. ८. ३.

२३२

ताण्ड्यमहाब्राह्मणे

क्रियत इति ब्रह्मवादिन आहुः । अयं दोषः परिह्रियते—‘यदन्तरे’त्यादिना । यद्यस्मादन्तरा अन्तराले तेषां मध्ये सोमाः ग्रहचमसपुरितास्सन्तो होमार्थं यन्ति उत्तरवेदिं गच्छन्तीति, तथाऽन्तरा मध्ये उक्थानि शस्त्राणि च शस्यन्ते बहुवै । तथाऽन्तराले होत्रादयस्सप्त षण्डकुर्वन्ति वौषडन्तया याज्यया यजन्ति । तेन कारणेन द्वयोर्द्वयोस्तोमयोर्मध्ये उक्तस्य बहुविधस्याऽनुष्ठेयस्य सद्भावेन व्यवधानात् जामिदोषो न भवतीत्यर्थः ॥ २५ ॥

अथ प्रकारान्तरेणाऽजामित्वमुपपादयति—

व्यत्यासमिडाश्च निधनानि चाऽऽहुस्तेनाऽजामि ॥ २६ ॥

व्यत्यासं व्यत्यस्य परिहृत्य इडाश्चाऽन्यानि च निधनान्याहुः । तेन अजामि निधनवत्त्वे समानेऽपि तेषां निधनानां व्यत्यस्य प्रयोगे परस्परं वैलक्षण्याज्जामिदोषो न भवतीत्यर्थः । अत एव पूर्वमुक्तम्—निधनं वैराजं प्रथमं कृत्वा इडानिधनं शाकवरमनन्तरं कार्यमिति त्यादि ॥ २६ ॥

अथ रैवतसामि कश्चिदोषमाशङ्क्य समाधत्ते—

च्यवन्ते या एतद्रेवत्यः स्वादायतनादित्याहुर्धत्तं त्रयस्त्रिंशात् स्तोमाद्यन्तीति यद्गायत्र्यो भवन्ति तेनाऽऽयतनान्न च्यवन्ते या हि का च गायत्री सा रैवती ॥ २७ ॥

एतत् एतर्हि रैवत्यो वै रैवतं साम स्वादात्मीयादायतनात् च्यवन्ते प्रच्युता भवन्तीति ब्रह्मवादिन आहुः । यद्यस्मात् त्रयस्त्रिंशात् स्तोमाद्यन्ति गच्छन्तीति । षष्ठेऽहनि तस्यैव स्तोमस्य तदायतनत्वेन कल्पत्वात् । तत्राऽयं परिहारः—यद्यस्मात् अस्य रैवतसाम्नो गायत्र्यो गायत्रीच्छन्दस्का ऋच आधारभूता भवन्ति, तेन कारणेन स्वादायतनान्न च्यवन्ते । कुत एतत् ? ‘रैवतीर्नः सधमाद’ इति गायत्री रैवतसाम्नो योनिः । तत्सामान्यात् अन्याऽपि या काऽपि गायत्री सैव रैवती । हि यस्मादेवं तस्मात् स्वयोनिसदृशीषु गायत्रीषु ऋक्षु गीयमानं रैवतं स्वादायतनान्न च्यवत इति ॥ २७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य पञ्चमः खण्डः ॥

अथ षष्ठः खण्डः ॥

अथ सर्वस्वदाननिमित्तं यजमानस्य व्रतं दर्शयति । तदङ्गत्वेनाऽऽदौ वत्सत्वचः परिधानं विधत्ते—

परशुभिर्वा एष व्यृध्यत इत्याहुयः सर्वं ददाति त-
च्छर्वा परिधत्ते पशुभिरेव समृध्यते ॥ १ ॥

यो यजमानः सर्वं धनं ददाति एष पशुभिः खलु व्यृध्यते विहीयते सर्वेषां गवादीनां पशूनां दत्तत्वात् इति ब्रह्मवादिन आहुः । तस्मात् छर्वा गोर्वत्सस्य त्वचं परिधत्ते । तथा च पशुत्वकपरिधानात् पुनः पशुभिरेव समृध्यते समृद्धो भवति ॥ १ ॥

(१) तत्र परिधानं विधाय स्तूयते—

रोहिणी छवी भवत्येतद्वै पशूनां भूयिष्ठं रूपं य-
द्रोहितं साक्षादेवैनानवरुन्धे ॥ २ ॥

(२) सा परिधानीया छवी त्वक् रोहिणी लोहितवर्णा भवति । एत-
त्खलु पशूनां भूयिष्ठं बहुतरं यद्रोहितं लोहितवर्णः । तथा च साक्षा-
त्प्रत्यक्षमेवैनान् पशून् अवरुन्धे लभते ॥ २ ॥

एवं कृतपरिधानस्य यजमानस्य त्रिरात्रमरणवासं विधत्ते—

अरण्ये तिस्रो वसत्यारण्यं ताभिरन्नाद्यमवरुन्धे ॥ ३ ॥

तिस्रो रात्रिः अरण्ये वसति । अत्यन्तसंयोगे द्वितीया । तेन वासेन
आरण्यमरण्यसम्बन्धि अन्नाद्यमवरुन्धे लभते ॥ ३ ॥

तत्राऽरण्यवासे स्थानविशेषं विधत्ते—

उदुम्बरे वसत्यूर्गुदुम्बर ऊर्जमेवाऽवरुन्धे ॥ ४ ॥

उदुम्बरे उदुम्बरमूले वसति । ऊर्क् अन्नं ह्युदुम्बरः, (१) सदा फल-
त्वात् । तथा च तन्मूले (४) वसन् उर्जमन्नमेवाऽवरुन्धे ॥ ४ ॥

१. अथ वर्णविशेषं विधाय स्तौतीति. ख. पु.

२. रोहिणी रोहितं वस्त्रं छवी भवति सर्वेषां गवादीनां पशूनां भूयिष्ठं रोहितं तद्वहु-
तरं यद्रोहितं लोहितवर्णस्तथा च साक्षात् प्रत्यक्षमेव एनान् पशून् अवरुन्धे लभत इति मु-
द्रितपुस्तकपाठः ।

३. सुफलत्वादिति ख. पु.

४. वासादिति ख. पु.

अथ तत्र जीविकां विधत्ते—

खनित्रेण जीवत्यवृत्तिमपजयति ॥ ५ ॥

यदरण्ये कन्दमूलादिकं खाद्यमस्ति, तत् खनित्रेण खननसाधनेन खात्वा तेन जीवेदित्यर्थः । तथा च अवृत्तिं दारिद्र्यमेवाऽपजयति अप-
जितं करोति ॥ ५ ॥

किं तत् खनित्रमिति तदाह—

उभयतः क्षणुदभ्रिर्भवत्युभयत एवाऽस्मा अन्नाद्यं
रजत्यस्माच्च लोकादमुष्माच्च ॥ ६ ॥

तत् खनित्रं उभयतः क्षणुत् उभयतस्तीक्ष्णमुखी अभ्रिर्भवति । सा च वैणवी कालमाषीति (१) केचित् । अन्यवृक्षजाऽपीति (२) पक्षान्तरम् । एवम्भूताभिरुभयतः तीक्ष्णमुखत्वात् उभयविधादेवाऽस्मै यजमानाय अन्नाद्यं रजति रजयति । उभयत इत्येतद्व्याक्रियते अस्मात् भूर्लोकात् , अमुष्माच्च स्वर्गात् ॥ ६ ॥

अथ त्रिरात्रं निषादकुले निवासं विधाय स्तौति—

निषादेषु तिस्रो वसत्यस्यां वा एते परीक्षा यदेवाऽ
स्यामन्नाद्यं तदवरुन्धे ॥ ७ ॥

निषादेषु निषादग्रामसमीपे तिस्रो रात्रीर्वसेत् । अस्यां भूमौ एते हि निषादाः परीक्षाः प्राप्तपरिदाना भवन्ति । एवं तेषां भूमिसम्बन्धात् यदेवाऽस्यां पृथिव्यामन्नाद्यं तदवरुन्धे लभते । एवं वसतो जीवनं सूत्र-
कृतोक्तम् (३) 'तेषाङ्ग्राममारण्यं भुञ्जीत नैवारं श्यामाकस्मार्गमिति' ॥ ७ ॥

अथाऽपरं त्रिरात्रवासं विधत्ते—

जने तिस्रो वसति जन्यं ताभिरन्नाद्यमवरुन्धे ॥ ८ ॥

विवाहयोग्योऽसमानगोत्रो ब्राह्मणो जनः । यद्वा राजन्यवन्धुः । तस्य गृहे तदीयमन्नं भुञ्जानः तिस्रो रात्रीर्वसेत् । तथा च ताभी रात्रि-
भिर्जन्यं जनसम्बन्धयन्नाद्यमवरुन्धे ॥ ८ ॥

१. 'वैणवी कालमाषीति शाब्दित्यः' (८. २. ६.) इति लाट्यायनश्रौतसूत्रोक्तश-
ब्दित्यमतमिदम् ।

२. 'या का चेति धानज्ययः' (लाट्या, श्रौ. ८. २. ७.) इति धानज्ययमतम् ।

३. लाट्या. श्रौ. ८. २. ९.

अथाऽपरं त्रिरात्रवासं विधत्ते—

समानजने तिस्रः समानजन्यं तामिः ॥ ९ ॥

वसति अन्नाद्यमवरुन्ध इत्यनुवर्तते । समानगोत्रो जनः समानजनः यद्वा ब्राह्मणमात्रम् । तस्य गृहे तदीयमन्नं भुञ्जानस्तिस्त्रो रात्रीर्वसेत् । 'जने तिस्रो वसती'त्यादिवाक्यद्वयं (१) 'राजन्यबन्धुर्जनो ब्राह्मणः समानजन इति शाण्डिल्य' इत्यादिना सूत्रकारेण बहुधा व्याख्यातम् ॥

अथैता रात्रीस्संहत्य स्तौति—

द्वादशैता रात्रयो भवन्ति द्वादशमासाः संवत्सरः
संवत्सरमन्वन्नाथं प्रजायते तदेवाऽऽप्त्वाऽवरुन्धे ॥ १० ॥

अरण्ये तिस्रः, निषादे तिस्रः, जने तिस्रः, समानजने तिस्र इत्येवमेता रात्रयो द्वादश भवन्ति । संवत्सरश्च द्वादशमासात्मकः । तथा च संवत्सरं संवत्सरपर्यन्तं अन्नं अनु अत्तुमर्हं प्रजायते उत्पद्यते । एवं रात्रिगतसंख्यया तदेवाऽन्नाद्यमाप्त्वा अवरुन्धे स्वीकरोति ॥ १० ॥

(२) अथाऽयत् व्रतमाह—

संवत्सरं न याचेदामाद्यमिव वा एतद्यः सद्योदत्तं
प्रत्यत्ति सद्यो वै देवानां पुं संवत्सरः ॥ ११ ॥

संवत्सरं सर्वस्वदानानन्तरं संवत्सरपर्यन्तं न याचेत् मद्यमेतदेहीति परं नाऽभ्यर्थयेत् । किं कारणमयाचनम् ? तदाह—'आमाद्यमिव वा एतद्यः सद्योदत्तं प्रत्यत्ती'ति । एतदामाद्यमिव वै आमस्याऽपरिपक्वफलस्य भक्षणमिव खलु यो दत्तं धनं सद्यस्तदानीमेव प्रत्यत्ति प्रतिनिवृत्त्य भक्षयति । ननु बहुषु दिवसेषु गतेषु संवत्सरमध्येऽपि प्रतिग्रहो न विरुध्यत इत्यत आह—सद्यो वा इति । अस्माकं संवत्सर इति यत् तद्देवानां सद्यो वै अविलम्बितः कालः 'एकं वा एतद्देवानामहर्ग्यत् संवत्सर' इति हि ब्राह्मणान्तरम् । तस्मात् संवत्सरस्याऽपि सद्यस्कालात्मकत्वात् यदि तन्मध्ये सर्वस्वं दत्तवान् पुनर्याचेत् तदा तदपरिपक्वफलभक्षणसदृशं भवेत् इति याज्ञाप्रतिषेधस्समर्थ्यते ॥ ११ ॥

यद्ययाचमानायाऽपि तस्मै यत्किञ्चिन्न (३) दातुमिच्छेत्तदा न

१. लाट्या. श्रौ. ६. २. १०.

२. अन्नाद्यव्रतमाहेति ख. पु.

३. दित्सेत्तदा न निरोध्यमित्याहेति ख. पु.

विरोध इत्याह—

नोदीयमानं प्रति नुदेदन्नाद्यस्याऽप्रतिनोदाय ॥१२॥

अयाचितमन्येन दीयमानं न प्रतिनुदेत् न प्रतिषेधेत्, अपि तु प्रतिगृह्णीयादेव । अन्नाद्यस्येतः परं प्राप्तव्यस्याऽन्नस्य प्रतिनोदः प्रतिषेधो माभूत् इत्येवमर्थम् ॥ १२ ॥

अथाऽस्योष्णीषिधारणं विधत्ते—

उष्णीषं बिभर्त्ति शिल्पत्वाय ॥ १३ ॥

उष्णीषं शिरोवेष्टनवस्त्रम् । तद्विभृयात् । तद्धारणं शिल्पत्वाय वैचिड्याय भवति । परिधानीयाया रोहिण्या वत्सत्वचस्सकाशात् वैलक्षण्यात् ॥ १३ ॥

अथाऽन्यन्निषेधति—

न मृन्मयेन पिबेदाहुतिर्वा एषा यद्ब्राह्मणस्य मुखं न वै मृन्मयमाहुतिमानशेऽथ यदमृन्मयपो भवति स्व एव मुख आहुतिञ्जुहोति ॥ १४ ॥

मृन्मयेन मृद्विकारेण पात्रेण जलादिकं न पिबेत् एषा आहुतिर्वै यज्ञमिष आहुत्यधिकरणं यत् ब्राह्मणमुखम् । न खलु मृन्मये मृद्विकारपात्रं आहुतिमानशे आहुतियोग्यतां प्राप्नोति । अतो यत् यस्मात् अमृन्मयपः अमृन्मयेन दारुमयादिना पात्रेण पाता भवति तेन स्व एव आत्मीय एव मुखे आहुतिं हविर्जुहोति ॥ १४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य षष्ठः खण्डः ॥

अथ सप्तमः खण्डः ॥

अथ सर्वजित्संज्ञकमेकाहं विधास्यन् तस्य स्तोमसंस्थे दर्शयति—

पञ्चविंशोऽग्निष्टोमः ॥ १ ॥

अग्निष्टोमसंस्थः पञ्चविंशस्तोमक इत्यर्थः ॥ १ ॥

अथ तं विधत्ते—

सर्वजिता वै देवाः सर्वमजयन् सर्वस्याऽऽप्तयै सर्वस्य
जित्यै सर्वमेवैतेनाऽऽप्नोति सर्वञ्जयति ॥ २ ॥

सर्वजिता सर्वजिदारूपेण यज्ञेन खलु पुरा देवाः सर्वं जगदजयन् ।
तस्मात् सर्वस्य फलस्य प्राप्त्यै सर्वस्य जेतव्यस्य जित्यै जयाय अनेन
सर्वजिता यष्टव्यम् । स्पष्टमन्यत् ॥ २ ॥

अथाऽस्मिन्नेकाहे प्रथमं पृष्ठस्तोत्रं विधत्ते—

तस्य महाव्रतं पृष्ठम् ॥ ३ ॥

तस्य सर्वजितः महाव्रताख्यं प्रागुक्तं स्तोत्रं पृष्ठं भवति, माहेन्द्र-
स्तोत्रं भवतीत्यर्थः । कल्पकारेण विस्तरेण महाव्रतस्तोत्रस्वरूपमुक्तम्
'स्वरूपत इन्द्रमिन्द्राग्निनो बृहदिन्द्रो दधीचा अस्थमिरुद्रेदमिश्रूतामद्य-
मि'ति, 'त्रिवृच्छिरा गायत्रं पञ्चदशं रथन्तरं दक्षिणः पक्षः, सप्तदशं
बृहदुत्तरः पक्षः, एकविंशं भद्रं पुच्छं तदिदास भुवनेषु ज्येष्ठमि'ति,
'पञ्चविंश आत्मा राजनमि'ति । शिर आद्यवयवपञ्चकत्वेन रूप्यमाणं
गायत्रादिसामपञ्चकं उक्तस्तोमकं महाव्रतस्तोत्रमिति कल्पार्थः ॥ ३ ॥

अथ शस्त्रं विधत्ते—

अर्क्यं शस्यते ॥ ४ ॥

अर्क्यं अर्कस्सूर्यः तत्सम्बन्धि बृहतीसहस्राख्यं शस्त्रं शस्यते, अनेन
शस्त्रेण होत्रा महाव्रतस्याऽनुशंसनं कार्थ्यमित्यर्थः ॥ ४ ॥

अथ पञ्चविंशस्तोमकत्वं स्तौति—

चतुर्विंशतिः संवत्सरस्याऽर्धमासाः संवत्सरः पञ्च-
विंशोऽन्नं व्रत ५ संवत्सरादेतेनाऽन्नाद्यमवरुन्धे ॥ ५ ॥

संवत्सरस्य चतुर्विंशतिः संख्या ह्यर्धमासास्तत्स्थानीयाश्चतुर्वि-

शतिस्तोत्रीयाः । तेषामर्द्धमासानां पञ्चविंशः पञ्चविंशतिसंख्यापूरकः
स्संवत्सरः । स एव पञ्चविंशस्तोत्रीयात्मकः । यदेतन्महाव्रताख्यं
स्तोत्रं तदन्नम् । तस्याऽन्नरूपत्वं प्रथमपञ्चिकायामुक्तम् । एवञ्च
पञ्चविंशस्तोत्रं महाव्रतं प्रयुञ्जानः संवत्सरादेव एतेन यागेनाऽन्नाद्य-
मवरुन्धे ॥ ५ ॥

अथैतद्वेदितुः फलमाह—

अन्नादो भवति य एवं वेद ॥ ६ ॥

स्पष्टोऽर्थः ॥ ६ ॥

अथ प्रकारान्तरेण स्तौति—

एतेन वै गौराङ्गिरसः सर्वं पाप्मानमतर्त्सर्वं पा-
प्मानं तरत्येतेन स्तोमेन तुष्टुवानः ॥ ७ ॥

एतेन पञ्चविंशस्तोमेन गौर्नामाङ्गिरसः ऋषिः सर्वं पाप्मानं पापं
अतरत् अत्यक्रीत् । स्पष्टमन्यत् । अस्याऽवशिष्टस्तोत्रकल्पनं कल्प-
कारोक्तं द्रष्टव्यम् ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य सप्तमः खण्डः ॥

अथाऽष्टमः खण्डः ॥

अथ सहस्रदक्षिणाः साहस्रा नाम चत्वार एकाहाः । तत्र ज्योतिर-
ग्निष्टोमः प्रथमः । तं दर्शयति—

अथैषज्योतिः ॥ १ ॥

अथेत्यानन्तर्ये । एष वक्ष्यमाणो ज्योतिस्संज्ञ एकाहः ॥ १ ॥

अथाऽस्याऽग्निष्टोमसंस्थां विधित्सुराह—

पराङ्मै त्रिरात्रोऽर्वाङ्गिष्टोमो यस्त्रिरात्रे विभ्रं-
शते न तस्मिन् पुनरस्त्यथ योऽग्निष्टोमे प्रायश्चित्तिमत्तद-
पि ह्येतेनैकविंशतिदक्षिणेन पुनर्यजेत यस्मिन् ह्येव
यज्ञकृतौ विभ्रंशते सैव तस्य प्रायश्चित्तिः ॥ २ ॥

योऽयं त्रिरात्रस्तिसृणां रात्रीणां समाहारः । अहीनो गर्गत्रिरात्रा-
ख्यो विधास्यते, स पराङ्खै परागतः पराङ्मुखः । योऽयं प्रकृतिभू-
तोऽग्निष्टोमः स अर्वाङ्ख अभिमुखः । अतो यो यजमानस्त्रिरात्रे क्रतौ
विभ्रंशते विभ्रष्टो भवति, स तस्मिन्त्रिरात्रे पुनर्नाऽस्ति पुनरधिकृतो न
भवति । योऽग्निष्टोमे विभ्रंशते तत्तस्य प्रायश्चित्तिमत् प्रायश्चित्तयुक्तं
कर्म भवति । किं तत् प्रायश्चित्तम् उच्यते—एतेनाऽग्निष्टोमेन एकविं-
शतिदक्षिणेन पुनरविकलेन यजेत । यस्मिन्नेव यज्ञक्रतौ विभ्रंशते पूर्वं
विभ्रष्टो भवति, तस्य यज्ञस्य सैव प्रायश्चित्तिः । अतस्त्रिरात्रादग्न्यग्नि-
ष्टोमस्य गरीयस्त्वात् अग्निष्टोमसंस्थेवाऽस्य प्रकृतस्य ज्योतिषः का-
र्येत्यर्थः ॥ २ ॥

अथैतस्मिन्नेकाहे प्रातरनुवाकस्य होत्रानुवक्तव्यस्य परिमाणं का-
लविशेषं दक्षिणापरिमाणं ब्रह्मसाम्नः स्तोत्रीयाक्षरपरिमाणञ्च सिद्धव-
दनूद्य प्रतिष्ठाहेतुत्वेन स्तौति—

उपसदि सहस्रं प्रातरनुवाकमन्वाह तदसौ लोकः
सहस्रं दक्षिणास्तदन्तारिक्षं सहस्रमेतान्यक्षराणि तदयं
लोक एषु लोकेषु प्रतितिष्ठति य एवं वेद ॥ ३ ॥

उपसदि उपसद्विवसे सहस्रं सहस्रसंख्याभिर्ऋग्भिः परिमितं प्रा-
तरनुवाकं होताऽनुब्रूयात् । तदनुसहस्रं असौ स्वर्गो लोकः । तथाऽ-
स्मिन्नेकाहे सहस्रं दक्षिणाः सहस्रसंख्या गावो दक्षिणात्वेन दातव्याः ।
तत् सहस्रमन्तरिक्षात्मकम् । एतानि वक्ष्यमाणानि ब्रह्मसामानि ब्रह्म-
साम्नस्सम्बन्धीनि सहस्रमक्षराणि (कल्पकारेणाऽप्युक्तम्—ब्रह्मसाम
स्वादोरित्येति पङ्क्त्या श्येतमाप्नातं सा च चत्वारिंशद्विरक्षर-
रूपैता एवञ्च पञ्चविंशस्तोमकल्पनया सहस्रं सम्पद्यत इति) तदयं
भूलोकः । एवं सहस्रत्रयस्य लोकत्रयात्मकतां यो वेत्ति विदित्वा चा-
ऽनुतिष्ठति स एषु त्रिषु लोकेषु प्रतितिष्ठति ॥ ३ ॥

अथैतत्सहस्र(१)दक्षिणापरिमाणं प्रकारान्तरेण स्तौति—

ऋक्स्था वा अन्यत् सहस्रमित्याहुरक्षरेस्था अन्य-
दिति यत् त्रिरात्रे दीयते तदृक्स्था । अथ यदग्निष्टोमे
तदक्षरेस्था ॥ ४ ॥

() कुण्डलान्तर्गतो भागः खपुस्तके नाऽस्ति । १, दक्षिणात्वं प्रकारान्तरेणेति ख० पु० ।

अन्यदेकं सहस्रं सहस्रसंख्यादक्षिणा ऋक्स्था ऋक्संख्ययाऽवस्थिताः । अपरं सहस्रं सहस्रसंख्यादक्षिणा अक्षरेस्था अक्षरसंख्ययाऽवस्थिता इति ब्रह्मवादिन आहुः । का पुनः कुत्रेति विविच्यते-यत् सहस्रं गर्गत्रिरात्रे दक्षिणात्वेन दीयते तद्वक्स्था । तत् सहस्रदक्षिणाऋक्स्था । तत्र हि सहस्रं स्तोत्रियाः सहस्रं दक्षिणा इति स्तोत्रियाणां मृचां सहस्रसंख्या दृश्यते । तथा च तत्संख्यया दक्षिणाः ऋक्स्था भवन्ति । अथ यत् सहस्रमग्निष्टोमसंस्थे अस्मिन्नेकाहे दक्षिणाः तत् सहस्रमक्षरेस्था ब्रह्मसाम्नः स्तोत्रियाक्षरसंख्ययाऽवस्थिता अक्षरेस्था ॥४॥

(१) एतावद्विवृणोति—

यत् सहस्राक्षरासु ब्रह्मसाम भवति सहस्रस्यैव सा प्रतिष्ठातिः ॥ ५ ॥

(२) 'स्वादो रिंथा विषूवत' इत्याद्यास्तिस्रः पङ्क्तयोऽत्र ब्रह्मसाम्नस्तोत्रियाः । ताः प्रत्येकं चत्वारिंशदक्षराः । पञ्चविंशस्तोमकत्वात् आवृत्या पञ्चविंशतिसंख्याकाः पङ्क्तयो भवन्ति । एवञ्च प्रत्येकं चत्वारिंशत्सङ्ख्यया परिगणनायां सहस्राक्षराणि सम्पद्यन्ते । तदिदमुक्तम् 'सहस्राक्षरास्वि'ति । यत् सहस्राक्षरासु ब्रह्मसाम ब्रह्मणः पृष्ठस्तोत्रनिर्वर्त्तकं श्येताख्यं साम भवति । सा सहस्रस्यैव दीयमानस्यैव प्रतिष्ठातिः प्रतिस्तवनम् ॥ ५ ॥

अथाऽन्यप्रकारेण दक्षिणादानं तौति—

यावद्वै सहस्रं गाव उत्तराधरा इत्याहुस्तावदस्मात् लोकात् स्वर्गो लोक इति तस्मादाहुः सहस्रयाजी वा इमान् लोकान् प्राप्नोति ॥ ६ ॥

सहस्रं सहस्रसङ्ख्या गावः उत्तराधरा अन्योन्यस्योपरि उत्तराधराभावेनाऽवस्थिताः यावदुच्छ्रिता भवन्ति अस्माल्लोकात्तावत्प्रमाणे उन्नते स्थाने स्वर्गाख्यो लोक इति ब्रह्मवादिन आहुः यस्मादेवं सहस्रगवार्द्धप्रमाणं स्वर्गः तस्मादेवं आहुर्ब्रह्मवादिनः सहस्रयाजी सहस्रगोदक्षिणेन यागेनेष्टवान् इमान् पृथिव्यादीन् लोकान् व्याप्नोतीति । यद्यपि पूर्वं सहस्रगोर्द्धप्रमाणः स्वर्ग इति एकस्यैव लोकस्य प्राप्यत्वमवगम्यते

१. अक्षरेस्था इत्येतद्विवृणोतीति० ख० पु० ।

२. (सा, स. उ. ३. २. १५) ऋच इमा० २३ पृष्ठे द्रष्टव्याः ।

तथाऽपि नान्तरीयकं पृथिव्यन्तरिक्षयोः प्रायणमित्यभिप्रायेणेमान् लोकानिति बहुवचनम् ॥ ६ ॥

अथ ब्रह्मसाम्नः पङ्क्तिच्छन्दस्का ऋचो विधातुमाह—

पशुभिर्वा एष व्यृध्यत इत्याहुर्धः सद्यः सहस्रं ददातीति पङ्क्तिषु ब्रह्मसाम भवति पाङ्क्तो यज्ञः पाङ्क्ताः पशवो यज्ञ एव पशुषु प्रतितिष्ठति ॥ ७ ॥

योऽयं यजमानः सद्यो युगपदेव गवां सहस्रं ददाति एष पशुभिः व्यृध्यते हीयते । तत्परिहाराय पङ्क्तिषु पङ्क्तिच्छन्दस्कासु ऋक्षु(१) 'स्वादो रिक्था विषूवत' इत्याद्यासु इयैतं ब्रह्मसाम भवति । पङ्क्तिः पङ्क्तिसम्बद्धो यज्ञः, पशवश्च पाङ्क्ताः पङ्क्तिसम्बद्धाः । एवञ्च पङ्क्तिच्छन्दसा यज्ञ एव पशुषु प्रतितिष्ठति पुनर्बहुपशुको भवतीत्यर्थः ॥ ७ ॥

अथैतस्याऽहः स्तोत्रीयासम्पत्तिद्वारेण स्तुतिं करोति—

त्रिवृतं स्तोमं सम्पद्यते विराजं छन्दः ॥ ८ ॥

स्तोत्रीयाणामियत्तापरिज्ञानाय कल्पकारेण कृता स्तोमकल्पसिः प्रदर्श्यते—'त्रिवृद्बहिष्पवमानं पञ्चदशत्रिवृन्त्याज्यानि, सप्तदशो माध्यन्दिनः पवमानः, होतुश्च पृष्ठं पञ्चदशम्, मैत्रावरुणस्य एकविंशम्, ब्राह्मणाच्छंसिनः सप्तदशमच्छावाकस्य एकविंशम्, आर्भवः पवमान एकविंशः, एकविंशोऽग्निष्टोम' इति । (पञ्चदश त्रिवृन्त्याज्यानीति द्वे पञ्चदशके द्वे त्रिवृतावित्यर्थः) एवञ्च प्रातस्सवनीयाः स्तोत्रीयाः सप्तपञ्चाशत्, माध्यन्दिनपवमानीया एकनवतिः, तृतीयसवने द्विचत्वारिंशत्, संहृत्य नवत्यधिकशतस्तोत्रीया भवन्ति । ताश्चतुर्विंशतिसंख्यास्त्रिवृतः एका विराट् भवति । तदेतदुच्यते 'त्रिवृतं स्तोममि'ति । पूर्वोक्तस्तोमको यज्ञस्त्रिवृतं स्तोमं सम्पद्यते विराडाख्यं छन्दश्च । त्रिवृतो हि नवस्तोत्रीयाः । तथा च नवस्तोत्रीयाणां नवनवशो विभागे अशीतिशताभिः स्तोत्रीयाभिः विंशतित्रिवृतसम्पद्यन्ते । अवशिष्टा दश स्तोत्रीयाः सा एका विराट् ॥ ८ ॥

किं तत इत्याह—

प्राणो वै त्रिवृदन्नं विराट् न वै प्राण ऋतेऽन्नात्पारय-

१. (सा. सं. उ. ३.२.५) अयं तृचः २३ पृष्ठे द्रष्टव्यः ।

() कुण्डलान्तर्गतो भागः खपुस्तके नास्ति ।

ति नाऽन्नमृते प्राणात्प्राणेषु चैवाऽन्नाद्ये च प्रतितिष्ठति ॥९॥

त्रिवृत्स्तोमः प्रजापतिमुखादुत्पन्नः प्राणवायुश्च मुखे वर्त्तत इति तस्य प्राणात्मकत्वम् । विराट्छन्दो दशाक्षरं अन्नञ्च दशविधेन्द्रिय-
तर्पकम् । तस्माद्विराजोऽन्नत्वम् । न वै खलु प्राणः प्राणवायुः अन्नादृते
अन्नं विहाय पारयति शरीरेऽवस्थातुं शक्नोति, 'अन्नं प्राणमन्नमपान-
माहुरि'ति श्रुतेः । तथा प्राणादृते प्राणं विहाय अन्नमपि शरीरं पोष-
यितुं न शक्नोति । (१) तस्मादनयोः परस्परसहकारित्वादुभयोरेव सह
सम्पादनेन प्राणेषु चैव अन्नाद्ये च यजमानः प्रतिष्ठितो भवति ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्याऽष्टमः खण्डः ॥

अथ नवमः खण्डः ॥

अथ द्वितीयमन्यं साहस्रमेकाहं दर्शयति—

अथैष सर्वज्योतिः सर्वस्याऽऽप्तिः सर्वस्य जितिः स-
र्वमेवैतेनाऽऽप्नोति सर्वं जयति ॥ १ ॥

अथाऽनन्तरमेष वक्ष्यमाणः सर्वज्योतिर्नामैकाह उच्यत इति शेषः ।
स च सर्वस्य फलस्याऽऽप्तिः प्राप्तिसाधनम् । तथा सर्वस्य जेतव्यस्य
जितिर्जयसाधनम् । तस्मादनेन यो यजते स सर्वमेतेन फलमाप्नोति,
सर्वं च जेतव्यं जयति ॥ १ ॥

अथाऽस्य सहस्रदक्षिणात्ववेदिनं स्तौति—

परमो वा एष यज्ञः परमं सहस्रं परमतां गच्छ-
ति य एवं वेद ॥ २ ॥

एष सर्वज्योतिर्नाम यज्ञः परमो वै सर्वेभ्य उत्कृष्टः, सर्वज्योतिरिति
संज्ञायाश्च सकलतेजोमयत्वात् । यदस्य दक्षिणारूपं सहस्रं तदपि परमं
शतादिसंख्याया आधिक्यात् । एवं सहस्रदक्षिणस्य परमत्वं यो वेद स
परमतां श्रेष्ठतां गच्छति ॥ २ ॥

अथाऽस्य स्तोत्रीयाः सहस्राऽनूद्य सहस्रदक्षिणात्वमित्याह—

तस्य द्विशताः स्तोत्रीया अन्तो वै वाचो द्विशत-
मन्तः सहस्रमन्त एव तदन्तं प्रतिष्ठापयति ॥ ३ ॥

पूर्ववदत्राऽपि स्तोमकलृप्तिः कल्पकारकता प्रदर्श्यते—‘तस्य त्रि-
वृद्बहिष्पवमानम्, पञ्चदशान्याज्यानि, सप्तदशो माध्यन्दिनः पवमानः
त्रीणि च पृष्ठानि, पञ्चविंशं ब्राह्मणाच्छंसिनः, सप्तदश आर्भवाः, एकविं-
शोऽग्निष्टोम’ इति । एवञ्च प्रातस्सवने एकोनसप्ततिः स्तोत्रीयाः
माध्यन्दिने त्रिनवतिः, तृतीयसवनेऽष्टत्रिंशत्, मिलित्वा द्वि-
शतं स्तोत्रीया भवन्ति । तदिदमुक्तं ‘तस्य द्विशता’ इति । तस्य
सर्वज्योतिर्नास्ति द्विशताः शतद्वयपरिमिताः स्तोत्रीया ऋचो भवन्ति ।
वाचः शब्दस्य द्विशतसंख्या अन्तो वै अवसानभूतम् । सहस्रसंख्या
चाऽन्त एव । यस्मात् न्यूनसंख्यानां अवसानभूतत्वात् । तत्तथा च
द्विशतस्तोत्रीयात्मके क्रतौ सहस्रदक्षिणादानं कुर्वन् अन्त एवाऽन्तं प्रति-
ष्ठापयति परस्परं सम्बन्धीकरोतीत्यर्थः ॥ ३ ॥

अथैतत्प्रकारान्तरेण स्तौति—

कृतस्तोमो वा एष सर्वमेवैतेनाऽऽप्नोति सर्वं जय-
ति सर्वं हि कृतेन जयति ॥ ४ ॥

एष सर्वज्योतिर्नामैकाहः कृतस्तोमो वै कृतः पूर्वस्मिन्नेकाहे कल-
प्तः स्तोमः स्तोत्रीयासमूहो यस्य स तथोक्तः, निष्पन्नस्तोत्रक इत्यर्थः ।
सर्वं जयति सर्वं जेतव्यम्, हि यस्मात् कृतेन निष्पन्नेनैव साधनेन
लोको जयति तस्मादित्यर्थः ॥ ४ ॥

अथाऽन्नप्राप्तिसाधनत्वेन स्तौति—

विराजं सम्पद्यतेऽन्नं विराडन्नाद्यमेवाऽवरुन्धे ॥ ५ ॥

दशाक्षरा विराट् । अस्य त्रैकाहस्य पूर्वोक्तानां स्तोत्रीयाणां दश-
संख्यया विभागे विंशतिर्विराजो भवन्ति । तथा चाऽयं यज्ञो विराजं
सम्पद्यते प्राप्नोति । शिष्टं सिद्धम् ॥ ५ ॥

अथाऽग्निष्टोमसाम्नः स्तोमं विधाय स्तौति—

एकविंशोऽग्निष्टोमो भवति प्रतिष्ठा वा एकविंशो-
ऽन्तत एव यज्ञस्य प्रतितिष्ठति ॥ ६ ॥

एकविंशोऽग्निष्टोमो भवति अग्निष्टोमसाम्न एकविंशस्तोमो भव-
तीत्यर्थः । किमतो भवति ? तदुच्यते—तथा प्रतिष्ठारूपो ह्येकविंशः
पूर्वमुक्तः । तथा च यज्ञस्याऽन्ततोऽवसान एव यजमानः प्रतिष्ठितो
भवतीति ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षोडशाध्यायस्य नवमः खण्डः ॥

अथ दशमः खण्डः ॥

अथ विश्वज्योतिस्संज्ञकं तृतीयं साहस्रमेकाहं दर्शयति—

अथैष विश्वज्योतिरुक्थ्यः ॥ १ ॥

अथाऽनन्तरं एष वक्ष्यमाणो विश्वज्योतिर्नाम उक्थ्यः उक्थसंस्थः
अन्यः साहस्र एकाहः ॥ १ ॥

अथैतस्य विश्वज्योतिरिति सज्ञां उक्थसंस्थताञ्च स्तौति—

पशवो वा उक्थानि पशवो विश्वं ज्योतिर्विश्व
एव ज्योतौ पशुषु प्रतितिष्ठति ॥ २ ॥

उक्थान्युक्थस्तोत्राणि पशवो वै तत्साधनत्वात् (१) तच्छ्रुत्वा-
व्याः । पशवश्च विश्वं व्याप्तं ज्योतिस्तेजः, बहुपशुको हि लोकेऽतिश-
येन प्रकाशते । तस्माद्विश्वज्योतिस्संज्ञकैकाहे उक्थस्तोत्राणि प्रणयन्
विश्वव्याप्ते ज्योतौ ज्योतिष्येव पशुषु प्रतितिष्ठति ॥ २ ॥

अथैतं त्रिरात्रसाम्येन स्तौति—

अहर्भिर्वै त्रिरात्र इमान् लोकानापनोति सवनैरेष
उत्तरमुत्तरं त्रिरात्रस्याऽहर्वर्षीय उत्तरमुत्तरमेतस्य सव-
नं वर्षीयस्तेन त्रिरात्रमाप्नोत्युत्तर उत्तर एषां लोका-
नां ज्यायापुंस्तेनेमान् लोकानापनोति ॥ ३ ॥

योऽयं वक्ष्यमाणो गर्गत्रिरात्राख्यः सोमयोगः, अयमहर्भिः क्रमेणाऽ

नुष्ठितैः अग्निष्टोमोक्थातिरात्रसंस्थैस्त्रिभिर्होभिरेव इमान् पृथिव्या
 द्वौ लोकानाप्नोति । एष तु विद्वज्योतिर्नाम यज्ञस्त्रिभिरेव सवनैस्ता-
 नाप्नोति । तथा चाऽस्य त्रिरात्रस्य यदुत्तरमुत्तरमहस्तद्वर्षीयः वृद्धत-
 रम्, अग्निष्टोमोक्थातिरात्रसंस्थानामुत्तरोत्तरं विवृद्धस्तोमकत्वात् ।
 एतस्यैकाहस्य उत्तरमुत्तरं सवनं वर्षीयः प्रातस्सवनात् माध्यन्दिनं सव-
 नं वृद्धतरम्, ततोऽपि तृतीयसवनं वृद्धतरम् । एतच्चाग्रे(१) दर्शयिष्यते ।
 तथा चैष यस्त्रिरात्रं यज्ञक्रतुमाप्नोति तद्वत्प्रशस्तो भवतीत्यर्थः । अपि
 चैषां पृथिव्यादिलोकानां मध्ये उत्तर उत्तरो लोको ज्यायान् वृद्धतरोऽ-
 ऽतिशयेन विस्तीर्णः । तेनोत्तराधिकसवनेन यज्ञेन इमानेष लोकाना-
 ऽप्नोति ॥ ३ ॥

अथाऽस्य सवनानामुत्तरोत्तराधिक्यं दर्शयितुमाह—

अस्थुरिवा एष सन्ततो यज्ञो द्वौ द्वौ हि स्तोमौ स-
 वनं वहतः ॥ ४ ॥

अस्थुरिरश्व(२) द्वन्द्वयुक्तो यो रथस्तत्सदृश एष सन्ततः संहि-
 तो यज्ञः । कुतः ? हि यस्मात् द्वौ द्वौ स्तोमौ संहृत्य अस्यैकैकं सवनं
 वहतः ॥ ४ ॥

कतमौ च द्वौ द्वौ स्तोमाविति तत्राऽऽह—

त्रिवृत्पञ्चदशौ प्रातस्सवनं सप्तदशपञ्चविंशौ मा-
 ध्यन्दिनं सवनं चतुर्विंशैकविंशौ तृतीयसवनम् ॥ ५ ॥

त्रिवृद्धिष्पवमानस्य स्तोमः, पञ्चदश आज्यानाम्, एवमेतौ संहतौ
 प्रातस्सवनं वहतः । (३) एवमुत्तरौ द्वौ द्वावपि द्वे सवने वहतः ॥ ५ ॥

अथैतत् स्तोमद्वययोजनं प्रशंसन् पूर्ववत्सहस्रं देयमित्याह—

यद्वै युक्ते सन्तत आधीयते वहति तद्यथा युक्ते
 सन्तत आदध्यादेवमेतस्मिन् सहस्रमाधीयते ॥ ६ ॥

१. स्पष्टीभविव्यतीति. ख. पु. २. द्वययुक्त इति ख. पु.

३. तथा सप्तदशो माध्यन्दिनः पवमानः, त्रीणि च पृष्ठानि सप्तदशानि, ब्रह्मणः
 पृष्ठं पञ्चविंशम् । एवमेतौ द्वौ स्तोमौ माध्यन्दिनं पवमानं वहतः । तथा चतुर्विंश आर्भवः
 पवमानः, अग्निष्टोमसामोक्थानि त्रैकविंशानि । एवं चतुर्विंशैकविंशौ तृतीयसवनं
 वहत इति ख. पु.

यद्वै यत् खलु द्रव्यं युक्ते अश्वाभ्यां योजिते सन्तते सम्बद्धे रथे
आधीयते आरोप्य निधीयते स रथस्तद्द्रव्यं वहति, यथैव युक्ते
सन्तते च रथे आदध्यात् वोढव्यं भारं निदध्यात् एवमेवैतस्मिन्नेकाहे
प्रतिसवनं स्तोमद्वयेन युक्ते दक्षिणानां गवां सहस्रमाधीयते आरोप्यते ।
अस्याऽपि यज्ञस्य पूर्ववत् सहस्रं दक्षिणा दातव्येत्यर्थः ॥ ६ ॥

चोदकेन प्राप्तयोर्बृहद्रथन्तरयोः प्रकृतिवद्विकल्पे प्राप्ते समुच्चयं
विधत्ते—

उभे बृहद्रथन्तरे भवतः ॥ ७ ॥

रथन्तरं माध्यन्दिने पवमाने कार्यम्, बृहद्धोतुः पृष्ठ इति उभय-
सामसु पूर्वमुक्तम् ॥ ७ ॥

अथैते स्तौति—

इयं वै रथन्तरं द्यौर्बृहदेवाऽस्माल्लोकाद्वाथत्येवाऽमु-
ष्मादुभयोरनयोर्लोकयोः प्रतितिष्ठति ॥ ८ ॥

इयं वै पृथिव्येव रथन्तरं साम, द्यौः स्वर्गो लोको बृहदेव ।
अस्मात् भूलोकाद्रथन्तरमागायति अमुष्मात् सुलोकाद् बृहदा-
गायति । तथा चाऽनयोरुभयोर्द्यावापृथिव्योर्लोकयोर्यजमानः प्रति-
तिष्ठति ॥ ८ ॥

अथाऽन्यत्साम विधत्ते—

अनुष्टुभ्याथर्वणं भवति ॥ ९ ॥

आर्भवे पवमाने (१) 'पुरोजिती वो अन्धस' इत्यस्मिन्ननुष्टुमे तृचे
(२) श्यावाश्वान्धीगवे गीत्वा तस्मिन्नेव तृचे पुनराथर्वणं साम गातव्यम्
तथा च कल्पकृतोक्तम्—'यस्ते मदो वरेण्य इति गायत्रमौक्षे आन्धीगवा-
दुत्तरमाथर्वणमि'ति ॥ ९ ॥

अथैतस्तौति—

भेषजं वै देवानामथर्वाणो भेषजायैवाऽरिष्ट्यै ॥ १० ॥

आथर्वाण अथर्वणा ऋषिणा दृष्टा मन्त्राः देवानां भेषजं वै भेषज्य-
रूपाः । तस्मादेतत्साम भेषजाय भेषज्याय अरिष्ट्यै अहिंसायैव
भवति ॥ १० ॥

अथोक्तस्तोत्रेष्वन्तिमेऽन्यत्साम विधाय स्तौति—

उद्वृंशीयमुक्थानामन्ततो भवति सर्वेषां वा एतत्
पृष्ठानां रूपं सर्वेष्वेव रूपेषु प्रतितिष्ठति ॥ ११ ॥

उक्थानामुक्थस्तोत्राणामन्ततोऽवसाने अच्छावाकोक्थस्तोत्रे उ-
द्वृंशीयं साम भवति । यथोक्तं कल्पकारेण—‘साकमश्वं सौभरं त्रैककु-
भञ्जोद्वंशीयमित्युक्थानी’ति । साकमश्वं दौतुरुक्थं सौभरत्रैककुभयो-
रन्यतरद् ब्रह्मण उद्वंशीयमच्छावाकस्येति कल्पार्थः । एतदुद्वंशीयं
सर्वेषां रथन्तरादीनां षण्णां पृष्ठानां रूपम् । एतच्छाऽष्टमेऽध्याये प्रपञ्चेन
दर्शितम् । स्पष्टमन्यत् ॥ ११ ॥

अथाऽस्य पूर्वोक्तामुक्थसंस्थामनूद्य स्तौति—

उक्थो भवति पशवो वा उक्थानि पशवः सहस्रं
पशुष्वेव तत्पशून् दधाति ॥ १२ ॥

अयमुक्थसंस्थो भवति । उक्थस्तोत्राणि पशुसाधनत्वात् पश्वा-
त्मकानि । सहस्रसंख्यादक्षिणाश्च पशवः । तेन पशुष्वेव पशून् दधाति
स्थापयति ॥ १२ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षोडशाध्यायस्य दशमः खण्डः ॥

अथैकादशः खण्डः ॥

अथाऽग्निष्टोमसंस्थं चतुर्थं साहस्राख्यमेकाहं विधित्सुराह—

यो वा अग्निष्टोमे त्रिरात्रं प्रोतं विद्यात्सोऽग्निष्टोमे
सहस्रं दद्यात् त्रिरात्रायतनं हि सहस्रम् ॥ १ ॥

यो ह्यग्निष्टोमे अग्निष्टोमसंस्थ एकाहे त्रिरात्रं वक्ष्यमाणं गर्गत्रिरा-
त्राख्यं यज्ञं प्रोतं प्रतिमुक्तं विद्यात् जानीयात् , सोऽस्मिन्नग्निष्टोमे सहस्रं
दक्षिणां दद्यात् । त्रिरात्रायतनं त्रिरात्र एव आयतनं स्थानं यस्य तथा-
विधं हि सहस्रं सहस्रदक्षिणादानम् । तस्मादस्यैकाहस्य त्रिरात्रसम्बन्धं

विदुषा सहस्रगावो दक्षिणात्वेन दातव्या इत्यर्थः । एवञ्चाऽग्निष्टोमसं-
स्थेन सहस्रदक्षिणेन यजेतेति विधिरुन्नेतव्यः ॥ १ ॥

अथाऽस्मिन्निरात्रस्य प्रोतव्यं दर्शयितुं तदीयानां त्रयाणामह्नां याः
प्रतिपदस्तासामन्यतमाऽस्य प्रतिपत्कार्येत्याह—

(१) ‘उपास्मै गायता नरः’ (२) ‘उपोषु जातमप्तुर’
(३) ‘पवस्व वाचो अग्रिय’ इति प्रतिपदो भवन्त्येतद्वै
त्रिरात्रमकः ॥ २ ॥

‘उपास्मै गायता नर’ इत्यादितृचानां मध्ये अन्यतमस्तृचोऽस्मिन्न-
हनि बहिष्पवमानस्य प्रथमस्तृचः कार्यः । एतत् वै एतद्धि प्रतिपन्नं
त्रिरात्रं गर्गत्रिरात्रं अकः अकर्षीत् तदीयेषु त्रिष्वहस्तु एतेषां बहिष्पव-
मानस्य क्रमेण प्रथमस्तृचत्वात् । तस्मादत्राऽप्येषामन्यतमः प्रथमस्तृचः
अपरौ तृचौ (४) ‘दविद्युतत्या रुचा’ (५) ‘पवमानस्य ते कव’ इति कल्प-
कारोक्तौ द्रष्टव्यौ ॥ २ ॥

अथ त्रिरात्रसम्बन्धिष्वहस्तु यानि पृष्ठसामानि तान्यप्यत्र क्रि-
यन्त इत्याह—

पवमाने रथन्तरं करोति पवमानस्याऽन्त्यं वामदेव्यं
बृहत् पृष्ठम् ॥ ३ ॥

अत्र कल्पः—‘उच्चा ते जातमन्धस इति गायत्रञ्चामहीयवञ्च पव-
स्व मधुमत्तम इतीडानां सङ्क्षार एकस्यां प्रज्ञं पीयूषं पूर्य्य यदुक्थमिति
यौधाजयं तिसृषु पुनानः सोमधारयेति रौरवमेकस्यां रथन्तरं तिसृषु
शिशुञ्जानं हर्यतमिति वामदेव्यमन्त्यं बृहत् पृष्ठमिति । तस्मादेवं-
कलूतान् माध्यन्दिने पवमाने ‘पुनानः सोमे’ति तृचे रथन्तरं साम गात-
व्यम् । तथा ‘शिशुञ्जानमि’त्यस्मिस्तृचे गीयमानं वामदेव्यं तस्य पव-
मानस्याऽन्त्यं साम भवति । तथा बृहत्साम होतुः पृष्ठस्तोत्रं भवति ॥ ३ ॥
अथैतेषां सङ्घातकरणं स्तौति—

इयं वै रथन्तरमन्तरिक्षं वामदेव्यं यौर्बृहदिमे लो-

१. सा. सं. उ. १. २. १८.

२. ऋगियं १७० पृष्ठे द्रष्टव्या ।

३. सा. म. उ. २. १. १.

४. सा. सं. उ. १. १. २.

५. सा. सं. उ. १. १. ३.

कास्त्रिरात्रो यदेतानि सामानि सध्याश्च करोतीमानेव
तल्लोकान् सन्दधाति तेन त्रिरात्रमाप्नोति ॥ ४ ॥

रथन्तरवामदेव्यबृहतां पृथिव्यन्तरिक्षस्वर्गात्मकत्वं प्रागुक्तम् । त्रि-
रात्रश्चेमे पृथिव्यादयो लोकाः वसुरुद्रादित्यैस्त्रिरात्रावयवानामग्निष्टो-
मोक्थ्यातिरात्राणां अयाणामह्नां पृथिव्यादिलोकत्रयसाधनतया क्रमेण
प्रयुक्तत्वात् । तथा चाऽऽज्ञास्यते । एवञ्च यदेतानि त्रिरात्रे विद्युज्य प्रयु-
ज्यमानानि रथन्तरादीनि सामानि सध्याश्च सहाञ्चति अस्मिन्नहनि
सह प्रयुक्तानि करोति । तत्तेनेमानेव पृथिव्यादिलोकान् सन्दधाति
परस्परं संयोजयति । तथा लोकद्वारा त्रिरात्रं यज्ञकतुमाप्नोति ॥ ४ ॥

अथ सर्वप्रकृतौ ज्योतिष्टोमे तृतीयसवने 'एवस्व मधुमत्तम' इति यः
काकुभः प्रगाथः सोऽत्राऽपि चोदकेन तृतीयसवन एव प्रयोज्यत्वेनाऽति-
दिश्यते । तस्य माध्यन्दिनपवमान आकृष्य प्रयोगं विधत्ते—

ककुभं प्राचीमुदूहति ॥ ५ ॥

'एवस्व मधुमत्तम' इत्येतां ककुल्लन्दस्कां स्तोत्रीयां प्राचीं प्राग्भागे
वर्त्तमानामुदूहति आर्भवात् पूर्वभागे माध्यन्दिनपवमाने तां प्रापयेत्
प्रयुञ्जोतेत्यर्थः ॥ ५ ॥

अथैतत्पूर्वस्मिन् भागे आकर्षणमुपपादयति—

पुरो ह्येतया सत्या अपशुवीर्यं करोति ॥ ६ ॥

पुरः पुरस्तात् पूर्वभागे वर्त्तमानया ह्येतया ककुभा स्तोत्रीयया
अपशुः पशुरहितः सोमयागः तदुत्पत्यर्थं वीर्यं करोति । तस्मात्तां प्रा-
चीमुदूहेदित्यर्थः ॥ ६ ॥

अथ तत्र कर्त्रभिगेयं साम विधाय स्तौति—

तस्यामिडानां संक्षारः पुरुषो वै ककुप् पशव इ-
डानां संक्षार आत्मन्येव तत्पशून् प्रतिष्ठापयति ॥ ७ ॥

तस्यां ककुभि स्तोत्रीयायामिडानां सङ्क्षाराख्यं साम गातव्यम् ।
तथैव पूर्वं कल्प उदाहृतः । किमतः ? तदुच्यते—पुरुषो हि ककुल्लन्दः
ककुब्जतो वृषभस्य पुंस्त्वात् अस्याऽपि ककुप्स्थानीयनाऽधिकेन मध्य-
मपादेन युक्तत्वेन तत्साम्यात् पुंस्त्वम् । योऽयमिडानां संक्षारः स पशवः
गोवाचकेनेडाशब्देनाऽभिधेयत्वात् । तत्तथा च ऋक्सामयोः पुरुषप-
इवात्मकत्वात् पुरुषरूपे आत्मन्येव पशून् प्रतिष्ठापयति ॥ ७ ॥

अथाऽस्मिन्नेव माध्यन्दिने पवमाने यौधाजयस्याऽऽधारभूतास्ति-
 स्रः स्तोत्रीया विदधाति—

(१) “प्रत्नं पीयूषं पूर्वं यदुक्थ”मिति सतोबृहत्यो भवन्ति॥८॥

स्पष्टोऽर्थः ॥ ८ ॥

अथैताः स्तौति—

सतोबृहत्या वै देवा इमान् लोकान् व्याप्नुवन्नि-
 मानैवैताभिर्लोकान् व्याप्नोति ॥ ९ ॥

सतोबृहत्या(२) बृहतीच्छन्दस्कया खलु पुरा देवाः इमान् पृथि-
 व्यादिलोकान् व्याप्नुवन् । स्पष्टमन्यत् ॥ ९ ॥

अथैतासां गायत्र्यादिसर्वच्छन्दोरूपत्वं प्रदर्शयन् सर्वपशुसाधन-
 तामाह—

ता वा एता गायत्र्यो यात्रिपदास्तेन गायत्र्यस्ता
 वा एता जगत्यो यद्द्वादशाक्षराणि पदानि तेन जगत्य-
 स्ता वा एता बृहत्यो यत् षट्त्रिंशदक्षरास्तेन बृहत्यः
 सर्वेषां वा एताश्छन्दसां रूपं सर्वाणि रूपाणि
 पशूनामवरुन्धे ॥ १० ॥

ता वा एताः ‘प्रत्नं पीयूषमि’त्याद्याः गायत्र्यो भवन्ति । कथं स-
 तोबृहतीनां गायत्रीत्वमिति ? अत्रोच्यते—यद्यस्मात् एतास्त्रिपदास्तेन
 गायत्रीसाम्यात् गायत्र्यः । तथा ता एता जगत्यो भवन्ति । एतदुप-
 पाद्यते—यत् द्वादशाक्षराणि पदानि पादाः, प्रथमपादस्य अक्षरव्यूहेन
 द्वादशाक्षरत्वम् । एवं बृहतीत्वमपि योज्यम् । यस्मादेवमेताः सर्वेषां
 गायत्र्यादीनां छन्दसां रूपं तस्मादेताभिः सर्वाणि पशूनां रूपाण्यवरु-

१. प्रत्नं पीयूषं पूर्वं यदुक्थं महो गाहादिव आ निरधुक्षुत ।

इन्द्रमभि जायमानं समस्वरन् ॥

आदीं केचित्पश्यमानस आप्यं वसुरुचो दिव्या अभ्यनूषत ।

दिवो न वारं सविता व्यूर्णुते ॥ २ ॥

अथ यदिमे पवमान रोदसी इमा च विश्वा भुवनाभि मज्जना ।

यूये न निष्ठा वृषभो विराजसि ॥ सा. सं. उ. ७, १, ३.

१. बृहतीच्छन्दसेति ख. पु.

न्धे नानारूपान् सर्वान् पशून् लभत इत्यर्थः ॥ १० ॥

अथैतं यज्ञं महाव्रतात्मना रूपयन् स्तौति—

एतद्वै प्रत्यक्षं महाव्रतं तस्य गायत्र्यं शिरो बृहद्रथ-
न्तरे पक्षौ वामदेव्यमात्मा यज्ञायज्ञीयं पुच्छं दक्षिणा
एवाकर्ष्यमेष वाव प्रत्यक्षं महाव्रतेन स्तुवते य एतेन
यजते ॥ ११ ॥

एतद्वै एष खलु वै यज्ञः प्रत्यक्षं मुख्यं महाव्रतम् । यद्येवं शिरःपक्षा-
दिभिरवयवैर्भवितव्यम्, महाव्रतस्तोत्रस्य शिरःप्रभृति पञ्चावयवात्मक-
त्वात् । अत्र कथं तेषां सङ्गाव इति तत्राऽऽह तस्येति । तस्य प्रकृतस्य
साहस्रस्य महाव्रतस्य सतः यज्ञस्य यद्गायत्रं साम प्रातस्सवनादौ प्र-
युज्यते तच्छिरः । पश्चात् माध्यन्दिनपवमाने पृष्ठस्तोत्रे च प्रयुज्यमाने
बृहद्रथन्तरे पक्षौ भवतः । माध्यन्दिनपवमानान्ते प्रयुज्यमानं वामदेव्यं
आत्मा मध्यदेहः । अग्निष्टोमसामत्वेन प्रयुज्यमानं यज्ञायज्ञीयं पुच्छम् ।
याः सहस्रसंख्याका दक्षिणास्ता एवाकर्ष्यन्महाव्रतस्तोत्रानुशंसनं बृहती
सहस्राख्यं शस्त्रम् । तस्मादेतेनैवगुणविशिष्टेन एकाहेन यो यजते एष
एव प्रत्यक्षं साक्षान्महाव्रतेन महाव्रतस्तोत्रेण स्तुवते स्तौति, उक्तसा-
मपञ्चकात्मकत्वात्तस्य ॥ ११ ॥

अथ श्रायन्तीयं ब्रह्मसाम कार्यमिति विधित्सुः पक्षान्तरमुपन्यस्य
(१)तत्र दोषमुद्गावयति—

तस्य बृहत्पृष्ठं पङ्क्तिषु ब्रह्मसाम तदाहुइच्छन्दो
व्याधीयते यद्बृहत्पृष्ठं भवति पङ्क्तिषु ब्रह्मसामेति॥१२॥

अस्मिन्नहनि बृहत्साम हेतुः पृष्ठमित्युक्तं तस्याऽयमनुवादः । प-
ङ्क्तिषु 'स्वादो रिकथा विषूवत' इत्याद्यास्तु यत् प्रथमे साहस्र एकाहे
ब्रह्मसाम विहितमत्राऽपि पङ्क्तिषु तदेव ब्रह्मसाम ब्रह्मणः पृष्ठस्तोत्रम् ।
तत्तत्र एवं क्रियमाणे सामद्वये आहुर्ब्रह्मवादिनश्चादयन्ति । कथमिति ?
यद्यपि बृहत् बृहत्साम बृहतीषु गीयमानं पृष्ठस्तोत्रं भवति, पङ्क्तिषु
गीयमानं ब्रह्मसाम भवति तदा छन्दो व्याधीयते रूपं विभिद्यते
तच्चाऽयुक्तमिति ॥ १२ ॥

किं तर्हि कार्यं तदाह—

श्रायन्तीयमेव कार्यं न छन्दो व्याधीयते ॥ १३ ॥

श्रायन्तीयमेव स्वासु ब्रह्मसाम कार्यम् । तथा च बृहतो ब्रह्मसा-
मश्च बर्हते तृचे गानात् न छन्दो व्याधीयते मिद्यते ॥ १३ ॥

नन्वेवं पङ्क्तिर्विहाय बृहत्यां ब्रह्मसाम्नि क्रियमाणे सहस्राक्षरसम्पत्ते-
रभावात् पूर्वोक्ता सहस्रप्रतिष्ठुतिर्न स्यादित्यत आह—

एषो सहस्रस्य प्रतिष्ठुतिः ॥ १४ ॥

एषो एषैव श्रायन्तीयस्य स्वासु स्तोत्रीयासु गानमेव सहस्रस्य
वक्षिणारूपस्य गवां सहस्रस्य प्रतिष्ठुतिः प्रतिस्तवनम् ॥ १४ ॥

ननूक्तं ब्रह्मसाम्नोऽक्षराणां सहस्रसंख्यापूर्य्यभावात् प्रतिष्ठुतिर्न
स्यादिति तत्राऽऽह—

सहस्रमन्यमभितिष्ठतीत्याहुः सहस्रमन्योऽन्वाति-
ष्ठतीति ॥ १५ ॥

सहस्रं स्वयं अन्यं यज्ञमभितिष्ठति तत्रत्यब्रह्मसाम्नोऽक्षरसङ्ख्यया
तमधितिष्ठते । अन्यस्तु यागः सहस्रमन्वातिष्ठतीति । (१) 'हीने' अनोः
कर्मप्रवचनीयत्वम् । सहस्रसंख्यातो न्यूनया ब्रह्मसाम्नोऽक्षरसंख्ययैव
स्वयं सहस्रमधितिष्ठतीति ब्रह्मवादिन आहुः । एवमुभयथाऽपि सहस्र
सम्बन्धसम्भवात् सहस्रस्य प्रतिष्ठुतिः सिध्यतीत्यर्थः ॥ १५ ॥

कथमयं यज्ञः सहस्रमन्वातिष्ठतीति तत्राऽऽह—

ककुभं प्राचीमुदूहत्यथ यदेषा द्विपदा ककुभो लोके
क्रियते सहस्रस्यैव सोऽन्वास्थायः ॥ १६ ॥

आर्भवपवमाने स्थितां 'पवस्व मधुमत्तम' इत्येतां ककुभं प्राचीमु-
दूहति प्रादेशं माध्यन्दिनपवमानलक्षणं नयति । अथाऽऽनन्तरं तस्याः
ककुभो लोके स्थाने यत्पवस्व सोमेल्लेषा द्विपदा क्रियते प्रयुज्यते स च
सहस्रस्याऽन्वास्थानम् ॥ १६ ॥

अथ स्तोत्रीयासङ्घातं संहत्य स्तौति—

अनुष्टुभं सम्पद्यते वागनुष्टुब्वाक् त्रिरात्रस्तेन
त्रिरात्रमामोति ॥ १७ ॥

षोडशाध्याय द्वादशः खण्डः ।

२५३

अयमेकाहः संस्तुतोऽनुष्टुभं अनुष्टुप्छन्दस्सम्पद्यते । अत्र कल्पः—
 'त्रिवृद्वृ बहिष्पवमानं, पञ्चदशानि त्रीण्याज्यानि, त्रिवृन्मैत्रावरुणस्य' सप्त-
 दशो माध्यन्दिनः पवमानो, होतुश्च पृष्ठं पञ्चदशं, एकविंशं मैत्रावरुणस्य,
 एकविंशं ब्राह्मणाच्छंसिनः, सप्तदशमछावाकस्य, सप्तदश आर्मवः, एकविं-
 शोऽग्निष्टोम' इति । एवञ्च स्तोमकल्पाः सत्यां प्रातस्सवने त्रिषष्टि स्तोत्रीया
 भवन्ति । माध्यन्दिने त्वेकनवतिः । तृतीयसवनेऽष्टत्रिंशत् । मिलित्वा ह्य-
 धिकनवतिशतं स्तोत्रीया भवन्ति । द्वात्रिंशदक्षराऽनुष्टुप् । तथा च द्वा-
 त्रिंशत्संख्यया विभज्यमाना षडनुष्टुभो भवन्ति । एवमनुष्टुभं सम्पद्यते
 अयं यज्ञः प्राप्नोति । अनुष्टुप् खलु वाक्संस्तुता, त्रिरात्रोऽपि वाक्सं-
 स्तुतः । तेन (१) अनुष्टुभा वाचा च त्रिरात्रं गर्गत्रिरात्राख्यं यज्ञक्रतुमा-
 प्रोति तत् फलं प्राप्नोतीत्यर्थः ॥ १७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
 प्रकाशे षोडशाध्यायस्यैकादशः खण्डः ॥

अथ द्वादश खण्डः ।

अथ साद्यस्का नाम पञ्चैकाहाः । तेषु प्रथमद्वितीययोर्दीक्षाप्रभृत्यव-
 भृत्यान्तं सर्वमेकस्मिन्नेवाऽहन्यनुष्ठेयम् । तृतीयस्य तु एकस्मिन् दिवसे
 दीक्षा, परस्मिन् दिवसे सोमक्रयाद्यवभृथान्तम् । चतुर्थपञ्चमयोरप्ये-
 वम् । यद्वा एका दीक्षा सोमक्रयप्रभृत्युपवसथान्तं द्वितीयेऽहनि सुत्ये-
 त्येवं सूत्रकारमतम् । पञ्चस्वपि साद्यस्कान्वयात् सद्य एव एकस्मिन्ने-
 वाऽहनि दीक्षाद्यवभृथान्तं कर्त्तव्यमिति मतान्तरम् । एतत्सर्वं (२)
 'साद्यस्केण यक्ष्यमाणो महारात्रे प्रातराहुतिं हुत्वे'त्यादिना सूत्रका-
 रेण विस्पष्टमुक्तम् । तत्र प्रथमस्य यदुक्तं सर्वं सद्योऽनुष्ठेयमिति तद्वि-
 धित्सुराह—

आदित्याश्चाऽङ्गिरसश्चाऽदीक्षन्त ते स्वर्गे लोकेऽस्प-
 र्द्धन्त तेऽङ्गिरस आदित्येभ्यः इवः सुत्यां प्राब्रुवन्^१स्त
 आदित्या एतमपश्यन्^२ स्तं सद्यः परिक्रीयाऽयास्यमु-

१. अनुष्टुप्द्वारेति ख. पु.

२. लाख्या. औ. ८. ३. १.

द्वातारं वृत्वा तेन स्तुत्वा स्वर्गं लोकमायन्नहीयन्ताऽङ्गिर-
रसः ॥ १ ॥

पुरा आदित्याश्चाऽङ्गिरसश्च अदीक्षन्त यज्ञाय दीक्षां कृतवन्तः ।
ते उभे स्वर्गे लोके स्वर्गलोकनिमित्तमस्पर्द्धन्त-वयं प्रथमं गमिष्यामो
वयं प्रथमं गमिष्याम इति स्पर्द्धां कृतवन्तः । एवं स्पर्द्धमानास्तेऽङ्गिरस
आदित्येभ्यस्सुत्यां इवः परस्मिन्दीक्षानन्तरदिने करिष्यमाणं सोमयागं
प्राप्नुवन् प्रोक्तवन्तः । अथ ते आदित्या एतं वक्ष्यमाणं यज्ञमपश्यन् । तं
यज्ञं सद्यः एकस्मिन्नेवाऽहनि परिकीय सोमं क्रीत्वा अयास्यभृषिमुद्गा-
तारं वृत्वा त्वमुद्गाता भवेत्युद्गातृत्वेन वृत्वा तेनाऽयास्येन सर्वैः स्तोत्रैः
स्तुत्वा स्तावयित्वा समापयन् दीक्षाद्यवभृथान्तं सर्वं कर्म एकस्मिन्ने-
वाऽहनि अन्वतिष्ठन्तित्यर्थः । यज्ञसमाप्त्यनन्तरमेव ते स्वर्गं लोकमा-
यन् प्राप्नुवन् । अङ्गिरसस्त्वहीयन्त, दीक्षानन्तरदिवसे सुत्येति तैरुक्त-
त्वात् । एकस्मिन्नेव दिने दीक्षाद्यवभृथान्तस्य सर्वस्याऽननुष्ठानेन स्व-
र्गप्राप्त्यभावात् सह दीक्षितैरादित्यैः सद्योऽनुष्ठानेन स्वर्गगतैर्हीनाः
भूमावेव परित्यक्ताः आसन् ॥ १ ॥

एवं सद्योऽनुष्ठेये यज्ञेऽधिकारिणमाह—

भ्रातृव्यवान्यजेत ॥ २ ॥

भ्रातृव्यः शत्रुस्तद्वाननेन यागेन यजेत । शत्रुक्षयहेतुरयं याग
इत्यर्थः ॥ २ ॥

अथैतद्वेदितुः फलमाह—

भवत्यात्मना पराऽस्य भ्रातृव्यो भवति य एवं वेद ॥ ३ ॥

य एवं ब्राह्मणार्थज्ञानाति स आत्मना स्वयमेव भवति भवनशील-
स्समृद्धो भवति । अस्य यो भ्रातृव्यः शत्रुः स परा भवति पराभूतः
तिरस्कृतो भवति ॥ ३ ॥

अथाऽस्मिन् यागे दक्षिणां विधित्सुराह—

तस्मा अमुमादित्यमश्नन् इवेतं कृत्वा दक्षिणामा-
नयन् स्ते प्रतिगृह्य व्यभ्रन् शत स एतान्यायास्यान्य-
पश्यत्तैरात्मानं समश्रीणात् ॥ ४ ॥

तस्मै अयास्यायोद्वात्रे अमुं दृश्यमानमादित्यं इवेतं शुक्लवर्णमश्वं

कृत्वा दक्षिणामानयन् क्रतुदक्षिणात्वेन प्रायच्छन् । तमश्वं प्रतिगृह्य
सोऽयास्यो व्यञ्जशतं विभ्रष्टवीर्योऽभूत् । ततस्स ऋषिः एतानि इदा-
नीं समाम्नायमानान्यायास्यानि सामान्यपश्यत् । तैर्दृष्टैस्सामभिरात्मानं
समश्रीणात् वीर्येण समयोजयत् । तस्मात् श्वेताश्वोऽस्य क्रतोर्दक्षि-
णा । स चोद्गात्रे दातव्यः । इतरेऽप्यृत्विजो यथा सन्तोषमायान्ति तथा
तेभ्यो यत्किञ्चित् धनं दद्यादिति विधिरुन्नेतव्यः । तदेतत्सूत्रकृतोक्तम्-
(१) 'अश्वः श्वेत एतस्य दक्षिणामुद्गात्रे दद्यात् किञ्चित्चेतरेभ्य' इति ॥
यस्मादेवं तस्मादिदानीमप्यस्मिन् यज्ञे आयास्यं साम प्रयोक्तव्य-
मित्याह—

तदायास्यानि भवन्ति भेषजायैव शान्त्यै ॥ ५ ॥

यदेतेषु साद्यस्केष्वेतान्यायास्यानि सामानि भवन्ति, तद्भेषजायैव
अश्वप्रतिग्रहजनितस्य दोषस्य चिकित्साया एव, शान्त्यै उपशमाय च
भवति । तथा चाऽस्मिन् यज्ञे माध्यन्दिनसवने दक्षिणारूपाश्वप्रतिग्र-
हजन्यदोषनिर्हरणाय आर्भवे पवमाने(२) 'इन्द्रमच्छे'त्यस्यां स्तोत्रीया-
यां आयास्यं साम कार्यम् । तथा चाऽस्याऽहः स्तोमस्तोत्रीयाविधाने
कल्पकारेणोक्तम्—'उपास्मै गायता नरः, पवमानो अजोजनत्, पव-
मानस्य ते कवे, इमसूषु त्वमस्माकमिति प्रक्रम्व स्वादिष्टया मदिष्टयेति
गायत्रश्च स्वाशिरामकञ्च, पवस्वेन्द्रमच्छेति सफायास्ये, पुरोजितौ
वो अन्धस इति श्यावाश्वान्धीगवे कावमन्त्यं यज्ञायज्ञियमग्निष्टोम-
सामे'ति ॥ ५ ॥

अथाऽधिकार्यन्तरमाह—

स्वर्गकामो यजेत ॥ ६ ॥

स्पष्टोऽर्थः ॥ ६ ॥

अथैतस्य स्वर्गसाधनतामुपपादयति—

बृहतीं सम्पद्यते बृहत्या वै देवाः स्वर्गं लोकमा-
यन् स्वर्गमेवैतेन लोकमाप्नोति ॥ ७ ॥

अस्य यज्ञस्याऽग्निष्टोमसंस्थत्वात् द्वादशस्तोत्राणि । तेषु च सर्वेषु
त्रिवृदेव स्तोमः । तथा च प्रतिस्तोत्रं नव स्तोत्रीया इति मिलित्वा
अष्टोत्तरशतं स्तोत्रीया भवन्ति । षट्त्रिंशदक्षरा च बृहती । त-

त्सङ्ख्यया विभज्यमानास्तास्तिस्रो बृहत्यो भवन्ति । एवञ्चाऽयमेकाहः
बृहती सम्पद्यते । बृहत्या बृहतीच्छन्दसा साधनेन देवाः पुरा स्वर्गं
लोकमायन्नगच्छन् । अतो बृहतीसम्पन्नेनैतेन स्वर्गमेव लोकमाप्नोति॥७॥

अथाऽन्यमधिकारिणमाह—

पशुकामो यजेत ॥ ८ ॥

स्पष्टोऽर्थः ॥ ८ ॥

(१)तथैव तस्य पशुसाधनत्वमुपपादयति—

पशवो वै बृहती पशुष्वेव प्रतितिष्ठति ॥ ९ ॥

छन्दांसि पशुः 'वाजिमजयस्तान् बृहत्यजयत् तस्माद्वाहताः
पशव उच्यन्ते' इति ब्राह्मणान्तरात् बृहत्याः पशुरूपत्वम् । अतः पशु-
रूपाया बृहत्यास्सम्पत्तेः पशुष्वेव यजमानः प्रतितिष्ठतीति ॥ ९ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-

प्रकाशे षोडशाध्यायस्य द्वादशः खण्डः ॥

अथ त्रयोदशः खण्डः ।

अथ द्वितीयं साद्यस्कमेकाहं दर्शयति—

एतस्यैवैकविंशमाग्निष्टोमसाम कृत्वाऽऽमयाविनं
याजयेत् ॥ १ ॥

एतस्यैव पूर्वोक्तस्य यज्ञस्याऽग्निष्टोमसाम एकविंशं एकविंशस्तो-
मकं कृत्वा एतेनाऽऽमयाविनं रोगिणं यजमानं याजयेत् यथा दर्शपू-
र्णमास्योर्गुणविकृता दाक्षायणयज्ञादयः, यथा वा अग्निष्टोमस्य
गुणविकृता उक्थादयः, एवं अयं द्वितीयः साद्यस्कः पूर्वोक्त एव
गुणविकृतः ॥ १ ॥

अथाऽस्य व्याभिनिर्हरणहेतुतामाह—

प्राणो वै त्रिवृत्प्राण आदित्यः प्राणैरेष व्यृधयते य
आमयावी प्राणैरेवैनं समर्ह्यति ॥ २ ॥

अस्मिन् हि यागे बहिष्पवमानादौ प्रथमं त्रिवृत्स्तोमः प्रयुज्यते
स च प्राणसंस्तुतः । प्राणश्चाऽऽदित्यः, स हि सर्वेषां भूतानां प्राणनहेतुः ।
(१) 'योऽसौ तपन्नुदेति स सर्वेषां भूतानां प्राणानादायोदेती'ति श्रुतेः ।
य आमयावी व्याधिग्रस्तः एष प्राणैः व्यूध्यते विद्युज्यते । एवञ्च प्राणसं-
स्तुतेन त्रिवृत्स्तोमकेनाऽनेनैव आमयाधिनं पुनः प्राणैरेव समर्द्धयति ॥ २ ॥

अथ प्रकारान्तरेण आमयाव्यधिकारमुपपादयति—

विराजं^१ सम्पद्यतेऽप वा एतस्मादन्नाद्यं कामति य
आमयाव्यन्नं विराडन्नाद्यमेवाऽस्मिन् दधाति ॥ ३ ॥

अयं द्वितीयः साद्यस्कौ विराजं छन्दः सम्पद्यते । अस्य हि अग्नि-
ष्टोमसामव्यतिरिक्तान्येकादश त्रिवृन्ति स्तोत्राणि । तेषु नवनवतिस्तो-
त्राया भवन्ति । एकविंशस्तोमकमग्निष्टोमसामेति विंशतिशतं स्तोत्राया
भवन्ति । 'दशाक्षरा विराडिति' दशसङ्ख्यया विभागे सति विराट्सम्प-
त्तिः । य आमयावी रोगी एतस्मात् अन्नाद्यं अन्नस्याऽदनमपकामति
अपगच्छति । स्पष्टमन्यत् ॥ ३ ॥

अथाऽग्निष्टोमसाम्न एकविंशतिस्तोमतामनूद्य आमयाविनः प्रति-
ष्ठाहेतुतामाह—

एकविंशोऽग्निष्टोमो भवत्यप्रतिष्ठितो वा एष य
आमयावी प्रतिष्ठैकविंशः प्रत्येष तिष्ठति ॥ ४ ॥

एकविंशस्तोमकमग्निष्टोमसाम भवति । य आमयावी रोगी एषो-
ऽप्रतिष्ठितः प्रतिष्ठारहितः । गतमन्यत् ॥ ४ ॥

अथाऽपरावधिकारिणावाह—

एतेनैवाऽन्नाद्यकामो वा प्रतिष्ठाकामो वा यजेताऽन्नं
विराट् प्रतिष्ठैकविंशोऽत्यन्नं प्रतितिष्ठति ॥ ५ ॥

अन्नाद्यमदनीयमन्नं कामयमानो वा प्रतिष्ठाकामो वा एतेनैव साद्य-
स्केण यजेत । अयं हि विराट्सम्पन्न इत्युक्तम् । सा च विराट् अन्नं
अन्नात्मिका । अतोऽन्नाद्यकामोऽन्नमत्ति अन्नं योग्यो भवति, अग्निष्टो-
मसाम्नः एकविंशस्तोमकत्वात् प्रतिष्ठाकामोऽपि प्रतितिष्ठति । अथैत-
स्य स्तोमकल्पतिः कल्पकारोक्ता प्रदर्श्यते—'तस्यैकविंशमग्निष्टोमसा-
मोभो त्रिवृतावि'ति । उभौ प्रथमद्वितीयावेतौ साद्यस्कौ त्रिवृत्स्तो-
मकौ, द्वितीये त्वग्निष्टोमसामैकविंशस्तोमकमिति तस्यार्थः ॥ ५ ॥

अथ साद्यस्क्राणां साधारणधर्मा विधास्यन्ते । यद्यप्येते प्रथम-
साद्यस्कानन्तरमेव धक्तव्याः, तथाऽपि तस्यैवाऽयं द्वितीयः साद्यस्क्रो-
गुणविकार इत्यभिप्रेत्य विकारसहितस्य तस्याऽनन्तरं धर्माणां प्रति-
पादनम् । तथा च सूत्रकारेणोक्तम्—(१) 'उर्वरा वेदिरिति प्रथम' इति ।
अयमर्थः—उर्वरा वेदिरित्याद्यङ्गजातं वक्ष्यमाणं प्रथमेऽपि साद्यस्के
द्रष्टव्यम्, न केवलमस्मिन्नेवेति । (२) 'ततो यन्नवनीतमुदियात्तदाज्येऽपि
कार्यं सद्यस्त्वाये'ति आम्नास्यमानत्वात् साद्यस्कतेव धर्मान्वयहेतुः
नाऽन्यत् । साद्यस्कता च प्रथमादीनां सर्वेषां समानेति सर्वत्र वक्ष्य-
माणा धर्माः कर्त्तव्या इति । तत्र वेदिं विधाय स्तौति—

उर्वरा वेदिर्भवत्येतद्वा अस्या वीर्यवत्तमं वीर्येणैव
यज्ञं समर्द्धयति ॥ ६ ॥

उर्वरा सर्वसस्याख्या । (३) 'यवोर्वरा पक्वा स्याद्व्रीह्युर्वरा वे'ति सूत्र-
कृतोक्तत्वात् व्रीहियवयोरन्यतरेण परिपक्वेन सस्येनाऽऽख्या भूमिर्वेदिर्भ-
वति । एतत् खलु स्थानं अस्याः पृथिव्या वीर्यवत्तमं अतिशयेन वीर्य-
वत् । अतो वीर्येणैव यज्ञं समर्द्धयति समुद्धं करोति उर्वरां वेदिं कुर्वन् ॥
अथोत्तरवेदिस्थानं विधत्ते—

खल उत्तरवेदिरत्र हि स रसः समवेति सरसमेव
यज्ञं करोति ॥ ७ ॥

तस्यामुर्वरायां परिपक्वा व्रीहियवा यस्मिन् स्थाने स्तम्बेभ्यो विवि-
च्यन्ते स खल उत्तरवेदिः । अत्र हि स्थाने स प्रसिद्धः व्रीहियवानां
रसः समवेति समवेतो भवति (४) घान्यसारस्याऽत्राऽवस्थानात् ।
तथा च सरसं रससहितमेव यज्ञं करोति ॥ ७ ॥

अथ यूपं विधत्ते—

खलेवाली यूपो भवत्येतया हि तं रसमुत्कृषन्ति ॥ ८ ॥

खलमध्ये निखाता मेढी खलेवाली । स एव यूपो भवति । एतया
हि खलेवाद्या तं खले समवेतं रसं उत्कृषन्ति उद्धमयन्ति । अयं वाक्य-
शेषो खलेवाली मेढीत्यस्मिन् पक्षे न सङ्गच्छत इत्यभिप्रेत्यैतद्वाक्यम-
नूय (५) 'लाङ्गलेषा यूपः स्यादि'ति सूत्रकृता व्याख्यातम् । लाङ्गलसम्ब-

१. लाख्या. श्री. ८. ३. ४.

२. ती. ब्रा. १६. १३. १३.

३. लाख्या. ८. ३. ४.

४. घान्यराशेस्तत्रेति ख. पु. ।

५. लाख्या. श्री. ८. ३. ६.

न्धिनी ईषा दण्डो यूपः कार्य्य इति । तस्य च कर्षणसाधनत्वात् भूगतं
रसं तेनोत्कृषन्ति कर्षका इति सङ्गतिर्भवति ॥ ८ ॥

अथ सोमक्रयसाधनं द्रव्यं विधत्ते—

त्रिवत्सः साण्डः सोमक्रयणः सेन्द्रत्वाय ॥ ९ ॥

ईषदपरिसमाप्तत्रिवर्षस्य त्रिवत्स इति (१) योगिकी संज्ञा । यद्वा
यो वत्सः तिस्रो धेनूर्धयेत् स तिसृणां वत्सत्वात् त्रिवत्सः । यद्वा
वत्सरपदस्याऽन्यवर्णलोपः त्रिवत्सः (२) त्रिवर्ष इत्यर्थः । एतत्पक्षत्रयं
सूत्रकृतोक्तम्—(३) 'बहुत्रिवर्षस्य जानपदो त्रिवत्सः' 'यो वा ति-
स्रो धयेत्' 'त्रिवर्षो वैव स्यादिति' । स च त्रिवत्सः साण्डः समुष्कः
सोमक्रयणः सोमक्रयसाधनं द्रव्यम्, ईदृशेन गवा सोमः केतव्य इत्यर्थः ।
स चाऽण्डसहितत्वेन वर्षणसमर्थत्वात् इन्द्रस्य च वर्षितृत्वात् सेन्द्रत्वा-
य इन्द्रसाहित्याय भवति ॥ ९ ॥

अथैतेषु साद्यस्केषु प्राच्यादिचतुर्दिगवस्थितान् महर्त्विज आनेतुं
सोमप्रवाकानां गमनं विधत्ते—

सर्वा दिशोऽश्वरथाः सोमप्रवाका विधावन्ति ॥ १० ॥

अत्र सूत्रम्—(४) 'प्राञ्चं होतारं वहैयुरुदञ्चमुद्रातारं प्रत्यञ्चमध्वर्युं
दक्षिणा ब्रह्माणमि'ति । अयमर्थः—अश्वरथाः अश्वयुक्तरथसहिताः सो-
मप्रवाकाः सोमस्य प्रवाकारो यजमानपुरुषाः सर्वाश्चतस्रो दिशः विधा-
वन्ति वक्ष्यमाणप्रकारेण गच्छेयुः । गत्वा च प्राच्यां दिश्यवस्थितं होतारं
रथे आरोह्य तत्रत्यः सोमप्रवाकः प्राङ्मुखं तमानयेत् । एवमन्यास्व-
पि दिक्षु अन्ये सोमप्रवाकाः कुर्युः ॥ १० ॥

किमतस्तदाह—

सर्वाभ्य एवाऽस्मै दिग्भ्योऽन्नाद्यमवरुन्धे ॥ ११ ॥

एवं सर्वासु दिक्षु विधावनात् सर्वाभ्य एव दिग्भ्यः सकाशात्
अस्मै यजमानाय अन्नाद्यमवरुन्धे प्राप्नोति ॥ ११ ॥

कस्यां दिशि केन रथेन कियत्परिमाणं धावनमिति क्रमेण सर्वमाह—

योजने चतुर्वाहिणा प्राच्यां दिशि प्राह्वैवमिव वा
अध्वानो विमिता यैवाऽध्वनो मात्रा तां धावयन्ति त्रैपदे

१. लौकिकी संज्ञेति ख. पु.

२. त्रिवत्सर इति ख. पु.

३. लाट्या. श्रौ. ८. ३. ९--११.

४. लाट्या. श्रौ. ८. ३. १२.

प्रष्टिवाहिनोदीच्यां गव्यूतौ द्योगेन प्रतिच्यां क्रोशे
स्थुरिणा दक्षिणैतद् वै दिशां रूपं यदैव दिशां रूपं
तेन यज्ञं समर्द्धयन्ति ॥ १२ ॥

चतुर्वाहिणा चत्वारो वाहा यस्मिन् युज्यन्ते स चतुर्वाही । तादृशेन
रथेन प्राच्यां दिशि योजने क्रोशचतुष्टयपरिमिते दूरे धावेत् । अहेति
प्रसिद्धौ । एवमिव खल्वध्वानो मार्गाः प्रकर्षेण विमिता अतिदीर्घाऽ-
प्यध्वा पञ्चयोजनो दशयोजनः शतयोजन इति योजनप्रमाणेनैव परि-
च्छिद्यत इत्यर्थः । तस्माद्योजनपरिमितं दूरं गच्छेदित्यर्थः । तथा च यैव
खल्वध्वानो मार्गस्य मात्रा प्रमाणं तां धावयन्ति प्राप्नुवन्ति । उदीच्या-
मुत्तरदिशि त्रैपदे त्रिपाद्योजने क्रोशत्रयपरिमिते दूरे प्रष्टिवाहिना, अश्व-
त्रययुक्तो रथः प्रष्टिवाही, तेन रथेन धावेयुः । तथा प्रचीच्यां दिशि
गव्यूतौ क्रोशद्वयपरिमिते दूरे द्योगेन अश्वद्वययुक्तेन रथेन च वहेयुः ।
दक्षिणा दक्षिणस्यां दिशि क्रोशपरिमिते दूरे स्थुरिणा एकाश्वयुक्तेन
रथेन वहेयुः । एवं रथविशेषैः प्राच्यादिदिक्षु योजनादिदूरं गत्वा तत्रत्यानां
महर्त्विजा सोमं प्रोच्य सोमप्रवाकास्तान् रथेष्वारोप्य प्रागुक्तरीत्या
नयेयुरित्यर्थः । यदेतच्चतसृषु दिक्षु रथाध्वनोर्विशेषप्रतिपादनं एतत्
खलु तासां दिशां रूपम् । तथा च यद्वै दिशां रूपं तेन यज्ञं समर्द्धयन्ति
समृद्धं कुर्वन्ति ॥ १२ ॥

अथाऽन्यदङ्गं विधत्ते—

सक्षीरद्वतयो रथा भवन्ति ततो यज्ञवनीतमुदिया-
त्तदाज्येऽपि कार्यं सद्यस्त्वाय ॥ १३ ॥

ते च रथाः सक्षीरद्वतयः सद्योदुग्धेन क्षीरेण पूर्णाः सक्षीरास्ता
द्वतयो येषु रथेषु तथाविधा भवेयुः । ततः तस्मात् क्षीरात् रथयोगसङ्ग-
द्वनेन यज्ञवनीतं फेनो वा उदियात् उद्वच्छेत् तदाज्येऽपि कार्यं संस-
र्जनीयम् । किमर्थम् ? पूर्वसिद्धमप्याज्यं सद्यो निष्पन्नेन नवनीतेन संस-
र्जनात् सद्यस्सिद्धमेव भवतीत्यर्थः । तदुक्तं सूत्रकारेण—(१) 'ततो यज्ञ-
वनीतमुदियात् फेनो वा तदाज्येऽपि सृजेयुरिति' ॥ १३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य त्रयोदशः खण्डः ॥

अथ चतुर्दशः खण्डः ॥

अथाऽन्यं साद्यस्कमेकाहं दर्शयति—

अथैषोऽङ्गिरसामनुक्रीः ॥ १ ॥

अथाऽनन्तरमेष वक्ष्यमाण अङ्गिरसामृषीणां सम्बन्धी अनुक्री-
र्नाम साद्यस्क एकाहः ॥ १ ॥

अथाऽस्मिन्नधिकारिणमाह—

एतेन वा अङ्गिरस आदित्यानाप्नुवन् यो हीन आनु-
जावर इव स्यात् स एतेन यजेताऽऽप्नोति पूर्वेषां प्रहामा-
प्नुवन् ह्येतेनाऽऽङ्गिरस आदित्यान् ॥ २ ॥

एतेन खलुं यज्ञेन अङ्गिरस ऋषयः आदित्यान् सह दीक्षित्वैकस्मि-
न्नेव दिने यागं समाप्य पूर्वमेव स्वर्गं गतान् पश्चादाप्नुवन् । अतोऽस्य
यज्ञस्याऽऽङ्गिरसां सम्बन्धः । तस्माद्यो यजमानः हीनो निरुष्ट आनुजावर
इव अनुजादप्यवर इव स्यात् स एतेन यजेत स यजमानः पूर्वेषां स्व-
स्मादधिकानां यजमानानां प्रहां प्रहाणं आप्नोति पूर्व ये स्वस्मादुगुणै-
रधिकास्तेऽपि यथा प्रहीना भवन्ति तथा स्वयमुत्कृष्टो भवतीत्यर्थः ।
हि यस्मात् हीना अङ्गिरसः एतेन यागेन आदित्यानधिकानाप्नुवन्
तत्साध्यमगच्छन्नित्यर्थः ॥ २ ॥

अथाऽस्य माध्यन्दिनार्भवथोः पवमानयोः स्तोमकल्पसि विधत्ते—

तस्य चतुर्विंशौ पवमानौ ॥ ३ ॥

तस्याऽनुक्रीसंज्ञस्य चतुर्विंशौ चतुर्विंशस्तोमकौ पवमानौ । यद्यपि
बहिष्पवमानस्य प्राथम्यात्तस्य माध्यन्दिनपवमानस्य च चतुर्विंशस्तो-
मविधानमिति व्याख्यानं न्याय्यम्, तथाऽपि कल्पकृता 'चतुर्विंशानु-
रौ पवमानावि'ति कल्पितत्वात् माध्यन्दिनार्भवयोरेतत् स्तोमविधानम् ॥
तदेतत् स्तोति—

चतुर्विंशत्यक्षरा गायत्री गायत्र्या वै देवा इमान्
लोकान् व्याप्नुवन्निमानेवैतेन लोकान् व्याप्नोति ॥ ४ ॥

चतुर्विंशस्तोमे चतुर्विंशतिसङ्ख्या विद्यते । गायत्री चतुर्विंशत्यक्ष-
रा गायत्र्यैव छन्दसा साधनेन देवाः पुरा इमान् पृथिव्यादिलोकान्

व्याप्नुवन् । तत्संख्यासाम्यादेतेन चतुर्विंशस्तोमेन इमानेव लोकान्
यजमानो व्याप्नोति ॥ ४ ॥

अथैतत्प्रकारान्तरेण स्तौति—

तेजो ब्रह्मवर्चसं गायत्री तेज एव ब्रह्मवर्चसमव-
रुन्धे प्राणो गायत्री प्रजननं प्राणादेव गायत्र्याः
प्रजायते ॥ ५ ॥

येयं गायत्री सा तेजोरूपा ब्रह्मवर्चसरूपा च, प्रजापतेर्मुखादग्नि-
ना ब्राह्मणजात्या च सहोत्पत्तेः । तथा च गायत्रीसंस्तुतेन चतुर्विं-
शस्तोमकेन तेजश्च ब्रह्मवर्चसश्च यजमानोऽवरुन्धे । तथा प्राणरूपा
गायत्री प्रजननं प्रजासाधनश्च । एवञ्च प्राणात् प्राणरूपाया एव गाय-
त्र्यास्सकाशात् प्रजायते पुत्रपौत्रादिरूपेणोत्पद्यते ॥ ५ ॥

अथाऽस्य यज्ञस्य प्रकारान्तरेण प्रजासाधनतामाह—

उभये स्तोमा युग्मन्तश्चार्युजश्च तन्मिथुनं तस्मान्मि-
थुनात्प्रजायते ॥ ६ ॥

उभये उभयविधा युग्मन्तश्च युक्संख्याकाः, अयुजश्च विषमसं-
ख्याकाश्च स्तोमा भवन्ति । अस्य च पवमानयोश्चतुर्विंशस्तोमो वि-
हितः । स च समसंख्याकः । एकविंशोऽग्निष्टोमसाग्नि विधास्यते,
स विषमसंख्याकः । अन्येषु स्तोत्रेषु कल्पकारेण 'समानमितरत् पूर्व-
ण सस्तोममि'ति द्वितीयसाद्यस्कसम्बन्धिनः स्तोमस्याऽतिदिष्टत्वात्
त्रिवृत्स्तोमः, एवमुभयविधा स्तोमा भवन्ति । तन्मिथुनं स्त्रीपुंसा-
त्मकम् । तस्मान्मिथुनात् प्रजायते यजमानस्याऽपत्यपुत्रपौत्रादिरुत्प-
द्यते ॥ ६ ॥

अथ स्तोत्रीयासङ्गसम्पत्तिद्वारेण स्तौति—

विराजं पुंसम्पद्यतेऽन्नं विराडन्नाद्यमेवाऽवरुन्धे ॥ ७ ॥

अस्य यज्ञस्य स्तोत्रीयासमुदायः विराजं छन्दस्सम्पद्यते । अग्नि-
ष्टोमसंस्थो ह्ययं तत्र नवानां स्तोत्राणां त्रिवृत्स्तोमकत्वात् एकाशीति-
स्तोत्रीया भवन्ति । द्वयोश्चतुर्विंशत्वात् अष्टाचत्वारिंशत्, अग्निष्टोमसा-
ग्न एकविंशतिरिति । एवं पञ्चाशदधिकं शतं स्तोत्रीया भवन्ति । एवं
दशसंख्यया विभज्यमाने साम्याद्विरादसम्पत्तिः । शिष्टं स्पष्टम् ॥ ७ ॥

अथाऽग्निष्टोमसाम्न एकविंशस्तोमं विधाय स्तौति—

एकविंशोऽग्निष्टोमो भवति प्रतिष्ठा वा एक-
विंशोऽन्तत एव यज्ञस्य प्रतितिष्ठति ॥ ८ ॥

एकविंशः एकविंशस्तोमकोऽग्निष्टोमो भवति । गतमभ्यत् ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षोडशाध्यायस्य चतुर्दशः खण्डः ॥

अथ पञ्चदशः खण्डः ॥

अथ चतुर्थं साद्यस्कमेकाहं दर्शयति—

अथैष विश्वजिच्छिल्पः ॥ १ ॥

अथाऽनन्तरमेष वक्ष्यमाणः विश्वजिज्ञामाऽभ्यः साद्यस्क एकाहः ।
स च शिल्पश्चित्रभूतः । तस्य च शिल्पत्वं ऐकाहिकस्य विश्वजितः
शिल्पत्वव्याख्यानं पूर्वकृतेन व्याख्यातम् ॥ १ ॥

अथैतस्य वेदितुः फलमाह—

शिल्पं वा एष स्तोमानां पश्यति गृहे शिल्पं य
एवं वेद ॥ २ ॥

स्तोमानां स्तोमसाध्यानां एषः यज्ञः शिल्पं यै सर्वपृष्टत्वात् सर्व-
स्तोमकत्वात् सर्वस्वदक्षिणत्वाच्चाऽऽश्चर्यभूतः । य एवमस्य शिल्पं
वेत्ति सः स्वकीये गृहे शिल्पं चित्रं पश्यति ॥ २ ॥

अथाऽस्य माध्यन्दिनार्भवयोः पवमानयोः स्तोमं विधत्ते—

तस्याऽष्टादशौ पवमानौ ॥ ३ ॥

तस्य साद्यस्कस्य विश्वजितः अष्टादशावष्टादशस्तोमकौ माध्य-
न्दिनार्भवपवमानौ कार्यौ ॥ ३ ॥

अथ रथसास्येनेमं यज्ञं स्तौति—

चक्रीवान्वा एष यज्ञः कामाय यं कामं कामयते
तमेतेनाऽभ्यश्नुते यत्र हि चक्रीवता कामयते तदभ्य-
श्नुते ॥ ४ ॥

चक्रीवान्वै चक्रयुक्तो रथ एवैष यज्ञः कामाय फलप्राप्त्यै । अतो
यं कामं कामयते यजमानस्तमेतेन यज्ञेनाऽभिप्राप्नोति । यत्र हि यस्मि-
न् खलु विषये चक्रीवता रथेन पुरुषः कामयते तदभ्यश्नुते प्राप्नोति ।
तस्माच्चक्रीवत्संस्तुतेनाऽपि यज्ञेन फलप्राप्तिरिति ॥ ४ ॥

अथाऽस्मिन्नधिकारिणमाह—

स्वर्गकामो यजेत ॥ ५ ॥

स्पष्टोऽर्थः ॥ ५ ॥

अथैतत्स्वर्गफलत्वमुपपादयति—

स्वर्गो लोकः पृष्ठानि स्वर्गमेवैतेन लोकमाप्नोति ॥६॥

सर्वपृष्ठो हि विश्वजित् पूर्वमनुक्रान्तः । अत्राऽपि विश्वजिज्ञासना
इतराङ्गवत्सर्वपृष्ठत्वमप्यतिदिश्यते । तस्माद्रथन्तरादीनि षट्पृष्ठा-
मान्यत्र प्रयोज्यानि । तानि च पृष्ठानि स्वर्गो लोकः केवलैन्द्रत्वात् स्व-
र्गलोकात्मकानि । तस्मादेतेन सर्वपृष्ठेन विश्वजिता स्वर्गमेवाऽऽप्नोति ॥

अथ प्रकारान्तरेणाऽस्य सर्वपृष्ठतां स्तौति—

तेजो ब्रह्मवर्चसं पृष्ठानि यदेकधा पृष्ठानि भवन्त्ये-
कधैवाऽस्मिन्स्तेजो ब्रह्मवर्चसं दधाति ॥ ७ ॥

तेजोरूपाणि ब्रह्मवर्चसरूपाणि च पृष्ठानि, रथन्तरस्य तावत् प्रजा-
पतिमुखात् अग्निना ब्राह्मणजात्या च सहोत्पत्तेस्तेजोरूपत्वं ब्रह्मवर्चस-
रूपत्वञ्च । तत्कार्य्यकारित्वेन तत्साम्यादितरेषामपि बृहदादीनां पृष्ठानां
तेजोब्रह्मवर्चसरूपता । यद्यस्मादेकधा सह अस्मिन्नन्तरादीनि षट्
पृष्ठानि भवन्ति । एकधैव एकयज्ञेनैवाऽस्मिन् यजमाने तेजो ब्रह्मवर्च-
सञ्च दधाति ॥ ७ ॥

अथ प्रकारान्तरेण स्तौति—

अन्नं पशवः पृष्ठानि यदेकधा पृष्ठानि भवन्त्येक-
धैवाऽस्मिन्नन्नाद्यं पशून् दधाति ॥ ८ ॥

वैराजस्याऽन्नरूपत्वं पूर्वमुक्तम् । तथा शाकरैरेवतयोरपि पशुरूप-
त्वं प्रागुक्तम् । तत्सम्बन्धादितरेषामन्नपश्व्वात्मकता । शिष्टं पूर्ववद्यो-
ज्यम् ॥ ८ ॥

अथाऽस्य स्तोत्रद्वयं एकविंशस्तोमं विधातुमाह—

तदाहुर्नानालोकानि पृष्ठानि यदेकस्मिन्न्यज्ञक्रतौ

समवरुध्यन्त ईश्वरो यजमानोऽप्रतिष्ठानोरिति ॥ ९ ॥

तत्तस्मिन् विश्वजिद्विषये आहुश्चोदयन्ति ब्रह्मवादिनः । कथमिति ? यान्येतानि पृष्ठानि रथन्तरादीनि एतानि नानालोकानि विभिन्नस्थानानि, दशरात्रस्याऽऽदितः षट्स्वहस्तु तेषां रथन्तरादीनां विद्युज्यैकैकस्य प्रत्यहं विनियुक्तत्वात् । तथा चैकस्मिन्यज्ञक्रतौ यदि एतानि सर्वाणि सामानि समवरुध्यन्ते सह प्रयुज्येरन् तर्हि यजमानोऽप्रतिष्ठातोः अप्रतिष्ठातुं अप्रतिष्ठानमनाश्रयं गन्तुं ईश्वरः शक्तस्स्यात् स्वीकीयस्थानेभ्यः पृष्ठानाञ्जालितत्वादिति ॥ ९ ॥

कस्तर्ह्यस्य दोषस्य परिहार इत्यत आह—

एकविंशं पृष्ठं होतुः पृष्ठं भवति प्रतिष्ठा वा एकविंशो मध्य एव यज्ञस्य प्रतितिष्ठत्येकविंशोऽग्निष्टोमो भवति प्रतिष्ठा वा एकविंशोऽन्तत एव यज्ञस्य प्रतितिष्ठति ॥ १० ॥

होत्राऽनुशंसनीयं पृष्ठं होतुः पृष्ठम् । तदेकविंशस्तोमकं भवति । प्रतिष्ठारूपो ह्येकविंशस्तोमः प्रतिष्ठाहेतोः प्रजापतिपादप्रदेशादुत्पत्तेः । इदं हि स्तोत्रं यज्ञस्य मध्यम् । तथा च प्रतिष्ठाहेतुनैकविंशेन यज्ञस्य मध्यतो मध्यदेश एव प्रतितिष्ठति । अपि चाऽग्निष्टोमोऽग्निष्टोमसामाऽपि एकविंशः एकविंशस्तोमकं भवति । गतमन्यत् ॥ १० ॥

अथैतयोरेकविंशयोर्द्वित्वसंख्यामुपजीव्य स्तौति—

द्वावेतावेकविंशौ भवतो द्विपाद्यजमानो यजमानमेव यज्ञे पशुषु च प्रतिष्ठापयति ॥ ११ ॥

पूर्वोक्तावेतौ एकविंशौ द्वौ भवतः । यजमानश्च द्विपात् पादद्वययुक्तः । तथा च द्वित्वसंख्यया यज्ञे पशुषु च प्रतिष्ठापयति प्रतिष्ठितं करोति । द्वयोरेकविंशयोः प्रयोक्ता उद्गातेत्यर्थः ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे षोडशाध्यायस्य पञ्चदशः खण्डः ॥

अथ षोडशः खण्डः ॥

अथ इयेनाख्यः पञ्चमः साद्यस्कः कल्पकारेण कल्मः षड्विंशब्राह्मणे विधास्यते । अथैकत्रिकाख्यं षष्ठं साद्यस्कं दर्शयति—

अथैष एकत्रिकः प्रजापतेरुद्भित् ॥ १ ॥

एकया तिसृभिश्च स्तोत्रीयाभिः स्तोमकलृप्तिर्यस्य स एकत्रिकः । एष एकत्रिकाख्यो यज्ञः प्रजापतेर्विधातुः सम्बन्धी उद्भित् फलोद्भेदनसाधनम् । अयमपि शौचिबृक्षिमतेन साद्यस्कत्वात् एकस्मिन्नेव दिनेऽनुष्ठेय इति पूर्वमुक्तम् । मतान्तरमपि सूत्रकारेणोक्तम्—(१) 'एकदक्षिण्युपसत्क इति गौतम' इति ॥ १ ॥

अथैतस्य प्रजापतेरुद्भिस्त्वमुपपादयति—

एतेन वै प्रजापतिरेषां लोकानामुदभिनत् ॥ २ ॥

एतेन खलु यज्ञेन प्रजापतिः स्रष्टा एषां पृथिव्यादिलोकानां सम्बन्धीनि वस्तून्युदभिनत् उद्भिन्नवान् (२) निर्मितवान् ॥ २ ॥

अथैतं प्रकारान्तरेण स्तौति—

कृतस्तोमो वा एष उद्भिन्नः^१ ह्येव कृतस्य ॥ ३ ॥

एष यागः कृतस्तोमो वै कृतो निष्पन्नः स्तोमो यस्य स तथोक्तः । अस्य हि षट्सु स्तोत्रेषु एकैव स्तोत्रीया अपरेषु षट्सु तिस्रस्तिस्र इति स्तोमान्तरवत् आवृत्त्या निष्पन्नपक्षत्वात् । तथा च कृतस्य तृतीयार्थे षष्ठी कृतेन हि तेन सर्वं फलं उद्भिन्नं निष्पन्नमेव भवति ॥ ३ ॥

अथैतस्य पूर्वोक्तां स्तोमकलृप्तिं विधाय स्तौति—

यदेकया स्तुवन्त्येको वै प्रजापतिः प्रजापतिमेवाऽऽप्नोत्यथ यत्तिसृभिस्त्रय इमे लोका एषेव लोकेषु प्रतिष्ठति ॥ ४ ॥

बहिष्पवमानादीनां मध्ये षट्सु स्तोत्रेषु एकयैव स्तोत्रीयया स्तुवन्ति । यदेतत् स्तवनं तेन प्रजापतिमेवाऽऽप्नोति । कुतः ? एको वै एक एव खलु प्रजापतिः सर्वकारणभूतः, एकैव स्तोत्रीयेति उभयोस्साध्या-

षोडशाध्याये षोडशः खण्डः ।

२६७

त । अथ एकस्तोत्रानन्तरं यत् तिसृभिः स्तुवन्ति त्रय इमे लोका एष्वे
व लोकेषु प्रतितिष्ठति यत्तिसृभिः स्तोत्रीयाभिः स्तुवन्ति इमे पृथिव्या-
द्यस्त्रयो लोकाः तस्मात्तेन तिसृभिः स्तवनेन एष्वेव लोकेषु यजमानः
प्रतिष्ठितो भवति । अयमर्थः—त्रिकस्तोमं बहिष्पवमानं एकस्तोमं तद-
नन्तरमाज्यम् । एवं व्यत्यासमस्य द्वादशस्तोत्राणि भवन्तीति । अत्र
(१) 'त्रिकं बहिष्पवमानं स्यादिति ध्यानञ्जय' इत्यादिनान्येऽपि पक्षा-
स्सूत्रकारेणोक्ताः, तेऽपि द्रष्टव्याः ॥ ४ ॥

अथैतास्संहृत्य स्तौति—

ता उ चतस्रस्सम्पद्यन्ते चतुष्पादाः पशवः पशुष्वेव
प्रतितिष्ठति ॥ ५ ॥

ता उ ता एव पूर्वोक्तास्तोत्रीयाश्चतस्रस्सम्पद्यते, एका तिस्रश्च
मिलित्वा चतस्र ऋचो भवन्ति । स्पष्टमन्यत् ॥ ५ ॥

अथ सर्वस्तोत्रगतस्तोत्रीयासम्पत्तिद्वारेण स्तौति—

गायत्रीं संपद्यते तेजो ब्रह्मवर्चसं गायत्री तेज
एव ब्रह्मवर्चसमवरुन्धे ॥ ६ ॥

एष संस्तुतो गायत्रीच्छन्दस्सम्पद्यते षण्णां स्तोत्रीयाणामेकस्तोम-
त्वात् षट्स्तोत्रीयाः । अवशिष्टेषु षट्सु त्रिकस्तोम इत्यष्टादशस्तो-
त्रीयाः । मिलित्वा चतुर्विंशतिस्तोत्रीया भवन्ति । 'चतुर्विंशत्यक्षरा
गायत्री'ति सङ्ख्यासाम्याद्गायत्रीसम्पत्तिः । गतमन्यत् ॥ ६ ॥

प्रकारान्तरेण गायत्रीसम्पत्तिं स्तौति—

प्राणो गायत्री प्रजननं प्राणादेव गायत्र्याः प्रजा-
यते ॥ ७ ॥

एतदपि सिद्धम् ॥ ७ ॥

अथाऽस्याऽऽर्भवपवमाने स्तोत्रीयां विधत्ते—

(२) "अथा रुचा हरिण्या पुनान" इत्यार्भवः पवमानः ॥ ८ ॥

१. लाट्या. श्रौ. ८. ५. २३.

२. अथा रुचा हरिण्या पुनानो विश्वा द्वेषांसि तरति सयुग्वभिस्सूरो न सयुग्वभिः ।

धारा पृष्ठस्य रोचते पुनानो अरुषो हरिः ॥

विश्वा यद्रूपा परिया सृक्वभिस्सप्तास्येभिर्ऋक्वभिः ॥

सा. सं. उ. ८. २. १०.

‘अया रुचे’त्येषाऽतिच्छन्दस्का स्तोत्रीया आर्भवः पवमानो भवति ॥
अथैनौ स्तौति—

सर्वेषां वा एषा छन्दसां रूपं सर्वेष्वेव छन्द-
स्स्वाभवं पवमानं प्रतिष्ठापयति ॥ ९ ॥

अस्याऽतिच्छन्दस्त्वेन गायत्र्यादीनां सर्वेषां छन्दसामन्तर्भावात्
एषा सर्वछन्दसां रूपं स्वरूपभूता । तथा चैनानामर्भवपवमानस्तोत्रीयां
कुर्वन् सर्वेष्वेव छन्दस्स्वाभवं पवमानं प्रतिष्ठापयति ॥ ९ ॥

(१) अथैतस्यां गातव्यं साम विधाय स्तौति—

तस्यां गायत्रपाश्वर्यं न गायत्रादेति न साम्नो न
निधनात् ॥ १० ॥

तस्यां पूर्वोक्तायां ‘अया रुचा हरिण्ये’ त्यस्यां गायत्रपाश्वर्यं साम
गातव्यम् । अस्याऽपि नामैकदेशेन गायत्रशब्देनाऽभिधेयत्वात् गायत्री
छन्दसो नैति नाऽपगच्छति । अत एव गायत्राख्यात् साम्नोऽपि
नाऽपगच्छति । प्रकृतौ ह्यार्भवे(२) ‘स्वादिष्टया मदिष्टये’ति गायत्र्यां
गायत्रं साम क्रियते, तत्परित्यज्य छन्दोऽन्तरे सामान्तरे क्रियमाणे
ततो गायत्र्या अपायस्स्यादित्याशङ्क्य गायत्रपाश्वर्यमित्यत्र गायत्रशब्द-
सङ्गावात् उक्तदोषो न भवतीत्यर्थः । तथा गायत्रपाश्वर्यस्य करणानि-
धनादपि नाऽपगच्छति । अस्य हि हुं इति निधनं भवति । ततो निध-
नवत्वात् आर्भवः पवमानो निधनयुक्तोऽपि भवतीत्यर्थः ।

वेदार्थस्य प्रकाशेन तमो हार्दं निवारयन् ।

पुमर्थोऽश्रुतुरो देयाद्विद्यातीर्थमहेश्वरः ॥ १० ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीरबुक्क-

भूपालसाम्राज्यधुरन्धरेण सायणाचार्य्येण विरचिते

माधवीये सामवेदार्थप्रकाशे ताण्ड्यमहाब्राह्मणे

षोडशाध्यायस्य षोडशः खण्डः ॥

षोडशाध्यायस्समाप्तिमगमत् ॥

१. अथ तस्यामिति ख. पु.

२. (सा. सं. उ. १. १. १५.) १३९ पृष्ठेऽयं तृचो द्रष्टव्यः ।

अथ सप्तदशाध्यायः ॥

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

अथ चत्वारो ब्राह्मण्यज्ञा एकाहास्तेषु षोडशस्तोमं साधारण्येन विधित्सुराह—

देवा वै स्वर्गं लोकमायुं स्तेषां देवा अहीयन्त ब्राह्मणां प्रवसन्तस्त आगच्छन् यतो देवाः स्वर्गं लोकमायुं स्तेन तं स्तोमं न छन्दोऽविन्दन् येन तानाप्स्युं स्ते देवा मरुतोऽब्रुवन्नेतेभ्यस्तं स्तोमं तच्छन्दः प्रयच्छत येनाऽस्मानाप्नवानिति तेभ्य एतं षोडशं स्तोमं प्रायच्छन् परोक्षमनुष्टुभं ततो वै ते तानाप्नुवन् ॥ १ ॥

देवाः पुराऽस्मिन् लोकेऽवस्थाय यागानुष्ठानेन स्वर्गं लोकं प्राप्नुवन् । तेषां देवानामनुचराः अत एव देवसम्बन्धात् देवा जनाः ब्राह्मणां ब्राह्मणानां आचारहीनतां प्राप्य प्रवसन्तः प्रवासं कुर्वन्तः बहिष्कृताः सन्तोऽहीयन्त हीनाः पृथिव्यामेव परित्यक्ता आसन् । अथ देवेषु स्वर्गं गतेषु ते देवजना आगच्छन् । यतः यस्मिन् स्थाने देवाः स्वर्गसाधनयागमन्वतिष्ठन् तत्स्थानं प्रति स्वर्गसाधनदिदक्षया समागता इत्यर्थः । आगत्य च तं स्वर्गसाधनं स्तोमं नाऽविन्दन् तथा छन्दश्च नाऽविन्दन् नाऽलभन्त स्तोमेन छन्दसा च तान् देवान् स्वर्गं गतान् आप्स्यन् । एवमेतैस्स्तोमच्छन्दसोरलब्धयोऽस्ततोः स्वर्गलोकस्थिता देवा इमं वृत्तान्तमवगत्य मरुतो मरुत्संज्ञकान् देवानब्रुवन् । कथमिति ? एतेभ्यो हीनेभ्यस्तं स्तोमं तच्छन्दश्च यूयं प्रयच्छत येन स्तोमेन छन्दसाऽस्मानाप्नवान् ते प्राप्नुयुरिति । एवं देवैरुक्ता मरुतः तेभ्यो हीनेभ्यः एतं षोडशं षोडशस्तोत्रायात्मकं स्तोमं प्रायच्छन् परोक्षं परोक्षेण वर्त्तमानं अप्रत्यक्षमनुष्टुभं छन्दश्च प्रायच्छन् । ब्राह्मण्यज्ञेषु प्रथमस्य चतुर्षु स्तोत्रेषु षोडशः स्तोमः । तथा च चत्वारः षोडशाः द्वे अनुष्टुभौ भवतः । एवमनुष्टुभः परोक्षत्वं द्रष्टव्यम् । ततोऽनन्तरं

स्तोमछन्दोरूपेण साधनेन ते हीनास्तान् देवान् आप्नुवन् । एवमेव सर्वेष्वपि ब्राह्मण्येषु षोडशस्तोमः प्रयोक्तव्य इत्युक्तं भवति । परोक्षमनुष्टुभमित्यनेन चतुष्षोडशी प्रथमो ब्राह्मण्यज्ञः कार्य इति विधिरुद्धे तस्यः । चतुर्विधा हि ब्राह्म्याः—निन्दिताः कनीयांसो ज्यायांसः, एतच्चित्यव्यतिरिक्ता हीनाचाराश्चेति । तत्र कनीयःप्रभृतीनां ब्राह्म्यानां उत्तरे त्रयो यज्ञाः त्रित्यव्यतिरिक्तानां ब्राह्म्यानां अयं प्रथमश्चतुष्षोडशी । तदुक्तं आपस्तम्बेन—(१)‘चतुष्षोडशी सर्वेषाम्’ इति ॥ १ ॥

अथैतत् प्रकृते योजयति—

हीना वा एते हीयन्ते ये ब्राह्म्यां प्रवसन्ति न हि ब्रह्मचर्यं चरन्ति न कृषिं वणिज्यां षोडशो वा एतत् स्तोमः समाप्तुमर्हति ॥ २ ॥

ये पुरुषाः ब्राह्म्यां ब्राह्म्यां विहिताकरणप्रतिषिद्धनिषेवणरूपां प्राप्य प्रवसन्ति, एते हीना निकृष्टास्ततो हीयन्ते निकृष्टतमा भवन्ति । तत् कस्य हेतोः ? न खल्वेते ब्रह्मचर्यं ब्राह्मणोचितं कर्माऽऽचरन्ति । ततो हीनाः यस्माच्च कृषिं वणिज्यां वणिजः क्रियां क्रयविक्रयादिरूपाश्च न कुर्वन्ति, ततो वैश्यजातेरपि हीनाः । तस्मादेते निकृष्टतमा भवन्तीत्यर्थः । तथा (२)विधानात् एतत् यः स्तोमः समाप्तुमर्हति श्रैष्ठ्यं प्रापयितुं योग्यो भवति एष षोडशिनः स्तोमः ॥ २ ॥

कथमस्येदं सामर्थ्यमिति, तदाह—

मरुत्स्तोमो वा एष यानि क्षुद्राणि छन्दांसि तानि मरुताम् ॥ ३ ॥

एष षोडशस्तोमो मरुत्स्तोमो वै मरुतां सम्बन्धि स्तोमः । कथमस्य मरुतां सम्बन्ध इति, तदुच्यते—यानि क्षुद्राणि न्यूनाक्षराणि छन्दांसि (३)‘पवस्व मधुमत्तमः’ (४)‘परि प्र धन्व’ ‘अधाहीन्द्र गिर्वण’ इत्यादीनि तानि मरुतां सम्बन्धीनि सप्तगणात्मना एकोनपञ्चाशत्संख्यया च विभक्तत्वेन तेषामपि क्षुद्रत्वात् ॥ ३ ॥

१. आप. श्रौ. २२. ५. १४.

२. विधानेनेति ख. पु.

३. अयं तृचः २०० पृष्ठे द्रष्टव्यः ।

४. अयमपि २०२ पृष्ठे द्रष्टव्यः ।

अतः क्षुद्रत्वसाम्यात् आह—

ककुभं प्राचीमुदूहत्यथ यदेषा द्विपदा ककुभो लोके
क्रियते रूपेणैवैनांस्तत् समर्जयति ॥ ४ ॥

ककुच्छन्देन वृषभस्य ककुदः स्मारितत्वात् द्विपदेत्यनेन च
पादद्वयस्मरणात् एनान् व्रात्यान् रूपेणैव स्वावयवैर्नैव समृद्धान् करो-
तीत्यर्थः ॥ ४ ॥

अथ ब्रह्मसाम्नः स्तोत्रीया विधाय स्तौति—

(१) “अधाहीन्द्र गिर्वण” इति विषमं छन्दो विषम
इव वै व्रातः सर्वानेवैतान् समान् करोति ॥ २ ॥

‘अधाहीन्द्र गिर्वण’ इत्याद्यास्तिस्रो ब्रह्मसाम्नः स्तोत्रीयाः । तासु
च विषमं विविधं छन्दो दृश्यते । प्रथमा ककुप्, मध्यमपादस्य द्वादशा-
क्षरत्वात् । द्वितीया उष्णिक्, तृतीयपादस्य द्वादशाक्षरत्वात् । तृती-
यायास्तु द्वौ पादौ द्वादशाक्षरौ, तृतीयोऽष्टाक्षर इति छन्दोवैषम्यम् ।
व्रातो व्रात्यसमुदायो विषम इव वै विविध इव भवति । विविधानाचा-
रशुक्ला हि व्रात्याः । तथा च विषमच्छन्दसा तेषां वैषम्यं परिहरन्
सर्वानेवैतान् व्रात्यान् समान् श्रेष्ठत्वापादनेन समवीर्यान् करोति ॥ ५ ॥

अथ तासु गातव्यं साम विधत्ते—

तासु द्यौतानम् ॥ ६ ॥

तासु पूर्वोक्तासु ‘अधाहीन्द्र गिर्वण’ इत्याद्यासु द्युतानेन दृष्टं
साम द्यौतानं गातव्यम् । तच्च ब्रह्मसाम भवतीत्यर्थः । तथा च कल्प-
कारः—‘अधाहीन्द्रगिर्वण इत्यैन्दुमिन्द्राय सिञ्चतेति द्यौतानमारुत’ इति॥

अथैतस्य समृद्धिहेतुतामाह—

द्युतानो मारुतस्तेषां गृहपतिरासीत् एतेन स्तोमे-
नाऽयजन्त ते सर्व आर्ध्ववन् यदेतत् साम भवत्यृध्या
एव ॥ ७ ॥

मारुतो मारुतां सम्बन्धी द्युतानः । तेषां देवानां व्रात्यानां गृहपति-
रासीत् बहुयजमानके कर्मणि यूपाञ्जनर्तुयाज्यावचनादीनि केवल-
कत्वर्थानि यः करोति स गृहपतिरित्युच्यते । एवं द्युतानं गृहपति
कृत्वा ते दैवा व्रात्याः द्युतानगृहपतयः एतेन स्तोमेन षोडशस्तोमकेन
यज्ञेनाऽयजन्त । ततस्ते सर्व आर्ध्ववन् समृद्धा अभवन् । यदेतत् द्यु-

तानेन दृष्टं साम ब्राह्म्यस्तोमे ब्रह्मसाम भवति तदेषां समृद्ध्या एव स
स्पद्यते ॥ ७ ॥

अथैतस्य शाखान्तरीयं निधनं निषिध्य अस्माभिरधीयमानं निध
नमेव कार्यमिति प्रतिपादयन् स्तौति—

यन्निरुक्तं निधनमुपेयुर्गृहपतिरेव धर्नुयादपेतर आधर्नी.
ताऽथ यदनिरुक्तमुपयन्ति सर्वानेवैतानृद्धौ भूतौ प्रतिष्ठा-
पयति ॥ ८ ॥

अत्र सूत्रे शाखान्तरीयं पक्षमुक्त्वा स्वमतमप्युक्तम्—(१) 'इन्द्रेति
द्यौताने निधनं निराहुस्तस्य प्रतिषेधः' 'यथाग्नायमेवोपेयुरिति' ।
अयमर्थः—निरुक्तं इन्द्रेति निष्कृष्यैकदेवताप्रतिपादकं निधनं शाखान्त-
रीयं यद्यदि उपेयुः प्राप्नुयुः प्रयुञ्जीरन् । तथा च प्रधानभूतस्यैवेन्द्रस्य
निष्कृष्य कथनात् एतेषामध्ये प्रधानभूतो गृहपतिरेव ऋधुयात्
समृद्धो भवेत्, इतरे त्वपगतर्द्धयो भवेयुः । अथाऽनिरुक्तमनिर्द्धा-
रितदेवतं अध्ययनसिद्धं आ औहो इत्येवं रूपं द्युतानस्य निधनं यत्
यद्युपयन्ति प्रयुञ्जते तर्हि उद्गाता सर्वानेवैतान् ब्राह्म्यान् ऋद्धौ समृ-
द्धौ भूतावैश्वर्ये च प्रतिष्ठापयति तस्याऽनिर्द्धारितदेवतात्वेन सर्वदेव-
तासाधारण्यात् सर्वेषां समृद्धिः ॥ ८ ॥

अथैतस्मिन् ब्राह्म्ययज्ञे चतुर्षु स्तोत्रेषु षोडशः स्तोमः (२) प्रयोक्तव्य-
इति तत् प्रशंसितुमाह—

गरगिरो वा एते ये ब्रह्माद्यं जन्यमन्नमदन्त्यदुरुक्त-
वाक्यं दुरुक्तमाहुरदण्ड्यं दण्डेन घनन्तश्चरन्त्यदीक्षिता
दीक्षितवाचं वदन्ति षोडशो वा एतेषां स्तोमः पाप्मा-
नं निर्हन्तुमर्हति यदेते चत्वारः षोडशा भवन्ति तेन
पाप्मनोऽधिनिर्मुच्यन्ते ॥ ९ ॥

एते वक्ष्यमाणा गरगिरो वै गरस्य विषस्य भक्षयितारः, ये ब्रा-
ह्म्याः ब्रह्माद्यं ब्राह्मणैर्भोज्यं जन्यन्नपदसम्बन्धि अन्नमदन्ति ब्राह्मणार्थं
परिकल्पितमन्नं बलात्कारेण भुञ्जत इत्यर्थः । ये च अदुरुक्तवाक्यं
शोभनार्थप्रतिपादकं वाक्यं दुरुक्तं दृष्टमाहुः, तथा अदण्ड्यं दण्डा-

नर्हं जनं दण्डेन घ्नन्तो हिंसन्तश्चरन्ति, तथा स्वयमदीक्षिताः अकृतदीक्षा दीक्षितैः प्रयोज्यां वाचं वदन्ति, एवं ये बहुविधान् विपरीताचारानाचरन्ति एते विषमशुकाः नरकहेतोर्भूयसः (१) पापसञ्चयस्य निष्पद्यमानत्वादित्यर्थः । तस्मादेतेषां व्रात्यानां पाप्मानं पापं निर्हन्तुं निर्द्दुग्धं षोडशस्तोम एवाऽर्हति । तथा च यदेते चत्वारः षोडशाः षोडशस्तोमा भवन्ति अच्छावाकस्याऽऽज्यपृष्ठयोर्माध्यन्दिनार्भवयोश्च पवमानयोः, तेन षोडशस्तोमचतुष्टयेन पाप्मनः सकाशात् अग्नि उपरि निर्मुच्यन्ते प्रक्षीणपापाः शुद्धा भवन्तीत्यर्थः ॥ ९ ॥

अथाऽग्निष्टोमसाम्नः स्तोत्रोयामनूद्य स्तौति—

(२) “देवो वो द्रविणोदा” इत्याग्निष्टोमसाम कार्यं देवतास्वेवैनान् प्रतिष्ठापयति ॥ १० ॥

‘देवो वो द्रविणोदा’ इत्यस्मिन् प्रगाथे यज्ञायज्ञीयमग्निष्टोमसाम कार्यम् । तथा च देवशब्दस्य श्रूयमाणत्वात् देवतास्वेवैनान् व्रात्यान् (३) शुद्धान् कृत्वा प्रतिष्ठापयति ॥ १० ॥

अथ शाखान्तरीयं मतमुपन्यस्यति—

अथो खलवाहुः (४) “अदार्शि गातुवित्तम” इत्येव सतो-
वृहतीषु कार्यं विषम इव वै व्रातः सर्वानेवैनान् सतोवृह-
तः करोति ॥ ११ ॥

१. पापस्य निषिध्यमानत्वादिति. ख. पु.

२. देवो वो द्रविणोदाः पूर्णा विवष्टासिचम् ।

उद्धा सिञ्चध्वमुप वा पृणध्वमादिद्वौ देव ओहते ॥

तं होतारमध्वरस्य प्रचेतसं वह्निं देवा अकृण्वत ।

दधाति रत्नं विधत्ते सुवीर्यमग्निर्जनाय दाशुषे ॥ सा.सं.उ.७.१.१०. (प्रगाथः)

३. शुद्धाचारानिति. ख. पु.

४. अदार्शि गातुवित्तमो यस्मिन्व्रतान्यादधुः ।

उपो षु जातमार्यस्य वर्धनमग्निं नक्षन्तु नो गिरः ॥

यस्माद्व्रजन्त कृष्टयश्चर्कृत्यानि कृण्वतः ।

सहस्रसां मेधसाताविव रमनाऽग्निं धीभिर्नमस्यत ॥

प्र देवोदासो अग्निः देव इन्द्रो न मज्जना ।

अनुमातरं पृथिवीं वि वावृते तस्यौ नाकस्य शर्मणि ॥

सा. सं. उ. ७. १. ११.

अथो खद्विवति पश्चान्तरपरिग्रहे । अन्ये ब्रह्मवादिन आहुः कथय-
न्ति । किमिति ? 'अदर्शि गातुवित्तम' इत्याद्यास्वेव सतोबृहतीषु प्रप्र-
थननैरपेक्ष्येण स्वभावत एव बृहतीछन्दस्कासु ऋशु अग्निष्टोमसाम
कार्यमिति । उपपत्तिश्चाऽऽहुः—व्रातो व्रात्यसमुदायः विषम इव वै वि-
विधाचार एव खलु । तथा च नानाविधान् सर्वानेवैनान् सतोबृहतः
स्वभावता महतः करोति ॥ ११ ॥

अथैतन्मतं दूषयित्वा स्वपक्षं निगमयति--

तदाहुः शिथिलमिव वा एतत् छन्दश्चराचरं यत् स-
तोबृहती "देवो वो द्रविणोदा" इत्येव कार्यम् ॥ १२ ॥

तत्तत्र विषये अन्ये पुनर्ब्रह्मवादिन आहुः--यत् सतोबृहत्याख्यं
छन्दः एतत् शिथिलमिव वै अदृढमेव, यत् एतच्चराचरं सञ्चरणशीलं
(१)स्थास्तु न भवति । चरतेः पचाद्यचि (२)'चरिचलिपतिवदीनां वा
द्वित्वमलयाकचाभ्यासस्येति वक्तव्यम्' इति द्विर्वचनमागागमश्च । य-
स्मादेवं तस्माद्देवो वो द्रविणोदा' इत्येतास्वेव कार्यम् ॥ १२ ॥

अथैतासुक्तदोषवैलक्षण्यमाह—

एषा वै प्रतिष्ठिता बृहती या पुनःपदा तद्यत्पदं
पुनरारभते तस्मात्पुत्रो मातरमध्येति ॥ १३ ॥

या बृहती पुनःपदा सकृदाम्नातं पादं पुनरभ्यस्य या बृहती सम्प-
द्यते एषा पुनःपदा प्रतिष्ठिता बृहती । तत्तथा सति यद्यस्मात्सकृदा-
म्नातं पदं पादं आविस्मारणेन पुनः पुनरारभते तस्मात् कारणात्पुत्रः
स्तनन्धयो मातरमध्येति पुनः पुनः स्मरति । इकस्मरण इति धातुः ॥ १३ ॥

'द्युतानो मारुतस्तेषां गृहपतिरासीदित्याम्नानात् गृहपतिप्रमुखा
बहवो व्रात्या अनेन यजरात्रिति प्रतीयते । तत्र गृहपतिना सम्पाद्यानि
दक्षिणाद्रव्याणि दर्शयति—

उष्णीषश्च प्रतोदश्च ज्याहोडश्च विपथश्च फलका-
स्तीर्णः कृष्णशं चासः कृष्णवलक्षे आजिने रजतो नि-
ष्कस्तद् गृहपतेः ॥ १४ ॥

उष्णीषं शिरोवेष्टनं वस्त्रम् । अयश्शलाकाप्रदण्डः प्रतोदः, येन

कर्षकैर्बलीवर्दा निष्पीड्यन्ते । होडतिर्गत्यर्थः । ज्या होडा वाता यस्य चापस्य स ज्याहोडः, इषुरहितः केवलो धनुर्दण्ड इत्यर्थः । तदुक्तं सूत्रकारेण—(१)‘धनुस्केणाऽनिषुणा व्रात्याः प्रसेधमाना यन्ति स ज्याहोड’ इति । तथा फलकास्तीर्णः फलकामिरास्तीर्णो विस्तारितो रथः, स च विपथः विविधं कुटिलं पथो गच्छतीति विविधगामिभ्याः मद्वादवतराभ्यां युक्तः कार्य्य इत्यर्थः । कृष्णशं कृष्णदशं कृष्णा दशा यस्य तादृशं वासः । दकारलोपइछान्दसः । यद्वा लोमशमिति वत् मत्वर्थ्ययश्चप्रत्ययः काष्ण्यशुक्तामत्यर्थः । बलक्षः शुक्लवर्णः कृष्णशुक्लवर्णे अजिने आविके चर्मणी पार्श्वतस्तन्तुभिः स्यूते भवत इत्यर्थः । रजतो रजतनिर्मितो (२)निष्कोऽलङ्कारः भूषा । एतान्युष्णीषादीनि द्रव्याणि गृहपतेः स्वभूतानि सम्पाद्यानि दक्षिणार्थं गृहपतिना आनेतव्यानीत्यर्थः । तदुक्तं सूत्रकारेण—(३)‘एतत्सर्वं गृहपतिराहरेदि’ति । अतः सगुद्गातुरिव तद्गृहपतेः षष्ठ्या निर्दिष्टस्य सम्प्रदानत्वशङ्का न कार्य्येत्यर्थः ॥ ४ ॥

अथाऽन्यैः सम्पादनीयानि द्रव्याणि दर्शयति—

बलूकान्तानि दामतूषाणीतरेषां द्वे द्वे दामनी द्वे द्वे उपानहौ द्विषं हितान्यजिनानि ॥ १५ ॥

बलूकेति लोहितवर्णस्याऽऽख्या, लोहितवर्णोऽन्तो येषां वाससां तानि तथोक्तानि । तूषमिति वस्त्रस्य दशोच्यते । दामतूषाणि रज्जुरूपदशानीत्यर्थः । प्रतिवस्त्रं द्वे द्वे दामनी उभयोरपि प्रान्तयोः एकैकं दाम रज्जुर्यथा भवति तथा कर्त्तव्यमित्यर्थः । तथा एकैकस्य व्रात्यस्य द्वे द्वे उपानहौ वर्मसदृशे पादाङ्गुष्ठवृद्धेने चर्मणी भवत इत्यर्थः । तदुक्तं सूत्रकारेण—(४)‘द्वे द्वे उपानहाविति कृष्णाः कर्णिन्य हति शाण्डिल्यः, ‘याः काश्चेति धानञ्जयः’ इति । पूर्ववत् शुक्लकृष्णान्यजिनानि द्विषंहितानि एकैकस्य द्वे द्वे अजिने शुक्लकृष्णे पूर्ववत् सहिते भवत इत्यर्थः । एतानि द्रव्याणि गृहपतिव्यतिरिक्तैर्व्रात्यैः सम्पाद्यानि ॥ १५ ॥

अथैतस्य दानं (५)व्रात्यतानिर्हरणहेतुरित्याह—

एतद् वै व्रात्यधनं यस्मा एतद्ददति तस्मिन्नेव मृजाना यान्ति ॥ १६ ॥

१. लाख्या. श्रौ. ८. ६. ८. — २. निष्कः कर्णभूषेति ख. पु. — ३. लाख्या. ८. ६. १८.

४. लाख्या. श्रौ. ८. ६. २३, २४.

५. व्रात्यस्वनिर्बहहेतुरिति ख. पु.

एतदुष्णीषप्रतोदादिकं द्रव्यजातं खलु व्रात्यस्थाऽविनाभूतं धनम् ।
अतो यस्मै पुरुषाय एतद्धनं ददति प्रयच्छन्ति तस्मिन्नेव पुरुषे मृजा-
नाः व्रात्यत्वापादकं पापं निर्मृज्य शुद्धास्सन्तो गच्छन्ति त्रैविद्यवृत्तिं
प्राप्नुवन्ति । अस्य च व्रात्यधनस्य प्रतिगृहीतृविशेषः सूत्रकारेणोक्तः-
(१) 'व्रात्येभ्यो व्रात्यधनानि ये व्रात्यचर्याया अविरताः स्युर्ब्रह्मबन्धवे
वा मागधदेशीयाये'ति ॥ १६ ॥

अथैतेषां प्रत्येकं त्रयस्त्रिंशत्सङ्ख्या गावोऽपि दक्षिणार्थं सम्पाद्या
इत्याह—

त्रयस्त्रिंशता त्रयस्त्रिंशता गृहपतिमभिसमाय-
न्ति त्रयस्त्रिंशद्वि देवा आधुर्वन् ऋध्या एव ॥ १७ ॥

त्रयस्त्रिंशता त्रयस्त्रिंशत्सङ्ख्याभिर्गोभिर्गृहपतिमभिसमायान्ति स-
मागच्छन्ति । सर्वेषां प्रत्येकं त्रयस्त्रिंशत्सम्पादनार्थं वीप्सा । अतो गृह-
पतिरपि गवां त्रयस्त्रिंशतं सम्पादयेदित्यर्थः । इमा गावोऽपि मागध-
देशीयेभ्यो व्रात्येभ्यो देयाः । यस्मा एतद्ददति तस्मिन्नेव मृजाना यन्ती-
ति साधारणोक्तेः । कुत एतत् त्रयस्त्रिंशत्सङ्ख्यायास्सम्पादनमिति ?
तत्रोच्यते—त्रयस्त्रिंशत्सङ्ख्याकाः खलु देवाः देवसम्बन्धिनो व्रात्या आ-
धुर्वन् अनेन व्रात्यस्तोमेन समृद्धा अभवन् । अतस्तत्सम्बन्धद्वारा
ऋध्यै समृध्यर्थमेव त्रयस्त्रिंशता गोभिः समागमनमिति ॥ १७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे सप्तदशाध्यायस्य प्रथमः खण्डः ॥

द्वितीयः खण्डः ॥

अथाऽभिंशस्तैर्भिन्वितैरनुष्ठेयो व्रात्यस्तोमः प्रस्तूयते—

अथैष षट्षोडशी ये नृशंसा निन्दिताः सन्तो
व्रात्यां प्रवसंयुस्त एतेन यजेरन् ॥ १ ॥

अथाऽनन्तरं एष वक्ष्यमाणो यन्नः षट्षोडशी षट्षोडशाः स्तोमा
यस्य स तथोक्तः । नृशंसा निन्दिताः मनुष्यैरभिंशसनेन पापाभ्यारोपेण

गर्हिताः सन्तो ये पुरुषाः व्रात्यां व्रात्यत्वं प्राप्य प्रवसेयुः त एतेन षट्-
षोडशिना यजेरन् ॥ १ ॥

षट्षोडशित्वं पाप्मनो निर्हरणहेतुरिति प्रतिपिपादयिषया प्रथममेषां
पापसङ्गावमाह—

अभिपूर्वेण वा एते पाप्मना गृहीता ये नृशंसा
निन्दिताः सन्तो व्रात्यां प्रवसन्ति यत् षट्षोडशानि
स्तोत्राणि भवन्ति तेन पाप्मानोऽधि निर्मुच्यन्ते ॥२॥

अभिपूर्वेण क्रमेण खल्वेते पाप्मना पापेन गृहीताः ये नृशंसा नि-
न्दिताः अभिशंसनेन गर्हिताः सन्तो व्रात्यां प्रवसन्ति, तथा च यत्
षट्स्तोत्राणि षोडशानि षोडशस्तोत्राणि भवन्ति तेन षोडशेन पाप्म-
नोऽधि पापाग्निर्मुच्यन्ते । उक्थसंस्थो ह्ययं व्रात्यस्तोमः । तत्र त्रिषु
पवमानस्तोत्रेषु अच्छावाकस्याऽऽज्यपृष्ठो कथेषु षट्स्तोत्रेषु षोडशस्तोमो
भवति । तदुक्तं कल्पकारेण—‘षोडशाः पवमाना अच्छावाकसामानि
चे’ति ॥ २ ॥

अथाऽस्याऽग्निष्टोमसाम्नः स्तोमं विधाय स्तौति—

यदेकविंशोऽग्निष्टोमो भवति प्रतिष्ठाया एकविं-
शो मध्यत एव यज्ञस्य प्रतितिष्ठति ॥ ३ ॥

यज्ञस्योक्थसंस्थत्वाद्ग्नष्टोमसाम्नो यज्ञमध्यत्वम् । सिद्धमन्यत् ॥३॥
तथाऽस्योक्थसंस्थां विधाय स्तौति—

उक्थो भवति पशवो वा उक्थानि पशवो नृशं-
समग्रं परिणयन्ति पशुभिरेवैनानग्रं परिणयति ॥४॥

पशवो गवादयो हि नृशंसं नैरभिशस्यमानं पुरुषं अग्रं श्रेष्ठं
परिणयन्ति तत्पालनदानादिभिः पापक्षयात् । उक्थस्तोत्राणि च पशु-
संस्तुतानि । अतः पशुभिरेवैनान् व्रत्यान् अग्रं श्रेष्ठं परिणयति प्राप-
यत्युद्धाता ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य द्वितीयः खण्डः ॥

तृतीयः खण्डः ॥

अथ (१)वयसा कर्नायांसो ये ब्राह्म्यास्तैरनुष्ठेयो यागो विधीयते—
अथैष द्विषोडशो ये कनिष्ठाः सन्तो ब्राह्म्यां प्रवसे-
युस्त एतेन यजेरन् ॥ १ ॥

अथाऽनन्तरं एष द्विषोडशी षोडशस्तोमके द्वे स्तोत्रे यस्य स
तथोक्तः । ये कनिष्ठाः युवतमाः सन्तो ब्राह्म्यां प्राप्य प्रवसेयुः बहि-
ष्कृताः प्रवासं कुर्युः त एतेन द्विषोडशिना ब्राह्म्यस्तोमेन यजेरन् ॥१॥

अथैतस्मिन् त्रिषु पवमानस्तोत्रेषु त्रिवृत्स्तोम एव कार्य्य इति
विधित्सुराह—

हीना वा एते हीयन्ते ये कनिष्ठाः सन्तो ब्राह्म्यां
प्रवसन्ति यत्त्रिवृतः पवमाना भवन्ति मुखं वै त्रिवृत्
स्तोमानां मुखत एवैनान् यज्ञस्य परिणयति ॥ २ ॥

(२)वयसाऽतिहीनाः खलु इमे हीयन्ते पुनराचारतोऽपि हीना भव-
न्ति । तथा च तेषां हीनत्वपरिहाराय त्रिवृत एव पवमाना भवन्ति,
बहिष्पवमानादिषु त्रिषु पवमानस्तोत्रेषु त्रिवृत्स्तोमः कार्य्य इत्यर्थः ।
स्तोमानां मध्ये त्रिवृत्स्तोमो मुखं वै मुख्यः प्रथमः । यदेवंविधस्य
त्रिवृतः पवमानेषु करणम्, तेन यज्ञस्य मुखतः सवनत्रयप्रारम्भ एव
एनान् परिणयति ब्राह्मणत्वं प्रापयति ॥ २ ॥

(३)अथाऽस्याऽच्छावाकसम्बन्धिनोराज्यपृष्ठस्तोत्रयोः षोडश-
स्तोमः कार्य्य इति स्तुतिमुखेन दर्शयति—

यद् वै षोडशे स्तोत्रे भवतस्तेन पाप्मनोऽधिनिर्मुच्यन्ते ॥
सिद्धप्रायमेतत् ॥ ३ ॥

अथाऽग्निष्टोमसाम्न एकविंशस्तोमं विधाय स्तौति—

एकविंशोऽग्निष्टोमो भवति प्रतितिष्ठा वा एक-
विंशोऽन्तत एव यज्ञस्य प्रतितिष्ठति ॥ ४ ॥

अग्निष्टोमसंस्थत्वादेतस्य ब्राह्म्यस्तोमस्य अग्निष्टोमसाम्नोऽन्तत्वम् ॥४॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य तृतीयः खण्डः ॥

१. यस्य कर्नायांस इति ख. पु. ।

२. वयसा हीनाः खल्वेत इति ख. पु.

३. अथैतस्येति ख. पु.

चतुर्थः खण्डः ॥

अथ ये स्थविरा ब्राह्म्यास्तैरनुष्ठेयं ब्राह्म्ययज्ञं दर्शयति—

अथैष शमनीचामेद्राणां स्तोमो ये ज्येष्ठाः सन्तो
ब्राह्म्यां प्रवसेयुस्त एतेन यजेरन् ॥ १ ॥

अथाऽनन्तरं एष वक्ष्यमाणो यज्ञः शमनीचामेद्राणां स्तोमः शमेन
यौवनोपरमेण नीचमनुद्धतं मेद्रं येषां ते शमनीचामेद्राः स्थाविश्याः
द्विनष्टवीश्या इत्यर्थः । तेषां सम्बन्धी स्तोमः । अतो ये ज्येष्ठाः वृद्ध-
तमास्सन्तो ब्राह्म्यां प्राप्य प्रवसेयुरेतेन ब्राह्म्यस्तोमेन यजेरन् ॥ १ ॥

अथाऽस्योर्ध्वस्तोमतां विधत्ते—

अग्रादग्रं रोहन्त्यूर्ध्वाः स्तोमा यन्त्यनपञ्चशाय ॥ २ ॥

अस्मिन् यज्ञे त्रिवृदादयस्स्तोमा ऊर्ध्वाः अभिमुखा उत्तरोत्तरमाधिक-
संख्याकास्सन्तो यन्ति गच्छन्ति बागं निर्वर्तयन्ति अनपञ्चशाय अनधः
पतनाय अधिकसंख्याकं स्तोमं कृत्वा यदि न्यूनसंख्याकं स्तोमं प्रयुज्जीरन्
तदा भवेदधःपातः नैषमूर्ध्वस्तोममित्यर्थः । तथा चैवं कुर्वाणो यज-
मानाः अग्रात् श्रेष्ठ्यात् अग्रं श्रेष्ठ्यं रोहन्ति आरुढा भवन्ति उत्तरो-
त्तरमुन्नतं पदं प्राप्नुवन्तीत्यर्थः । एतस्योर्ध्वस्तोमत्वं कल्पकारेण
दर्शितम्—‘द्वे त्रिवृती स्तोत्रे द्वे पञ्चदशसप्तदशे द्वे एकविंशचतुर्विंशे’
इत्यादिना । एवञ्च पूर्वस्मात् स्तोत्रावुत्तरमुत्तरं स्तोत्रमाधिकस्तोमकं
भवतीत्युक्तं भवति ॥ २ ॥

अथैतस्य शमनीचामेद्राणां स्तोमत्वं दर्शयन् उर्ध्वस्तोमत्वव्यति-
रिक्तेन प्रकारान्तरेण स्तोमकल्पने दोषं दर्शयति—

एतेन वै शमनीचामेद्रा अयजन्त तेषां कुषीतकः
सामश्रवसो गृहपतिरासीत्तान् लुशाकपिः खार्गलि-
रनुव्याहरदवाकीर्षित कनषिां सौ स्तोमावुपागुरिति
तस्मात्क्रौषीतकानां न कश्चनाऽतीव जिहीते यज्ञाव-
कीर्णा हि ॥ ३ ॥

एतेन खलु स्तोमेन पुरा शमनीचामेद्रा अपगतयौवनत्वेन निर्वी-
र्यप्रजननाः देवसम्बन्धिनो ब्राह्म्या अयजन्त, तस्मादेषः शमनीचामे-

द्राणां स्तोम इत्याख्यायते । तदानीन्तनानां तेषां व्रात्यानां समभवत्सः पुत्रः कुषीतको नाम ऋषिः गृहपतिर्मुख्यः आसीत् । तान् कुषीतकगृहपतिसहितान् लुशाकपिर्नामा खार्गलिः खर्गलपुत्रो अनुव्याहरदशपत् । ततस्ते अवाकीर्षत अवकीर्णिनः (१) भ्रष्टाचारा अभवन् । अनुव्याहरतोऽयमभिप्रायः—एते कुषीतकगृहपतयः कनीयांसौ अल्पसंख्यावेव द्वौ स्तोमावुपागुः प्राप्नुवन्निति । पूर्वदर्शितमुत्तराधिकसंख्यं स्तोमं परित्यज्य न्यूनसंख्यं स्तोमद्वयं प्रायुञ्जतेति । तस्मादेतस्याऽयथानुष्ठानात् (२) यथार्थदर्शिना लुशाकपिना शापः कृत इत्यर्थः । यस्मादेते कुषीतकमुखाश्शप्ता आसन् तस्मादेव कारणात् कौषीतकानां कौषीतक (३) शास्त्राध्येतृणां कौषीतकिगोत्राणां वा मध्ये कश्चन कोऽपि पुरुषः नाऽतीव जिहीते अतीव भ्रयो न गच्छति । ओहाङ् गताविति धातुः । हि यस्मात् एते यज्ञावकीर्णा अन्यथाऽनुष्ठितेन यज्ञेन निमित्तेनाऽवकीर्णा अवकीर्णिनः (४) विभ्रष्टब्रह्मचर्या भवन्ति तस्मादित्यर्थः ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य चतुर्थः खण्डः ॥

पञ्चमः खण्डः ॥

अथ पञ्चमिः खण्डैरग्निष्टुतो विधिः । तत्र केचित् प्रथमेन खण्डेन द्वावग्निष्टुतौ विधीयते, अपरैश्चतुर्भिश्चत्वार इति षडग्निष्टुत इति मन्यन्ते । अपरे तु (५) यत् त्रिवृज्जवत्येकस्मादेवाऽङ्गात् पाप्मानमपहन्तीत्यादिना प्रथमस्याऽग्निष्टुतो निन्दापुरस्सरं अन्यस्यैव विधानात् प्रथमस्याऽननुष्ठेयत्वात् पञ्चैवाग्निष्टुत इति वर्णयन्ति । कल्पकारस्य तु चत्वारोऽग्निष्टुत इति मतम्, चतुर्णामेव स्तोमस्तोत्रीयाकल्पनात् । एतत् पक्षत्रयं सूत्रकारेणोक्तम्—(६) 'षडग्निष्टुतः त्रिवृज्ज्योतिष्टोमश्चाद्यौ स्वर्गं वारवन्तीया'विश्यादिना । एतेषु त्रिषु पक्षेषु षडग्निष्टुत

१. भ्रष्टव्रता इति ख. पु.

२. यथार्थदर्शी लुशाकपिर्नामा खार्गलिः खर्गलिपुत्रोऽनुव्याहरत् अशपत् शापं कृतवानिति ख. पु.

३. शास्त्राध्यायिनामिति ख. पु.

४. विनष्टब्रह्मचर्या इति. ख. पु.

५. तां ब्रा. १७. ५. ४, ६. नि. सू. ६. १३.

इति पक्षस्साधीयान् । यथा द्वितीयादिषु खण्डेषु पृथक् पृथगग्निष्टुतो विधानं फलञ्च दृश्यते, एवं पञ्चमेऽपि खण्डे त्रिवृज्ज्योतिष्टोमयोरग्निष्टुतोरपि व्याख्यानपूर्वकं विधानं फलञ्च दृश्यते । तथा च निदानकारेणोक्तं (१) 'त इमे पञ्चाऽनुवाकाश्चत्वारः कल्पाः स एष प्रथमोऽनुवाकः, सर्वेषां सार्धं स्यादित्युक्त्वा पुनरप्युक्तम्—'अपि वा प्रथमस्य द्वौ स्यातामिति । अथ तेषु प्रथमस्य त्रिवृदग्निष्टुतो ब्रह्महत्यानिर्हरणार्थत्वं प्रतिपादयिष्यन् तदर्थं प्रथमं तावदाख्यायिकामाह—

इन्द्रो वै त्रिशिरसं त्वाष्ट्रमहधुंस्तमश्लीला वाग-
भ्यवदत् सोऽग्निमुपाधावत् स एतदग्निस्तोत्रमपश्य-
त्तदात्मन्यधिविधाय तेनैनमयाजयत्तेनाऽस्याऽश्लीलां
वाचमपाहन् ॥ १ ॥

त्रिशिरसं त्रीणि शिरांसि यस्य तादृशं त्वाष्ट्रं त्वाष्टुः पुत्रं विश्वरूपा-
य्यं देवानां पुरोहितं असुरहिताचरणे प्रयतमानं इन्द्रः पुरा हतवान् (२) ।
ततस्तस्मिन्द्रं अश्लीला पापरूपा वागभ्यवदत्—हे ब्रह्महन्ति । ततस्स
इन्द्रोऽग्निमुपाधावदुपागच्छत् । स चाऽग्निरेतदग्निस्तोत्रं अग्नेरेव स्तोत्रं
नाऽन्येषां देवानां यस्मिन् तमग्निष्टुतमपश्यत् अदर्शत् । तदग्निस्तोत्रमा-
त्मन्यधिविधाय आत्मना धृतं कृत्वा तेनाऽग्निष्टुता एनस्मिन्द्रं अयाज-
यत् । तेन चेष्टेन यज्ञेन अस्मिन्द्रस्य अश्लीलां ब्रह्महन्तित्येवं रूपां पापां
वाचं अपाहन् व्यनाशयत् ॥ १ ॥

अथैतद्वेदितुः फलमाह—

अपाऽश्लीलां वाचधुं हते य एवं वेद ॥ २ ॥

स्पष्टोऽर्थः ॥ २ ॥

अथैतमग्निष्टुतं विधत्ते—

योऽपूत इव स्यादग्निष्टुता यजेताऽग्निनैवाऽस्य पा-
प्मानमपहत्य त्रिवृता तेजो ब्रह्मवर्चसं दधाति ॥ ३ ॥

यस्मादेवमुक्तप्रकारेण त्रिवृदग्निष्टुता यो यजमानः अपूतोऽशुद्ध
इव स्यात् ब्रह्महत्यादिदोषाशङ्कितो भवेत् सोऽग्निष्टुता त्रिवृत्स्तोमके-

१. नि. सू. ६. १३.

२. कथं विस्तरशक्तैस्तिरीयसंहितायां । "विश्वरूपो वै त्वाष्ट्रः" २. ५. १. इत्यनुवाके द्रष्टव्या ।

नाऽनेन यजेत । तथा च स्तूयमानेन कृत्स्नयज्ञभाजाऽग्निना अस्याऽऽत्मनः (१) पापं अपहत्य दग्ध्वा निष्पापे तस्मिन् त्रिवृता स्तोमेन तेजो ब्रह्मवर्चसश्च दधाति निदधाति स्थापयति । अग्निना ब्राह्मणजात्या च सहोत्पन्नत्वात् त्रिवृत्स्तोमस्योभयहेतुता ॥ ३ ॥

एवं पूतत्वं ब्रह्मवर्चसश्च कामयमानस्य त्रिवृदग्निष्टुद्विहितः अथ चतुष्टोमाग्निष्टुतं विधातुं कञ्चिद्दोषं दर्शयति--

तदाहुर्गन्धर्ववृद्धवत्येकस्मादेवाऽङ्गात् पाप्मानमपहन्ति मुखादेवेति ॥ ४ ॥

तत्र अग्निष्टुद्विषये आहुश्चोदयन्ति ब्रह्मवादिनः—यद्यदि त्रिवृदेक एव स्तोमो भवति, तर्ह्येकस्मादेवाऽङ्गात् अवयवात् पाप्मानमपहन्ति । किं तदेकमङ्गमिति तदाह—मुखादेवेति । त्रिवृत्स्तोमस्य प्रजापतेर्मुखादुत्पन्नत्वात् अग्निष्टुतः सर्वस्तोत्रेषु प्रयुज्यमानः स स्तोमः मुखादेव सकाशात् पापं निवारयति नाऽन्यस्मादवयवादिति ॥ ४ ॥

कतमस्तर्हि प्रशस्तः ? तमाह--

ज्योतिष्टोम एव कार्यः ॥ ५ ॥

त्रिवृत्पञ्चदशसप्तदशौकविंशाः स्तोमाः (२) ज्योतिश्शब्देनोच्यन्ते । त्रिवृत्पादयश्चत्वारः स्तोमा यस्य तथाविधोऽग्निष्टुत् कार्योऽनुष्ठेयः ॥ ५ ॥ एवमनुष्ठितः सर्वेभ्योऽवयवेभ्यः पाप्मानो (३) निवारणकारणमित्याह-

यत्त्रिवृद्भवति यदेवाऽस्य मुखतोऽपूतं तत्तेनाऽपहन्ति यत् पञ्चदशो यदेवाऽस्योरस्तो बाहोरपूतं तत्तेनाऽपहन्ति यत् सप्तदशो यदेवाऽस्य मध्यतोऽपूतं तत्तेनाऽपहन्ति यदेकविंशो यदेवाऽस्य पदोरष्टीवतोरपूतं तत्तेनाऽपहन्ति ॥ ६ ॥

यत् यस्मात् अस्मिन्नग्निष्टुति त्रिवृत्स्तोमो भवति, अस्य यजमानस्य मुखत आस्यदेशे यदपूतं अशुद्धिकरं पापं तदपूतं तेन त्रिवृत्स्तोमेनाऽपहन्ति । त्रिवृतः प्रजापतिमुखादुत्पत्तेर्मुखसम्बन्धः । यद्यस्मादस्मिन्नग्निष्टुति पञ्चदशस्तोमो भवति यदेवाऽस्योरस्तः उरसि वक्षसि

बाह्योश्चाऽपूतं पापं तत्तेन पञ्चदशेनाऽपहन्ति, स हि प्रजापतेरुक्तो बाहुभ्याश्चोत्पन्नः । यत् सप्तदशस्तोमोऽपि भवति यदेवाऽस्य यजमानस्य मध्यतो देहमध्ये अपूतं तत्तेन सप्तदशेनाऽपहन्ति, 'मध्यतः सप्तदशं निरममीते'ति प्रजापतेर्मध्यदेशात्तस्योत्पत्तेः प्रतिपादनात् । यदेकविंशस्तोमोऽपि भवति यदेवाऽस्य यजमानस्य पक्षोः पादतलयोरष्टीवतोरूर्वोश्चाऽपूतं तेनैकविंशेन तदपूतमपहन्ति ॥ ६ ॥

अथाऽस्मिन् वारवन्तीयमग्निष्टोमसामत्वेन विधत्ते—

वैश्वानरं वा एष प्रविशतीत्याहुर्योऽग्निष्टुता यजत इति वारवन्तीयमग्निष्टोमसाम कार्यं तस्य यदपूतं तदग्निः क्षापयत्यथेतरेः शुचिः पूत उदेति ॥ ७ ॥

यो यजमानोऽग्निष्टुता यजते एष वैश्वानरमग्निमेव प्रविशतीत्याहुर्ब्रह्मवादिनः । तस्याऽग्निष्टुतः केवलाग्नेयत्वात् तस्याऽनुष्ठाताऽग्निमेव प्रविशतीत्युच्यते । कः पुनरस्य प्रतीकारः ? तदाह—वारवन्तीयमिति । वारवन्तीयं स्वकीयास्वृक्षु अग्निष्टोमसामत्वेन कार्यम् । तस्य अग्निप्रविष्टस्य यजमानस्य यदपूतमपूतत्वं अशुद्धिरस्ति तदग्निः क्षापयति वहति । अथाऽनन्तरं अपां सारभूतेन वारवन्तीयेन सिकत्वात् इतरो यजमानः शुचिः शुद्धः पापरहितः पूतः कर्मयोग्यश्च सन् उदेति उद्गच्छति प्रकाशते ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य पञ्चमः खण्डः ॥

षष्ठः खण्डः ॥

अथ तृतीयमग्निष्टुतं विधत्ते—

त्रिवृद्गनिष्टुद्गनिष्टोमस्तस्य वायव्यास्वग्निष्टोमसाम ॥ १ ॥

अग्निष्टोमसंस्थस्त्रिवृत्स्तोमकस्तृतीयोऽग्निष्टुत् तस्य वायव्यास्वृक्षु गीयमानं वारवन्तीयमग्निष्टोमसाम कार्यम् । (१) 'उप त्वा जामयो गिर' इत्याद्या वायव्या ऋचः । (२) तथा च कल्पकारः 'उप त्वा जामयो गिर इति वायव्यासु वारवन्तीयमग्निष्टोमसामे'ति ॥ १ ॥

अथाऽस्मिन्नधिकारिणमाह—

ब्रह्मवर्चसकामो यजेत ॥ २ ॥

स्पष्टम् ॥ २ ॥

अथैतस्य त्रिवृत्स्तोमत्वं वायव्यासु ऋक्षु अग्निष्टोमसाम्नः करणञ्च
स्तौति—

तेजो वै त्रिवृद् ब्रह्मवर्चसं यद्वायव्यास्वाग्निष्टोम-
साम भवत्युपैवैनं तद्धमति ॥३॥

त्रिवृत्स्तेजोब्रह्मवर्चसरूपत्वमुक्तम् । तस्मात्तत्स्तोमद्वारेणाऽस्य ब्र-
ह्मवर्चसहेतुत्वम् । अपि च वायव्यासु वायुदेवताकास्वृक्षु यदाग्निष्टोम-
साम भवति तदेनं यजमानमुपधमत्येव, यथा लोहकारो लोहगतं
कीटमपनेतुमग्नौ प्रास्य द्रुतिसम्बन्धिना वायुना धमति एवं वायव्या-
स्वृक्षु करणं यजमानस्य (१)पापधमनाय भवतीत्यर्थः ॥ ३ ॥

एतदेवाऽऽह—

यथा हिरण्यं निष्टपेदेवमेनमग्निष्टुन्निष्टपति ॥ ४ ॥

यथा येन खलु प्रकारेण हिरण्यं स्वर्णकारो निष्टपेत् मालिन्यापन-
यनार्थम्, (२)एवमयमग्निष्टुद्यागो यजमानं निष्टपति निष्टसं पापहानं
करोतीत्यर्थः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य षष्ठः खण्डः ॥

सप्तमः खण्डः ॥

अथ पशुकामस्याऽन्यमग्निष्टुतं विधत्ते—

(३)एतस्यैव रेवतीषु वारवन्तीयमग्निष्टोमसाम
कृत्वा पशुकामो यजेत ॥ १ ॥

सप्तदशाध्याये सप्तमः खण्डः ।

२८५

एतस्यैवाऽग्निष्टुतो रेवतीषु (१) 'रेवतीर्न' इत्याद्यास्त्वक्षु वारवन्ती-
यमग्निष्टोमसाम कृत्वा अनेनाऽग्निष्टुता पशुकामो यजेत ॥ १ ॥

अथाऽस्य पशुसाधनत्वमुपपादयति—

जरत्कक्षो वा एष योऽपशुर्यथा वै जरत्कक्षे पशवो
न रमन्त एवमेतस्मिन् पशवो न रमन्ते योऽपशुर्यथा वै
जरत्कक्षमग्निर्दहत्यथैनमाभिवर्षत्यथाऽस्मिन्नोषधयो जाय-
न्तेऽथ वै तस्मिन् पशवो रमन्ते ॥ २ ॥

यो यजमानोऽपशुः पशुरहितः स जरत्कक्षो वै जीर्णतृणगुल्म
सदृशः । तदेव सादृश्यं दर्शयति—यथा खलु जरत्कक्षे जीर्णतृणेऽरण्ये
पशवो न रमन्ते खाद्यस्य बालतृणस्याऽभावात्तोऽवतिष्ठन्ते, एवमेवै-
तस्मिन् पुरुषे पशवो न रमन्ते योऽपशुः पशुरहितः । तस्माज्जरत्कक्ष-
सदृशोऽयं यजमानः यदा खलु एनं जरत्कक्षमग्निर्दहति भस्मसात्करो-
ति, अथाऽनन्तरमेनं दग्धं जरत्कक्षं पर्जन्यो वर्षति, अथाऽनन्तरमस्मि-
न्नोषधयः (२) तृणादयो जायन्ते, अथाऽनन्तरमेव तस्मिन् स्थाने पशवो
रमन्ते, एवमेवाऽग्निष्टुता दग्धपापाः रेवतीषु गीयमानेन वारवन्तीयेन
अपां रसात्मना संस्तुतेन संसिक्ते यजमाने पशवो रमन्ते इत्यर्थः ॥ २ ॥

अथैतद्वेदनं प्रशंसति—

रमन्तेऽस्मिन् पशवो य एवं वेद ॥ ३ ॥

स्पष्टोऽर्थः ॥ ३ ॥

अपशोर्यजमानस्य जरत्कक्षसाम्यमुक्तम् । अथाऽस्याऽपशुत्वदा-
हकः कोऽग्निः ? केन जलेन सिच्यते ? इति तद्वयमाह—

यदेवाऽस्याऽपशव्यं तदग्निष्टुन्निर्दहति यदग्निष्टुन्नि-
र्दहति तदद्भी रेवतीभिः शमयति ॥ ४ ॥

रेवतीभिश्चवर्षणात् कोमलतृणयुक्तो नूतनतृणकक्ष इव यजमानः
पशूनामाश्रयो भवतीत्यर्थः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य सप्तमः खण्डः ॥

१. रेवतीर्नस्सधमाद इन्द्रे सन्तु तुविवाजाः । क्षुमन्तो यामिर्मदेम ॥

आ घ त्वा वां त्मना युक्तस्तोतृभ्यो वृष्णवीयानः । ऋणोरक्षं न चक्रयोः ॥

आ यददुवः शतकृतवा कामं जरितृणाम् । ऋणोरक्षं न शचीभिः ॥

सा. सं. उ. ४. १. १४.

२. आद्यास्तृणादय इति ख. पु.

अष्टमः खण्डः ॥

यद्यग्निष्टोमादि(१) यज्ञं प्रारब्धवतो यजमानस्य कुतश्चिन्निमित्ता-
त्समाप्त्यभावेन यज्ञो विच्छिन्नस्स्यात् तदा यजमानो यज्ञाद्विभ्रष्टो
भवेत् । तस्य प्रायश्चित्तत्वेन ज्योतिष्टोमोऽग्निष्टुदनुष्ठेय इत्याह—

ज्योतिष्टोमेनाऽग्निष्टुता यज्ञविभ्रष्टो यजेत ॥ १ ॥

स्पष्टोऽर्थः ॥ १ ॥

प्रारब्धेऽसमाप्यमाने च सोमयागे अनुष्ठेयानां प्रधानयागानां ऐन्द्र-
घायवादीनां बहिष्पवमानादीनां स्तोत्राणाञ्च मध्ये यदि किञ्चित्प्रमादा-
द्विस्मृतं स्यात् तदाऽप्ययं प्रायश्चित्तत्वेनाऽनुष्ठेय इत्याह—

यस्मिन् वा यज्ञकृतौ विभ्रष्टं शेत् ॥ २ ॥

अथ वा यस्मिन् यज्ञकृतौ सोमयागे प्रधानैकदेशविस्मरणात्
विभ्रंशेत् अनुष्ठेयाद्विभ्रष्टो भवेत् तत्राऽप्यनेन यजमानो ज्योतिरग्नि-
ष्टुता यजेत ॥ २ ॥

अथ केवलाग्नेयस्याऽग्निष्टुतोऽनुष्ठानं यज्ञविभ्रष्टस्योपपादयति--

अग्निर्वा एतस्य हव्यमस्ति यो यज्ञे विभ्रष्टं शेते न
देवता हव्यं गमयत्यग्निमेवैकधर्नोति ॥ ३ ॥

एतस्य यजमानस्य हव्यं हविश्च पुरोडाशलोमादिकमग्निरेवाऽस्ति
भक्षयति यष्टव्या अन्या इन्द्राद्या देवता हव्यं न गमयति प्रापयति
यो यजमानो यज्ञेऽनुष्ठायमाने विभ्रंशंते विभ्रष्टो भवेत् एतस्येति सम्ब-
न्धः । तथा चाऽग्निष्टुते एकधा एकप्रकारेण अग्निमेवधर्नोति हविर्भिः
समर्द्धयति । (२) एवमग्नौ तृप्ते सति पश्चादन्या देवता हवींषि
प्रापयतीत्यर्थः ॥ ३ ॥

अथ विभ्रष्टस्य यज्ञस्याऽसमाधाने फलप्राप्त्यभावं प्रायश्चित्तेन च
समाधाने तत्सद्भावञ्च सदृष्टान्तं दर्शयति--

यद्वै संप्रशार्द्यतेऽथाऽन्यन्निष्कुर्वन्ति तेन तथाति
यदा वाव तन्निष्कुर्वन्त्यथ तथाति येष्वेव स्तोमेषु वि-

सप्तदशाध्याये नवमः खण्डः ।

२८७

अभृंशते यस्मिन् यज्ञक्रतौ तैरेव यजेत येष्वेव स्तोमेषु
विभ्रंशते यस्मिन् यज्ञक्रतौ तेष्वेव प्रतितिष्ठति ॥ ४ ॥

यद्वै यत् खलु रथादिकं वाहनं संशीर्यते संशीर्णं भग्नं भवेत्,
अथाऽनन्तरं तस्मात् संशीर्णात् अन्यद्वाहनं निष्कुर्वन्ति संस्कुर्वन्ति
तत्तदानीं तेन (१) पूर्वगामिना संशीर्णेन वाहनेन न याति न गच्छति ।
यदा खलु तदेव संशीर्णं निष्कुर्वन्ति समादधते तत्तदा तेनैव याति
गच्छति । यस्मादेवं लोके तस्माद् यस्मिन् सोमयागे येष्वेव स्तोमेषु
प्रयोज्येषु त्रिवृदादिषु विभ्रंशते न्यूनाधिकसंख्यया स्वरूपविस्मरणा-
दिना च विभ्रष्टो भवेत् तैरेव स्तोमैः साधनैः पुनर्यजेत । तथा च विलु-
प्तानां प्रायश्चित्तपूर्वकं पुनर्यागेन समाधानात् येष्वेव स्तोमेषु पूर्वं
यजमानो विभ्रंशते यस्मिन् सोमयागे, तत्र तेष्वेव स्तोमेषु पुनः प्रति-
ष्ठितो भवति सम्पूर्णावयवोऽस्य यज्ञः फलसाधनाय समर्थो भव-
तीत्यर्थः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे सप्तदशाध्यायस्याऽष्टमः खण्डः ॥

नवमः खण्डः ॥

अथाऽन्यमग्निष्टुतमाह—

सप्तदशेनाऽग्निष्टुताऽन्नाद्यकामो यजेत ॥ १ ॥

अनुमर्हमन्नाद्यं तत्कामयमानः सप्तदशेन सप्तदशस्तोमकेनाऽग्नि-
ष्टुता यजेत ॥ १ ॥

अथैतस्याऽन्नसाधनत्वमुपपादयति—

अन्नं वै सप्तदशोऽग्निरन्नाद्यस्य प्रदाताऽग्निरेवाऽस्मा
अन्नाद्यं प्रयच्छति ॥ २ ॥

सप्तदशस्तोमोऽन्नं वै अन्नमेव, अन्नाधारात् प्रजापतेर्मध्यदेहा-
दुत्पत्तेः । अग्निश्चाऽन्नाद्यस्य अदनीयस्याऽन्नस्य आहुतिद्वारा प्रदाता ।

१. पूर्वमाविनेति ख. पु.

तथा च स्मर्यते--

‘अग्नौ प्रास्ताहुतिः सव्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजा’ इति ॥

एवञ्चाऽग्नेः सप्तदशस्य चाऽग्निष्टुतं संहृत्य प्रयुक्तत्वात् अस्मै यजमानाय अग्निरेवाऽन्नाद्यं प्रयच्छति(१) दिशति ॥ २ ॥

अथैतद्वेदितुः फलमाह—

अन्नादो भवति य एवं वेद ॥ ३ ॥

स्पष्टोऽर्थः ॥ ३ ॥

अथोक्तं सप्तदशस्तोमकत्वमनूद्य स्तौति—

सर्वस्सप्तदशो भवति प्रजापतिर्वै सप्तदशः प्रजापति-
मेवाऽऽप्नोति ॥ ४ ॥

सर्वेषु स्तोत्रेषु यो यः स्तोमः स सर्वः सप्तदशो भवति । स च सप्तदशः प्रजापतिर्वै प्रजापतिरेव । द्वादशमासाः पञ्चर्चवः स संवत्सरः, ‘संवत्सरः प्रजापतिरि’ति श्रुतेः । संवत्सरावयवमासर्तुसंख्या साभ्यात् सप्तदशस्य संवत्सरात्मकत्वम् । स च संवत्सरः प्रजापत्यात्मक इति सप्तदश एव प्रजापतिरिति व्यपदिश्यते । तथा च सप्तदश स्तोमेनाऽनेन प्रजापतिमेवाऽऽप्नोति ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्ययस्य नवमः खण्डः ॥

दशमः खण्डः ॥

(अग्निष्टुतो यज्ञाः, पञ्च षट् वा एकाहाः ।) अथ त्रयास्त्रिवृत एकाहाः—प्रजापतेरपूर्वः, बृहस्पतिसवः, सर्वस्वार इति । तत्र प्रथमं दर्शयति—

त्रिवृदग्निष्टोमस्तस्याऽनिरुक्तं प्रातस्सवनम् ॥ १ ॥

त्रिवृतस्तोमकोऽग्निष्टोमसंस्थोऽयमेकाहः, तस्य प्रातस्सवनं सर्व-
मनिरुक्तं बहिष्पवमानादिषु प्रातस्सवनिकेषु पञ्चसु स्तोत्रेषु गायत्रं

सामाऽनिरुक्तं गेयमित्यर्थः । उद्गाता स्वभक्तिमुद्गीथमुपद्रवभक्तिश्च मनसा प्रयुज्जानः स्वरं स्वभक्तिसदृशं ओङ्कारं कृत्वा तं वाचा ब्रूयादिति (१) अनिरुक्त इत्यस्य लक्षणम् । तथा च कल्पकारेणोक्तम्—‘मनसा तु स्वभक्तिमोङ्कारं तथा स्वरं वाचा गायेदिति ॥ १ ॥

अथैतदनिरुक्तं स्तोतुमाह—

प्रजापतिः प्रजा असृजत ता अस्मात्सृष्टा अपाक्रामन्
स एतदनिरुक्तं प्रातस्सवनमपश्यत्तेनाऽऽसां मध्यं व्यवै-
त्ता एनमुपावर्त्तन्त पर्य्येनमाविशन् ॥ १ ॥

पुरा प्रजापतिः प्रजानामधिपतिः सृष्टा प्रजा असृजत सृष्टवान् । ताश्च सृष्टा अस्मात्प्रजापतिसकाशात् अपाक्रामन् अपक्रान्ता अपगता आसन् । ततः स प्रजापतिः एतदनिरुक्तं उक्तप्रकारेण प्रयोज्यं प्रातस्सवनमपश्यत् । तेन च प्रातस्सवनेनाऽऽसां प्रजानां मध्यदेशं व्यवैत् विशेषेणाऽगच्छत् । ताश्च प्रजाः एनं प्रजापतिमुपावर्त्तन्त उपागच्छन् । उपागत्य च एनं पर्य्याविशन् परितो निषण्णा आसन् ॥ २ ॥

यस्मादेवं तस्मात् एतदनिरुक्तं प्रातस्सवनं प्रशस्तमिति दर्शयन्न-
स्मिन्नधिकारिणमाह—

ग्रामकामो यजेत यदेतदनिरुक्तं प्रातस्सवनं भवति
मध्यमेवाऽऽसां व्यवैत्युपैनमावर्त्तन्ते पर्य्येनं विशन्ति ॥ ३ ॥

ग्रामकामो यजमानोऽनेनैकाहेन यजेत । तस्य चैतत् प्रातस्सवनं यद्यस्मादनिरुक्तं भवति तेन आसां प्रजानां मध्यमेव व्यवैति प्राप्नोति । एनं यजमानं ताश्च प्रजा उपावर्त्तन्ते उपगच्छन्ति । उपगत्य च एनं परितो निषीदन्ति ॥ ३ ॥

अथाऽस्य संज्ञां प्रदर्श्य तद्वेदितुः फलमाह—

स एष प्रजापतेरपूर्वो नाऽस्मात् पूर्वो भवति य
एवं वेद ॥ ४ ॥

स एष यज्ञः प्रजापतेरपूर्वो नाम प्रजापतिरनेनाऽपूर्वतां स्वरमात् पूर्वभाविना पुरुषान्तरेण राहित्यं प्राप्तवानिति व्युत्पत्त्या प्रजापतेरपूर्वं इत्यस्य संज्ञा जाता । अतो य एतां संज्ञां वेद जानाति, अस्मात् पूर्वः कोऽपि न भवति सर्वेषां स्वयं ज्येष्ठो भवतीत्यर्थः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य दशमः खण्डः ॥

एकादशः खण्डः ॥

अथ बृहस्पतिसवाख्यमेकाहं प्रस्तौति—

त्रिवृदग्निष्टोमः ॥ १ ॥

त्रिवृत्स्तोमकोऽग्निष्टोमसंस्थो बृहस्पतिसवाख्य एकाहः ॥ १ ॥

अथाऽस्य त्रयस्त्रिंशद्वावश्चतुस्त्रिंश एकोऽश्व इति दक्षिणां विधिं
त्सुस्तासां सवनत्रये विभज्य दानप्रकारमाह—

(१) तस्य प्रातस्सवने सन्नेषु नाराशंसे ष्वेकादश दक्षिणा व्यादिशति ष्वद्वादशा मध्यन्दिने ता उभयरिपाक-
रोत्येकादश तृतीयसवने ता वशायामपाकरोति ॥ २ ॥

तस्य सोमयागस्य प्रातस्सवने नाराशंसेषु हुतशिष्टा भक्षिता आ-
प्यायिताश्चमसा नाराशंसाः । तत्र (२) प्रातस्सवनमाध्यन्दिनसवने
द्विनाराशंसे, तृतीयसवनं त्वेकनाराशंसम् । तत्र प्रथमेषु नाराशंसेषु
सन्नेषु सादितेषु सत्सु एकादशसंख्या दक्षिणा गावो व्यादिशति युष्म-
दर्थमेता गाव इति ऋत्विग्भ्यो निर्द्दिशेदित्यर्थः । तथा माध्यन्दिने
सवने सन्नेषु नाराशंसेषु अश्वद्वादशाः अश्वो द्वादशसंख्यापूरको
यासां ता अश्वद्वादशा एकादश दक्षिणा व्यादिशति । उभर्याः उभय-
विधाः प्रातस्सवने माध्यन्दिनसवने च व्यादिष्टास्ताः गा अपाकरोति
पृथक्करोति ऋत्विग्भ्यो दद्यादित्यर्थः । एवञ्च प्रातस्सवने व्यादेशमा-
त्रमेव, न तु दानमित्युक्तं भवति । तथा तृतीयसवने सन्नेषु नाराशंसे-
ष्वेकादश दक्षिणा गाः व्यादिशति ऋत्विग्भ्यो युष्मदर्थ एतदिति निर्द्दि-
शेदित्यर्थः । ता एकादशसंख्याका वशायां, मैत्रावरुणी वशा ह्यनूबन्ध्या,
तस्या वपायां हुतायां अपाकरोति पृथक्करोति ऋत्विग्भ्यो दद्या-
दित्यर्थः ॥ २ ॥

अथैतास्संहत्य विधाय स्तौति—

त्रयस्त्रिंशदेता दक्षिणा भवन्ति त्रयस्त्रिंशदे-
वता देवता एवाऽऽप्नोत्यश्वश्चतुस्त्रिंशो दक्षिणानां
प्रजापतिश्चतुस्त्रिंशो देवतानां प्रजापतिमेवाऽऽप्नोति ॥ ३ ॥

सप्तदशाध्याये एकादशः खण्डः ।

२९१

एतास्त्रयस्त्रिंशद्भावो ऽस्य क्रतोर्दक्षिणा भवन्ति । त्रयस्त्रिंश-
त्संख्या देवता अष्टौ वसव इत्याद्याः । (१) तथा च दक्षिणार्थं त्रयस्त्रिंश-
त्संख्या देवता यजमानः प्राप्नोति । तथा तासां दक्षिणानां चतुस्त्रिंशः
चतुस्त्रिंशत्संख्या पुरकोऽश्वो देयः । देवतानां वस्वादीनां प्रजापतिश्च-
तुस्त्रिंशः चतुस्त्रिंशत्संख्या पुरकः । तथा च चतुस्त्रिंशेनाऽश्वेन चतुस्त्रिंशं
प्रजापतिमेवाऽऽप्नोति ॥ ३ ॥

अथैतस्य बृहस्पतिसव इति संज्ञां विधाय तं निर्वक्तुमाह—

स एष बृहस्पतिसवो बृहस्पतिरकामयत देवानां
पुरोधां गच्छेयमिति स एतेनाऽयजत स देवानां पुरोधा-
मगच्छत् ॥ ४ ॥

स एष एकाहो बृहस्पतिसव इत्याख्यायते । पुरा खलु बृहस्पतिर-
कामयत । किमिति ? देवानामिन्द्रादीनां पुरोधां पौरोहित्यं गच्छेयं
प्राप्नुयामिति । एवं कामयित्वा सोऽनन्तरं एतेन यज्ञेनेष्टवान् स
चैतस्य माहात्म्येन देवानां पुरोधां प्राप्नोत् । तस्मादस्य बृहस्पतिसव
इति संज्ञा जाता ॥ ४ ॥

(२) अथैतद्वेदनफलमाह—

गच्छति पुरोधां य एवं वेद ॥ ५ ॥

स्पष्टम् ॥ ५ ॥

राज्ञा सह ब्राह्मणाः यं ब्राह्मणं धर्मस्थापकत्वेन वृणीरन् स स्थ-
पतिरित्युच्यते, तेन प्राप्तस्थापत्येन पुंसा नैमित्तिकत्वेनाऽयमनुष्ठेय
इत्याह—

स एष स्थपतिसवो यं स्थापत्यायाऽभिषिञ्चेरन् स
एतेन यजेत ॥ ६ ॥

स एषः यज्ञः स्थपतिसवः स्थपतिनाऽनुष्ठेयः । अतो यं ब्राह्मणं स्था-
पत्याय स्थपतित्वाय अभिषिञ्चेरन् राजपुरस्सरा ब्राह्मणा वृणीरन्
सोऽयमेतेन बृहस्पतिसवेन यजेत । यथा लब्धहिरण्यस्य नैमित्तिकेष्टिः
तद्वत्प्राप्तस्थापत्यस्याऽयं नैमित्तिको यज्ञश्चोद्यत इत्यर्थः ॥ ६ ॥

१. तथा च त्रयस्त्रिंशद्देवता तत्संख्या देवता इति ख. पु.

२. अथैतद्वेदिनः फलमाहेति ख. पु.

अथैतद्वेदनं प्रशंसति—

गच्छति स्थापत्य य एवं वेद ॥ ७ ॥

स्पष्टोऽर्थः ॥ ७ ॥

येषु सोमयागेषु (१) यजमानोऽभिषिक्तोऽस्ति तेषां सव इत्याख्या ।
अस्याऽपि बृहस्पतिसव इति सवशब्दाभिधेयत्वादभिषेकः कार्यं
इत्याह—

कृष्णाजिनेऽध्यभिषिच्यत एतद् वै प्रत्यक्षं ब्रह्मवर्च-
सं ब्रह्मवर्चस एवाऽध्यभिषिच्यते ॥ ८ ॥

कृष्णाजिनं कृष्णमृगत्वक् तस्यां समासीनो यजमानोऽभिषेक्तव्यः ।
एतत् खलु कृष्णाजिनं प्रत्यक्षं साक्षाद् ब्रह्मवर्चसम् । ऋक्सामे हि पुरा
देवेभ्यः कुतश्चिन्निमित्तादपक्रान्ते कृष्णमृगरूपमास्थाय पथ्यचरताम् ।
तथा च तैत्तिरीयके—(२) ‘ऋक्सामे वै देवेभ्यः’ इत्यादिना कृष्णाजिनस्य
ब्रह्मवर्चसरूपत्वं विस्पष्टमाज्ञातम् । तथा तत्रैव बृहस्पतिसववाक्य-
शेष एवमाश्लायते—(३) ‘ब्रह्मणो वा एतद्रूपं यत् कृष्णाजिनमिति ।
एवञ्च कृष्णाजिनस्य ब्रह्मवर्चसरूपत्वात् ब्रह्मवर्चस एवोपविष्टो-
ऽभिषिच्यते ॥ ८ ॥

अथाऽभिषेकसाधनद्वयं दर्शयति—

आज्येनाऽभिषिच्यते तेज आज्यं तेज आत्म-
न्धत्ते ॥ ९ ॥

आज्येन घृतेनाऽभिषिच्यते । तच्चाऽऽज्यं तेजः तेजोरूपं आग्नेयस्य
तेजसः शरीरस्य च वृद्धिरूपत्वात् । तथा च आत्मन् आत्मनि तेजो
धत्ते यजमानो धारयति । एवञ्च ब्रह्मवर्चसकामस्तेजस्कामो वा अनेन
यजेतेति अधिकारविधिरुन्नेयः ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे सप्तदशाध्यायस्यैकादशः खण्डः ॥



द्वादशः खण्डः ॥

अथाऽन्यं त्रिवृदग्निष्टुतमेकाहमाह—

त्रिवृदग्निष्टोमः स सर्वस्वारो यः कामयेताऽनामय-
ताऽमुं लोकमियामिति स एतेन यजेत ॥ १ ॥

त्रिवृत्स्तोमकोऽग्निष्टोमसंस्थोऽपर एकाहः । स च सर्वस्वारः
स्वरनिधनान्येव सर्वाणि सामानि यस्य स तथोक्तः । यो यजमानः
कामयेत्, किमिति ? अनामयता आमयरहितेनैव देहेन व्याध्यादि-
हित्येन सुखेनाऽवस्थितादेव देहान्निष्कस्य अहं स्वर्गं लोकं इयां प्राप्नु-
यामिति । स यजमान एतेन यज्ञेन यजेत (१)मरणकामोऽस्मिन्नधिका-
रीत्यर्थः ॥ १ ॥

अथ स्तोमनिधनद्वारेणाऽस्योक्तफलानुगुण्यं दर्शयति—

प्राणो वै त्रिवृत्प्राणः स्वरः प्राणानेवाऽस्थ बहिर्णि-
रादधाति ताजक् प्रमीयते ॥ २ ॥

योऽयं त्रिवृत्स्तोमः स प्राणो वै प्राणात्मकः, प्राणवायुमुखदेशे
वर्त्तते । त्रिवृच्च प्रजापतिमुखादुत्पन्न इति मुखसम्बन्धसाध्यात् ताच्छु-
ब्धम् । स्वरः स्वर्यमाणो यो यः सामान्तः सोऽपि प्राणस्तुतः । एवं
प्राणात्मनोस्त्रिवृत्स्वरयोः सर्वस्तोत्रेषु प्रयोगादस्य यजमानस्य प्राणा-
न्मुख्यप्राणसहितांश्चक्षुरादीन्द्रियात्मकान् बहिर्णिरादधाति शरीरान्नि-
ष्कस्य बहिरेव स्थापयति । तथा च ताजक् तस्मिन्नेव काले प्रमीयते स
यजमानो म्रियते ॥ २ ॥

अथेतौ स्तोमस्वरौ निरुच्य स्तौति—

त्रिवृद् वै स्तोमानां क्षेपिष्ठो यस्त्रिवृद्भवत्याशीयः
सङ्गच्छाता इत्यनन्तो वै स्वरः सनन्तोऽसौ लोकोऽनन्त-
मेवैनं स्वर्गं लोकं गमयति ॥ ३ ॥

स्तोमानां मध्ये त्रिवृत्स्तोमः खलु क्षेपिष्ठः क्षेप्तृत्वमः, 'वज्रो वै
त्रिवृदि'त्यादिश्रुत्या वज्रात्मना संस्तुतत्वात् । तथा च त्रिवृत्स्तोमः
अस्मिन् यज्ञे सर्वस्तोत्रेषु भवति । ततः आशीयः आशुतरं अतिशीघ्रेण

सङ्गच्छता स्वर्गं लोकं प्राप्नोतु यजमान इत्येतदर्थम् । तथा स्वरोऽनन्तो वै अन्तरहितः अवसानरहितः । असौ स्वर्गो लोकः अनन्तोऽन्तरहितः । एवञ्चाऽनन्तेन स्वरेण अनन्तं स्वर्गं लोकमेव गमयति प्रापयति ॥ ३ ॥

अथाऽस्मिन् यज्ञे स्तोत्रीया विधाय स्तौति—

अभिवत्यः प्रवत्यो भवन्त्यस्मादेवैनं लोकात् स्वर्गं लोकं गमयन्ति ॥ ४ ॥

अभिषत्यो अभिशब्दयुक्ताः, प्रवत्यः प्रशब्दयुक्ताश्च स्तोत्रीया भवेयुः । ताश्च कल्पकारेण (१) 'प्र सोमासो अधन्विषुः' (२) 'प्र स्वानासो रथा इव' (३) 'उप प्रयन्तो अश्वर' (४) 'प्र वो मिश्राय गायत' (५) 'अभिष्टुम्नं बृहद्यश' इत्याद्याः कल्पाः । तौ चोपसर्गौ गमनप्रकर्षेण गमनाभिमुख्यं द्योतयतः । तथा चाऽस्मादेव भूलोकात् एनं यजमानं स्वर्गं लोकं गमयन्ति अभिवतीभिः प्रवतीभिश्च प्रापयन्ति ॥ ४ ॥

अथ यजमानस्य मरणार्थं सम्वेशनं विधत्ते—

आर्भवपवमाने स्तूयमान औदुम्बर्या दक्षिणा प्रावृतो निपद्यते तदेव सङ्गच्छते ॥ ५ ॥

तृतीयसवन आर्भवपवमान उद्गात्रादिभिः स्तूयमाने सदोमध्ये निष्ठाताया औदुम्बर्याः दक्षिणा दक्षिणतः दक्षिणदेशे अहतेन वाससा प्रावृतः वेष्टितसर्वदेहः दक्षिणाशिरस्को निपद्यते शयीत तदानीमेव सङ्गच्छते म्रियते ॥ ५ ॥

अथैतस्य यागस्य व्यवहारार्थं नाम दर्शयति—

स एष शुनस्कर्णस्तोम एतेन वै शुनस्कर्णो बाष्किहोऽयजत तस्माच्छुनस्कर्णस्तोम इत्याख्यायते ॥ ६ ॥

स एष यागः शुनस्कर्णस्तोमसंज्ञकः । एतदेव विव्रियते—एतेन वेत्यादिना । एतेन खलु यागेन बाष्किहः बाष्किहस्य पुत्रः शुनस्कर्णो नाम ऋषिः अयजत इष्टवान् । तस्मात् शुनस्कर्णसम्बन्धात् अयं यागः शुनस्कर्णस्तोम इत्याख्यायते ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे सप्तदशाध्यायस्य द्वादशः खण्डः ॥

१. इयमृक् ४ पृष्ठे द्रष्टव्या

२. ऋगियं ७७ पृष्ठे द्रष्टव्या

३. सा. सं. उ. ६. २. १. १.

४. ऋगियं ८१ पृष्ठे द्रष्टव्या

५. २६ पृष्ठे द्रष्टव्येयं ऋक्

त्रयोदशः खण्डः ॥

अथ (१) शाखान्तरोक्तानि सन्ति चातुर्मास्यानि वैश्वदेववरुण-
प्रघाससाकमेधशुनासीरीयाणि चत्वारि पर्वाणि । तानि च द्विविधानि
ऐष्टिकानि सौमिकानि चेति । तत्र सौमिकानामतः परं विधिः । तत्र
प्रथमस्य वैश्वदेवाख्यस्य पर्वणः स्थाने कर्त्तव्यं सोमयागं दर्शयति—

त्रिवृद्गनिष्टोमो वैश्वदेवस्य लोकः ॥ १ ॥

त्रिवृत्स्तोमकोऽग्निष्टोमसंस्थः सोमयागः वैश्वदेवस्य वसन्तेऽनुष्ठे-
यस्य ऐष्टिकस्य वैश्वदेवाख्यस्य प्रथमपर्वणः स्थाने कर्त्तव्यः ॥ १ ॥

अथ (२) तत्प्रतिपद्वचं सवनीयानुबन्ध्यापद्वाद्वेवताविशेषञ्च दर्शयति—

आग्नेयी प्रतिपद् वैश्वदेवः पशुर्बाहस्पत्याऽऽनुबन्ध्या ॥ २ ॥

आग्नेयी अग्निदेवत्या (३) 'अग्न आयुंषि पवस' इत्येषा बहिस्पव-
मानस्य प्रतिपत् प्रथमा स्तोत्रीया भवति । योऽयमतिदेशतः प्राप्तः स-
वनीयः पशुः स वैश्वदेवः विश्वेभ्यो देवेभ्यः कार्यः । येयमानुबन्ध्या
वशा चोदकतः प्राप्ता सा बाहस्पत्या बृहस्पतिदेवत्या कार्या ॥ २ ॥

अथ चोदकप्राप्तं किञ्चिन्निषेधति—

न यूपं मिन्वन्ति नोत्तरवेदिं निवपन्ति ॥ ३ ॥

न यूपं मिन्वन्ति प्रक्षिपन्ति न निखनेयुः नाऽऽहर्त्तव्यो यूप इत्यर्थः ।
तथा उत्तरवेदिमपि न निवपन्ति (४) चात्वालपांसुभिर्वेदिकारूपेण न
कार्येत्यर्थः ॥ ३ ॥

कथं तर्हि यूपाभावे पशुनियोजनमित्यत आह—

परिधौ पशुं नियुञ्जन्ति ॥ ४ ॥

पशुनियोजनक्षमं स्थूलं यज्ञीयकाष्ठं परिधित्वेन कृत्वा तस्मिन्नञ्ज-
नादिसंस्कृते पशुर्नियोक्तव्य इत्यर्थः ॥ ४ ॥

अथ दक्षिणापरिमाणं विधत्ते—

पञ्चाशदक्षिणा ॥ ५ ॥

१. शाखान्तरोक्तानीति नास्ति ख. पु.

२. तत्र प्रतिपदिति ख. पु. ३. २२७ पृष्ठे द्रष्टव्येयं ऋक् ।

४. न ासुभिर्वेदिकारूपेण संस्कार्येत्यर्थ इति ख. पु.

पञ्चाशत्सङ्ख्याका गावोऽस्मिन्नहनि (१)दक्षिणात्वेन देया इत्यर्थः॥
अथ यजमानेनाऽनुष्ठेयं व्रतं दर्शयति—

अहतं वसानोऽवभृथादुदेति चतुरो मासो न माधुं-
समश्नाति न स्त्रियमुपैति ॥ ६ ॥

अहतमप्रहतं नूतनं वासो वसान आच्छादयन्नवभृथात् अवभृथ-
स्नानानन्तरं जलमध्यादुदेति उद्गच्छति । तदनन्तरं चतुरो मासो मा-
सचतुष्टयपर्यन्तं मांसाशनं न कार्यं, तथा स्त्रीसङ्गतिश्च वर्जनीया ॥६॥

अथ द्वितीयस्य वरुणप्रघासाख्यस्य पर्वणः स्थाने कर्त्तव्यं सोम-
यागमाह—

ततश्चतुर्षु मासेषु वरुणप्रघासानां लोके द्विदिवः॥७॥

ततो वैश्वदेवस्थानिकात् त्रिवृदग्निष्टोमादनन्तरं मासचतुष्टये स-
म्पूर्णे वरुणप्रघासानां स्थाने द्विदिवः द्वयोर्दिवसयोरहोः समाहारः द्वि-
रात्रः सोमयागोऽनुष्ठेय इत्यर्थः ॥ ७ ॥

तत्र प्रथमेऽहनि प्रतिपद्विशेषं सवनीयपशुदेवताञ्च दर्शयति—

वारुणी प्रतिपन्मारुतः पशुः ॥ ८ ॥

वारुणी वरुणदेवत्या (२)‘इमं मे वरुणे’त्येषा बहिष्पवमानस्य प्रथ-
मा भवति । योऽयञ्चोदकप्राप्तः सवनीयः पशुः स मारुतो मरुदेवेत्यः
कार्यः ॥ ८ ॥

अथ द्वितीयेऽहनि प्रतिपत्पशुदेवते दर्शयति—

कवती प्रतिपद्धारुणः पशुः ॥ ९ ॥

(३)‘कया त्वन्न ऊत्ये’ति कशब्दवती । अन्यत् पूर्ववद्योज्यम् ॥ ९ ॥

पूर्वं हि वैश्वदेवस्थानिके त्रिवृदग्निष्टोमे आनुबन्धस्य पशोर्देवता-
न्तरं यूपराहित्यं उत्तरवेदिनिवपनराहित्यञ्च दृष्टम्, तद्वदत्राऽपि स्या-
दित्यादिशङ्कां निरसितुमाह—

मैत्रावरुण्यनूबन्ध्या मिन्वन्ति यूपं न्युत्तरवेदिं व-

१. दक्षिणा देया इति ख. पु.

२. इमं मे वरुण श्रुधी हवमद्या च मूढय । त्वामवस्युरा चके ॥

सा. सं. उ. ७. ३. ६.

३. कया त्वं न ऊत्याऽमिष मन्दसे वृषन् । कया स्तोतृभ्य आ भर ॥

सा. सं. उ. ७. ३. ९.

सप्तदशाध्याये त्रयोदशः खण्डः ।

२९७

पन्ति यूपे पशू नियुञ्जन्ति ॥१०॥

अनूबन्ध्या वशा प्रकृतिवदेव मैत्रावरुणी मित्रावरुणदैवत्या कार्य्या ।
तथा प्रकृतिवदेव यूपखननमुत्तरवेदिनिवपनञ्च कार्य्यम् । अतो यूप-
सद्भावात् यूप एव द्वयोरहोः सवनीयपशू नियोक्तव्यौ न पूर्ववत् प-
रिधौ ॥ १० ॥

अथ दक्षिणासंख्या प्रागुक्तानि व्रतानि च एतदनुष्ठानानन्तरमपि
कार्य्याणीति दर्शयति—

शतं दक्षिणा अहतं वसानोऽवभृथाहुदेति चतुरो
मासो न मा०समहनाति न स्त्रियमुपैति ॥ ११ ॥

शतं शतसंख्या गावो दक्षिणाः प्रत्यहं पञ्चाशत् पञ्चाशदित्यर्थः ।
अन्यत् पूर्ववद्योज्यम् ॥ ११ ॥

अथ साकमेधाख्यस्य तृतीयस्य पर्वणः स्थानेऽनुष्ठेयं सोमयागमाह—

ततश्चतुर्षु मासेषु साकमेधानां लोके त्रिरात्रः ॥ १२ ॥

ततो वरुणप्रधासाद्विरात्रादनन्तरं चतुर्षु मासेषु सम्पूर्णेऽनुष्ठे-
यानां साकमेधानां स्थाने त्रिरात्रस्सोमयागः कार्य्यः ॥ १२ ॥

अथ तेषु त्रिष्वहस्सु प्रतिपत्पशुदेवतादिकं दर्शयति—

अनीकवती प्रतिपदाग्नेयः पशुर्मासुनी प्रतिपदैन्द्रा-
ग्नः पशुर्वैश्वकर्म्मणी प्रतिपदेकादशिनी पशवः सौर्या-
नूबन्ध्या मिन्वन्ति यूपं न्युत्तरवेदिं वपन्ति यूपे पशू-
नियुञ्जन्ति पञ्चाशच्छतं दक्षिणा ॥ १३ ॥

अनीकवती 'वायोऽरनीक अस्थिरन्नि'ति अनीकशब्दयुक्ता (१) 'उप
त्वा जामयो गिर' इत्येषा त्रिरात्रस्य प्रथमेऽहनि बह्विष्वमानस्य प्रति-
पत् प्रथमा स्तोत्रीया भवति । सवनीयः पशुः प्रकृतिवदाग्नेयोऽग्निदेव-
त्य एव कार्य्यः । द्वितीयेऽहनि तु (२) 'इन्द्रायेन्द्रो मरुत्वत' इति मरु-
च्छब्दयुक्ता प्रतिपद्भवति । तत्रत्यस्सवनीयः पशुः ऐन्द्राग्नः इन्द्राग्नि-
देवताकः कार्य्यः । तृतीयेऽहनि (३) 'विश्वकर्मेन् हविषा वावृधान'

१. ऋगियं २१४ पृष्ठे द्रष्टव्या.

२. इयमपि ४७ पृष्ठेऽवलोकनीया

३. विश्वकर्मेन् हविषा वावृधानस्स्वयं यजस्व तन्वा स्वा हि ते ॥

इत्येषा वैश्वकर्मणी विश्वकर्मदेवत्या बहिष्पवमानस्य प्रतिपत् । सव-
नीयपशोः स्थाने एकादशिनीपशवः कार्य्याः । ते च-(१)आग्नेयः
कृष्णग्रीवः सारस्वती मेघी'त्यादिना तैत्तिरीयके समाम्नाताः । अनूब-
न्ध्या वशा सौरी सूर्यदेवत्या कार्य्या । अस्मिन् त्रिरात्रे पूर्ववद् यूपकरण
मुत्तरवेदिनिधपनञ्च कार्य्यम् । तथा च यूप एव प्रागनुकान्ताः पशवो
नियोक्तव्याः । अस्य च त्रिरात्रस्य पञ्चाशदधिकं शतं गावो दक्षिणाः
प्रत्यहं पञ्चाशत् पञ्चाशदक्षिणा इत्यर्थः ॥ १३ ॥

अथ पूर्ववद्यजमानस्य व्रतानि दर्शयति—

अहतं वसानोऽवभृथादुदेति चतुरो मासो न माधुं-
समश्नाति न स्त्रियमुपैति ॥ १४ ॥

पूर्ववद्योज्यम् ॥ १४ ॥

अथ शुनासीरीयाख्यस्य चतुर्थपर्वणः स्थानेऽनुष्ठेयं सोमयागमाह—

ततश्चतुर्षु मासेषु शुनासीर्यस्य लोके ज्योतिष्टो-
मोऽग्निष्टोमः ॥ १५ ॥

ततः साकमेधस्थानीयत्रिरात्रानुष्ठानानन्तरं चतुर्षु मासेषु सम्पूर्णे-
षु शुनासीर्यस्य पर्वणः स्थाने ज्योतिष्टोमोऽग्निष्टोमः सोमयागः कार्य्यः ।
त्रिवृत्पञ्चदशसप्तदशैकविंशस्तोमकोऽग्निष्टोमसंस्थः प्राकृताग्निष्टोमसह-
शोऽन्यः सोमयागः कार्य्य इत्यर्थः ॥ १५ ॥

अत्र पूर्ववत् प्रतिपत्पशुदेवतादिकं दर्शयति—

उपवती प्रतिपद्वायव्यः पशुराश्विन्यनूबन्ध्या मि-
न्वान्ति यूपं न्युत्तरवेदिं वपन्ति यूपे पशुं नियुञ्जन्ति
द्वादशाष्टं शतं दक्षिणा ॥ १६ ॥

‘उपास्मै गायता नर’ इत्येषा उपवती उपशब्दयुक्ता प्रतिपद् भव-
ति । वायव्यो वायुदेवत्यः सवनीयः पशुः, अश्विदेवत्या अनूबन्ध्या ।
अस्य पशोर्द्वादशाधिकं शतं गावो दक्षिणा । शिष्टं पूर्ववत् ॥ १६ ॥

अथैतेन चातुर्मास्येनेष्टवतः फलमाह—

(२)अग्निः संवत्सरः सूर्यः परिवत्सरश्चन्द्रमा इदाव-
त्सरो वायुरनुवत्सरोऽग्निं संवत्सरं वैश्वदेवेनाऽऽप्नोति

सप्तदशाध्याये त्रयोदशः खण्डः ।

२१९

सूर्यं परिवत्सरं वरुणप्रघासैश्चन्द्रमसमिदावत्सरं
साकमेधैर्वायुमनुवत्सरं शुनासीर्येण ॥ १७ ॥

अयमर्थः—प्रभवविभवेत्यारभ्य पञ्चशः पञ्चशो विभक्ता ये
वत्सरास्तेषां क्रमेण संवत्सरपरिवत्सरेदावत्सरानुवत्सरोदावत्सरश-
ब्दा वाचकाः । तथा चोक्तं चान्द्रायणैः—‘प्रभवादीनां पञ्चकं पञ्चकं
सम्परीक्षानूदेत्येतच्छब्दपूर्वास्तु वत्सरा’ इति । तत्र यः संवत्सरः
प्रथमः सोऽग्निः अग्न्यात्मकः, परिवत्सराख्यो द्वितीयः सूर्यात्मकः,
इदावत्सरस्तृतीयः चन्द्रात्मकः, अनुवत्सरश्चतुर्थो वाय्वात्मकः । तथा
चाऽग्न्यात्मकं संवत्सरं वैश्वदेवेन वैश्वदेवस्थानीयेन सोमयागेनाऽऽप्नो-
ति । सूर्यात्मकश्च परिवत्सरं वरुणप्रघासैः वरुणप्रघासस्थानीयेन द्विरा-
त्रेणाऽऽप्नोति । चन्द्रात्मकमिदावत्सरं साकमेधैः साकमेधस्थानीयेन
त्रिरात्रेणाऽऽप्नोति । वाय्वाकमनुवत्सरं शुनासीर्येण तत्स्थानेऽनुष्ठयेन
सोमयागेनाऽऽप्नोति ॥ १७ ॥

अथ लोकत्रय(१)प्राप्तिफलकतया स्तौति—

हविर्यज्ञैर्वै देवा इमं लोकमभ्यजयन्नन्तरिक्षं पशु-
मद्भिः सोमैरमुमिमानेव लोकानामोत्थेषु लोकेषु
प्रतिष्ठति य एवं वेद ॥ १८ ॥

यज्ञास्त्रिविधाः—चरुपुरोडाशादिलक्षणेनौषधेन हविषा साध्याः,
पशुसाध्याः, सोमसाध्याश्चेति । तत्र हविर्यज्ञैः केवलश्चरुपुरोडाशादि-
साधैर्यज्ञैः पुरा देवा इमं भूलोकमभ्यजयन् । अन्तरिक्षलोकं पशुमद्भिः
पशुसाधैर्यज्ञैः, तथा सोमैः सोमयागैः अमुं स्वर्गलोकमभ्यजयन् ।
एवञ्च उक्तप्रविधयश्चसङ्घातात्मकत्वादुक्तानां चातुर्मास्यानां तैरिमा-
नेष पृथिव्यादिकान् त्रीन् लोकानामोत्तिष्ठति, एषु लोकेषु प्रतिष्ठितो भव-
ति । य एवं ब्राह्मणार्थं वेद जानाति ज्ञात्वा चाऽनुत्तिष्ठतीत्यर्थः ॥ १८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थः

प्रकाशे सप्तदशाध्यायस्य त्रयोदशः खण्डः ॥

चतुर्दशः खण्डः ॥

अथैषां चातुर्मास्यानां निरतिशयफलसाधनत्वं वक्तुमग्निहोत्रादि-
कर्मणां सातिशयफलत्वमाह--

(१) यदाऽग्निहोत्रं जुहोत्यथ दश गृहमेधिन आप्नोत्ये-
कया रात्र्या, यदा दश संवत्सरानग्निहोत्रं जुहोत्यथ दर्श-
पूर्णमासयाजिनमाप्नोति, यदा दश संवत्सरान् दर्शपूर्ण-
मासाभ्यां यजतेऽथाऽग्निष्टोमयाजिनमाप्नोति, यदा दश-
भिरग्निष्टोमैर्यजतेऽथ सहस्रयाजिनमाप्नोति, यदा दश-
भिः सहस्रैर्यजतेऽथाऽयुतयाजिनमाप्नोति, यदा दशभिर-
युतैर्यजतेऽथ प्रयुतयाजिनमाप्नोति, यदा दशभिः प्रयु-
तैर्यजतेऽथ नियुतयाजिनमाप्नोति, यदा दशभिर्नियुतै-
र्यजतेऽथाऽर्बुदयाजिनमाप्नोति, यदा दशभिरर्बुदैर्यजते-
ऽथ न्यर्बुदयाजिनमाप्नोति, यदा दशभिर्न्यर्बुदैर्यजतेऽथ
निखर्वकयाजिनमाप्नोति, यदा दशभिर्निखर्वकैर्यजतेऽथ
बद्धयाजिनमाप्नोति, यदा दशभिर्बद्धैर्यजतेऽथाऽक्षितया-
जिनमाप्नोति यदा दशभिरक्षितैर्यजतेऽथ गौर्भवति, यदा
गौर्भवत्यथाऽग्निर्भवति यदाऽग्निर्भवत्यथ संवत्सरस्य
गृहपतिमाप्नोति ॥ १ ॥

अथाऽऽखण्डसमाप्तेः पाठो ज्ञातव्यः । यदा यस्मिन् काले अग्निहोत्रं
जुहोति अग्निहोत्रहोमं करोति, अथाऽनन्तरं दश गृहमेधिनः गार्हस्थ्य-
कर्मणुष्ठायिनो ये ब्राह्मणास्तैर्दशसंख्याकैर्यत् सुकृतमुपाज्यते तदेकया
रात्र्या एकस्मिन्दिनेऽनुष्ठितेनाऽग्निहोत्रेण प्राप्नोति लभते । यदा दश-
संवत्सरपर्यन्तं अग्निहोत्रं जुहोति अथाऽनन्तरं दर्शपूर्णमासयाजिनं
सकृदर्शपूर्णमासाभ्यामिष्टवतो यत् फलं तत् प्राप्नोति । यदा दशसंव-
त्सरपर्यन्तं दर्शपूर्णमासाभ्यां यजते अथाऽनन्तरं अग्निष्टोमयाजिनं अग्नि-
ष्टोमेन सोमयागेनेष्टवतो यत् फलं तत् प्राप्नोति । यदा खलु दशसंख्यै-
रग्निष्टोमैर्यजते अथाऽनन्तरं सहस्रयाजिनं सहस्रदक्षिणक्रतुनेष्टवन्तं

सप्तदशाध्याये चतुर्दशः खण्डः ।

३०१

यजमानमाप्नोति । यदा खलु दशसंख्याकैः सहस्रदक्षिणैर्यजते अथाऽनन्तरं अयुतयाजिनं अयुतदक्षिणेन पौण्डरीकादिनेष्टवन्तं यजमानमाप्नोति । यदा पुनर्दशभिर्दशसंख्याकैरयुतदक्षिणैर्यजते अथाऽनन्तरं प्रयुतयाजिनमाप्नोति । दशगुणितमयुतं प्रयुतम् । एवं नियुतार्बुदादिषु उत्तरोत्तरं दशगुणिता संख्या द्रष्टव्या । यदा दशभिः प्रयुतदक्षिणैः क्रतुभिर्यजते अथ नियुतदक्षिणेनेष्टवन्तं प्राप्नोति । यदा खलु दशसंख्याकैर्नियुतदक्षिणैर्यजते अथाऽनन्तरं अर्बुददक्षिणेनेष्टवतः फलमाप्नोति । यदा खलु दशसंख्याकैरर्बुददक्षिणैर्यजतेऽथाऽनन्तरं न्यर्बुदयाजिनं न्यर्बुददक्षिणेनेष्टवन्तमाप्नोति । यदा पुनर्दशसंख्याकैर्न्यर्बुददक्षिणैर्यजते अथ निखर्वकयाजिनं निखर्वकदक्षिणेनेष्टवन्तं यजमानमाप्नोति । यदा खलु दशभिर्निखर्वसंख्याकदक्षिणैर्यजते अथाऽनन्तरं बह्वयाजिनं बह्वसंख्याकदक्षिणेन यागेनेष्टवन्तमाप्नोति । यदा दशभिर्बह्वसंख्याकदक्षिणैर्यजते अथाऽनन्तरं सः अक्षितयाजिनं न क्षीणः सर्वेभ्योऽधिका संख्या यस्याः परं संख्यान्तरं नाऽस्ति अक्षितशब्देन सा संख्योच्यते । अक्षितदक्षिणेन यज्ञेन इष्टवन्तं यजमानमाप्नोति । तादृशैर्दशसंख्याकैरक्षितदक्षिणैर्यजते अथाऽनन्तरं स यजमानो गौः आदित्यो भवति । गमयति रसानागच्छत्यन्तरिक्ष इति वा गोशब्दव्युत्पत्तिः । यदा चाऽयं गौर्भवति अथाऽनन्तरं अग्न्यात्मको भवति । यदा चाऽग्निर्भवति अथाऽनन्तरं संवत्सरसत्रस्य गृहपतिः गृहपतित्वमाप्नोति, 'अग्निना वै तेन गृहपतिरेव भूयादि'ति हि ब्राह्मणान्तरम् ॥ २ ॥

एवमग्निहोत्रादिकर्मणामुत्तरोत्तरं सातिशयफलसाधनत्वमुक्तम् । अथ प्रकृतानां वैश्वदेवादीनामक्षयफलसाधनत्वमाह—

यदा संवत्सरस्य गृहपतिर्भवत्यथ वैश्वदेवस्य मामाप्नोत्यतो वा इतरे परस्तरां परस्तरामेव सर्वे ॥२॥

यदा यस्मिन् काले उक्तप्रकारेण संवत्सरसत्रस्य गृहपतिर्भवति, अथाऽनन्तरं वैश्वदेवस्य चातुर्मास्ये षु प्रथमपर्वणो मात्रां एकदेशसहस्रमाप्नोति । संवत्सरसत्रमपि वैश्वदेवफलस्य एकदेशसमं भवतीत्यर्थः । तस्मान्निरतिशयवैश्वदेवस्य फलमितरे सर्वे वरुणप्रघासादयः अतोऽस्माद्वैश्वदेवात्परस्तरां परस्तरामेव उत्तरोत्तरं निरतिशयफलमित्यर्थः । वैश्वदेवावरुणप्रघासोऽधिकफलः ततोऽप्यधिकफलः साकमेधः, ततोऽप्यधिकः शुनासीर्यकः । अमुमर्थं द्योतयितुं परस्तरां परस्तरामिति वीप्सा । एवं चातुर्मास्यानामक्षयफलत्वमुक्तम् । तथा

३०२

ताण्ड्यमहाब्राह्मणे

च श्रुत्यन्तरम्—‘अक्षयं वै चातुर्मास्ययाजिनः सुकृतं भवती’ति ॥२॥

अथैतद्वेदितुः फलमाह—

एतानेव लोकानामोत्पेतान् लोकाञ्जयति य एवं वेद ॥ ३ ॥

एवमुक्तं ब्राह्मणार्थं यो वेद जानाति स एतान् अग्निहोत्रादिफल-
त्वेनोक्तानिमान् लोकान् प्राप्नोति । प्राप्य च तान् सर्वान् लोकान्
जयति स्वायत्तान् करोति ।

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ ३ ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीधर-

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

सप्तदशाध्यायस्य चतुर्दशः खण्डः ॥

सप्तदशाध्यायस्समाप्तिमगमत् ॥



अथाष्टादशाध्यायः ।

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।
निर्ममे तमहं वन्दे विद्यातीर्थमहेश्वरम् ॥
अस्मिन्नष्टादशेऽध्याये उपहव्यस्ततः परम् ।
ऋतपयश्शुनाशीर्यवैश्यस्तोमोऽथ तन्निमुत् ॥
वाजपेयो राजसूय इति सप्त प्रकीर्त्तिताः ॥

तत्राऽऽदौ उपहव्यनामकमेकाहमाह—

सप्तदशोऽग्निष्टोमः ॥ १ ॥

अयमेकाहः सर्वोऽपि सप्तदशस्तोमकोऽग्निष्टोमसंस्थः ॥ १ ॥

अस्याऽहोऽनिरुक्तधर्मकत्वं प्रतिपादयितुमाख्यायिकामाह—

देवाश्च वा असुराश्च प्रजापतेर्द्वयाः पुत्रा आसं-
स्तेऽसुरा भूयांसो बलीयांस आसन् कनीयांसो
देवास्ते देवाः प्रजापतिमुपाधावन् स एतमुपहव्यम-
पश्यत् ॥ २ ॥

पूर्वं प्रजापतेः पुत्राणां देवासुराणामध्ये देवाः (१) प्रबलतरानजया-
नसुरान्मत्वा स्वप्राबल्याय प्रजापतिमुपाधावन् । स च विचिन्त्योपायं
एतमुपहव्यमपश्यत् ॥ २ ॥

इदानीं तमुपहव्यमनिरुक्तं प्रायुञ्जत इत्याह—

स ऐक्षत यन्निरुक्तमाहरिष्याम्यसुरा मे यज्ञं हनि-
ष्यन्तीति सोऽनिरुक्तमाहरत् ॥ ३ ॥

आहारः कात्स्न्येन प्रयोगः । अनिरुक्तत्वं सूत्रवचनेनैव स्पष्टीक्रिय-
ते—(२) ‘उपहव्ये देवतानामधेयानि परोक्षं ब्रूयुः स्वस्थानास्वि’ति ।
उपहव्यग्रहणमनिरुक्तोपलक्षणम् । अनिरुक्तेषु क्रतुषु स्वस्थानासु देव-

१. बहून् प्रचुरतरान् जघन्यान्सुरान्मत्वेति मुद्रितपुस्तकपाठः ।

१, लाट्या. श्रौ. ८. ९, १.

तासु तन्नामधेयं परोक्षं ब्रूयुः पर्यायेणेत्यर्थः । परोक्षमेवाऽनिरुक्तत्वमिति । (१) 'प्रत्यक्षमस्वस्थानास्व'ति । स्वस्थानात् स्थानान्तरङ्गतासु प्रत्यक्षमेव वचनम् । तत्र तावत् सर्वं पवमानाः सोमस्य स्थानम् । तेषां सोमदेवत्यत्वात् । सर्वाणि पृष्ठानीन्द्रस्य स्वस्थानम्, अग्नेरग्निष्टोमस्तोत्रमित्यादि द्रष्टव्यमिति । (२) 'देवशब्दं सर्वत्र वर्जयेयुरिति' । सर्वेष्वपि स्तोत्रेषु देवशब्दं वर्जयेयुः, देवं सोम इत्यादौ । (३) 'होता देवो मही मित्रस्येत्येते होता यज्ञे महीयज्ञस्येति ब्रूयुरिति' । प्रथमद्वितीययोराज्ययोर्देवमित्रशब्दस्थाने यज्ञमित्रशब्दं ब्रूयुरित्यर्थः । तत्र केनचित् पर्यायेण निर्देशे प्राप्ते नियममाह 'इन्दुरिति सोममिति' । 'सुषाव सोममग्निभिरिति'त्यादौ सुषावेन्दुरिति ब्रूयुः । अत्राऽग्नेरिन्द्रस्य च स्तोत्रेषु 'सोऽनिरुक्तमाहरदिति' ब्राह्मणानुरोधेन प्रत्यक्षनामराहिता एव स्तोत्रायाः कल्पकारेण क्लृप्ताः । तेन तत्र प्रत्यक्षनामधेयाभावादेव तत्पर्यायो नोक्तः । उत्तमे तु स्तोत्रे 'यज्ञायज्ञा वो अग्नय' इति प्रत्यक्षनामधेयं ब्राह्मणेनाऽनुज्ञातम्—'स उत्तमे स्तोत्रे देवानाभिपर्यावर्त्तते'त्यादिना । तेन किञ्चिद्व्यसनमस्ति । अत एवाऽग्निशब्दपर्यायस्सूत्रकारेणोक्तः देवशब्दोऽपि तत्र प्रयोज्य एवेति ॥ ३ ॥

(४) अथोपहृत्यप्रयोगान्तरेण प्रजापतेर्देवताभिमुखं दर्शयति—

स उत्तमे स्तोत्रे (५) "देवो वो द्रविणोदा" इति देवानाभिपर्यावर्त्तत ॥ ४ ॥

उत्तमे स्तोत्रे अग्निष्टोमसामनीत्यर्थः ॥ ४ ॥

अस्तु पर्यावृत्तिः किं ततस्स्थादित्यत आह—

ततो देवा अभवन् परासुराः ॥ ५ ॥

देवाः प्रबला आसन् असुराः पराभवन्नित्यर्थः ॥ ५ ॥

अथोक्तार्थवेदनं प्रशंसति—

भवत्यात्मना पराऽस्य आतृव्यो भवति य एव वेद ॥ ६ ॥

स्पष्टम् ॥ ६ ॥

१. लाट्या. श्रौ. ८. ९. २.

२. लाट्या. श्रौ. ८. ९. ३.

३. लाट्या. श्रौ. ८. ९. ४.

४. अथोपहृत्यप्रयोगे प्रजापतेरिति. ख. पु.

५. तृचोऽयं २७३ पृष्ठे गतः ।

उत्तमस्तोत्राश्रयं पूर्वोदाहृतं 'देवो व' इति तुल्यमपोयं प्राकृतं यज्ञायज्ञीयमेव कार्यमिति ब्रह्मवादिनां वचनमाह—

अथो खलवाहुः "यज्ञायज्ञा वो अग्नय" इत्येव कार्यमू३॥

अथोशब्दः पक्षान्तरद्योतनार्थः । आहुः भूयुरित्थं ब्रह्मवादिनः ॥७॥
तत्रोपपत्तिरुच्यते—

अग्निर्वै सर्वा देवतास्तेन न देवतानां काश्चनाऽन्तरेति ॥

(१) "ते देवा बिभ्यतोऽग्निं प्राविशन्, तस्मादाहुरग्निः सर्वा देवता" इति हि श्रुतिः । अथ तद्देवताकर्मन्वकरणेन देवतानां मध्ये न कामपि देवतामन्तरितवान् भवति ॥ ८ ॥

अथोपहव्यशब्दस्य प्रवृत्तिनिमित्तं दर्शयितुमाह—

इन्द्रो यतीन् (२) सालावृकेभ्यः प्रायच्छत्तमश्लीला वाग-
भ्यवदत् स प्रजापतिमुपाधावत्तस्मा एतमुपहव्यं प्राय-
च्छत् विश्वे देवा उपाह्वयन्त यदुपाह्वयन्त तस्मादुपहव्यः॥

पूर्वमिन्द्रः यतीन् ज्योतिष्टोमाद्यकृत्वा प्रकारान्तरेण वर्त्तमानान् ब्राह्मणान् सालावृकेभ्यः (३) अरण्यश्वभ्यः प्रायच्छत् । तं ब्राह्मणहन्तारं इन्द्रं अश्लीला निन्दिता वाक् अभ्यवदत् सर्व एनं निनिन्दुरित्यर्थः । स इन्द्रस्तत् प्रमादुं प्रजापतिमुपागच्छत्तस्मै एतमुपहव्यं एकाहं प्राय-
च्छत् । स इन्द्रस्तमन्वतिष्ठदित्यर्थः । तेन विश्वे देवा एनमिन्द्रमुपाह्व-
यन्त एहि निर्दुष्टस्त्वमसित्युवन् । यस्मादनेनोपाह्वयन्त अत उपाह्वा-
नसाधनत्वादस्योपहव्यमिति नाम ॥ ९ ॥

अथेन्द्रस्याऽभिशासनपरिहारप्रसङ्गेनाऽत्राऽधिकारिणमाह—

अभिशास्यमानं याजयेत् ॥ १० ॥

अभिशास्यमानं अन्यैर्दोषारोपणेन निन्द्यमानम् ॥ १० ॥

अभिशास्तस्याऽयमुपहव्य उचित इत्याह—

देवता वा एतं परिव्रजन्ति यमनृतमभिशांसन्ति
देवता एवाऽस्याऽन्नमादयन्ति ॥ ११ ॥

१. तै. सं. ६. २. २ २. सालावृकेभ्य इत्येव मूले सर्वत्र पाठः ।

३. तैत्तिरीयसंहितायामिदमन्यथा व्याख्यातम्, ३५५ पृष्ठे द्रष्टव्यम् ।

यं यजमानं अनृतमभिंशंसन्ति जनाः एतं देवताः परिव्रजन्ति वर्ज्ज-
यन्ति न तस्य हविराददत इत्यर्थः । अत एतदनुष्ठानेन देवता (१) एवा
ऽस्याऽन्नमादयन्ति याजका एनं यजमानं देवतार्हहविष्कं कारयन्ती-
त्यर्थः ॥ ११ ॥

न केवलं देवार्ह एवाऽसौ, किन्तु मनुष्यैरपि संव्यवहार्य इत्यत आह—

तस्य पूतस्य स्वदितस्य मनुष्या अन्नमदन्ति ॥ १२ ॥

स्वदितस्य शब्दितस्य अनिन्दित इति सर्वैर्व्यवहृतस्य । अथवा
भाव्यपेक्षयाऽयं निर्देशः स्वर्गप्राप्तियोग्यस्येत्यर्थः ॥ १२ ॥

अथाऽन्नाऽधिकार्यन्तरमाह—

ग्रामकामो यजेत ॥ १३ ॥

स्पष्टोऽर्थः ॥ १३ ॥

उक्तकामनावतोऽयमुचित इत्याह—

मारुती भवति मरुतो वै देवानां विशो विशमे-
वाऽस्मा अनुनियुनक्तयनपक्रामुकाऽस्माद्विद्भवति ॥ १४ ॥

यतोऽत्र मारुती भवति अतोऽयमुचित इत्यर्थः । (२) 'शशमानस्य
वा नर' इति मारुती । मरुतां ग्रामस्य च कस्लम्बन्ध इति तत् सम-
र्थनं—मरुतो वेत्यादि ॥ १४ ॥

अथाऽधिकार्यन्तरमाह—

पशुकामो यजेत पौषी भवति ॥ १५ ॥

स्पष्टोऽर्थः ॥ १५ ॥

(३) 'उत नो गोविदश्च विदि'ति । पुष्णः पशोश्च कः सम्बन्ध इति, तदाह—

पशवो वै पूषा पशूनेवाऽवरुन्धे ॥ १६ ॥

'पूषा पशून् प्रजनयती'ति श्रुत्यन्तरम् ॥ १६ ॥

१. एवाऽस्य यजमानस्याऽन्नमदनीयमिति ख. पु. ।

२. शशमानस्य वा नरः स्वेदस्य सत्यश्वसः । विदा कामस्य वेनतः ॥

सा. सं. उ. ७. ३. १२.

३. उत नो गोविदश्च वित्पवस्व सोमान्धसा । मधूतमेभिरहभिः ॥

सा. सं. उ. ३. २. ५.

अथाऽत्रत्यां वैश्वदेवीं प्रशंसति--

वैश्वदेवी भवति विश्वे ह्येनं देवा उपाह्वयन्त ॥ १७ ॥

यत एनमदुष्टमिन्द्रं विश्वे देवा उपाह्वयन्त अतस्तदेवत्यता युक्ता ।

(१) 'उप नः सूनवो गिर' इत्येषा वैश्वदेवी ॥ १७ ॥

अथैतस्य होतुः पृष्ठे बृहत्सामतामाह--

बृहत्सामा भवति ॥ १८ ॥

एकाहापेक्षया बृहत्सामेति पुल्लिङ्गता ॥ १८ ॥

कथमेवमिति तत्राऽऽह--

प्रजापतिर्ह्येनमिन्द्राय प्रायच्छत् ॥ १९ ॥

स्पष्टोऽर्थः ॥ १९ ॥

अथाऽत्र दक्षिणायां विशेषमाह--

अश्वः इयावो दक्षिणा ॥ २० ॥

इयावाश्वो दक्षिणा ॥ २० ॥

कथमनिरुक्तस्याऽश्वस्याऽन्वय इति तत्राऽऽह--

स ह्यनिरुक्तः ॥ २१ ॥

सोऽश्वः प्रजापतिसम्बन्धित्वात्तस्य चाऽनिरुक्तत्वादश्वोऽप्यनिरुक्तः ॥ २१ ॥

कस्याऽयमश्वः ? तमाह--

स ब्रह्मणे देयः ॥ २२ ॥

स्पष्टोऽर्थः ॥ २२ ॥

सत्स्वन्येषु ऋत्विक्षु कथं तस्येति, तत्राऽऽह--

ब्रह्मा वा ऋत्विजामनिरुक्तः स्वेनैवैनं तद्रूपेण समर्द्धयति ॥ २३ ॥

अध्वर्यादिवत् प्रतिनियतशालोकतव्यापाराभावादनिरुक्तत्वमस्य । तत्तथा सति ब्रह्मणेऽश्वदाने सत्येनमनिरुक्तमेकाहं स्वेनैवाऽनिरुक्तेन रूपेण समर्द्धयति ॥ २३ ॥

१. उप नस्सूनवो गिरः शृण्वन्त्वमृतस्य ये । सुमृढीका भवन्तु नः ॥

सा. सं. उ. ७. ३. १३.

अथोक्तार्थं प्रशंसति--

यावद्ध वै कुमारे सद्यो जात एनो नाऽस्मिन्^१स्तावच्च
नैनो भवति य एवं वेद ॥ २४ ॥

सद्यस्तदानीमेव जाते उत्पन्नेऽस्मिन् कुमारे कारणाभावादेनः
पापं नाऽस्ति । तावत्तस्मिन्नेव काले एनो न भवति य उक्तमर्थमधिग-
च्छति तस्य उक्तार्थज्ञानानन्तरमेव निर्दोषो भवतीत्यर्थः । अत्र (१) 'पव-
स्वेन्क्षो वृषा सुत' (२) 'एते असृग्रमिन्दव' (३) 'उत नो गोषणि धियं'
(४) 'शशमानस्य वा नरः' इत्यादिकः कल्पो द्रष्टव्यः । अत्र दक्षिणाविषये
सूत्रकारैः (५) 'आदिष्टा दक्षिणा ब्राह्मणेनेतरेभ्यश्च किञ्चिद्दद्यादिति' ।
'अश्वः श्यावो दक्षिणा तं ब्रह्मणे दद्यादि'त्यादिष्टा । तत्र ब्रह्मव्यतिरिक्ते-
भ्योऽन्यान्तर्यं किञ्चिद्दद्यादित्यर्थः । अत्र श्यावदक्षिणाविचारो बाध-
लक्षणस्य तृतीयपादे चिन्तितः--

श्यावाश्वो ब्रह्मभागस्य बाधको निखिलस्य वा ।

आद्यः प्राकाशवत् मैवं धेनुवत्सोऽपि नाऽन्यगः ॥

अस्त्युपहव्यनामक एकाहविशेषः । तत्र श्रूयते--'अश्वः श्यावो
रुक्मललाटो दक्षिणा स ब्रह्मणे देय' इति। तत्र (६) प्राकाशन्यायेन ब्रह्मभा-
गस्यैव बाधक इति पूर्वः पक्षः । दक्षिणाशब्दसंयोगात् (७) धेनुन्यायेन

१. (सा. सं. उ. २. १. २.) तृचोऽयं १८४ पृष्ठे द्रष्टव्यः ।

२. (सा. सं. उ. २. २. १) अयमपि १८४ पृष्ठेऽवलोकनीयः ।

३. उत नो गोषणि धियमश्वासा वाजसामुत । नृवत्कृणुह्यतये ॥

सा. सं. उ. ७. ३. ११.

४. ऋगियं ३०६ पृष्ठेऽवलोकनीया ।

५. लाट्या. श्रौ. ८. ९. ५.

६. पूर्वमीमांसायां दशमतृतीयसप्तदशेऽधिकरणे 'प्राकाशावध्वयैव ददातीति वाक्यमु-
दाहृत्य किमत्र दर्पणापरपर्यायप्राकाशौ कृत्स्नस्य ऋतुसम्बन्धिप्राकृतदक्षिणाद्रव्यस्य निवर्तको ?
उताऽध्वर्युभागस्य निवर्तकाविति सान्निध्य अतिदेशप्राप्तदानत्वावच्छिन्नमुद्दिश्य प्राकाशयोर्विधा-
नाः कृत्स्नक्रतुदाक्षिण्यनिवृत्तिरिति पूर्वपक्षयित्वा चोदकप्राप्तदानोद्देशेन प्राकाशविधाने अव्यर्यु-
शब्दस्याऽऽनर्थक्यप्रसङ्गात् चोदकप्रवृत्तेः पूर्वमेवाऽध्वर्युप्राकाशविशिष्टमपूर्वमेव दानान्तरं
विधीयते, तथा च न कृत्स्नक्रतुदाक्षिण्यस्य निवृत्तिः, किन्तु अध्वर्युभागस्यैवेति सिद्धान्ति-
तम् । तन्न्यायेनेत्यर्थः ।

७. 'अथैष भूवैश्वदेवः' इति वाक्यविहितभूषणकैकादशभिधौ तस्य धेनुर्दक्षिणे'ति
श्रुतम् । अत्र किमियं धेनुः 'गौश्याऽश्वश्च' इति वाक्यविहितप्राकृतगवाश्वादेस्सर्वस्य बाधि

अष्टादशाध्याये द्वितीयः खण्डः ।

३०९

कृत्स्नस्य बाधकः । उपरितनेन तु 'स ब्रह्मणे देय' इति वाक्यान्तरेण तस्याऽश्वस्य ब्रह्मव्यतिरिक्तपुरुषान्तरसम्बन्धो बाध्यते । तथा सति पुरुषान्तरस्याऽतिदिष्टोपदिष्टदक्षिणाद्वयबाधाल्लौकिकदानादिना केन-चिदुपायेनाऽऽनतिहिसध्यति ॥ २४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे अष्टादशाध्यायस्य प्रथमः खण्डः ॥

द्वितीयः खण्डः ॥

अथाऽन्यमेकाहमाह—

सप्तदशोऽग्निष्टोमः ॥ १ ॥

स्पष्टोऽर्थः ॥ १ ॥

अत्र दीक्षोपसदोर्विशेषमाह—

तस्य द्वादश दीक्षोपसदः ॥ २ ॥

अथाऽस्य सूत्रकार एवाऽऽह(१) 'ऋतपेये तस्य द्वादश दीक्षोपसद इति तिस्र उपसद' इति । अयमर्थः—तव दीक्षास्तिस्रश्चोपसद इत्यभि-
प्रेत्य द्वादशोपसदः । कुतः ? 'तिस्र एव साहस्योपसद' इति प्रकृतौ वचनादिहाऽपि चोदकतः प्राप्तत्वात् । अथ वा षट्दीक्षाः षडुपसदः इति का ? उत गवामेव ? इति सन्देहे—प्रकृतौ 'गौश्चाऽश्वश्चे'ति वाक्यश्रुतगवादिशब्दानां जा-
तिवाचित्वेन प्राधान्यात् दक्षिणायाश्च तदपेक्षया गुणभूतत्वात् 'प्रति प्रधानं गुणावृत्तिरिति न्यायेन प्रत्येकमेव गवादीनां दक्षिणात्वं न्याय्यम् । तद्रूपेणैव प्रकृतितो बह्वीषु दक्षिणासु विकृतौ प्राप्तासु तन्मध्ये यस्याः कस्याश्चित्स्थाने निविशमानेयं धेनुस्वामथ्याद्विद्वारेणैव निविशत इति गवामेष निवर्तिका नाऽश्वादीनामिति पूर्वः पक्षः । प्रकृतौ गवादीनां प्रत्येक-
दक्षिणात्वे 'गौश्चाऽश्वश्चे'ति वाक्ये चशब्दं विनैव गवादीनामेकवाक्योपादानात्समुच्चयसिद्धे-
श्चशब्दस्याऽऽनर्थक्यं स्यात् । अतस्तदानर्थक्यमभिया चशब्दस्येतरैरयोगप्रत्यायकत्वं स्वीकृत्य गवादीनामेकदक्षिणासाधनत्वं वाच्यम् । तथा च गवादीनां दक्षिणाविशेषणत्वेनाऽप्राधा-
न्यात् 'प्रतिप्रधानं गुणावृत्तिरिति न्यायस्याऽप्रवृत्तेः प्रकृतौ गवाद्यात्मिकैकैव दक्षिणेति वक्तव्यं भवति । तद्रूपेण प्रकृतितो विकृतौ प्राप्ताया दक्षिणायास्थाने निविशमानेयं धेनुः प्राकृतगवादेस्सर्वस्य निवर्तिकेति सिद्धान्तः । तन्न्यायेन प्रकृतेऽपि कृत्स्नस्य भागस्य बाधक इत्यर्थः ।

१. लाटया. श्रौ. ८, ९, ७.

३१०

ताण्ड्यमहाब्राह्मणे

(१) समविभागो विशेषाश्रवणादिति । भरद्वाजस्तु प्रत्येकं द्वादशेति व्याख्यातवान् ॥ २ ॥

अथाऽत्राऽधिकारिणमाह—

स्वर्गकामो यजेत ॥ ३ ॥

स्पष्टोऽर्थः ॥ ३ ॥

कथं द्वादशदीक्षादिमत्यस्मिन् स्वर्गार्थिनः सम्बन्ध इति तत्राऽऽह—

द्वादश मासाः संवत्सरः संवत्सरः स्वर्गो लोकः
स्वर्गमेवैतेन लोकमाप्नोति ॥ ४ ॥

संवत्सरस्याऽऽदित्यात्मकत्वादादित्यस्य च स्वर्गस्थानत्वात् संवत्सरः स्वर्गो लोक इत्युच्यते ॥ ४ ॥

(२) अस्य दीक्षादिवसे व्रतविशेषमाह—

घृतव्रतो भवति ॥ ५ ॥

अत्र सूत्रकारः—(३) 'घृतव्रतो भवतीति यथोत्साहं दीक्षासु प्राश्नीयादि'ति । अयमर्थः—'घृतव्रतो भवती'ति ब्राह्मणम् । प्रकृतस्य पयोव्रतस्य प्रत्याम्नायोऽयम् । तत्र दीक्षादिवसेषु यथाबलं घृतप्राशननियम इति ॥ अथोक्तं घृतव्रतं प्रशंसति—

देवव्रतं वै घृतं देवव्रतेनैव देवता अप्येति ॥ ६ ॥

स्पष्टोऽर्थः ॥ ६ ॥

अथोपसादिवसे घृतप्राशने उत्तरोत्तराङ्गुलिपर्वणा कर्त्तव्यत्वं सस्तुतिकमाह—

उत्तरेणोत्तरेण काण्डेनोपैत्युत्तर उत्तर एषां लोकानां ज्यायान् स्वर्गस्य लोकस्य समष्ट्यै ॥ ७ ॥

एषां भूरादीनां मध्ये पूर्वपूर्वापेक्षयोत्तरोत्तरो लोको ज्यायान् प्रशस्यः । अत्र सूत्रम्—(४) 'उत्तरोत्तरेण काण्डेनोपैतीति पृथगुपसत् स्वङ्गुलिपर्वभिः प्रतिलोमैः प्राश्नीयादि'ति । 'उत्तरेणोत्तरेण काण्डेनोपैती'ति ब्राह्मणमुपसत्सु नियमविधायकम् । अङ्गुलेः उत्तमेन काण्डेन घृतमादाय प्रथमायामुपसदि तावन्मात्रं घृतं प्राश्नीयात् ततो मध्यमेन

१. समविभागस्य श्रवणादिति मुद्रितपुस्तकपाठः ।

२. अत्र दीक्षादिवसव्रते विशेषमिति ख. पु. ।

३. जाट्या. भौ. ८. १. ८. ४. जाट्या. भौ. ८. १. ९.

अष्टादशाध्याये द्वितीयः खण्डः ।

३११

ततः प्रथमेनेत्येवं प्रतिलोमैः पर्वभिः प्राश्नीयादित्यर्थः । कुतः ? 'उत्तरोत्तर एषां लोकानां ज्यायानि'ति वाक्यशेषात् । प्रतिलोमस्य एव पर्वणामुत्तरोत्तरभूयस्त्वादानुलोम्ये वैपरीत्याच्चेति । अत्र प्राशने अङ्गुलिपूर्वविधानात् प्राकृतचमसानां निवृत्तिरिति । अथ मतान्तरमाह—(१) 'एकाङ्गुल्या पृथक्पर्वभिः सर्वान् देशांश्चमसा मिताः स्युस्तैरनुलोमैरिति शौचिवृक्षिः' 'प्रतिलोमैः प्राश्नीयादिति शाण्डिल्य' इति । अयमर्थः—प्राकृतचमसबाधो न कार्यः, अबाधेनाऽपि शास्त्रसम्भवात् कथंचमसस्यैव पृथक्परिमाणविधिरयं चमसप्रान्ते सर्वत ऊर्ध्वप्रमाणेन पृथक्पृथगाङ्गुलिकाण्डदहनाः स्युः । तेनाऽर्थाश्चमसत्रयं सम्पद्यते । तत्र प्रथमाङ्गुलिकाण्डदहनचमसं घृतेन पूरयित्वा प्रथमोपसदि प्राश्नीयात् । एवमुत्तरोत्तरकाण्डदहनौ चमसावुत्तरयोः उपसदोः । कुतः ? उत्तरेणोत्तरेणेति वचनादानुलोम्यप्रतीतेरिति ॥ ७ ॥

अथाऽस्य बृहत्साम सार्थवादं विधत्ते—

बृहत्साम भवति बृहता वै देवाः स्वर्गं लोकमाप्नुन् स्वर्गमेवैतेन लोकमाप्नोति ॥ ८ ॥

स्पष्टोऽर्थः ॥ ८ ॥

ऋत्विजां सदःप्रसर्पणसमये विशेषमाह—

ऋतमुक्त्वा प्रसर्पन्त्यृतेनैवैनं स्वर्गं लोकं गमयन्ति ॥ ९ ॥

एतत् प्रसर्पणवाक्यम्, शास्त्रान्तरीयं 'ऋतं वदन्तो भक्षयन्ती'ति भक्षणवाक्यञ्च विषयीकृत्य ऋतवदनविषये सूत्रकारः—(१) 'ऋतमुक्त्वा प्रसर्पन्तीति प्रस्रस्यन्तः सदा भक्षयिष्यन्तश्च देवसत्यानि ब्रूयुरियं भूमिरसावादित्यः, उदेता प्रातरादित्य' इति । अयमर्थः—सदःप्रसर्पणं सोमभक्षणञ्च करिष्यन्तो देवसत्यानि ब्रूयुरियं भूमिरित्येकं सत्यमसावादित्य इत्यपरम् । उदेता उद्देश्यतित्यर्थः । श्रौण्येतानि देवताश्रितानि सत्यानि परमार्थभूतानीति भक्षणसमये ऋतवदने च । धानञ्जयस्त्वन्यथा ब्रूते । तथा च सूत्रम्—(३) 'या देवताश्चमसैरिज्येरंस्तपीतवद्भक्षमन्त्रानूद्देयुरिति शाण्डिल्यः, 'अविकारेण तु नाराशंसानामि'

१. लाट्या. श्रौ. ८. ९. १०.

२. लाट्या. श्रौ. ८. ९. १२.

३. लाट्या. श्रौ. ८. ९. १३-१४.

ति। 'इन्द्रपीतस्ये'त्यन्तमुक्त्वा 'अग्निपीतस्य मित्रावरुणपीतस्येन्द्रिया-
वत' इत्यादिना या देवता इज्यन्ते ता एवोद्देयुरित्यर्थः ॥ ९ ॥

अथ ऋतपेयदक्षिणायां विशेषमाह—

सोमचमसो दक्षिणा देवतयैव देवता अप्येति ॥१०॥

सोमस्याऽपि देवतात्वात् इज्यमानदेवता तु फलत्वेन प्राप्तान् देवा-
नप्येति प्राप्नोति ॥ १० ॥

अस्य चमसस्योदुम्बरत्वं सार्थवादं विधत्ते—

औदुम्बरो भवत्यूर्गुदुम्बर ऊर्जमेवाऽवरुन्धे ॥ ११ ॥

(१) 'देवा वा ऊर्जं व्यभजन्त तत उदुम्बर उदतिष्ठादि'ति श्रुतेः औ-
दुम्बरस्य ऊर्ग्रूपत्वम् । सोमचमसदक्षिणाविषये सूत्रकारः—(२) 'सोम-
चमसो दक्षिणेत्यभिषुतः स्यादिति' कर्त्तव्यतयाऽभिषुतस्य सोमरसस्य
पूर्णः सोमचमसः, न तु लौकिकस्येत्यर्थः । कुत इत्याह—(३) 'तस्मिन्
हि चमसं प्रमाणमिति' शास्त्राये सोमरसे (४) ब्रूदिति चमसप्रतीतिः ।
स तु प्राकृतेभ्यो दशभ्योऽतिरिक्तः सम्पादनीय इत्यर्थः । (५) 'तस्मि-
न्मध्यन्दिने सवनमुखीयैः सहोन्नयेयुरिति' सवनमुखीयानां दशचमसा-
नामुन्नयनकाले तमप्युन्नयेयुरिति । 'जुहुयुश्चाऽस्य हुते देय इति हि
ब्राह्मणमिति' । होमकाले तस्य चमसस्यैकदेशं जुहुयुः । 'हुतो देय' इति
शाखान्तरीयब्राह्मणादित्यर्थः । (६) 'तं दक्षिणावेलायां पूर्वेणाऽऽहवनीय-
मनिर्हरन्तो वेदेर्दक्षिणेन सदोहविर्जानानि हारयित्वा पूर्वया द्वारा सदः
प्रविशेयुरिति' । वेदेर्बहिरन्त इत्यर्थः ॥ ११ ॥

विहितश्चमसः कस्मै कीदृशाय देय ? इति बुभुत्सायामाह—

सगोत्राय ब्रह्मणे देयः सोमपीथस्याऽविदोहाय ॥१२॥

अविदोहाय अविनाशाय विपरीतफलप्रशमनत्वायेत्यर्थः । अत्र
दक्षिणाविषय एव सूत्रकारः—(७) 'संस्थितेऽहन्यृत्विग्भ्यः किञ्चिद्दद्या-
दिति' । सोमचमस एव कर्तौ दक्षिणा, तथाऽप्यृत्विगानत्यर्थं कि-
ञ्चिद्दद्यादित्यर्थः ॥ १२ ॥

१. तै. ब्रा. १.१.३.९. २. लाट्या. श्रौ. ८. ९. १५. ३. लाट्या. श्रौ. ८. ९. १५.

४. सोमचमसप्रतीतिरिति. ख. पु. ५. लाट्या. श्रौ. ८. ९. १६.

६. लाट्या. श्रौ. ८. ९. १७. ७. लाट्या. श्रौ. ८. ९. १८.

अष्टादशाध्याये तृतीयः खण्डः ।

३१३

अथ स्तोमे नियममाह—

सर्वः सप्तदशो भवति ॥ १३ ॥

पवमानाज्यपृष्ठादिकं सर्वमित्यर्थः ॥ १३ ॥

सप्तदशत्वं स्तौति—

द्वादश मासाः पञ्चर्त्तषः स वै संवत्सरः संवत्सरः
स्वर्गो लोकः स्वर्गमेवैतेन लोकमाप्नोति ॥ १४ ॥

एष सोमचमसो दक्षिणा ब्रह्मभागस्यैव बाधकः ? उत कृत्स्नस्येति
बाधाध्याये तृतीयपादे चिन्तितम्—

किं सोमचमसो ब्रह्मभागहार्युत कृत्स्नहृत् ।

पशूनां निन्दया सर्वप्रसक्तेर्ब्रह्मभागहृत् ॥

निन्देयं न निषेधाय चमसस्तुतये त्वसौ ।

इयावाइवत्सर्वदेयः पुरुषान्तरबाधकः ॥

ऋतपेधे श्रूयते 'औदुम्बरसोमचमसो दक्षिणा सप्रियाय सगो-
त्राय ब्रह्मणे देय' इति । सोऽयं सोमचमसो ब्रह्मभागमेव बाधते । कुतः ?
सर्वस्य दक्षिणाद्रव्यस्याऽत्र पुनः प्रसज्जनात् । तथा हि—'ऋतं वै सो-
मोऽनृतं पशवो यः पशून् दद्यात्सोऽनृतं कुर्यात्' इति पशुरूपदक्षिणा
भागनिषेधाय निन्द्यते । तौ च निन्दानिषेधौ सर्वदेयप्रसक्तिं गमयतः ।
तस्मान्न सर्वबाधक इति प्राप्ते—

ब्रूमः—नाऽत्र निषेधाय पशुनिन्दोच्यते, किन्तु विधित्सितसोमचमस-
स्तुत्यर्थोऽयमर्थवादः । तेन निन्दायाः सर्वप्रसज्जकत्वं नाऽस्ति । तस्मात्
सर्वप्रसक्तिरूपाया अभ्यधिकाशङ्काया निराकृतत्वात् पूर्वाधिकरणेनाऽत्र
निर्णयो द्रष्टव्यः ॥ १४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशेऽष्टादशाध्यायस्य द्वितीयः खण्डः ॥

तृतीयः खण्डः ॥

अथाऽन्यं सप्तदशस्तोमकमग्निष्टोमसंस्थमेकाहमाह—

सप्तदशोऽग्निष्टोमः ॥ १ ॥

स्पष्टोऽर्थः ॥ १ ॥

तां० ब्रा० ४० Vol. II

३१४

ताण्ड्यमहाब्राह्मणे

तत्र दीक्षणीयाप्रायणीयातिथ्योपसदाद्यनुष्ठेयमुख्यपदार्थेषु द्वादश-
मानप्रभृत्युत्तरोत्तरद्वैगुण्यदक्षिणाः, माध्यन्दिने(१)पवमाने होतुर्द्वात्रो
रुक्मस्रग्रूपदक्षिणाश्चाऽऽह—

तस्य दीक्षणीयायामिष्टौ द्वादशमानं हिरण्यं
ददाति चतुर्विंशतिमानं प्रायणीयायां द्वे चतुर्विंश-
तिमाने आतिथ्यायां चत्वारि चतुर्विंशतिमानानि
प्रातः प्रथमायामुपसद्यष्टौ चतुर्विंशतिमानान्यपराह्णे
प्रथमायामुपसदि षोडशचतुर्विंशतिमानानि प्रातर्म-
ध्यमायामुपसदि द्वात्रिंशतं चतुर्विंशतिमानान्यप-
राह्णे मध्यमायामुपसदि चतुषष्टिं चतुर्विंशतिमानानि
प्रातरुत्तमायामुपसद्यष्टाविंशतिशतं चतुर्विंशतिमा-
नान्यपराह्णे उत्तमायामुपसदि द्वे अष्टाविंशतिशतमाने
अग्नीषोमीयस्य पशोर्वपायां चत्वार्यष्टाविंशतिशत-
मानानि प्रातःपशोर्वपायामष्टावष्टाविंशतिशतमानानि
प्रातस्सवने सन्नेषु नाराशंसेषु षोडशाष्टाविंशति-
शतमानानि माध्यन्दिने सवनेऽनडुच्छतञ्च रुक्मो
होतुः सगुह्रातुर्द्वात्रिंशतमष्टाविंशतिशतमानानि
तृतीयसवने सन्नेषु नाराशंसेषु चतुष्षष्टिमष्टाविंश-
तिशतमानान्युदयनीयायामिष्टावष्टाविंशतिशत-
मष्टाविंशतिशतमानानि वशाया वपायाम् ॥ २ ॥

वशा अनूबन्ध्या । अत्रोपसदन्ते अष्टाविंशतिशतं चतुर्विंशतिमा-
नानीत्युक्तम्, ब्राह्मणे तावत्पर्यन्तं चतुर्विंशतिमानमारभ्योत्तरोत्तरं द्वे
चतुर्विंशतिमाने इत्यादिद्वैगुण्यनिर्देशः स्पष्टः । तत ऊर्ध्वं अग्नीषोमी-
यप्रभृति द्वे अष्टाविंशतिशतमाने चत्वार्यष्टाविंशतिशतमानानीत्येवं
द्विगुणाभ्यासः कृतः । तत्र मानशब्दश्चतुर्विंशतिमानं लक्षणयाऽऽह ।
यथा भामेत्येकदेशोक्तावपि सत्यभामा गम्यते तद्वत् । तेन द्वे अष्टाविंश-
तिशतमाने इत्यादौ तत्संख्याविशिष्टानि चतुर्विंशतिमानान्येव देयानी-

अष्टादशाध्याये चतुर्थः खण्डः ।

३१५

त्यर्थः । कुत एतत् ? पूर्वेषु स्थानेषु द्विगुणाभ्यासस्य प्रकान्तत्वात् यथाश्रुतमानमात्रग्रहणे कर्नाथस्त्वप्रसङ्गाच्च । तेनाऽग्नीषोमीयप्रभृतिषु मानशब्दश्चतुर्विंशतिमानलक्षणार्थ इति सिद्धम् । अनडुच्छ्रुतस्य क-
कमेण सह समुच्चयः । अधिकदानरूपकमस्यार्थमाह सूत्रकारः—
(१) 'रुक्मो होतुरिति निष्को नामाऽलङ्कारस्तं दद्यात्, स्रगुद्रातुरिति हिरण्मयी स्यादिति । तत्र दीक्षणायादौ द्वादशमानमित्यादिदीक्षणा-
दानं दीक्षणायामेव कालोत्कर्षादपक्ष्यैव न पृथगिति वेदितव्यम् ॥ २ ॥

अथोक्तार्थज्ञानपूर्वकानुष्ठानवतः फलमाह—

एष वा अनडुहो लोकमाप्नोति य एवं वेद ॥ ३ ॥

अत्र वेदनमुपलक्षणम्, एवं ज्ञात्वा योऽनुतिष्ठति स इत्यर्थः । अनडुह इति जात्यपेक्षयैकत्वम् । लोकशब्दः समूहवाची । अनडुहां समूहं प्राप्नोतीत्यर्थः । अनडुहो लोकप्राप्त्यर्थमादित्यलोकप्राप्त्यर्थमिति वा सङ्कल्प इत्यापस्तस्वस्मृतिं व्याचक्षाणेन फलत्वेनाऽनडुहो लोकस्य निर्दिष्टत्वात् केवलं वेदितुः फलश्रवणेऽपि तत्पूर्वकानुष्ठानुरेव फलत्व-
कल्पनम् । यद्वा श्रुतत्वात् (२) ज्ञातुरेव तत्फलं भवेत्, किमु वक्तव्यम्-
नुष्ठानुरिति कैमुतिकेन सिध्यति ॥ ३ ॥

अथ फलान्तरमाह—

एष वै ज्योतिष्मन्तं पुण्यं लोकं जयति य एवं विद्वानेतेन यजते ॥ ४ ॥

ज्योतिष्मन्तमादित्यलोकमित्यर्थः । अथाऽस्य कल्पः—'एते असृग्र-
मिन्दवः, उक्ते शुष्मास ईरत इति पुरस्तात्पर्यासस्य तृचपञ्चर्च स्वासु
इयैतं समानमितरत्प्रथमेन साहस्रेणे'ति ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशेऽष्टादशाध्यायस्य तृतीयः खण्डः ॥

चतुर्थः खण्डः ॥

अथ वैश्यस्तोमाख्यमाग्निष्टोमसंस्थमेकाहमाह—

सप्तदशोऽग्निष्टोमः ॥ १ ॥

स्पष्टोऽर्थः ॥ १ ॥

२१३

ताण्ड्यमहाब्राह्मणे

तत्र सवनत्रयगतेषु सोमेषु श्रीणने विशेषमाह—

तस्य प्रातस्सवनीयान् सोमान् प्रतिदुहा श्रीणाति
श्रुतेन मध्यन्दिने दध्ना तृतीयसवने ॥ २ ॥

अस्याऽर्थमाह द्राह्यायणः—‘वैश्यस्तोमे सद्यो दुग्धेन पयसा सोमं
मिश्रं कुर्युः प्रातस्सवने, श्रुतेन मध्यन्दिने, दध्ना तृतीयसवन’ इति ।
सद्यो दुग्धं पयः प्रतिधुगित्युक्तम् । श्रुतं पक्वं पय इत्यर्थः ॥ २ ॥

अत्राऽधिकारिणमाह—

पशुकामो यजेत ॥ ३ ॥

स्पष्टम् ॥ ३ ॥

अथ सवनभेदेनोक्तां श्रयणद्रव्यव्यवस्थां पक्षान्तराशङ्कानिराकर-
णेन स्थापयति—

यत् सर्वाणि सवनान्याशीर्वन्ति भवन्त्यनुसवन-
मेवैनं पशुभिः समर्द्धयति प्रजा त्वस्य मीलितेव भवति
शुक्रिये हि सवने पयसा श्रीणाति ॥ ४ ॥

यद्यदि त्रीण्यपि सवनानि दध्याशीर्युक्तानि भवन्ति, तदा अस्य
यजमानस्य प्रतिसवनं पशुसमृद्धिः कृता भवति । किन्तु अस्य प्रजा
मीलितेव सङ्कुचितेव भवति । अतः शुक्रिये सवने प्रातर्मध्यन्दिने
पयसा श्रीणाति, तत उक्तदोषो न भवतीत्यर्थः । यद्वा इदं वाक्यं केव-
लदोषपरतया व्याख्येयम् । अस्मिन् पक्षे आशीःपदेन श्रयणसाधनं पयो
दधि चोच्यते । यदि सर्वाणि सवनानि उक्तप्रतिधुगादिद्रव्याशीर्वन्ति
भवन्ति, तर्हि यजमानस्य पशुसमृद्धिः स्यादेव । किन्तु प्रजाहानिर्भव-
ति । तत्र हेतुरुच्यते—हि यस्मात् शुक्रिये शुक्रः ऋजीषाभावेनाऽगतसारः
सोमः । एतर्हि एतद्वती दीप्ते प्रातर्मध्यन्दिने अपि सवने अयं पयसा
श्रीणाति सोमम् । अतो युक्तं प्रजामीलनं तृतीयसवने ऋजीषत्वादा-
शीश्रयणं युक्तम् । स्वत एव दीप्तयोः सवनयोराशीश्रयणेन सोमस्य
स्वाभाविकदीप्तेः सङ्कुचितत्वादित्यभिप्रायः ॥ ४ ॥

अथोक्तश्रयणत्वेन पशव्यत्वाद्वैश्यस्याऽत्राऽधिकार इत्याह—

वैश्यं याजयेत् ॥ ५ ॥

स्पष्टम् ॥ ५ ॥

अष्टादशाध्याये चतुर्थः खण्डः ।

३१७

अत्र वैश्यस्याऽन्वयमाह—

एतद्वै वैश्यस्य समृद्धं यत्पशवः पशुभिरेवैनं
समर्द्धयति ॥ ६ ॥

समृद्धं समृद्धिरित्यर्थः ॥ ६ ॥

अत्र होतुः पृष्ठे विशेषमाह—

तस्य कण्वरथन्तरं पृष्ठम् ॥ ७ ॥

(१) 'अभि त्वा शूरे'त्यत्र कण्वरथन्तरम् ॥ ७ ॥

अथ ब्राह्मणाच्छंसिनः पृष्ठे विशेषमाह—

सदोविशीयं ब्रह्मसाम ॥ ८ ॥

(२) 'आ नो विश्वास्वि'त्यत्र सदोविशीयम् ॥ ८ ॥

उक्तद्वययोगं प्रशंसति—

पशवो वै कण्वरथन्तरं पशवः सदोविशीयमाभिपू-
र्वानेवाऽस्मिन् पशून् दधाति ॥ ९ ॥

स्पष्टम् ॥ ९ ॥

अथाऽत्र बहिष्पवमानाज्बादेः (३) सर्वस्याऽपि सप्तदशस्तोमत्वमाह—

सर्वः सप्तदशो भवति ॥ १० ॥

स्पष्टम् ॥ १० ॥

अथ साप्तदश्यं प्रशंसति—

द्वादश मासाः पञ्चर्त्तवः स वै संवत्सरः संवत्सरं
पशवोऽनुप्रजायन्ते तानेवाऽऽप्त्वाऽवरुन्धे ॥ ११ ॥अथाऽस्य कल्पः—'पवमानस्य विश्वविहविद्युतया रुचैते असुग्रमि-
न्द्वस्तन्त्वानृष्णानि बिभ्रतं पवमानस्य ते कवे विश्वेभिरग्ने अग्निभि-

१. सा. सं. उ. १. १. ११.

२. आ नो विश्वासु हव्यमिन्द्रं समत्सु भूषत ।

उप ब्रह्माणि सवनानि वृत्रदन्परमज्या ऋचीषम ॥ १ ॥

त्वं दाता प्रथमो राधसामस्यसि सत्यं ईशानकृत् ।

तुविद्युम्नस्य युज्या वृणीमहे पुत्रस्य शवसो महः ॥ २ ॥

सा. सं. उ. ७. १. २

३. सर्वत्राऽपीति मुदितपुस्तकपाठः ।

३१८

ताण्ड्यमहाब्राह्मणे

मित्रं वयं हवामह इन्द्रं वो विश्वतस्परि ता हुवे ययोरिदमभित्वा शूर-
नोनुम इति कण्वरथन्तरं पृष्ठमानो विश्वासु हव्यमिति सदोविशीयं
ब्रह्मसाम जनुषैकचर्चयोः सफणौष्कले परित्यं हर्यतं हरिमित्यनुष्टुप्
पवित्रन्त इति कावमन्त्यमुद्रस्त्युक्तानि समानमितरमायुषैकाहिकै-
नेति ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशेऽष्टादशाध्यायस्य चतुर्थः खण्डः ॥

पञ्चमः खण्डः ॥

अथ तीव्रसोमाख्यं सप्तदशस्तोमकमुक्त्यसंस्थमेकाहमाह—

सप्तदश उक्त्यः ॥ १ ॥

स्पष्टोऽर्थः ॥ १ ॥

अथ सोमातिपवितस्याऽत्राऽधिकार इति वक्तुमाह—

इन्द्रो वृत्रमहन् स विष्वक्वीर्येण व्याच्छत्तस्मै देवाः
प्रायश्चित्तिमैच्छधुंस्तं न किञ्चनाऽधिनोत्तं तीव्रसोम
एवाऽधिनोत् ॥ २ ॥

पूर्वं वृत्रं हतवत इन्द्रस्य सर्वतो वीर्येऽपगते सति देवाः पुनः
प्राप्त्युपायं विचिन्त्य बहून्यज्ञान् प्रायुञ्जत, किञ्चिदपि नाऽधिनोत्
नाऽप्रणियत् । तं(१) तीव्रसोमस्त्वधिनोत् ॥ २ ॥

एवं प्रशस्येदानीं तीव्रसोमे सोमातिपवितस्याऽधिकार इत्याह—

सोमातिपवितं याजयेत् ॥ ३ ॥

स्पष्टोऽर्थः ॥ ४ ॥

तत्कुत इति तत्राऽऽह—

छिद्र इव वा एष यधुं सोमोऽतिपवते यत्तीव्रसोमेन
यजते पिहित्या एवाऽच्छिद्रतायै ॥ ४ ॥

यं यजमानं सोमोऽतिपवते एष छिद्र इव वै असम्पूर्ण एव खलु ।
यत्तीव्रसोमेन यजते तत्पिहित्या एव सोमातिपवनविरोधायैव । सोऽ-
प्यच्छिद्रतायै सम्पूर्णसामर्थ्यायैव । तीव्रश्चाऽसौ सोमश्चेति तीव्रसोमः ।

१. तीव्रसोम एवेति ख. पु.

अष्टादशाध्याये पञ्चमः खण्डः ।

३१६

तीव्रसोमत्वं(१) 'शतमाशिरं दुहन्ति तीव्रयन्त्येवैनमि'त्यादिना स्पष्टीकरि-
ष्यते । सोमातिपवितस्य लक्षणं सूत्रकारो मतभेदेन बहुधा दर्शयति-(२)
'तीव्रसुति सोमातिपवितं याजयेद्' इति 'य इष्टा पापीयान् स्यात् स
सोमातिपवित इति शाण्डिल्य' इति । यं सोमोऽतिपवते स सोमाति-
पवितः सोमथागोत्तरकालं यो नष्टश्रीकः स एवमुक्तः इति । (३) 'यः
सोमं पीत्वा छर्द्दयेत् विरिचयेत् वेति धानञ्जय' इति । वमनं विरेको वा
अतिपवनमित्यर्थः । ज्येष्ठे चाऽनिष्टिनि कनीयसीष्टिनि सति अथवा यः
कनीयसि भ्रातरि इष्टवति सति स्वयं सोमेन नेष्टवान् स सोमातिप-
वितः ॥ ४ ॥

अथाऽधिकार्यन्तरमाह--

राजानमपरुद्धं याजयेत् ॥ ५ ॥

स्पष्टोऽर्थः ॥ ५ ॥

अस्मिन्नधिकारनिमित्तमतिपवनं योजयति--

विद्ध्वा एतमतिपवते यो राजाऽपरुध्यते यत्तीव्रसोमे-
न यजते पिहित्या एवाऽच्छिद्रतायै ॥ ६ ॥

यो राजाऽपरुध्यते राष्ट्रेण परित्यज्यते एनं राजानं विट् प्रजा खल्व-
तिपवते अत्यन्तं परित्यजति । शिष्टं पूर्ववत् ॥ ६ ॥

पुनरन्यमधिकारिणमाह--

ग्रामकामो यजेत ॥ ७ ॥

स्पष्टोऽर्थः ॥ ७ ॥

उक्तकृतावस्थाऽऽनुकूल्यमाह--

ग्रामो वा एतमतिपवते योऽलं ग्रामाय सन् ग्रामं
न बिन्दते यत्तीव्रसोमेन यजते पिहित्या एवाऽच्छि-
द्रतायै ॥ ८ ॥

जनसमूहो ग्रामः । शिष्टमुक्तप्रायम् ॥ ८ ॥

पुनरप्यधिकार्यन्तरमाह--

प्रजाकामो यजेत प्रजा वा एतमतिपवते योऽलं प्र-

१. ता. ब्रा. १८. ५. १२.

२. लाट्या. श्रौ. ८. १०. ७, ८.

३. लाट्या. श्रौ. ८. १०. ९.

३२०

ताण्ड्यमहाब्राह्मणे

जायाः सन् प्रजां न विन्दते यत्तीव्रसोमेन यजते पि-
हित्या एवाऽच्छिद्रतायै ॥ ९ ॥

स्पष्टोऽर्थः ॥ ९ ॥

पुनरप्यधिकार्यन्तरमाह—

पशुकामो यजेत पशवो वा एतमतिपवन्ते योऽलं
पशुभ्यः सन् पशून् विन्दते यत्तीव्रसोमेन यजतेऽपिहि-
स्या एवाऽच्छिद्रतायै ॥ १० ॥

स्पष्टोऽर्थः ॥ १० ॥

पुनरप्यधिकार्यन्तरमाह—

आमयाविनं याजयेत् प्राणा वा एतमतिपवन्ते य
आमयावी यत्तीव्रसोमेन यजते पिहित्या एवाऽच्छिद्र-
तायै ॥ ११ ॥

स्पष्टोऽर्थः ॥ ११ ॥

सोमस्य तीव्रत्वप्रकारमाह—

शतमाशिरं दुहन्ति तीव्रयन्त्येवैनम् ॥ १२ ॥

अस्याऽर्थमाह सूत्रकारः—(१) 'शतमाशिरं दुहन्तीति धेनुशतं दा-
हयित्वा त्रैघं विभज्य सोमस्मिंश्च कुर्युर्यथा वैश्यस्तोम' इति । सोम-
मिश्रणार्थं दध्यादिकमाशिरमित्युच्यते । स्पष्टमन्यत् ॥ १२ ॥

अत्र क्रतौ प्राकृतदक्षिणामपोद्याऽऽशीरार्थं(२) शतं दक्षिणेत्याह—

तत्ता उ एव दक्षिणाः ॥ १३ ॥

तत्तस्य क्रतोः । उशब्दोऽवधारणे । तथैवकारः । अतोऽवधारण-
द्वयेनोक्तव्यतिरिक्तदक्षिणा निवर्त्यते । तथा च सूत्रम्—(३) 'तस्य तदेव
धेनुशतं दक्षिणास्ता उ एव दक्षिणा इति ह्याहे'ति । स्पष्टम् ॥ १३ ॥

प्रकारान्तरेण सोमस्य तीव्रत्वमाह—

अभ्यभिसोमानुन्नयन्ति तीव्र एनं धिनवदित्युभा-

१. लाट्या. ८. १०. १३.

२. गोशतमेवेति ख. पु.

३. लाट्या. श्री. ८. १०. १४.

वधवर्यु सर्वे चमसाधवर्यवोऽच्छावाकाय प्रतिगृणन्ति
तीव्रयन्त्येवैनम् ॥ १४ ॥

अस्याऽर्थं सूत्रकार एवमाह-(१) 'अभ्यामिसोमानुब्रयन्तीति यान-
वजिघ्रेयुस्तेष्वेवाऽभ्युक्षयेयुरिति । यांश्चमसानवजिघ्रेयुस्तान् परित्य-
ज्यैव तेषामुपर्युत्तरभागेभ्यः सोमानुब्रयेयुः, अवघ्रातोऽपि भक्षित
एवेति मत्वा न त्याज्य इत्यर्थः ॥ १४ ॥

पुनः प्रकारान्तरेण तद्विषयमाह—

तदभक्षयन्त ऋत्विजश्चमसानवजिघ्रन्ति तीव्र-
यन्त्येवैनं तत्तानच्छावाकस्य स्तोत्रे भक्षयन्ति तीव्रयन्त्ये-
वैनम् ॥ १५ ॥

अस्याऽर्थं सूत्रकार एवाऽऽह-(२) 'तत्र भक्षवृताश्चमसानवजिघ्रेयु-
रिति । तत्र तीव्रसुति भक्षणस्याऽऽवृता धर्मणाऽवघ्राणं कुर्युः । कुत
इत्याह—'अभक्षयन्त ऋत्विजश्चमसानवजिघ्रन्तीति । अभक्षयन्तो-
ऽवजिघ्रेयुरिति भक्षणप्रत्याम्नायत्वेनाऽवघ्राणविधानात् तद्धर्मताप-
त्तिरिति । अथ घ्रातान् सोमशेषानाज्यस्तोत्रेषु भक्षयन्ति, तदपि सोम-
स्य तत्रिकरणमित्याह-तत्तानच्छावकस्येति । अत्र सूत्रम्-(३) 'तानच्छावा-
कस्य स्तोत्रे भक्षयन्तीति ह्याहैवं सर्वेषु सवनेष्विति ॥ १५ ॥

अथ सवनान्तेष्वेव यद्भक्षणमुक्तं(४) तदेतद्व्यतिरेकेण निन्दासं-
कीर्त्तनेन द्रढयति--

तद्यत् सवनानि व्यवभक्षयेयुरपक्रामुका यजमा-
नाच्छ्रीः स्यात् सकृत्सकृत्सवनानामन्ततो भक्षयन्ति
सवनानामसंभेदाय ॥ १६ ॥

यद्यदि सवनानि सवनगतान् हुतशिष्टान् ग्रहचमसगतान् सोमान्
व्यवभक्षयेयुः विभज्य विभज्य तत्तद्धोमावसाने भक्षयेयुः, तदा सवनत्र-
येष्वपि मध्ये मध्ये विच्छेदेन यज्ञविच्छेदादस्माच्छीरपक्रमणशीला
स्यात् । तदकृत्वा सवनान्तेष्वेव यदि सकृत् सकृद्भक्षयेयुः तत्सवनेषु
त्रिष्वपि मध्ये अविच्छेदाय भवति ॥ १६ ॥

१. लाट्या. श्रौ. ८. १०. १२.

२. लाट्या. श्रौ. ८. १०. १०.

३. लाट्या. श्रौ. ८. १०. ११.

४. तदेतद्व्यतिरेकनिन्देति ख. पु.

३२२

ताण्ड्यमहाब्राह्मणे

होतुः पृष्ठस्य रथन्तरत्वमाह--

रथन्तरं साम भवति ॥ १७ ॥

स्पष्टोऽर्थः ॥ १७ ॥

अथ सोमातिपवितं रथन्तरं युक्तमिति प्रशंसति--

इयं वै रथन्तरमस्यां वा एष न प्रतितिष्ठति यो न
प्रतितिष्ठत्यस्यामेवैनं प्रतिष्ठापयति ॥ १८ ॥

स्पष्टम् ॥ १८ ॥

अथ ब्राह्मणाच्छंसिपृष्ठे श्रायन्तीयं विधत्ते--

श्रायन्तीयं ब्रह्मसाम भवत्येतदेवाऽस्मिच्छ्रीणाति ॥ १९ ॥

अस्मिन् सोमातिपवितादौ । एतदेव श्रायन्तीयं सामैव श्रीणाति
मिश्रयति । अस्य श्रीणनसामर्थ्यम्-‘इन्द्रो वृत्रमहन् स विश्वं वीर्येण
व्यभंशत स एतच्छ्रायन्तीयमपश्यत्तेनाऽऽत्मानं समश्रीणादि’त्युक्तम् ॥अथाऽऽर्भवपवमाने अनुष्टुभि तृचे अन्त्यस्य यज्ञायज्ञीयस्याऽऽप-
कर्षमाह--

यज्ञायज्ञीमनुष्टुभि भवति ॥ २० ॥

स्पष्टोऽर्थः ॥ २० ॥

एतत् प्रशंसति--

वागनुष्टुप् वाचो रसो यज्ञायज्ञीयं वाच्येवाऽस्य
रसं दधाति ॥ २१ ॥वाचोऽनुष्टुप्त्वमितरेषां छन्दसामनुष्टुभ्यनुप्रवेशात् सिद्धम् ।
(१) देवा वै ब्रह्म व्यभजन्त तस्य यो रसोऽत्यरिच्यत तत् यज्ञायज्ञीयम्-
भव’दिति श्रुतेः वाग्रसत्वम् । अस्य वागात्मकयज्ञायज्ञीयस्य रसं सारम्-
नुष्टुवात्मिकायां वाच्येव दधाति, तथा कुर्वन्नुद्गाता ॥ २१ ॥

अस्याऽग्निष्टोमसामनि यज्ञायज्ञीयस्थानीयं सामान्तरमाह--

विशोविशीयमग्निष्टोमसाम भवत्येतदेवाऽस्मिन्
सर्वं प्रतिष्ठापयति ॥ २२ ॥

विशोविशीयमग्निष्टोमं कुर्वन्नुद्राता अग्निष्टोमस्य सर्वस्तोमान्त-
त्वात् एतत्सर्वमेव सकलस्तोमसाध्यं कृत्स्नफलमेवाऽस्मिन् सम्रातिप-
वितादौ प्रतिष्ठापयति स्थापयति ॥ २२ ॥

अथ तृतीयोक्थे उक्थंशीयमनूय प्रशंसति--

उक्थंशीयमुक्थानामन्तनो भवति सर्वेषां वा एत-
त्पृष्ठानां रूपं सर्वेष्वेव रूपेषु प्रतितिष्ठति ॥ २३ ॥

सर्वाणि वै रूपाण्युक्थंशीयम् । (१)'गायन्ति त्वा गायत्रिण इति रयन्तर-
स्य रूपमि'त्यादिना सर्वपृष्ठत्वरूपत्वप्रतिपादनात् सर्वपृष्ठत्वरूपत्वस्य
अस्य तीव्रसोमस्य उक्थसंस्थतां सार्धवादमाह--

उक्थो भवति पशवो वा उक्थानि पशुष्वेव प्रति-
तिष्ठति ॥ २४ ॥

अथास्य रूपः--'एते असृग्रमिन्दवस्तन्वा नृग्यानि विप्रदक्षिति
पुरस्तात्पर्व्यासस्य त्वं पञ्चर्षे आयन्तीयं ब्रह्मसाम संहितस्य लोके
मौक्षं पौष्कलस्य लोके श्रुद्धं द्यावाश्चस्य यज्ञायत्रीयं यज्ञायत्रीष्यं
विशोविशीयमग्निष्टोमसाम समानमितरमायुषैकाहिकेने'ति ॥ २४ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-
प्रकाशे अष्टादशाध्यायस्य षष्ठमः खण्डः ॥

षष्ठः खण्डः ॥

वाजपेयाख्यमेकाहमाह--

सप्तदश उक्थपञ्चोडशिमान् सप्तदशी ॥ १ ॥

अथ सप्तदशस्तोमकः उक्थ्यसंख्यः । स चोक्थ्यः षोडशिमान्
षोडशस्तोत्रयुक्तः । एवं सति स षोडशिक उक्थ्यः षोडशस्तोत्रवान्
अतिरिक्तोक्थ्येन सप्त सप्तदशी सप्तदशस्तोत्रवान् कर्तव्या ॥ १ ॥

अष्टादशस्य प्रतिस्तीर्णं सप्तदशस्तोमत्वं स्तोत्राणां साप्तदशपञ्च प्रजा-
पत्यात्मना (२)प्रतिपादयति--

यावान्यै प्रजापतिरुक्थ्यस्तावापस्तिर्थाञ् ॥ २ ॥

यावत्प्रमाणः प्रजापतिरुद्धः उपर्युपर्युच्छ्रितः तावान् तावत्प्रमाणमेव
तिर्यङ् । अत उच्छ्रितेन स्तोत्रसप्तदशकेन आवृत्यात्मकत्वेन तिर्यग्भूतेन
सप्तदशेन स्तोमेन चापेतो वाजपेयः प्रजापत्यात्मकः, उभयत्राऽऽयामवि
स्तारसाम्यात् ॥ २ ॥

प्रजापतेरायामविस्तारसाम्यं लोकसाम्येन समर्थते —

यावन्त इमे लोका ऊर्ध्वास्तावन्तस्तिर्यञ्चः ॥ ३ ॥

यथेमे दृश्यमाना भूरादयो लोका यावन्तः यावत्प्रमाणाः ऊर्द्धाः
स्युस्तावन्तस्तिर्यञ्चः । तद्वत् प्रजापतिरपीति ॥ ३ ॥

अस्त्वेवं किमत इत्यत आह —

वाजपेययाजी वाव प्रजापतिमामोति ॥ ४ ॥

वाजपेयस्योक्तप्रकारेण प्रजापतिसाम्यादनुष्ठाताऽपि (१) प्रजापति-
मेवाऽऽप्नोति ॥ ४ ॥

(२) प्रजापत्यस्तोममेव विभज्य दर्शयति —

यत् सप्तदश स्तोत्राणि तेनोर्द्धमामोति यत्सर्वः सप्त-
दशस्तेन तिर्यञ्चम् ॥ ५ ॥

स्तोत्राणां मध्ये एकद्यादिक्रमेणोपर्युपर्यनुष्ठानात् प्रजापतेरुर्द्धा-
कारप्राप्तिः, सप्तदशस्तोमस्याऽऽवृत्तिसाध्यत्वेन तिर्यक्त्वात् (३) प्रजाप-
तेस्तिर्यग्प्रापावाप्तिः ॥ ५ ॥

अस्य सवनानां वैचित्र्यं प्रशंसितुमनुभाषते —

तस्य नानावीर्याणि सवनानि ॥ ६ ॥

स्पष्टोऽर्थः ॥ ६ ॥

कथं नानावीर्यत्वमिति तद्दर्शयति —

अनिरुक्तं प्रातस्सवनं वाजवन्माध्यन्दिनं सवनं
चित्रवत् तृतीयसवनम् ॥ ७ ॥

प्रातस्सवनस्य गायत्रत्वात् तस्य च विकल्पेनाऽनिरुक्तगानात् प्रात-
स्सवनमनिरुक्तम् । माध्यन्दिने सवने होतुः पृष्ठे रथन्तरविधानात् ,
तत्र 'मघवन्निन्द्र वाजिन' इति वाजशब्दश्रवणात् माध्यन्दिनस्य

१. तमेवाप्नोति. ख. पु.

२. प्रजापत्याप्तिमेवेति ख. पु.

३. प्रजापतेस्तिर्यक्त्वावाप्तिरिति ख. पु.

वाजवस्त्वम् । तृतीयसवनं अग्निष्टोमसाम्नि वारवन्तीये(१) 'त्वन्नश्चित्र ऊत्ये'ति चित्रशब्दभवणात् चित्रवस्त्वम् ॥ ७ ॥

अस्तु नानावीर्यत्वं किं तत इत्यत आह—

यदनिरुक्तं प्रातस्सवनं भवत्यनिरुक्तो वै प्रजापतिः
प्रजापतिमेवाऽऽप्नोति यद्वाजवन्माध्यन्दिनं सवनं अन्नं
वै वाजोऽन्नाद्यस्याऽवरुध्यै यच्चित्रवत् तृतीयसवनं
स्वर्गस्य लोकस्य समष्ट्यै ॥ ८ ॥

स्वर्गस्याऽपि क्षित्याद्यपेक्षया तृतीयत्वात् तृतीयसवनं स्वर्गः । स
च नानाविधभोगसाधनत्वाच्चित्रः । अतश्चित्रवत् तृतीयसवनानुष्ठानं
स्वर्गस्य सम्प्राप्त्यै कल्पते । स्पष्टमन्यत् ॥ ८ ॥

अथोक्तस्य प्रातस्सवनस्याऽनिरुक्तत्वं कृत्स्नयज्ञस्याऽनिरुक्तस्थानीय-
मिति प्रशंसति—

वियोनिर्वाजपेय इत्याहुः प्राजापत्यस्सन्निरुक्त-
सामेति यदनिरुक्तं प्रातस्सवनं तेन सयोनिः ॥ ९ ॥

यस्मात्स वाजपेयः पूर्वोक्तरीत्या प्राजापत्योऽपि निरुक्तसामा अस्य
सामानि निरुक्तानि । अतोऽनिरुक्तप्रजापतिरूपस्य वाजपेयस्य साम्नाम-
निरुक्तत्वाभावात् वाजपेयो वियोनिर्विलक्षणाभ्य इत्याहुरभिज्ञाः ।
तत्रेदमुत्तरम्—यत् प्रातस्सवनमनिरुक्तम्, अतोऽयं सयोनिः प्राजापत्या-
नुकूलः । प्रातस्सवनस्य प्राथम्येन मुख्यत्वात्तदनिरुक्तकरणेन सर्वो यज्ञो
ऽनिरुक्तः कृतो भवतीत्यभिप्रायः ॥ ९ ॥

अथाऽस्य होतुः पृष्ठस्य रथन्तरत्वं विदधाति—

रथन्तरं साम भवत्याशीय उज्जित्यै ॥ १० ॥

'इयं वै रथन्तरमि'ति श्रुतेः रथन्तरकरणं अस्य लोकस्याऽऽशीय
आशुतरं क्षिप्रतरं उज्जित्यै भवति ॥ १० ॥

अथ विहितरथन्तरमेव तद्गानकालाभिषेकस्तुतिद्वारा प्रशंसति—

इयं वै रथन्तरमस्यामेवाऽध्यभिषिच्यते ॥ ११ ॥

अस्यां पृथिव्यामधीश्वरभावेनाऽभिषिच्यते । अतः पृथिवीस्थानीयं

रथन्तरं (१) प्रसिद्धमित्यर्थः । अर्थात्तत्राऽभिषेकः कर्तव्य इत्युक्तं भवति ।
यस्मिन्नासीनोऽभिषिच्येत तत्सरुक्मं होत्रे दद्यात्, अभिषिक्तश्च या-
मासन्दीमास्थितस्तामुद्रात्रे । तथा च सूत्रम्—(२) 'वस्तचर्मं सरुक्मं
होत्रे यस्मिन्नासीनोऽभिषिच्येते'ति । तथोद्गात्र इति प्रकृत्य (३) 'आस-
न्दीं च सास्तरणां यामभिषिक्त आरोहेदि'ति ॥ ११ ॥

अथाऽभिषेकप्रसङ्गाद्वाजपेययाजिनः किञ्चिद्भूतमाह—

तस्माद्वाजपेययाज्यप्रत्यवरोही ॥ १२ ॥

तस्मादधिकमपि नान्दोलिकादिभ्योऽवरोहेदित्यर्थः । अपूर्वत्वाद्धि-
धिरयम् ॥ १२ ॥

तस्मादित्युक्तं त्रिवृणोति—

अस्याऽं हि सोऽध्याभिषिच्यते ॥ १३ ॥

यथाऽभिषिक्तो राजा राजान्तरं न प्रत्यवरोहति तथाऽसावप्यत्रै-
वाऽभिषिक्तत्वादित्यर्थः । एतद्भूतं यावज्जीविकमित्येके । यावत्प्रत्यवरो-
हणीययागमित्यपरे । प्रत्यवरोहणीयश्च ज्योतिष्टोम इत्यार्षेयकल्पेनो-
क्तम् । बृहस्पतिसवः प्रत्यवरोहणीय इति बहुधाः । वाजपेययाजिनो
व्रतान्याह सूत्रकारः—(४) 'तस्य व्रतानि क्षत्रवृत्तिं वर्त्तयेदि'ति । तामेव
दर्शयति—(५) 'प्रत्यवरोहणाभिवादाने जघन्यवज्यां समानशय्यतामिति
वर्जयेदवाजपेययाजिभि'रिति । आत्मन (६) उत्कृष्टैरप्यवाजपेययाजिभि-
स्सह प्रत्यवरोहणादिकं न कुर्यात् । पृष्ठतोऽनुगमनं जघन्यवज्या ।
स्पष्टमन्यत् ॥ १३ ॥

अथ ब्राह्मणाच्छंसिपृष्ठे विशेषमाह—

अभीवर्त्तो ब्रह्मसाम भवति ब्रह्मणो वा एष ऋषभ
ऋषभतामेवैनं गमयति ॥ १४ ॥

ऋषभः श्रेष्ठः । स्पष्टमन्यत् ॥ १४ ॥

१. प्रशस्तमिति ख. पु.

२. लाट्या, श्रौ. ८. ११. २२.

३. लाट्या, श्रौ. ८. ११. २१.

४. लाट्या, श्रौ. ८. १२. १.

५. लाट्या, श्रौ. ८. १२. २.

६. आत्मन उत्कृष्टोऽप्यवाजपेययाजी तेन सहेति ख. पु.

अष्टादशाध्याये षष्ठः खण्डः ।

३२७

अथाऽग्निष्टोमसामगीतं यज्ञायज्ञीयमार्धवेऽपकर्षति--

यज्ञायज्ञीयमनुष्टुभि भवति वागनुष्टुप् वाचो रसो
यज्ञायज्ञीयं वाचयेवाऽस्य रसं दधाति ॥ १५ ॥

गतमिदम् ॥ १५ ॥

अथाऽग्निष्टोमसाम्नि किं सामेति तद्दर्शयति--

वारवन्तीयमग्निष्टोमसाम भवतीन्द्रियस्य वीर्यस्य
परिगृहीत्यै ॥ १६ ॥

इन्द्रियस्येत्यस्य व्याख्यानं वीर्यस्येति । 'त्वन्नाश्चित्र ऊर्त्ये'ति वार
वन्तीयमग्निष्टोमसाम कार्यम् , 'अग्निर्वा इदं वैश्वानरो दहनैदि'त्यत्र
रक्षाहेतुत्वेन श्रुतत्वात् । सुज्ञानमन्यत् ॥ १६ ॥

अथाऽन्त्यस्योक्तस्योद्वंशीयतां सार्थवादमाह--

उद्वंशीयमुक्तानामन्ततो भवति सर्वेषां वा
एतत् पृष्ठानां रूपं सर्वेष्वेव रूपेषु प्रातिष्ठति ॥ १७ ॥

एतदपि पूर्वखण्डे गतम् ॥ १७ ॥

अथाऽस्य षोडशिसामाऽऽह--

गौरीवितं षोडशिसाम भवति ॥ १८ ॥

स्पष्टोऽर्थः ॥ १८ ॥

एतत्स्तौति--

अतिरिक्तं गौरीवितमतिरिक्तः षोडश्यतिरिक्त ए-
वाऽतिरिक्तं दधाति ॥ १९ ॥

(१) 'देवा वै वाचं व्यभजन्त तस्य यो रसोऽत्यरिच्यत तद्गौरीवित-
मभवदि'ति श्रुतेरतिरिक्तं गौरीवितम् । षोडशी च 'नाऽहो न रात्रे'ति
श्रुतेरतिरिक्तः । अतस्तयोः सम्बन्धः समृद्धिहेतुः ॥ १९ ॥

अथोक्तयोरुद्वंशीयगौरीवितयोरुभयोरपि स्वारत्वाज्जामित्वमाशङ्कते--

तदाहुर्जामि वा एतद्यज्ञे क्रियते यदुद्वंशीयाद्
गौरीवितेन स्तुवते स्वारात् स्वारेणेति ॥ २० ॥

३२८

ताण्ड्यमहाब्राह्मणे

स्पष्टम् ॥ २० ॥

तस्य परिहारमाह--

न जास्यस्ति सवनं सन्तिष्ठते ॥ २१ ॥

उक्तस्य समाप्तेर्न जामि ॥ २१ ॥

परिहारान्तरमाह--

उक्तं शस्यते वषट्कारोऽन्तरा तेनाऽजामि ॥ २२ ॥

(१) 'स्तुतमनुशंसती'ति वचनादुक्तस्तोत्रान्तरमुक्तं शस्यते ।
उक्त्यग्रहहोमवषट्कारः, सोऽन्तरा मध्ये मध्ये भवति । तेनाऽपि न
जामिदोषः ॥ २२ ॥

अथाऽन्यथा परिहरति--

अपच्छिदिव वा एतद्यज्ञकाण्डं यत् षोडशी तेना-
ऽजामि ॥ २३ ॥

यज्ञपूर्वाऽपच्छिदिव वै अपच्छिन्नमिव खलु । अयमेवाऽपच्छेदो यद्धो
त्रकाणामभावः । होतृसाम हि षोडशी । नाऽतः परं होत्रकाणां सा-
मानि सन्ति । अतः शुद्धमिदं पर्व । विजातीयानां हि तत्कृतकरणे जा-
मिता स्यात् ॥ २३ ॥

अथ षोडशिन ऊर्द्धं वाजपेयस्तोत्रं सप्तदशं भवति । तच्च क्लृप्त-
यज्ञकाण्डेष्वनन्तर्भूतम् । अत एव यज्ञारण्येऽखिले स्वस्थाने सन्तिष्ठत
इति दोषमाशङ्कते--

यज्ञारण्ये सन्तिष्ठत इत्याहुरत्युक्तान्येत्यति षोड-
शिनं न रात्रिं प्राप्नोतीति ॥ २४ ॥

उक्तानि षोडशिनश्चाऽतिक्रम्यैतदेति रात्रिपर्यायान्न प्राप्नोतीति ।
अतो यज्ञारण्ये सन्तिष्ठते समाप्यते । इतिशब्दो वचनसमाप्तिद्यो-
तनार्थः ॥ २४ ॥

उक्तदोषं परिहरति--

विष्णोः शिपिविष्टवतीषु बृहदुत्तमं भवति ॥ २५ ॥

स्पष्टोऽर्थः ॥ २५ ॥

१. ती. ब्रा. ९. ८. १०.

अष्टादशाध्याये सप्तमः खण्डः ।

३२९

कथं तेन परिहृतो भवतीति तदाह--

एषा वै प्रजापतेः पशुष्ठा तनूर्यच्छिपिविष्टः प्राणो
वै बृहत् प्राण एव पशुषु प्रतितिष्ठति ॥ २६ ॥

(१) 'यज्ञो वै विष्णुः पशवः शिपिरि'ति श्रुत्यन्तरात् विष्णोः प्रजापति-
त्वात् शिपिविष्ट इति यत् एषा प्रजापतेर्यज्ञात्मकस्य विष्णोः पशुष्ठा
तनूः । किञ्च प्राणबृहत्साम्ने रुमयोरपि बृहत्त्वात् बृहत्साम प्राणः । अतः
वाजपेयस्तोत्रेण यज्ञसमापकः प्राण पशुषु च यज्ञं प्रतिष्ठापयति ॥ २६ ॥
अथ पृथक् बृहत्साम्ना यज्ञसमाप्तद्वाराऽपि पारहरति--

बृहता स्तुवन्ति बृहदमुं लोकमाप्नुमर्हति तमेवाऽऽ-
प्नोति ॥ २७ ॥

(२) 'असौ बृहदि'ति श्रुतेः बृहत्साम स्वर्गं लोकमाप्नुमर्हति । अत-
स्तेन समापयिताऽपि (३) स्वर्गमेवाऽऽप्नोति । अत एहिकपशुलाभादा-
मुष्मिकस्वर्गलाभाच्च न यज्ञारण्यसंस्थापनदोषोऽस्ति ॥ २७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे अष्टादशाध्यायस्य षष्ठः खण्डः ॥

सप्तमः खण्डः ॥

उक्तो वाजपेयः । अथाऽस्योक्तानामनुक्तानाञ्च केषाञ्चिदङ्गानां वि-
धिपूर्विका स्तुतिः क्रियते । तत्राऽऽदौ वाजपेयशब्दान्वचनप्रदर्शनप्रस-
ङ्गेनाऽस्याऽधिकारिणं दर्शयति--

प्रजापतिरकामयत वाजमाप्नुयात्^१ स्वर्गं लोकमिति
स एतं वाजपेयमपश्यद्वाजपेयो वा एष वाजमेवैतेन
स्वर्गं लोकमाप्नोति ॥ १ ॥

पूर्वं स्वर्गं कामयमानः प्रजापतिः तत्साधनत्वेन वाजपेयम-
नुष्ठाय तल्लब्धवान् । एष यज्ञो वाजपेयः खलु । वाजोऽन्नं पे-
यद्रव्यात्मकं यस्मिन् स वाजपेयः, सुराग्रहस्याऽत्र सम्भवात्तदसि
हेतुत्वाच्च वाजपेयः । अत एवदनुष्ठाताऽपि तत्फलमाप्नोति । वाजपेय-

१, तै. सं. २.५.५.२. २. तै. सं. ३.१.७.२. ३. स्वर्गं लोकमाप्त ख. पु.

३३०

ताण्ड्यमहाब्राह्मणे

शब्दो गुणविधायकः कर्म वेति विचार्य्य प्रमाणाध्याये नामधेयपादे एतत्समानार्थे 'वाजोपेयेन स्वाराज्यकामो यजेते'त्येतद्वाक्यं विषयीकृत्य गुणविधित्वं पूर्वपक्षीकृत्याऽग्निहोत्रशब्दवत् कर्मनामधेयमिति (१) सिद्धान्तितम् ॥ १ ॥

अथाऽस्य प्रातस्सवनगत(२)स्तोत्रीयाणां शुक्रवतीत्वमनूय प्रशंसति-

शुक्रवत्यो ज्योतिष्मत्यः प्रातस्सवने भवन्ति तेजो ब्रह्मवर्चसं ताभिरवरुन्धे ॥ २ ॥

'सोमाः शुका गवाशिर' इति शुक्रवत्यः । ता एव ज्योतिष्मत्यः । ताभिः स्तोत्रीयाभिस्तेजोविशेषं ब्रह्मवर्चसमवरुन्धेऽनुष्ठाता । पूर्वत्राऽविहितत्वाच्छुक्रवत्यः कर्त्तव्या इति विधिः ॥ २ ॥

अथ माध्यन्दिने विहितं वाजवत्वमनूय प्रशंसति--

वाजवत्यो माध्यन्दिने भवन्ति स्वर्गस्य लोकस्य समष्टयै ॥ ३ ॥

(३) स्पष्टम् ॥ ३ ॥

अथ तृतीयसवनेनाऽऽदितस्स्तोत्रीयोपेतत्वमनूय प्रशंसति--

अन्नवत्यो गणवत्यः पशुमत्यस्तृतीयसवने भवन्ति भूमानं ताभिरवरुन्धे ॥ ४ ॥

'पुरोजिती व' इत्यत्राऽन्धशब्दादन्नवत्यः । 'भरन्तो वश्यवः' 'एभिर्बद्धास इन्नुभिः' 'गायन्ति त्वा गायत्रिण' इति बहुकीर्त्तनैर्गणवत्यः । 'गोषातिरश्वसा अनी'ति गोमत्यः । ताभिस्तृतीयसवनगताभिर्भूमानं बहुभावं यजमानः अवरुन्धे । एतदन्नादेरुपलक्षणम् ॥ ४ ॥

अथाऽस्य पवमानादीनां सर्वेषां सप्तदशस्तोमत्वमनूय प्रशंसति--

सर्वः सप्तदशो भवति प्रजापतिवै सप्तदशः प्रजापतिमेवाऽऽप्नोति ॥ ५ ॥

(४) 'आ श्रावयेति चतुरक्षर'मित्युपक्रम्य 'एष वै सप्तदशः प्रजापति'रिति श्रुतेः तस्य सप्तदशत्वम् ॥ ५ ॥

१. सिद्धान्तितमिति ख. पु. २. स्तोत्रीयां शुक्रवतीमनूयेति. ख. पु.

३. प्रदर्शिता वाजवत्यः, वाजस्य सुखविशेषात्मकत्वात्स्वर्गत्वमिति ख. पु.

४. तै. सं. १. ६. ११.

अथ ऋत्विजां हिरण्यमालित्वमाह--

हिरण्यस्रज ऋत्विजो भवन्ति महस एव तद्रूपं क्रियते ॥ ६ ॥

ऋत्विजामपि हिरण्यस्रत्वं महसो महस्वस्य रूपं क्रियते ॥ ६ ॥
केनाऽभिप्रायेण क्रियते ? (१)तदाह--

एष मेऽमुष्मिन् लोके प्रकाशोऽसदिति ॥ ७ ॥

एष मे मह्यं अमुष्मिन् लोके महसो रूपकरणात् प्रकाशोऽसद्भूयादिति बुध्या देवसन्निधौ प्रकाशं करोति ॥ ७ ॥

किं पुनर्हिरण्यमालित्वम् ? हिरण्यद्वारा प्रशंसति--

ज्योतिर्वै हिरण्यं ज्योतिरेवाऽस्मिन् दधाति ॥ ८ ॥

स्पष्टम् ॥ ८ ॥

अथाऽत्र सर्वेषामाजिधावनं तत्र यजमानस्यैव यजनञ्च विधाय प्रशंसति--

आर्जिं धावन्ति यजमानमुज्जापयन्ति स्वर्गमेवैनं तल्लोकमुज्जापयन्ति ॥ ९ ॥

(२)सुगमम् । आजिधावनसाधनं रथमुद्गात्रे दद्यात् । तथा च सूत्रम्--
(३)'येन रथेनाऽऽर्जिं धावेत्तमुद्गात्रे दद्यादिति' ॥ ९ ॥

अथ स्वर्गप्रतिनिधिरुक्कं काष्ठाग्रे रथचक्रादिना कृतं तत्र यजमानारोहणमाह--

नाकं^१रोहति स्वर्गमेव तल्लोकं^२रोहति ॥ १० ॥

स्पष्टम् ॥ १० ॥

अथाऽस्य नाकस्य रजोवत्प्रदेशं कृत्वाऽऽरोहणमाह--

सरजसे रोहति मनुष्यलोकादेवैनमन्तर्दधाति ॥ ११ ॥

स्पष्टम् ॥ ११ ॥

अथ रथचक्रावस्थितस्य ब्रह्मणो वाजिनां सामगानमाह--

वाजिनां^३साम ब्रह्मा रथचक्रेऽभिगायति वाजो वै स्वर्गो लोकः स्वर्गमेवैनं तल्लोकमुज्जापयति ॥ १२ ॥

१. तत्राऽऽहेति, ख. पु. २. स्पष्टयिति ख. पु. ३. लाव्या, भौ. ८. ११. २९.

(ब्रह्माणं प्रति गानमुक्तं वाजिनां साम । आर्षेयकल्पे उक्तम्-‘वाजिनाञ्चैव सामादित्यानाञ्च पवित्रं आविमर्ष्या इति अनुहित्वा सुतं इदमपि वाजिनां साम’ ॥ १२ ॥)

शिपिविष्टवतीषु बृहद्भानं प्रशंसति—

विष्णोः शिपिविष्टवतीषु बृहदुत्तमं भवति स्वर्गमेव तल्लोकं रुद्ध्वा ब्रध्नस्य विष्टपमभ्यतिक्रामति ॥ १३ ॥

(१) ‘किमित्ते विष्णो’ इति शिपिविष्टवतीषु बृहदुत्तमं षोडशिनः परं भवति, ‘क्षयं तमस्य रजसः पराक’ इति विष्णोर्हिं व उपरि निवासस्य श्रूयमाणत्वात् स्वर्गं लोकं रुद्ध्वा ब्रध्नस्याऽऽदित्यस्य विष्णुरूपस्य विष्टपं स्थानं अभि उद्दिश्याऽतिक्रामति । अथाऽस्य कल्पः—‘पूर्वस्य बर्हिस्पवमानं ब्रात्यानि त्रीण्याज्यानि वैश्वजिनमुत्तरं बर्हिदुक्थस्य लोके देवस्थानं रथन्तरं पृष्ठमर्भावर्त्तो ब्रह्मसाम मौक्षस्य लोके स्वाशि-रामर्कः इयावाह्वस्य यज्ञायज्ञीयं त्वन्नाश्चित्र ऊत्येति वारवन्तीयमग्निष्टो-मसाम समानमितरद्वैकाहिकेन उक्थानामन्तत उद्वंशीयं गौरीवितं षोडशिसाम विष्णोः शिपिविष्टवतीषु बृहत्सर्वे सप्तमशा’ इति । पूर्वस्य तीव्रसुतस्येत्यर्थः । महाब्रतसम्बन्धीन्यन्यानि त्रीणि ‘होता देवो अमर्त्यः, ता नः शक्तं पार्थिवस्ये’त्याद्युक्तानि ॥ १३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे अष्टादशाध्यायस्य सप्तमः खण्डः ॥

() कुण्डलान्तर्गतं भाष्यं खपुस्तके नाऽस्ति ।

१. किमित्ते विष्णो परिचक्षि नाम प्र यद्वक्षे शिपिविष्टो अस्मि ।

मा वर्षो अस्मदप गूह एतद्यदन्यरूपः समिधे बभूय ॥ १ ॥

प्र तत्ते अद्य शिपिविष्ट हव्यमर्थः शंसामि वयुनानि विद्वान् ।

तं त्वा गृणामि तवसमतव्यान्क्षयन्तमस्य रजसः पराके ॥ २ ॥

नषट्ते विष्णवासा आ कृणोमि तन्मे जुषस्व शिपिविष्ट हव्यम् ।

वर्धन्तु त्वा सुधृतयो गिरो मे यूयं पात स्वस्तिभिस्सदा नः ॥ ३ ॥

सा. सं. ड. ८. १. ४.

अष्टमः खण्डः ॥

अथ राजसूयोऽभिधीयते-तत्स्वरूपं बौधायनापस्तम्बान्यां आध्व-
र्यवसूत्रद्वयाभ्यामुदीरितम् । तत्र बौधायनः (१) 'राजसूयेन यक्ष्यमाणो
भवति पुरस्तात् फाल्गुन्यै पूर्णमास्यै चैत्र्यै वा पूर्णमास्या आमावस्येन
हविषेष्णा क्षीक्षते, तस्य तिस्रो दीक्षास्तिस्र उपसदः सतन्यां प्रसुतः स-
न्तिष्ठत एष प्रायणीयोऽग्निष्टोमःचतुष्टोमः सहस्रशस्त्रेण उद्वलानीयान्त'
इति । आपस्तम्बोऽपि (२) 'राजा स्वर्गकामो राजसूयेन यजेत शतसहस्रं
दक्षिणाऽग्निष्टोमः पञ्चापवर्गः प्रथममहः पञ्चसहस्राणि पवित्रे ददाति
त्रिंशतमभिषेचनीये त्रिंशतं दशपेये दश केशवपनीये विंशतिं न्युष्टि-
द्विरात्रे पञ्च क्षत्रस्य धृतावेति । आश्वलायनोऽपि होतृसूत्रे सूत्रयज्ञित्य-
माह—(३) 'अथ राजसूयाः' पुरस्तात् फाल्गुन्याः पौर्णमास्याः पवित्रे-
णाऽग्निष्टोमेनाऽभ्यारोहणीयेन यजेत, पौर्णमास्यां चातुर्मास्यानि प्रयुक्त-
इति । ब्राह्मणभाष्यकृद्भिरपि पूर्वाचार्यैरित्ये संगृहीतम्—

वक्ष्यते राजयज्ञोऽयं राजसूयाह्वयोऽस्य च ॥
प्रयोगसंग्रहः पूर्वं फाल्गुन्याः सोममाहरेत् ॥
आग्निष्टोमः पवित्राख्यः सोऽभ्यारोहणसाधनः ॥
फाल्गुन्यां पूर्णमास्यान्तु चातुर्मास्यान्नुपक्रमेत् ॥
तानि संवत्सरे कृत्वा द्वौ सोमौ तत आहरेत् ॥
आद्योऽभिषेचनीयः स्याद्दशपेयस्ततः परम् ॥
पश्चिष्टयस्तु बहवः कर्त्तव्यास्तु तदा तदा ।
स्यात्केशवपनीयोऽथस्वोऽतिरात्रस्ततः परम् ॥
न्युष्टिद्विरात्रः कर्त्तव्यस्तत्राऽग्निष्टोम आदिमः ।
अहः स्यादतिरात्रोऽस्त्यं क्षत्रस्य धृतिरन्तिमः ॥
आग्निष्टोमो भवेद्विध्यं राजसूयाह्वयः क्रतुः ।
सोमेष्टिपशुबन्धानां समाहारो भवत्ययम् ॥
तत्रेष्टिपशुबन्धेषु सतः सायनामनन्वयात् ।
सोमो यत्राऽत्र कीर्यन्त इत्येवमवगम्यतामिति ॥

तत्राऽऽदौ पवित्राख्यमग्निष्टोमं विधत्ते—

अग्निष्टोमं प्रथममाहरति यज्ञमुखं वा अग्निष्टोमो
यज्ञमुखमेवाऽऽरभ्य सवमाक्रमते ॥ १ ॥

द्वादशस्तोत्रयुक्तो योऽग्निष्टोमस्तमेतं राजसूयोपक्रमे सम्पादयेत् ।
सोमयागानाम्मध्ये ज्योतिष्टोम आद्यः, 'एष वाच प्रथमो यज्ञो यज्ञानां
यत् ज्योतिष्टोम' इति श्रुतेः । तस्य ज्योतिष्टोमस्य सम्बन्धिन्यो याः
सप्त संस्थाः सन्ति तासाम्मध्येऽग्निष्टोमसंस्थायाः प्रकृतित्वेन यज्ञमुख-
त्वम् । तस्मादादावग्निष्टोमेऽनुष्ठिते सति यज्ञस्य राजसूयाख्यस्य महाक्र-
तोर्मुखमेवाऽऽरभ्य सवमाक्रमते महाक्रतुमनुतिष्ठति । सूयतेऽभिषिच्यते
यजमानो यस्मिन् महाक्रतौ सोऽयमभिषेकयुक्तो महाक्रतुः सन्न इत्यु-
च्यते । यथोक्तविधिं तैत्तिरीया अप्येवमामनन्ति—(१) 'अग्निष्टोममत्र आ-
हरति । यज्ञमुखं वा अग्निष्टोमः । यज्ञमुखमेवाऽऽरभ्य सवमाक्रमते' इति ॥१॥

राजसूयगतेषु सप्तसु सोमयागेषु प्रथमो विहितः, द्वितीयं विधत्ते—

अथैषोऽभिषेचनीयः ॥ २ ॥

अथशब्दो नाऽनन्तर्यार्थः, चातुर्मास्यादिभिर्व्यवहितत्वेनाऽग्निष्टो-
माभिषेचनीययोरानन्तर्यस्य दुस्सम्पादनयित्वात् । अधिकारार्थस्तु
भवेत् । एष वक्तुमिष्टोऽभिषेचनीयोऽधिकृतः प्रारब्ध इत्यर्थः ॥ २ ॥

बहिष्पवमानमाध्यन्दिनपवमानार्भवपवमानाख्येषु त्रिषु स्तोत्रेषु
स्तोमविशेषं विधत्ते—

तस्य द्वात्रिंशाः पवमाना द्वात्रिंशदक्षराऽनुष्टुब्बा
गनुष्टुब्धावती वाकृतयैव सूयते ॥ ३ ॥

प्रसिद्धैवाऽनुष्टुभोऽक्षरसंख्या । सा चाऽनुष्टुप् वाग्रूपा वाग्देवतायाः
प्रियत्वात्, तच्चाऽविसम्वादेन सर्ववेदेषु तथा व्यवहारादवगम्यते ।
ततो द्वात्रिंशस्तोमे पवमानेषु प्रयुक्ते सति संख्याद्वाराऽयं यजमानः कृ-
त्स्नमन्त्ररूपया वाचाऽभिषिक्तो भवति, यद्यपि विष्टुत्यध्याययोरयं
स्तोमो नाऽऽप्नोति, तथापि शास्त्रान्तरानुसारिसूत्रकाराद्युपदेशादव-
गन्तव्यः । तैत्तिरीयास्तु स्तोमान्तरमामनन्ति (२) 'अथैषोऽभिषेचनी-
यश्चतुस्त्रिंशः पवमानो भवति । त्रयस्त्रिंशद्वै देवताः । ता एवाऽऽप्नोति ।
प्रजापतिश्चतुस्त्रिंशः । तमेवाऽऽप्नोति' ॥ ३ ॥

अष्टादशाध्यायेऽष्टमः खण्डः ।

३३५

अथ ब्रह्मवादिभिर्गो दोष उद्भाव्यते तं दर्शयति—

संशर इव वा एष छन्दसां यद्विषमास्तोमा
अथवापूर्वमिति ॥ ४ ॥

अभिषेचनीयस्योक्त्यसंस्थारूपत्वात्तत्र पञ्चदशस्तोत्राणि । तेषु प्रथ-
मषष्ठैकादशानि सवनत्रयगतानि पवमानस्तोत्राणि । तेष्वधिकसंख्यो-
पेतो द्वात्रिंशस्तोमः प्रयुज्यते । तेभ्यः उपरितनेषु सवनत्रयगतेषु (१)
स्तोत्रेषु क्रमेण पञ्चदशस्तदशैकविंशस्तोमा न्यूनसंख्योपेताः प्रयुज्यन्ते,
तदेतदयथापूर्वं भवेत्, अल्पेनोपक्रम्याऽधिकेन समाप्तौ तु यथापूर्वं भव-
ति । तच्छास्त्र नास्ति, तदेतद्वैषम्यम् । तच्च प्रयुज्यमानमन्त्रगतच्छ-
न्दसामवकाशरूपत्वात् संशर इव सम्यग्वध इव भवति ॥ ४ ॥

तमेतं दोषं ब्रह्मवादी कश्चिदभिज्ञः समाधत्ते--

यत्समाः पवमानास्तेनाऽसंशरस्तेन यथापूर्वम् ॥ ५ ॥

यदा पवमानस्तोत्राण्यन्यस्तोत्राणि चैकीकृत्य परीक्ष्यन्ते, तदानीं
अर्वाचीनसंख्याया उपरितनत्वे सत्ययथापूर्वत्वरूपेण स्तोमवैषम्येण छन्दो-
वधः शङ्क्यते । (२) पृथक् परीक्षायान्तु नाऽसौ शङ्काऽस्ति, न तावत् (३)
परस्तोत्रेषु अथवापूर्वत्वमस्ति; पञ्चदशस्तदशैकविंशानामनुक्रमेणैवाऽनु-
ष्ठितत्वात् । नाऽपि पवमानेष्वसौ शङ्का, यद्यस्मात् कारणात् पवमान-
त्रयेऽपि द्वात्रिंशस्तोमवत्त्वात् समाप्तेन कारणेन वैषम्यप्रयुक्तः संशरो
नास्ति । तेनोभयविधेषु स्तोत्रेषु यथापूर्वत्वमेव, न तु वैपरीत्यम् । अत्रो-
क्तदोषोद्भावनं तत्परिहारश्च तैत्तिरीया अप्येवमामनन्ति (४) 'संशर एष
स्तोमानामयथापूर्वम् । यद्विषमाः स्तोमाः एतावान्वै यज्ञः । यावान् पव-
मानाः अन्तःश्लेषणं वा अन्यत् । यत्समाः पवमानाः । तेनाऽसंशरः । तेन
यथा पूर्वमिति । त्रयः पवमाना इति यावानस्ति एतावानेव मुख्यो यज्ञ-
भागः । अन्यन्तु सर्वमन्तःश्लेषणं वै यज्ञमवधेः सम्बन्धमित्येतावदेव
यस्मात् पवमानसाम्येन सर्वो दोषः परिहृत इत्यर्थः ॥ ५ ॥

अभिषेचनीयस्योक्त्यसंस्थारूपत्वं विधत्ते--

आत्मना वा अग्निष्टोमेन धर्नोत्थात्मना पुण्यो भव-

१. क्रमेण इति नाऽस्ति मुद्रितपुस्तके.

२. पृथक्कृत्वेति ख. पु.

३. अतिरात्रेणिति ख. पु.

४. तै. ब्रा. १. ८. ७. १.

त्यथ यदुक्थानि पशवो वा उक्थानि विदुक्थानि यदु-
क्थानि भवन्त्यनुसन्तत्या एव ॥ ६ ॥

अभिषेचनीयस्य यः पूर्वो भागोऽग्निष्टोमाख्यो द्वादशस्तोत्रयुक्तः,
सोऽयं सर्वेषां सोमयागानां प्रकृतित्वादात्मा देहस्थानीयः । तेनैवेह
लोके यजमानः समृद्धो भवति, परलोके पुण्यफलोपेतो भवति । अथ
द्वादशस्तोत्रानन्तरं यदुक्थानि यानि त्रीण्युक्थाख्यस्तोत्राणि सन्ति
तान्युक्थानि यज्ञशरीरस्थानीयादग्निष्टोमात् बाह्यत्वेन गवाश्वादिपशु-
स्थानीयानि, तथा विट्प्रजापुत्रभृत्यादि प्रजास्थानीयानि च । अत-
स्तानि स्तोत्राणि पशूनां प्रजाया अवच्छेदायैव । तस्मादभिषेचनीयः उक्थ-
संस्थः कार्य इत्यभिप्रायः । शास्त्रान्तरे चाऽयमर्थो विस्पष्टमास्त्रायते-(१)
'आत्मनैवाऽग्निष्टोमेन धर्नोति । आत्मनः पुण्यो भवति । प्रजा वा
उक्थानि । पशव उक्थानि । यदुक्थो भवत्यनुसन्तत्यै' इति ॥ ६ ॥

बहिष्पवमानस्तोत्रस्याऽऽदावतिदेशप्राप्तप्राकृतमन्त्रबाधनाय मन्त्रा-
न्तरं विधत्ते--

(२) "वायो शुक्रो अयामित" इति वायव्या प्रतिप
ब्रूवति वाग्वै वायुर्वाचमेवाऽस्य यज्ञमुखे युनक्ति तथा-
भिषिच्यते सर्वस्या एव वाचः सूयते सर्वा एनं वाचो
राजेति वदन्ति ॥ ७ ॥

'वायो शुक्र' इत्यादि पादस्तृचस्य प्रतीकभूतः, सोऽयं तृचो बहि-
ष्पवमानस्य प्रतिपत् प्रारम्भसाधनं, प्रतिपद्यते प्रारभ्यते अनया तृचरू-
पया चेति व्युत्पत्तेः । वायुर्देवता यस्याः प्रतिपदः सा वायव्या, कौष्ठ्येन
वायुना वागुच्चार्यत इति वायोर्वागुरूपत्वोपचारः । तथा सति वाय

१. तै. ब्रा. १. ८. ७. २.

२. वायो शुक्रो अयामि ते मध्वो अग्रं दिविष्टिषु ।

आ याहि सोमपीतये स्पर्हो देव नियुत्वता ॥ १ ॥

इन्द्रश्च वायवेषां सोमानां पीतमर्हथः ।

युवां हि यन्तीन्दवो निम्नमापो न सध्यूक् ॥ २ ॥

वायविन्द्रश्च शुष्मिणा सरथं शवसस्पती ।

नियुत्वन्ता न ऊतय आ यातं सोमपीतये ॥ ३ ॥

सा. सं. उ. ८. १. ५.

व्यमन्त्रेण प्रारभमाण उद्गाता यजमानस्य यज्ञारम्भे वाग्देवतामेव संयोजयति । तत्संयोजने तथा वाग्देवतया अस्मिन्नभिषेचनीयक्रतावभिषिको भवति, तद्देवतानुग्रहात् सर्वप्राणयुञ्जानितायाः सर्वस्यामन्त्ररूपाया वाचः सम्बन्धी सन्नेवाऽयं सूयतेऽभिषिच्यते । अयमर्थः प्रत्यक्ष एव, यतः सर्वप्राणिमुखोद्गताः सर्वा वाचः एनं राजेत्येव व्यवहरन्ति । शाखान्तरे त्वन्य एव तृचोवायुदेवताक एवमास्नायते—(१) 'उप त्वा जामयोगिर इति प्रतिपद्भवति । वाग्यै वायुः । वाच एवैषोऽभिषेकः । सर्वास्त्रामेव प्रजानां सूयते । सर्वा एनं प्रजा राजति वदन्ती'ति ॥ ७ ॥

‘वायो शुक्र’ इत्येतस्मात् तृचादुद्धं सम्भार्याख्या एकैकश आस्नाता ऋचो विधत्ते—

सम्भार्या भवन्ति पृष्ठान्येव ताभिर्युनक्ति यन्नानादेवत्यास्तेन युनक्ति वीर्यं वै पृष्ठानि वीर्यं एवाऽध्यभिषिच्यते ॥ ८ ॥

सम्प्रियन्ते स्वयमेकैकाः (२) सत्यस्तृचस्थाने सम्यक्प्रयुज्यन्ते ताः सम्भार्याः (३) 'उप त्वा जामयो गिर' इत्याद्या 'अग्न आरूषी'त्यन्ताः षट्संख्याका ऋचः । ताभिः षड्भिर्ऋग्भिरनुष्ठिताभिरयमुद्गाता पृष्ठस्तोत्रसामान्येव योजितवान् भवति । षट्संख्यासामान्यात् रथन्तरवृहद्वैकपवैराजशाकरैवताख्यानि षट् पृष्ठसामानि । यद्येन कारणेन सम्भार्या नानादेवताकाः पृष्ठानि च तथाविधानि, तेन कारणेन पृष्ठत्वयोजनं सम्भवति । पृष्ठानाञ्च सामर्थ्यहेतुत्वात् वीर्यत्वम् । अतः सम्भार्यापादेन यजमानो वीर्येऽधिश्चित्याऽभिषिच्यते ॥ ८ ॥

ब्रह्मवादिनां दोषोद्गावनं दर्शयति—

यन्ति वा एते यज्ञमुखादित्याहुर्ग्यं सम्भार्याः कुर्वन्त इति ॥ ९ ॥

य उद्गातारः सम्भार्याः स्तोत्रमध्ये कुर्वन्ते एते यज्ञमुखरूपाद् बहिष्पवमानाद्यन्ति विप्रश्च भवन्ति । एकैकामृचमाश्रित्य तृचपरित्याग एव त्रंशः । इतिशब्दो दोषसमाप्त्यर्थः ॥ ९ ॥

१ तै. ब्रा. १. ८. ८. १. २. यास्तृचस्थान इति ख. पु.

३. इया ऋचः २२४ पृष्ठे द्रष्टव्याः ।

तां० ब्रा० ४३ Vol. II

३३८

ताण्ड्यमहाराष्ट्रम्

तं दोषं परिहरति--

यत् (१) "पवस्व वाचो अग्रिय" इति तेन यज्ञमुखान्न
यन्ति ॥ १० ॥

यद्येन कारणेन सम्भार्याभ्य ऊर्द्धं 'पवस्वे'त्येतं तृचं पठन्ति तेन
कारणेन यज्ञमुखाद्भ्रंशो नास्ति । तस्मादयं तृचः पठ्यत इत्यर्थः ।
एतौ दोषपरिहारौ शाखान्तरेऽप्युक्तौ-(२) 'यन्ति वा एते यज्ञमुखात् ।
ये सम्भार्या अनुवन । यदाह । पवस्व वाचो अग्रिय इति । तेनैव यज्ञमु-
खान्न यन्तीति ॥ २० ॥

अन्यं तृचं विधत्ते--

(४) "दविद्युतत्या रुचे"ति छन्दसां रूपं छन्दाः-
स्येवाऽस्य यज्ञमुखे युनक्ति तैरभिषिच्यते ॥ ११ ॥

'दवी'त्यस्य मन्त्रस्य छन्दोरूपत्वं षष्ठाध्यायस्य नवमखण्ड एव पठि-
तम्-(४) 'दविद्युतत्या रुचेति वै गायत्र्या रूपं परिष्टोभन्त्येति त्रिष्टुभः,
कूपेत्यनुष्टुभः, सोमाः शुका गवाशिर इति जगत्याः सर्वेषां वा एषां
छन्दसां रूपमिति । स्पष्टमन्यत् ॥ ११ ॥

तृचान्तरं विधत्ते--

(५) 'एतमुत्थं दश क्षिप' इत्यादित्या आदित्या वा
इमाः प्रजास्तासामेव मध्यतः सूयते ॥ १२ ॥

तासु ऋक्षु 'स नो भगाय वायवे पुष्णे पवस्वे'त्येवमादित्यनाम्नः
श्रवणादादित्या आदित्यदेवताका एताः । तथा प्रजा अप्यदितेरुत्पन्न-
त्वादादित्याः । तत आदित्यदेवताकस्य तृचस्य पाठादादित्यरूपाणां
प्रजानां मध्य एवाऽभिषिच्यते । एतदपि शाखान्तरेऽभिहितम्-
(६) 'एतमुत्थं दश क्षिप इत्याह । आदित्या वै प्रजाः । प्रजानामेवैतेन
सूयत' इति ॥ १२ ॥

१. सा. सं. उ. २. १. १.

२. तै. ब्रा. १. ८. ८. १.

३. दविद्युतत्या रुचा परिष्टोभन्त्या कृपा । सोमाशुका गवा शिरः ॥ १ ॥

हिन्वानो हेतुभिर्हित आ वाजं वाज्यकमीत् । सीदन्तो वनुषो यथा ॥ २ ॥

अध्वकसोम स्वस्तये सज्जमानो दिवा कवे । पवस्व सूर्यो हरे ॥ ३ ॥

४. ता. ब्रा. ६. ९. २५.

सा. सं. उ. १. १. २.

५. तै. ब्रा. १. ८. ८. २.

५. अयं तृचः ४८ पृष्ठे गतः ।

तृचान्तरं विधत्ते--

(१) "पवस्वेन्दो वृषा सुत" इति वृषण्वत्पो भवन्ति त्रिष्टुभो रूपं वीर्यं वै त्रिष्टुप् वीर्य एवाऽध्यभिषिच्यते ॥

वृषण्वत्त्वस्य विद्यमानत्वादेता ऋचो वृषण्वत्यः । यद्यप्येता गायत्र्यः तथाऽपि वीर्यसम्पादकत्वात् फलतस्त्रिष्टुभो रूपं भवन्ति । त्रिष्टुभ-
श्चेन्द्रियवीर्यहेतुत्वं सर्ववेदप्रसिद्धम् ॥ १३ ॥

पञ्चर्चं सूक्तं विधत्ते--

(२) "उत्ते शुष्मास ईरत" इत्युद्धत्यो भवन्त्युद्धा अनुष्टुभो रूपमानुष्टुभो राजन्यस्तस्मादुद्धत्यो भवन्ति ॥

आदावुच्छब्दश्रवणात्ता उद्धत्यः । अनुष्टुभ्यप्यन्यत्र कचिदुच्छब्दः श्रुतः 'उद्यन्नद्य मित्रमह' इति । तत्सामान्यादेतासामनुष्टुभूपत्वं 'अनु-
ष्टुप् छन्दसां प्रतिष्ठे'ति श्रुतेः । यथा छन्दसां मध्येऽनुष्टुभ उक्तमत्वं तथा राज्ञः सर्वपालकत्वेनोत्तमत्वादानुष्टुभत्वम् । तस्मादनुष्टुप्कार-
कात् सम्बन्धाद्वाजयज्ञ उद्धत्यः कार्यः । शाखान्तरेऽप्येतदास्नातम्--

(३) 'उद्धतीर्भवन्ति । उद्धा अनुष्टुभो रूपम् । आनुष्टुभो राजन्यः । तस्मादुद्धतीर्भवन्ती'ति ॥ १४ ॥

तृचान्तरं विधत्ते--

(४) "पवमानस्य ते कव" इति प्राणानां कलृप्त्यै ॥ १५ ॥

मन्त्रे पवमानस्येति शुद्धिहेतुत्वं प्रतीयते । प्राणाश्च शरीरे शुद्धि-
हेतवः, तदभावे शरीरस्याऽशुचित्वात् । अनेन साम्येनाऽयं तृचः शरीरे
प्राणानां सम्पादनाय भवति ॥ १५ ॥

तृचान्तरं विधत्ते--

(५) "अथ क्षपा परिष्कृत" इत्यनुष्टुप् प्रथमाऽनुष्टु-

१. तृचोऽयं १८४ पृष्ठेऽवलोकनीयः । २. सूक्तमिदं ११४ पृष्ठे द्रष्टव्यम् ।

३. तै. ब्रा. १. ८. ८. २.

४. पवमानस्य ते कवे वाजित्सर्गा असृक्षत । अर्वन्तो न श्रवस्यवः ॥ १ ॥

अच्छा कोशं मधुश्चुतमसृप्रं वारे अव्यये । अवावशन्त धीतयः ॥ २ ॥

अच्छा समुद्रमिन्दवोऽस्तं गावो न धेनवः । अगमन्वृतस्य योनिमा ॥ ३ ॥

सा. सं. उ. १. १. ३.

५. अथ क्षपा परिष्कृतो वाजां अभि प्र गाहसे ।

बुत्तमा वाग्वा अनुष्टुप्वाचैव प्रयन्ति वाचमभ्युद्यन्ति॥१६॥

‘अध क्षपे’त्यस्मिन् तृचे क्रियमाणे बहिष्पवमानस्याऽऽदावन्ते चाऽ-
नुष्टुप् सम्पद्यते । ‘वायो शुक्र’इत्यादि ‘अध क्षपे’त्यन्तः तथोरुभयोरस्य-
नुष्टुबेव कन्दः । वाचोऽनुष्टुप्त्वं पूर्वमेव प्रतिपादितम् । तस्मादाद्यन्त-
योरीदृशौ तृचौ कुर्वाणा उद्गातारो वाचैव प्रयन्ति प्रारभन्ते वाचमभि-
लक्ष्य उद्यन्ति समापयन्तीत्यर्थः । अयमर्थः शाखान्तरेऽप्यास्नातः—(१)
वाग्वा अनुष्टुप् वाचैव प्रयन्ति वाचोद्यन्ती’ति ॥ १६ ॥

तावेतौ तृचौ प्रकारान्तरेण प्रशंसति—

छिन्नमिव वा एतद्यदेकच्छर्चा यदेतावानुष्टुभौ तृचा-
वमितो भवतो बहवः पुर एतारो भवन्ति बहवः पश्चा-
पिनः ॥ १७ ॥

बहिष्पवमानस्य मध्ये सम्भार्या एकच्छर्चा इति यदस्ति, तदेतेन
स्तोत्रं विच्छिन्नमिव भवत्येव, पूर्वोत्तरभाविनां तृचानां मध्ये व्यवधा-
नात् । तद्विच्छेदपरिहारार्थं स्तोत्रस्याऽभित आद्यन्तयोरेतावनुष्टुभौ
तृचौ यदि भवतः, तदा विच्छेददोषस्य परिहृतत्वाद्यजमानस्य पुर
एतारः पुरतो गन्तारः सेवका भृत्या बहवः सम्पद्यन्ते । पश्चापिनः
पृष्ठत आप्नुवन्तो भृत्या अपि बहवो भवन्ति ॥ १७ ॥

अन्तिमं तृचं प्रकारान्तरेण प्रशंसति—

सौर्यानुष्टुबुत्तमा भवति स्वर्गस्य लोकस्य समष्ट्यै॥

उत्तमा ‘अध क्षपे’त्येषा सौरी सूर्यदेवताका, ‘विवस्वतो धियो’इति
तत्र श्रुतत्वात् । सूर्यश्च स्वर्गे तिष्ठति, तस्मादयं तृचः स्वर्गप्राप्त्यै संप-
द्यते । शाखान्तरेऽप्यनुष्टुप्कम्—(२)‘सौर्यानुष्टुबुत्तमा भवति । सुवर्गस्य
लोकस्य सन्तत्या’ इति ॥ १८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ

प्रकाशे ऽष्टादशाध्यायस्याऽष्टमः खण्डः ॥

यदी विवस्वतो धियो हरिं हिन्वन्ति यातवे ॥ १ ॥

तमस्य मर्जयामसि मदो य इन्द्रपातमः ।

यं गाव आसभिर्दधुः पुरा नूनं च सुरयः ॥ २ ॥

तं गाथया पुराण्या पुनानमभ्यनूषत ।

उतो कृपन्त धीतयो देवानां नाम विभ्रतीः ॥ ३ ॥

नवमः खण्डः ।

(१)अभिषेचनीये वक्तव्या विशेषा उक्ताः । अथ दशपेये वक्तव्यान् विशेषान् विधातुं तद्विधिः(२)स्तावकमर्थवादमाह--

वरुणस्य वै सुषुवाणस्य भर्गोऽपाक्रामत्स त्रेधाऽप
तद्भृगुस्तृतीयमभवच्छ्रायन्तीं तृतीयमपस्तृतीयं प्रावि-
शत् ॥ १ ॥

सुषुवाणस्याऽभिषेचनीयकृतावभिषिक्तस्य वरुणस्य भर्गः इन्द्रिय-
सामर्थ्यं तस्माद्वरुणादपगतं त्रेधा पतितमभूत् । तस्य पतितस्य भर्गस्य
यत्तृतीयमंशरूपं तद्भृगुनामकः ऋषिरभवत् । अत एव भृगोर्वरुणपुत्र-
त्वमन्यत्र श्रूयते-(३)'भृगुर्वै वारुणिः वरुणं पिरतमुपससारे'ति । अन्य-
तृतीयमंशस्वरूपं श्रायन्तीयनामकं सामाऽभवत् । (४)'श्रायन्त इव सूर्य-
मि'त्यस्यामृच्युत्पन्नं साम श्रायन्तीयम् । (५)अतःपरं तृतीयमंशरू-
पमपः प्राविशत् ॥ १ ॥

अथ विवक्षितान् विशेषान् विधत्ते--

यद्भार्गवो होता भवति तेनैव तदिन्द्रियं वीर्यमा-
प्त्वाऽवरुन्धे यत् श्रायन्तीं ब्रह्मसाम भवति तेनैव
तदिन्द्रियं वीर्यमाप्त्वाऽवरुन्धे यत् पुष्करस्त्रजं प्रति-
मुञ्चते तेनैव तदिन्द्रियं वीर्यमाप्त्वाऽवरुन्धे ॥ २ ॥

भृगुगोत्रे समुत्पन्नः पुरुषो दशपेयकृतौ होता भवेदिति यदस्ति
तेनैव भृगुगोत्रसम्बन्धेनैव तत्पतितं वरुणस्येन्द्रियं तत्सामर्थ्यञ्च प्राप्य
अवरुन्धे स्वाधीनं कुरुते । ब्रह्माणमभिलक्ष्य गातव्यं साम ब्रह्मसाम,
तच्चाऽत्र श्रायन्तीं भवेत् । पुष्करस्त्रजं तामरसपुष्पाणां मालां यज-
मानः प्रतिमुञ्चते । एतेन त्रितयेन कृत्स्नमपीन्द्रियसामर्थ्यं अवरुद्धं भव-

१. अभिषेचनीयस्य विशेषा इति ख. पु. २. साधकमर्थवादमिति ख. पु.

३. तै. आ. ९. १. १. ४. श्रायन्त इव सूर्यं विश्वेदिन्द्रस्य भक्षत ।

वसूनि जातो जनिमान्योजसा प्रति भागं न दीधिमः ॥

सा. सं. पू. ३. २. ३. ५.

५. इदं तृतीयमंशरूपमिति ख. पु.

ति। अत्राध्वर्युर्ब्राह्मणमेवमास्नायते—(१) 'जामिवा एतत् कुर्वन्ति । यस्स-
द्यो दीक्षयन्ति सद्यः सोमं क्रीणन्ति । पुण्डरिस्रजां प्रयच्छन्त्यजामित्वा-
य । अङ्गिरसः सुवर्गं लोकं यन्तः । अप्सु दीक्षातपसी प्रावेशयन् । तत्
पुण्डरीकमभवत् । यत्पुण्डरिस्रजां प्रयच्छति । साक्षादेव दीक्षातपसी
अवरुन्ध' इति । अध्वर्युसूत्रमप्येवं पठ्यते (२) 'दीक्षायास्स्थाने द्वादश-
पुण्डरीकां स्रजं प्रतिमुञ्चत' इति ॥ २ ॥

तस्याः स्रजः कालविशेषं विधत्ते—

दशमी भवति ॥ ३ ॥

अभिषेचनीयादुत्तरमारभ्य दशसु दिनेषु क्रमेण दशसंख्याकानि
संसृपसंज्ञकानि हवींषि दशसु दिनेष्वनुष्ठेयानि । तस्मिन् दशमेऽह्न्य-
पराङ्गे पुष्करस्रजः (३) प्रतिमोकः । ततः स्रगेष्टा दिनगताया दशसंख्या-
याः पूरकत्वात् दशमीत्युच्यते । उक्तं हि सूत्रकृता (४) 'तदीक्षित एव
दशाहे ततो दशपेयेन यजेते'ति ॥ ३ ॥

अपरं विशेषं विधत्ते—

दश चमसा दश चमसाध्वर्यवो दश दश चमसमभि-
यन्त्यादशमात् पुरुषादन्वाख्याय प्रसर्पन्ति दश समृद्धो
ह्येष यज्ञ एनं वाच ते तद्यज्ञमन्वैच्छन्त्य एतेन यजत
एतदेवेन्द्रियं वीर्य्यमात्त्वाऽस्मिन् दधाति ॥ ४ ॥

यजमानचमसव्यतिरिक्ताः दशसङ्ख्याका अत्र सोमचमसाः स्युः ।
तेषाञ्च (५) सोमचमसानां हर्तारो दशसंख्याकाश्चमसाध्वर्यवो भव-
न्ति । एकैकं चमसं दश दश ब्राह्मणाः पानार्थमभियन्ति । तत्रैकैकः पुरुषः
स्वकीयान् पित्रादीन् दशपुरुषपर्यन्तानन्वाख्याय पानार्थं प्रसर्पेत् ।
तदुक्तं सूत्रकृता (६) 'ते दश मातृर्दश पितृनिस्त्यन्वाख्याय प्रसर्पेयुरिति ।
अध्वर्युसूत्रमपि (७) 'इवो भूते पात्रसादनकाले दश चमसानधिकान्
प्रयुनक्ति, तानुन्नयनकाले उन्नयति, भक्षणकाले दश दशैकैस्मिंश्चमसे
ब्राह्मणाः सोमपाः सोमं भक्षयन्त्या दशमात् पुरुषाद्विच्छिन्नसोमपीथाः'

१. तै. ब्रा. १. ८. २. १. २. आप. औ. १८. २०. १४. ३. प्रतिमोक्षे इति. ख. पु.
४. लाट्या. औ. ९. २. १. ५. दशानां कर्तार इति ख. पु. ६. लाट्या. ९. २. ५.
७. आप. औ. १८. २१. १-३.

अष्टादशाध्याये नवमः खण्डः ।

३४३

इति। तैत्तिरीयब्राह्मणमपि (१) 'दशपेयो भवति शतं ब्राह्मणाः पिबन्ती'ति। तदीयमनुब्राह्मणमप्येवमाह्नातम्(२) - 'दशपेयो भवति। अन्नाद्यस्याऽव-
रुध्यै। शतं ब्राह्मणाः पिबन्ति। शतायुः पुरुषः शतेन्द्रियः। आयुष्येवेन्द्रिये
प्रतितिष्ठती'ति। हि यस्मादेष दशपेयाख्यो यज्ञो दशसमृद्धः दशमिश्च
मसैर्युक्तत्वात् समृद्धो भवति। तत्तस्मात् कारणात्ते समृद्धिकामा एतमेव
यज्ञमन्वैच्छन् अन्विष्याऽनुष्ठितवन्त इत्यर्थः। यः पुमानेतेन दशपेयेन
यजते अस्मिन् यजमाने स उद्गाता एतेदेव लोकप्रसिद्धं चक्षुरादीन्द्रियं
तद्गतवीर्यञ्च प्राप्य स्थापयति ॥ ४ ॥

विशेषान्तरं विधत्ते—

सर्वस्सप्तदशो भवति द्वादश मासाः पञ्चर्त्तवः स वै
संवत्सरः संवत्सरादेवेन्द्रियं वीर्यमाप्त्वाऽवरुन्धे ॥ ५ ॥

अस्मिन्दशपेयकतौ यानि स्तोत्राणि सन्ति, तेषु सर्वेषु स्तोत्रेषु
सर्वोऽपि स्तोमः सप्तदशसंख्यो भवेत्। लोके चैत्राद्याः द्वादश मासाः
वसन्ताद्याः पञ्चर्त्तवः। 'हेमन्तशिशिरयोः समासेने'ति श्रुत्यन्तरादतुषु
पञ्चसंख्या। स वै स एव द्वादशमासात्मकः पञ्चर्त्तुरूपः सप्तदशसं-
ख्योपेतः संवत्सरो भवति। अतः संख्यासाम्येनाऽस्मात् संवत्सररूपात्
सप्तदशस्तोमादेव इन्द्रियं तद्गतवीर्यञ्च प्राप्य स्वाधीनं करोति ॥ ५ ॥

पूर्वोक्तां यजमानेन स्व ण्ठे प्रतिमुक्तां पुष्करस्रजमर्थवादेन स्तौति—

इन्द्रो वृत्रमहंस्तस्येयं चित्राण्युपैद्रूपाण्यसौ नक्षत्रा-
णामवकाशेन पुण्डरीकं जायते यत् पुष्करस्रजं प्रति-
मुञ्चते वृत्रस्यैव तद्रूपं क्षत्रं प्रतिमुञ्चते ॥ ६ ॥

त्वाष्टनामकेन केनचिद्विशिष्टब्राह्मणेनोत्पादित इन्द्रस्य शत्रुः कश्चि-
द्वृत्रनामकः तं कदाचिदिन्द्रो हतवान्। तस्य मृतस्य वृत्रस्य शरीर-
गतानि यानि नीलपतिस्थूलसूक्ष्माद्यवयवरूपाणि सन्ति, इयं पृथिवी
तानि सर्वाणि रूपाणि उपैत् प्राप्नोत्। असौ द्यौर्लक्षत्राणां सम्बन्धीनि
दृश्यमानानि वृत्रस्य चित्ररूपाण्याप्नोत्। अवकाशेन द्यावापृथिव्योर्मध्य-
स्थेनाऽन्तरिक्षेण वृत्ररूपात्मकमेव पुण्डरीकं जायते। एवं सति यद्यदा
यजमानः पुष्करस्रजं प्रतिमुञ्चते तदानीं वृत्रस्येव सम्बन्धि तत्सर्वं रूपं
क्षत्रियजातिर्यजमानः प्रतिमुञ्चते ॥ ६ ॥

३४४

ताण्ड्यमहाब्राह्मणे

तस्यां स्रजि पुष्कराणां संख्यां विधत्ते—

द्वादश पुष्करा भवन्ति द्वादश मासाः संवत्सरः संवत्सरेऽन्तर्भूतश्च भव्यश्च भूतेन चैवैनं भव्येन च समर्द्धयति ॥ ७ ॥

द्वादशभिः पुष्करैः स्रगियं निष्पाद्या । तथा सति संवत्सरगतया माससंख्यया साम्यं भवति । संवत्सरमध्ये वर्त्तमानादस्माद्विवसात् अतीतकालसम्बन्धि भविष्यत्कालसम्बन्धि च वस्तुजातश्च भूतेन तेन चोभयेन वस्तुजातेन यजमानं समृद्धं करोति ॥ ७ ॥

अथ सर्वेषामृत्विजां सम्बन्धीनि द्रव्याणि विधित्सुरादौ सुवर्णमयीं स्रजं विधत्ते—

स्रगुद्गातुस्सौर्य उद्गाता न वै तस्मै व्यौच्छदथोव्ये-
वाऽस्मै वासयति ॥ ८ ॥

सौवर्णीं स्रगुद्गातुर्देया । यथा सूर्यः सर्वज्ञगद्युनक्ति तथा सामवे-
दार्थं सर्वमुद्गाता व्यनक्ति, तस्मात्सौर्य उद्गाता । सौवर्णस्रजोधारणा-
त्पूर्वं तस्मादुद्गात्रे न वै व्यौच्छत् प्रकाशाभावादुषःकालो नाऽभूत् ।
अथ सौवर्णस्रगधारणानन्तरं अस्मा उद्गात्रे विवासयत्येव प्रकाशसङ्गा-
दुषःकालं सूर्यो विशेषेणास्मा उद्गात्रे सम्पादयत्येव ॥ ८ ॥

सुवर्णफलकरूपं रुक्मनामकमाभरणं विधत्ते—

रुक्मो होतुराग्नेयो होताऽथो अमुमेवाऽस्मा आदि-
त्यमुन्नयति ॥ ९ ॥

होतुरुपरिधारणयोग्यो रुक्मो भवेत्(१) 'अग्निर्वै देवानां होते'ति श्रुत्य-
न्तरादाग्नेयो होता भवति । अतः प्रकाशरूपो रुक्मस्तस्य योग्यः । अथो
अपि च अस्मै होत्रर्थममुमेव रुक्मरूपमादित्यमुन्नयति ऊर्ध्वदेशं प्राप-
यति ॥ ९ ॥

अथ द्रव्यान्तरं विधत्ते—

प्राकाशावध्वर्योर्यमाविव स्रध्वर्यू अथो चक्षुषी
एवाऽस्मिन् दधाति ॥ १० ॥

प्राकाशौ आभरणविशेषाविति केचित् । सौवर्णदर्पणावित्यग्ये । अ-
द्धर्युप्रतिप्रस्थात्रोस्तावुभौ भवताम् । एकस्मिन्नुदरे युगपदुत्पन्नौ भ्रात-

अष्टादशाध्याये नवमः खण्डः ।

३४५

सौ यमौ तद्वेदानुभाषध्वयुविशेषौ । तस्मात्तयोः साम्येन प्राकाशदानं
युक्तम् । प्राकाशयोर्हानेनाऽस्मिन् यजमाने प्रतिग्रहीतरि वा दृष्टिपाटवं
भवति ॥ १० ॥

अश्वदानं विधत्ते—

अश्वः प्रस्तोतुः प्राजापत्योऽश्वः प्राजापत्यः प्रस्तो-
ताऽथो प्रेव ह्यश्वः प्रोथति प्रेव प्रस्तोता स्तौति ॥ ११ ॥

प्राजापतिसम्बन्धितक्षुर्जन्यत्वादश्वः प्राजापत्यः । तथा च श्रुत्यन्त-
रम(१)—‘प्राजापतेरक्षयश्चयत्तपरापतत्तदश्वोऽभवदि’ति । प्रस्तोता प्रथ-
मतो गायति, प्राजापतिश्च प्रथमतः सृजति । ततः प्रस्तोता प्राजाप-
त्यः । अथो अपि च भूमौ विलुठन्नश्वः सहसाऽभ्युत्थाय प्रेव प्रकर्षेणैव
प्रोथति गात्रचालनं करोति । प्रस्तोताऽपि प्रकर्षेणैव स्तुतिं करोति,
तत्तस्याऽश्वो योग्यः ॥ ११ ॥

धेनुदानं विधत्ते—

धेनुः प्रतिहर्तुः पय एवाऽस्मिन् दधाति ॥ १२ ॥

धेनोर्हि क्षीरसम्पादनं प्रसिद्धम् ॥ १२ ॥

वन्ध्याया गोर्हानं विधत्ते—

वशा मैत्रावरुणस्य वशं मा नयादिति ॥ १३ ॥

मां यजमानं प्रति समस्तं वस्तुजातं वशं स्वाधीनं नयात् नयतु
इत्यनेनाऽभिप्रायेण वन्ध्या देया । देयवस्तुफलयोर्वशशब्दसाम्यं द्रष्टव्यम् ॥

ऋषभदानं विधत्ते—

ऋषभो ब्राह्मणाच्छृंसिनो वीर्यं वा ऋषभो वीर्य-
मेवाऽस्मिन् दधाति ॥ १४ ॥

सेचनसमर्थः पुङ्गवः ऋषभः । तस्य शक्त्वाधिक्येन वीर्यरूपत्वम् ॥
वस्त्रदानं विधत्ते—

वासः पोतुः पवित्रत्वाय ॥ १५ ॥

वस्त्रेण हि जलादीनि पूयन्त इति तस्य पवित्रत्वम् ॥ १५ ॥
स्थूलशाटीदानं विधत्ते—

वरासी नेष्टुरनुलम्बेव ह्येषा होत्रा ॥ १६ ॥

कार्पासापेक्षया हीना वृक्षत्वचा निर्मिता या सेयं वरासी । प्रस्थि-
तयाऽप्याप्रभृतिषु प्रयोगविशेषेषु नेष्टुरनुलम्बेव पश्चादलम्बत इव भा-
सते । हि यस्मादेषा वरासी होत्रा होतुर्नेष्टुः सम्बन्धिनी । अत्र सूत्र-
कारः—(१)‘वासः पोतुरिति कार्पासं स्याद्वरासी नेष्टुरिति क्षौमी
स्यादि’ति ॥ १६ ॥

स्थूलस्य यवपूर्णस्य शकटस्य दानं विधत्ते—

स्थूरि यवाचितमच्छावाकस्य स्थूरिरिव ह्येषा होत्रा-
ऽथो निर्वरुणत्वायैव यवा न वै तर्हि यदस्यां दक्षिणा
अभ्यभवन्नथो अस्य त एव तेनाऽभिष्टाः प्रीता भवन्ति ॥ १७ ॥

होत्रा होमहेतोरच्छावाकस्य सम्बन्धिनी एषा शकटप्रतिग्रहक्रिया
स्थूरिरिव हि पूर्वोक्तवस्त्रप्रतिग्रहाद्यपेक्षया स्थूलेषु दृश्यते हि, शकटस्य
प्रौढत्वात् । अथो अपि च शकटस्थिता यवाः निर्वरुणत्वाय वरुणकृत-
बाधपरिहाराय सम्पद्यन्ते । कथमिति चेत्तदुच्यते—तर्हि तस्मिन् काले
दशपेयकृतप्रवृत्तेः पुरा तत्त यवाः अस्यामच्छावाकस्य प्रतिग्रहक्रियायां
दक्षिणा अभिलक्ष्य न वै अभवन् कृत्वन्तरेषु यवानां दक्षिणायोग्यत्वं
नाऽस्तीत्यर्थः । अथो अनन्तरमेतत्कृत्वनुष्ठानवेलायामस्य यजमान-
स्य त एव यवाः तेन दानेन अभीष्टाः अभिगताः । इषुगताविति धातुः ।
प्रीताः वरुणस्य प्रीतिहेतवो भवन्ति । यवानां वरुणप्रियत्वं मन्त्रब्राह्म-
णयोरवगम्यते—(२)‘यवोऽसि धान्यराजस्त्वं वारुणो मधुसंयुतः’ इति
मन्त्रः । (३)‘वारुणं यवमयञ्जरुमि’ति ब्राह्मणम् । तस्माद्यवदानेन वरु-
णकृतोपद्रवपरिहारो युक्तः ॥ १७ ॥

बलीवर्द्धदानं विधत्ते—

अनङ्गवानग्नीधो युक्त्यै ॥ १८ ॥

बलीवर्द्धो ह्यनः शकटं वहत्यनङ्गवान् । अग्नीत् इत्येवंनामक
ऋत्विगपि यज्ञं वहति । अतः सादृश्याद्यज्ञस्य युक्त्यै योगायाऽनङ्गहो-
दानम् ॥ १८ ॥

अजदानं विधत्ते—

अजः सुब्रह्मण्यायै ॥ १९ ॥

१. लाट्या. श्री. ९. २. १४, १५.

२. सौत्रोऽयं मन्त्रः, बौ. ध. ३. ६. ६.

३. तै. ब्रा. १. ७. २. ६.

अष्टादशाध्याये नवमः खण्डः ।

३४७

सुब्रह्मण्यायै सुब्रह्मण्यस्य छागो योग्यः ॥ १९ ॥

स्त्रीपुरुषयोगयोगवोर्दानं विधत्ते—

वत्सतय्युन्नेतुः साण्डस्त्रिवत्सो ग्रावस्तुतो मिथु-
नत्वाय ॥ २० ॥(१) अत्यन्ततरुणी गौर्वत्सतरी । साण्डो लम्बमानाण्डयुक्तः । त्रिव-
त्सः संवत्सरत्रयवययुक्तः ॥ २० ॥

गर्भिणीनां गवां दानं विधत्ते—

द्वादश पष्ठौह्यो गर्भिण्यो ब्रह्मणो द्वादश मासाः
संवत्सरः संवत्सर एव प्रतितिष्ठत्यथ यद्गर्भिण्यो वाग्वै
धेनुर्मन्त्रो गर्भो वाच्येवाऽस्य मन्त्रं दधात्यामन्त्रणीयो
भवत्यथ यद्धेनुभव्या द्वादश पथांशुंसि तान्येवाऽस्मिन्
दधाति तस्मादाहुः पयस्वी राजा पुण्य इति ॥ २१ ॥पष्ठौह्यः प्रथमगर्भोपेताः । तस्यैवाऽर्थस्य वैशद्याय गर्भिण्य इत्यनुवा-
दः । द्वादशसंख्यया कृत्स्नेऽपि संवत्सरे यजमानः प्रतितिष्ठति । अथा-
ऽनन्तरं यदपि गर्भिणीत्वमस्ति तद्दानेन यजमानस्य प्रतिगृहीतुर्वा
वाचि मन्त्रं स्थापयति । धेनोर्वाग्मपत्वाद्गर्भस्य मन्त्ररूपत्वाच्चाऽऽमन्त्र-
णीयः पूजार्थं सर्वैरन्वेषणीयो भवति । अथाऽनन्तरं यद्धेनुभव्या या
एता धेनुश्रेष्ठाः द्वादशसंख्याकाः सन्ति, ताभिर्द्वादशविधानि तान्येव
पथांशुंसि तत्तन्मांसमेदादीषदन्नरसानि क्षीराण्येव यजमानेन सम्पादि-
तानि भवन्ति । तस्मादेवंविधफलोपेतत्वाद्यजमानं प्रति लौकिका
एवमाहुः—राजसूययाजी राजा पयस्वी प्रशस्तपथाः पुण्यः पावन इति ।
तदेतद्दानजातं शाखान्तरेऽप्यास्नातम्—(२) 'प्राकाशावध्वर्यवे ददाति ।
स्रजमुद्गात्रे । रुक्मं होत्रे । अश्वं प्रस्तोतृप्रतिहर्तृभ्याम् । द्वादश पष्ठौह्य-
ब्रह्मणे । वशां मैत्रावरुणाय । ऋषभं ब्राह्मणाच्छंसिने । वाससी नेष्टापो-
तृभ्याम् । स्थुरियवाचितमच्छावाकाय । अनड्वाहमग्नीध' इति ॥२१॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशेऽष्टादशाध्यायस्य नवमः खण्डः ॥

दशमः खण्डः ॥

उक्तावभिषेचनीयदशपेयौ । तत ऊर्ध्वं केशवपनीयः कर्त्तव्यः ।
तथाचोक्तं सूत्रकारैः—(१) 'यस्मिन् कालेऽभिषेचनीयेन यजेत तस्य पौर्ण-
मास्यामतिरात्रेण दशपेयेनेष्टा य उत्तरः पूर्वपक्षस्तस्मिन्नेव केशवपनी-
येन यजेते'ति । अभिषेचनीयदशपेयकेशवपनीयानां केचिद्धर्मा अ-
स्मिन् खण्डे स्तूयन्ते । तत्राऽभिषेचनीयगतानां सम्भार्याणां साम्नाश्च
स्तुतिं (२) वक्तुमादौ तावद्दोषमुपन्यस्यति—

यो वै सवादेति नैनपुं सव उपनमत्यथ यः सामभ्य
एति पापीयान् सुषुवाणो भवति ॥ १ ॥

सवशब्दोऽभिषेकं तद्युक्तं च क्रतुमाचष्टे, सवनमभिषेचनं सवः सू-
यते अभिषिच्यते यत्र स सव इति द्वेधा व्युत्पन्नत्वात् । यो वै यस्तु
पुमान् सवादेति अभिषेकादपगच्छति एनमभिषेकरहितं पुमांसं सवा-
ऽभिषेकयुक्तः क्रतुर्ज्ञोपनमति न प्राप्नोति । अथ पूर्ववैपरीत्येन सत्यभि-
षेके यद्यपि सामभ्योऽपगच्छति तदा सुषुवाणोऽभिषेकं कुर्वन्नपि साम-
राहित्येन शास्त्रीयानुष्ठानाभावादसौ पापीयान् भवति ॥ १ ॥

उपन्यस्तदोषं परिहर्तुं पूर्वोक्तं सम्भार्याणां विधिमनुवदति—

सम्भार्या भवन्ति पृष्ठान्येव ताभिर्युनक्ति ॥ २ ॥

पूर्ववद्व्याख्येयम् ॥ २ ॥

सम्भार्याणां पृष्ठरूपत्वे सम्पादिते सति पृष्ठस्तोत्रेषु सामसद्भा-
वात् सामान्यपि सम्पादितानि स्युरित्येतदाह—

एतानि वाव सामानि यत् पृष्ठानि ॥ ३ ॥

स्पष्टोऽर्थः ॥ ३ ॥

दोषपरिहारं दर्शयति—

यत् संभार्या भवन्ति तदेव सामभ्यो नैति ॥ ४ ॥

सम्भार्याणामनुष्ठानं यदस्ति तदेव तेनैवाऽयं सामभ्यो नाऽपग-
च्छति, साम्नां सम्पादितत्वात् । ततः शास्त्रीय एवाऽभिषेक इत्यर्थः ॥४॥

सामविशेषं प्रशंसति—

यानि देवराज्ञां सामानि तैरमुष्मिन् लोक ऋद्धो-
ति यानि मनुष्यराज्ञां तैरस्मिन्नुभयोरनयोर्लोकयो-
र्ऋद्धोति देवलोकं च मनुष्यलोके च ॥ ५ ॥

देवेषु मध्ये ये राजसूयेनेष्टवन्तस्ते देवराजानः । तैर्यानि दृष्टानि
तानि देवराज्ञां सामानि-सैन्धुक्षितं, दैर्घश्रवसं, पार्थि, काक्षीवतमित्यादी-
नि । तैः स्वर्गसमृद्धिर्भवति । मनुष्येषु मध्ये ये राजसूयेनेष्टवन्तः क्षत्रि-
यर्षयस्ते मनुष्यराजानः । तैर्दृष्टानि मनुष्यराज्ञां सामानि-दैवोदासं, वा-
ध्यूषं 'वैतहव्यमित्यादीनि । तैर्मनुष्यलोके समृद्धिः । उभयोरित्यादि-
रुक्तस्यैवोपसंहारः । (१) 'यो वै सवादेती'त्यादिकं शास्त्रान्तरेऽप्येवमेवा-
ऽऽप्नोतम् ॥ ५ ॥

साम्नां संख्यां वक्तुं तदुपयुक्तमुपोद्घातमाह—

सामत्रिष्टुभ्यध्याभिषिच्यते वीर्यं वै साम त्रिष्टुप्
वीर्य एवाऽध्याभिषिच्यते ॥ ६ ॥

सामरूपा त्रिष्टुप् सामत्रिष्टुप् । तत्राऽधिष्ठितो राजाऽभिषिच्यते
सामत्रिष्टुभः प्रयोगे सत्यमिषिञ्चदित्यर्थः । त्रिष्टुभो वीर्यत्वं सर्ववेद-
प्रसिद्धम् । अतो वीर्यं एवाऽभिषिको भवति ॥ ६ ॥

(२) संख्यासामान्येन साम्नां त्रिष्टुप्त्वापचारं दर्शयति—

एकादश राजसामानि भवन्त्येकादशाक्षरा त्रिष्टु-
बोजो वीर्यं त्रिष्टुबोजस्यैव वीर्येऽध्याभिषिच्यते ॥ ७ ॥

वीर्यशब्दस्यैवौज इति व्याख्यानम् । स्पष्टमन्यत् ॥ ७ ॥

अभिषेचनीये त्रिवृत्स्तोमराहित्यं प्रशंसति—

यत् त्रिवृतमभिषेचनीये कुर्युर्ब्रह्म क्षत्रायाऽपि दध्यु-
र्यत्रिवृतमुद्धरन्ति ब्रह्म तत् क्षत्रादुद्धरन्ति तस्माद्भरतां
प्रतिदण्डा ब्राह्मणा न हि ते त्रिवृतमभिषेचनीये कु-
र्वन्ति ॥ ८ ॥

यत् यदि त्रिवृतं त्रिवृत्स्तोममुद्रातारोऽभिषेचनीये कर्तौ कुर्युः,

तदानीं क्षत्राय राज्ञोत्कर्षार्थं ब्रह्म ब्राह्मणजातिं अपिदध्युः आच्छादयेयुः । त्रिवृत्स्तोमो ब्राह्मणजातिस्वरूपः, तयोः समयोः प्रजापतिमुखजत्वसाम्यात् । तथा सति राजक्रतौ प्रधानभूते त्रिवृत्स्तोमस्याऽङ्गत्वेन ब्राह्मणजातेरवस्था स्यात् । यद्यदि त्रिवृत्स्तोममभिषेचनीयादुद्धरन्ति तत्र न प्रयुज्यते तत्तेन प्रयोगाभावेन ब्रह्म ब्राह्मणजातिं क्षत्रादुद्धरन्ति क्षत्रियजातावनन्तर्भाव्य तदवस्थां परिहरन्ति । यस्माद्ब्राह्मणजातेर्नीचत्वं परिहृतम्, तस्माल्लोके भरतां भरणं कुर्वतां क्षत्रियाणां मध्ये ब्राह्मणाः प्रतिदण्डा भवन्ति धनापहारादिना राजभिर्दण्ड्यमाना निन्दाशापादिना राजसु प्रतिकूलदण्डयुक्ता भवन्ति, न खलु ते राजस्यो बिभ्यति । हि यस्मात्कारणात्ते ब्राह्मणा अभिषेचनीये त्रिवृत्स्तोमं न कुर्वन्ति, तस्माद्भयराहित्यमुपपन्नम् ॥ ८ ॥

त्रिषु क्रतुषु स्तोमव्यवस्थां दर्शयति—

एकविंशोऽभिषेचनीयस्योत्तमः सप्तदशो दशपेय एकविंशः केशवपनीयस्य प्रथमः क्षत्रं वा एकविंशो विद् सप्तदशः क्षत्रेणैवाऽस्मै विशमुभयतः परिगृह्णात्यनपक्रामुकाऽस्माद्विद् भवति ॥ ९ ॥

अभिषेचनीयस्य द्वात्रिंशाः पवमानाः, पञ्चदशान्याज्यानि, सप्तदशानि पृष्ठान्येकविंशोऽग्निष्टोमः सोक्त्यः । एवं सत्येकविंशस्तोम उत्तमो भवति । दशपेये तु स्तोमाः सर्वेऽपि सप्तदशा एव । केशवपनीये त्वेकविंशं प्रातस्सवनम्, सप्तदशं माध्यन्दिनं सवनं, पञ्चदशं तृतीयसवनम्, सोक्त्यं सरात्रिकं त्रिवृत्सन्धिकम् । एवं सत्येकविंशः प्रथमो भवति । सोऽयमकविंशस्तोमः क्षत्रं वै वीर्याधिक्येन क्षत्रियजातिस्वरूप एव । सप्तदशस्तोमस्तु विदस्वरूपः क्षत्रियेण रक्षणीयायाः प्रजायाः स्वरूपम् । तत्र पूर्वोत्तरभाविनोरभिषेचनीयकेशवपनीययोः क्रमेणाऽवसान उपक्रमे चैकविंशस्तोमो योऽस्ति, यश्च मध्यभाविनि दशपेये सप्तदशस्तोमोऽस्ति तेषामेकविंशद्वयसप्तविंशस्तोमानुष्ठानेनाऽस्मै यजमानार्थं मध्यवर्त्तिनीं सप्तदशस्तोमरूपां विशं प्रजां उभयतः पूर्वोत्तरकस्वोरवस्थितेनैकविंशस्तोमरूपेण क्षत्रेणैव परिगृह्णाति परिपालयतीत्यर्थः । तथा सति विद् प्रजा अस्माद्यजमानादनपक्रामुका कदाचिदप्यपक्रमणीया न भवति ॥ ९ ॥

अष्टादशाध्याये एकादशः खण्डः । ३५१

इदानीं केशवपनीयं विधत्ते—

यद्वै राजसूयेनाऽभिषिच्यते तत् स्वर्गं लोकमारोहति
स यदिमं लोकं नोपावरोहं दति जनं वा गच्छेदुक्ता माद्य-
द्यदेशोऽर्वाचीनस्तोमः केशवपनीयो भवत्यस्य लोक-
स्याऽनुद्धानाय यथा शाखायाः शाखामालम्भमुपावरो-
हदेवमेतेनेमं लोकमुपावरोहति प्रतिष्ठायै ॥ १० ॥

यद्वै यस्मिन्नेव काले यजमानो राजसूयगतेनाऽभिषेचनोय(१)क-
तोरभिषेकेण युक्तो भवति तत्तस्मिन्नेव काले स्वर्गं लोकमारोहति प्राप्त-
इव भवति । स यजमानो यद्यदि इमं भूलोकं प्रति स्वर्गाद्धरोहणं न
कुर्यात् तदानीं जनं वाऽतिगच्छेत् स्वकीयं बन्धुवर्गं परित्यज्य यत्र
काऽपि पलायितो वा भवेत् उन्माद्येन बन्धुवर्गं स्थित एव सन् भ्रान्ति
वा प्राप्नुयात् । तस्मात् स दोषः परिहर्तव्यः । कथं (२) परिहारः ?
इति चेत् तदुच्यते—यद्यदि एषोऽनन्तरं करिष्यमाणः केशवपनीयः
ऋतुरर्वाचीनस्तोमो भवति एकविंशमारभ्य त्रिवृति समाप्यमान-
त्वादर्वाचीनस्तोमत्वं एतदीयानुष्ठानं स्वर्गात् प्रत्यवरोहणमिव वर्त्तत
इति भूलोकस्याऽनुद्धानाय अत्यन्तं परित्याग उद्धानं तद्वाहित्यार्थं भ-
वति । यथा लोके वृक्षमारुहोपरितनवर्त्तिन्याः शाखायाः काञ्चिदधोव-
र्त्तिनीं शाखामालम्भमाधारं कृत्वा, अथ वा णमुलन्तोऽयं शब्दः । आल-
म्भं आलम्ब्य भूमावुपावरोहेत् । एवमेतेन केशवपनीयेन प्रतिकूलस्तो-
मयुक्तेन भूलोकमुपावरोहो भवति । अतोऽयं केशवपनीयः प्रतिष्ठार्थं स-
स्पद्यते ॥ १० ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-
प्रकाशे अष्टादशाध्यायस्य दशमः खण्डः ॥

एकादशः खण्डः ॥

अथ पूर्वोक्तक्रतुगतसामविशेषस्तुतिर्गुष्टिरात्रविधिश्चोच्यते ।
तत्राऽऽदौ (३) श्रायन्तीयं साम स्तौति—

इन्द्रो वृत्रमहन् स विष्यङ्कीर्येण व्यभ्रंशत स

१. कृतावभिषेकयुक्तो भवतीति ख. पु.

२. परिहर्तव्य इति ख. पु.

३. श्रायन्तीयनामकमिति ख. पु.

एतच्छ्रायन्तीयमपश्यत्तेनाऽऽत्मानं समश्रीणादिन्द्रिये-
ण वा एष वीर्येण व्यृध्यते यो राजसूयेनाऽभिषिच्यते
वृत्रं हि हन्ति यच्छ्रायन्तीयं ब्रह्मसाम भवति पुन-
रेवाऽऽत्मानं सश्रीणाति ॥ १ ॥

इन्द्रः (१) त्वाष्ट्रं वृत्रं हत्वा अष्टवीर्यमात्मानं श्रायन्तीयेन साऽना
समश्रीणात् समकरोत् सर्वतो अष्ट वीर्यं समाहितवान् । तद्वदन्योऽपि
राजसूययाजी पुमानिन्द्रियगतसामर्थ्येन वियुज्यते, हि यस्मात् कार-
णात् वृत्रस्वरूपभूतं पापं हन्ति, तस्माद्वीर्यवियोगस्सम्भावितः ।
यदि ब्रह्माणमुद्दिश्य श्रायन्तीयनामकं साम भवेत् तदानीं पुनरेवाऽऽ-
त्मानं स राजसूययाजी संश्रीणाति समादधाति इन्द्रियं वीर्यसमृद्धिं
लभत इत्यर्थः ॥ १ ॥

यज्ञायज्ञीयं साम स्तौति—

यज्ञायज्ञीयमनुष्टुभि भवति वाचा वा एष व्यृध्य-
ते यो राजसूयेनाऽभिषिच्यते वृत्रं हि हन्ति वागनु-
ष्टुब्बाचो रसो यज्ञायज्ञीयं वाच्येवाऽस्य रसं दधाति ॥ २ ॥

अनुष्टुभि 'पुरोजितो व' इत्यस्यामृचि यज्ञायज्ञीयाख्यं साम गात
व्यम् । कुत इति चेत्तदुच्यते—राजसूयेनाऽभिषिक्तः पुमान्मन्त्ररूपया
वाचा वियुज्यते, वृत्रवधस्य सद्भावात्तस्य पापस्याऽयं परिहारः । अनु-
ष्टुभो वाग्विशेषत्वाद्वाग्रूपत्वम् । तस्या वाचो यज्ञायज्ञीयाख्यं साम
रसः सारं, तेनाऽधिकफलजननात् । तस्मादेतत्सामगानेनाऽस्य यज्ञ-
मानस्य वाचि सारं स्थापयत्येव ॥ २ ॥

(२) वारवन्तीयं साम प्रशंसति—

वारवन्तीयमग्निष्टोम साम भवतीन्द्रियेण वा एष
वीर्येण व्यृध्यते यो राजसूयेनाऽभिषिच्यते वृत्रं हि
हन्ति यद्धारवन्तीयमग्निष्टोम साम भवतीन्द्रियस्य
वीर्यस्य परिगृहीत्यै ॥ ३ ॥

१. त्वष्ट्रसंज्ञस्योत्तमब्राह्मणस्य पुत्रं वृत्रमिति ख. पु.

२. वारवन्तीयाख्यमिति ख. पु.

अष्टादशाध्याये एकादशः खण्डः ।

३५३

(१) 'अश्वं नत्वा वारवन्तमि'त्यस्यामृच्युत्पन्नं साम वारवन्तीयम् । तत्सामगानेन वियुक्तस्येन्द्रियसामर्थ्यस्य परिग्रहो भवति ॥ ३ ॥
सामस्तुतिमुपसंहरति—

अश्रयन्वाच श्रायन्तीयेनाऽवारयन्त वारवन्तीयेन-
न्द्रियस्य वा एषा वीर्यस्य परिगृहीतिः ॥ ४ ॥

श्रायन्तीयेन साम्ना नष्टं वीर्यं पुनरश्रयन् प्राप्नुवन् । वीर्यवियोगं वारवन्तीयासाम्ना निवारितवन्तः । तस्मादेषा सामद्वयस्याऽनुष्ठितिरेवेन्द्रियसामर्थ्यस्य परिगृहीतिर्भवति । एतदेवाऽभिप्रेत्य शास्त्रान्तरे शब्दद्वयनिर्वचनं कुनम्—'यदश्रयन् तच्छ्रायन्तीयस्य श्रायन्तीयत्वम्, यदवारयन् तद्वारवन्तीयस्य वारवन्तीयत्वमिति' ॥ ४ ॥

अथ व्युष्टिद्विरात्रं विधत्ते—

अप्रतिष्ठितो वा एष यो राजसूयेनाऽभिषिच्यते
यदा वा एतेन द्विरात्रेण यजतेऽथैव प्रतिष्ठा ॥ ५ ॥

अभिषेकेण केवलं पाप्मानं हन्ति, न पुनः प्रतिष्ठां लभते । कदाऽस्य प्रतिष्ठेति चेत् ? उच्यते—यदा वै यस्मिन्नेव काले एतेन पुरतो वक्ष्यमाणेन द्विरात्राख्येन क्रतुना यजते, अथैव तदानीमेव प्रतिष्ठा भवति । यथा पादद्वयेन पुरुषस्य प्रतिष्ठा तथा द्विरात्रेणेत्यर्थः ॥ ५ ॥

तामेतां प्रतिष्ठामुपपादयति—

यावन्ति संवत्सरस्याऽहोरात्राणि तावत्य एताः
स्तोत्रीयास्संवत्सर एव प्रतितिष्ठति ॥ ६ ॥

एकस्य संवत्सरस्य षष्ठ्यधिकशतत्रयमहानि, रात्र्यश्च तावत्यः । तदुभयं मिलित्वा विंशत्यधिकसप्तशतानि भवन्ति । द्विरात्रकृतौ स्तोत्रीया ऋचोऽपि संख्यया तावत्य एव सम्पद्यन्ते । अतस्संवत्सरसाम्यात् द्विरात्रानुष्ठानेन संवत्सररूपे काले प्रतितिष्ठत्येव । स्तोत्रीयाणामृचां संख्या कथमिति चेत्—सेयं द्विरात्रकल्पे पर्यालोच्य । प्रथमेऽह्न्यग्निष्टोमरूपे यानि द्वादश स्तोत्राणि, द्वितीयेऽह्न्यग्निरात्ररूपे यान्येकोनत्रिंशस्तोत्राणि तेषु सर्वेषु विहितान् स्तोमविशेषानालोच्य द्रष्ट-

१. अश्वं नत्वा वारवन्तं वन्दध्या अग्निं नमोभिः । सन्नाजं तमध्वराणाम् ॥

सा. सं. पू. १. १. २. ७.

व्या । शास्त्रान्तरेऽप्ययमर्थः सर्वोऽप्येवमेवाऽऽम्नातः—(१)‘अप्रतिष्ठितो वा एष इत्याहुः । यो राजसूयेन यजत इति । यदा वा एष एतेन द्विरात्रेण यजते । अथ प्रतिष्ठा । अथ संवत्सरमाप्नोति । यावन्ति संवत्सरस्याऽ-होरात्राणि । तावतीरेताः स्तोत्रीयाः । अहोरात्रेष्वेव प्रतितिष्ठती’ति॥६॥

द्विरात्रावयवाहर्विशेषौ विधत्ते—

अग्निष्टोमः पूर्वमहरतिरात्र उत्तरं नानैवाऽहोरात्रयोः प्रतितिष्ठति ॥ ७ ॥

एकेनाऽह्ना निष्पाद्यः सोमयागोऽहश्शब्देनोपलक्ष्यते । तत्र प्रथममहरग्निष्टोमरूपम्, उत्तरस्त्वहरतिरात्ररूपम् । एतयोर्द्विविधयोरहोरनुष्ठितत्वादहनि रात्रौ च तत्तदुचितभागेन विविधप्रतिष्ठोपपद्यते ॥ ७ ॥

अस्य द्विरात्रस्य विकल्पेन त्रीन् कालान् विधत्ते—

अमावास्यायां पूर्वमहरुद्विष्ट उत्तरं नानैवाऽर्द्धमासयोः प्रतितिष्ठति पौर्णमास्यां पूर्वमहर्व्यष्टकायामुत्तरं नानैव मासोः प्रतितिष्ठति तदाहुर्य एव समानपक्षे पुण्याहनी स्यातां तयोरेव कार्य्यं समृध्यै ॥ ८ ॥

उद्विष्टशब्देन शुक्लप्रतिपदुच्यते, उत्तरोत्तरोत्कर्षेण चन्द्रदर्शनस्य तत्रोपक्रमात् । अमावास्यायामग्निष्टोमः, अनन्तरभाविन्यां शुक्लप्रतिपद्यतिरात्रः सोऽयमेककालः । अत्र पौर्णमास्यन्तो मास इत्यमुं पक्षमाश्रित्याऽभिधीयमानत्वादमावास्याशुक्लप्रतिपदोर्भिन्नयोरर्द्धमासयोर्वर्त्तमानौ द्वौ द्विवसौ तयोरनुष्ठायार्द्धमासद्वये प्रतितिष्ठति । व्यष्टका कृष्णप्रतिपत् । तदाह सूत्रकारः—(२)‘व्यष्टकायामुत्तरमिति तामिस्रप्रथमाश्रितस्त्रौ व्यष्टका’ इति । पौर्णमासीकृष्णप्रतिपदौ भिन्नमासगतौ द्विवसौ तयोरनुष्ठाय मासद्वये प्रतितिष्ठति, सोऽयं द्वितीयः कालः । तत्र व्युष्टिद्विरात्रविषये(३)किञ्चिद्ब्रह्मवादिन आहुः—एकस्मिन्नेव शुक्लपक्षे ये द्वे निरन्तरे ज्योतिश्शास्त्रप्रसिद्धे पुण्यदिने स्यातां तयोरेव द्विरात्राख्यं कर्म कार्य्यम्, एकस्य कर्मण एकस्मिन्नेव मासे एकस्मिन्नेव पक्षेऽनुष्ठानमुचितम् । अतस्तत्समृध्यै सम्पद्यते, सोऽयं तृतीयः कालः॥

१. तै. ब्रा. १. ८. १०. १.

२. लाट्या. श्रौ. ९. ३. ८.

३. केचिद्ब्रह्मवादिन इति ख, पु.

अथाऽस्मिन् कर्मणि शङ्कितदोषपरिहाराय सामद्वयं विधातुमादौ
दोषशङ्कामुज्जावयति—

अपशव्यो द्विरात्र इत्याहुर्द्वे ह्येते छन्दसी गायत्रश्च
त्रैष्टुभश्च जगतीमन्तर्यन्तीति न तेन जगती कृता यत्तृ-
तीयसवने क्रियते ॥ ९ ॥

अहर्गणेषु प्रथममहर्गायत्रं, द्वितीयं त्रैष्टुभं, तृतीयञ्जगतीमिति(१)
स्थितिः । तथा च (२) तैत्तिरीयाः सप्तमकाण्डे 'गायत्रो वा ऐन्द्रवा-
यव' इत्यस्मिन्ननुवाके समामनन्ति—(३) 'गायत्रं प्रायणीयमहः, त्रैष्टुभं
द्वितीयमहः, जागतं तृतीयमहरि'ति । एवञ्च सति द्विरात्रकतौ तृती-
यस्याऽहोऽसम्भवाद्दिनद्वये गायत्रश्च त्रैष्टुभश्चेति एते द्वे एव छन्दसी
सम्पन्ने । जगतीमन्तर्यन्ति अन्तरितां परित्यक्तां कुर्वन्ति । सा च
जगती पशुसाधनभूता । अत एव शाखान्तरे सोमहरणविषय उपाख्याने
जगत्याः पशव्यत्वमामनन्ति—(४) 'सा पशुभिश्च दीक्षया चाऽऽगच्छत् ।
तस्माज्जगती छन्दसां पशव्यतमे'ति । ईदृश्याः जगत्या राहित्येन
द्विरात्रोऽयमपशव्य इत्येवं दोषं ब्रह्मवादिन आहुः । ननु तृतीयसवने
जगती विद्यते, आर्भवान्त्यस्य जागतत्वादिति चेत्—मैवम्; यद्यप्यह
एकदेशे तृतीयसवने जगती क्रियते, तथाऽपि तेन तावन्मात्रेण कृ-
त्स्नेऽप्यहनि जगती कृता न भवेत्, तृतीयस्याह एव कार्त्स्न्येन जा-
गतत्वम् । तच्चाऽहर्द्विरात्रे नास्ति । तस्माज्जगत्या अन्तरायस्तद-
वस्थ एष ॥ ८ ॥

अस्य दोषस्य परिहारं दर्शयति—

यदा वा एषाऽहीनस्याऽहर्भजते साहस्य वा सवन-
मथैव जगती कृता त्रैशोकमुत्तरस्याऽहो ब्रह्मसाम भव-
ति वैखानसमच्छावाकसाम यच्छुक्रिये सवने क्रियते
तेनैव जगती कृता तेन पशव्यः ॥ १० ॥

यदा वै यस्मिन्नेव काले एषा जगती अहीनसंज्ञकस्य द्विरात्रादेः
सम्बन्धि कृत्स्नमहर्भजते, तदानीमहीने जगती कृतेति वक्तुं शक्यते
नाऽऽप्यथा । एकेनाऽह्ना सह वर्त्तत इति साह एकहः । तस्य वा प्रा-
तस्सवनमाध्यन्दिनसवनयोरन्यतरत्सवनं जगती भजते, तदाऽपि ज-

१. श्रुतिरिति ख. पु.

२. तैत्तिरीयके सप्तम इति ख. पु.

३. तै. सं. ७. ४. ८. १.

४. तै. सं. ६. १. ६. २.

गती कृतेति वक्तुं शक्यते । साहृत्वन्तु द्विरात्रस्य नाऽस्ति । तस्मात्
 केनचित् प्रतिनिधिना जगतीकरणं सम्पादनीयम् । कोऽसौ प्रतिनि-
 धिरिति चेदुच्यते—द्विरात्रगतस्योत्तरस्याऽहो ब्रह्मसाम त्रैशोकं भवति ।
 (१) ब्रह्माणमुद्दिश्य गीयमानं ब्रह्मसाम । (२) 'विश्वाः पृतना' इत्यस्यां जग-
 त्यामुत्पन्नं साम त्रैशोकम् । तथैवाऽच्छावाकमुद्दिश्य गीयमानमच्छाव-
 कसाम वैखानसनामकं भवति । (३) 'नकिष्टं कर्मणा नशदि' इत्यस्यां बृह-
 त्यामुत्पन्नं साम वैखानसम् । सा च बृहती प्रथमपादव्यतिरिक्तेषु पादेषु
 चतुर्णामक्षराणामभ्यासाज्जगती सम्पद्यते । एते उभे सामनी यदि
 शुक्रिये सवने ऋजव्यतिरिक्तैः सोमांशुभिरभिनिष्पन्ने शुक्रशब्दा-
 न्यसोमरसोपेते माध्यन्दिने सवने क्रियन्ते, तेनैव सामद्वयकरणेन द्वि-
 रात्रे जगती कृता स्यात् । तेन जगतीकरणेन द्विरात्रः पशव्यो भवति ।
 सोऽयं दोषपरिहारः ॥ १० ॥

अथाऽस्य द्विरात्रस्य संज्ञानुगुणं फलं दर्शयति—

व्युष्टिर्वा एष द्विरात्रो व्येवाऽस्मै वासयति ॥ ११ ॥

अस्य द्विरात्रस्य व्युष्टिरित्येव संज्ञा । ततोऽस्मै यजमानायाऽयं
 द्विरात्रः स्वकीयसंज्ञानुसारेण विवासयति तमसः पाप्मनोऽपनयनेन
 प्रकाशं करोति । व्युष्टिर्द्विरात्रादूर्द्ध्वं क्षत्रस्य धृतिरग्निष्टोमः कार्यः । तत्र
 सूत्रम्—(४) 'तस्मिन्नेव पूर्वपक्षे क्षत्रस्य धृतिना यजेते'ति ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ ११ ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीर-

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

अष्टादशाध्यायस्यैकादशः खण्डः ॥

अष्टादशाध्यायस्समाप्तिमगमत् ॥

१. ब्राह्मणाच्छंसिनमिति ख. पु.

२. विश्वाः पृतना अभिभूतरं नरस्सजूस्ततश्चुरिन्द्रं जजनुश्च राजसे ।

क्त्वे वरे स्थेमन्यामुरीमुतोप्रमोजिष्ठं तरसं तरस्विनम् ॥ ११. सं. पू. ४. २. ४. १.

३. (सा. सं पू. ३. २. १. १.) इयमृक् २४ पृष्ठे द्रष्टव्या ।

४. लाट्या. श्री. १. ३. ११.

अथैकोनविंशोऽध्यायः ॥

प्रथमः खण्डः ॥

यस्य निश्वासितं वेदा यो वेदेभ्योऽस्त्रिलं जगत् ।

निर्ममे तमहं वन्दे विद्यातीर्थमहेश्वरम् ॥

उक्ता राजसूयसम्बन्धिनः सर्वे यज्ञाः पवित्राख्याग्निष्टोमाभिषेच-
नीयदशपेयकेशवपनीयव्युष्टिरात्रक्षत्रस्यधृत्यादयः ।

एकोनविंशो ब्रह्मनां (१) क्रतूनां रूपदर्शनम् ।

ब्रह्माश्च केचिद्देवानां न ब्रह्माः सकला अपि ॥

अत्र निदानम्—‘अथैते ब्रह्मा इत्याचक्षते । न ते सर्वे ब्रह्माः
ब्रह्ममिश्रास्तु भवन्ति । यौ यावैषां (२) समानकर्तृत्वमुपकृतौ तौ ब्रह्मौ
भवत’ इति । आदौ तावद्वाडित्येतन्नामकं क्रतुमाह—

अथैष राट् ॥ १ ॥

उच्यत इति शेषः । राज्यहेतुत्वाद्वाडित्येतत्तस्य नाम भवति ॥ १ ॥
तस्य फलमाह—

यो राज्य आशुंसमानो राज्यं न प्राप्नुयात् स
एतेन यजेत राजैवैनं राजानं करोति तं तु वैरा-
जेति वदेयुर्यं राजा राजानं कुर्याद्राजैवैनं रा-
जानं करोति ॥ २ ॥

यः पुमान् राज्ये विषयभूते सत्याशंसमानोऽभिलाषं कुर्वन् केन-
चित् प्रतिबन्धेन राज्यं न प्राप्नुयात् स पुमान् राज्यप्राप्त्यर्थमेतेन रा-
ट्शब्दाभिधेन क्रतुना यजेत । तदानीं राजैव कृत्वन्तराणां राजभूत ए-
वाऽयं क्रतुरेनं (३) राजानं करोति । यद्वा राजैव वाडित्येतन्नामकेन क-
तुनैवैनमृत्विक्संघः राजानं करोति । यं क्रतुना राजानं कुर्यात् तमेवै-
नमविवादेन सर्वे जना राजेति वदेयुः । इतरपु राज्यं कुर्वत्स्वपि
राजत्वव्यवहारं न कुर्वन्ति तेषामेतदीयभृत्यत्वात् । युक्तञ्चेतत् क्रतु-
नैव राजत्वस्य प्राप्तत्वात् ॥ २ ॥

१. क्रतूनामुपदर्शिता इति मुद्रितपुस्तकपाठः ।

२. समानमर्थमिति ख. पु.

३. यजमानमिति ख. पु.

इतरक्रतुभ्योऽस्मिन् राजि क्रतौ को विशेष इत्याशङ्क्याऽऽह—

छन्दोऽन्ये यज्ञास्सम्पद्यन्ते स्तोममेव वीर्यं वै स्तो-
मो वीर्यं एवाऽध्यभिषिच्यते ॥ ३ ॥

अन्ये यज्ञाः सहस्रादयः छन्दोमात्रं बृहत्यादिकं प्राप्नुवन्ति । एष
तु राट् स्तोमं छन्दसां सङ्गं प्राप्नोति । सङ्गस्य चैकैकस्मादधिकं वीर्यं
प्रसिद्धम् ॥ ३ ॥

अस्य राजक्रतोः स्तोमप्राप्तिं दर्शयति—

अष्टावेकविंशः सऽस्तुतो भवत्यष्टौ वै वीरा
राष्ट्रं समुद्यच्छन्ति राजभ्राता च राजपुत्रश्च पुरोहि-
तश्च महिषी च सूतश्च ग्रामणी च क्षत्ता च सङ्गहीना
चैते वै वीरा राष्ट्रं समुद्यच्छन्त्येतेष्वेवाऽध्यभिषिच्यते ॥

एकविंशतिसंख्याकाभिः स्तोत्रीयाभिर्निष्पन्नाः स्तोमा एकविंशः ।
ते चाऽष्टसंख्याका अस्मिन् राजि विद्यन्ते । तैरष्टभिरेव राट् सम्यक् स्तुतो
भवति । तथा हि त्रयः पवमानाः सप्तदशस्तोमोपेताः । तत्रैकपञ्चाशत्-
स्तोत्रीया भवन्ति । आज्यस्तोत्राणि चत्वारि त्रिवृत् स्तोमयुक्तानि ।
त्रिवृत्स्तोमस्य चैकस्य नवस्तोत्रीयाः । तस्मादाज्येषु षट्त्रिंशत्संख्याकाः
स्तोत्रीया भवन्ति । चत्वारि पृष्ठस्तोत्राणि पञ्चदशस्तोमयुक्तानि, तस्य
स्तोमस्य चैकस्य पञ्चदशस्तोत्रीयाः । (१) तस्मात् पृष्ठेषु षष्टिसंख्याकाः
स्तोत्रीया भवन्ति । तास्सर्वा मिलित्वा सप्तचत्वारिंशदधिकं शतं स्तो-
त्रीयास्सम्पद्यन्ते । ताश्चैकविंशतिसंख्यया विच्छेदिताः सप्तसंख्याका
एकविंशस्तोमाः सम्पद्यन्ते । चरमस्तोत्रे स्वत एवैकविंशः स्तोमो
विहितः । एवमस्मिन् राजि सर्वेऽप्यष्टसंख्याका एकविंशस्तोमा भवन्ति ।
यथा लोके वीराः पुरुषाः अष्टसंख्याका राष्ट्रं सम्यक् निर्वहन्ति, एव-
मेतेऽष्टसंख्याका एकविंशस्तोमा राडित्येतन्नामकं क्रतुं सम्यक् निर्वह-
न्ति । राजभ्रात्राद्यस्तेऽष्टौ वीरपुरुषाः अष्टसंख्याकाः । तत्र भ्रातृपुत्रपुरो-
हितमहिष्याख्याश्चत्वारः प्रसिद्धाः । सूतो (२) रथपालः, ग्रामणी ग्रामेषु-
योगक्षेमविचारकः, क्षत्ता याष्टीको द्वारपालकः, संग्रहीता भाण्डागारस्य
पालकः । एतेषां राष्ट्रनिर्वाहकत्वं प्रसिद्धम् । अष्टसंख्याकैरेकविंशस्तो-
मैर्युक्तं राजक्रतुमनुतिष्ठन् तेष्वष्टसु वीरपुरुषेष्वभिषिक्तो भवति ॥ ४ ॥

एकोनविंशाध्याये द्वितीयः खण्डः । ३५०.

एकविंशस्तोमप्रयुक्तं फलमाह—

क्षत्रं वा एकविंशः प्रतिष्ठा क्षत्रस्येवाऽस्य प्रकाशो भवति प्रतितिष्ठति य एवं वेद ॥ ५ ॥

योऽयमेकविंशस्तोमः सोऽयं प्रतिष्ठा, प्रकृतस्य क्रतोस्समाप्तिस्थानम् । अतोऽयमन्येषु स्तोमेषु क्षत्रं वै क्षत्रियजातिवत् स्तोमराज एव । तस्माद्यथा लोके क्षत्रस्य विप्रवैद्यजातिषु प्रकाशः शौर्यप्रसिद्धिरधिका एवमेवाऽस्यैकविंशस्तोमस्याऽन्येषु त्रिवृदादिस्तोमेषु प्रकाशः प्रतिष्ठात्वप्रसिद्धिरस्ति । यः पुमानेवं वेद सोऽयं धनधान्यादिभिः प्रतिष्ठां लभते ॥ ५ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-
प्रकाशे एकोनविंशाध्यायस्य प्रथमः खण्डः ॥

द्वितीयः खण्डः ॥

विराट्संज्ञकं क्रत्वन्तरं विधत्ते—

अथैष विराडन्नायकामो यजेत ॥ १ ॥

राट्संज्ञस्य क्रतोः कथनादनन्तरमेव वक्ष्यमाणविशेषो विराट्संज्ञकः क्रतुरुच्यते दशाक्षरोपेतेन विराट्छन्दसा सह संख्यासाम्या-
देष क्रतुर्विराट्संज्ञकः । तच्च साम्यमुत्तरत्र स्पष्टीभविष्यति । तस्मिन्
अन्नायकामोऽधिकारी ॥ १ ॥

ननु सोमयागेषु प्रकृतिभूतस्य ज्योतिष्टोमस्याऽपि संख्यासाम्या-
द्विराट्छन्दोरूपत्वमस्ति । तथा च तैत्तिरीया आमनन्ति—(१) 'विराजम-
भिसम्पद्यते । तस्मात्तज्ज्योतिरुच्यते' इति । एवमन्येष्वपि यज्ञेषु विरा-
ट्सम्पत्तिस्तत्र तत्र श्रूयते । न च तेषां यज्ञानां विराडिति संज्ञाऽस्ति ।
अस्य तु यज्ञस्य तेष्योऽन्यः को विशेषो विद्यते ? येन विराडिति संज्ञा-
स्यादित्याशङ्काऽऽह—

परोक्षमन्ये यज्ञा विराजं सम्पद्यन्ते प्रत्यक्षमेष
विराजं सम्पन्नः ॥ २ ॥

ज्योतिष्टोमे द्वादश स्तोत्राणि । तेष्वायस्य बहिष्पवमानस्तोत्रस्य

त्रिवृदाख्यस्तोमो भवति । तस्मिंश्च स्तोमे नव स्तोत्रीयास्सन्ति । चत्वार्यर्थाज्यस्तोत्राणि, माध्यन्दिनपवमानस्तोत्रमेकम्, तेषु पञ्चसु प्रत्येकं पञ्चदशस्तोमार्थमावर्त्यमानेषु पञ्चसप्ततिसंख्याकास्तोत्रीया भवन्ति । चत्वारि पृष्ठस्तोत्राणि, आर्भेवपवमानस्तोत्रमेकम् । तेषु पञ्चसु प्रत्येकं सप्तदशस्तोमार्थमावर्त्यमानेषु पञ्चाशीतिसंख्याः स्तोत्रीया भवन्ति । एकस्मिन् यज्ञायज्ञीयस्तोत्रे एकविंशस्तोमार्थमावर्त्यमाने सत्येकविंशतिसंख्याकाः स्तोत्रीया भवन्ति । ताः सर्वा मिलित्वा नवत्यधिकं शतं सम्पद्यते । तासु दशभिर्दशभिरेकैकसङ्गे सम्पादिते सति दशसंख्यया विराट्छन्दस्सारूप्यं भवेत् । तत्र साम्यं बुद्धिविशेषेण सम्पादनीयत्वात् परोक्षम् । अस्मिंस्तु क्रतौ प्रतिस्तोत्रमाग्नातानामेव दशानां स्तोत्रीयाणां व्यवस्थितत्वाद्विराट्सम्पत्तिः प्रत्यक्षा । सोऽयमन्येभ्यो यज्ञेभ्योऽस्य विशेषः ॥ ३ ॥

एतद्वेदनं प्रशंसति—

प्रत्यक्षमेतेनाऽन्नाद्यमवरुन्धेऽन्नादो भवति य एवं वेद ॥

एतेन स्वतस्सिद्धायाः विराट्सम्पत्तेर्वेदनेन प्रत्यक्षं यथा भवति तथाऽस्मिन्नेव जन्मनि फलं भवति ॥ ३ ॥

प्रत्यक्षविराट्सम्पत्त्यर्थं प्रतिस्तोत्रं दशसंख्यां विधत्ते—

सर्वो दशदशी भवति दशाक्षरा विराट् वैराज-
मन्त्रमन्नाद्यस्याऽवरुध्यै ॥ ४ ॥

तत्तदीयेषु स्तोत्रेषु यो यः स्तोमो विद्यते स सर्वो दशदशी भवति, प्रतिस्तोत्रं विवक्षितत्वादशदशेति सा प्रयुज्यते । तादृशी दशसंख्या यस्मिन् सर्वस्मिन् स्तोमे विद्यते स सर्वो दशदशीत्युच्यते । स प्रकारः सूत्रे द्रष्टव्यः । विराडाख्ये छन्दसि दशाक्षरत्वं प्रसिद्धम् । तेन छन्दसा साध्यत्वादन्नं वैराजम् । तस्मादियं संख्या भक्षितुं योग्यस्याऽन्नस्य प्राप्त्यै भवति ॥ ४ ॥

तामेतां दशसंख्यां समभागेन विभज्य प्रशंसति—

ता उ पञ्च पञ्च भवन्ति पाङ्क्तो यज्ञः पाङ्क्ताः पशवो
यज्ञ एव पशुषु प्रतितिष्ठति ॥ ५ ॥

दशत्वसंख्यायां साम्येन विभक्तायां पञ्चकद्वयं भवतीत्यभिप्रेत्य ता उ ता एव स्तोत्रीयाः पञ्च पञ्चेत्युच्यते । पङ्क्तिछन्दसः पञ्चपादोपेत-

एकोनविंशाध्याये तृतीयः खण्डः ।

३६१


त्वाद्यज्ञस्य यजमानपञ्चमैश्वर्यमभिर्गतिविग्रहिरूपेतत्वात् पशूनाञ्च पुच्छस-
हितैश्चतुर्भिः पादैरुपेतत्वात्संख्यया पङ्क्तिसम्बन्धे सति तादृशे यज्ञे तादृ-
शेषु पशुषु चास्य यजमानः प्रतितिष्ठति । अस्मिन् क्रतावन्नायकामो-
ऽधिकारी वर्णितः ॥ ५ ॥

इदानीं प्रतिष्ठाकाममधिकारिणमाह—

एतेनैव प्रतिष्ठाकामो यजेत दशभिर्वा इदं पुरुषः
प्रतिष्ठितोऽस्यामेव प्रतितिष्ठति ॥ ६ ॥

इदमस्मत्प्रत्यक्षं भवति, यथा दशभिरेवाऽङ्गुलीभिः प्रतिष्ठितः पुरषो-
ऽस्मिन्नेव लोके धनधान्यादिभिः प्रतिष्ठितो भवति ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य द्वितीयः खण्डः ॥



तृतीयः खण्डः ॥

औपशदाख्यं क्रतुं विधत्ते—

अथैष औपशदः ॥ १ ॥

शदिधातुर्विनाशार्थं वर्त्तते । उपसम्प्राप्तस्य प्रजोत्पत्तिप्रतिबन्धस्य
शदः विनाश उपशदः । स यस्मिन् क्रतावस्ति सोऽयमौपशदः ॥ १ ॥

तस्य प्रजोत्पत्तिप्रतिबन्धविनाशात्तेन प्रजोत्पादनलक्षणं फलं
दर्शयति—

गन्धर्वाप्सरसां स्तोमः प्रजाकामो यजेत गन्ध-
र्वाप्सरसो वै मनुष्यस्य प्रजाया वाऽप्रजस्ताया वेशते
तेषामत्र सोमपीथस्तान् स्वेन आगधेयेन प्रीणाति तेऽस्मै
तृप्ताः प्रीताः प्रजां प्रयच्छन्ति ॥ २ ॥

ये गन्धर्वा देवानां गायका याश्चाऽप्सरसो देवानां नर्तक्यस्तेषां
तासाञ्च स्तोमः सङ्क्षोऽयमौपशदाख्यः क्रतुः । तेन सङ्गेन दृष्टत्वात्तद्रूप-
त्वोपचारः । एतेन क्रतुना प्रजाकामो यजेत । अन्तरिक्षायतना गन्धर्वा-
प्सरस एव मनुष्यसम्बन्धिन्या उत्पाद्यायाः पुत्रपौत्रादिरूपायाः प्रजाया
ईशते स्वामित्वेन वर्त्तन्ते । या च मनुष्याणामप्रजस्ता प्रजोत्पादनसा-

३६२

ताण्ड्यमहाब्राह्मणे

मर्त्यराहित्यं तस्या अपीक्षते । वा शब्दौ (१)सस्तुत्यन्वयाथौ । तेषां गन्धर्वाप्सरसरूपाणां देवानामत्राऽस्मिन्नौपशदाख्ये क्रतौ सोमपीथः सोमपानं भवति, ते हि (२)तद्दृष्टे क्रतौ सोमं पिबन्ति । ततो यजमानः स्तान् देवान् स्वीचितेन भागेन तोषयति । ते च देवाः सोमपाने तृप्ताः प्रीतिमापन्नाः प्रतिबन्धान्निवार्य अस्मै यजमानाय पुत्रपौत्रादिरूपां प्रजां प्रयच्छन्ति ॥ २ ॥

तस्मिन् क्रतौ कश्चिद्विशेषं विधत्ते—

एकैका स्तोत्रीयोपजायते प्रजामेवाऽस्मा उपजनयति ॥ ३ ॥

विकृतिरूपेऽस्मिन् क्रतौ यानि द्वादश स्तोत्राणि अतिदेशेन प्रकृतितः प्राप्तानि तेषु सर्वेषु स्तोत्रेषु एकैका नूतनस्तोत्रीया कर्त्तव्या । सा चोपजाता स्तोत्रीया, प्रजामेव यजमानार्थमुत्पादयति ॥ ३ ॥

विशेषान्तरं विधत्ते—

ककुभं प्राचीमुदूहति पुरुषो वै ककुब्गर्भ एव स मध्यतो धीयते ॥ ४ ॥

माध्यन्दिने पवमाने स्वतः प्राप्ताया गायत्र्याः प्राचीमुपरि वर्त्तिनीं (३)'पवस्व मधुमत्तम' इत्येतां ककुभमुदूहति प्रयुज्जीत । ककुभः पुरुषोत्पादकत्वेन पुरुषरूपत्वात् । स एव पुरुषात्मकः ककुब्गो गर्भो मध्यतो धीयते माध्यन्दिनसवनाख्ये क्रतोरुदरस्थानीये मध्यभागे स्थाप्यते ॥४॥

अन्यं विशेषं विधत्ते—

अथ यदेषा द्विपदा ककुभो लोके क्रियते गर्भ एव तद्धि तं प्रजनयति ॥ ५ ॥

तृतीयसवने आर्भक्षपवमाने स्वतः प्राप्तायाः पादत्रयोपेतायाः ककुभो लोके स्थाने द्विपदा क्रियते (४)'परि प्रचन्वे'त्येषा द्विपदा ककुप् कर्त्तव्या । तद्धि ककुप्करणं गर्भ एव परिपक्वरूपो भवति । तच्च गर्भमनेन (५)द्विपदाकरणेन प्रजनयत्युत्पादयति ॥ ५ ॥

१. समुच्चयार्थविति ख. पु.

२. स्वदृष्ट इति ख. पु.

३. ऋगियं २०० पृष्ठे दृष्टव्या ।

४. इयमपि २०२ दृष्टव्या ।

५. ककुप्करणेनेति ख. पु.

तस्यां द्विपदायां ककुभि च्यावनं नाम विधत्ते—

च्यावनं भवति प्रजातिर्वै च्यावनम् ॥ ६ ॥

एको हि गर्भः उदरात् व्यवते बहिः पतति । अतश्च्यावनाख्यं साम प्रसवहेतुत्वात् प्रजातिः प्रजोत्पादनरूपं भवति ॥ ६ ॥

एतद्वेदनं प्रशंसति—

प्रजायते बहुर्भवति य एवं वेद ॥ ७ ॥

पुरा स्वयमेकोऽपि प्रकर्षेण पुत्रादिस्वरूपेण जातस्सन् स्वयं बहु विधो भवति ॥ ७ ॥

अन्यत्सामद्वयं विधत्ते—

वसिष्ठस्य जनित्रे भवतो वसिष्ठो वा एते पुत्रहतः
सामनी अपश्यत् स प्रजया पशुभिः प्राजायत यदेते
सामनी भवतः प्रजात्यै ॥ ८ ॥

जनित्रनामके द्वे सामनी वसिष्ठसम्बन्धिनी विद्येते । ते उभे अत्र भवतः प्रयोक्तव्य इत्यर्थः । नौधसस्यर्क्षुं जनित्रमेकं ब्रह्मसाम भवति, 'पुरोजिती वो अन्धस' इत्यस्मिन्नाभवे द्वितीयं जनित्रम्, इत्येते द्वे जनित्रे वसिष्ठस्य सम्बन्धिनी । पुरा कदाचित् पुत्रहतो मृतपुत्रो वसिष्ठो वै प्रजार्थं सन् तत्साधनभूते एते द्वे सामनी अपश्यत् । ततः स वसिष्ठः ताभ्यां सामभ्यां प्रजापशुयुक्तः प्रकृष्टोऽभवत् । अन्यस्याऽप्येते सामनी प्रजोत्पादनाय सम्पद्येते ॥ ८ ॥

अथ स्तोत्रीयाणां संख्यां प्रशंसति—

द्वे संहस्तुतानां विराजमतिरिच्येते द्वे स्त्रिया ऊने
प्रजननाय प्रजननमेव तत्क्रियते प्रजात्यै ॥ ९ ॥

प्रकृतौ द्वादशसु स्तोत्रेषु नवत्यधिकं स्तोत्रीयाणां शतमिति पूर्वमेव परिगणितम् । अत्र तु ततोऽप्यधिका द्वादश स्तोत्रीयाः । एवं सति प्रकृतिगताः स्तोत्रीयाः प्रत्येकं दशसंख्यया विभक्ताः संख्यासाम्यादेकोनविंशतिसंख्याया विराजस्सम्पद्यन्ते । अधिकास्वपि द्वादशसु स्तोत्रीयासु दशसंख्याया विराडेका सम्पन्ना । ततोऽत्र संहस्तुतानां स्तोत्रीयाणां मध्ये द्वे स्तोत्रीये विराड्रूपत्वमतिक्रम्याऽधिके सम्पन्ने । ते च पुरुषावयवभूताण्डलिङ्गस्थानीये । लोकेऽपि स्त्रियास्ते द्वे अण्डलिङ्गे ऊने ।

तच्चोक्तत्वं प्रजननाय प्रजोत्पादनाय, अन्यथा ताभ्यां पिहिते छिद्रे कथं प्रजोत्पद्यते । तस्मात्तत्तेनाऽतिरिक्तकरणेन प्रजोत्पादनमेव कृतं भवति । ततोऽयमतिरेकः प्रजात्यै भवति ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य तृतीयः खण्डः ॥

चतुर्थः खण्डः ॥

पुनस्तोमाख्यं क्रतुं विधत्ते—

अथैष पुनस्तोमः ॥ १ ॥

स्तोमोपलक्षितास्तोमयागात् केनाऽपि निमित्तेन प्रच्युतस्य पुनर-
प्यधिकारं सम्पादयतीत्यसौ क्रतुः पुनस्तोमनामकः ॥ १ ॥
तत्राऽधिकारिणं दर्शयति—

यो बहु प्रतिगृह्य गरगीरिव मन्येत स एतेन यजेत ॥

यागस्थोपनयनस्य वा योग्यतारहितान्याजयित्वोपनीय वा प्रकारा-
न्तरेण वा निषिद्धं द्रव्यं बहु प्रतिगृह्य नरकाद्भीतो विषमक्षीव (१)न-
ष्टोऽस्मीति याश्चिन्तयति स एतेन पुनस्तोमेन यजेत । अत्र सवनत्रय-
स्तोमप्रकारः कल्पे दर्शितः—‘द्वादशं माध्यन्दिनं सवनं त्रिवृतोरभि-
वहती’ति ॥ २ ॥

माध्यन्दिनसवनगते द्वादशस्तोमे विद्यमानासु स्तोत्रीयासु येयमे-
कादशी स्तोत्रीया तस्याः फलं दर्शयति—

यैकादशी यदेव पूर्ववयसे बहु प्रतिगृह्णाति यद्गरं
गिरति यदनन्नमत्ति प्रातस्सवनाय तन्निहरति ॥ ३ ॥

येयं स्तोममध्य एकादशी स्तोत्रीयाऽस्ति सा तत्सर्वं दोषजातं
निहरति नितरां नाशयति । किमर्थम् ? प्रातस्सवनानुष्ठाने मुख्याधि-
कारसिद्ध्यर्थम् । किं किं नाशयतीति चेत् ? तदुच्यते—पूर्ववयसे पूर्व-
स्मिन्वयसि स्वकीयस्याऽऽयुषः पूर्वभागे यदेव निषिद्धं द्रव्यं बहु प्रति-
गृह्णाति, तथा क्षेत्रादिविषयविवादेषु कोपेन मर्त्तुं गरं विषं गिरति भक्ष-
यति, अनन्नं निषिद्धमन्नमत्तीति यदस्ति तत्सर्वं नाशयति ॥ ३ ॥

एकानविंशाध्याये चतुर्थः खण्डः ।

३६५

उत्तरस्याः द्वादश्याः स्तोत्रीयायाः फलमाह—

अथ या द्वादशी यदेवोत्तरवयसे बहु प्रतिगृह्णाति
यद्गुरुं गिराति यदनन्तमस्ति तृतीयसवनाय तन्निहरति ॥४॥

पूर्ववद्व्याख्येयम् ॥ ४ ॥

यासु दशसङ्ख्याकाः स्तोत्रीया अवशिष्टास्तासां फलमाह—

वैराजो वै पुरुषः स मध्यतोऽशुद्धो मध्यत एवैनं
पाप्मनो मुञ्चति ॥ ५ ॥

पुरुषस्य हस्ताङ्गुलीषु पादाङ्गुलीषु च विराट्छन्दस्स्वेष दशसं-
ख्यासङ्ख्यावादैराजत्वम् । स पुरुषो मध्यतः मध्यमे वयस्यशुद्धः पूर्वो-
त्तरयोर्वयसोरुक्तप्रकारेण प्रतिग्रहाद्यशुद्धिपरिहारेऽपि मध्यगताशुद्धे-
रपरिहृतत्वात् एनं शुद्धिरहितं पुरुषमयं दशसंख्यायुक्तः स्तोत्रीया-
सङ्ख्या मध्यमे वयसि पापान्मोचयति ॥ ५ ॥

अथ सामद्वयं विधत्ते—

शुद्धाशुद्धीये भवतः ॥ ६ ॥

नौधसस्यर्क्षु पदेत्यनेन निधनेनोपेतं यच्छुद्धाशुद्धीयनामकं साम
तद्ब्रह्मसाम भवेत् । ऊर्द्ध्वेष्विडेत्यनेन निधनेनोपेतं यदपरं शुद्धाशुद्धीय-
नामकं साम तत् स्वकीयास्वृक्षु भवेत् । तदेतदुभयं कल्पकारणोक्तम्—
'नौधसस्यर्क्षु शुद्धाशुद्धीयं ब्रह्मसाम पदनिधनमिति तथा शुद्धाशुद्धीयं
स्वासु यदैडमि'ति ॥ ६ ॥

सामद्वयं प्रशंसितुमाख्यायिकामाह—

इन्द्रो यतीन् सालावृकेभ्यः प्रायच्छत्तमश्लिला वा-
गभ्यषदत्सोऽशुद्धोऽमन्यत स एते शुद्धाशुद्धीये अपश्य-
त्ताभ्यामशुध्यत् ॥ ७ ॥

केचन यतयः सर्वकर्मसंन्यासं कृत्वा कदाचिदपि स्वमुखे वेदान्त-
शब्दोच्चारणरहिताः काषायदण्डमात्रधारिणो विवेकज्ञानरहिताः यत्र
तत्राऽन्नं भक्षयन्तो नरकयोग्या वर्तन्ते । तथा चाऽन्यत्र श्रूयते—

(१) 'ज्ञानदण्डो धृतो येन एकदण्डी स उच्यते ।

काष्ठदण्डो धृतो येन संन्यासी ज्ञानवर्जितः ।

स याति नरकान् घोरान् महारौरवसंज्ञकानि'ति ॥

सालावृका अरण्यश्वानः । तेषामपत्यभूता बालकाः श्वानः साला-
वृकेयाः । तेभ्यस्तान्यतीनिन्द्रो मारणार्थं प्रायच्छत् । ते च यतयो वेदा-
न्तशब्दरहिता इत्येवमर्थमिन्द्रवाक्यरूपेण कौषीतिकिन आमनन्ति—
(१) 'अरुन्मुखान् यतीन् सालावृकेभ्यः प्रायच्छमि'ति । तथा दत्तवन्तं
तमिन्द्रं अश्लीला निन्दारूपा काचिद्वागभ्यवदत्-इन्द्रो ब्रह्महत्यां कृत
वानित्येवं निन्दा लोके सर्वत्र प्रसृता । ततः स इन्द्रः स्वयमशुद्धोऽ
स्मीत्यमन्यत । सोऽशुद्धिपरिहारोपायं वेदेष्वन्विष्यैते शुद्धाशुद्धीय-
नामके द्वे सामनी अपश्यत् । ताभ्यां सामभ्यां स्वयं शुद्धोऽभूत् ॥ ७ ॥

प्रकारान्तरेण सामद्वयं प्रशंसति—

यदेव बहु प्रतिगृह्णाति यद्गुरुं गिरति यदनन्नमत्ति
यदशुद्धो मन्यते तदेताभ्यां शुध्यति ॥ ८ ॥

प्रतिग्रहेण वा निषिद्धाज्ञभक्षणनिमित्तान्तरेण वा यदशुद्ध्यापादकं
पापमस्ति तत्सर्वमेताभ्यां शुध्यति विनश्यति ॥ ८ ॥

अन्यत् सामद्वयं विधत्ते—

गौषूक्तश्चाऽऽश्वसूक्तश्च भवतः ॥ ९ ॥

'स्वादिष्टये'त्यत्र गौषूक्तनामकं साम भवति । 'इन्द्रमच्छे'त्यत्राऽऽ-
श्वसूक्तनामकं साम भवति ॥ ९ ॥

तदेतत्सामद्वयं प्रशंसितुमाख्यायिकामाह—

गौषूक्तिश्चाऽऽश्वसूक्तिश्च बहु प्रतिगृह्य गरगिराव-
मन्येतां तावेते सामनी अपश्यतां ताभ्यां गरं निरघ्ना-
ताम् ॥ १० ॥

गौषूक्तस्याऽपत्यं गौषूक्तिः, अश्वसूक्तस्याऽपत्यमाश्वसूक्तिः । तावुभौ
बहु प्रतिग्रहरूपं धिक् भक्षितवन्तावावामिति तत्परिहारोपायं वेदेष्व-
न्विष्यैते उभे सामनी दृष्ट्वा ताभ्यां सामभ्यां प्रतिग्रहरूपं पापं निरघ्नातां
निश्शेषेण हतवन्तौ ॥ १० ॥

प्रकारान्तरेण सामद्वयं प्रशंसति—

यदेव बहु प्रतिगृह्णाति यद्गुरुं गिरति यदनन्नमत्ति
तदेताभ्यां निर्हते ॥ ११ ॥

एकोनविंशाध्याये पञ्चमः खण्डः ।

३६७

निर्हते नाशयतीत्यर्थः ॥ ११ ॥

पुनस्तोमाख्यकतोरुक्थसंस्धारूपं विधत्ते—

पञ्चदश स्तोत्राणि भवन्त्योजो वीर्यं पञ्चदशः पाप्म-
न एवैनं मुक्त्वौजसा वीर्येण समर्ह्यति ॥ १२ ॥

यद्यप्यस्मिन् पुनस्तोमे माध्यन्दिनसवनस्य द्वादशस्तोमोपेतत्वा-
त्प्रातस्सवनतृतीयसवनयोश्च त्रिवृत्स्तोमोपेतत्वान्नाऽस्त्यत्र पञ्चदश-
स्तोमस्य प्रसङ्गः, तथाऽपि स्तोत्रगतसंख्यया तं स्तोमं सम्पाद्य वीर्य-
रूपेण प्रशंसा क्रियते । पञ्चदशस्तोमस्य प्रजापतिबाहुभ्यामुत्पन्नत्वात्
(१) क्षत्रियवीर्यहेतुत्वम् । वीर्यस्यैव व्याख्यानमोज इति । तेन वी-
र्येण यजमानं पापान्मोचयित्वा सेयं स्तोत्रसंख्या धनधान्यादिसमृद्धं
करोति ॥ १२ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य चतुर्थः खण्डः ॥

पञ्चमः खण्डः ॥

चतुष्टोमाख्यं क्रतुं विधत्ते—

अथैष चतुष्टोमः ॥ १ ॥

पूर्वस्मात्पूर्वस्मादुत्तर उत्तरस्स्तोमश्चतसृभिश्चतसृभिः स्तोत्रीयामि-
रस्मिन् क्रतावधिको भवति । अतोऽयं क्रतुश्चतुष्टोमः ॥ १ ॥

अत्राधिकारिणमाह—

पशुकामो यजेत ॥ २ ॥

एषष्टोऽर्थः ॥ २ ॥

प्रथमस्तोत्रगतां (२) स्तोमसंख्यां प्रशंसति—

यच्चतसृभिर्वहिष्पवमानं भवति चतुष्पादाः पशवः
पशून्वाऽवबुधे ॥ ३ ॥

१. क्षत्रियवर्हीर्यबहुत्वमिति ख, पु.

२. चतुसंख्यामिति ख. पु.

(१) 'अयं पूषा रयिर्मग' इत्येतास्तिस्त्रोऽनुष्टुभः । तास्वक्षरसंख्यया चतस्रो गायत्रीसम्पाद्य ताभिर्निष्पन्ने बहिष्पवमाने स्तोत्रे चतुस्संख्यया पशुप्राप्तिरुच्यते ॥ ३ ॥

आज्यस्तोत्रगते स्तोमे पूर्वस्मादधिकत्वेन वर्द्धमानया चतुस्संख्यया सम्पन्नामष्टसंख्यां प्रशंसति—

यदष्टाभिराज्यान्यष्टाशफाः पशवः शफशस्तत् पशूनाप्नोति ॥ ४ ॥

अष्टाभिः स्तोत्रीयाभिराज्यानि निष्पाद्यन्त इति यदस्ति तेन पशूनाप्नोति । पशुषु शफानामष्टत्वात् शफशः शफद्वारा साम्यसम्भवात् ॥४॥

तत ऊर्द्धं चतुस्संख्यया वर्द्धमानां स्तोमसंख्यां प्रशंसति—

यत् द्वादशो माध्यन्दिनः पवमानो द्वादश मासाः संवत्सरः संवत्सरं पशवोऽनु प्रजायन्ते तानेवाऽवबुधन्धे ॥५॥

संवत्सरमनु प्रतिसंवत्सरं गवादिपशूनां वत्सोत्पादकत्वं प्रसिद्धम् ॥ ततोऽपि चतुस्संख्ययाऽधिकं स्तोमान्तरं प्रशंसति—

यत् षोडशानि पृष्ठानि षोडश कलाः पशवः कलाशस्तत्पशूनाप्नोति ॥ ६ ॥

गोमहिष्यादीनां पशूनां शिरो, ग्रीवा, मध्यदेहः, पुच्छमिति चत्वार्यङ्गानि, चत्वारः पादाः अष्टौ शफाः इत्येवं षोडशसंख्याका अवयवाः कला इत्युच्यन्ते । कलाशः कलाद्वारा संख्यासामान्यात् षोडशस्तोमः पशुप्राप्तिहेतुर्भवति ॥ ६ ॥

ततोऽपि चतुस्संख्ययाऽधिकं स्तोमान्तरं प्रशंसति—

यद्विंश आर्भवः पाङ्क्तत्वमेषां तदाप्नोति ॥ ७ ॥

१. अयं पूषा रयिर्मगः सोमः पुनानो अर्षति ।

पतिर्विश्वस्य भूमनो व्यख्यद्रोदसी सभे ॥ १ ॥

समु प्रिया अनूषत गावो मदाय धृष्णवः ।

सोमासः कृण्वते पथः पवमानास इन्दवः ॥ २ ॥

य ओजिष्ठस्तमा भर पवमान श्रवाध्यम् ।

सः पञ्च वर्षणीरभि रयि येन वनायहे ॥ ३ ॥

एकोनविंशाध्याये पञ्चमः खण्डः ।

३६९

आर्भवपवमाने विंशः स्तोम इति यदास्ति तत्तेनैवेषां पशूनां यत् पाङ्कत्वमस्ति तदाप्नोति, विंशतिसंख्याकावयवेषु चतुर्षु भागेषु प्रत्येकं पञ्चसंख्योपेतत्वात् पाङ्कत्वमस्ति, पशूनां पाङ्कत्वं पुरैषोक्तम् । अतः तत्प्राप्तिर्युक्ता ॥ ७ ॥

ततोऽपि चतुस्संख्याधिकं स्तोमान्तरं प्रशंसति—

यच्चतुर्विंशोऽग्निष्टोमश्चतुर्विंशत्यक्षरा गायत्री
तेजो ब्रह्मवर्चस्सं गायत्री तेज एव ब्रह्मवर्चस्समव-
रुन्धे ॥ ८ ॥

अग्निष्टोमे द्वादशस्तोत्रम् । स्पष्टमन्यत् ॥ ८ ॥

चतुर्विंशसंख्याद्वारा स्तोमस्य यद्गायत्रीत्वं तत्प्रकारान्तरेण प्रशं-
सति—

प्राणो गायत्री प्रजननं प्राणादेव गायत्र्याः प्रजायते ॥९॥

रेचकपूरककुम्भकैः प्राणस्त्रिधा भिद्यते । गायत्री च त्रिभिः पादै-
रुपेता । तस्मात्प्राणो गायत्री । (१) प्राणबलेन हि गर्भाधानकाले वीर्य-
माधीयते । तस्मात्प्राणः प्रजननं तथाविधप्राणरूपाया गायत्र्याः प्रजो-
त्पादकत्वं यजमानस्य भवति ॥ ९ ॥

तदेतदुक्तमग्निष्टोमसाम प्रकारान्तरेण प्रशंसति—

एकं साम बहूनि छन्दांसि तस्मादेको बहून्
पोषान् पुष्यति ॥ १० ॥

अत्र वारवन्तीयस्यमेकमग्निष्टोमसाम । तस्य वारवन्तीयस्य(२)
आधारभूतान्युगतानि छन्दांसि बहूनि भवन्ति । तद्यथा—यज्ञायज्ञीयस्य-
र्चः साकमश्वस्यर्चो हारिवर्णस्यर्चस्तैरश्वस्यर्च इति । तस्मात्कारणा-
द्वारवन्तीयसामस्थानीय एकः पुरुषो बहून् पोषान् पुत्रपौत्रादिरूपान्
पोषणीयान् प्राणिनो बहून् पुष्यति ॥ १० ॥

पुनरपि प्रकारान्तरेण प्रशंसति—

आत्मा वा अग्निष्टोमः पशवश्छन्दांस्यात्मन्येव
तत्पशून् प्रातिष्ठापयति नोक्थो नाऽग्निष्टोमो न हि
ग्राम्याः पशवो नाऽऽरण्याः ॥ ११ ॥

१. प्राणवत्त्वेनेति ख. पु.

२. आश्रयभूतानीति ख. पु.

योऽयमग्निष्टोमान्तो द्वादशस्तोत्रयुक्तः क्रतुभागः सोऽयं सर्वेषु
सोमयागेष्वनुवृत्तत्वादात्मा सोमयागदेहः । यान्यतिरिक्तान्युक्त्यस्तोत्र-
गतानि छन्दांसि तानि पशवो गवादिपशुस्थानीयानि । तत्तेनोक्त-
च्छन्दोऽनुष्ठानेन पशून् प्रतिष्ठापयति । सोऽयमुक्तश्चतुष्टोमः क्रतुर्न ता-
वदुक्त्य इति वक्तुं शक्यते, अग्निष्टोमसाम्ना समाप्तत्वात् । नाऽप्यग्निष्टोम
इति वक्तुं शक्यते, उक्त्यस्तोत्राणामत्राऽनुष्ठानात् । पशवोऽपि गोम-
हिष्यादयो न तावद्ग्राह्या इति वक्तुं शक्याः, अहन्यरण्ये सञ्चरमा-
णत्वात् । तथाऽऽरण्या इति वक्तुं न शक्यते, रात्रौ ग्रामे तन्निवासद-
र्शनात् । तस्मादीदृशानां पशूनामीदृशेन क्रतुना प्राप्तियुक्तेत्यर्थः ॥११॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य पञ्चमः खण्डः ॥

पृष्ठः खण्डः ॥

द्वितीयं चतुष्टोममाह--

अथ यस्य चत्वारि स्तोत्राणि चतसृभिश्चत्वार्य-
ष्टाभिश्चत्वारि द्वादशभिश्चत्वारि षोडशभिस्स गां ना-
ऽतिवदति ॥ १ ॥

पूर्वोक्तश्चतुष्टोमोऽग्निष्टोमरूपत्वात् द्वादशस्तोत्रैरुपेतः । तत्रैकेन
प्रकारेणोत्तरोत्तरं चतुस्संख्यावृद्धिर्युक्ता । अयं चतुष्टोमः षोडशरूप-
त्वात् षोडश स्तोत्रैरुपेतः । अत्राऽन्येन प्रकारेणोत्तरोत्तरं चतुस्संख्या-
धिक्यमुच्यते-बहिष्पवमानं त्रीण्याज्यानि चेत्येतानि चत्वारि स्तोत्राणि
चतसृभिः स्तोत्रीयाभिर्निष्पाद्यन्ते । अच्छावाकाख्यं माध्यन्दिनपवमानो
द्वे पृष्ठे चेत्येतानि चत्वारि स्तोत्राणि अष्टभिस्स्तोत्रीयाभिर्निष्पाद्यन्ते ।
उत्तरे द्वे पृष्ठे आर्भषपवमानाग्निष्टोमसाम चेत्येतानि चत्वारि स्तोत्राणि
द्वादशभिः स्तोत्रीयाभिर्निष्पाद्यन्ते । एवं त्रीण्युक्त्यानि षोडशिसाम
चेत्येतानि चत्वारि स्तोत्राणि षोडशभिः स्तोत्रीयाभिर्निष्पाद्यन्ते ।
एवं स्तोमेषु चतुस्संख्यावृद्धियुक्तत्वाच्चतुष्टोम इत्युच्यते । यस्य चतुष्टो-
माख्यस्य क्रतुरीदृशी चतुस्संख्यावृद्धिः स गां नाऽतिवदति ज्योतिर्गौ

एकोनविंशाध्याये सप्तमः खण्डः ।

३७१

रायुरित्युक्त्येषु क्रतुषु यो गोनामकः क्रतुस्तमतिक्रम्य अधिकं न भवति
तत्समफल इत्यर्थः । यदा गां गोजातिं नाऽतिवदति नाऽतिवर्तते गोप्रा-
प्तिरूपं फलं प्रयच्छतीत्यर्थः । तस्मादनेन पशुकामो यजेतेत्युक्तं भवति ।
एतदेव निदानेऽभिहितम्--‘पशुकामयश्च एवोत्तर’ इति ॥ १ ॥

स्तोत्रगतां षोडशसंख्यां प्रशंसति--

षोडशकलाः पशवः कलाशस्तत्प्रशूनाप्नोति ॥ २ ॥

पूर्ववद्वाख्येयम् ॥ २ ॥

अभिष्टोमसाम्न उपरितनानि स्तोत्राणि प्रशंसति--

उक्थयः षोडशिमान् भवति पशवो वा उक्थानि
वज्रः षोडशी वज्रेणैवाऽस्मै पशून् परिगृह्णात्यनपक्रा-
मुका अस्मात्पशवो भवन्ति नोक्थो नाऽतिरात्रो न हि
ग्रास्याः पशवो नाऽऽरण्याः ॥ ३ ॥

त्रिभिरुक्थस्तोत्रैरुपेतत्वादयं क्रतुः उक्थयः । षोडशिस्तोत्रेणोपेत-
त्वात् षोडशिमान् । उक्थानां पशुप्राप्तिहेतुत्वात्पशुरूपत्वम् । षोडशिनः
पशुविरोधिचौरव्याघ्रादिनिवारकत्वाद्ब्रह्मत्वम् । तत्रोक्थे परिगृहीताः
पशवश्चौराद्यपहरणाद्ब्रह्मेण रक्षितास्सन्तः कदाचिदप्यस्माद्यजमाना-
दनपक्रामुका अनपक्रमणशीला भवन्ति । अयं क्रतुरुक्थसंस्थो न
भवति उक्थस्तोत्रयोरसमाप्तत्वात् । अतिरात्रोऽपि न भवति षोडशिर्नैव
समाप्तत्वात् । रात्रिपर्यायाणां सन्धेश्चाऽप्रयोगात् । न हि ग्रास्या इति
पूर्ववद्वाख्येयम् ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकोनविंशाध्यायस्य षष्ठः खण्डः ॥

सप्तमः खण्डः ॥

उद्भिद्वलभिन्नामकौ द्वौ क्रतू विवक्षुस्तत्प्रशंसार्थमाख्यायिकामाह--

असुराणां वै बलस्तमसा प्रावृत्तोऽश्मापिधानश्चाऽऽ-
सीत्तस्मिन् गव्यं वस्वन्तरासीत्तं देवा नाऽशक्नुवन्

भेत्तुं ते बृहस्पतिमब्रुवन्निमान्न उत्सृजेति स उद्भिदैव
बलं व्यच्यावयद्बलमिदाऽभिनत्तानुत्सेधेनैवोदसृजन्निषे-
धेन पर्यगृह्णात् ॥ १ ॥

असुराणामेव मध्ये बलनामकः कश्चिदसुरो यथा देवैर्ज्ञातुं न
शक्यते तथाऽन्धकारेण प्रावृतः परितोऽश्मापिधानः प्राकाररूपेण
स्थापितैः पाषाणैराच्छादितः कार्स्मिश्चिद्विलेऽतिष्ठत् । तस्मि-
न्बिले अन्तर्मध्ये गव्यं गोसमूहं रूपं वसुचाऽऽसीत् । देवानां सस्वन्धि
गोजातमपहृत्य बिले गोपितत्वात् तं बलनामानमसुरं भेत्तुं शस्त्रैर्विदा-
रयितुं देवाः शक्ता नाऽभवन् । ततो बृहस्पतिं प्रार्थितवन्तः—हे बृहस्पते
नः अस्मदर्थं इमान् पशूनुत्सृज बिलान्निस्सारयेति । ततो बृहस्पति-
रुद्भिद्यागमनुष्ठाय तत्सामर्थ्येनैव बलनामानमसुरं बिलाद्विगुज्य प्रच्या-
वितवान् । बलमिन्नामानं क्रतुमनुष्ठाय तत्सामर्थ्येन (१) बलनामानम-
सुरं अभिनत् शस्त्रैर्विदारयत् । तान् बिलस्थितानपि पशूनुत्सेधाख्येन
साम्नेवोदसृजत् बिलात् उद्गतानकरोत् । ततो निषेधाख्येन साम्ना
पशूनां पलायनं निषिध्य पर्यगृह्णात् परितः स्वाधीनानकरोत् ॥ १ ॥

तयोः क्रत्वोरधिकारिणमाह—

पशुकामो यजेत ॥ २ ॥

उद्भिद्बलमिदंभ्यामिति शेषः । तयोस्सहाऽनुष्ठानं सूत्रकारो दर्श-
यति—(१) 'उद्भिद्बलमिदंभ्यामविप्रयोगेण यजेते'ति ॥ २ ॥

पशुकलप्राप्त्यर्थमुभयोरुपयोगमाह—

यदुद्भिदा यजेत बलमेवऽस्मै विच्यावयति यद्बल-
मिदा बलमेवाऽस्मै अभिनत्ति ॥ ३ ॥

स्पष्टोऽर्थः ॥ ३ ॥

अस्मै पशुलाभाय सामद्वयं विधत्ते—

उत्सेधनिषेधौ ब्रह्मसामनी भवत उत्सेधेनैवाऽस्मै
पशूनुत्सिध्य निषेधेन परिगृह्णाति ॥ ४ ॥

(१) 'पिबा सुतस्य रसिन' इत्यस्यामृचि उत्सेधनिषेधाख्ये द्वे सामनी । तयोरुत्सेध उद्भिदि ब्रह्मसाम, निषेधो बलमिदि ब्रह्मसाम । तत्रोत्सेधेन पशुप्राप्तिप्रतिबन्धकात्पशुनुत्सिध्य निस्सार्य निषेधेन पलायनं निषिध्य स्वाधीनान् करोति ॥ ४ ॥

अस्मै यजमानार्थमन्यत्सामद्वयं विधत्ते—

(१) "यज्ञ इन्द्रमवर्द्धयदि"ति ब्रह्मण आज्यधर्मरूपेण समृद्धम् ॥ ५ ॥

पूर्वोक्तावुत्सेधनिषेधौ माध्यन्दिनसवने ब्रह्मसाम 'यज्ञ इन्द्रमि'त्यस्यामृचि सम्पन्नं साम । तयोः क्रत्वोः प्रातस्सवने ब्रह्माणं प्रति प्रयोक्तव्यमाज्यस्तोत्रम् । तस्यामृचीन्द्रो यदभिनद्वलमिति बलभेदनलिङ्गसङ्गावादिदमाज्यस्तोत्रमनुकूलेन रूपेण समृद्धम् ॥ ५ ॥

अथ कश्चित्सङ्ख्याविशेषमुपायेन सम्पाद्य तमुपजीव्यं प्रशंसति—

सप्तिसप्तदशौ भवतो यत्सप्तभिः स्तुवन्ति सप्त ग्राम्याः पशवः पशूनेवाऽवरुन्धे सप्तपदा शकरी पशवः शकरी पशूनेवाऽवरुन्धेऽथ यत्सप्तदशभिः प्रजापतिर्वै सप्तदशः प्रजापतिमेवाऽऽप्नोति ॥ ६ ॥

अत्रैवं कल्पे दर्शितम्—'एकविंशं बहिष्पवमानं तिसृभिर्होतुराज्यं सप्तिसप्तदशभि'ति । अत्रैकविंशतिसंख्या त्रिसंख्या च मिलित्वा चतुर्विंशतिरसम्पद्यत' इति संख्यासम्पत्तिः । तस्याश्च विच्छेदविशेषेणैका सप्तसंख्या । अपरा तु सप्तदशसंख्या तयोर्मध्ये सप्तदशसंख्या यासां स्तोत्रीयाणां सङ्गे विद्यते सोऽयं सप्ती । अवशिष्टसप्तदशः तत्र सप्तिना सङ्गेन संख्यासाम्याद्ब्रवादीन् ग्राम्यपशून् प्राप्नोति । तथा शकरीच्छन्दसः सप्तभिः पादैरुपतत्वात् पशुसाधनत्वाच्च सप्तसंख्यया पशुप्राप्तिः । अथाऽवशिष्टाभिः सप्तदशभिः स्तुवन्तीति यद्वस्ति तेन प्रजापतिं प्राप्नोति । प्रजापतेः सप्तदशाक्षररूपत्वं तैत्तिरीया आप्ननन्ति—(३) 'आ-

१. पिबा सुतस्य रसिनो मस्त्वा न इन्द्र गोमतः ।

आपिनो बोधि सधमाथे वृधेऽस्मां अवन्तु ते धियः ॥

सा. सं. पू. ३. १. ५. ७.

२. यज्ञ इन्द्रमवर्द्धयद्युमि व्यवर्तयत् । तन्नाण ओपशं दिवि ॥

सा. सं. पू. २. १. ३. ७.

३. तै. सं. १. ६. ११. १.

३७४

ताण्ड्यमहाब्राह्मणे

श्रावयेति चतुरक्षरमस्तु श्रौषडिति चतुरक्षरं यजेति द्यक्षरं ये यजा-
मह इति पञ्चाक्षरं द्यक्षरो वषट्कारः एष वै सप्तदशः प्रजापतिरिति ॥
पुनरपि संख्याद्वयं मिलित्वा प्रशंसति—

गायत्रीं सम्पद्यते तेजो ब्रह्मवर्चसं गायत्री तेज
एव ब्रह्मवर्चसमवरुन्धे प्राणो गायत्री प्रजननं प्राणा-
देव गायत्र्याः प्रजायते ॥ ७ ॥

या सप्तसंख्याऽस्ति या चाऽन्या सप्तदशसंख्या ते उभे मिलित्वा
चतुर्विंशतित्वेन गायत्रीं प्राप्नुतः । तेजा ब्रह्मवर्चसमित्यादि पूर्ववद्वा-
ख्येयम् ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य सप्तमः खण्डः ॥

अष्टमः खण्डः ॥

अपचित्याख्यं क्रतुं विधत्ते—

अथैषोऽपचितिरपचितिकामो यजेताऽपचित्यैवाऽ-
स्मा अपचितिं विन्दति ॥ १ ॥

अपचितिः पूजा, तद्धेतुत्वात्क्रतुरप्यपचितिनामकः । अपचित्यैव
अपचितिना क्रतुनैवाऽस्मै यजमानार्थमुद्गाता पूजां लभते ॥ १ ॥

तत्र बहिष्पवमानमाध्यन्दिनपवमानयोः स्तोमविशेषं विधत्ते—

तस्य चतुर्विंशौ पवमानौ चतुर्विंशत्यक्षरा गा-
यत्री तेजो ब्रह्मवर्चसं गायत्री तेजसैवाऽस्मै ब्रह्मवर्चसे-
नाऽपचितिं विन्दति ॥ २ ॥

स्पष्टोऽर्थः ॥ २ ॥

पृष्ठस्तोत्रे सामद्वयं विधत्ते—

उभे बृहद्रथन्तरे भवत उभाभ्यामेवाऽस्मै बृहद्रथ-
न्तराभ्यामपचितिं विन्दति ॥ ३ ॥

स्पष्टोऽर्थः ॥ ३ ॥

एकोनविंशाध्याये ऽष्टमः खण्डः ।

३७५

अपरं सामद्वयं विधत्ते—

भर्गयशसी भवतो भर्गेणैवाऽस्मै भर्गो दधाति यश-
सा यशः ॥ ४ ॥

‘पुरोजिती वो अन्धस’ इत्यस्यामृचि यथा द्यावाऽद्वान्धीगवे सा-
मनी, तथा भर्गाख्यं साम ‘त्वमिन्द्र यशसा असी’त्यस्यामृचि यशो
नामकं साम भवति । तत्र भर्गाख्येनैव साम्ना अस्मै यजमानार्थं भर्गो
दधाति तेजस्सम्पादयति, यशोनामकेन साम्ना कीर्त्तिं सम्पादयति ॥५॥
अत्र विद्यमानान् स्तोमान् प्रशंसति—

उभये स्तोमा युग्मन्तश्चाऽयुजश्चोभयैरेवाऽस्मै स्तो-
मैरपाचितिं विन्दति ॥ ५ ॥

युग्मन्तो युगमसंख्यया समसंख्ययोपेताः चतुर्विंशस्तोमाः । यद्य-
प्येक एव चतुर्विंशस्तथाऽपि जात्यभिप्रायेण बहुवचनम् । अयुजो वि-
षमसङ्ख्योपेताः त्रिवृत्पञ्चदशादयः । स्पष्टम् ॥ ५ ॥

अत्र ब्रह्मवादिनामाक्षेपं दर्शयति—

तदाहुर्विलोमानस्तोमा ईद्वरा यजमानं विक्षेतो-
र्वि ह्यतिथन्तीति ॥ ६ ॥

तत्र त्रिवृदादिक्रमेण ह्यनुष्ठाने सत्यानुलोभ्यं स्यात् । अत्र चतु-
र्विंशतिमारभ्य तत ऊर्द्ध्वं अर्वाचीनानां पञ्चदशादीनामनुष्ठानाद्विलोम-
त्वं प्रतिलोभ्येन प्रवृत्ताः स्तोमा यजमानं विक्षेतोर्विक्षेपयितुमीद्वराः
समर्थाः । हि यस्मादेते स्तोमा व्यतियन्ति विपरीतक्रमास्सन्तः स्वोचि-
तं क्रममतिलङ्घ्य प्रवर्त्तन्ते । इतिशब्दो ब्रह्मवाद्याक्षेपसमाप्त्यर्थः ॥ ६ ॥

समाधानं दर्शयति—

एकविंशोऽग्निष्टोमो भवति प्रतिष्ठा वा एकविं-
शोऽन्तत एव यज्ञस्य प्रतितिष्ठति ॥ ७ ॥

(१)स्पष्टोऽर्थः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्याऽष्टमः खण्डः ॥

१. अग्निष्टोमाख्ये द्वादशस्तोत्रे एकविंशाख्यस्तोमः क्रियते । तस्य च प्रतिष्ठादेव-
त्वाद्यज्ञस्याऽन्ततोऽवसाने यजमानः प्रतितिष्ठत्येवेति ख. पु.

नवमः खण्डः ॥

द्वितीयमपचितिनामकं क्रतुं विधत्ते—

अथैष सर्वस्तोमोऽपचितिरपचितिकामो यजेत स-
र्वैरेवाऽस्मै स्तोमैरपचितिं विन्दति ॥ १ ॥

अतीतयोर्द्वितीयतृतीययोरेध्याययोर्निरूपितास्त्रिवृदादिस्तोमा ये-
ऽष्टाचत्वारिंशान्ताः नवसंख्याकास्तोमास्ते सर्वेऽप्यत्र विद्यन्ते । अ-
तोऽयं सर्वस्तोमः । तैस्सर्वैरुद्राता यजमानार्थं पूजां लभते ॥ १ ॥

स्तोमगतस्तोग्रीयाणां सङ्ख्यामुपजीव्य प्रशंसति—

विराज^{१०} सम्पद्यत एष वा अपचितो योऽन्नादोऽन्नं
विराडन्नाद्यमेवाऽस्मिन्दधाति ॥ २ ॥

अयमपचितिक्रतुर्दशसंख्यया स्तोत्रीयासु विच्छेदितासु संख्यासा-
मान्याद्विराट्छन्दोरूपत्वं सम्पद्यते । तथा हि—त्रिवृद्वहिष्पवमानम्,
पञ्चदशं होतुराज्यम्, सप्तदशे द्वे आज्ये, एकविंशमच्छावाकास्याऽऽ-
ज्यम्, त्रिणवो माध्यन्दिनः पवमानः, त्रीणि पृष्ठानि चतुर्विंशचतुश्च-
त्वारिंशाष्टाचत्वारिंशरूपाणि, चतुर्थं पृष्ठञ्च चतुर्विंशम्, आर्भवस्त्रयस्त्रि-
शः, अग्निष्टोम एकविंशः । अत्र स्थिताः सर्वाः स्तोत्रीयास्त्रीणि शतानि
भवन्ति । ताश्च दशकत्वेन विच्छिन्नास्सत्यस्त्रयस्त्रिंशद्विराजस्सम्पद्य-
न्ते । विराजश्चाऽन्नहेतुत्वाद्भन्नरूपत्वम् । अन्नहेतुत्वात् लोके यः पुमानन्ना-
दो भवति सोऽपचितो दारिद्र्यरोगरहितत्वात् पूजितो भवति । तस्मा-
दुद्राताऽस्मिन् यजमाने विराटरूपेणाऽन्नाद्यं सम्पादयति ॥ २ ॥

द्वे सामयुग्मे द्विविधांश्च स्तोमान् विधाय प्रशंसति—

उभे बृहद्रथन्तरे भवतो भर्गयशसी भवत उभये
स्तोमाश्छन्दोमाश्च पृष्ट्याश्चोभयैरेवाऽस्मै स्तोमैरपचि-
तिं विन्दति ॥ ३ ॥

चतुर्विंशचतुश्चत्वारिंशाष्टाचत्वारिंशाख्यास्तोमा गायत्रीत्रिष्टुप्ज-
गत्याख्यैश्छन्दोभिर्मयिन्त इति छन्दोमाः । त्रिवृत्पञ्चदशसप्तदशैर्कवि-
शत्रिणवत्रयस्त्रिंशाख्यास्तोमाः षडहे पृष्ठस्तोत्रसम्बद्धाः पृष्ठा इत्यु-
च्यन्ते । तैश्चतुर्भिः सामभिर्नवभिः स्तोमैश्च यजमानाय पूजां लभते ॥ ३ ॥

एकोनविंशाध्याये नवमः खण्डः ।

३७७

पुनरपि स्तोमान् प्रशंसति—

तस्य छन्दोमाः पृष्ठानि पशवो वै छन्दोमा अन्नं
पृष्ठान्यभिपूर्वमेवाऽस्मिन्नन्नाद्यं पशून् दधाति यच्छन्दोम-
वाप्यंस्तेन द्वादशाहयाजिनमाप्नोति ॥ ४ ॥

तस्याऽपचितेः क्रतोर्यच्छन्दोमा विद्यन्ते यानि च त्रिवृदादीनि
पृष्ठानि तेषां मध्ये छन्दोमानां पशुसाधनत्वात् पशुत्वम्, पृष्ठानामन्नहे-
तुत्वादन्नत्वम् । एवं सत्यन्नस्य प्रथममपेक्षितत्वादभिपूर्वमनुक्रमेणैवाऽ-
न्नमुत्कृष्टं सम्पाद्य ततः पशून् सम्पादयति । किञ्च द्वादशाहे छन्दोम-
सद्भावात् द्वादशाहयाजिनमाप्नोति, तस्य यत् फलं तदस्याऽपि भवती-
त्यर्थः ॥ ४ ॥

अत्र ब्रह्मवादिनामाक्षेपं दर्शयति—

तदाहुर्नानालोकाः स्तोमाश्छन्दोमाश्च पृथ्याश्च
यदेकस्मिन् यज्ञक्रतौ समवरुध्यन्त ईश्वरा यजमानोऽप्र-
तिष्ठातोरिति ॥ ५ ॥

उक्ताः स्तोमा लोका मित्राश्रया न त्वेकक्रतुवर्त्तिनः । तथा सति
यदेकस्मिन्नेव क्रतौ स्वीक्रियेरन्, तदा यजमानोऽप्रतिष्ठातोरप्रतिष्ठातु-
मीश्वरो भवति प्रतिष्ठां न लभत इत्यर्थः ॥ ५ ॥

उक्ताक्षेपं परिहरति—

एकविंशोऽग्निष्टोमो भवति प्रतिष्ठा वा एकविंशः
प्रतिष्ठामेव तदभ्यायन्ति ॥ ६ ॥

तत्तैकविंशानुष्ठानेन यजमानस्य प्रतिष्ठामभिलक्ष्य सर्वे स्तोमा
आयन्ति आगच्छन्ति ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकोनविंशाध्यायस्य नवमः खण्डः ॥



दशमः खण्डः ॥

पक्ष्याख्यं क्रतुं विधत्ते--

पक्षी वा एष स्तोमः ॥ १ ॥

स्तोमशब्देन तद्वान् क्रतुसुपलक्ष्यते । स च पक्षिसादृश्यात् पक्षि-
नामकः । तस्य पूर्वभागे त्रिवृदादित्रयस्त्रिंशान्तः स्तोमसङ्ख्यः एकः पक्षः,
उत्तरभागे त्रयस्त्रिंशादित्रिवृदन्तः स्तोमसङ्ख्योऽपरः पक्षः ॥ १ ॥

अस्य क्रतोः पक्षिनामानुकूलं सामविशेषं दर्शयति--

पक्ष्येष निधीयते ॥ २ ॥

सुपर्णेन दृष्टः सौपर्णाख्यः सामविशेषो नामसाभ्यात्पक्षीत्युच्यते ।
सोऽस्मिन् क्रतौ निधीयते । तथा च कल्पेऽभिहितम्--'स्वारश्च सौप-
र्णमग्रेश्च व्रतं यौधाजयात् पूर्वमि'ति । सामविशेषस्य क्रतोश्चोभयोरपि
पक्षित्वात् परस्परं सम्बन्धो युक्त इत्यर्थः ॥ २ ॥

तमेव सम्बन्धमन्वयव्यतिरेकाभ्यामुपपादयति--

न वा अपक्षः पक्षिणमाप्नोत्यथ यदेष पक्ष्यपक्षिणि
निधीयते तस्मात्पक्षिणः पक्षैः पतन्ति ॥ ३ ॥

लोके पक्षरहितो मनुष्यः पशुर्वा कश्चिदप्याकाशे गच्छन्तं पक्षि-
णमाप्तुं नैव शक्नोति । अथ तद्विपर्ययेणाऽन्वय उच्यते-अपक्षिणि
पक्षरहिते साम्नि सौपर्ण(१)नामवशादेव सामविशेषः पक्षी पक्षवान्
भवति, तथा भूत्वा क्रतौ निधीयते । यद्यस्मादेवं तस्माल्लोके पक्षिणः
पक्षैराकाशे पतन्ति । यद्वा क्रतावपक्षिणि पक्षरहिते पक्षसाहित्यसिद्ध-
र्थमेव पक्षी पक्षकल्पनायुक्तस्सामविशेषो निधीयत इति क्रतोः पक्षित्वं
सम्पन्नम् । यस्मादेवं तस्माल्लोके पक्षिणो वायसटिद्विमादयः पक्षैरा-
काशे पतन्ति ॥ ३ ॥

एतद्वेदनं प्रशंसति--

पक्षी ज्योतिष्मान् पुण्यान् लोकान् सञ्चरति य
एवं वेद ॥ ४ ॥

अस्य क्रतोर्वेदिता पक्षी स्वयं पक्षवानिव भूत्वाऽग्निसम्बन्धिनः
क्रतोर्वेदनेन ज्योतिष्मान् भूत्वा स्वर्गादीनुत्तमलोकान् प्राप्नोति ॥ ४ ॥

एकोनविंशाध्याये दशमः खण्डः ।

३७९

अस्य क्रतोः स्तोमान् विधत्ते—

त्रिवृतावभितो भवतस्तेजो ब्रह्मवर्चसं त्रिवृत्तेज
एव ब्रह्मवर्चसमवरुन्धे ॥ ५ ॥

अभितः क्रतोराद्यन्तयोर्वहिष्पवमानाग्निष्टोमाख्ययोः प्रथमद्वादश-
योस्स्तोत्रयोस्त्रिवृत्स्तोमौ कर्त्तव्यौ । तस्य स्तोमस्य शरीरकान्तिश्रुता-
ध्ययनसम्पत्तिहेतुत्वात्तेजस्त्वं ब्रह्मवर्चसत्वञ्च । अतस्तेनोभयप्राप्तिः ॥५॥

द्वितीयैकादशयोः स्तोमविशेषं विधत्ते—

अथ पञ्चदशौ वीर्यं वै पञ्चदशो वीर्यमेवाऽव-
रुन्धे ॥ ६ ॥

स्पष्टम् ॥ ६ ॥

तृतीयदशमयोः स्तोमविशेषं विधत्ते—

अथ सप्तदशौ पशवो वै सप्तदशः पशून्नेवाऽवरुन्धे ॥७॥

स्तोमस्य पशुप्राप्ति(१)साधनत्वात् पशुत्वम् ॥ ७ ॥

चतुर्थनवमयोः स्तोत्रयोः स्तोमविशेषं विधत्ते—

अथैकविंशौ प्रतिष्ठा वा एकविंशो मध्यत एव यज्ञ-
स्य प्रतितिष्ठति ॥ ८ ॥

उक्तस्तोत्रयोर्व्यङ्गमध्यवर्त्तित्वात् यजमानोऽपि यज्ञमध्य एव प्रति-
तिष्ठति तदनुष्ठानेन स्थिरो भवति ॥ ८ ॥

पञ्चमाष्टमयोः स्तोत्रयोः स्तोमविशेषं विधत्ते--

अथ त्रिणवाविमे वै लोकास्त्रिणव एष्वेव लोकेषु
प्रतितिष्ठति ॥ ९ ॥

त्रिणवस्तोमेन त्रयाणां भागानां लोकत्रयप्राप्तिहेतुत्वात्तद्वृत्त्वम् ॥९॥
षष्ठसप्तमयोः स्तोमविशेषं विधत्ते--

अथ त्रयस्त्रिंशो वर्ष्म वै त्रयस्त्रिंशः ॥ १० ॥

उक्तेषु स्तोमेषु त्रयस्त्रिंशस्य प्रौढत्वाद्यं यज्ञस्य वर्ष्म शरीरमेव,
इतरे त्वयवसदृशाः ॥ १० ॥

एतद्वेदनं प्रशंसति--

वर्ष्म स्वानां भवति य एवं वेद ॥ ११ ॥

स्वानां ज्ञातीनां वर्ष्म शरीरमिव मुख्यो भवति ॥ ११ ॥

उक्तौ त्रयस्त्रिंशौ प्रशंसति--

एष वाच ब्रध्नस्य विष्टपो यदेतौ त्रयस्त्रिंशौ
मध्यतः सन्धीयेते तेन ब्रध्नस्य विष्टपमारोहति ॥ १२ ॥

क्रतोर्मध्यभागे क्रतुषु षष्ठसप्तमयोः स्तोत्रयोः त्रयस्त्रिंशाख्यौ स्तोमौ
सन्धीयेते अनुष्ठीयेते इति यदस्ति एष एवाऽनुष्ठानप्रकारो ब्रध्नस्याऽऽ-
दित्यस्य विष्टपः स्थानविशेषः । ब्रध्नशब्दार्थोऽन्यत्र श्रूयते—‘असौ वा
आदित्यो ब्रध्न’ इति । आदित्यस्य च मध्यदेशवर्त्तित्वं मध्याह्नकाले प्र-
त्यक्षम् । अतस्तेन त्रयस्त्रिंशानुष्ठानेनाऽऽदित्यस्य स्थानमारोहति ॥ १२ ॥

प्रकारान्तरेण स्तोमान् प्रशंसति--

मध्यतो वा अग्निर्वरिष्ठस्तस्मादेते स्तोमा मध्यतां
वरिष्ठाः क्रियन्ते ॥ १३ ॥

अग्निर्हि ज्वलनात् पूर्वोत्तरयोरवस्थयोरल्पत्वाच्च श्रेष्ठः, ज्वलनदशा-
यां तु प्रौढत्वात् श्रेष्ठः । अग्निसम्बन्धी चाऽयं क्रतुः, अस्य च वक्ष्यमा-
णक्रतोश्च सूत्रकारेणाऽग्नेस्तोमाविति संज्ञाया उक्तत्वात् । (१) ‘ऐका-
हिकेन व्रतेनोक्त उपायोऽग्नेः स्तोमयोरिति हि सूत्रम् । अतोऽग्निसाह-
य्यादस्य क्रतोर्मध्ये प्रौढाः स्तोमाः क्रियन्ते ॥ १३ ॥

मध्यवर्त्तिनः स्तोमान् प्रथस्याऽऽद्यन्तौ स्तोमौ प्रशंसति--

त्रिवृता प्रैति त्रिवृतोदेति प्राणो वै त्रिवृत्प्राणेनैव
प्रैति प्राणमभ्युदेति ॥ १४ ॥

प्राणस्य पूरककुम्भकरेचकरूपेण वा प्राणापानव्यानवृत्तिरूपेण वा
त्रिवृत्वम् । अयञ्च क्रतुस्त्रिवृता प्रैति समाप्यते, त्रिवृतोदेति प्रारभ्यते ।
तद्वदेव लोकेऽपि जीवत्पुरुषः प्राणेनैव देहाभिर्गतेन प्रैति म्रियते । प्रा-
णमेवाऽभिलक्ष्य तद्युक्तस्त्वन् उदेत्युत्पद्यते ॥ १४ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-

प्रकाशे एकोनविंशाध्यायस्य दशमः खण्डः ॥

एकादशः खण्डः ॥

सूत्रकारेण अग्नेः स्तोमाविति नाम्ना यौ क्रतू व्यवहृतौ तयोर्मध्ये
पक्षिनामकः प्रथमः क्रतुरक्तः । ज्योतिर्नामकं द्वितीयं क्रतुं विधत्ते —

अथैष ज्योतिः ॥ १ ॥

स्पष्टोऽर्थः ॥ १ ॥

स्तोमान्विधत्ते—

तस्य त्रिवृद्ब्रह्मिष्पवमानं पञ्चदशान्याज्यानि चतु-
र्विंशो माध्यन्दिनः पवमानः सप्तदशानि पृष्ठानि ॥ १ ॥

स्पष्टोऽर्थः ॥ २ ॥

तत्राऽऽद्यौ द्वौ स्तोमौ प्रशंसति—

प्राणो वै त्रिवृदात्मा पञ्चदशः ॥ ३ ॥

पूर्वोक्तरीत्या प्राणस्य त्रिवृत्त्वम् । आत्मा देहः । स च पञ्चदशभि-
रवयवैरुपेतः, श्रुत्यन्तरे 'सप्त वै शीर्षण्याः प्राणा द्वाववाञ्चौ नाभिर्दश-
मीत्युक्तत्वात् दश प्राणाः, द्वौ हस्तौ, द्वौ पादौ, मध्यभागश्चेत्येते पञ्चा-
वयवाः । अतस्संख्यासाम्यात् पञ्चदशस्तोमस्य देहरूपत्वम् । तस्मादे-
ताभ्यां स्तोमाभ्यां देहे प्राणः स्थिरो भवतीत्यर्थः ॥ ३ ॥

उत्तरौ द्वौ स्तोमौ प्रशंसति—

मुखं गायत्र्यन्नं वै सप्तदशो मुखत एव तदन्नं धत्ते ॥

चतुर्विंशस्तोमस्य संख्यासाम्याद्गायत्रीत्वम्, छन्दसास्मध्ये प्रथ-
मत्वाद्गायत्र्या मुख्यत्वम् । सप्तदशस्तोमस्य प्रजापतिशरीरमध्यगताद-
न्नधारणस्थानादुदरादुत्पन्नत्वादन्नरूपत्वम् । तच्चेन स्तोमद्वयेन मुखेऽन्नं
धत्त एव कदाचिदपि क्षरिद्रो न भवतीत्यर्थः ॥ ४ ॥

वेदनं प्रशंसति—

अन्नमन्यन्नादो भवति य एवं वेद ॥ ५ ॥

अन्नादो रोगरहितः ॥ ५ ॥

(१) माध्यन्दिनपवमानस्तोमप्रशंसां प्रपञ्चयति—

माध्यन्दिनेन वै पवमानेन देवाः स्वर्गं लोकमायन्य-

देश चतुर्विंशो माध्यन्दिनः पवमानो भवति स्वर्गस्य
लोकस्याऽऽक्रान्त्यै चतुर्विंशत्यक्षरा गायत्री तेजो
ब्रह्मवर्चसं गायत्री तेज एव ब्रह्मवर्चसमवरुन्धे प्राणो
गायत्री प्रजननं प्राणादेव गायत्र्याः प्रजायते ॥ ६ ॥

व्याख्यातप्रायमेतत् । अत्राऽऽर्भवपवमानाग्निष्टोमसाम्नोर्विशेषानभि-
धानात्तदुभयं प्रकृताविवाऽनुष्ठेयम् ॥ ६ ॥

सर्वान् स्तोमान् मेलयित्वा प्रशंसति—

उभये स्तोमा युग्मन्तश्चाऽयुजश्च तन्मिथुनं तस्मा-
न्मिथुनात् प्रजायते ॥ ७ ॥

एकस्मिन्नपि चतुर्विंशस्तोमे युग्मत्वजात्यभिप्रायेण (१)मान्यत्वाभि-
प्रायेण वा युग्मन्त इति बहुवचनम् । अथ वाऽत्र वचनव्यत्ययः । स्त्री-
पुरुषवदुभयविधत्वेन स्तोमानां मिथुनत्वम् ॥ ७ ॥

पूर्वत्र सौपर्णाख्यसामसम्बन्धात् पक्षित्वमुक्तं क्रतोः । अत्राऽपि त-
देवाऽभिप्रेत्य प्रशंसति—

पक्षि वा एतच्छन्दः पक्षी ज्योतिष्मान् पुण्यान्
लोकान् सञ्चरति य एवं वेद ॥ ८ ॥

छन्ददशब्देनाऽत्र तदाश्रितं सौपर्णाख्यं साम विवक्षितम् ॥ ८ ॥

माध्यन्दिने यश्चतुर्विंशस्तोमोऽस्ति सोऽयमितरौ पवमानगतौ त्रि-
वृत्सप्तदशस्तोमावपेक्ष्य प्रौढ इत्यभिप्रेत्य प्रशंसति—

मध्यतो वा अग्निर्वारिष्ठस्तस्मादेते स्तोमा मध्यतो
वरिष्ठाः क्रियन्ते ॥ ९ ॥

अत्राऽपि स्तोमा इति वचनव्यत्ययः । अन्यत् पूर्ववत् ॥ ९ ॥

अत्रैकस्यास्स्तोत्रीयायाः प्रकृतिगताभ्य आधिक्यात्तां प्रशंसति—

एका सप्तस्तुतानां विराजमतिरिच्यत एकाकिनमेवै-
नभन्नाद्यस्याऽध्यक्षं करोति ॥ १० ॥

सस्तुतानां स्तोत्रीयाणां दशसंख्याविच्छेदेन प्रकृताविव विराजं
प्राप्तानां मध्ये एका स्तोत्रीया विराजमतिरिच्यते । तद्यथा—प्रकृतौ ताव-

एकोनविंशाध्याये द्वादशः खण्डः । २८३

जवत्यधिकं शतं स्तोत्रीयाः याः सन्ति, तास्वेकोनविंशतिसंख्याका वि-
राजः । अत्रापि तद्वत्प्राप्तौ सत्यां मैत्रावरुणस्याऽऽज्यपृष्ठयोः पञ्चदश-
सप्तदशावपोद्य त्रिवृच्चतुर्विंशौ कर्त्तव्यौ । तथा च निदानेऽभिहितम्—
'त्रिवृच्चतुर्विंशावाज्यपृष्ठेषु सप्तदशेन क्रम' इति । 'एकाऽतिरिच्यत'
इति श्रुतेरर्थवत्त्वसम्पादनवशेनेत्यर्थः । एकयाऽतिरिक्तया स्तोत्रीयया य-
जमानमेकमेव कृत्स्नस्याऽन्नाद्यस्याऽध्यक्षं स्वामिनमुद्गाता करोति ॥१०॥
अस्य क्रतोरग्निस्त्वन्धिरूपत्वेन ज्योतिरिति नामाऽस्ति, तत्प्रशंसति—

ज्योतिर्वा एषोऽग्निष्टोमो ज्योतिष्मन्तं पुण्यं लोकं
जयति य एवं विद्वानेतेन यजते ॥ ११ ॥

स्पष्टोऽर्थः ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्यैकादशः खण्डः ॥

द्वादशः खण्डः ॥

ऋषभाख्यं क्रतुं विधत्ते—

अथैष ऋषभः ॥ १ ॥

स्पष्टोऽर्थः ॥ १ ॥

तदेतन्नाम प्रशंसति—

ऋषभो वा एष स्तोमानामृषभतां गच्छति य
एवं वेद ॥ २ ॥

एषः क्रतुः स्तोमानामभितरक्रतूनां मध्ये ऋषभः श्रेष्ठः । ऋषभतां
श्रेष्ठतां गच्छति ॥ २ ॥

(१) अत्राऽधिकारिणमाह—

राजन्यं याजयेद्दृषभो वै पशूनामधिपती राजन्यो
मनुष्याणाम् ॥ ३ ॥

ऋषभो वत्सोत्पादनसमर्थः पुङ्गवः । स यथा पशूनामधिपतिः

१. अस्मिन् क्रताविति ख. पु.

(१) तद्वद्वषभाख्यो यज्ञः कृत्वन्तराणामधिपतिरित्यभिप्रायः । राजन्यस्याऽप्यधिपतित्वोक्तेः यज्ञेन सम्बन्धो युक्तः ॥ ३ ॥

उत्तमवर्णं विप्रं परित्यज्य राजन्ये कुतः पक्षपात इत्यत आह—

यो वा अस्ति सोऽधिपतिः ॥ ४ ॥

य एव पुमान् धनधान्यादिसमृद्धोऽस्तीति सर्वैर्व्यपदिश्यते स एवाधिपतिरिति । तस्मादादर उचितः । दरिद्रस्त्वविद्यमानसमो नाऽऽदरयोग्यः ॥ ४ ॥

तद्वेदनं प्रशंसति—

अधिपतिः समानानां भवति य एवं वेद ॥ ५ ॥

स्पष्टम् ॥ ५ ॥

सामविशेषं विधत्ते—

तस्य सदोविशीयं माध्यन्दिने पवमाने भवति विशमेवाऽस्मै सवनाभ्यां परिगृह्णात्यनपक्रामुकाऽस्माद्विद्भवति ॥ ६ ॥

‘पुनानः सोम धारयेत्यस्यामृचि सदोविशीयनामकं साम भवति । नाग्निं विशीत्येतस्य शब्दस्य श्रुतत्वात्तन्नामकसामोपेतो माध्यन्दिनपवमानो विड् रूपतां विशमस्मै यजमानाय पाद्विद्वयवत्तिभ्यां प्रातस्सवनतृतीयसवनाभ्यां स्वाधीनां करोति । सा च विडस्मान्नऽपक्रामति ॥ ६ ॥ अन्यत्साम विधत्ते—

समन्तं भवति समन्तामेवाऽस्मै विशं करोत्यनपक्रामुकाऽस्माद्विद्भवति ॥ ७ ॥

‘दुहान ऊध’ रित्यस्यां विष्टारपङ्क्तौ समन्तनामकं साम भवति । विशं परिजनरूपां प्रजां समन्तां परितोऽवस्थितां करोति ॥ ७ ॥

अपरं सामद्वयं विधत्ते—

उभे बृहद्रथन्तरे भवत इयं वै रथन्तरं यौर्वृहदेवाऽस्माल्लोकाद्वायव्येवाऽमुष्मादुभयोरनयोर्लोकयोः प्रति तिष्ठति ॥ ८ ॥

एकोनविंशाध्याये त्रयोदशः खण्डः । ३८५

पृष्ठस्तोत्रे रथन्तरं साम कुर्यात् , बृहत्साम त्वनुष्टुभीति वक्ष्यते । अनयोः साम्नोरधरोत्तरस्थानसाम्यात् भूलोकसुलोकरूपत्वम् । एवमस्माल्लोकात् भूलोकनिमित्तमेव रथन्तरं गायति । तद्वदितरत्राऽपि योज्यम् ॥ ८ ॥

बृहत्साम्न आश्रयं विधत्ते—

अनुष्टुभि बृहद्भवत्यन्तो वा अनुष्टुप् छन्दसामन्तो बृहत् साम्नामन्तो राजन्यो मनुष्याणामन्त एव तदन्तं प्रतिष्ठापयति तस्माद्यो राजन्यानां ह्यिते न स पुनरग्रं पर्येति ॥ ९ ॥

इहाऽनुष्टुभि बृहत्साम भवति, अनुष्टुप्बृहतोरन्तत्वसाम्यात् । उक्थे षोडशिनि च सवनच्छन्दसामन्तेऽनुष्टुप् क्रियते । वाजपेयस्याऽन्ते बृहत्साम क्रियते । ऐश्वर्य्यवतां मनुष्याणाम्मध्ये राजन्योऽन्तः ऐश्वर्य्यसमाप्तिस्थानम् । अतस्तमन्तं राजन्यवत्तेनाऽनुष्टुभि बृहत् करणेनाऽन्ते एवोभयविधे प्रतिष्ठापयति । यस्माद्राजन्य ऐश्वर्य्यस्य सीमा तस्माद्राजन्यानां मध्ये यः पुमान् ह्यिते ऐश्वर्याद्भ्रष्टो भवति स पुनः कदाचिदपि अग्रं राज्ञां मध्ये श्रेष्ठत्वं न प्राप्नोति ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य द्वादशः खण्डः ॥

त्रयोदशः खण्डः ॥

गोसवाख्यं क्रतुं विधत्ते--

यो वै वाजपेयः स राजसूयो यो राजसूयः स वरुणसवोऽथैष गोसवः स्वाराज्यो वा एष यज्ञः ॥ १ ॥

य एव वाजपेयः पूर्वाध्यायोक्तः स एव राजसूयः, तयोरुभयोः स्वा-
राज्यप्राप्तिहेतुत्वसाम्यात् । तथैव राजसूयवरुणसवयोरैक्यं योज्यम्-
सूयतेऽभिषूयते सोमो यस्मिन्निति सवः सोमयागः । स च पश्चाद्वरुण-
कर्त्तृकः (१) 'वरुणस्य वै सुषुवाणस्येति श्रुतत्वात् । अथाऽनन्तरमेव

३८६

ताण्ड्यमहाब्राह्मणे

पुरतो वक्ष्यमाणः गोसवाख्यो यज्ञः सोऽपि यज्ञः स्वाराज्याय वाजपेय-
राजसूयवरुणसवा इव स्वाराज्यफलोपेतः ॥ १ ॥

एतद्वेदनं प्रशंसति—

स्वाराज्यं गच्छति य एवं वेद ॥ २ ॥

स्पष्टोऽर्थः ॥ २ ॥

स्वाराज्यशब्दस्याऽर्थमाह—

प्रजापतिर्हि स्वाराज्यं परमेष्ठी स्वाराज्यम् ॥ ३ ॥

प्रजापतिर्हिरण्यगर्भो न तु कश्यपादिर्विवक्षितः । तदेव विशदी-
कर्तुं परमेष्ठीत्युक्तम्, तदीयमैश्वर्यं स्वाराज्यमिति ॥ ३ ॥

तयोरभेदोपचारवेदनं प्रशंसति—

परमेष्ठितां गच्छति य एवं वेद ॥ ४ ॥

स्पष्टम् ॥ ४ ॥

पृष्ठस्तोत्रे सामद्वयं तद्वेदनप्रशंसाञ्च दर्शयति—

उभे बृहद्रथन्तरे भवतस्तद्धि स्वाराज्यं स्वाराज्यं
गच्छति य एवं वेद ॥ ५ ॥

सामद्वयस्य स्वाराज्यहेतुतया तद्रूपत्वोपचारः ॥ ५ ॥

दक्षिणाविशेषं तद्वेदनप्रशंसाञ्च दर्शयति—

अयुतं दक्षिणास्तद्धि स्वाराज्यं स्वाराज्यं गच्छति
य एवं वेद ॥ ६ ॥

अयुतं सहस्रदशकम् । तत्संख्याका गावोऽत्र दक्षिणाः ॥ ६ ॥

अभिषेकसाधनं द्रव्यं तद्वेदनप्रशंसाञ्च दर्शयति—

प्रतिदुहाऽभिषिच्यते तद्धि स्वाराज्यं स्वाराज्यं
गच्छति य एवं वेद ॥ ७ ॥

सद्यो दुग्धं पयः प्रतिधुगित्युच्यते । तेन प्रतिदुहा पयसाऽन्नाऽभि-
षेकः । स्पष्टमन्यत् ॥ ७ ॥

तस्य कालं तद्वेदनप्रशंसाञ्च दर्शयति—

बृहतः स्तोत्रं प्रत्यभिषिच्यते तद्धि स्वाराज्यं
स्वाराज्यं गच्छति य एवं वेद ॥ ८ ॥

एकोनविंशाध्याये चतुर्दशः खण्डः ।

३८७

पृष्ठेषु बृहत्सामसम्बन्धि यत् स्तोत्रमस्ति तत्प्रति ततः पूर्वं तद्यो-
ग्यत्वायेत्यर्थः ॥ ८ ॥

अभिषेकस्य देशविशेषं विधत्ते—

अनुद्धते दक्षिणत आहवनीयस्याऽभिषिच्यतेऽस्या
मेवाऽनन्तर्हितेऽध्यभिषिच्यते ॥ ९ ॥

आहवनीयस्य दक्षिणभागे भूमावनुद्धते कम्बलपीठादिभिरनन्त-
र्हिते देशेऽभिषेकः । तथा सति कृत्स्नायामपि भूमावन्तर्हितैरपि शत्रु-
भिरनवरुद्धे देशेऽभिषेको भवति ॥ ९ ॥

स्तोमविशेषं विधत्ते—

सर्वः षट्त्रिंशस्तेन गोसवः ॥ १० ॥

अस्यैव क्रतोः स्तोत्रेषु यः स्तोमोऽस्ति स सर्वोऽपि षट्त्रिंश एव
कर्त्तव्यः, (१) 'षट्त्रिंशदक्षरा बृहती बार्हताः पशव' इति श्रुत्यन्तरात् ।
संख्याद्वारा यः पशुसम्बन्धोऽस्ति तेन सम्बन्धेनाऽयं क्रतुः गोसवना-
मको भवति । तैत्तिरीया अपि तथैवाऽऽमनन्ति—(२) 'पशुस्तोमो वा एषः।
तेन गोसव' इति । अन्यदपि सर्वं तैस्संगृह्याऽऽम्नातम्—(३) 'एष गोसवः।
षट्त्रिंश उक्थ्यो बृहत्सामा पवमाने कण्वरथन्तरं भवति । यो वै वाजपेयः।
स सन्नाट्सवः । यो राजसूयः । स वरुणसवः । प्रजापतिस्स्वाराज्यं' अयुतं
दक्षिणाः । तद्धि स्वाराज्यम् । प्रतिधुषाऽभिषिञ्चति । तद्धि स्वाराज्यम् ।
अनुद्धते वेद्ये दक्षिणत आहवनीयस्य बृहत्स्तोत्रं प्रत्यभिषिञ्चतीति ॥ १० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकोनविंशाध्यायस्य त्रयोदशः खण्डः ॥

चतुर्दशः खण्डः ॥

मरुत्स्तोमाख्यं क्रतुं विधत्ते—

अथैष मरुत्स्तोम एतेन वै मरुतोऽपरिमितां पुष्टिं
मपुष्यन्नपरिमितां पुष्टिं पुष्यति य एवं वेद ॥ १ ॥

मरुद्भिर्दृष्टत्वादनुष्ठितत्वाच्चाऽयं मरुत्स्तोमः । अपरिमितामति-
बहुलां धनधान्यादिपुष्टिमकुर्वन् ॥ १ ॥

१. तै. सं. ५. ३. २. ३.

२. तै. ब्रा. २. ७. ६. ३.

३. तै. ब्रा. २. ७. ६. १, २.

३८८

ताण्ड्यमहाब्राह्मणे

स्तोमेषु किञ्चिद्विशेषं विधत्ते—

यद्गणशः स्तोमास्तेन मरुत्स्तोमो गणशो हि मरुतः ॥

गणशः सङ्घरूपेणाऽत्र स्तोमाः प्रवर्त्तन्ते, त्रिवृतां सङ्घः, पञ्चदशानां सङ्घः, सप्तदशानां सङ्घः, एकविंशानां सङ्घ इति तत्प्रवृत्तिः । एकोन-पञ्चाशन्मरुतो विभक्ता अपि गणरूपेणैव वर्त्तन्ते, (१) 'सप्तगणा वै मरुत' इति श्रुत्यन्तरात् । यद्यस्मान्मरुत इव स्तोमा अत्र गणशो वर्त्तन्ते तेना-ऽयं क्रतुर्मरुत्स्तोमनामकः ॥ २ ॥

अत्र यजमानसङ्घस्याऽधिकारिणमाह—

एतेनैव त्रीन् याजयेत् ॥ ३ ॥

त्रीनेव न स्वेकमित्यर्थः । तथा च सूत्रम्—(२) 'सखायो भ्रातरो वा ये सम्पादयेयुस्ते मरुत्स्तोमेन यजेरन्ति' इति ॥ ३ ॥

प्रथमं स्तोमसङ्घं विधत्ते—

यत् त्रीणि त्रिवृन्ति स्तोत्राणि भवन्ति नाना ब्रह्मवर्चसे प्रतितिष्ठन्ति ॥ ४ ॥

बहिष्पवमानं होतुराज्यं मैत्रावरुणस्याऽऽज्यमित्येतानि त्रीणि स्तो-त्राणि त्रिवृत्स्तोमयुक्तानि भवन्तीति यत् यस्मादेवं तस्मान्नाना बहुवि-धवेदशास्त्ररूपे ब्रह्मवर्चसे यजमानास्त्रयः प्रतितिष्ठन्ति ॥ ४ ॥

द्वितीयं स्तोमसङ्घं विधत्ते—

यत् त्रीणि पञ्चदशानि नाना वीर्यं ॥ ५ ॥

ब्रह्मण आज्यमरुत्तावाकस्याऽऽज्यं माध्यन्दिनः पवमान इत्येतानि पञ्चदशस्तोमोपेतानि तत्साध्यञ्च वीर्यं शारीरं वाचिकं मानसञ्चेति नानाविधानि । तस्मिन् प्रतितिष्ठन्ति ॥ ५ ॥

तृतीयं स्तोमसङ्घं विधत्ते—

यत् त्रीणि सप्तदशानि नाना पशुषु ॥ ६ ॥

होतुः पृष्ठं, मैत्रावरुणस्य पृष्ठं, ब्रह्मणः पृष्ठमित्येतानि त्रीणि सप्तदश-स्तोमोपेतानि तत्साध्याः पशवो गवाश्च महिष्यादिरूपेण नानाविधाः ॥ ६ ॥
चतुर्थं स्तोमसङ्घं विधत्ते—

यत् त्रीण्येकविंशानि नाना प्रतितिष्ठन्ति ॥ ७ ॥

एकोनविंशाध्याये पञ्चदशः खण्डः ।

३८९

अच्छावाकस्य पृष्ठम्, आर्भवः पवमानोऽग्निष्टोमसामेत्येतानि
त्रीण्येकविंशस्तोमोपेतानि । तत्साध्याः प्रतिष्ठाः घनधान्यपुत्रभृत्यादिरू-
पेण नानाविधाः ॥ ७ ॥

वेदनं प्रशंसति--

प्रतितिष्ठति य एवं वेद ॥ ८ ॥

स्पष्टम् ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य चतुर्दशः खण्डः ॥

पञ्चदशः खण्डः ॥

कुलायाख्यं क्रतुं विधत्ते--

अथैष इन्द्राग्न्योः कुलायः प्रजाकामो वा पशुकामो
वा यजेत प्रजा वै कुलायं पशवः कुलायं गृहाः कुलायं
कुलायमेव भवति ॥ १ ॥

इन्द्राग्निभ्यां दृष्टत्वात्तरीयोऽयं क्रतुः स च कुलायप्राप्तिहेतुः । प्रजा-
पशुगृहाणा निवासनिमित्तत्वात् कुलायत्वम् ॥ १ ॥

अत्र सङ्गस्याऽधिकारिणमाह--

एतेनैव द्वौ याजयेत् ॥ २ ॥

द्वावेव न त्वेकमित्यर्थः ॥ २ ॥

अथ स्तोमसङ्गान्विधत्ते--

यत् षट् त्रिवृन्ति स्तोत्राणि भवन्ति नाना ब्रह्म-
वर्चसे प्रतितिष्ठतो यत् द्वे पञ्चदशे नाना वीर्ये यत् द्वे
सप्तदशे नाना पशुषु यत् द्वे एकविंशे नाना प्रतिति-
ष्ठतः प्रतितिष्ठति य एवं वेद ॥ ३ ॥

पूर्वषट्कव्याख्येयम् ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य पञ्चदशः खण्डः ॥

षोडशः खण्डः ॥

इन्द्रस्तोमाख्यं क्रतुं विधत्ते—

अथैष पञ्चदश इन्द्रस्तोम उक्थयः ॥ १ ॥

सोऽयं क्रतुः सर्वेष्वपि स्तोत्रेषु पञ्चदश पञ्चदशस्तोमयुक्तः उ-
क्थस्तोत्रैरुपेतत्वादुक्थयसंस्थारूपः । (१) इन्द्रस्येष्टत्वादिन्द्रस्तोम
नामकः ॥ १ ॥

तद्वेदनं प्रशंसति—

एतेन वा इन्द्रोऽत्यन्या देवता अभवदत्यन्याः
प्रजा भवति य एवं वेद ॥ २ ॥

एतेनैव क्रतुना इन्द्रः स्वयमन्या अग्निवरुणाद्या देवता अत्यभवत्
अतिक्रम्य समर्थोऽभवत् । वेदितुरपि तथैव फलम् ॥ २ ॥

अत्राऽधिकारिणमाह—

राजन्यं याजयेत् ॥ ३ ॥

इन्द्रस्य क्षत्रियाभिमानिदेवतात्वात्तदीये यज्ञे क्षत्रियस्याऽधिकारः ॥ ३ ॥
सर्वेषु स्तोत्रेषु विहितं पञ्चदशस्तोममनूय प्रशंसति—

सर्वः पञ्चदशो भवत्योजो वीर्यं पञ्चदश ओजसै-
वैनं वीर्येण समर्द्धयति ॥ ४ ॥

स्पष्टोऽर्थः ॥ ४ ॥

ऋग्विशेषान्विधत्ते—

ऐन्द्रीषु भवन्तीन्द्रियेणैवैनं वीर्येण समर्द्धयति ॥

इन्द्रो देवता यासामृचांता ऐन्द्र्यः । ताश्च द्विविधाः—प्रत्यक्षाः परो-
क्षाश्च । 'इन्द्रायेन्द्रो मरुत्वत' इत्याद्यास्विन्द्रशब्दश्रवणात् एताः प्रत्यक्षा
ऐन्द्र्यः । 'वृषा सोम द्युमां असीत्याद्यासु वृषणत्वलिङ्गेन ऐन्द्रत्वानु-
मानादेताः परोक्षा ऐन्द्र्यः । तासु सर्वासु पञ्चदशस्तोमे सति इन्द्रियेण
वीर्यसमृद्धिर्भवति ॥ ५ ॥

उक्थयसंस्थारूपत्वं प्रशंसति—

उक्थयो भवति पशवो वा उक्थानि विडुक्थानि

एकोनविंशाध्याये सप्तदशः खण्डः । ३२१

विशमेवाऽस्मै पशूननुनियुनक्तयनपक्रामुकाऽस्माद्रिड्
भवति ॥ ६ ॥

उक्तस्तोत्राणां पशुसाधनत्वेन पशुत्वम्, बहुवसाम्येन प्रजारूप
त्वम् । अस्मै यजमानाय प्रजां पशूननुकूलान् कृत्वा सम्पादयति । सा
च पुत्रादिप्रजा कदाचिदप्यस्मान्नाऽपक्रामति ॥ ६ ॥

स्तोत्रगतां स्तोमगताञ्च पञ्चदशसंख्यां प्रशंसति—

पञ्चदश स्तोत्राणि पञ्चदशानि भवन्त्योजो वीर्यं
पञ्चदशोऽभिपूर्वमेवाऽस्मिन्नोजो वीर्यं दधाति ॥ ७ ॥

अस्मिन् यजमाने अभिपूर्वं शरीरं वाङ्मनश्चेत् तेनाऽनुपूर्वेण प्रबलं
सामर्थ्यं तेषु सम्पादयति ॥ ७ ॥

इति ताण्ड्यमहर्षिणा सायणाचार्यविरचिते माधवीये वेदार्थ-

प्रकाशे एकोनविंशाध्यायस्य षोडशः खण्डः ॥

सप्तदशः खण्डः ॥

इन्द्राग्निस्तोमनामकं क्रतुं विधत्ते—

अथैष इन्द्राग्न्योः स्तोम एतेन वा इन्द्राग्नी अत्य-
न्या देवता अभवतामत्यन्याः प्रजा भवति य एवं वेद ॥ १ ॥

पूर्ववद्याख्येयम् ॥ १ ॥

सर्वेषु स्तोत्रेषु पर्यायेण स्तोमद्वयं विधत्ते—

त्रिवृत् पञ्चदशो भवति ॥ २ ॥

प्रथमतृतीयपञ्चमसप्तमनवमैकादशस्तोत्रेषु त्रिवृत्स्तोमः, द्वितीय-
चतुर्थषष्ठाष्टमदशमद्वादशस्तोत्रेषु पञ्चदशस्तोमो भवति । एतदेवाऽभि-
प्रेत्य कल्पेऽभिहितम्—‘त्रिवृत्पञ्चदशौ स्तोमौ विपर्यासमि’ति ॥ २ ॥

उक्तं स्तोमद्वयं तद्वेदनञ्च प्रशंसति—

ब्रह्म वै त्रिवृत् क्षत्रं पञ्चदशो ब्रह्मण इव चाऽस्य
क्षत्रस्येव च प्रकाशो भवति य एवं वेद ॥ ३ ॥

त्रिवृत्स्तोमस्य ब्राह्मणस्य च प्रजापतिमुखजन्यत्वसाम्यादेकत्वो-
पचारः । पञ्चदशस्तोमस्य क्षत्रियस्य प्रजापतिबाहुजन्यत्वसाम्यादे-

कत्थोपचारः । यथा ब्राह्मणस्य वेदशास्त्रविद्याप्रयुक्तः प्रकाशः प्रसिद्धः,
यथा क्षत्रियस्य शौर्यस्य प्रसिद्धिः, तथा वेदितुः प्रसिद्धिद्वयं भवति ॥
तयोहभयोर्ह्यधिकारिणमाह--

राजा च पुरोहितश्च यजेयाताम् ॥ ४ ॥

स्पष्टोऽर्थः ॥ ४ ॥

अत्रोभयोर्ब्रह्मक्षत्रिययोराभिरूप्यं दर्शयति--

गायत्रीञ्च जगतीञ्च सम्पद्यते ॥ ५ ॥

अत्र स्तोत्रायाणाञ्च संख्या गायत्री सम्पद्यते, तेन ब्राह्मणस्य सारूप्यम् । तथा जगती सम्पद्यते तेन क्षत्रियस्य सारूप्यम् । कथं तत्सम्बन्धद्वयमिति चेत् ? तदुच्यते-षट्त्रिवृन्ति स्तोत्राणि तैश्चतुःपञ्चाशत् स्तोत्रायाः षट्पञ्चदशानि स्तोत्राणि तैर्नवति स्तोत्रायाः । वर्गद्वयं मिलित्वा चतुश्चत्वारिंशदधिकं शतं स्तोत्राया भवन्ति । तास्तु चतुर्विंशतिशो विभज्यमानाः षट् गायत्र्यो भवन्ति । द्वाभ्यां गायत्रीभ्यामेका जगतीति तिस्रो जगत्यः । तथा चोपग्रन्थेऽभिहितम्--'उद्भिद्बलमित् एन्द्राग्नीषु चतुश्चत्वारिंशदधिकं शतं ताः षट् गायत्र्यस्तिस्रो जगत्य' इति ॥ ५ ॥

उभयविधसम्पत्तियुक्तं फलं दर्शयति--

तेजो ब्रह्मवर्चसं गायत्र्या ब्राह्मणोऽब्रह्मणे विशां
राजा जगत्या प्रविशति ॥ ६ ॥

गायत्रीसम्पत्तिनिमित्तं ब्राह्मणस्य तेजोब्रह्मवर्चसप्राप्तिफलम्, जगतीसम्पत्तिनिमित्तं राज्ञः प्रजाप्राप्तिफलम् ॥ ६ ॥

अस्मिन् ऋतावन्यमप्यधिकारिणमाह--

पुरोधाकामो यजेत ॥ ७ ॥

पुरोधा राजपौरोहित्यम् ॥ ७ ॥

तमेतमधिकारिणं तद्वेदनञ्च प्रशंसति--

बृहस्पतिरकामयत देवानां पुरोधां गच्छेयमिति स
एतेनाऽयजत स देवानां पुरोधामगच्छद्गच्छति पुरोधां
य एवं वेद ॥ ८ ॥

स्पष्टोऽर्थः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्य सप्तदशः खण्डः ॥

अष्टादशः खण्डः ॥

विघनाख्यं कर्तुं विधत्ते--

अथैष विघनः ॥ १ ॥

स्पष्टोऽर्थः ॥ १ ॥

एतस्य नास्ति निमित्तं सूचयति--

इन्द्रोऽकामयत पाप्मानं भ्रातृव्यं विहन्यामिति स
एतं विघनमपश्यत्तेन पाप्मानं भ्रातृव्यं व्यहन् वि पा-
प्मानं भ्रातृव्यं हते य एवं वेद ॥ २ ॥

पुरा कदाचिदिन्द्रं राजानं मरुदादिगणदेवताः प्रजा उद्दण्डा भू-
त्वा नाऽपूजयन् । तदानीं पूजाप्रतिबन्धहेतुं पापरूपं शत्रुमेतेन क्रतुना
विशेषेण हतवान् । अतो विहननहेतुत्वादस्य विघननामकत्वम् । सोऽय-
मर्थस्तैत्तिरीयैर्विशदीकृत्याऽऽम्नायते--(१) 'इन्द्रं वै स्वा विशो मरुतो
नाऽपाचयन् । सोऽनपचय्यमान एतं विघनमपश्यत् । तमाहरत् ।
तेनाऽयजत । तेनैवाऽऽसां तं संस्तम्भं व्यहन् । यद्व्यहन् । तद्विघनस्य
विघनत्वम् । वि पाप्मानं भ्रातृव्यं हते । य एतेन यजते । य उ चैनमेवं वेदे'ति॥

अस्मिन् क्रतौ विधित्सितान् स्तोमविशेषान् क्रमेण प्रशंसति--

यत् त्रिवृद्भवति प्राणापुंस्तेनाऽवरुन्धे यत् द्वादशः
संवत्सरं तेन यत् पञ्चदशो वीर्यं तेन यत् सप्तदशो
ऽन्नाद्यं तेन यदेकविंशः प्रतिष्ठा तेन यन्नवदशः प्रजननं
तेन यच्चतुर्विंशो ब्रह्मवर्चसं तेन यत्त्रिणवो वज्रं भ्रातृ-
व्याय प्रहरति ॥ ३ ॥

प्राणापानव्यानरूपेण प्राणानां त्रित्वात् त्रिवृता तत्प्राप्तिर्युक्ता ।
संवत्सरस्य द्वादशमासात्मकत्वात् द्वादशस्तोमेन संवत्सरप्राप्तिः ।
वीर्यहेतुना पञ्चदशेन वीर्यप्राप्तिः । अन्नाद्यहेतुना सप्तदशेनाऽन्नाद्यप्रा-
प्तिः । प्रतिष्ठाहेतुनैकविंशेन प्रतिष्ठाप्राप्तिः । अस्मिन्नेकविंशस्तोमे द्वयोः
स्तोत्रीययोरुपरितनयोः सतोस्ताभ्यां न्यूनो नवदशसंख्यः स्तोमः स-
म्पद्यते । तेन च न्यूनेन प्रजोत्पत्तिर्लभ्यते । तथा च श्रुत्यन्तरम्--(२)'न्यू-

३९४

ताण्ड्यमहाब्राह्मणे

नाद्धि प्रजापतिः प्रजा असृजते'ति । चतुर्विंशस्तोमस्य गायत्रीसा
म्यात्तेन ब्रह्मवर्चसप्राप्तिः । त्रिणवस्तोमस्य खड्गधारासमानत्वात्
बहुधारोपेतवज्रत्वोपचारः । तेन च वज्रेण वैरी प्रहियते ॥ ३ ॥

अस्मिन् क्रतावधिकारिणमाह--

पशुकामो यजेत बृहतीं सम्पद्यते पशवो चै बृह-
ती पशून्नेवाऽवरुन्धे ॥ ४ ॥

अयं क्रतुः स्तोत्रीयासङ्ख्यायां पठ्यालोच्यमानायां बृहतीं सम्पद्यते।
कथमिति चेत् ? उच्यते-द्वाभ्यां त्रिवृद्भ्यामष्टादश स्तोत्रीयाः, द्वाभ्यां
द्वादशाभ्यां चतुर्विंशतिः, द्वाभ्यां पञ्चदशसप्तदशाभ्यां द्वात्रिंशत्, द्वाभ्यां
एकविंशतदशाभ्यां चत्वारिंशत्, द्वाभ्यां चतुर्विंशाभ्यामष्टाचत्वारिंशत्
द्वाभ्यां त्रिणवाभ्यां चतुःपञ्चाशत् इत्येवं द्वे शते षोडशाधिके स्तोत्री-
याणां भवतः । तासु षट्त्रिंशदक्षरा बृहत्यः षट् सम्पद्यन्ते । पशवश्च
बृहतीसम्बद्धाः । छन्दसां पशुविषये मात्सर्ये सति मर्यादाधावनं प्रति-
ज्ञाय बृहती विजयं प्राप्य पशून् स्वकीयानकरोत् । तथा च तैत्तिरीया
आमनन्ति(१)-“छन्दांसि पशुस्वाजिमयुस्तान् बृहत्युदजयत्तस्मा-
द्ब्रह्मताः पशव उच्यन्ते” इति । तस्मात् बृहतीसम्पत्तिद्वारा पशुप्राप्ति-
र्युक्ता ॥ ४ ॥

बृहतीगतषट्संख्याद्वाराऽपि पशुप्राप्तिमाह--

षडेता बृहत्यो भवन्ति षडृतवः संवत्सरः संवत्सरं
पशवोऽनु प्रजायन्ते तानेवाऽऽप्त्वाऽवरुन्धे ॥ ५ ॥

षट्संख्यानामृतूनां संवत्सरवर्त्तित्वात्प्रतिसंवत्सरं गवादिपशूनां
वत्सोत्पादनाच्च तद्वारा पशुप्राप्तिश्च स्वाधीनताकरणश्च सम्भवत्येव ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकोनविंशाध्यायस्याष्टादशः खण्डः ॥



ऊनविंशः खण्डः ॥

द्वितीयं विघनाख्यं क्रतुं विधत्ते—

इन्द्रमदेव्यो माया असचन्त स प्रजापतिमुपाधाव-
वत्तस्मा एतं विघनं प्रायच्छत्तेन सर्वा मृधो व्यहत यद्व्य-
हत तद्विघनस्य विघनत्वम् ॥ १ ॥

अदेवा असुरास्तेषां सम्बन्धिन्यो यास्ता अदेव्यः, माया वञ्चनाः,
ताश्चाऽसुरैः प्रयुक्ता इन्द्रमसचन्त इन्द्रेण संयुक्ता अभवन् । स चेन्द्रो
मायापरिहारोपायार्थं प्रजापतिं सेवित्वा विघनाख्यं क्रतुं लब्ध्वा, तेन
क्रतुना सर्वा मृधः सर्वाञ्छत्रून् व्यहत विशेषेण हतवान् । यस्मात्
व्यहत तस्मादनया व्युत्पत्त्या क्रतोर्विघननामकत्वं सम्पन्नम् ॥ १ ॥

वेदनपूर्वकयोर्ध्वजनयाजनयोः फलसामान्यमाह—

सर्वा मृधो विहते य एवं विद्वान्विघनेन यजते यमेवं
विद्वान्विघनेन याजयति ॥ २ ॥

स्पष्टोऽर्थः ॥ २ ॥

यथाऽत्र शत्रुविघातः फलं तथा पशुषु प्रतिष्ठाऽप्यस्य फलमित्याह—

पशुकामो यजेत पशवो वै बृहती पशुष्वेव प्रति-
तिष्ठति ॥ ३ ॥

अत्राऽपि पूर्ववत् स्तोत्रेषु बृहतीसम्पत्त्या पशुषु प्रतिष्ठामुपपाद-
येत् । स्तोत्रेषु स्तोमविशेषप्रवृत्तिप्रकारः कल्पे दर्शितः—‘द्वे त्रि-
वृती स्तोत्रे द्वे द्वादशे द्वे पञ्चदशसप्तदशे द्वे चतुर्विंशे द्वे त्रिणवे’ इति ।
पूर्वोत्तरयोर्विघनयोः स्तोमकल्पसिसाम्येऽपि ऋग्विशेषसामविशेषा-
भ्यामवान्तरभेदः कल्पादिषु द्रष्टव्यः । एकैकस्य स्तोमस्य स्तोत्रद्वये
प्रवृत्तिस्तैत्तिरीयब्राह्मणेऽपि सूचिता—(१) ‘तस्य द्वे द्वादशे स्तोत्रे भवतः
द्वे चतुर्विंशे’ इति । अस्मिन्नध्याये विहितानामेकाहानां क्रतूनां आनु-

पूर्वो संगृह्य पूर्वाचार्यैरेवमुक्तम्—

राट् विराजाख्यौपशदाः पुनस्स्तोमस्ततः परः ।
 ततः प्रोक्तौ चतुष्टोमौ षट्स्तोमः प्रथमस्तयोः ॥
 उत्तरस्तु चतुष्टोम उद्भिद्बलभिदौ ततः ।
 अथाऽपचितिपक्ष्याख्यौ ज्योतिराख्यस्ततः परः ॥
 ऋषभो गोसवः पञ्चात्मरुस्तोमस्ततः परः ।
 कुलाय इन्द्रस्तोमः स्यादिन्द्राग्निस्तोम इत्यपि ॥
 विघ्नौ द्वाविहाध्याये यागा एकोनविंशतिः ॥ ३ ॥

वेदार्थस्य प्रकाशेन तमो हार्दं निवारन् ।
 पुमर्थोऽश्वतुरो देयाद्विघ्नातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीर-
 बुक्कभूपालसाम्राज्यधुरन्धरेण सायणाचार्येण विरचिते
 माधवीये सामवेदार्थप्रकाशे ताण्ड्यमहाब्राह्मणे
 एकोनविंशाध्यायस्यैकोनविंशः खण्डः ॥

एकोनविंशोऽध्यायस्समाप्तिमगमत् ॥



अथ विंशोऽध्यायः ॥

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।
 निर्ममे तमहं वन्दे विद्यातीर्थमहेश्वरम् ॥
 विशाद्यैस्त्रिभिरध्यायैरहानानां प्रकल्पनम् ।
 ब्रह्मप्रभृतयोऽहाना द्वादशाहान्तिमाः सवाः ॥
 अहान्ता अतिरात्रान्ता द्वितीयेऽहि समापनात् ।
 त्रयोदशाऽतिरात्रास्तु विंशध्याये प्रकल्पिताः ॥
 ब्रह्मास्त्रयस्तथा गर्गत्रिरात्रस्याऽपि किञ्चन ।
 ज्योतिष्टोमोऽतिरात्रोऽथ सर्वस्तोम उदीरितः ॥
 असौष्ट्यामस्तृतीयोऽत्र नवसप्तदशस्ततः ।
 पञ्चमो विषुवान् स्तोमो गोष्टोमश्च ततः परः ॥
 आयुष्टोमस्ततः पश्चादभिजिद्विज्वजित्ततः ।
 चत्वारस्त्रिवृदाद्या येऽत्यतिरात्रास्त्रयोदश ॥
 ब्रह्मैश्वङ्गिरसः पूर्वमुक्तश्चैत्ररथस्ततः ।
 ततः कपिवनो गर्गत्रिरात्रं किञ्चिदीर्यते ॥

आदौ तावत् ज्योतिष्टोमस्याऽतिरात्रस्य स्तोमकल्पसिमाह—

त्रिवृद्ब्रह्मिष्पवमानं पञ्चदशान्याज्यानि पञ्चदशो
 माध्यन्दिनः पवमानः सप्तदशानि पृष्ठानि सप्तदश आ-
 र्भेव एकविंशोऽग्निष्टोमः सोक्त्यः पञ्चदशी रात्रि-
 स्त्रिवृत्सन्धिः ॥ १ ॥

अत्राऽभिष्टोमान्तेषु स्तोमेषु प्रकृतिवदेव स्तोमकल्पसिः । त्रिषूत्तर-
 स्तोत्रेष्वपि अग्निष्टोमवदेकविंशः स्तोमः । त्रिषु पर्यायेषु यानि द्वादश
 स्तोत्राणि तैर्युक्ता रात्रिः पञ्चदशस्तोमोपेता । सन्धिस्तोत्रे त्रिवृत्स्तोमः
 एतैर्युक्ते ज्योतिष्टोमेऽवान्तरभेदः ॥ १ ॥

तत्रस्थमतिरात्रं विधत्ते—

ज्योतिष्टोमेनाऽतिरात्रेणर्द्धिकामो यजेताऽभिक्र-

३९८

ताण्ड्यमहाब्राह्मणे

मो वा एष स्तोमानामभिक्रान्त्या अभिक्रान्तेन हि यज्ञ-
स्यधर्नोति ॥ २ ॥

एषोऽतिरात्रः स्तोमानां यज्ञानां मध्ये अभिक्रमो वै अभितः क्रम-
णस्य फलप्राप्तेर्हेतुः । तस्मादेतदनुष्ठानमभिक्रान्त्यै फलप्राप्त्यै भवति ।
तस्मादनुष्ठानात्ताऽभिक्रान्तेन फलप्राप्तियुक्तेन यज्ञस्याऽनुष्ठानेन क्रमोति
सर्वसमृद्धिं प्राप्नोति ॥ २ ॥

अस्य क्रतोरवयवद्वारकांस्त्रीन् प्रकारान् प्रशंसति—

एषोऽग्निष्टोम एष उक्थ्य एषोऽतिरात्रोऽग्निष्टोमेन
वै देवा इमं लोकमभ्यजयन्नुक्थ्यैरन्तरिक्षं पुरात्र्याऽमुं
लोकमजयन्नहोरात्राभ्यामभ्यवर्त्तन्त ॥ ३ ॥

आद्यो द्वादशस्तोत्रगतो योऽग्निष्टोमरूपस्तेन भूलोकजयः । मध्यम
उक्थ्यस्तोत्रभागः उक्थ्यक्रतुरूपः । तेनाऽन्तरिक्षलोकजयः । तृतीयोऽति-
रात्रस्तोत्रभागोऽतिरात्रः । तेन स्वर्गलोकजयः । एवमनुष्ठानात्तारोऽहोरा-
त्राभ्यां लोकत्रयमभिप्राप्याऽवस्थिताः ॥ ३ ॥

सन्धिस्तोत्रं प्रशंसति—

पराच्यो वा अन्या व्युच्छन्ति प्रतीच्योऽन्या एषा
वाव प्रतीची व्युच्छति याऽऽश्विनेन व्युच्छति प्रतीची-
रेवाऽस्मा उषसो विवासयति ॥ ४ ॥

अन्याः काश्चिदुषसः सूर्योदयप्राचीनकालावस्थाः पराच्यः पुनरा-
गमनसहितेन पराङ्मुखत्वेन युक्ता वर्त्तन्ते । पुनरावृत्तेरादित्यादायुः-
क्षयहेतवो भवन्ति । ताभ्योऽन्याः काश्चिदुषसः प्रतीच्यः पुनरावृत्ति-
रूपेण प्रत्यङ्मुखत्वेन युक्ता आयुषः क्षयं न कुर्वन्ति । तादृशेषा केति
चेत् ? उच्यते—येयमुषा आश्विनशस्त्रेण सह व्युच्छति विशेषेणाऽऽ-
विर्भवति एषा वाव एषैवोषा प्रतीची संमुखेत्युच्यते । तस्मादाश्वि-
नशस्त्रेण दिनद्वयसन्धिवर्त्तिना सर्वा उषसो यजमानार्थं प्रतीचीरेव
प्रत्यङ्मुखा एव कृत्वा विवासयति प्रकटीकरोति ॥ ४ ॥

अत्र स्तोत्रीयाणां सङ्ख्यां प्रशंसति—

द्वे सधंस्तुतानां विराजमतिरिच्येते एषा वै स्तन-
वती विराद् यं कामं कामयते तमेतां दुग्धे ॥ ५ ॥

अस्मिन् क्रतौ संस्तुतानां स्तोत्रीयाणां मध्ये द्वे स्तोत्रीये विराज-
मतिक्रम्य वर्त्तते । तद्यथा द्वादशस्तोत्रेषु प्रकृतिवन्नवत्यधिकशतमित्ये-
कोनविंशतिविराजः । त्रिषूक्तस्तोत्रेष्वेकविंशस्तोमे सति त्रिषष्टिस्तो-
त्रीयाः । तत्र षड्विराजः । तिस्रस्तोत्रीया अतिरिच्यन्ते । द्वादशस्तोत्रेषु
पञ्चदशस्तोमे सति अशीत्यधिकं शतं स्तोत्रीयाः । तत्राष्टादश विरा-
जः । सन्धिस्तोत्रे त्रिवृत्स्तोमे सति नव स्तोत्रीयाः । तत्र पूर्वोक्तानां
तिसृणामध्ये एकया स्तोत्रीयया सह विराट् भवति । ततो द्वे स्तोत्रीये
अवशिष्येते । ते विराड् रूपाया योषितस्तनस्थानीये । तस्मादेषा विराट्
स्तनवती सम्पन्ना । एतां विराजं कामधेनुसदृशीं यजमानस्याऽपेक्षितं
सर्वं कामं दुग्धे ॥ ५ ॥

बहिष्पवमानस्य सन्धिस्तोत्रगतौ स्तोमौ प्रशंसति—

त्रिवृता प्रैति त्रिवृतोदेति प्राणो वै त्रिवृत्प्राणेनैव
प्रैति प्राणमभ्युदेति ॥ ६ ॥

त्रिवृत्स्तोमेनेमं क्रतुं प्रैति प्रारभते । उदेति समापयति । प्राणवृ-
त्तित्रयसाम्यात् त्रिवृतः प्राणरूपता त्रिवृता प्राणमेवाभिलक्ष्य प्रारम्भ-
समाप्ती सम्पद्येते ॥ ६ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थप्रकाशे
विंशाध्यायस्य प्रथमः खण्डः ॥

द्वितीयः खण्डः ॥

सर्वस्तोमाख्यस्याऽतिरात्रस्य स्तोमकल्पं दर्शयति—

त्रिवृद्बहिष्पवमानं पञ्चदशान्याज्यानि सप्तदशो मा-
ध्यन्दिनः पवमान एकविंशानि पृष्ठानि त्रिणव आर्भ-
वस्त्रयस्त्रिंशोऽग्निष्टोमः प्रत्यवरोहीणयुक्थानि त्रिणवं
प्रथमं द्वे एकविंशे सषोडशिके पञ्चदशी रात्रि-
स्त्रिवृत्सन्धिः ॥ १ ॥

अत्र त्रीण्युक्थानि प्रत्यवरोहीणि विपरीतक्रमोपेतानि । स एव
क्रमास्त्रिणवमित्यादिना स्पष्टीक्रियते—त्रिषु प्रथमं स्तोत्रमधिकसंख्यायु-
क्तेन त्रिणवस्तोमेनोपेतम् । उत्तरे द्वे स्तोत्रे न्यूनसंख्यायुक्तेनैकविंशस्तो-

मेनोपेते । ते च द्वे स्तोत्रे सषोडशिके । अतः षोडशिस्तोत्रेऽप्येकविंशस्तोमः । पूर्वोक्तक्रतुः षोडशिरहितः, अयं त्वतिरात्रः सषोडशिकः । स्पष्टमन्यत् ॥ १ ॥

अत्राऽधिकारिणमाह—

सर्वस्तोमेनाऽतिरात्रेण वुभूषन्यजेत सर्वस्याऽऽप्त्यै
सर्वस्य जित्यै सर्वमेवैतेनाऽऽप्नोति सर्वं जयति ॥ २ ॥

यः पुमानैश्वर्यमिच्छति सोऽत्राऽधिकारी । अयञ्च क्रतुरैहिकस्याऽऽमुष्मिकस्य प्रापणीयस्य सर्वस्य प्राप्त्यै समर्थः । तथा जेतव्यस्य च सर्वस्य शत्रुसमूहस्य जयाय पर्याप्तः । तस्मादेतेन क्रतुना प्राप्तव्यं सर्वमपि प्राप्नोति, जेतव्यं सर्वं जयति ॥ २ ॥

अस्मिन् क्रतौ विद्यमानान् स्तोमान् विद्यमानानि छन्दांसि च प्रशंसति—

यत्त्रिवृद्बृहस्पवमानं भवति तत्त्रिवृतं स्तोममाप्नोति गायत्रीं छन्दो यत् पञ्चदशान्याज्यानि तत् पञ्चदशं स्तोममाप्नोति त्रिष्टुभं छन्दो यत्सप्तदशो माध्यन्दिनः पवमानस्तत्सप्तदशं स्तोममाप्नोति जगतीं छन्दो यदेकविंशानि पृष्ठानि तदेकविंशं स्तोममाप्नोत्यनुष्टुभं छन्दो यत्त्रिणव आर्भवस्तत्त्रिणवं स्तोममाप्नोति षड्ङ्क्तिं छन्दो यत्तयस्त्रिंशोऽग्निष्टोमस्तत्तयस्त्रिंशं स्तोममाप्नोति विराजं छन्दो यदुष्णिक्ककुभौ कियेते तदुष्णिक्ककुभावाप्नोति यद्वृहतीषु सन्धिना स्तुवन्ति तद्वृहतीमाप्नोति यदाश्विनं शस्यते तत्सर्वमेवैतेनाऽऽप्नोति सर्वं जयति ॥ ३ ॥

पृष्ठये षडहे षट्सु दिनेषु क्रमेण त्रिवृत्पञ्चदशसप्तदशैकविंशत्रिणवत्रयस्त्रिंशाख्याः सर्वे स्तोमा विद्यन्ते । तथा गायत्र्यादीनि छन्दांसि भवन्ति । गायत्रं प्रथममहः, त्रैष्टुभं द्वितीयम्, जागतं तृतीयमानुष्टुभं चतुर्थं, पाङ्कं पञ्चमं, सर्वच्छन्दस्कं षष्ठम् । तथा चाऽतिरात्रवहस्पवमानादिस्तोत्रैस्तद्गतत्रिवृदादिस्तोमाभिमानिदेवताः स्तोमसहभाविगायत्र्यादिच्छन्दोऽभिमानिदेवताश्च प्राप्नोति । अत्र सर्वच्छन्दस्समष्टिरूपत्वेन

विराजोऽभिप्रेत्य तत्प्राप्तिरुच्यते । विशेषेण राजमानत्वात्तद्रूपत्वो-
पचारः ॥ ३ ॥

अथाऽस्मिन् सर्वस्तोमेऽतिरात्रे पश्वैकादशिनीं विधत्ते—

प्राञ्चं वै त्रयस्त्रिंशो यज्ञं प्रभुजति तमध्वर्युरेका-
दशिन्या पुरस्तात्प्रत्युद्यच्छत्येकादश रशना एकादश
पशव एकादश यूपा भवन्ति तत्त्रयस्त्रिंशो त्रयस्त्रिं-
शं प्रतिष्ठापयति ॥ ४ ॥

योऽयं त्रयस्त्रिंशः स्तोमः सोऽन्त्यस्सर्वेषां स्तोमानां समाप्तिस्था-
नीयः, 'त्रयस्त्रिंशो वै स्तोमानां प्रतिष्ठे'ति श्रुतेः । स चाऽस्य कतोर्म-
ध्येऽग्निष्टोमसाम्नि प्रयुक्तस्सन् प्राञ्चमृजुत्वेन गच्छन्तमेतं यज्ञं प्रभु-
जति प्रकर्षेण कुटिलं करोति । तमध्वर्युः पुरस्तात् प्रातःकाले
कृतया पश्वैकादशिन्या प्रत्युद्यच्छति पुनः कौटिल्यपरिहारेणोद्यतं
करोति । एकोत्तराणां दशानां समाहार एकादशिनी । यूपस्तम्भेष्टन-
हेतवो रज्जवो रशनाः । तासां रशनानाञ्च प्रत्येकमेकादशसंख्योपेतत्वा-
न्मिलित्वा त्रयस्त्रिंशत्संख्या सम्पद्यते । तथाऽस्मिन्स्त्रयस्त्रिंशत्सङ्घे
यज्ञकौटिल्यहारिणं त्रयस्त्रिंशस्तोमं प्रतिष्ठापयति ॥ ४ ॥

उक्तकृत्वनुष्ठायितद्वेदिनोः समानफलमाह—

तथा समुद्यतया रात्र्या यं यं कामं कामयते तं तम-
भ्यश्नुते यं यं कामं कामयते तं तमभ्यश्नुते य एवं वेद ॥

समुद्यतया सम्यगनुष्ठितेनाऽनेनाऽतिरात्रकतुना । स्पष्टमन्यत् ॥५॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य द्वितीयः खण्डः ॥

तृतीयः खण्डः ॥

अतोऽर्थ्यामाख्यं क्रतुं विवक्षुस्तत्र स्तोमकल्पं दर्शयति—

त्रिवृद्धहिष्पवमानं पञ्चदशान्याज्यानि सप्तदशो मा-
ध्यन्दिनः पवमान एकविंशं होतुः पृष्ठं छन्दोमा इत-
राणि त्रिणव आर्भक्स्त्रयस्त्रिंशोऽग्निष्टोमः प्रत्यव-

रोहीण्युक्थानि त्रिणवं प्रथममथैकविंशमथ सप्तदश-
मेकविंशः षोडशी पञ्चदशी रात्रिस्त्रिवृतसन्धिस्त्रि-
वृत् प्रथममातिरिक्तस्तोत्रमथ पञ्चदशमथ सप्तदशमथै-
कविंशम् ॥ १ ॥

इयञ्च स्तोमवृत्तिः पूर्वाचार्यैरित्थं संगृहीता—

आद्यस्तु त्रिवृतः पञ्चदशस्तोत्रचतुष्टयम् ।

ततः सप्तदशञ्चैकविंशं तस्मात्परस्त्रयः ॥

छन्दोमास्त्रिणवश्चाऽपि त्रयस्त्रिंशं ततः परम् ।

त्रिणवश्चैकविंशश्च तथा सप्तदशः परः ॥

एकविंशं पञ्चदशस्तोत्रेषु द्वादशास्त्रयः ।

द्वयोस्त्रिवृत् ततः पञ्चदशः सप्तदशस्ततः ॥

एकविंश इति प्रोक्तमन्तोर्ध्यामे प्रकल्पनमिति ॥

पूर्वस्मिन् सर्वस्तोमातिरात्रे एतस्मिन्नन्तोर्ध्यामे च त्रयाणां प्रत्यव-
रोहीये साम्नि सत्यपि तत्र तृतीयस्योक्तस्यैकविंशस्तोमः, अत्र तु
सप्तदश इति विशेषः । सन्धेरुपरि चत्वार्यतिरिक्तानि, ततोऽत्र त्रयस्त्रिं-
शस्तोत्राणि ॥ १ ॥

यथोक्तकल्पनोपेतस्य कतोरन्तोर्ध्यामनामानिर्वचनस्याऽनुकूलामा-
ख्यायिकामाह—

प्रजापतिः पशूनसृजत तेऽस्मात् सृष्टा अपाक्रामथ
स्तानग्निष्टोमेन नाऽऽप्नोत्तानुक्थैर्नाऽप्नोत्तान् षोडशिना
नाऽऽप्नोत्ताब्राह्म्या नाऽऽप्नोत्तान् सन्धिना नाऽऽप्नोत्ता-
नाश्विनेन नाऽऽप्नोत्तानग्निमब्रवीदिमान्म ईप्सोति ता-
नग्निस्त्रिवृता स्तोमेन जराबोधीयेन साम्ना नाऽऽप्नोत्ता-
निन्द्रमब्रवीदिमान्म ईप्सोति तानिन्द्रः पञ्चदशेन स्तो-
मेन सत्रासाहीयेन साम्ना नाऽऽप्नोत्तान् विश्वान् दे-
वानब्रवीदिमान्म ईप्सतेति तान्विश्वे देवाः सप्तदशेन
स्तोमेन मार्गीयवेण साम्ना नाऽऽप्नुवथुंस्तान्विष्णुमब्र-
वीदिमान्म ईप्सतेति तान् विष्णुरेकविंशेन स्तोमेना-

ऽऽप्नोद्धारवन्तीयेनाऽवारयते 'दं विष्णुर्विचक्रम' इति व्य-
क्रमत ॥ २ ॥

अग्निष्टोमस्तोत्रादिकैराश्विनशस्त्रान्तैः प्रयोगविशेषैः पशुप्राप्त्य-
भावात्प्रजापतिरग्निमग्नवीत्—हे अग्ने तानिमान् पशून् केनाऽप्युपायेन
त्वं मदर्थमीप्स प्राप्तुमिच्छ । एवमुक्तस्त्वोऽग्निः (१) 'जराबोध तद्विवि-
ड्ढी'त्येतस्यामृच्युत्पन्नं जराबोधीयनामकं साम त्रिवृत्स्तोमयुक्तं प्रयु-
ज्य पशून् प्राप्नोत् । तथैवेन्द्रो विश्वे देवाश्च नाऽऽप्नुवन् । (२) 'त्यमु वः
सत्रासाहमि'त्यस्यामृच्युत्पन्नं साम सत्रासाहीयम् । (३) 'तद्वो गाये'
त्यस्यामृच्युत्पन्नं साम मार्गीयवम् । (४) 'अश्वन्न त्वा' इत्यस्यामृच्युत्पन्नं
साम वारवन्तीयम् । तेनैकविंशस्तोमयुक्तेन विष्णुः पशून् प्राप्याऽपक्र-
मणान्निवारितवान् । प्राप्तौ स्तोमस्साधनम् । निवारणे साम साधनम् ।
(५) 'इदं विष्णुरि'त्येतया स्तोत्रीयया यथोचितसामोपेतया विष्णुर्व्यक्र-
मत विशेषेण पशूनामन्तः प्रविवेश ॥ २ ॥

उक्तकृतावधिकारिणमाह—

यस्मात्प्रप्रेव पशवो भ्रंशोरन् स एतेन यजेत ॥३॥

पशवो गवाश्वादयो यस्मात् पुरुषात् प्रप्रेवाऽत्यन्तप्रकर्षणैव भ्रष्टा
अभवन्, स एतेन क्रतुनेष्ट्वा भ्रंशान्निवार्य पशुसमृद्धिं प्राप्नोति ॥ ३ ॥

अस्य क्रतोः सर्वकामप्राप्तिहेतुत्वमाह—

(६) एतेन वै देवा जैत्वानि जित्वा यं यं काममकाम-
यन्त तं तमाप्नुवन् यं कामं कामयते तमेतेनाऽऽप्नोति ॥४॥

१. जराबोध तद्विविड्ढी विशेषेण अज्ञियाय । स्तोमं रुद्राय दृशीकम् ॥

सा. सं. पू. १. १. २. ५.

२. त्यमु वः सत्रासाहं विद्वांसु गीर्णायतम् । आ च्यावयस्युतये ॥

सा. सं. पू. २. २. ३. ६.

३. तद्वो गाय सुते द्वा पुरुहुताय सत्त्वे । शं यद्वे न शाकिने ॥

सा. सं. पू. २. १. ३. १.

४. (सा. सं. पू. १. १. २. ७.) पृष्ठे ३५३ ऋगियं द्रष्टव्या ।

५. इदं विष्णुर्वि चक्रमे त्रेधा नि दधे पदम् । समूढमस्य पांसुरे ॥

सा. सं. उ. ८. २. ५.

६. तै. ब्रा. २. ७. १४. ३. द्रष्टव्यम् ।

४०४

ताण्ड्यमहाब्राह्मणे

जैत्वानि जेतव्यान्यसुरसैन्यानि । देववदन्योऽपि कामितं फलमा-
प्नोति ॥ ४ ॥

क्रतुनाम्नो निर्वचनं दर्शयति—

तदप्नोर्याम्नोऽप्नोर्यामत्वम् ॥ ५ ॥

तत्तस्मादेतेन सर्वमाप्नोतीति व्युत्पत्तेः सद्भावादित्यर्थः । तैत्तिरी-
याश्च—‘(१)प्रजापतिः पशुनसृजते’त्याख्यानं सर्वमाप्नायन्ते । निर्वच-
नमेवमामनन्ति—‘यदाप्नोत् तदप्नोर्यामस्याऽप्नोर्यामत्वमिति । यामन्-
शब्दो यामशब्दश्च नियमनार्थः । अयं क्रतुराप्तव्यानां फलानां नियामक
इत्यर्थः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विंशाध्यायस्य तृतीयः खण्डः ॥

चतुर्थः खण्डः ॥

नवसप्तदशाख्येऽतिरात्रक्रतौ स्तोमकल्पसिमाह—

त्रिवृद्धिष्वपवमानं पञ्चदशं होतुराज्यं नवसप्तद-
शानि स्तोत्राण्येकविंशोऽग्निष्टोमः सोक्तः पञ्चदशी
रात्रिस्त्रिवृत्सन्धिः ॥ १ ॥

अत्र मैत्रावरुणस्याऽऽज्यमारभ्याऽऽर्भवपवमानपर्यन्तं नवसंख्याकानि
स्तोत्राणि सप्तदशस्तोमोपेतानि । अत एवाऽयं क्रतुर्नवसप्तदशाख्यः ॥ १ ॥
तस्मिन्नधिकारिणमाह—

नवसप्तदशेनाऽतिरात्रेण प्रजाकामो यजेत नव वै
प्राणाः प्रजापतिः सप्तदशः, प्राणेभ्य एव तदधि प्रजा-
पतेः प्रजाः प्रजायन्ते ॥ २ ॥

नवच्छिद्रवर्तित्वात्नवसङ्ख्याकाः प्राणाः । द्वादशमासपञ्चर्तुः(द्वाद-

१. तै. ब्रा. (१. ७. १४. ३.) अनुवाकस्समग्रो द्रष्टव्यः ।

विंशाध्याये चतुर्थः खण्डः ।

४०५

शसंवत्सर)सप्तदशावयवोपेतः । स एव कालात्मकः प्रजापतिः । तेन नवसप्तदशाख्यकृत्वनुष्ठानेन प्राणेश्वर एव निमित्तभूतेभ्यः प्रजापतेः कालात्मकादधि बाहुल्येन पुत्रपौत्रादिरूपाः प्रजा उत्पद्यन्ते ॥ २ ॥

कस्याश्चित् स्तोत्रीयायाः स्थाने विशेषं विधत्ते—

ककुभं प्राचीमुदूहति पुरुषो वै ककुप् गर्भो वा एष मध्यतो धीयते ॥ ३ ॥

तृतीयसवने योऽयमार्भवः पवमानस्तत्र (१)‘पवस्व मधुमत्तम’ इति ककुबस्ति, तां प्राचीमुदूहति स्वस्थानादुद्धृत्य ततः पूर्वभाविनीं माध्यन्दिनसवनगतां कृत्वा प्रयुज्जीत । ककुभः पुत्रोत्पत्तिहेतुत्वात् पुरुषत्वम् । स च ककुरूपः पुरुषो वै गर्भ एव भूत्वा यज्ञस्योदरस्थाने माध्यन्दिनसवनेऽवस्थाप्यते ॥ ३ ॥

ककुच्छन्दस्कायामुक्तायामृचि साकमश्वनामकं सामविशेषं विधत्ते—

तस्यां साकमश्वम् ॥ ४ ॥

भवतीति शेषः ॥ ४ ॥

तत्साम प्रशंसति—

प्रजापतिः प्रजा असृजत ता न प्राजायन्त स एतत् सामाऽपश्यत्ता अश्वो भूत्वाऽभ्यजिघत्ताः प्राजायन्त प्रजननं वा एतत् साम ॥ ५ ॥

प्रजापतिना सृष्टाः प्रजाः पुत्रपौत्रादिप्रकर्षज्ञ प्राप्ताः । प्रजापतिरिदं साम दृष्ट्वा तेन साम्ना स्वयमश्वो भूत्वा ताः प्रजास्तेनेष्ट्वा अभ्यजिघत्त सर्वत आघ्राणं तदा कृतवान् । तेन प्रतिबन्धापाये सति ताः प्रजाः प्रकर्षेण पुत्रपौत्रादिरूपेणाऽभिवृद्धिं प्राप्ताः । तस्मात् साकमश्वनामकं साम प्रजोत्पत्तिसाधनं भवत्येव । अश्वरूपेण प्रजापतिना सह वर्त्तत इति साम्नः साकमश्वनाम सम्पन्नम् ॥ ५ ॥

एतद्वेदनं प्रशंसति—

प्रजायते बहुर्भवति य एवं वेद ॥ ६ ॥

पुत्रपौत्रादिरूपेण प्रजननाद्बहुभावः ॥ ६ ॥

४०६

ताण्ड्यमहाब्राह्मणे

(१) 'परि प्र धन्वे'त्येतां द्विपदामृचं विधत्ते—

द्विपदां ककुभो लोके करोति गर्भमेव तद्धितं म-
ध्यतः प्रजनयति ॥ ७ ॥

आर्भवपवमानाद्या ककुबुद्धता, तस्या लोके स्थाने द्विपदां कुर्व्यात् ।
तत्तेन द्विपदायाः करणेन यज्ञस्य मध्यतो हितमुदरे स्थापितं पुरुषरूपं
गर्भमुत्पादयत्येव ॥ ७ ॥

अस्य क्रतोरतिरात्रत्वं प्रशंसति —

अतिरात्रो भवत्यहोरात्रे वा अनु प्रजाः प्रजायन्तेऽ-
होरात्रे एवाऽनु प्रजया पशुभिः प्रजायते ॥ ८ ॥

रात्रिमप्यतित्य परदिनपर्यन्तं वर्त्तत इत्ययं क्रतुरतिरात्रः । लोके
हि जायमानाः प्रजाः अहश्च रात्रिश्चाऽनुसृत्यैवोत्पद्यन्ते, उभयातिरि-
क्तस्य कालस्याऽभावात् । कालद्वयव्यापिक्रतोरनुष्ठाने सत्यहनि रात्रौ
च सर्वदा पशुप्रजासमृद्धो भवति ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विंशाध्यायस्य चतुर्थः खण्डः ॥

पञ्चमः खण्डः ॥

विषुवदतिरात्राख्यक्रतोः स्तोमकल्पनिर्माह—

त्रिवृत् बहिष्पवमानं पञ्चदशान्याज्यानि पञ्चदशो
माध्यन्दिनः पवमानः सप्तदशानि पृष्ठानि सप्तदश आ-
र्भव एकविंशोऽग्निष्टोमः सप्तदशान्युक्थानि पञ्चदशी
रात्रिस्त्रिवृत्सन्धिः ॥ १ ॥

स्पष्टोर्थः ॥ १ ॥

अस्मिन् क्रतावधिकारिणमाह—

विषुवताऽतिरात्रेण ज्येष्ठं ज्यैष्ठिनेयं याजयेद्विषुवान्
वा एष स्तोमानां विषुवानैव भवति ॥ २ ॥

विश्लब्ध्याप्ताविति धातोरुत्पन्नो विषुवब्दः । स ज्यन्तः मध्यवर्त्तिन-
मेकविंशमग्निष्टोममाचष्टे । तस्यैकविंशस्योभयत आरोहावरोहकृपाभ्या-
मवस्थितैः स्तोमैर्व्याप्तत्वात् । पूर्वत्र त्रिवृत्पञ्चदशानामनुक्रमादारोहः ।
उत्तरत्र सप्तदशत्रिवृतां व्युत्क्रमेणाऽवस्थानादवरोहः । एवमुभयतो
व्याप्तत्वाद्विषुनामक एकविंशो यस्मिन् क्रतावस्ति सोऽयं विषुवान् ।
यस्या योषितो ज्येष्ठो भ्राता विद्यते सा ज्यैष्ठिनी । तस्याः पुत्रो ज्यैष्ठि-
नेयः । यः पुमान् भ्रातृणां मध्ये ज्येष्ठः सोऽत्राऽधिकारी । एष क्रतुः
स्तोमानां यज्ञानां मध्ये पूर्वोक्तरीत्या विषुवानेव । तदनुष्ठाताऽपि विषु-
वानेव भवति । अत्र पुरस्तात् पश्चाच्च बहुभिः सेवकैः व्याप्तः प्रभुः
पुरुषो विषुरित्युच्यते । तादृशस्य पुरुषस्य स्वामी विषुवान् प्रभुः पुरुष-
स्सेव्यो भवतीत्यर्थः ॥ २ ॥

मध्यवर्त्तिनमेकविंशस्तोमं प्रशंसति—

यदेक एकविंशो भवत्येकविंशो वा इतोऽसा-
वादित्यो द्वादश मासाः पञ्चर्त्तवस्त्रय इमे लोका असा-
वादित्य एकविंश आदित्यस्यैवैनं मात्रां गमयति ॥ ३ ॥

त्रिवृदादयः स्तोमाः आरोहावरोहाभ्यामावर्त्तितत्वात् प्रत्येकं
द्वित्वमापन्नाः । एकविंशस्त्वनावर्त्तित एक एवाऽऽदित्यवदवतिष्ठत
इति यदस्ति तेनैनं यजमानं आदित्यस्यैव मात्रां गमयति, यावानादि-
त्यस्य महिमाऽस्ति तावन्तं महिमानमाप्नोति । कथमादित्यवदवस्थान-
मिति चेत् ? संख्यासाभ्यादिति ब्रूमः । मासर्तुलोकादित्यरूपेणाऽव-
स्थिते जगति तदवयवेषु मासादिक्रमेण परिगणितेष्वदित्य एकविंशो
भवति ॥ ३ ॥

तदिदं संख्यासाभ्यं आदित्यस्य महिमानं दर्शयति—

एष वा उदेति न वा एनमन्यत् ज्योतिषां ज्योतिः
प्रत्युदेति ॥ ४ ॥

एष एवाऽऽदित्योऽन्धकारं निवर्त्तयन् प्रतिदिनं प्राच्यां दिश्युदयं
गच्छति । ज्योतिषामग्निचन्द्रनक्षत्रादीनां मध्ये यत्किमप्यन्यदादित्यव्य-
तिरिक्तं ज्योतिरेनं प्रत्येतस्याऽऽदित्यस्य प्रतिनिधिरूपेण न वा उदेति
सर्वथा नोदेति ॥ ४ ॥

ताण्ड्यमहाब्राह्मणे

इहगादित्यमहिम्नो वेदनं प्रशंसति—

नैनमन्यः स्वेषु प्रत्युदेति य एवं वेद ॥ ५ ॥

एनं वेदितारं स्वेषु ज्ञातिषु मध्येऽन्यः पुरुषो न प्रत्युदेति प्रति-
कूलो भूत्वा नोद्गच्छति, किन्तु सर्वोऽप्येनमनुवर्तत एव ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य पञ्चमः खण्डः ॥

षष्ठः खण्डः ॥

गोष्टोमातिरात्राख्यस्य क्रतोः स्तोमकलृप्तिमधिकारिणं फलञ्चाऽऽह—

पञ्चदशं बहिष्पवमानं त्रिवृन्त्याज्यानि सप्तदशं मा-
ध्यन्दिनं सवनमेकविंशं तृतीयसवनं सोक्थं पञ्च-
दशी रात्रिस्त्रिवृत्सन्धिर्गोष्टोमेनाऽतिरात्रेण भ्रातृव्य-
वान्यजेत गवा वै देवा असुरानेभ्यो लोकेभ्योऽनुदन्त
रात्र्याऽनपजयमजयन्नेभ्यो लोकेभ्यो भ्रातृव्यं प्रणुय
रात्र्याऽनपजयं जयति ॥ १ ॥

अस्य क्रतोरहनि प्रयुज्यमानो गोष्टोमभागोऽत्र गोशब्देनाऽभिधीयते।
तेन गोष्टोमेनाऽसुरापनोदनं सम्पन्नम्। यदप्यन्यदनपजयं जेतुमशक्य-
मसुरसम्बन्धिनगरधनादिकमस्ति तत्सर्वं रात्रौ प्रयुज्यमानेनाऽतिरात्र-
भागेन देवानामिवाऽनुष्ठातुरप्युभयं सिध्यति ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य षष्ठः खण्डः ॥

सप्तमः खण्डः ॥

आयुष्टोमातिरात्राख्यस्य क्रतोः स्तोमकलृप्तिमधिकारिणं पूर्वोत्तर-
भागयोर्विमज्ज्य फलञ्चाऽऽह—

त्रिवृत् बहिष्पवमानं पञ्चदशान्याज्यानि सप्तदशं
माध्यन्दिनं सवनमेकविंशं तृतीयसवनं सोक्तं प-
ञ्चदशी रात्रिस्त्रिवृत्सन्धिरायुष्टोमेनाऽतिरात्रेण स्वर्गका-
मो यजेतोधर्वाः स्तोमा यन्त्यनपञ्चंशाय यदतिरात्रो
भवत्यहोरात्राभ्यामेव स्वर्गं लोकमेति ॥ १ ॥

पूर्वभागेन त्रिवृदाद्या एकविंशान्ताः स्तोमा उर्द्धाः अनुक्रमेण
प्रवृत्ता इति नाऽस्त्यपञ्चशः । उत्तरभागेन सहाऽहोरात्रानुष्ठानं
स्वर्गसाधनम् ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य सप्तमः खण्डः ॥

अष्टमः खण्डः ॥

अभिजिदतिरात्राख्यस्य क्रतोः स्तोमकलृप्तिमधिकारिणं भागद्वय-
फलञ्चाऽऽह—

त्रिवृत् बहिष्पवमानं पञ्चदशं होतुराज्यं सप्त-
दशं मैत्रावरुणस्य पञ्चदशं ब्राह्मणाच्छं सिनः सप्तद-
शमच्छावाकस्यैकविंशं माध्यन्दिनः पवमानः सप्तदशं
होतुः पृष्ठमेकविंशं मैत्रावरुणस्य त्रिणवं ब्राह्मणाच्छं
सिन एकविंशमच्छावकस्य त्रिणव आर्भवस्त्र-
यस्त्रिंशोऽग्निष्टोमः प्रत्यवरोहीण्युक्थानि त्रिणवं प्र-
थमं द्वे एकविंशे सषोडशिके पञ्चदशी रात्रिस्त्रिवृत्स-
न्धिरभिजिताऽतिरात्रेण भ्रातृव्यवान्यजेताऽभिजिता
वै देवा असुरानिमान् लोकानभ्यजयन्नात्र्याऽनपजयम-

जयन्नभिजितैव भ्रातृव्यमिमान् लोकानभिजित्य राज्या-
ऽनपजयं जयति ॥ १ ॥

इमान् लोकान् पृथिव्यन्तरिक्षद्युलोकानभिलक्ष्याऽसुरानजयन् लोके-
भ्योऽसुरास्त्रिस्सारितवन्तः । स्पष्टमन्यत् ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विंशाध्यायस्याऽष्टमः खण्डः ॥

नवमः खण्डः ॥

विश्वजितिरात्राख्यस्य क्रतोः स्तोमकलृप्तिमधिकारिणश्चाऽऽह—
स्पष्टोऽर्थः ॥ १ ॥

त्रिवृत् बहिष्पवमानं पञ्चदशं होतुराज्यं सप्त-
दशं मैत्रावरुणस्यैकविंशं ब्राह्मणाच्छं सिनः पञ्च-
दशमच्छावाकस्य सप्तदशो माध्यन्दिनः पवमान एक-
विंशं होतुः पृष्ठं त्रिणवं मैत्रावरुणस्य सप्तदशं ब्राह्म-
णाच्छं सिन एकविंशमच्छावाकस्य त्रिणव आर्भव-
स्त्रयस्त्रिंशोऽग्निष्टोमः प्रत्यवरोहीण्युक्थानि त्रिणवं
प्रथमं द्वे एकविंशे सषोडशिके पञ्चदशी रात्रिः त्रि-
वृत्सन्धिर्विश्वजिताऽतिरात्रेण पशुकामो यजेत ॥ १ ॥

स्पष्टोऽर्थः ॥ १ ॥

अनेन पशुप्राप्तिः कथमित्याशङ्क्य शस्त्रद्वारेणेत्यभिप्रायेणाऽऽह—


रेतो हि नाभानेदिष्टीयं पशवो वालखिल्या य-
त्राभानेदिष्टीयं पूर्वं शस्यत उत्तरा वालखिल्या रेत-
सस्तत्पशवः प्रजायन्ते रूपाणि विकरोति यद्वार्षाकप-
मृतुषु प्रतितिष्ठति यदेवयामरुत् ॥ २ ॥

विश्वजितस्तृतीयसवने शस्त्रिणां मध्ये होता (१)नाभानेदिष्टीयं शंसति । (२)‘इदमित्था रौद्रं मूर्त्तवच्चा’ इत्येतत्सूक्तं नाभानेदिष्टीयम्, नाभानेदिष्टेन मुनिना दृष्टत्वात् । मैत्रावरुणस्तु (३)‘अभि प्र वः सुराध-स’मित्याद्याः वालखिल्याख्या ऋचश्शंसति । तत्र नाभानेदिष्टीयं रेतोरूपम्, तल्लिङ्गस्य श्रूयमाणत्वात् । तथा हि काचिद्वगेवं पठ्यते- (४)‘मनानग्रेतो जहतुर्वियन्ता सानौ निषिकं सुकृतस्य योनौ ।

पिता यत् स्वां बुधितरमधिष्कन्श्मया रेतः सज्जमानो निषिञ्चदि’ति वालखिल्यास्तु पशुरूपाः, तासां बृहतीच्छन्दस्त्वात् । (५)‘बार्हताः पशव’ इति श्रुत्यन्तरे श्रवणात् । अतो नाभानेदिष्टीयेन रेतसि सिके सति तस्माद्वेतसो वालखिल्याभिस्साध्याः पशवः प्रजायन्ते । ब्राह्मणाच्छंसी तु (६) ‘वि हि सोतोरसृक्षते’ति सूक्तं शंसति । तच्च वार्षा-कपम्, वृषाकपिना दृष्टत्वात् । तेन वार्षाकपेन पशुषु गोमहिषाश्वधेनु-बलीवर्द्धवृषादिरूपाणि विकरोति विशेषेण सम्पादयति । अच्छावाकस्तु (७)‘प्र वो महे मतयो यन्तु विष्णव’ इत्येतत् सूक्तं शंसति । तच्च सूक्तं एवयामरुन्नामकम्, केनचित् एवयामरुता मुनिना दृष्टत्वात् । यदिदं सूक्तमस्ति तेन वसन्ताद्यृतुषु प्रतितिष्ठति ॥ २ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य नवमः खण्डः ॥



१. नाभानेदिष्टो नाम मनोः पुत्रः कश्चिद्वशिः तैत्तिरीयसंहितायां (३.१.११.४.) श्रुतः ।

२. ‘इदमित्था रौद्रं’मित्यादिसप्तविंशत्यृगात्मकं नाभानेदिष्टीयं सूक्तं ऋग्वेदे (८.१. २६.) द्रष्टव्यम् ।

३. ‘अभि प्र वः सुराधसमिन्द्रमर्च यथा विदे ।

यो जरितृभ्यो मघवा पुरुवसुस्सहस्रेणैव शिक्षती’.

त्यारभ्य एकादश सूक्तानि वालखिल्यानि ऋग्वेदे (६. ४. १४.) द्रष्टव्यानि ।

४. ऋ. सं. ८. १. २७. ५. तै. सं. ५. ३. २.

६. ‘विहि सोतोरसृक्षते’ति त्रयोविंशत्यृगात्मकं सूक्तं ऋग्वेदे (८.४.१.) द्रष्टव्यम् ।

७. ‘प्रनो महे मतयो यन्तु’ इति नवमं सूक्तं ऋग्वेदे (४. ४. ३३.) द्रष्टव्यम् ।

दशमः खण्डः ॥

अथैकस्तोमकाश्चत्वारोऽतिरात्राः सन्ति । तेषु त्रिवृदतिरात्रः प्रथमः, पञ्चदशातिरात्रो द्वितीयः, सप्तदशातिरात्रस्तृतीयः, एकविंशतिरात्र-
श्चतुर्थः । तानेतान् चतुरोऽतिरात्रान् तत्तदधिकारिणस्तत्फलानि च
क्रमेणाऽऽह—

त्रिवृताऽतिरात्रेण ब्रह्मवर्चसकामो यजेत तेजो वै
त्रिवृत् ब्रह्मवर्चसं तेज एव ब्रह्मवर्चसमवरुन्धे तेजसि
ब्रह्मवर्चसे प्रतितिष्ठति पञ्चदशेनाऽतिरात्रेण वीर्यका-
मो यजेतौजो वीर्यं पञ्चदश ओज एव वीर्यमवरुन्ध
ओजसि वीर्यं प्रतितिष्ठति सप्तदशेनाऽतिरात्रेणाऽन्ना-
द्यकामो यजेताऽन्नं वै सप्तदशोऽन्नाद्यमेवाऽवरुन्ध एक-
विंशेनाऽतिरात्रेण प्रतिष्ठाकामो यजेत प्रतिष्ठा वा
एकविंशो यदतिरात्रो भवत्यहोरात्रयोरेव प्रतितिष्ठति ॥

अत्र त्रिवृदादीनां ब्रह्मवर्चसादिफलहेतुत्वं यच्छ्रुतं तत् पूर्वमस-
कृदुपपादितम् । स्पष्टमन्यत् ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विंशाध्यायस्य दशमः खण्डः ॥

एकादशः खण्डः ॥

उक्तास्त्रयोदशप्रकारा अतिरात्राः । अथाऽह्निषु द्विरात्रा वक्तव्याः ।
तेष्वङ्गिरसां द्विरात्रं विधत्ते—

ज्योतिष्टोमोऽग्निष्टोमः पूर्वमहः सर्वस्तोमोऽतिरात्र
उत्तरम् ॥ १ ॥

पूर्वस्मिन्नहनि प्रकृतितो विशेषो नास्ति ॥ १ ॥

उत्तरस्याऽहः स्तोमकलप्तिमाह—

तस्य चतुर्विंशं बहिष्पन्नमानं पञ्चदशान्याज्यानि

सप्तदशो माध्यन्दिनः पचमान एकविंशानि पृष्ठानि
त्रिणव आर्भवस्त्रयस्त्रिंशोऽग्निष्टोमः प्रत्यवरोहीण्यु-
क्थानि त्रिणवं प्रथममथैकविंशमथ सप्तदशमेकवि-
ंशः षोडशी पञ्चदशी रात्रिस्त्रिवृत् सन्धिः ॥ २ ॥

अस्याऽध्यायस्य द्वितीयखण्डे यः सर्वस्तोमोऽतिरात्र उक्तः, तस्मिन्-
स्त्रिवृद्धिष्वपमानमत्र चतुर्विंशम्, तथा तृतीयमुक्तं तत्रैकविंशम्, अत्र
तु सप्तदशमिति विशेषः ॥२॥

अनयोरहोः क्रमेण सामद्वयविधिमभिप्रेत्योपाख्यानमाह—

अङ्गिरसः स्वर्गं लोकमायं स्तेषां हविष्मांश्च
हविष्कृत्वाऽङ्गिरसावहीयेतां तावागच्छेतां यतोऽङ्गिरसः
स्वर्गं लोकमायं स्तावतप्येतां तावेते सामनी अपश्यतां
ताभ्यां द्विरात्रमतन्वातां तेन स्वर्गं लोकमैताम् ॥ ३ ॥

अङ्गिरानामका ऋषयः सत्रमनुष्ठाय तेन सत्रेण स्वर्गं लोकं प्राप्नु-
वन् । तथा च तैत्तिरीया आमनन्ति—(१) 'अङ्गिरसो वै सत्रमासत ते
सुवर्गं लोकमायन्ति'ति । तेषामङ्गिरसां मध्ये हविष्मान्नामक एक ऋषिः
हविष्कृन्नामकोऽपरस्तावुभावहीयेताम् । तयोरुभयोः सत्रानुष्ठानं स्वर्ग-
प्राप्तिश्च नाऽऽसीत् । इतरेऽङ्गिरसो यतो यस्माद्देशात् स्वर्गं प्राप्नुवन्
स देशः स्वर्गप्राप्तिहेतुरिति मन्वानावुभौ तं देशमागतौ । तावेतौ स्वर्ग-
प्राप्त्यभावे सति तत्प्राप्तिसाधनमिच्छन्तौ तपोऽकुरुताम् । तेन च तपो-
बलेन स्वर्गप्रापके सामनी अपश्यताम् । ताभ्यां सामभ्यां द्विरात्रनामकं
क्रतुमतन्वातां विस्तरेणाऽनुष्ठितवन्तौ । तयोस्साम्नोर्मध्ये हविष्कृन्नामकं
साम प्रथमेऽहि 'स्वादिष्टये'त्यस्यां गेयम् । अथ द्वितीयं हविष्मन्नामकं
यत्साम तदेतत् द्वितीयेऽहनि (२) 'अस्य प्रत्नामनु द्युतमि'त्यस्यामृचि
गातव्यम् । उक्तसामोपेतं द्विरात्रेण तावुभौ स्वर्गं लोकं प्राप्नुताम् ।
तस्मात् द्विरात्रक्रतौ सामद्वयं गायेदित्यभिप्रायः ॥ ३ ॥

उक्तक्रतावधिकारिणमाह—

यः पौण्यो हीन इव स्यात् स एतेन यजेताऽऽप्नोति
पूर्वेषां प्रहामाप्नुतां हि तावाङ्गिरसः ॥ ४ ॥

श्रौतस्मार्त्तेषु पुण्येषु कर्मसु साधुः पौण्यः तादृशोऽपि सन् यः पुमान् हनि इव स्यात् पुण्यात्मनां सर्वैः पूज्यानां पुरुषाणां मध्ये हनि इव पूजारहित इव भवेत्, स पुमानेतेन द्विरात्रेण यजेत । इष्ट्वा पूर्वेषां पूज्यानांमध्ये प्रहां प्रकृष्टगतिं प्राप्नोति । ओहाङ्गताविति धातोरयं शब्दः । हि यस्मात् कारणात् अङ्गिरसः वचनव्यत्ययेनाऽन्वयः । अङ्गिरसां स्वर्गं प्राप्तानां गतिं द्विरात्रेणाऽनेन तावुभौ हविष्मद्विविक्तौ प्राप्नुताम् । तस्मादेतेनोत्तमगतिर्युक्ता ॥ ४ ॥

अस्य क्रतोः फलान्तरमाह—

प्रजाकामो यजेत द्वितीयं ह्येतद्यत्प्रजाः ॥ ५ ॥

पुत्रपौत्रादिरूपा प्रजा यदस्ति तदेतत् स्वापेक्षया द्वितयम् । तस्मादनेन द्वितीयपरातिरात्रयुक्तेन क्रतुना प्रजासिद्धिरुपपन्ना ॥ ५ ॥

पुनः फलान्तरमाह—

स्वर्गकामो यजेत द्वितीयादि लोकात्परो लोकोऽभि-
प्रकम्प्यो दुराधो द्विरात्र इत्याहुर्गदग्निष्टोमः पूर्वमहर्भव-
त्युक्थ्यमन्तर्यन्ति यद्युक्थ्योऽग्निष्टोमम् ॥ ६ ॥

भूलोकः प्रथमः, अन्तरिक्षलोको द्वितीयः । तस्मात्पर ऊर्ध्वभावी स्वर्गो लोकोऽभिप्रकम्प्यः अभिलक्ष्य प्रकर्षेण गन्तव्यः । हि यस्मादेवं तस्मात् लोकद्वयस्थानीयेन द्विरात्रेण तृतीयलोकस्य स्वर्गस्य प्राप्तिर्युज्यते । ब्रह्मवादिनां द्विरात्रक्रतुरस्तीति सोऽयं दुराधः दुःखेनाऽऽराधनीय इति ब्रह्मवादिन आहुः । कथमिति चेत् ? तदुच्यते—उत्तरमहंस्तावदतिरात्र इति स्थितम् । पूर्वमहः किमग्निष्टोमान्तः स्यात् ? उक्थ्यो वा ? अग्निष्टोमश्चेदुक्थ्यमन्तर्यन्ति परित्यज्यन्ति । उक्थ्यश्चेदग्निष्टोमं परित्यजन्ति । सोऽयं दुःखाराध्य इत्यभिप्रायः ॥ ६ ॥

तस्याऽऽक्षेपस्य परिहारमाह—

यज्ज्योतिरुक्थ्यः पूर्वमहर्भवति नाऽग्निष्टोममन्तर्यन्ति नोक्तानि ॥ ७ ॥

तिष्ठतु तावत्पूर्वस्याऽग्निष्टोमत्वपक्षः । यद्यदि पूर्वमहर्भ्यो ज्योतिः उक्थ्यसंस्थारूपो ज्योतिष्टोमो भवति, तदानीं पञ्चदशस्तोत्रयुक्ते तस्मिन् द्वादशस्तोत्रयुक्तमग्निष्टोमं न अन्तर्यन्ति, न परित्यजन्ति ।

उत्तराणि च त्रीण्युक्तस्तोत्राणि न परित्यजन्ति । तस्मान्नोक्तशेषो-
ऽस्ति ॥ ७ ॥

ननु वक्ष्यमाणे द्विरात्रे चैत्ररथे पूर्वस्याऽह उक्त्यत्वादस्त्वयं दोषपरि-
हारः । आङ्गिरसे तु द्विरात्रे कथं दोषपरिहारः ? इत्याशङ्क्याऽह—

तदाहुरेषा नाव यज्ञस्य मात्रा यदग्निष्टोमो यदग्नि-
ष्टोमः पूर्वमहर्भवेति यज्ञस्य मात्रां नाऽतिक्रामत्यथोत्तर-
स्याऽह उक्त्येभ्योऽधि रात्रिमुपयन्ति तेनोक्तथान्यन-
न्तरितानि ॥ ८ ॥

तत्तस्य चोदितदोषस्याऽभिज्ञा ये ब्रह्मवादिनः ते परिहारमाहुः—
कथमिति चेत् ? तदुच्यते—अग्निष्टोम इति यदस्ति एषा वाव यज्ञस्य
मात्रा सर्वस्य सोमयागस्य तावत्येव स्वरूपपरिमितिः । अग्निष्टोमस्य
सर्वसोमयागप्रकृतित्वेन सर्वस्वरूपस्योपपत्तेः । एवं सति यद्यग्निष्टोमस्य
पूर्वमहर्भवेत् तदानीं सर्वस्य यज्ञस्य मात्रां स्वरूपपरिमाणमनुष्ठाता
नाऽतिक्रामति नोद्गमयति । अथाऽनन्तरमुत्तरस्याऽह उक्त्येभ्योऽधिरा-
त्रिमुपयन्ति रात्रिस्तोत्राण्यनुतिष्ठन्ति । तस्मादुक्तथानामप्यतिक्रमो ना-
ऽस्ति । इत्थमग्निष्टोमत्वपक्षेऽपि दोषपरिहारः ॥ ८ ॥

उत्तरेऽहनि प्रथमस्तोमं प्रशंसति—

चतुर्विंशं बहिष्पवमानं भवत्युत्तरस्याऽहश्चतुर्विंशं
शत्यक्षरा गायत्री प्रजननं गायत्री प्रजात्यै ॥ ९ ॥

स्पष्टोऽर्थः ॥ ९ ॥

सर्वान् स्तोमान् प्रशंसति—

उभये स्तोमा युग्मन्तश्चाऽयुजश्च तन्मिथुनं तस्मा-
न्मिथुनात्प्रजायते ॥ १० ॥

चतुर्विंशस्य समसंख्योपेतत्वाद्युग्मत्वम् । बहुवचनं पूजार्थम् ।
स्पष्टमन्यत् ॥ १० ॥

अस्याऽतिरात्रस्य त्रिवृदादित्रयस्त्रिंशान्तं निखिलस्तोमयुक्तत्वं
प्रशंसति—

(१) सर्वस्तोमोऽतिरात्रो भवति सर्वस्याऽऽप्त्यै सर्वस्य

४१६

ताण्ड्यमहाब्राह्मणे

जित्पै सर्वमेवैतेनाऽऽप्नोति सर्वं जयति ॥ ११ ॥

अतिरात्रस्य सर्वस्तोमयुक्तत्वं यदस्ति, तदेतत् सर्वस्य प्रापणी-
यस्य प्राप्त्यर्थम् । अपरं व्याख्यातम् ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशध्यायस्यैकादशः खण्डः ॥

द्वादशः खण्डः ॥

आङ्गिरसं द्विरात्रमुक्त्वा चैत्ररथं द्विरात्रमाह—

अथ यस्य ज्योतिरुक्थ्यः पूर्वमहर्भवत्यायुरतिरात्र
उत्तरम् ॥ १ ॥

पूर्वस्मिन् द्विरात्रे अग्निष्टोमः पूर्वमहः । अस्मिन् द्विरात्रे उक्थ्य-
संस्थो ज्योतिष्टोम उत्तरमहः । यस्य द्विरात्रस्यैवमहःकल्प्ति तं द्विरात्रं
अनुतिष्ठेदिति शेषः ॥ १ ॥

अस्य द्विरात्रस्य स्तोत्रीयासंख्यामुपजीव्य प्रजोत्पत्तिहेतुत्वं दर्श-
यति—

तिस्रः पूर्वस्थाऽहो विराजभतिरिच्यन्ते द्वाभ्यामु-
त्तरमहर्विराज ऊनमूनातिरिक्तं वा अनुप्रजाः प्रजा-
यन्ते ॥ २ ॥

अत्र यदेतत् पूर्वमहर्भ्यसंस्थज्योतिष्टोमरूपं तस्य सम्बन्धिनीषु
स्तोत्रीयासु दशसंख्यया विच्छिद्य विराटरूपत्वेन विद्यमानासु तिस्रः
स्तोत्रीया विराटरूपत्वमतीत्य वर्तन्ते । ते अग्निष्टोमभागे तावन्नवत्य-
धिकं शतम् । अत एकोनविंशतिविराजः सम्पद्यन्ते । त्रिषूक्थ्यस्तोत्रे-
ष्वेकविंशस्तोमयुक्तेषु षष्टिस्तोत्रीयाः । तासु षड्भ्यो विराड्भ्य उपरि
तिस्रः स्तोत्रीया अतिरिक्ता भवन्ति । तथा द्वितीयेऽहनि स्तोत्रीयाणां
स्वरूपं विराजो द्वाभ्यां न्यूनं भवति । तद्यथा उक्थ्यस्तोत्रपर्यन्त आ-
युष्टोमभागे स्तोत्रीयाणामेकोनषष्ट्यधिकं शतद्वयमिति पूर्वत्रैव व्यव-
स्थितम् । तथा सति पञ्चविंशतिसंख्याभ्यो विराड्भ्य ऊर्ध्वं नवस्तो-
त्रीयशेषादेकोना विराड् भवति । अषोडशिको ह्ययमतिरात्रः । तस्मात्
षोडशस्तोत्रगता संख्या नाऽऽदरणीया । रात्रिपर्यायस्तोत्रेषु द्वाद-

शसु पञ्चदशस्तोमयुक्तेष्वशीत्यधिकं शतं स्तोत्रीया भवन्ति । तत्राऽष्टादश विराजः सम्पाद्यन्ते । सन्धिस्तोत्रस्य त्रिवृत्स्तोमः । तत्र नवसंख्याकाः स्तोत्रीयाः । सा चैकोना विराड् भवति । एवं सत्युत्तरेऽहनि द्वयूनं विराजस्वरूपम् । प्रथमेऽहनि विराजस्वरूपं तिसृभिरतिरिक्तम् । ऊनातिरिक्तात्मकं तदुभयस्वरूपमनु प्रजानामुत्पत्तिर्भवति । लोके हि योषितो गुह्येन्द्रियमूनम् लिङ्गरहितत्वात् द्वाभ्यां न्यूनम् । पुंसस्तु द्वाभ्यां लिङ्गेन चाऽतिरिक्तम्, तदुभयं यथा प्रजोत्पादकम् ॥ २ ॥

तद्वेदनं प्रशंसति—

प्र प्रजया प्र पशुभिर्जायते य एवं वेद ॥ ३ ॥

स्पष्टोऽर्थः ॥ ३ ॥

प्रकारान्तरेणाऽतिरिक्तं सम्पाद्य प्रशंसति—

एका संपुस्तुतानां विराजमतिरिच्यते एकाकिनमे-
वैनमन्नाद्यस्याऽध्यक्षं करोति ॥ ४ ॥

प्रथमेऽहनि यास्तिस्रोऽतिरिक्तास्तासां मध्ये द्वयमानीय द्वितीयेऽहनि विराजः पूरणीयाः । तथा सति संपुस्तुतानां स्तोत्रीयाणां मध्ये विराजमेका स्तोत्रीयाऽतिलङ्घ्य निष्ठति । तथा यजमानमेवाऽन्नाधिपतिं करोति । अयमेव सर्वेभ्यो बन्धुभृत्येभ्योऽन्नप्रदो भवतीत्यर्थः ॥ ४ ॥

अस्य द्विरात्रस्य चैत्ररथत्वं सम्पादयितुमाख्यायिकामाह—

एतेन वै चित्ररथं कापेया अयाजयन्तमेकाकिन-
मन्नाद्यस्याऽध्यक्षमकुर्वन्तस्माच्चैत्ररथीनामेकः क्षत्र-
पतिर्जायते नुलम्ब इव द्वितीयः ॥ ५ ॥

कपिगोत्रे समुत्पन्ना महर्षयः कापेयाः । ते ह्येतेनैव द्विरात्रेण चित्ररथनामकं राजानं याजयित्वा तमेवाऽन्नाद्यस्याऽध्यक्षमकुर्वन् । तस्मात्कारणादद्याऽपि क्षत्रवंशोत्पन्नानां मध्ये एक एव राजा क्षत्रपतिर्बलाधिपतिर्भवति । द्वितीयस्तु तस्माद्धेतोः नुलम्ब इव तस्याऽनुचर इव भवति । चित्ररथेनाऽनुष्ठितत्वादयं क्रतुश्चैत्ररथ इत्यभिप्रायः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य द्वादशः खण्डः ॥

त्रयोदशः खण्डः ॥

कापिवनं द्विरात्रमाह—

अथ यस्य त्रिवृत्पञ्चदशोऽग्निष्टोमः पूर्वमहर्भव-
त्यायुरतिरात्र उत्तरम् ॥ १ ॥

त्रिवृत्स्तोमसहितपञ्चदशस्तोमो यस्मिन्नाग्निष्टोमेऽस्ति सोऽयं
त्रिवृत्पञ्चदशः । तत्र सर्वेषु स्तोत्रेषु त्रिवृत्पञ्चदशौ स्तोमौ पर्यायेण
प्रयोक्तव्यौ । अग्निष्टोमः पूर्वमहः, पूर्ववदायुष्टोमोऽतिरात्रो द्विती-
यमहः । यस्यैवमहःकल्प्तिः सोऽनुष्ठेयः ॥ १ ॥

तत्र प्रथममहः प्रशंसति—

मिथुनाभ्यां स्तोमाभ्यामुत्तरमहः प्रजनयन्ति
तत्प्रजातं हव आरभन्ते चक्रे वा एते साकंवृती यत्
त्रिवृत्पञ्चदशौ स्तोमौ यं कामं कामयते तमेतेनाऽभ्यश्नुते
यत्र यत्र हि चक्रीवता कामयते तत्तदभ्यश्नुते ॥ २ ॥

प्रथमेऽह्नि मिथुनवत् द्वन्द्वभूतौ द्वौ स्तोमौ । ताभ्यामृत्विजः उत्त-
रमहर्कृत्पादयन्ति । यथा लौकिकमिथुनात् प्रजोत्पत्तिस्तद्वदुत्पन्नं तदहः
परेद्युरधिष्ठानं प्रारभन्ते । किञ्च त्रिवृत्पञ्चदशौ स्तोमौ यौ विद्येते एते
उभे चक्रे द्वे रथस्थानीयेन प्रथमेनाऽऽप्नोति । यत्रेत्यादिलौकिकवृत्ता-
न्तः । चक्रयोस्समाहारश्चक्री । स यस्याऽस्तीति सोऽयं रथः चक्रीवान् ।
लोके पुमान् यत्र यत्र स्थाने गन्तुं कामयते, तत्तत् स्थानं चक्रीवता
रथेन प्राप्नोति । तद्वदत्राऽपीत्यर्थः ॥ २ ॥

द्वितीयमहः प्रशंसति—

अथ यदायुरतिरात्रौ भवति प्रतिष्ठित्यै ॥ ३ ॥

योऽयमायुष्टोमोऽतिरात्रोऽस्ति सोऽयं प्राप्तेषु कामेषु प्रतिष्ठायै स्थै-
र्याय सम्पद्यते ॥ ३ ॥

अस्य द्विरात्रस्य कपिवनत्वं दर्शयति—

एतेन वै कपिवनो भौवायन इष्ट्वाऽरुक्षतामग-
च्छत् ॥ ४ ॥

भूनामकस्य महर्षेः पुत्रो भौवायनः । कपिवन इति तस्य नाम ।

विंशाध्याये चतुर्दशः खण्डः ।

४१२.

स एतेन द्विरात्रेण स्वयमरुक्षतामगच्छत्, रुक्षः उग्रः शोषणोपलक्षितः
दरिद्रो वा । तद्वैपरीत्येन शान्तः समृद्धो वा ऽभवत् । कपिवनेनाऽनुष्ठि-
तत्वात् कापिवन इत्यर्थः ॥ ४ ॥

वेदनपूर्वकानुष्ठानस्य फलमाह—

अरुक्षो भवति य एवं विद्वानेतेन यजते ॥ ५ ॥

स्पष्टोऽर्थः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विंशाध्यायस्य त्रयोदशः खण्डः ॥

चतुर्दशः खण्डः ॥

उक्तास्त्रयो द्विरात्राः । अथ त्रिरात्रेषु प्रथमं गर्गत्रिरात्रमाह—

त्रिवृत्प्रातस्सवनं पञ्चदशं माध्यन्दिनं सवनं
सप्तदशं तृतीयसवनं पञ्चदशं प्रातस्सवनं सप्तदशं
माध्यन्दिनं सवनमेकविंशं तृतीयसवनं सोऽकथ-
मेकविंशं प्रातस्सवनं त्रिणवं माध्यन्दिनं सवनं
त्रयस्त्रिंशं आर्भवश्चतुस्त्रिंशोऽग्निष्टोम एकविं-
शान्युक्तानि सषोडशिकानि षोडशं प्रथमं रात्रि-
षाम पञ्चदशी रात्रिस्त्रिवृत्सन्धिः ॥ १ ॥

अथ त्रीण्यहानि क्रमेणाऽग्निष्टोमोक्त्यातिरात्ररूपाणि ॥ १ ॥

तमेतं त्रिरात्रं स्तोतुमन्तरिक्ष इत्येतस्याऽहस्त्रयस्य सृष्टिमाह—

प्रजापतिर्वा इदमेक आसीत्तस्य वागेव स्वमासी-
द्वाग् द्वितीया स ऐक्षतेमामेव वाचं विसृजा इयं वा इद-
ं सर्वं विभवन्त्येष्यतीति स वाचं व्यसृजत सेदं
सर्वं विभवन्त्यैत् सोऽर्धोदातनोद्यथाऽपां धारा सन्ततैव
तस्या एति तृतीयमच्छिनत्तद्भूमिरभवद्भूदिव वा
इदमिति तद्भूमेर्भूमित्वं केति तृतीयमच्छिनत्तदन्त-
रिक्षमभवदन्तरेव वा इदमिति तदन्तरिक्षस्याऽन्तरि-

क्षत्व० हो इति तृतीयमूर्ध्वमुदास्यत् तत् चौरभवदद्यु-
तदिव वा अद इति तदिवो दिवत्वम् ॥ २ ॥

इदं प्रतीयमानं जगत् शब्दरूपमर्थरूपञ्च । तयोः शब्दार्थयोः सृष्टेः
पुरा प्रजापतिर्वा एक आसीत् । प्रजापतिशब्देनाऽत्र चिदेकरसरूपो
मायाशक्तियुक्तः परमेश्वर उच्यते । स एवैकस्तदानीमासीत् ।
ततस्स परमेश्वर एकः स्वामी, तस्य प्रभुत्वं द्वितीयेत्येवं स्व-
स्वाभिरूपं द्वयमासीत् । तदानीं परमेश्वर ऐश्वर्ये मनसि विचारित-
वान् । कथं विचारितवानिति चेत् ? तदुच्यते—इमामेव मम स्वभूतां
द्वितीयां वाचं विसृजे विविधत्वेन सृजामि । तत इयमेव बाह्यन-
स्सङ्कल्पवशादिदं प्रतीयमानं सर्वं जगदिदं विभवन्ती विशेषेण भवन्ती
सर्वजगदाकारेण भासमाना सती मामेष्यति प्राप्स्यतीति ।

स इत्थं विचार्य शब्दसामान्यरूपां वाचं व्यसृजत विविधत्वेन सृष्टवान् ।
ततस्सा शब्दसामान्यरूपा वाक् इदं सर्वं शब्दजातं विशेषेण भवन्ती
प्रजापतिमैत् प्राप्नोत् । ततः सा वागूर्ध्वा मायाविशिष्टादव्यक्तादुद्भूता
सती स्वतस्तच्छब्दविशेषेण रूपेणोदात्तानोत् उत्कर्षेण समन्ताद्विस्तृ-
ताऽभवत् । तत्र दृष्टान्तः—यथा वृष्टावपां धारा मेघादुद्भूता सन्तता भूमौ
सर्वतो व्याप्ता भवति तद्वद्वेदशास्त्रलौकिकभाषारूपेण या वाक् सन्तता
तस्याः सकाशाद्वक्तृणां गानभागमनपेक्ष्य तृतीयं भागं स प्रजापति-
रच्छिनत् पृथक्कृतवान् । स भाग एतीत्युच्चार्य प्रदर्श्यते अकार इति-
शब्दपरस्सन् एतीति निर्दिश्यते । अकारस्तृतीयो भाग इत्यर्थः । तद्-
कारस्वरूपञ्चाऽत्र वाक्यार्थरूपा भूमिरभवत् । तदानीं प्रजापतिः स्वम-
नस्येवं चिन्तयामास—इदं पृथिवीरूपमभूदिव वै पूर्वमविद्यमानं सदि-
दानीं विद्यमानमेवाऽऽसीत् इत्येवं यस्माच्चिन्तितवान्, तत्तस्मात् का-
रणादस्या भूमेः (१) अभूदिति व्युत्पत्त्या भूमिनाम सम्पन्नम् । ओमित्य-
स्मिन् वाङ्मयवहारे योऽयमादिरकारः सोऽयं वाचकः भूमिर्वाच्याऽ-
भूदिति तात्पर्यार्थः । स प्रजापतिर्वाचः प्रसादकरं तृतीयभागं सृष्ट्वा
पुनः केत्यन्तं तृतीयभागमच्छिनत् पृथक्कृतवान् । तत् कशब्दरूप-
वाचकं भूत्वा पुनर्वाच्यमन्तरिक्षमभवत् । तदानीं प्रजापतिरेवं चिन्ति-
तवान्—इदं प्रतीयमानं अन्तरिक्षाख्यमन्तरा व्यावापृथिव्योर्मध्य इव वै
स्थितमेवेत्यर्थः । यस्मादेवं चिन्तितवान् तत् तस्मादन्तरिक्षलोकस्या-

ऽन्तरवस्थितमिति व्युत्पत्त्याऽन्तरिक्षनाम सम्पन्नम् । तस्मिन्नास्ति
षकारात् पूर्वं कोऽस्ति, तस्मादसावन्तरिक्षवाचक इत्यभिप्रायः । भूम्य-
न्तरिक्षवाचकावधारकशब्दौ निर्माय तदपेक्षया तृतीयं वाचो भागं हो
इति शब्दमूर्ध्वमुदास्यत् ऊर्ध्वदेशमुद्दिश्य तद्वाचकत्वेनोत्कर्षेण प्रक्षिप्त-
वान् । उच्चारितवानित्यर्थः । तदुच्चारणं हो इति शब्दरूपमूर्ध्वदेशवा-
चकं भूत्वा द्यौरभवत् । तदा प्रजापतिरेवं चिन्तितवान्-अहो द्युलोक-
रूपं वस्तु अद्भुतदिव चन्द्रसूर्यादिप्रकाश इव द्योतमानमेवेत्यर्थः ।
यस्मादेवं तस्मात् द्युलोकस्य दिवत्वं द्युनामकत्वं सम्पन्नम् ॥ २ ॥

प्रजापतिना यान्यकहो इत्येतानि त्रीण्यक्षराणि वाचस्सकाशात्
छिन्नानि तानि पुनः प्रशंसति—

एषा वाच प्रत्यक्षं वाग्यजिह्वाग्रेणैतद्वाचो वदति
यदेति मध्येनैतद्वाचो वदति यत् केति सर्वयैतद्वाचो
रसोऽध्यूर्ध्व उद्बदति यद्धो इति ॥ ३ ॥

यदक्षरं एषैव त्रिरूपा वागस्माकं प्रत्यक्षा यथा भवति तथोपलभ्ये
ति शेषः । यदेति जिह्वेत्यादिना स्पष्टीकरोति । एति यदस्ति अकार-
रूपं यदक्षरमस्ति एतद्वाचस्सम्बन्धयक्षरं जिह्वाग्रेण मातृकामन्त्रोच्चा-
रणेन जिह्वयोः प्रथमव्यापारेण लोको वदति । केति यत् द्वितीयमक्षर-
मस्ति एतदक्षरं मध्येऽत्र मातृकामन्त्रे षोडशस्वरेभ्य ऊर्ध्वगतेन मध्येन
जिह्वाव्यापारेण लोको वदति । हो इति यदक्षरमस्ति तदक्षरस्वरूपं
वाचस्सर्वो रसः । अत एवाऽध्यूर्ध्वः मातृकामन्त्र अधिकत्वेनोर्ध्वभागे
मन्त्रावसाने हकारः पठितः । तदिदं हो इत्यक्षरं लोकः उद्बदति उच्च-
स्वरेण पठति ॥ ३ ॥

उक्तानां त्रयाणामक्षराणां सृष्टिं प्रशंसाञ्चोक्त्वा त्रिरात्रकतुसम्ब-
न्धमाह—

यदेतानि रूपाण्यन्वहं व्यज्यन्ते मुखत एव तद्वाचं
विसृजन्ते मुखतो यज्ञियं कर्म ॥ ४ ॥

एतान्यकहो इति त्रीण्यक्षररूपाणि त्रिरात्रकतावन्वहं प्रतिदिनं व्य-
ज्यन्ते विशेषेणाऽऽज्यस्तोत्रेषु प्रक्षिप्यन्ते । अजगतिक्षेपणयोरिति
धातुः । आज्यस्तोत्रेषु कथं विक्षेप इति चेत् ? उच्यते—प्रथमेऽह्न्य'ग्र
आयाहि वीतय' इत्यादावकारः पठितः । द्वितीयेऽहनि 'कया ते अग्ने

अङ्गिरस' इति क शब्द आदौ पठितः । तृतीयेऽहनि 'होता देवो अमर्त्य' इति हो शब्द आदौ पठितः । यद्यस्मादेवं तस्मान्मुखत एव आज्यस्तोत्ररूपे यज्ञस्य मुखभाग एव वाचमक्षरत्रयरूपां विसृजन्ते विशेषेण सम्पादयन्ति । किञ्च यज्ञियं यज्ञसम्बन्धि यत् प्रोक्ताक्षरसाध्यमाज्यस्तोत्ररूपं कर्म तन्मुखतो यज्ञमुखे सम्पादयन्ति ॥ ४ ॥

अथैतस्य त्रिरात्रस्य पुष्टिहेतुत्वं विवक्षुराह —

प्रजापतिर्वा इदमेकाक्षरां वाचं सतीं त्रेधा व्यकरोत् । इमे लोका अभवन् रुक्षा अनुपजीवनाः स ऐक्षत कथमिमे लोका लोम गृह्णीयुः कथमुपजीवनीयाः स्युरिति स एतं त्रिरात्रमपश्यत्समाहरत्सेनेमान् लोकानन्वातनोत्ततो वा इमे लोका लोमाऽगृह्णीयस्तत उपजीवनीया अभवन् । त्रिरात्रस्य वा इदं पुष्टं त्रिरात्रस्योदरणं यदिदमेषु लोकेष्वधि ॥ ५ ॥

प्रजापतिशब्देनाऽचिन्त्यशक्तिः परमेश्वरो ग्राह्यः । इदमित्यस्य लिङ्गव्यत्ययः स ईश्वरः इमां वाचं त्रेधा भागत्रयरूपेण व्यकरोत् विकारमापादितवान् । कीदृशीं वाचम् ? एकाक्षरां सतीम् । वागित्यनेन शब्देन व्यवहियमाणत्वात् एकाक्षरा, ककारस्य हल्मात्रस्य पृथगक्षरत्वव्यवहाराभावात् । वागिति शब्दस्यैकाक्षरस्य ये विकारास्ते पृथिव्यन्तरिक्षयुरूपा इमे त्रयो लोका अभवन् । यथा क्षीरं दधि भवति तथा विधिवाक्योपेतत्वात्, एवमीश्वरस्याऽचिन्त्यशक्तिवशाच्छब्दस्य लोकत्रयरूपापत्तिर्द्रष्टव्या । ते च त्रयो लोका अनुपजीवना जीवनहेतुभोग्यद्रव्यरहिताः । अत एव रुक्षाः शुष्काः सन्तापहेतवोऽभवन् । तदा स प्रजापतिरित्यं व्यचारयत्-इमे लोकाः कथं लोम गृह्णीयुः । लोम प्रकृते व्रीहियवादिभोग्यवस्तु । कथं स्वीकुर्युः ? स्वीकृत्य च प्राणिनानुपभोगेन योग्याः कथं भवेयुः ? स प्रजापतिरित्यं विचार्य वेदान् पर्यालोच्य व्रीहियवाद्युत्पादनसाधनमेतं गर्गत्रिरात्रमपश्यत् । तं क्रतुमाहरदन्वतिष्ठत् । तेनाऽनुष्ठितेन क्रतुना त्रीणिमान् लोकाननुक्रमेण सर्वतो व्याप्तवान् । पर्यालोच्य व्रीहियवानेषु लोकेषु चोदपादयत् सामर्थ्यं सम्पादितवान् । तदनन्तरमेव प्रथमेनाऽह्ना भूलोके सामर्थ्यमभूत्, मध्यमेनाऽन्तरिक्षे, उत्तमेन दिवि । ततो वै तदनन्तरमेवेमे लोका लोमोत्पाद्यं तं भोग्यजातम-

गृह्णन् । ओषधिवनस्पतयः पृथिव्या लोम, वृष्टिरन्तरिक्षस्य लोम, चन्द्र-
तारकाद्या दिवो लोम । ततो भोग्यसद्भावात् लोका उपजीवनयोग्या
अभवन् । यदिदं भोग्यजातमेषु लोकेष्वधिवनस्पतीन् लोकान् अधिति-
ष्ठति, तदिदं भोग्यवस्तु त्रिरात्रकतोरेव सम्बन्धि पुष्टं पुष्टिकारणम्,
यतस्त्रिरात्रस्य सम्बन्धित्वेन उदरणं भोग्यवस्तुवदुद्गममभूत्, ततस्त्रि-
रात्रस्य पुष्टिहेतुत्वं युक्तम् ॥ ५ ॥

एतद्वेदनं प्रशंसति—

गच्छति पशूनां भूमानं द्विपदां चतुष्पदां य एवं
वेद ॥ ६ ॥

द्विपदो मनुष्याः पुत्रभृत्यादयो गवादिवद्भोग्यत्वात्पशवः । भूमानं
बाहुल्यं गच्छति प्राप्नोति ॥ ३ ॥

पूर्वमकहो इत्यक्षरत्रयमुपजीव्य यथा त्रिरात्रः प्रशस्तः, तथैवाक्ष-
रेति शब्दमुपजीव्य त्रिरात्रं प्रशंसति—

प्रजापतिर्यद्वाचं व्यसृजत साक्षरदेवेति प्रथमं चेति
द्वितीयं रेति तृतीयं येन येन वै रूपेण प्रजापतिर्वाचं
व्यसृजत तेन तेन रूपेणाऽऽज्यानि चाऽऽरभ्यन्तेऽहानि
चाऽऽप्यन्ते ॥ ७ ॥

प्रजापतिः पुनरपि वाचं स्वीकृत्य विविधत्वेन सृष्टवानिति यदस्ति,
सा सृष्टा वाक् भिन्नभाण्डस्थितोदकवदक्षरदस्त्रवदेव । तस्याः सृताया
वाचः प्रति प्रथमं रूपं अकार इति शब्दपर एतीति निर्दिश्यते, क्षेति
द्वितीयं रूपं, रेति तृतीयमेतदक्षरशब्दनिष्पत्तिः । एवं सति प्रजापतिः
येन येन रूपेण वाचं विधत्ते तेन तेन रूपेणाऽऽज्यस्तोत्रारम्भः ऽयहफ-
लभूतलोकत्रयप्राप्तिश्च सम्पद्यते । कथमिति चेत् ? उच्यते—अकहो
इत्येतन्नयसृष्टिमुपजीव्याऽऽज्यस्तोत्रारम्भः पूर्वमुदाहृतः । अक्षरेत्येतत्
त्रयमुपजीव्य लोकत्रयप्राप्तिरुदाह्रियते—अकारो भूर्लोकः, अयं लोक इति
वाक्यस्यादावकारसद्भावात्, क्षेत्यन्तरिक्षलोकः, अन्तरिक्ष इत्यत्र क्ष-
कारसद्भावात् । रेति द्युलोकः द्यौरित्यत्र रेफसद्भावात् । एवञ्च सति
त्रयाणामहानि फलभूतास्त्रयो लोका अक्षरेति त्रिभिर्वाग्भवेः प्राप्यन्ते ॥७॥

पुनरपि तमेतं त्रिरात्रं पुरुषसादृश्यसम्पादनेन प्रशंसति—

तदाहुर्ब्रह्मवादिनोऽक्षरेस्थो वै त्रिरात्र इत्येकाक्षरा

वै वाक् व्यक्षरमक्षरं व्यक्षरः पुरुषः स वा एनं वेदेत्या-
हुर्म एनं पुरुषसम्मितं वेदेति ॥ ८ ॥

कथमित्याशङ्क्य तदेवैकेत्यादिना स्पष्टीकृतम् । वागेकाक्षरा वै
ककारस्य पृथगक्षरत्वाभावाद्वाचो निष्पन्नमक्षरमिति पूर्वोक्तरीत्या
त्रिरात्रेऽयमक्षरे स्थितो भवति । मन्त्ररूपया वाचा निष्पन्नत्वात् एका-
क्षरायां वाचि स्थितिः । एति क्षेति रेति त्रिरात्रफलानां लोकानामुक्त-
त्वादक्षरनाम्नि व्यक्षरे स्थितिः । पुरुष इत्येतदपि नाम व्यक्षरम् । ततः
पुरुषतुल्यत्वम् । वेद स पुमानिदं त्रिरात्रं वेद । इतिशब्द उक्तार्थस-
माप्त्यर्थः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे विंशाध्यायस्य चतुर्दशः खण्डः ॥

पञ्चदशः खण्डः ॥

प्रकारान्तरेण गर्गत्रिरात्रं स्तौति—

एतेन वै देवा एषु लोकेष्वधाधुर्वन्नेतेन स्वर्गं लोक-
मायन् ॥ १ ॥

ये पुरुषा देवत्वं वाञ्छन्ति, ते पुरा एतं त्रिरात्रमन्वतिष्ठन् । ते एते
नैव त्रिरात्रेणैषु लोकप्रदेशेषु भोग्यवस्तुसमृद्धिं प्राप्य तत एतेन त्रि-
रात्रेण देहपातादुर्द्ध्वं देवा भूत्वा स्वर्गं लोकं प्राप्नुवन् ॥ १ ॥

पूर्वखण्डोक्तमर्थमनूद्याऽग्निवाय्वादित्यानामक्षरादुत्पत्तिमाह—

वाग्वै त्रिरात्रो वाचो रूपेणाऽऽज्यानि चाऽऽहानि च
विभज्यन्त एकाक्षरा वै वाक् व्यक्षरमक्षरमक्षरस्य
रूपेण विभज्यन्ते त्रयो गन्धर्वास्तेषामेषा भक्तिरग्नेः
पृथिवी वायोरन्तरिक्षमसावादित्यस्य द्यौस्त्रयो घर्मास
उषसश्च सचन्ते ॥ २ ॥

वाग्रप एव आज्यस्तोत्राणामप्यकहो इति यत् तत्र उत्पन्नोऽक्षर-
शब्दस्त्र्यक्षरः । तस्य शब्दस्य त्रिविधेन रूपेण त्रयो देवाः । अनेन
वाचोरूपेण निष्पद्यन्ते त्रीण्यहानि । अक्षरोत्पत्तिस्त्रिर्वाचोरूपलोकत्रया-

विंशाध्याये पञ्चदशः खण्डः ।

४२५

तमकैर्विगमय्य सम्पाद्यन्ते । एतावाननुवादः । अथाऽग्न्याद्युत्पत्तिरुच्यते । तत्रत्यषागेकाक्षरा ककारस्याऽर्द्धमात्रस्य पृथगक्षरत्वाभावात् । तत्र उत्पन्नोऽक्षरशब्दस्यक्षरः । तस्य शब्दस्य त्रिविधेन रूपेण त्रयो देवा विभागेनोत्पद्यन्ते । देवा गन्धर्वाः । अथाऽग्न्याद्युत्पत्तिरुच्यते-तस्य शब्दस्य त्रिविधेन रूपेणमां वाचं त्रेधा रवतीति व्युत्पत्तेः यौगिक इत्यर्थः । एतेषां त्रयाणां देवानां एषा वक्ष्यमाणा भक्तिर्मजनं स्थानं अग्निवाय्वादित्यदेवतानां पृथिव्यादिकं स्थानमित्येतत्प्रसिद्धमेव । अस्मिन्नर्थे सम्बन्धाय कस्यचिन्मन्त्रस्य पादं पठति-‘त्रयो घर्मांस उषसं सञ्चरन्त’ इति । घर्मांसो दीप्यमाना देवास्त्रयोऽग्निवाय्वादित्या उषसं उषा कालरूपिणी तमोनिवारणेनोत्पन्ना, तां देवाः स चन्ते सेवन्ते ॥ २ ॥

मन्त्रार्थं विविच्य दर्शयति—

अग्निरुषसं सचते वायुरुषसं सचतेऽसावादित्य उषसंसचते ॥ ३ ॥

अग्निर्देवः पृथिव्यां उषोदेवीं सेवते । तथा कृतं तमोनिवारणमनुभवतीत्यर्थः । एवं वाय्वादित्यावप्यन्तरिक्षद्युलोकयोरिति द्रष्टव्यम् ॥३॥

अस्त्येवमग्न्यादीनामुषस्सेवा । प्रकृते किमायातम् ? इत्याशङ्क्याऽऽह—

त्रीणि मिथुनानि तान्येषः ॥ ४ ॥

अग्निवाय्वादित्यास्त्रयो गन्धर्वाः पुरुषा लोकत्रयेऽपि उषसा योषिता मिलिताः तन्मिलितेन त्रीणि मिथुनानि भवन्ति । तानि त्रैषः त्रयस्त्रिरात्रः स्त्रित्वसंख्यायाः समानत्वात् । तस्मादयं प्रसिद्ध इत्यर्थः ॥ ४ ॥

किञ्च मिथुनावयवौ द्वौ तत्पुत्रश्चैकः, इत्यनेनाऽपि प्रकारेण त्रित्वसाम्यत्वं प्रशस्त इत्याह—

मिथुनं द्वे सम्भवतो मिथुनाद्यत्प्रजायते तत्तृतीयम् ॥५॥

द्वे स्त्रीपुरुषशरीरे सम्भवत इति यदस्ति तदेतन्मिथुनमुच्यते । स्पष्टमन्यत् ॥ ५ ॥

अथाऽस्य त्रिरात्रस्य यागे सहस्रदक्षिणाऽस्ति । तां स्तोतुमाख्यायिकामाह—

(१) इन्द्रो वृत्राय वज्रमुदयच्छत्सोऽब्रवीन्मा मे प्रहर्षी-
रस्ति वा इदं मयि वीर्यं तत्ते प्रदास्यामीति तदस्मै
प्रायच्छत्तद्विष्णुः प्रत्यगृह्णात् स द्वितीयं स तृतीयमुद-
यच्छत्स एवाऽब्रवीन्मा मे प्रहर्षीरस्ति वा इदं मयि
वीर्यं तत्ते प्रदास्यामीति तदस्मै प्रायच्छत्तद्विष्णुः प्रत्य-
गृह्णादेतद्वाच तदभ्यनूच्यते ॥ ६ ॥

लोकत्रयमावरीतुं प्रतिक्षणं वर्द्धमानेन देहेनोपेतस्त्वष्टुः पुत्रो वृत्र-
नामकः कश्चिदसुर आसीत्तद्वधार्थं इन्द्रः कदाचिद्वज्रमुदयस्याऽवस्थि-
तः । तमिन्द्रं दृष्ट्वा स वृत्र एवमब्रवीत्-हे इन्द्र कदाऽपि मे शरीरं मा प्र-
हर्षीः मयि वृत्रे वीर्यं सारभूतं इदं वस्त्वस्त्येव । मच्छरीरे रक्षिते सति
तद्वस्तु तुभ्यं प्रदास्यामीत्युक्त्वा प्रहारादुपरतायाऽस्मा इन्द्राय तद्वस्तु प्रा-
यच्छत् । इन्द्राय प्रदत्तं तद्वीर्यरूपं वस्तु अस्येन्द्रस्य सखा विष्णुस्तस्मादि-
न्द्रात्प्रतिगृह्य रक्षितवान् । वृत्रवधार्थं प्रवृत्तस्येन्द्रस्य वज्रोद्यमे विष्णुः सा-
हाय्यं कृतवान् । तदिदं तैत्तिरीया आमनन्ति-‘इन्द्रो वृत्राय वज्रमुदयच्छत्
विष्णवनुस्थित’ इति । विष्णुः साहाय्यादनुस्थित उपविष्ट एव सन् वज्रमुद-
यवानित्यर्थः । वृत्रेण दत्तं तद्वीर्यं इन्द्रः प्रतिगृह्य सख्ये विष्णवे प्रायच्छत्
एतदपि त एवाऽऽमनन्ति-‘तद्विष्णवेऽतिप्रायच्छत्तद्विष्णुः प्रत्यगृह्णादस्मा-
स्त्विन्द्र इन्द्रियं दधाति’ इति । तत्तस्मा इन्द्राय दत्तस्य विष्णुना प्रतिग्रा-
ह्यत्वं युक्तम् । स इन्द्रः पुनरपि वृत्रं हन्तुं द्वितीयं द्वितीयवारं अस्मि-
न्वाक्ये पूर्वोक्तं वज्रमुदयच्छदित्यादिकं विष्णुः प्रत्यगृह्णादित्यन्तं अनु-
वर्त्तते । पुनरपि स इन्द्रस्तृतीयवारं उदयच्छत् । तदाऽपि स वृत्रः पूर्व-
वदेव अब्रवीत् । मा मे प्रहर्षीरित्यादिकं पूर्ववद्योज्यम् । तद्वाच त्रिवारञ्च
तद्वज्रमिन्द्रवीर्येण विष्णुना च प्रतिगृहीतं तदेतत्सर्वमेव कदाचिद्वचा-
ऽभ्यनूच्यते ॥ ६ ॥

तामेतामृचमुदाहरति—

उभौ जिग्यथुर्न पराजयेथे न पराजिग्ये कतरश्च
नैनोः । इन्द्रश्च विष्णो यदपस्पृधेथां त्रेधा सहस्रं वितदैर-
येथामिति ॥ ७ ॥

१. तैत्तिरीयसंहितायां द्वितीयकाण्डे चतुर्थप्रपाठके द्वादशेऽनुवाके ‘इण्डो वृत्राय वज्रमुद-
यच्छत् विष्णवनुस्थितस्सोऽब्रवीत्’ इत्यादिको भागो द्रष्टव्यः ।
CC-0. ASI Srinagar Circle, Jammu Collection.

हे इन्द्राविष्णू युवामुभौ जिग्यथुः सर्वत्र जितवन्तौ । न पराजयेथे काऽपि पराजयं न प्राप्नुथः । एतयोर्मध्ये कतरश्च न एकतरोऽपि पराजिग्ये । द्वितीयं प्रत्यक्षं विनाऽपि काऽपि युद्धे पराजयं न प्राप्तवान् । हे विष्णो त्वमिन्द्रश्चोभौ यदपस्पृशेथां यदा परस्परं स्पृक्षितवन्तौ तत्र वृत्रालुब्धं गोसहस्ररूपं वीर्यं त्रेधा विभज्य इन्द्रस्य द्वौ भागौ, विष्णो रेको भाग इत्येवमैरयेथां प्राप्तवन्तौ । इतिशब्दसमाप्त्यर्थः ॥ ७ ॥

नन्विन्द्राविष्णुभ्यां वृत्रो वीर्यं प्रायच्छदिति ब्राह्मणे श्रुतम् । तत्संवादाद्यमुदाहृतायामृचि 'सहस्रं श्रुतमि'ति वैयधिकरणमाशङ्क्याऽऽह—

एतद्वा आभ्यां तत्सहस्रं प्रायच्छत् ॥ ८ ॥

तदेतदेव गोसहस्रमभिहितं वृत्र आभ्यां विष्ण्वन्द्राभ्यां प्रायच्छत् । तस्मान्न वैयधिकरण्यम् । उदाहृतायामृच्यभिहिता येयमिन्द्राविष्णोः परस्परस्पृक्षा यश्चेन्द्रस्य भागद्वयं विष्णोरेको भाग इत्येतादृशो गोसहस्रस्य त्रेधा विभागस्तदुभयं तैत्तिरीयैः विस्पष्टमाज्ञायते— (१) 'अथ या सहस्रतम्यास्तिस्र्यामिन्द्रश्च विष्णुश्च व्यायच्छेतां स इन्द्रोऽमन्यताऽनया वा इदं विष्णुस्सहस्रं वक्ष्यत इति तस्यामकल्पेतां द्विभाग इन्द्रस्तृतीये विष्णुस्तदेव' इत्यनूच्यत उभा जिग्यथुरिति'ति । अस्याऽऽज्ञायस्याऽयमर्थः—पुरा कदाचित् प्रजापतिः वसून् रुद्रानादित्यांश्च ससर्ज । एते सर्वे सम्बत्सरं तपस्तप्त्वा गामेकामसृजन्त । सा च गौर्वसूनां गवामेकौनसहस्रे सम्पन्ने सति स्वयं सहस्रसंख्यापूरणी सम्पन्ना । तस्यां गवि ममैवेयमिति विष्णुर्मिन्द्रश्च परस्परमस्पृक्षेताम् । तदानीमिन्द्र एवं व्यवहारयत्—अनया सहस्रतम्या सहितं गोसहस्रं विष्णुर्मत्सकाशात् ग्रहीष्यतीति । तत इन्द्राविष्णूस्पृक्षां परिहर्तुं अन्याभिर्गोभिः सहितायां तस्यां सहस्रतमं विभागं कल्पितवन्तौ । तत्रेन्द्रो भागद्वयेऽवस्थितः, विष्णुस्तृतीये भागेऽवस्थितः । तस्मिन्नेवोक्तार्थे उभा जिग्यथुरित्युगम्यनूच्यते इति । इत्थमस्मिन् दक्षिणारूपेण दातव्यस्य गोसहस्रस्येन्द्रविषयोपाख्यानतः प्रशंसा कृता ॥ ८ ॥

तत्र गोसहस्रं त्रिषु दिनेषु विभज्य दातव्यम् । तत्र प्रथमदिने प्रतिगृहीतृविशेषं दर्शयति—

तस्यैषा भक्तिर्य आर्षेयो विद्वांस्तस्मै प्रथमेऽहनि
देयं यथा वा इयं एव० स प्रतिष्ठितेयं प्रतिष्ठितः सः ॥ ९ ॥

तस्य दातव्यस्य द्रव्यस्य एषा वक्ष्यमाणा भक्तिर्भागः । विभज्य
दानप्रकारः कथ्यते-ऋषेर्गोत्रप्रवर्त्तकस्य भरद्वाजकश्यपादेः सम्बन्धी
पुमानार्षेयः । प्रख्यातकुलगोत्र इत्यर्थः । विद्वान् वेदशास्त्राभिज्ञः । ता-
दृशो यः प्रतिगृहीता तस्मै प्रथमेऽहनि दक्षिणा दातव्या । प्रथमस्याऽहः
पृथिवीरूपत्वं पूर्वमुक्तम् । इयं प्रथमाहस्वरूपा पृथिवी यादृशी तादृगेव
स आर्षेयः । उभयोः प्रतिष्ठासम्बन्धस्य तुल्यत्वात् प्रतिष्ठितः ॥ ९ ॥

द्वितीयेऽहनि प्रतिगृहीतृविशेषं दर्शयति—

योऽनार्षेयो विद्वांस्तस्मै द्वितीयेऽहनि देयं यथा
वा अन्तरिक्षमेव० सोऽन्तरिक्षमित्यन्तरिक्षं विदुर्वेदं
तस्य विदुः ॥ १० ॥

अज्ञातकुलगोत्रो वैदेशिकोऽनार्षेयः, द्वितीयाहोऽन्तरिक्षरूपत्वाद्-
न्तरिक्षद्वारेण वैदेशिकस्य साम्यं नेतुं शक्यम् । अन्तरिक्षमित्यनेन
शब्देनाऽन्तरिक्षं द्यावापृथिव्योरन्तरा क्षयति निवसतीति व्युत्पत्त्या
सर्वे जना मध्यवर्त्तिनं लोकं विदुः । वैदेशिकोऽपि ज्ञाताज्ञातयोर्मध्ये
वर्त्तते । तदीयकुलगोत्रयोरज्ञातत्वात् । वेदपाठन्तु तदीयं सर्वं विदुः ।
अतो द्वितीयेऽहनि प्रतिग्रहयोग्यः ॥ १० ॥

तृतीये प्रतिगृहीतृयोगं दर्शयति—

य आर्षेयो विद्वांस्तस्मै तृतीयेऽहनि देयं यथा वै
द्यौरेव० स द्यौरिति दिवं विदुर्वन्धु तस्य विदुः ॥ ११ ॥

तृतीयाहस्वरूपत्वेनोक्तस्य द्युलोकस्याऽऽर्षेयेण सहजातत्वसा-
म्यमस्ति । दीव्यति इति द्यौरित्येवं दिवं सर्वे जानन्ति । तस्याऽऽर्षेय-
स्य बन्धुजातं भ्रातृपुत्रादिकं च जानन्ति ॥ ११ ॥

दातव्ये गोसहस्रे या संख्याऽन्तर्भूताऽस्ति तथा तस्यां शतसंख्या-
यामन्तर्भूता या संख्याऽस्ति तदुभयं क्रमेण प्रशंसति—

शतान्यन्वहं दीयन्त एषा वाव यज्ञस्य मात्रा
यच्छतं सैव साऽविच्छिन्ना दीयते दशतोऽन्वहं दीयन्ते

दशाक्षरा विराड्वैराजो यज्ञः सैव सा विच्छिन्ना दीय-
ते ॥ ११ ॥

प्रतिदिनं गवां शतानि दीयन्ते । तद्विशेषस्तूत्तरत्र वक्ष्यते । शत-
मिति यदस्ति एषैव संख्या यज्ञस्य मात्रा सोमयागस्य दक्षिणाद्रव्य-
परिमाणम् । प्रकृतौ हि द्वादशाधिकं शतं विहितम्—(१) 'तस्य द्वादश-
शतं दक्षिणाः' इत्याम्नातत्वात् । ततः शतादर्वाचीनसंख्यायामभावाच्छत-
संख्या मात्रेत्युच्यते । यैव शतसंख्या सा यज्ञस्य मात्रा भूत्वा प्रतिदि-
नमविच्छिन्ना दीयते । दशदित्यनेन तकारान्तशब्देन दशानां समूहो-
ऽभिधीयते । (२) 'पञ्चदशतौ वर्गे वे'ति पाणिनिः । आर्षेयादिभ्यः प्रति-
गृहीतृभ्यो दशतो दशसंख्योपेताः वर्गाः प्रतिदिनं दीयन्ते । ते च वर्गाः
संख्यासाम्याद्विराट्छन्दोरूपाः । सोमयागश्च वैराजः । प्रकृतिगतासु स्तो-
त्रीयास्वेकोनविंशतिविराटरूपस्थाऽसकृद्दर्शितत्वात् । अतः सैव
संख्या विराड्रूपा भूत्वा प्रतिदिनमविच्छिन्ना दीयते ॥ १२ ॥

एकोनसहस्रसंख्याकानां गवां दिनत्रये साम्येन दानं दर्शयति—

त्रयस्त्रिंशच्च त्रीणि च शतानि प्रथमेऽहनि देयास्तथा
द्वितीये तथा तृतीये ॥ १३ ॥

स्पष्टोऽर्थः ॥ १३ ॥

सहस्रतम्यां गोदानप्रकारमाह—

अथैषा द्विदेवत्या त्रिरूपा ब्रह्मणो द्वे तृतीये तृती-
यमग्निधः ॥ १४ ॥

एकोनसहस्रकथनानन्तरमेषां सहस्रतमी कथ्यते । सा चेन्द्रवि-
श्वरूपदेवताद्वयोपेता, शुक्लकृष्णरोहितवर्णा त्रिरूपा च । तेषु त्रिरूपेषु
शुक्लं रूपं प्रथममितरापेक्षया, तथा कृष्णमपि द्वितीयं, रोहितमपि
तृतीयम् । तत्र द्वे तृतीये ब्रह्मणो योग्ये, तस्य द्विभागोपेतेन्द्रस्थानीय-
त्वात् । अवशिष्टं तृतीयमग्निधो योग्यम्, तस्यैकभागोपेतविष्णुस्थानी-
यत्वात् ॥ १४ ॥

अथ सहस्रतम्यनुमन्त्रणे मन्त्रमाह—

काम्याऽसि प्रियाऽसि हव्याऽसीडे रन्ते सरस्वति

महि विश्रुत एतानि तेऽह्न्ये नामानि देवेषु नः सुकृतो
ब्रूतात् ॥ १५ ॥

सहस्रतमी षड्भिः पदैः सम्बोध्यते—हे इडे अन्नरूपे, हे रन्ते रम-
णीये, हे सरस्वति सरणात्सरः क्षीरं तक्षति, हे महि महति, हे विश्रुते
प्रख्याते, हे अह्न्ये हन्तुमयोग्ये त्वं काम्या कमनीयाऽसि, प्रिया प्रीति-
विषयाऽसि, हव्या हविर्दानयोग्याऽसि । एतानीडादीनि काम्यादीनि च
तव नामानि । तादृशी त्वं नः अस्मान् सुकृतः शोभनस्य कर्तृन् देवेषु
ब्रूतात् देवसमीपे कथय ॥ १५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे विशाध्यायस्य पञ्चदशः खण्डः ॥

षोडशः खण्डः ॥

पुनरपि त्रिरात्रं बहुधा तुष्टुपुरादौ तावत् त्रैलोक्यवर्त्तिपदार्थसमू-
द्धिहेतून् दर्शयति—

इदं ब्रूव प्रथमेनाऽह्ना व्यकरोत्यादिदमस्यामध्यायत्त-
मूलमिदं द्वितीयेन यदिदं प्राणादेजत्यदस्तृतीयेन यद्वर्ष-
ति यन्नक्षत्राणि यदमुं लोकं भेजे ॥ १ ॥

अस्यां पृथिव्यामधुपरि यदिदं गिरिवृक्षादिकमायत्तमूलमष्टीन-
मूलं वृत्तं स्थावराणां हि मूलानि भूमौ प्रविश्य तिष्ठन्ति तदिदमेतत्
स्थावरस्वरूपप्रयं त्रिरात्रः प्रथमेनाऽह्ना व्यकरोत् विशिष्टं समृद्धं करोति-
स्म । प्रथमस्याऽहोऽनुष्ठानेन जनितमपूर्वं तत्समृद्धेः कारणमित्यर्थः ।
यदिदं जङ्गमं मनुष्यपक्ष्यादिरूपं प्राणात् श्वासं कुर्वन् एजति कम्पते,
भूम्यन्तरिक्षयोश्चलति तदिदं द्वितीयेनाऽह्ना व्यकरोत् । द्युलोकवर्त्ति-
वृष्टिनक्षत्रदेवताग्रहादिकं यदस्ति अदः एतत् तृतीयेनाऽह्ना व्यकरोत् ॥ १ ॥
अथ महाव्रतरूपतामापाद्य प्रशंसति—

तदाहुर्ब्रह्मवादिनो महाव्रतं वा एतद्यदेष त्रिरात्र
इति तस्यै तदेव सुखं यदेतेषामहं बहिष्पवमानं ये
अभिनोऽहनी तौ पक्षौ यन्मध्यममहः स आत्माऽग्निष्टो-
मसामानि पुच्छम् ॥ २ ॥

अभिचयनोपेतस्य महाव्रतक्रतोः सम्बन्धी योऽयं चित्योऽग्निस्त-
स्य मुखपक्षद्वयमध्यदेहपुच्छरूपाः पञ्चावयवाः । तस्य सर्वस्य त्रिरात्रे
सम्पादितत्वादयं त्रिरात्रो महाव्रतगतचित्याग्निभावनया कर्मफलस-
मृद्धिं ब्रुवत इत्यभिप्रायः ॥ २ ॥

प्रकारान्तरेण मुखपुच्छे निरूपयति—

यदेवाऽसावुदेति तन्मुखं ये अभितोऽहनी तौ पक्षौ
यन्मध्यममहः स आत्माऽग्निः पुच्छम् ॥ ३ ॥

बहिष्पवमानस्तोत्रात् प्रागेवाऽसाऽवादित्य उदेतीति यदस्ति तदेव
मुखम् । आहवनीयाद्यग्निः पुच्छम् ॥ ३ ॥

पुनरपि प्रकारान्तरेण मुखपुच्छे निरूपयति—

यदेवाऽसावुदेति तन्मुखं ये अभितोऽहनी तौ पक्षौ
यन्मध्यममहः स आत्मा यदस्तमेति तत्पुच्छम् ॥ ४ ॥

आदित्योऽस्तमेतीति यदस्ति तत्पुच्छमिति द्रष्टव्यम् । त्रिरात्रस्य
यदिदं महाव्रतत्त्वसम्पादनं तदिदमनुतिष्ठसोः प्ररोचनायोपयुक्तम् ।
अनुष्ठानमशक्तस्य तु भावनया तत्र कश्चित्सुकृतविशेषो भवति । अय-
मेव न्यायः सर्वेष्वर्थवादेश्वनुसन्धातव्यः । एतदेवाऽग्निमेत्य तत्र तत्र 'य
एवं वेदे'त्यास्नायते ॥ ४ ॥

अथ त्रिरात्रे प्रकारान्तरेण भावनां दर्शयति—

एतावान्वाव त्रिरात्रो गायत्रः प्राणस्त्रैष्टुभं चक्षुर्जा-
गतं श्रोत्रं सर्वमायुरेति य एवं वेद ॥ ५ ॥

यावान् गायत्र्यादिरस्ति एतावानेव त्रिरात्र इति भावयेत् । त्रिरात्रे
यानि गायत्रीत्रैष्टुब्जगतीरूपाणि सम्पद्यन्ते तत्सम्बन्धीनि पुरुषमुख-
वर्त्तीनि प्राणचक्षुःश्रोत्राणि, तेषु छन्दस्सु प्राणादीनां भावनीयत्वात् ।
यः पुमानेवं वेद मनसा भावयति स पुमान् सर्वमायुरेति अस्याऽपमृ-
त्युर्न भवतीत्यर्थः ॥ ५ ॥

पुनरप्युत्तराभ्यां त्रिरात्रस्य महिमानं विशदयति—

तदाहुर्ब्रह्मवादिनः क्रियांस्त्रिरात्र इतीयानिति
ब्रूयादियच्छेत्तदभ्यथो इयानिति ब्रूयादियच्छेत्तदभिप-
राड्डन्वाड्डित्याहुः पराड्डिति ब्रूयात्पराड्ड हि वदति

पराङ् पश्यति पराङ् प्राणित्येकाऽद्वाऽउ त्रयाऽइत्याहुरेक
इति ब्रूयात् समानो ह्येष यत् प्राणोऽपानो व्यानस्तद्यथा
वा अदो मणौ सूत्रमोतमेवमेषु लोकेषु त्रिरात्र ओतः
शोभतेऽस्य सुखं य एवं वेद ॥ ६ ॥

कियानिति पृच्छतां ब्रह्मवादिनामयमभिप्रायः—‘इदं वाच प्रथमे-
नाऽह्ना’ इत्यादिना त्रैलोक्यवर्त्तिभोग्यपदार्थसमृद्धिहेतुस्त्रिरात्र इत्युक्तम्।
किन्तावानेव त्रिरात्रो भावयितव्यः ? किम्वा ततोऽस्यधिकम् ? इति ।
इयानेव त्रिरात्रो ध्यातव्यो न स्वधिक इति ब्रह्मवादिना गुरुत्तरं ब्रूयात् ।
तत्रोपपत्तिरियच्छेतदिति वाक्येनोच्यते—यद्यस्मादयं लोकत्रयपरिमितमे-
तद्भोग्यजातमभिलक्ष्य त्रिरात्रः प्रसृतः, तस्मादियानेव ध्यातव्यः । अथो
अपि च महाव्रतरूपत्वेन च विधानमुक्तम् । तत् सर्वत्र कियानिति
प्रश्नश्चेदाशङ्क्यते तत्तदानीमियानित्येवोत्तरमुक्तोपपादयेत् । वाचनिकेषु
ध्यानादिषु यथावचनमनुतिष्ठेत्, न पुनस्संशयः कर्त्तव्य इत्यर्थः । अयं
त्रिरात्रः पराङ् वाऽर्वाङ् वेति प्रश्नस्य पराङित्युत्तरं, परमुत्कर्षमश्चति
गच्छत्यनेनेति पराङ्, उत्कृष्टफलप्राप्तेहेतुरिति ध्यायेत्, न स्वर्वाङ्धम
इत्यर्थः । हि यस्मादयमनुष्ठाता फलकाले पराङुत्कर्षं प्राप्तस्सन् वदन-
दर्शनप्राणनादिव्यवहारं करोति, न तु कस्मिंश्चिदपि व्यवहारेऽपकृष्टो
भवति। तस्मात्फलहेतुः त्रिरात्रः, पराङिति ध्यायेत् ।

एको द्वौ त्रयो वाऽयं त्रिरात्रात्मकः क्रतुः । एक एव उत तिसृषु
रात्रिषु त्रयः क्रतव इति प्रश्नः । तस्यैक इत्युत्तरम् । हि यस्मात्प्राणोऽ-
पानो व्यान इत्येवं वृत्तित्रयरूपेण वायुस्वरूपं वर्त्तते । स वायुस्ति-
सृष्वपि वृत्तिषु समान एकः, तद्वदयं क्रतुरित्यर्थः । यथेत्यादिनाऽन्यो
दृष्टान्त उक्तः—अदः कार्पासादिजनितं सूत्रं मणौ मणिसमूहे यथा
ओतमनुस्यूतं तद्वत् क्रतुफले लोकत्रयसाधनभूतः क्रतुरनुगतः । य
एवं वेद ध्यायति, अस्य देवताशरीरं प्राप्तस्य सुखं शोभते ॥ ६ ॥

सर्वत्र त्रिरात्रस्य त्रैष्टुभं जागतमित्येवं क्रमेण त्रीण्यहानि न्यायतः
प्राप्नोति । अत्र तु मध्यममहर्जागतमित्येकदेशवैलक्षण्यं दर्शयति—

यद्वै त्रिरात्रस्य सलोम तदस्य विलोम यदस्य
विलोम तदस्य सलोम तद्यदेतत्परं सदहरवरं क्रियते
यजमानायैव तत्पशून् परिगृह्णाति प्रजननाय न ह्यमुष्मि-
न् लोके पशवः प्रजायन्ते ॥ ७ ॥

अनुकूलमनुष्ठानं सलोमेत्युच्यते । तद्विपरीतं तु विलोमेति । तथा सति तस्य सर्वस्य त्रिरात्रस्य न्यायप्राप्तं यत् सलोमाऽनुष्ठानं जागतावसानमस्ति, तदस्य गर्गत्रिरात्रस्य विलोमं भवति । अत्राऽस्मिन् गर्गत्रिरात्रे जागतस्याऽहो मध्यमत्वात् यत् पुनरस्येतरत् त्रिरात्रस्य विलोमरूपं जागतं मध्यमत्वमस्ति, तदस्य गर्गत्रिरात्रस्य सलोमं भवति । तस्मिन् गर्गत्रिरात्रे परं स तृतीयप्राप्तिगुक्तं सज्जागतमहरवरं मध्यमं क्रियत इति यदेतदस्ति तत्तेन मध्यमत्वकरणेन यजमानार्थमेव पशून् पशुसमूहं परिगृह्णाति । पशूनां जागतत्वं (१) 'जगती छन्दसां पशव्यतमेति श्रुत्यन्तरात् । स च पशुपरिग्रहः प्रजननाय बहुपशूपादनाय सम्पद्यते । जागतस्याऽहस्तृतीयत्वे तु तस्य तृतीयस्याऽहो द्युलोकरूपत्वात्पशुप्रजननं न सम्भवति । द्युलोके ह्यमृतं पीत्वा तृता देवा गवादिपशून् न सम्पादयन्ति ॥ ७ ॥

प्रकारान्तरेण प्रशंसति—

एते वाव छन्दसां वीर्यवत्तमे यद्गायत्री च त्रिष्टुप् च यदेते अभितो भवतो मध्ये जगती वीर्यवतीभ्यामेव तच्छन्दोभ्यां पशून् परिगृह्णाति प्रजननाय न ह्यमुष्मिन् लोके पशवः प्रजायन्ते ॥ ८ ॥

गायत्री त्रिष्टुप् चेति यत् छन्दोद्वयमस्ति, एते छन्दसी उभे एव सर्वेषां छन्दसां वीर्यातिशयोपेते । तत्र गायत्र्याः सोमाहरणेन वीर्यवत्त्वं द्रष्टव्यम् । त्रिष्टुभस्तु वीर्यत्वं सर्वश्रुतिप्रसिद्धम् । एते गायत्री-त्रिष्टुभावभितः प्रथमतृतीययोरहोर्भवतः । मध्यमेऽहनि जगती भवतीति यदस्ति तत्तेन त्रिविधानुष्ठानेन मध्यदिनवर्त्तिजगतीसम्पादितान् पशुनुभाभ्यां वीर्यवतीभ्यां तच्छन्दोभ्यां परिगृह्णाति परिपालयति । अन्यत पूर्षवत् ॥ ८ ॥

अथ त्रिरात्रस्याऽऽदित्यरूपेण ध्यानमाह—

असौ वाव त्रिरात्रो यथोदेत्येवं प्रथममहर्षथा मध्यन्दिन एवं द्वितीयं यथाऽस्तमेत्येवं तृतीयं गच्छत्यमुष्य सायुज्यं गच्छति सावेद्यं य एवं वेद ॥ ९ ॥


असौ द्युलोकवर्त्ती सूर्य एव त्रिरात्रस्वरूपः । यथाऽऽदित्यस्योदयम-
ध्यन्दिनास्तमयास्तथाऽस्याऽपि क्रतोस्त्रीण्यहानि सन्ति । क्रतावादि-
त्यस्य दृष्टिः कर्त्तव्या त्रिष्वहस्सु उदयादिदृष्टिरित्यर्थः । यः पुमानेवं
वेद ध्यायति स पुनर्ध्यानेनाऽमुष्य सूर्यस्य सायुज्यं गच्छतीति ॥

वेदार्थस्य प्रकाशेन तमो हार्दं निवारन् ।

पुमर्थीश्चतुरो देयाद्विधातीर्थमहेश्वरः ॥ ९ ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीधर-
बुक्कभूपालसाम्राज्यधुरन्धरेण सायणाचार्येण विरचिते
माधवीये सामवेदार्थप्रकाशे ताण्ड्यमहाब्राह्मणे
विंशाध्यायस्य षोडशः खण्डः ॥

विंशोऽध्यायस्समाप्तिमगमत् ॥



अथैकविंशोऽध्यायः ॥

प्रथमः खण्डः ॥

यस्य निश्श्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

अथैकविंशाध्याय आरभ्यते । तत्र गर्गत्रिरात्रस्य यहक्षिणारूपं गोसहस्रं पूर्वमुक्तं, या चोक्ता सहस्रनमी, तयोः प्रशंसार्थमाख्यायिका माह —

इन्द्रो मरुतः सहस्रमजिनात् स्वां विशं सोमाय राज्ञे प्रोच्य तस्माद्राज्ञे प्रोच्य विशं जिनन्ति तौ यमोऽशृणोन्मरुतो ह सहस्रमज्याशिष्टामिति स आगच्छत्सोऽब्रवीदुप माऽस्मिन् सहस्रे ह्वयेथामिति तमुपाह्वयेतां स यमोऽपश्यदेकाङ्गाम् सहस्रेऽपि सहस्रस्य पयो बिभ्रतीं सोऽब्रवीदियमेव ममाऽस्तु सहस्रं युवां विकल्पयेथामिति तावब्रूतां यथा वाच त्वमेतां पश्यस्येषमावमेतां पश्याव इति ॥ १ ॥

इन्द्रः पूर्वं सोमाय राज्ञे प्रोच्य गोसहस्रजयलक्षणं फलमावयोः सहाऽस्त्विति कथयित्वा सहस्रं सहस्रसंख्याकान्मरुतः अजिनात् हीनानकरोत् । ज्यावयोहानाविति धातुः अत्र हानिमात्रे प्रवर्तते । जितवानित्यर्थः । तदेवाऽऽह—स्वां विशमिति । स्वीयां प्रजामित्यर्थः । एतदुक्तं भवति—स्वप्रजाभूतमरुत्सहस्रं जित्वा गोसहस्रं लब्धवानित्यर्थः । यद्वा मरुत्सहस्रमित्यधिकरणनिर्देशः । मरुत्सकाशात् गोसहस्रमजिनादित्यर्थः । यस्मादेवं तस्मादिदानीमेता अपि राज्ञे प्रोच्य विश्वप्यैवं विशः स्वां प्रजां गवादिधनार्थं निगृह्णन्ति । ताविन्द्रसोमौ यमोऽशृणोत् । किमिति ? मरुतः खलु सहस्रं अज्याशिष्टामलमेतामिति । स यमस्तु आगच्छत् । तयोरन्तरितो यमस्तावब्रवीत्—अस्मिन् गोसहस्रे मा मां उपह्वयेथामिति । तौ च तमुपाह्वयेताम् । स उपहूतो यमः अपश्यत् । किम्? एकाङ्गाम् । सहस्रेऽपि कीदृशीम्? सहस्रस्य पयः गोसहस्रे यावत्पयोऽस्ति तावत् समृद्धिं पयो बिभ्रतीम् । स तां दृष्ट्वा इयमेव ममाऽस्तु, युवां

सहस्रं विकल्पयेथां विभजेथामित्यब्रवीत् । तावपि पुनरेवमब्रूतां तु-यथा
वाव त्वमेतां पश्यासि एवमेवाऽऽवामप्यस्मदर्थं पश्याव इति ॥ १ ॥

अथ तेषां समविभागकल्पनाप्रकारमाह—

तथा वा इदं सहस्रं विकल्पयामहा इत्यब्रुवन्स्ता-
मुदके प्रावेशयन्स्तेऽब्रवन्तं शानाहरामहै यस्मै न इयं प्रथ-
मायोदेष्यति इति तेऽशानाहरन्त सोमस्य प्रथम ऐदधे-
न्द्रस्थाऽथ यमस्य ॥ २ ॥

(विभागस्मे इति विविधमेतास्ते समविभागप्राप्त्यर्थतया वै) तथा
सहस्रतम्या सह इदं गोसहस्रं विकल्पयामहै विभजामहा इत्यब्रुवन् ।
तथोक्तां तामेकां गां विभागकल्पनायोदके प्रावेशयन् । तदनन्तरं ते
अंशायैवमब्रुवन्—किमिति ? नः अस्माकं मध्ये यस्मै प्रथमाय प्रथमवि-
भागाय उद्देश्यति जलादुद्गमिष्यति, ते वयं गोसहस्रस्य सहस्रतम्या-
श्चाऽशानाहरामहै कल्पयामहा इति । एवं मिथस्सम्भाष्य अंशानाह-
रन्त । तत्र प्रथमोऽशः सोमं ऐत् सोममागच्छत् । अथ इन्द्रस्य, अथ
यमस्य ॥ २ ॥

अथ गोसहस्रस्य सहस्रतम्याश्च भागत्रयसाम्ये सोमप्राप्तिं
दर्शयति—

तेऽब्रुवन् सोमाय राज्ञ उदेहि तृतीयेन चाऽऽत्मनस्तृ-
तीयेन च सहस्रस्य पयस इति सा बभ्रुः पिङ्गाक्षेकवर्षोदै-
तृतीयेन चाऽऽत्मनस्तृतीयेन च सहस्रस्य पयसः सा
या सोमक्रयणी सैव सा ॥ ३ ॥

ते विभागक्रमकल्पनानन्तरमब्रुवन्--हे सहस्रतमि सोमाय राज्ञे
प्रथमं उदेहि जलादुद्गच्छ । किंविशिष्टा सती ? आत्मनस्तव तृतीये-
नाऽशेन च गोसहस्रस्य च पयसः तृतीयेनाऽशेन सहिता सती । इत्ये-
वमुक्ते सा सहस्रतमी स्वतृतीयांशेन बभ्रुरणवर्णा पिङ्गाक्षी एकवर्षा
सती उदैत् । तैर्यथा प्रार्थितं तथैवेत्युक्तं भवति । 'तृतीयेन चाऽऽत्मन'
इत्यादिना अस्याः सोमांशरूपत्वात् सोमक्रयणीत्वमाह । या सा
सोमक्रयणी इदानीन्तनैः सोमक्रेतुभिः तत्साधनत्वं कल्प्यते । सैव सो-
मक्रयणी सा जलादुद्गता बभ्रादिलक्षणोपेत्यर्थः ॥ ३ ॥

अथोक्तार्थज्ञानपुरस्सरं कथनं प्रशंसति--

तृतीयेन चाऽस्य तस्या आत्मनस्तृतीयेन च सहस्रस्य पयसः सोमः क्रीतो भवति य एवं विद्वान् सोमं क्रीणाति यस्मा एवं विदुषे सोमं क्रीणन्ति ॥ ४ ॥

तस्याः बभ्रवादिलक्षणाया अस्या आत्मनः स्वस्य तृतीयेन भागेन गोसहस्रस्य पयसस्तृतीयांशेन च सोमः क्रीतो भवतीदानीन्तनैः गवा क्रीतोऽपि । य एवमादि स्पष्टम् ॥ ४ ॥

अथेन्द्रभागप्राप्तिं दर्शयति—

तेऽब्रुवन्निन्द्रायोदेहि तृतीयेन चाऽऽत्मनस्तृतीयेन च सहस्रस्य पयस इति सा शबली पष्ठौद्युदैत् तृतीयेन चाऽऽत्मनस्तृतीयेन च सहस्रस्य पयसः सा यन्द्ध्यैष्या सैव सा ॥ ५ ॥

पूर्ववद्भाष्येयम् । इयांस्तु विशेषः—इन्द्रियैष्या इन्द्रियं इन्द्राय, हितं वा । तदेतावताऽवगम्यते—पिङ्गाक्ष्यैकहायन्या सोमः केतव्य इति । तदर्थमेष्या एषणीया दातव्येत्यर्थः । पष्ठौही तु प्रसिद्धा—त्रिवर्णा गौरिति॥५॥

अथोक्तार्थवेदनपुरस्सरमिन्द्रियैष्यादानं प्रशंसति—

तृतीयेन चाऽस्य तस्या आत्मनस्तृतीयेन च सहस्रस्य पयस इन्द्रियैष्या दत्ता भवति य एवं विद्वानिन्द्रियैष्यां ददाति यस्मा एवं विदुष इन्द्रियैष्यां ददाति ॥ ६ ॥

अन्यस्या अपि इन्द्रियैष्यायाः गोर्दानेऽपि गोसहस्रतृतीयांशपयो-युक्ता सहस्रतमी तृतीयांशभूतोकलक्षणैस्तैरेव दत्ता भवति ॥ ६ ॥

अथ यमस्य स्वांशप्राप्तिं दर्शयति—

तेऽब्रुवन्यमायोदेहि तृतीयेन चाऽऽत्मनस्तृतीयेन च सहस्रस्य पयस इति सा जरती कुष्ठाऽशृङ्गयदैद्भ्रा वा दित्यौहीर्मतो हसीयसी तृतीयन चाऽऽत्मनः तृतीयेन च सहस्रस्य पयसः सा याऽनुस्तरणी सैव सा ॥ ७ ॥

पूर्ववद्भाष्येयम् । जरतीति जरसा युक्ता कुष्ठा कुष्ठवर्णा अशृङ्गी शृङ्गरहिता । उदैत् उदगच्छत् । वर्णावान्तरप्रसिद्धतरं दर्शयति वा अ-

यवा धूम्रा धूम्रवर्णा(१)दित्यौही ईर्मतो जघनप्रदेशतो हस्यिसी अ-
त्यन्तं हासयुक्त्यर्थः । (२) ईर्मन्तासः सिलिकमध्यमास'इत्यादौ तथा
दर्शनात् । यद्वा ईर्मं व्रणं तत् करोतीत्यर्थः । सोदैदिति सम्बन्धः ।
अनुस्तरणी मृतसंस्कारार्थमुपाकरणीया गौः । मृतमनुहन्यत इत्यनुस्त-
रणीति च व्युत्पत्तिः भवति ॥ ७ ॥

उक्तार्थस्याऽनुस्तरणीकरणं प्रशंसति—

तृतीयेन चाऽस्य तस्या आत्मनस्तृतीयेन च सह-
स्रस्य पयसोऽनुस्तरणी कृता भवति य एवं विद्वाननुस्त-
रणीं करोति यस्मा एवं विदुषेऽनुस्तरणी कुर्वन्ति नाऽच-
कृवान्मन्यते ॥ ८ ॥

यदुक्तार्थाभिज्ञोऽनुस्तरणीं ददाति, अप्यस्मै वा उक्तार्थस्याऽनुस्त-
रणीं कुर्वन्ति । तेनोभयविधेनोपलक्षणेनाऽनुस्तरण्येव कृता भवति ।
किञ्च सोऽर्थश्च स्वयं आत्मानं उक्तलक्षणानुस्तरणीदानमकृत्वा चकृ-
वानिति न मन्यते, किन्तु विहितामेव कृतवानस्मीति मन्यते ॥ ८ ॥

अथ ब्रह्मवादिनां प्रश्नावतारणमुखेन गर्गत्रिरात्रस्य गोसहस्रद-
क्षिणादातृप्रशंसाद्वारेण त्रिरात्रगतं दानं प्रशंसति—

तदाहुर्ब्रह्मवादिनो न वा अमुष्मिन् लोके सहस्र-
याडलोकोऽस्तीति तदूयावदितः सहस्रस्य गौर्गवि प्र-
तिष्ठिता तावदस्माल्लोकादसौ लोकः सरस्रयाजी वा
इमान् लोकान् व्याप्नोत्यथो यावत् सहस्रं योजनान्यथो
सहस्रमाश्वीनान्यथो यावत् सहस्रमह्वयानि तद्गवा
गवा स्पृणोति समाक्रमणाय वा एता दीयन्ते ॥ ९ ॥

तत्र गोसहस्रदक्षिणकत्रिरात्रविषये आहुः ब्रह्मवादिनः—अमु-
ष्मिन् लोके भूलोकव्यतिरेके फलत्वेन प्राप्तव्येषु लोकेष्वित्यर्थः । सह-
स्रयातृ सहस्रदक्षिणोपेतगर्गत्रिरात्रावयवः । अलोकः प्राप्तव्यलोकरहित
इत्यर्थः । तादृशी नैवाऽस्ति । सर्वोऽप्यस्य भोगोपविषयीभवतीत्युक्तं
भवति । तत्तस्मात् यावदितः अस्मात् लोकात् सहस्रस्य सम्बन्धिनी
एकैका गौः एकस्यामेकस्यां गवि प्रतिष्ठिता, तावत्तावन्तोऽस्मात् लो-

१. तै. सं. ५. ९. १५. दित्यौही द्विवर्णा गौः ।

२. तै. सं. ४. ६. ७. ४.

कादारभ्याऽसौ लोक अमी गन्तव्या उपर्युपरि लोका इत्यर्थः । अस्त्वे-
वम् । किं ततः ? इत्याह-सहस्रयाजी खलु इमान् गोसंख्यापरिमितान्
लोकान् क्रमेण भोगाय व्याप्नोति । तदेवोपपादयति-अथो अपि च
योजनानि सहस्रं यावत्परिमाणं भूस्वर्गयोरन्तरालमस्ति, अथो अपि
च आश्वीनानि एकस्मिन्दिने एकस्य शीघ्रगामिनोऽश्वस्य सम्बन्धी-
नि योजनान्याश्वीनानि, तेषांश्च सहस्रं यावद्भवति, अथो अपि च अ-
ह्न्यानि अहस्सम्बन्धीनि एकस्मिन्नाह्नि शीघ्रगामिना पुरुषेण गन्तव्या-
नि योजनान्यह्न्यानि, तेषांश्च सहस्रं यावत्परिमाणं भवति तावद्योजना-
नि गवा गवां सहस्रमध्ये एकैकया गवा एकैकयोजनस्याऽऽक्रमणं यु-
क्तमित्यर्थः ॥ ९ ॥

अथ दक्षिणारूपस्य गोसहस्रस्थोपरि तार्प्याच्छादनं विधत्ते—

सहस्रं यदसृजत तस्य तार्प्यं योनिरासीद्यत्तार्प्यं
प्रत्यस्य नयति सयोनित्वाय ॥ १० ॥

यद्गोसहस्रमसृजत तदक्षिणार्थं सृष्टम् । यतस्तस्य तार्प्यं घृताक्तं
वस्त्रं तार्प्यमाहुः । अन्ये चाऽहतं वस्त्रमाहुः । तद्योनिर्योनिवदाच्छादक-
मासीत् । अतस्तार्प्यं गोसहस्रस्य तर्पणभूतस्य सहस्रतमीरूपस्य वा
तार्प्यं प्रत्यस्य विधानं नयति आग्नीध्रं प्रापयति सयोनित्वाय । अत्रा-
ऽऽपस्तम्बः—(१)‘तामुदीचीमाग्नध्रिं नीत्वा तस्याः पृष्ठे तार्प्यमध्या-
स्यतीति ॥ १० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्य प्रथमः खण्डः ॥

द्वितीयः खण्डः ॥

अथ त्रीण्याज्यदोहानि प्रशंसितुमाख्यायिकामाह—

प्रजापतिः प्रजा असृजत ता अस्मात्सृष्टाः पराच्य
आयन्नत्स्यति न इति विभ्यत्यः सोऽब्रवीदुप मा वर्त्तध्वं
तथा वै वोऽत्स्यामि यथाऽद्यमाना भूयस्यः प्रजनिष्यथ इति
ताभ्यो वै नं ऋतं ब्रूहीत्यब्रुवन्स्ताभ्य ऋतनिधनेनर्त्तमब्र-

वीदीनिधनेनाऽवयत्त्रिणिधनेन प्राजनयदेतैर्हवा इदं सा-
मभिर्मृत्युः प्रजा अस्ति च प्रजनयति ॥ १ ॥

पूर्वं प्रजापतिना सृष्टाः प्रजाः स्वयमेव नः अस्मान् अत्स्यति संहरि-
ष्यतीति तद्भक्षणाद्विभ्यत्यः पराच्यः आयन् आगताः । ताः प्रजाप-
तिरेवमब्रवीत्—मा मामुपावर्त्तध्वमिति । एवमुक्ते ताः प्रजाः ताभ्यो वि-
भ्यतीभ्यो नो अस्माकं वै खलु ऋतं सत्यं शपथं ब्रूहीत्यब्रुवन् । ताभ्यः
प्रजापतिः आज्यदोहगतेन ऋतनिधनेन ऋतं सत्यं वचनमब्रवीत् । तत
ई इति निधनेनाऽवयत् । पुनश्च त्रिणिधनेन प्राजनयत् । (उक्तनिधन-
वता साम्ना सहाऽस्पृणोत् साधनत्वमिदानीन्तयप्राप्तिष्याह्वयति) एतैः
खल्वैवाज्यदोहैः सामभिर्मृत्युः प्राणिर्हिसोपाधिकः प्रजापतिः प्रजामस्ति
च एतैरेव प्रजनयति पुनरुत्पादयतीदानीमपि ॥ १ ॥

उक्तार्थवेदेन प्रशंसति—

अद्यमानस्य भूयो भवति य एवं वेद ॥ २ ॥

उक्तार्थज्ञेनाऽद्यमानमप्यस्य भूयः पुनः पुनः प्रवृद्धमेव भवति, न
कदाचिदपि क्षीयते ॥ २ ॥

तानि पुनः प्रकारान्तरेण प्रशंसति—

ज्येष्ठसामानि वा एतानि श्रेष्ठसामानि प्रजापतिसा-
मानि ॥ ३ ॥

एतान्याज्यदोहानि साम्नां मध्ये ज्येष्ठानि प्रथमभूतानि खलु ।
तथा श्रेष्ठसामानि गुणैः प्रशस्तानि । तत् कथमिति चेत्? तदाह—यतः
एतानि प्रजापतिसामानि, अतः प्रजापतेर्ज्येष्ठत्वात् तत्सम्बन्धाद्देवा-
ऽन्यान्यपि तथाविधानीत्यभिप्रायः ॥ ३ ॥

वेदेन प्रशंसति—

गच्छति ज्यैष्ठ्यं श्रैष्ठ्यं य एवं वेद ॥ ४ ॥

स्पष्टोऽर्थः ॥ ४ ॥

अथ निर्वचनद्वारा प्रशंसति—

एतैर्वै सामभिः प्रजापतिरिमान् लोकान् सर्वान् का-
मान् दुग्धे यदाच्या दुग्धे तदाच्या दोहानामाच्या दो-
हत्वम् ॥ ५ ॥

एकविंशाध्याये द्वितीयः खण्डः ।

४४१

पूर्वं प्रजापतिरेतैस्सामभिरिमान् लोकान् तेषां जीवनाय सर्वान् कामान् कमनीयान् भोगान् दुग्धे । यद्यस्मादाच्या लौकिको दोग्धा जानुनी आच्य दुग्धे तत् प्रजापतिरपि जानुनी चक्रे कृत्वा सामभ्यां दुग्धे । तत् तस्मादाज्यदोहानां सामनामाज्यदोहत्वं सम्पन्नम् ॥ ५ ॥
उक्तार्थज्ञानपूर्वकमुक्तसाम्नां प्रयोगं प्रशंसति—

सर्वानिमान् लोकान् कामान् दुग्धे य एवं विद्वानेतै-
स्सामभिः स्तुते ॥ ६ ॥

एतावता एतैः स्तोतव्यमिति विधिरुक्तीयते ॥ ६ ॥

अथ विहितसामत्रयं लोकत्रयरूपत्वेन प्रशंसति—

इमे वै लोका एतानि सामान्ययमेवर्त्तानिधनमन्तरि-
क्षमीनिधनं यौस्त्रिणिधनम् ॥ ७ ॥

भूलोकस्य सर्वैरनुभूयमानत्वेन सत्यत्वादृतनिधनसामस्थानत्वं युक्तम् । अन्तरिक्षस्य निराश्रयत्वात् ईनिधनसाम्यम् । ईनिधनस्य स्वैर-
काक्षरत्वेन ऋतनिधनद्वयवैषम्येणाऽऽस्ते तत् सादृश्यम् । तुलोकस्य क्षित्यपेक्षया तृतीयत्वात् त्रिणिधनसाम्यम् ॥ ७ ॥

अथोक्तार्थज्ञानं प्रशंसति—

यथा क्षेत्रज्ञः क्षेत्राण्यनुसञ्चरत्येवमिमान् लोकाननु-
सञ्चरति य एवं वेद ॥ ८ ॥

स्पष्टम् ॥ ८ ॥

अथैतेषां गाने अग्निसान्निध्यं विवक्षुराह—

अग्नेर्वा एतानि वैश्वानरस्य सामानि यत्र वा एतै-
रशान्तैः स्तुवन्ति तत् प्रजा देवो घातुको भवत्याग्निमु-
पनिधाय स्तुवते स्वाया एव तद्देवतायाः साम्येक्षाय
नमस्कृत्योद्गायति शान्तैस्स्तुवन्ति ॥ ९ ॥

एतान्याज्यदोहानि अग्नेर्वैश्वानरस्य सम्बन्धीनि सन्तु । अतो यत्र
यत्र हि यज्ञे अशान्तैः सामभिः स्तुवन्ति, तत्र तत्र देवोऽग्निः प्रजाघा-
तुकः प्रजाहिंसनशीलो भवति । अतस्तत्परिहारायाऽग्निमुपनिधाय
स्तुवते । स्तुयुरित्यर्थः । तत् किं कृतं भवति ? तत्राऽऽह—तथा सति
स्वाया एव एतेषां साम्नां या देवता तस्या एव साम्येक्षाय समदृष्टि-

त्वाय, नमस्कृत्योद्गायति । तथा सति शान्तैरेव स्तुवन्ति । कस्य स्तोत्र-
समये ? कः पुनरग्निः ? कथं वा तस्य निधनम् ? इति तत्सर्वं सूत्रकार
आह-(१) 'आज्यदोहानामग्निमुपनिधाय स्तुवत इति होतुर्द्विष्येऽग्नि
धारयेयुः प्रथमेऽहनि यं मध्यन्दिन आनयेयुः, प्रातस्सवन उत्तरयोरहोः,
स्तोत्रवेलायामेनं प्रज्वलयेयुरिति । आज्यदोहानामित्यादेरयमर्थः—
गर्गत्रिरात्रेऽग्निमुपनिधाय स्तुवत' इति यत् तदेतदाज्यदोहानां तदङ्ग-
त्वेनाऽग्निनिधानमित्यर्थः । होतुर्द्विष्य इति । प्रथमेऽहनि आर्भवपवमाने
ऋतनिधनमाज्यदोहं तस्य गानकाले होतुर्द्विष्ये अग्निं धारयेयुः
यमग्निं माध्यन्दिनपवमाने 'अग्नीदग्नीन्विहरे'ति प्रेषकाले होतुर्द्विष्ये
आनयति तमग्निं तदाप्रभृत्याज्यदोहकालं यावद्धारयेयुरित्यर्थः । प्रात-
स्सवन उत्तरयोरिति । उत्तरयोरहोः प्रातस्सवने यमग्निं धारयन्ति
तन्माध्यन्दिनं पवमानं यावद्धारयेयुः । अत्र 'स्थानत्वादाज्यदोहयोरिति
त्रिष्वहस्सु स्तुतिकालेऽग्निं प्रज्वलयेयुरिति' कल्पो द्रष्टव्यः ॥२॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य द्वितीयः खण्डः ॥

तृतीयः खण्डः ॥

अथ शबलीहोमं विधित्सुराह—

वाग्वै शबली तस्यास्त्रिरात्रो वत्सस्त्रिरात्रो वा एतां
प्रदापयति ॥ १ ॥

शबली कामधेनुः । सा वाग्वै स्तुतिरूपवागभिमानिदेवैव । तस्या
यो गर्गत्रिरात्रः स एव वत्सस्थानीयः । कथमिति ? तदुपपादयति—
एतां शबलीं त्रिरात्रः खलु प्रदापयति पयस्स्थानीयं फलमिति शेषः ।
तत्रिरात्रयाजिनाऽयं होमः कर्त्तव्य इत्युक्तं भवति ॥ १ ॥

उक्तार्थवेदनं प्रशंसति—

तद्य एवं वेद तस्मा एषा प्रप्ता दुग्धे ॥ २ ॥

यत् शबल्या वाग्रूपत्वं त्रिरात्रस्य वत्सरूपत्वं यो वेद तस्मा एषा
कामधुग्रपा शबली अप्रप्ता स्वादुपायसादिप्रदाननिरपेक्षैव सती दुग्धे
इति ॥ २ ॥

एकविंशाध्याये तृतीयः खण्डः ।

४४३

अथाऽस्य फलमाह—

योऽलमन्नायाय सन्नथाऽन्नं नाऽद्यात् ॥ ३ ॥

अन्नाद्यं नाम पश्वद्युपभोगः । यो विद्यातपोभ्यां सहस्रपोषाहोऽपि सहस्रं न प्राप्नोति स जुहुयादित्यर्थः । अत्र धानञ्जयः—(१) 'वाग्वै शबली तस्यास्त्रिरात्रो वत्स' इति श्रुतेः त्रिरात्रयाजिन एव सहस्रपोषकः स्याऽयं होम इति मन्यते । शाण्डिल्यस्तु(२) 'प्रजापतिर्वा इदमेक आसीत्तस्य वागेव स्वमासीदि'त्यादिना त्रिरात्रस्य वत्सत्वं शबल्या मातृत्वं यत्पूर्वं दर्शितं तस्य विज्ञानप्रशंसार्थं 'वाग्वै शबली'ति श्रुतिः । अतोऽधिकारवाक्ये विशेषाश्रवणादादिष्टत्रिरात्रस्याऽपि सहस्रपोषकार्योऽयं होम इत्याह । तथा च सूत्रम्—(३) 'सहस्रपोषकामः शबलीहोमं कुर्वीत, नाऽत्रिरात्रयाजीति शाण्डिल्यस्तिरात्रो वा एतं प्रदापयतीति ह्याह, यः कश्च सहस्रपोषकाम इति धानञ्जय' इति ॥ ३ ॥

अथ शबलीहोमाङ्गं व्रतमाह—

बरासीं परिधाय तप्तं पिबन् द्वादश रात्रीरधः शयी-
त ॥ ४ ॥

अहतं वासो बरासी । तप्तं क्षीरमिति शेषः । अत्र सूत्रम्—(४) 'वसन्ते प्रथमायां पूर्वपक्षस्य केशश्मश्रूणि वापयित्वाऽहतं वसनं परिधायऽनन्तर्हिते स्थण्डिले द्वादश रात्रीरधश्शयीत तप्तं क्षीरं पिबन्, नित्याभ्याहितोऽस्याऽग्निरावसथे स्यात्, नैनमन्यस्सुहृदः प्रैषकृतोऽनुप्रविशेत्, अल्पव्याहारी च स्यादिति । प्रैषकृत् कर्मकरस्सुहृत् । अल्पव्याहारी यावदर्थभाषी । स्पष्टमन्यत् ॥ ४ ॥

अथ शबलीहोमं तदाह्वानञ्चाऽऽह—

या द्वादशी स्यात्तस्या उपव्युषं^१ शबलीहोमं^२
हुत्वा पुरा वाग्भ्यः सम्प्रवदितोर्घञ्च ग्राम्यस्य पशोर्ना-
गृणुयात्तदरण्यं परेत्य दर्भस्तम्बमालभ्य शबालि शब-
लीति त्रिराह्वयेद्यदन्यच्छुनश्च गर्दभाच्च प्रतिवाह्यते सा
समृद्धा ॥ ५ ॥

१ तां. प्रा. २१. ३. १.

२. तां. प्रा. २०. १४. २.

३. लाट्या. श्री. ९. ८. १-३.

४. लाट्या. श्री. ९. ८. ४-७.

पूर्वमुक्तस्य द्वादशरात्रस्य याऽन्त्या रात्रिः स्यादुपव्युषं तस्या अपरेद्युः उपःकाल एव शबलीहोमं हुत्वा अनन्तरमेव वाक्संप्रवदनात् पूर्वं यत्र ग्राम्यस्य पशोः ध्वनिर्न श्रूयते तदरण्यमुच्यते । तत्परेत्य दर्भस्तम्बं संस्पृश्य शबलीति त्रिराह्वयेत् । यदि पुनः श्वानात् गर्ह-
भाच्चाऽन्यः पशुः जाल्या यः प्रतिवाश्यते प्रतिशब्दं करोति साऽऽह्वानं किल समृद्धेति जानीयात् ॥ ५ ॥

अथोक्तप्रतिवाशनाभावे उपायमाह—

यदि न प्रतिवाश्येत संवत्सरे पुनराह्वयेत् ॥ ६ ॥

स्पष्टोऽर्थः । अत्र सूत्रम्—(१)'द्वादश्या उपव्युषं परिसमुह्याऽग्निं परि-
स्तीर्यौदुम्बर इधमस्यात् सुकसुवौ च तथा चमसस्तस्माद्धिमधुस-
पिरिति स्रुवेण स्रुचि गृह्णीयाच्चतुर्गृहीतमष्टगृहीतं वा, तज्जुहुयाच्छ
बलि समुद्रोऽसीति, स्वाहाकारेणोत्तरां, स्रुचि यशेषः स्यात्तं चमस
आनीय प्राशनीयात्, प्रक्षाल्य सूकसुवौ चमसश्च निदध्यात्, तत्रैवाऽनु-
प्रहरेदिति शाण्डिल्यायनः, प्राङ्बोद्ध्वा ग्रामान्निष्क्रम्य यत्र ग्राम्यस्य
पशोर्नाशुण्यात्तदरण्यं परेत्य दर्भस्तम्बमालभ्य शबलि शबलीति त्रिः
परमकण्ठेन क्रोशेत्, यदन्यच्छूनो गर्हभाक्वा प्रतिवाश्येत समृद्धं कर्मैति
विद्यात्, एवमातृतीयं संवत्सरात्यासमप्रतिवाश्यमाने कुर्वीत, प्रथम-
तश्चेत्तु इवा गर्हभो वा प्रतिवाश्येत न पशुनामाशास्तीति विद्यात्, आ-
तृतीयं चाऽप्रतिवाश्यमाने, शान्तिर्वामिदेव्यमिति ॥ ६ ॥

अथ होममन्त्रमाह—

शबलि समुद्रोऽसि विश्वव्यचा ब्रह्म देवानां प्रथमजा
ऋतस्याऽन्नमसि शुक्रमसि तेजोऽस्यमृतमसि तां त्वा
विद्म शबलि दीद्यानां तस्यास्ते पृथिवी पादोऽन्तरिक्षं
पादो द्यौः पादः समुद्रः पाद एषाऽसि शबलि तां त्वा
विद्म सा न इषमूर्जं धुक्व वसोद्धरिषं शबलि प्रजानां
शचिष्ठा व्रतमनुगेषं स्वाहा ॥ ७ ॥

हे शबलि विश्वव्यचा सर्वत्र व्याप्ता च समुद्रोऽसि समुद्रस्थानी-
या भवसि । फलानां समुद्रवत्साधनं भवसीत्यर्थः । यद्वा 'वाग्वै शब-
ली'त्युक्तत्वात्, 'वाग्वै समुद्र' इति श्रुतेः, अतः समुद्ररूपत्वम् । तथा ब्रह्म

एकविंशाध्याये चतुर्थः खण्डः ।

४४६

त्रिवृदाऽसि, देवानां मध्ये ऋतस्य सत्यभूतस्य ब्रह्मणः प्रथमजा प्रथमो-
त्पन्ना भवसि।(१)'हिरण्यगर्भः समवर्त्तताग्र' इत्यादिश्रुतेः । ब्रह्मण ऋतस्य
प्रथमजत्वं तस्य स्वभूतत्वादेषाऽपि प्रथमजा इत्युच्यते । किञ्च त्वं अन्न-
मसि, धेनुरूपात्वात् । शुक्रं दीप्तमसि अत एव तेजोऽसि । अमृतमसि
कदाचिदपि मरणरहिताऽसि । हे शबलि दीधानां द्योतमानां तामुक्त-
महिमोपेतां त्वा त्वां विन्न विजानीमः । तस्या उक्तरूपायास्ते पृथिव्या-
दिसमुद्रान्ताश्चत्वारः पादाः । हे शबलि त्वं एषा निर्दिष्टप्रकाराऽसीति
तां तादृशीं विद्म वयम् । सा तादृशी त्वं नो अस्मभ्यं इषमन्नं ऊर्जश्च
धुक्ष्व । किञ्च हे शबलि शचिष्ठा अतिशयेन शक्तिमती ह्यस्माकं प्रजा-
नाञ्च वसोर्धारां धुक्ष्व । अहं व्रतमनुगेषं अनुगच्छेयम् । अस्य होमस्य
कालमापस्तम्ब आह--(२)'उत्तमदक्षिणां नीत्वा देवसाय वा शबलि
समुद्रोऽसी'त्युपक्रम्य शबलीहोमञ्जुहोती'ति ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य तृतीयः खण्डः ॥

चतुर्थः खण्डः ॥

उक्तो गर्गत्रिरात्रः । अथाऽश्वत्रिरात्रमाह--

चतुष्टोमोऽग्निष्टोम एकविंश उक्थ्यः सर्वस्तोमो-
ऽतिरात्रः ॥ १ ॥

त्रिवृदादिचतुष्टोमोऽग्निष्टोमः प्रथममहरेकविंशस्तोमोपेतम् । द्वि-
तीयमहः सर्वस्तोमकम् । अतिरात्रसंस्थं तृतीयमिति ॥ १ ॥

अथैतदश्वमेधत्रिरात्रं प्रजापतेरक्षिसमाधानत्वेन प्रशंसति--

प्रजापतेर्वा अक्षयश्च यत्तत्परापतत्तदश्वोऽभवत्तद-
श्वस्याऽश्वत्वं तद्देवा अश्वमेधेन प्रत्यदधुरेष वाव प्रजा-
पतिं सर्वं करोति योऽश्वमेधेन यजते ॥ २ ॥

प्रजापतेर्लोचनमक्षि अश्वयत् तदश्वोऽभवत् । तदधः परापतत् ।
पतितं तदक्षि अश्वत्वेन अरोचयत् । तदश्वस्याऽश्वत्वं सम्पन्नम् । तन्न-
तमक्षि देवा अश्वमेधयागेन परिणतेनाऽश्वेन यागं कृत्वा प्रत्यदधुः

प्रतिसन्धानमकुर्वन् । यः अश्वमेधेन यजते एष वाव प्रजापतिः सर्वं
अन्यूनं सम्पूर्णं करोति ॥ २ ॥

पुनरप्यश्वमेधयाजिनः प्रशंसाद्वारा तत् प्रशंसति--

एष वाव सशरीरः सम्भवत्यमुष्मै लोकाय योऽश्व-
मेधी ॥ ३ ॥

योऽश्वमेधवान् अश्वमेधयाजी अस्ति एष अमुष्मै स्वर्गाय लोकाय
सशरीरः शरीरसहितः सम्भवति ॥ ३ ॥

अथ प्रथमं चतुष्टोममहः प्रशंसति--

(१) सरघा वा अश्वस्य सकथ्यावृहत्तद्देवाश्चतुष्टोमेन
प्रत्यदधुर्यञ्चतुष्टोमो भवत्यश्वस्य सर्वत्वाय ॥ ४ ॥

सरघा मक्षिका क्रिमिः । अश्वस्य सकथिप्रदेश आवृहत् व्रणं
चकारेत्यर्थः । तद्देवाश्चतुष्टोमेन समदधुः । यस्मादेवं तस्मादश्वस्य
सर्वत्वाय सम्पूर्णतायै चतुष्टोमः कर्त्तव्यः ॥ ४ ॥

अथ प्रथमस्याऽहो बहिष्पवमानस्य प्रतिपत्तृचचतुष्टयं गायत्री-
चतुष्टयं कर्त्तव्यमिति विधाय प्रशंसति--

यत्तिस्त्रोऽनुष्टुभश्चतस्त्रो गायत्रीः करोति तस्मात्ति-
मिस्तिष्ठन् प्रतितिष्ठति सर्वान् पलायमानः प्रतिद-
धाति ॥ ५ ॥

(२) 'पवस्व वाजसातय' इति योयं प्रतिपत्तृचस्तस्य यास्तिस्त्रोऽनु-
ष्टुमः स्तोत्रीयाः सन्ति, ताः पादत्रयपरिगणनया चतस्त्रो गायत्रीः कु-
र्यात् । यस्मात् प्रकृत्या तिस्रः अतस्त्रिभिः पादैस्तिष्ठन् प्रतितिष्ठति
यस्माच्चतस्त्रो गायत्रीः, तस्मात् सर्वान् चतुरः पादान् पलायमानस्सन्
प्रतिदधात्यश्वः । यद्यप्यत्राऽश्वशब्दो न श्रूयते, तथाऽपि तैत्तिरीयके
स्पष्टमास्नातम्--(३) 'पवस्व वाजसातय इत्यनुष्टुक् प्रतिपद्भवति ति-
स्त्रोऽनुष्टुभश्चतस्त्रो गायत्रियो यत्तिस्त्रोऽनुष्टुभस्तस्मादश्वस्त्रिभिस्तिष्ठ-
न्तिष्ठति चतस्त्रो गायत्रियस्तस्मात् सर्वान् चतुरः पदः प्रतिदधत्पलायत
इति ॥ ५ ॥

१. तै. सं. ५. ३. अनुवाकस्याऽन्ते द्रष्टव्यम् ।

२. पृष्ठे २७ तृचोऽयं द्रष्टव्यः । ३. तै. सं. ५. ४. १२. १.

एकविंशाध्याये चतुर्थः खण्डः ।

४४७

अथाऽश्वमनूयाऽनुष्टुभां वैप्लवत्वं प्रशंसति—

अन्तो वा अश्वः पशूनामन्तोऽनुष्टुप् छन्दसाम-
न्तो विष्णुर्देवतानामन्तश्चतुष्टोमस्तोमानामन्तस्त्रिरात्रो
यज्ञानां यद्वैप्लव्योऽनुष्टुभः प्रतिपदो भवन्ति चतुष्टो-
मस्तोमस्त्रिरात्रो यज्ञोऽन्त एव तदन्तं प्रतिष्ठापयति ॥ ६ ॥

अजादिपशूनाममध्ये अश्वस्यैवाऽन्तत्वं (१) 'अपशवो वाऽन्ये गोअ-
श्वेभ्य' इत्यादिश्रुतिषु प्रसिद्धम् । यद्वा प्रशस्तवीर्यत्वात् प्रजापतेर-
क्षिरूपत्वाद्वा परमत्वम् । छन्दसां मध्येऽनुष्टुभः परमत्वमसकृद्गतम् ।
देवतानां मध्ये विष्णोरन्तत्वं (२) 'अग्निर्वै देवानमवमो विष्णुः परम'
इत्यादिश्रुतिषु प्रसिद्धम् । स्तोमानां त्रिवृदादीनां मध्ये चतुष्टोम एवाऽन्तः
परमः, प्रकृतिभूताग्निष्टोमगतत्वात् प्रजापतेस्सकाशादुत्पन्नत्वाच्च ।
यज्ञानां मध्ये त्रिरात्रोऽन्तः, 'ब्रह्महत्याश्वमेधाभ्यां नाऽपरं पुण्यपापयो-
रिति' हि वदन्ति । यद्वा 'त्रयो वा एते त्रिरात्रा यदेष द्वादशाह' इति
द्वादशाहस्याऽपि त्रिरात्रत्वेन प्रशंसादर्शनाच्चिरात्रस्याऽन्तत्वमवगन्त-
व्यम् । एवं सति यद्यनुष्टुभस्तिस्रो वैप्लव्यः प्रतिपदो भवन्ति, चतु-
ष्टोमस्तोमस्त्रिरात्रो यज्ञश्चोभावन्तभूतौ, तत्तथा सति अन्तत एव
अन्तर्भूतैष्वेवश्वादिषु अन्तर्भूतं विष्णुं प्रतिष्ठापितवान् भवति ॥ ६ ॥

अथ मध्यममेकविंशमहरनूद्य प्रशंसति—

एकविंशमहर्भवति यस्मिन्नश्व आलभ्यत एकविं-
शो वा इतोऽसावादित्यो द्वादश मासाः पञ्चर्त्तवस्त्रय
इमे लोका असावादित्य एकविंश आदित्यस्यैवैनं मात्रां
गमयति ॥ ७ ॥

यस्मिन् द्वितीयेऽहनि अश्व आलभ्यते तदहरेकविंशस्तोमकं भवति ।
इतः पृथिवीमारभ्य द्वादशमासादिगणनया आदित्योऽप्येकविंशः । तथा
सति मध्यममहरेकविंशस्तोमं तत् यज्ञं आदित्यस्यैव मात्रां परिमाणं
गमयति ॥ ७ ॥

अथ मध्यमस्याऽह्नः पृष्ठमाह—

तस्य महानाम्न्यः पृष्ठं भवन्ति ॥ ८ ॥

महानाम्न्यः शक्र्यः। शाक्रं पृष्ठं भवतीत्यर्थः। तथा चाऽऽपस्तम्बः
त्रयाणामह्नां पृष्ठान्याहा—(१)‘रथन्तरं महानाम्न्यो बृहदिति पृष्ठानी’ति॥
तत्राऽयं देवानां छन्दः प्रशंसति--

अन्यदन्यद्वा एतादृच्छन्दोऽन्योन्य एते पशव आल-
भ्यन्त एता वा एतं समाप्नुवन्ति यन्महानाम्न्यः
पृष्ठं भवन्त्यद्वयस्य सर्वत्वाय ॥ ९ ॥

एताः(२)महानाम्न्य ऋचः अन्यदन्यच्छन्दो वै विच्छन्दस्का इत्यर्थः।
तथा हि-अनुष्टुप् गायत्री द्विपदादिनानाच्छन्दस्का निर्वहन्तीत्यर्थः। ‘प्र-
चेतन प्रचेतये’त्यनुष्टुप्। ‘चिकित्वा अभि नो नये’ति गायत्री। ‘विदा
मघवन्नि’ति द्विपदा। एवं सर्वेष्वपि द्रष्टव्यम्। अथाऽत्र अन्योन्ये नानाविधा
एते पशव आलभ्यन्ते। तथा ह्यापस्तम्बः अश्वेन सार्द्धमुपाकरणमाह-
(३)‘प्लक्षशाखाभिरितरान् पशून्श्वे पर्यङ्ग्यान्, आग्नेयं कृष्णग्रीवं पुर-
स्ताललाटे, पौष्णमन्वञ्चं, ऐन्द्रापौष्णमुपरिष्ठात् ग्रीवासु, आग्नेयौ कृष्णग्री-
वौ बाह्वो’रिति। अन्येऽपि ‘अश्वस्तूपरो गोमृग’ इत्यादयः। नानापशुकथनं
शक्नोतीत्यर्थः। नानार्थत्वप्रशंसार्थम्। एताः खलु महानाम्न्यस्त्रिरात्रं समा-
प्नुवन्ति निर्वहन्तीत्यर्थः। अतो ‘महानाम्न्यः पृष्ठं भवन्ती’ति यत् तद-
श्वस्य सर्वत्वाय सम्पूर्णत्वाय भवति ॥ ९ ॥

अथाऽस्य ब्रह्मसाम विधत्ते--

पार्थुरश्मं ब्रह्मसाम भवति ॥ १० ॥

ब्रह्मसाम ब्राह्मणाच्छंसिनः साम। पार्थुरश्मं पृथुरश्मिना दष्टं साम
कार्यम् ॥ १० ॥

एतत् सामाऽस्याऽह उचितमिति प्रशंसति--

(४)ईश्वरो वा एषोऽयतोऽधृतः परां परावतमेतो रश्मि-
ना वा अश्वो धृतो यत्पार्थुरश्मं ब्रह्मसाम भवत्यद्वयस्यैव
यस्यै ॥ ११ ॥

अयतोऽनियमितः तथा अधृतः पाशादिभिरधार्यमाणोऽश्वः परा-
म्परावतं अत्यन्तदूरदेशं गन्तुं तूर्णं पलायितुमीश्वरो वै समर्थः खलु।
केन ? रश्मिना, प्रग्रेहेण खल्वश्वो धृतो भवति। तथा सति यत्पार्थु-

१. आप. श्रौ. २२. १८. २. महानाम्नीनामृचां विवेकः पृष्ठे १७ द्रष्टव्यः।

३ आप. श्रौ. २०. १३. १२. ४. तै. सं. ५. ४. १२. अनुवाकान्ते द्रष्टव्यम्।

रश्मं ब्रह्मसाम भवति, तदश्वस्यैव यत्नै नियमनाय भवति । पार्थुर-
श्मशब्देन रश्मिरूपोऽर्थः स्तुयते । तच्छब्दस्यास्येन स्तुतिरिति द्रष्ट-
व्यम् ॥ ११ ॥

अथ सर्वस्तोमातिरात्रं स्तौति--

(१) सर्वस्तोमोऽतिरात्रो भवति सर्वस्याऽऽप्त्यै
सर्वस्य जित्यै सर्वमेवैतेनाऽऽप्नोति सर्वं जयति ॥ १२ ॥

सर्वस्तोमोऽतिरात्रः सर्वस्याऽऽप्त्यै प्रापणाय । सर्वस्य जित्यै ज-
याय । सर्वमेतेनाऽऽप्नोति ॥ १२ ॥

अथ यूपविषये किञ्चिदाह--

(२) एकयूपो वैकादशिनी वाऽन्येषां यज्ञानां भवत्ये-
कविंशिन्यश्वमेधस्य खादिरो वा बैल्वो वा पार्णो वा
ऽन्येषां यज्ञानां भवति नैचुदार एकविंशत्यरत्निरश्वमे-
धस्य नाऽन्येषां पशूनां तेजन्या अवद्यन्त्यवद्यन्त्यश्वमे-
धस्य दक्षिणतोऽन्येषां पशूनामवद्यन्त्युत्तरतोऽश्वमेध-
स्य प्लक्षशाखास्वन्येषां पशूनामवद्यन्ति वेनसशाखा-
स्वश्वमेधस्य यूपे ग्राम्यान्पशून्निपुञ्जन्त्यारोकेष्वारण्यान्
धारयन्त्या ग्राम्यान्पशून् लभन्ते प्रारण्यान् सृजन्ति १३

(अत्र भाष्यं नोपलभ्यते । अतस्सुगमतासम्पादनाय किञ्चिद्विवरणं
क्रियते--एकादशानां यूपानां समाहारः एकादशिनी । इतरेषु पशुया-
गेषु एकस्मिन् यूपे वा पश्वैकादशिनीपक्षे एकादशसु वा यूपेषु पशवो
नियुज्यन्ते । अश्वमेधे तु एकविंशतिर्यूपाः । अन्येषु यज्ञेषु खादिरवि-
त्त्वपलाशान्यतमवृक्षीयाः यूपाः कर्तव्याः । अश्वमेधस्य तु श्लेष्मातकवृ-
क्षेण अग्निष्ठो यूपः कर्तव्यः । आहवनीयस्याऽग्नेस्समीपे तत्पुरतः यो
निखातस्सोऽग्निष्ठ इत्युच्यते । स एव श्लेष्मातकवृक्षीयः । इतरेषान्तु
यूपानां 'पौतुद्रवावभितो भवतः, षट् बैलवा भवन्ति, षट् खादिराः, षट्
पालाशाः' इत्यादिविधिविहिता वृक्षा द्रष्टव्याः । स चैकविंशत्यरत्नप-
रिमाणः । (चतुर्विंशत्यङ्गुलपरिमाणः एको हस्तः अरत्निरित्युच्यते)

१. तै. सं. ५. ३. १४. २. अनुवाके द्रष्टव्यम् ।

२. तै. ब्रा. ३. ८. १९ अनुवाकस्समग्रो द्रष्टव्यः ।

विशसनकाले प्रवृत्तं रुधिरं धारयितुं सम्पादिता स्रुक् तेजनीत्युच्यते ।
 तथा चाऽवदानं न पश्वन्तरेषु क्रियते, तत्र रुधिरधारणाभावात् ।
 अश्वमेधे तु तत्सद्भावात् तेजन्यैवाऽवदानं कर्तव्यम् । इतरेषां पशूना-
 मुत्तरभागतोऽवदानं कर्तव्यम्, अश्वस्य तु दक्षिणभागतः ।
 पुक्षशास्त्रायामिदेषां पशूनां हवींष्यवदीयन्ते वेतसशास्त्राया
 मश्वस्याऽवदानं कर्तव्यम् । एवं यूपेषु एकविंशतिसंख्याकेषु ग्राभ्याः
 पशवो नियोक्तव्याः । द्वयोर्यूपयोर्मध्ये यदन्तरालं स आरोक इत्युच्य-
 ते । तेष्वन्तरालेषु रशनाभिर्वध्वा आरण्याः पशवो धारयितव्याः । 'रो-
 हितो धूम्रोहितः, इति विहिताः पशवो ग्राभ्याः । 'इन्द्राय राज्ञे सुकरः'
 इत्याद्य आरण्याः । तत्र ग्राभ्याणां पशूनामुपाकरणनियोजनविशस-
 नादिकं सर्वं क्रियते । आरण्यानां पशूनां पर्यग्निकरणानन्तरमुत्सर्गाख्यः
 परित्याग एव, न तु विशसनादिकं तेषामिति ॥ १३ ॥ (सम्पा.)

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्य चतुर्थः खण्डः ॥

पञ्चमः खण्डः ॥

अथ वैदत्रिरात्रमाह--

त्रयस्त्रिवृतोऽतिरात्राः सर्वे षोडशिमन्तः ॥ १ ॥

त्रीण्यहानि त्रिवृत्स्तोमकानि षोडशिकान्यतिरात्रसंस्थानि ॥१॥

अथाऽस्याऽधिकारिणमाह--

यो राज्य आशंसेत स एतेन यजेत ॥ २ ॥

यो राज्ये राज्यविषये आशंसेत इच्छति, स राजा एतेन यजेत । स्वा-
 राज्यफलमित्युक्तं भवति । अत्राऽऽपस्तम्बः-(१)'वैदत्रिरात्रेण स्वाराज्य
 कामः, त्रयस्त्रिवृतोऽतिरात्राः षोडशिमन्तः, रथन्तरं वामदेव्यं बृहदिति
 पृष्ठानी'ति ॥ २ ॥

अस्य त्रिरात्रस्य यत् त्रिवृत्स्तोमस्त्वं तत्र राज्यफलसंयुक्तत्वं प्रशं-
 सति--

राजा वा एष स्तोमानां राज्यमेवाऽस्मिन्दधाति ॥

एष त्रिवृत्स्तोमः स्तोमानां मध्ये राजा, सर्वेषां प्राथम्यात् । अत-

स्तत्प्रयोगादस्मिन् यजमाने राज्यमेवाऽभिलषितं दधाति ॥ ३ ॥

अथ प्रथमस्याऽह्नि आर्भक्षान्ते यदाक्षारं सामाऽस्ति तत् प्रशंसति--

यदाक्षाराणि प्रथममहर्भजन्त एकाक्षरा वै वाग्वा-
चोऽनतिवादाय ॥ ४ ॥

स्तोत्रीयापेक्षया आक्षाराणीति बहुवचनम् । 'पवते हृथ्यतो हरि'रि-
त्यत्राऽऽक्षारं एकाक्षरणिधनम् । वागपि हृत्परित्यागे सत्येकाक्षरा
खलु । एवं तन्निधनं सर्वस्या वाचोऽनतिवादाय साम्याय भवति । यद्यपि
कल्पकारेण आक्षारं साम नाऽऽदिष्टं, तथाऽपि सामान्तरं प्रथमेनाऽह्ना
गर्गत्रिरात्रस्याऽतिदेशादुक्तमेव तत् ॥ ४ ॥

अथ प्रथमेऽह्नि तृतीयसवने पदनिधनमाज्यदोहमनूद्य प्रशंसति--

अथ यत् द्वाक्षरणिधनमाज्यदोहं भवत्युत्तरयोरहो-
रभिसन्तत्या अन्वहमाज्यदोहानि भवन्त्यन्वहमेवैनं
पशुभिः समर्द्धयन्ति ॥ ५ ॥

प्रथमं आज्यदोहे ऋतमिति द्वाक्षरणिधनमस्ति । अतस्तद्युक्तसा-
मप्रयोगे उत्तरयोर्द्वयोरहोः सन्तत्यै अविच्छेदाय भवति । उभयत्र द्वि-
त्वसाम्यादित्यभिप्रायः ॥ ५ ॥

अथोक्तमाज्यदोहमतिरुत्तया त्रिष्वहस्सु विधाय प्रशंसति--

सर्वे षोडशिमन्तो भवन्तीन्द्रियं वीर्यं^{१०} षोडशी-
न्द्रियेणैवैतान् वीर्येण समर्द्धयति ॥ ६ ॥

सर्वेऽतिरात्रा इति शेषः । इन्द्रियमित्यस्य व्याख्यानं वीर्यमिति ।
अतिरात्राणां वीर्यैः समर्द्धनं नाम फलजनकत्वलक्षणसामर्थ्यसम्पाद-
नम् । अत्र 'प्र सोमासो विपश्चित इति गायत्रमेकस्यामाश्वमेकस्याज-
राबोधीयमेकस्यां प्र सोम देव वीतय इति पौङ्गवमेकस्या'मित्यादिकः
कल्पो द्रष्टव्यः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्य पञ्चमः खण्डः ॥

षष्ठः खण्डः ॥

अथ छन्दोमपवमानाख्यं पशुफलसाधनं चतुर्थं त्रिरात्रमाह—

चतुर्विंशः पवमानास्त्रिवृत्त्याज्यानि पञ्चदशानि
पृष्ठानि सप्तदशोऽग्निष्टोमश्चतुश्चत्वारिंशः पवमानाः
पञ्चदशान्याज्यानि सप्तदशानि पृष्ठान्येकविंशोऽग्नि-
ष्टोमः सोक्तोऽष्टाचत्वारिंशः पवमाना एकविंश-
न्याज्यानि त्रिणवानि पृष्ठानि त्रयस्त्रिंशोऽग्निष्टोम
एकविंशान्युक्तानि सषोडशिकानि पञ्चदशी रात्रि-
स्त्रिवृत्सन्धिश्छन्दोमपवमानः ॥ १ ॥

पृष्ठस्तोमः क्लृप्तः गायत्रीत्रिष्टुब्जगतीनामक्षरसंख्याभिर्मिलित्वा
चतुर्विंशद्यास्त्रयश्छन्दोमाः । तेषु त्रयः पवमाना भवन्तीति छन्दोमपव-
मानोऽयं त्रिरात्रः ॥ १ ॥

अथाऽस्याऽधिकारिणमाह—

पशुकामो यजेत ॥ २ ॥

स्पष्टोऽर्थः ॥ २ ॥

अथ छन्दोमपवमानं पशुसाधनमिति प्रशंसति—

पशवो वै छन्दोमा यच्छन्दोमाः पवमाना भवन्ति
पशून्वाऽवरुन्धे ॥ ३ ॥

स्पष्टम् ॥ ३ ॥

उभये स्तोमा युग्मन्तश्चाऽयुजश्च तत् मिथुनं तस्मा-
न्मिथुनात्प्रजायते ॥ ४ ॥

अहस्त्रयगतपवमानास्तावत् युक्संख्याः । इतरस्तोत्रगता अयुजः
स्तोमाः अयुगमसंख्याकाः स्तोमा इत्यर्थः । तत्र युग्मन्तु पुंसो रूपम् ।
अयुगमं स्त्रियाः । तद्द्वयम् मिथुनम् । तस्मान्मिथुनाद्यजमानः प्रजायते ।
अत्र 'सांख्यत्सारिकस्य विपुवतो बहिःपवमानमुभौ पठ्यासावि' त्यादिकः
कल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्य षष्ठः खण्डः ॥

सप्तमः खण्डः ॥

अथाऽन्तर्वसुनामानं पशुसाधनं पञ्चमं त्रिरात्रमाह—

त्रिवृत्प्रातस्सवनं पञ्चदशं माध्यन्दिनं सवनं सप्त-
दशं तृतीयसवनं चतुर्विंशं प्रातस्सवनं चतुश्चत्वारिंशं
शं माध्यन्दिनं सवनमष्टाचत्वारिंशं तृतीयसवनं
सोक्तमेकविंशं प्रातस्सवनं त्रिणवं माध्यन्दिनं सव-
नं त्रयस्त्रिंशं तृतीयसवनं सोक्तमेकविंशः षोडशी
पञ्चदशी रात्रिस्त्रिवृत् सन्धिरन्तर्वसुः ॥ १ ॥

अत्र त्रीण्यहानि क्रमेणाऽग्निष्टोमोक्त्यातिरात्रसंस्थानि । रथन्तरं
वामदेव्यं बृहदिति क्रमेण पृष्ठानि । स्तोमाः स्पष्टाः । अष्टाचत्वारिंशं
तृतीयसवनं सोक्तमिति । उक्तान्यपि अष्टाचत्वारिंशस्तोमकानीत्यर्थः ।
त्रयस्त्रिंशं तृतीयसवनं सोक्तमिति । अत्रोक्तान्यपि त्रयस्त्रिंशस्तोम-
कानीत्युक्तं भवति । छन्दोमानां पशुसाधनत्वरूपस्य मध्यमेऽहनि सप्त-
षादेवं त्रिरात्रोऽन्तर्वसुरित्युच्यते ॥ १ ॥

छन्दोमानां मध्यमाहर्भाक्त्वं प्रशंसितुमस्य त्रिरात्रस्य लोकत्रयात्म-
कत्वमाह—

इमे लोकास्त्रिरात्रः ॥ २ ॥

इमे लोकास्त्रिरात्राः क्रमेण त्रीण्यहानि भूरादिलोकत्रयस्थानीया-
नीत्यर्थः ॥ २ ॥

त्रिरात्रस्वरूपप्रतिपादनाय स्वरूपमाह—

अस्तीव वा अगं लोकोऽस्तीवाऽसौ छिद्रमिवाऽ-
न्तरिक्षम् ॥ ३ ॥

भूलोकस्याऽस्तित्वं सिद्धम् । स्वर्गस्याऽपि ग्रहनक्षत्रताराधिष्ठानत्वेन
तदर्थं ज्योतिष्टोमादिभिः प्रयतमानत्वेन चाऽस्तित्वम् । मध्यमं त्वन्तरिक्षं
छिद्रमिव निराश्रयमिवाऽमूर्तत्वात् अस्त्येव ॥ ३ ॥

कथमेतदहं लोकसाम्यमित्याह—

अस्तीव त्रिरात्रस्य प्रथममहरस्तीवोत्तमं छिद्रमिव
मध्यतः ॥ ४ ॥

अहां क्षित्याद्यात्मकत्वोपन्यासान्मध्यमस्याऽहोऽन्तरिक्षस्थानीयत्वेन
छिद्रत्वम् ॥ ४ ॥

तस्य कः परिहार ? इति, तत्राऽऽह—

पशवो वै छन्दोमा यच्छन्दोमा मध्यतो भवन्त्य-
पिहित्या एवाऽच्छिद्रतायै ॥ ५ ॥

(१) 'छन्दांसि पशुष्वजिमयुस्तान् बृहत्युदजयदि'ति श्रुतेर्बृहतीद्वारा
छन्दांसि पशवः । स्तोमनिर्मितत्वात् छन्दोमा अपि पशवः । । पशूनां
जीवनं छिद्रकलुप्तिसाधनं प्रसिद्धम् । अतो यच्छन्दोमा मध्यतो मध्यमे-
ऽहनि भवन्ति तदपिहित्यै अपिधानाय । तच्चाऽपिधानं अच्छिद्रतायै
सम्पूर्णत्वाय भवति । 'ये गर्गत्रिरात्रस्य प्रथमोत्तमे अहनी तेऽन्तर्व-
सोरूपेषु जातमप्तुरमि'त्यादिकल्पो द्रष्टव्यः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य सप्तमः खण्डः ॥

अष्टमः खण्डः ॥

अथ पराकाख्यं स्वर्गसाधनं षष्ठं त्रिरात्रमाह—

त्रिवृत् प्रातस्सवनं पञ्चदशं माध्यन्दिनं सवनं
सप्तदशं तृतीयसवनं एकविंशं प्रातस्सवनं त्रिणवं मा-
ध्यन्दिनं सवनं त्रयस्त्रिंशं तृतीयसवनं सोक्थं
चतुर्विंशं प्रातस्सवनं चतुश्चत्वारिंशं माध्यन्दिनं
सवनमष्टाचत्वारिंशं तृतीयसवनं सोक्थमेकविं-
शः षोडशी पञ्चदशी रात्रिस्त्रिवृत्सन्धिः पराकः ॥ १ ॥

स्तोमक्रमेण परागुपर्युपर्यारोहणादयं त्रिरात्रः परागित्युच्यते ॥ १ ॥
अत्राऽधिकारिणमाह—

पराकेण वै देवाः स्वर्गं लोकमायन् स्वर्गकामो यजे-
त पराडेवैतेन स्वर्गं लोकमाक्रमते ॥ २ ॥

ये स्तोमाः पराञ्चः सन्ति एतदनुष्ठाताऽपि पराङ्गेव स्वर्गमाक्रमते ॥ २ ॥
अथ त्रिरात्रं नामनिर्वचनेन प्रशंसति—

यद्वा एतस्याऽकं तदस्य पराक् तत् पराकस्य परा-
कत्वम् ॥ ३ ॥

यदेव तस्य भूलोकस्य तत्स्थस्य पुरुषस्य अकं दुःखं तदस्य स्वर्गस्य
तत्प्राप्तवतः पुरुषस्य पराक् न्यग्भूतं भवति । पराग्भूतमकं दुःखं
त्रिरात्रेण भवति परागिति व्युत्पत्तिः ॥ ३ ॥

न वै तत्र जग्मुषे किञ्चनाऽकम् ॥ ४ ॥

तं स्वर्गं प्राप्तवते पुरुषाय किञ्चन अकं दुःखं नैव खलु ॥ ४ ॥
अथोक्तार्थवेदनफलमाह—

नाऽस्मा अकं भवति य एवं वेद ॥ ५ ॥

स्पष्टम् ॥ ५ ॥

अथ तस्य षोडशिन एकविंशस्तोमस्य तत्परिहारार्थं रात्रिपर्या-
यसन्धिस्तोत्राणां पञ्चदशी रात्रिस्त्रिवृत्स्तोमकत्वमिति प्रशंसति—

प्रजायास्त्वक्लृप्तः पराङ् ह्येवैतेन स्वर्गं लोकमाक्रमते
तद्यदैकविंशः षोडशी भवति पञ्चदशी रात्रिस्त्रिवृ-
त्सन्धिस्तेनाऽस्मिन् लोके प्रतितिष्ठति ॥ ६ ॥

तत् तत्र तृतीयेऽहनि षोडशी एकविंशस्तोमको भवति । तुशब्दो
विशेषोऽस्तीति द्योतनार्थः । षोडशिनामेकविंशं कुर्वन् यजमानः प्रजा-
यास्सकाशादक्लृप्तः सन् प्रजाभिस्सहेह स्थितिं चिरकालमलभमान
एव एतेन एकविंशकरणेन पराङ् ह्येवाऽभिमुखमेव स्वर्गमाक्रमते । अतः
स्तत्परिहाराय यदि रात्रिः पञ्चदशी स्यात् सन्धिः सन्धिसाम त्रिवृ-
त्स्तोमकं स्यात् तर्ह्यनुष्ठाताऽस्मिन् लोके प्रतितिष्ठति प्रजादिभि-
स्सह । अयमर्थः—अपरावृत्तैः स्तोमैरनुष्ठानात्पराङ्गेव स्वर्गमाप्नोति
अतोऽन्ते परावृत्तिरहिताभ्यां कृताभ्यामेव पञ्चदशत्रिवृद्भ्यां समापनेन
इह लोके चिरकालं पुत्रादिभोगमनुभूय पश्चात् स्वर्गमाप्नोतीति ।
अत्र कल्पः—‘याऽन्तर्वसोः प्रथमा साऽस्य पराकस्य वृषा सोम द्युमां
असी’त्यादिकः कल्पो द्रष्टव्यः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्याऽष्टमः खण्डः ॥

नवमः खण्डः ॥

उक्ताः षट् त्रिरात्राः । अथ चतूरात्राश्चत्वार उच्यन्ते । तत्र प्रथमं चतुर्वीराख्यं वीरोत्पत्तिसाधनं चतूरात्रमाह—

चतुर्विंशः पवमानास्त्रिवृन्त्याज्यानि पञ्चदशानि पृष्ठानि सप्तदशोऽग्निष्टोमश्चतुर्विंशः पवमानाः पञ्चदशान्याज्यानि सप्तदशानि पृष्ठान्येकाविंशोऽग्निष्टोमः सोक्थश्चतुर्विंशः पवमानाः सप्तदशान्याज्यान्येकविंशानि पृष्ठानि त्रिणवोऽग्निष्टोमः सोक्थश्चतुर्विंशः पवमाना एकविंशान्याज्यानि त्रिणवानि पृष्ठानि त्रयस्त्रिंशोऽग्निष्टोम एकविंशान्युक्थानि सषोडशिकानि पञ्चदशी रात्रिस्त्रिवृत्सन्धिः ॥ १ ॥

आद्यमग्निष्टोमसंस्थं, द्वितीयं तृतीयमुक्थसंस्थं, चतुर्थमतिरात्रसंस्थम् । सर्वत्र पवमानाश्चतुर्विंशः । त्रिष्वहस्तु पवमानव्यतिरिक्तेषु त्रिवृदादिकमेण एकैकस्तोमपरित्यागेनाऽऽज्यादीनि कल्पनीयानि । प्रथमेऽहनि त्रिवृदाद्यास्त्रय आज्यपृष्ठानि, द्वितीये पञ्चदशाद्यास्त्रयः, तृतीये सप्तदशाद्याः । उभयत्राऽग्निष्टोमस्तोमक उक्थोऽपि तत्स्तोमक एव । चतुर्थे एकविंशाद्यास्त्रयः । रात्रिसन्धी प्रकृतिषत् पञ्चदशत्रिवृतौ ॥ १ ॥

अथाऽस्य प्रयोगकृतो वीरसाधनत्वमाह—

अत्रिरकामयत चत्वारो मे वीरा आजायेरन्निति स एतमपश्यत्तस्य चत्वारो वीरा आजायन्ताऽस्य चत्वारो वीरा जायन्ते य एवं वेद ॥ २ ॥

अपश्यत् अन्वतिष्ठदित्यर्थः ॥ २ ॥

तत् प्रशंसति—

एकंस्तोममुत्सृज्यैकमभ्यारभते वीरजननं वै स्तोमो वीरमेवाऽस्मै तत् प्रजनयति ॥ ३ ॥

स्तोमः स्तोमप्रयोगो वीरजननं वै वीरोत्पादनम् । एवमेतदुत्तरोत्तरादतः पूर्वस्माच्च वीरलक्षणं वीरोत्पत्त्यर्थं भवति । ते च वीराः तैत्ति-

रीये दर्शिताः—(१) 'य एवं विद्वांश्चतुरात्रेण यजते आऽस्य चत्वारो वी-
रा जायन्ते सुहाता सूहाता स्वध्वयुस्तुसमेयः' इति ॥ ३ ॥

अथ पवमानस्य चतुर्विंशं प्रशंसति—

चतुर्विंशः पवमाना भवन्ति चतुर्विंशत्यक्षरा
गायत्री प्रजननं गायत्री प्रजात्यै ॥ ४ ॥

सर्वेष्वहस्तु पवमानाश्चतुर्विंश भवेयुः । तेन गायत्र्यपि चतुर्विं-
शत्यक्षरा । सा च प्रजननसाधनम् । अतो गायत्रीसंख्यया सह स्तो-
मा वीराणां प्रजननाय भवन्ति ॥ ४ ॥

अथाऽस्मिन् यत्पवमानगतं युग्मस्तोमकत्वं यच्च स्तोत्रगतमयु-
ग्मस्तोमकत्वं तदुभयं प्रजननसाधनमिति प्रशंसति—

उभये स्तोमा युग्मन्तश्चाऽयुजश्च तन्मिथुनं तस्मा-
न्मिथुनात् प्रजायते ॥ ५ ॥

स्पष्टम् ॥ ५ ॥

चतुर्णामह्नां संस्थानं विदधाति—

अग्निष्टोमः प्रथममहस्कथो द्वितीयं षोडशी तृती-
यमतिरात्रश्चतुर्थं नानावीर्यतायै ॥ ६ ॥

पुरुषाणां नानावीर्यलाभाय अहान्यपि नानावीर्याणि कर्त्त-
व्यानि ॥ ६ ॥

उक्तक्रमानुष्ठानवतो यजमानस्य नानावीर्यता कथम् ? तत्राऽऽह—

नानावीर्याण्यहानि करोति ॥ ७ ॥

यतोऽयं संस्थानानात्वेनाऽहान्यपि नानावीर्याणि करोति अतो
नानावीर्यत्वमपि सिद्धमिति ॥ ७ ॥

मानान्तरप्रसिद्ध्या षोडशी तृतीयमिति यदुक्तं तन्निराकर्त्तुं प्रसि-
द्धानामह्नां स्थितिमनुवदति—

गायत्रं वै प्रथममहस्त्रैष्टुभं द्वितीयं जागतं तृतीय-
मानुष्टुभं चतुर्थम् ॥ ८ ॥

स्पष्टोऽर्थः ॥ ८ ॥

इदानीं तृतीयेऽहनि षोडशिनिराकरणविषयं ब्रह्मवादिनां प्रश्नम-
वतारयति—

तदाहुर्यत् तृतीयेऽहनि षोडशिनं गृहीयुस्तृतीयेना-
ऽह्नाऽनुष्टुभमाप्नुयुरच्छन्दश्चतुर्थमहः स्यादानुष्टुभो वै
षोडशीति ॥ ९ ॥

तत्र षोडशिविषये ब्रह्मवादिन आहुः । किमिति ? यद्यदि तृतीयेऽ-
हनि षोडशिनं गृहीयुः, तदानीं तृतीयेनाऽह्नाऽनुष्टुभमेवाऽऽप्नुयुः प्राप्ता
भवेयुः । अस्तु नाम तथा, किं छिन्नमिति ? तत्राऽऽह—चतुर्थमहरच्छ-
न्दः छन्दोविरहितं स्यात् । तत्र हि यत् तृतीयमहः षोडशिनं कुर्वन्ति,
षोडशिनषोडश्यानुष्टुभो वै अनुष्टुप्छन्दस्सम्बन्धी खलु । षोडशि-
संस्थायां ग्रहणायोक्तस्याग्निष्टोमोक्त्यादिक्रमेण(?) चतुर्थत्वात् षोडशि-
साम्नः षोडशिग्रहाङ्गत्वात्, तस्य कृतत्वात्तदेवाऽऽक्षिप्तमिति वेदितव्यम् ।
इति शब्दस्तेषामाक्षेपसमाप्तिद्योतनार्थः ॥ ९ ॥

अथ तत्परिहारलक्षणं सिद्धान्तमाह—

चतुर्थेऽहनि षोडशी ग्रहीतव्यः स्व आयतने षोडशी
गृह्यते ॥ १० ॥

यत्र हि षोडशी गृह्यते, तत्रैव षोडशी क्रियत इत्यर्थः ॥ १० ॥
कथं मध्यमयोरहोरुक्त्यत्वेन नानावीर्याण्यहानि क्रियन्ते ? तदाह—

छन्दोभिरहानि नानावीर्याणि करोति ॥ ११ ॥

यथाभिहितं उक्त्यसंस्थं क भविष्यत्यस्मिन् पक्षे ? तथाऽपि छन्दसां
पृथक् पृथक्सम्पादनाच्चैस्तानि विलक्षणवीर्याणि कृतवान् भवति ॥ ११ ॥

अथ चतुर्ष्वहसु माध्यन्दिनसवने क्रमेण ब्रह्मसाम विदधाति—

नौधसं प्रथमस्याऽहो ब्रह्मसाम इयैतं द्वितीयस्य आ-
यन्तीयं तृतीयस्य त्रैशोकं चतुर्थस्य ॥ १२ ॥

स्पष्टम् ॥ १२ ॥

अनुष्टुप्सम्बन्धिनः षोडशिग्रहस्य चतुर्थेऽहनि कर्त्तव्यताविधाना-
ज्जागतं तृतीयमहरानुष्टुभं चतुर्थमहरिति स्थितम् । तत्र ब्रह्मवादिना-
माक्षेपमवतारयति—

तदाहुरपभ्रंश इव वा एष यत् ज्यायसः छन्दसो-
ऽधि कनीयश्छन्द उपैतीति ॥ १३ ॥

तृतीयस्याऽहो जागतत्वाच्चतुर्थस्याऽऽनुष्टुभत्वात् ज्यायसश्छन्द-
सोऽनन्तरं कनीयश्छन्द उपक्रान्तं भवति । तथा सति अपगतश्छन्दो-
ऽनुक्रमः स्यात् ॥ १३ ॥

तत्र परिहारमाह—

तद्यदेषा चतुर्थेऽहन्यतिजगती क्रियतेऽनपभ्रंशाय ॥

त्रैशोकस्य 'विद्वाः पृतना' इत्येषा । सा चाऽतिजगती । अतः
छन्दस आरोहप्रहणादपभ्रंशदोषो नाऽस्ति ॥ १४ ॥

अथ चतुर्थहस्सु अच्छावाकसाम विदधाति—

कालेयं प्रथमस्याऽहोऽच्छावाकसाम माधुच्छन्दसं
द्वितीयस्य रौरवं तृतीयस्य समन्तं चतुर्थस्य नानावीर्य-
तायै नानावीर्याण्यहानि करोति ॥ १५ ॥

स्वस्य विलक्षणवीर्यपुत्रलाभाय प्रत्यहमच्छावाकसाम्नः पृथक्क-
रणम् । तेन तदर्थान्यहान्यपि नानावीर्याणि कृतवान् भवति ॥ १५ ॥

चतुर्णामहानां ब्रह्मसामान्यच्छावाकसामानि च विहितानि । अथ
होतुः पृष्ठानि मैत्रावरुणसामानि विधातव्यानि । तत्र प्रथमद्वितीययो-
र्होतू रथन्तरबृहत्पृष्ठे स्वे एव । एवं मैत्रावरुणसाम वामदेव्यं स्वास्वेव ।
अथोत्तरयोरहोर्होतुः पृष्ठं मैत्रावरुणसाम च विदधाति—

(१) "अभि त्वा वृषभा सुत" इति तृतीयस्याऽहो रथन्तरं
(२) "कस्तमिन्द्र त्वा वसवे" इति वामदेव्यं "यज्ञा यथा अ-
पूर्वे" इति चतुर्थस्याहो बृहत् (३) "एदु मधोर्मदिन्तरमि" इति
वामदेव्यं छन्दसां नानावीर्यतायै नानावीर्याण्यहानि
कारोति ॥ १६ ॥

१. अभित्वा वृषभा सुते सुतं सजाभि पीतये । तृम्पा व्यश्नुही मदम् ॥

सा. सं. उ. १. २. ७. १.

२. कस्तमिन्द्र त्वा वसवा मर्त्यो दधर्षति ।

श्रद्धा हि ते मधवन् पायै दिवि वाजी वाजं निषासति ॥ सा. सं. उ. ८. २. ९. १.

३. एदुमधोर्मदिन्तर सिञ्चाऽध्वर्यो अन्धसः । एवा हि वीर स्तवते सदावृधः ॥

सा. सं. उ. ८. २. १०. १.

‘अमि त्वा वृषभा सुत’ इति गायत्री तृतीयस्याऽहो रथन्तरं होतुः पृष्ठम् । ‘कस्तमिन्द्रे’ ति वृहती प्रगाथेषु वामदेव्यं मैत्रावरुणपृष्ठम् । ‘यज्ञा यथे’ त्यनुष्टुप् वृहत् होतुः पृष्ठम् । ‘एदुमघोरि’त्युष्णिक् वामदेव्यं मैत्रावरुणं साम । नानावीर्यताया इति पञ्चम्यर्थे चतुर्थी । छन्दसां वैलक्षण्ये नानावीर्यत्वादहान्यापि नानावीर्याणि । ‘उपास्मै गायता नरो बभ्रवे नु स्वतवसे प्रयद्वावीन भूर्णय आशुरर्षवृहस्पत’ इत्यादि-कल्पो द्रष्टव्यः ॥ १६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशध्यायस्य नवमः खण्डः ॥

दशमः खण्डः ॥

अथ द्वितीयं जमदग्नेश्चतुरात्रमाह । तत्र प्रथमस्याऽहः कल्प्तिमाह—

त्रिवृत्पञ्चदशोऽग्निष्टोमः प्रथममहः ॥ १ ॥

अग्निष्टोमसंस्थम् । तस्य त्रिवृत्पञ्चदशौ स्तोमौ व्यत्यासेन स्याताम् । आद्यानि स्तोत्राणि त्रिवृन्ति, अन्यानि पञ्चदशानीति विभागः ॥

अथ द्वितीयस्याऽह आह—

अथोत्तरस्याऽहश्चतुर्विंशं बहिष्पवमानं पञ्चदशानि त्रीण्याज्यानि सप्तदशमच्छावाकस्यैकविंशो माध्यन्दिनः पवमानः सप्तदशे द्वे पृष्ठे एकविंशं तृतीयसवनं सोक्थम् ॥ २ ॥

द्वितीयस्याऽहः स्तोत्रमुखं चतुर्विंशस्तोमकम् । तत्र आज्यानि त्रीणि पञ्चदशानि । चतुर्थमच्छावाकस्याऽऽज्यं सप्तदशम् । माध्यन्दिनसवने एकविंशः पवमानः । होतृमित्रावरुणयोः पृष्ठे द्वे सप्तदशे । ब्राह्मणाच्छंस्यच्छावाकयोरेकविंशे द्वे पृष्ठे । उक्थसहितं तृतीयसवनं सर्वमप्येकविंशस्तोमकम् ॥ २ ॥

अथ तृतीयस्याऽह आह—

तृतीयस्याऽह एकविंशं बहिष्पवमानं त्रीणि चाऽऽज्यानि पञ्चदशमच्छावाकस्य चतुर्विंशो माध्यन्दिनः

पवमान एकविंशानि पृष्ठानि त्रिणवं तृतीयसवनं द्वे
चोकथे एकविंशमच्छावाकस्य ॥ ३ ॥

तृतीयस्याऽहः आज्यत्रयं बहिष्पवमानं च एकविंशस्तोमकम् ।
चतुर्थमाज्यं पञ्चदशम् । माध्यन्दिनपवमानः पृष्ठानि च क्रमेण चतु-
र्विंशैकविंशानि । तृतीयसवने सर्वमपि त्रिणवम् । मैत्रावरुणब्राह्मणा-
च्छंसिन उक्त्ये द्वे अपि त्रिणवे । अच्छावाकीयं तूक्त्यमेकविंशम् ॥ ३ ॥

अथ चतुर्थस्याऽह आह—

चतुर्थस्याऽहश्चतुर्विंशः पवमानाः पञ्चदशं हो-
तुराज्यं सप्तदशानि त्रीण्येकविंशानि पृष्ठानि त्रय-
स्त्रिंशोऽग्निष्टोम एकविंशान्युक्त्यानि सषोडशिका-
नि पञ्चदशी रात्रिस्त्रिवृत्सन्धिः ॥ ४ ॥

स्पष्टम् ॥ ४ ॥

अथाऽस्य पुष्टिलक्षणं फलं सप्रपञ्चमाह—

(१) जमदग्निः पुष्टिकाम एतमाहरत्स इमान् पोषानपुष्यत् ॥

पूर्वं जमदग्निः पुष्टिकामस्तदर्थमेतं चतुरात्रमाहरत् । स इमान् लोके
प्रसिद्धान् पशुपुत्रादिलक्षणान् पोषान् अपुष्यत् प्राप्नोत् ॥ ५ ॥

अथ यान् पोषानपुष्यत्तेन सन्तानभागिनः आसन्नित्याह—

यदिदमाहुर्नवा ऊर्वौ पलितौ संजानाते इति ॥ ६ ॥

यदिदमाहुर्लौकिका ऊर्वौ उर्वपुत्रौ जामदग्न्यौ पलितौ सन्तौ न
संजानाते दरिद्रौ नोत्पद्येते इत्यर्थः ॥ ६ ॥

इदानीं तत्प्रतीतार्थं तदनुष्ठातुस्तत्फलं भवतीत्याह—

तत्सर्वानिवैतेन पोषान् पुष्यति ॥ ७ ॥

एतेन चतुरात्रेण एतान् सर्वान् जमदग्नेः पोषान् पुष्यति इदानी-
न्तनोऽपि ॥ ७ ॥

अथाऽस्मिन् चतुरात्रे विद्यमानस्तोत्रीयापरिगणनया जगतीच्छ-
न्दस्सम्पत्तिर्भवतीत्याह—

जगती छन्दोभिः सम्पद्यते ॥ ८ ॥

१. 'जमदग्निः पुष्टिकाम' इत्यनुवाकः (तै. सं. ७. १. ९.) द्रष्टव्यः ॥

एतेषामहं या स्तोत्रीया सा जगत्याख्यं छन्दस्सम्पद्यते । तथा हि—प्रथममग्निष्टोममहः । तत्र द्वादश स्तोत्राणि । तानि त्रिवृत्पञ्चदशाभ्याम् । यानि षट्त्रिवृत्तः षट्पञ्चदशानि, तेषां स्तोमगतस्तोत्रीया परिगणनायां चतुश्चत्वार्यधिकं शतं स्तोत्रीया भवन्ति । तास्तिस्रो जगत्यः । एवं द्वितीयेऽहनि अष्टाशीत्यधिकं शतद्वयं स्तोत्रीयाः स्युः ताश्च षट्जगत्यः । तृतीयेऽहनि षट्त्रिंशदधिकत्रिंशतानि स्तोत्रीयाः ताः सप्त जगत्यः । उत्तमेऽहनि अष्टाविंशत्यधिकपञ्चशतानि स्तोत्रीयाः स्युः । ता एकादश जगत्य इति जगतीसम्पत्तिः । अत्रोपग्रन्थे 'यज्जामदग्न्यः प्रत्यहं त्रिषट्सत्तैकादश जगत्य' इति । एवं जगतीसम्पत्तिः ॥ ८ ॥

किं ततः ? इत्याह—

जगती वै छन्दसां परमं पोषं पुष्टा परममेवैते पोषं पुष्यति ॥ ९ ॥

गायत्र्यादीनां सप्तछन्दसां मध्ये उत्तमा जगती परमं पोषं पुष्टा । तत्सम्पत्तिः यदेतच्चतुरात्रं कुर्वन्नपि परममविशेषं पोषं पुष्यति प्राप्नोति ॥

यद्यदीतरक्तुगतासूपसत्सु आज्यं द्रव्यं भवति अत्र पुरोडाशं द्रव्यं कर्त्तव्यमिति सप्ररोचनं विदधाति—

पुरोडाशिन्य उपसदो भवन्ति पशवो वै पुरोडाशाः पशुष्वेव प्रतितिष्ठन्ति ॥ १० ॥

स्पष्टम् । (१) 'पशुभ्यो वै मेधा उदक्रामन् तौ व्रीहिश्चैव यवश्च भूता-
वजायेतामि'त्येतरेयकश्रुतेः पशवो वै पुरोडाशाः । अत्राऽयं विवेकः—
इतरयज्ञगतासूपसत्स्वग्निलोमविष्णवस्तिस्रो देवताः । तेषां आज्यं द्रव्यम् । यथावचनं तिस्रः षट् द्वादशेत्यादि संख्यया सायं प्रातर्होमः ।
अत्र तु प्रत्यहं देवताभेदः । पुरोडाशो द्रव्यम् । कपालसंख्या, प्रत्यह-
मिष्टिः । अन्यत्रेष्टिविकारा उपसदः । अत्र तु हविर्होमा इति । सूत्रम्—
(२) 'त्रयोदश्यामपरपक्षस्य दीक्षित जामदग्न्याय तस्य विंशतिर्दीक्षा
द्वादशोपसदस्तत्रोपसत्सु पृथग्घोमानध्वर्युर्जुहुयात्पुरोडाशास्त उक्ता
ब्राह्मणेन समानदेवतौ पूर्वाह्णापराह्णयोरग्रे वेर्होत्रमित्येतत्प्रभृतय एषां
होमा' इति ॥ १० ॥

एकविंशाध्याये दशमः खण्डः ।

४६३

तत्र (१) 'आग्नेय एककपाल आश्विनो द्विकपाल' इत्यादिना अन्यादिदेवताकमेककपालादिपुरोडाशं विधास्यति । तेषां क्रमेण मन्त्रानाह—

अग्ने वेर्होत्रं वेरध्वरमापितरं वैश्वानरमवसेऽकरिन्द्राय देवेभ्यो जुहुता हविः स्वाहा ॥ ११ ॥

हे अग्ने होत्रं होतुः कृत्यं वेः विद्धि । तथा अध्वरं यज्ञश्च विद्धि । होतारमधिष्ठाय होत्रं कुरु हविःप्रापणेन यज्ञं निर्वर्त्तयेत्यर्थः । विदेहकारस्य 'इश्चे'ति कुत्वम् । किञ्च पितरं सर्वस्य पालकं वैश्वानरं विद्मेषां नराणां हितकरं मा मामवसे अस्माकं रक्षणाय अकः अभिमुखं कुरु । हे ऋत्विजः यूयमपि इन्द्राय सर्वदेवाधिपतये देवेभ्योऽन्येभ्यो वस्वादिभ्यश्च हविर्जुहुत प्रयच्छत । यद्वा व्यत्ययेन जुहोमीति व्याख्येयम् । स्वाहेति हविस्त्यागाभिधानं, इदं हविर्हत्तमस्तु ॥ ११ ॥

अथाऽश्विनोर्द्विकपालमन्त्रमाह—

देवावश्विनौ मधुकशयाऽद्येयं यज्ञं यजमानाय मिमिक्षतामिन्द्राय देवेभ्यो जुहुता हविः स्वाहा ॥ १२ ॥

हे देवौ द्योतमानौ अश्विनौ युवां मधुकशया वृष्ट्यर्थं मेघताडनेनोदकवत्या कशया अद्याऽस्मिन्दिने इमं यज्ञं यजमानाय मिमिक्षतं सेक्तुमिच्छतम् । वृष्ट्यादिफलोपेतं कुरुत इत्यर्थः । शिष्टं पूर्ववत् ॥ १२ ॥

अथ वैष्णवस्य त्रिकपालस्य मन्त्रमाह—

देव विष्ण उर्वद्याऽस्मिन्यज्ञे यजमानायाऽधि विक्रमस्वेन्द्राय देवेभ्यो जुहुता हविः स्वाहा ॥ १३ ॥

हे देव द्योतमान विष्णो अद्येदानीमस्मिन् यज्ञे यजमानाय उरु विस्तीर्णे यथा तथा अधिगम्य विक्रमस्व स्वपादप्रक्षेपं कुरु । उपविशेत्यर्थः । सिद्धमन्यत् ॥ १३ ॥

अथ सौम्यस्य चतुष्कपालमन्त्रमाह—

देव सोम रेतोधा अद्याऽस्मिन्यज्ञे यजमानायैधीन्द्राय देवेभ्यो जुहुता हविः स्वाहा ॥ १४ ॥

हे सोम देव इदानीमस्मिन्यज्ञे यजमानार्थं रेतोधाता पाधि भव ॥

अथ सावित्रस्य पञ्चकपालस्य मन्त्रमाह—

देव सवितः सुसावित्रमद्याऽस्मिन्यज्ञे यजमानायाः
ऽऽसुवस्वेन्द्राय देवेभ्यो जुहुता हविः स्वाहा ॥ १५ ॥

हे सवितः विश्वस्य प्रेरयितः देव सुसावित्रं शोभनं सवितुः कृत्यं
इदानीमस्मिन्यज्ञे यजमानायाऽऽसुवस्वाऽनुजानीहि । कुर्वित्यर्थः ॥ १५ ॥

अथ धातुः षट्कपालस्याऽऽह—

देव धातः सुधाताऽद्याऽस्मिन्यज्ञे यजमानायैधीन्द्रा-
य देवेभ्यो जुहुता हविः स्वाहा ॥ १६ ॥

हे धातः ब्रह्मन् देव मन्त्राभिमानो बृहस्पतिरित्यर्थः 'ब्रह्म वै बृह-
स्पति'रिति श्रुतेः । एवंभूतस्त्वं यजमानार्थं सुधाता सुष्ठु कामानां
धाता एधि भव ॥ १६ ॥

अथ मरुतस्य सप्तकपालस्याऽऽह—

देवा ग्रावाणो मधुमतीमद्याऽस्मिन्यज्ञे यजमानाय
वाचं वदतेन्द्राय देवेभ्यो जुहुता हविः स्वाहा ॥ १७ ॥

अत्र मरुतः सदा यजमानाय वर्षं सृजन्त्यभिषवणकाले अभिषव-
तावृत्यसि(?)वाक्शब्दा विद्यन्ते इति । अत्र तच्छब्दसाम्यात् ग्रावरूपेण
मरुतां स्तुतिः । हे ग्रावाणो मरुतां विभूतिभूता देवा यूथं यजमानार्थं
मधुमतीं माधुर्योपेतां वाचं वदत । 'ग्रावभ्यो वाचं वदत वदद्भ्य' इति
हि निगमान्तरम् ॥ १७ ॥

अथ बार्हस्पत्यस्याऽष्टाकपालमाह—

देव्यनुमतेऽन्वयेमं यज्ञं यजमानाय मन्यस्वेन्द्राय
देवेभ्यो जुहुता हविः स्वाहा ॥ १८ ॥

हे देव्यनुमते अनुज्ञाकर्तृदेवते इमं यज्ञं यजमानायाऽनुमन्यस्व
अनुमतं कुरु । नन्वयं मन्त्रो बार्हस्पत्यस्य पुरोडाशस्य । मन्त्रे त्वनुम-
तिरेव प्रकाश्यते, कथं वैयधिकरण्यमिति ? नाऽयं दोषः—'ब्रह्म वै
ब्रह्मणस्पतिरिति श्रुतेः बृहस्पतेर्मन्त्राभिमानित्वात् मन्त्रेण क्रियमा-
णानां कर्मणां बृहस्पत्यनुज्ञाया अपेक्षितत्वादनुमत्या एव ब्रह्मणस्पति-
त्वम् ॥ १८ ॥

अथ मैत्रस्य नवकपालस्य मन्त्रमाह—

देव्यदिते स्वादित्यमद्याऽस्मिन्यज्ञे यजमानायाऽऽ-
सुवस्वेन्द्राय देवेभ्यो जुहुता हविः स्वाहा ॥ १९ ॥

हे अदिते देवमातः (१) 'अदितिरदीना देवमाते'ति निरुक्तात् मि-
त्राख्यस्याऽऽदित्यमूर्यन्तरस्याऽपि सेवमाना हे देवि सुशोभनमादित्यं
तव पुत्रभूतं अद्याऽस्मिन्यज्ञे यजमानायाऽऽसुवस्व आभिमुख्येन प्रेरय ॥

अथ वारुणस्य दशकपालस्य मन्त्रमाह—

देव्य आपो नन्नभ्यध्वमद्याऽस्मिन्यज्ञे यजमानायेन्द्राय
देवेभ्यो जुहुता हविः स्वाहा ॥ २० ॥

हे देव्य आपो नन्नभ्यध्वं भृशं सस्यादिसमृद्धये प्रणता भवत ।
वारुणस्याऽपामधिपतित्वादभेदेनैवोच्यते ॥ २० ॥

अथैन्द्राग्नस्यैकादशकपालस्य मन्त्रमाह—

सदस्सदः प्रजावानृभुर्जुषाण इन्द्राय देवेभ्यो जुहु-
ता हविस्स्वाहा ॥ २१ ॥

सदस्सदः तत्तद्यागगृहे प्रजावान् मरुदादिप्रजाभिस्तद्वान् क्रभुः
उरु भासमान एवंमहिमा जुषाणो अस्मद्यज्ञं सेवमानो भवतु । अत्रेन्द्रस्य
प्राधान्येन स्तुतिः ॥ २१ ॥

अथ वैश्वदेवस्य द्वादशकपालस्य मन्त्रमाह—

देव त्वष्टः सुरेतोधा अद्याऽस्मिन्यज्ञे यजमानायैधी-
न्द्राय देवेभ्यो जुहुता हविः स्वाहा ॥ २२ ॥

त्वष्टा देवशिर्षी स विश्वेषां देवानामुचितानि कर्माणि करोतीति
स एव वैश्वदेवस्थाने श्रूयते । सुरेतोधा सुष्ठु रेतसो विधाता विक-
र्त्ता (२) 'रेतसः सिक्तस्य त्वष्टा रूपाणि विकरोति तावच्छो वै तत् प्रजा-
यते' इति श्रुतेः ॥ २२ ॥

उक्ता द्वादश मन्त्राः । येष्वेते मन्त्राः स्युः । तान् पुरोडाशान् क्रमेण
विदधाति—

आग्नेय एककपाल आश्विनो द्विकपालो वैष्णव-

स्त्रिकपालः सौम्यश्चतुष्कपालः सावित्रः पञ्चकपालो
धात्रः षट्कपालो मारुतः सप्तकपालो बार्हस्पत्योऽष्टाक-
पालो मैत्रो नवकपालो बारुणो दशकपाल ऐन्द्र एकादश-
कपालो वैश्वदेवो द्वादशकपालः ॥ २३ ॥

अग्निर्देवताऽस्य पुरोडाशस्याऽऽग्नेय इति, एकस्मिन् कपाले संस्कृतः
पुरोडाशः एककपालः । एकस्यैवाऽग्नेर्गार्हपत्यादिषु रूपेषु वर्त्तमानत्वा-
त् वस्तुत एकत्वादेककपालो युक्तः । अश्विभ्यां द्वित्वेन व्यपदेशात् द्विक-
पालः । 'इदं विष्णुर्विचक्रमे त्रेधा' इति श्रुतेः विष्णोस्त्रिकपालस्सम्मतः ।
जरायुजाण्डजस्वेदजोद्भिज्जानाञ्चतुःप्राणिजातानामुत्पत्त्यर्थं रेतोधार-
कत्वाद्वा लता धीरुधो वनस्पतयो वानस्पत्य इति सोमस्य चतुर्विधानां
स्वामित्वाद्वा, चतुष्कपालो युक्तः । सवितुः सम्बत्सरोऽधिपतित्वा-
त्पञ्चकपालः । (१) 'सम्बत्सरो वै धाते'ति श्रुत्यन्तरात् धाता सम्बत्स-
रात्मकः । सम्बत्सरे च षड् ऋतवस्सन्तीति धातुः षट्कपालो युक्तः ।
'सप्तगणा' इति श्रुतेर्मरुतां सप्तकपालो युक्तः । तैत्तिरीयके (२) 'अग्निरे-
काक्षरेण वाचमुदजदाश्विनौ द्व्यक्षरेण प्राणापानाबुदजयतां विष्णुश्च्य-
क्षरेण त्रीन् लोकानुदजयत्' इत्युक्त्वा 'बृहस्पतिरष्टाक्षरेण गायत्रीमुद-
जयन्मित्रो नवाक्षरेण त्रिवृतं स्तोममुदजयद्रुणो दशाक्षरेण विराजमु-
दजयदिन्द्र एकादशाक्षरेण त्रिष्टुभमुदजयद्विश्वे देवा द्वादशाक्षरेण
जगतीमुदजयन्नि'ति श्रुतत्वात् तत्कपालसंख्यायोगो द्रष्टव्यः । अत्र
'उपोषु जातमप्तुरमित्यनुरूपो नौधसं ब्रह्मसाम सुज्ञानस्य लोके पौ-
ष्कलमि'त्यादिकः कल्पो द्रष्टव्यः ॥ २३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य दशमः खण्डः ॥

एकादशः खण्डः ॥

अथ वसिष्ठस्य चतुरात्रमाह—

त्रिवृत् प्रातस्सवनं पञ्चदशं माध्यन्दिनं सवनं
सप्तदशं तृतीयसवनं पञ्चदशं प्रातस्सवनं सप्तदशं

माध्यन्दिनं सवनमेकविंशं तृतीयसवनं सोक्थं
सप्तदशं प्रातस्सवनमेकविंशं माध्यन्दिनं सवनं त्रि-
णवं तृतीयसवनं सोक्थमेकविंशं प्रातस्सवनं त्रिणवं
माध्यन्दिनं सवनं त्रयास्त्रिंशं तृतीयसवनं प्रत्यवरो-
हीण्युक्तानि त्रिणवं प्रथमं द्वे एकविंशे सषोडशिके
पञ्चदशी रात्रिस्त्रिवृत् सन्धिः ॥ १ ॥

आदितः पूर्वपूर्वस्थ परित्यागेनोत्तरस्तोमेनेहाऽभ्युपक्रान्तव्यानि
त्राण्युक्तानि प्रत्यवरोहीणि । तद्यथा प्रथमतः त्रिणवस्तोमकं ततो
द्वे एकविंशे इति ॥ १ ॥

अथैतच्चतुरात्रं कर्तुः प्रशंसनद्वारा समृद्धिफलसाधनमित्याऽऽह—

वसिष्ठः पुत्रहतो हीन इवाऽमन्यत स एतमपश्य-
त्सोऽग्रं पर्यैद्यो हीन इव मन्येत स एतेन यजेत ॥ २ ॥

वसिष्ठः पुत्रहतः हतपुत्रः, हीन इव कुलस्य पुत्राभावेन विच्छिन्न-
त्वादात्मानं हीन इवाऽमन्यत । 'सोऽयं मनुष्यलोकः पुत्रेणैव जय्य' इति
श्रुतेः । पश्चादेतं चतुरात्रं हीनत्वपरिहारायाऽपश्यत् । ज्ञात्वाऽयं पर्यैत्,
साकल्येनाऽनुष्ठितवान् । तस्माद्यः पुत्रादिभिः हीनमात्मानं मन्येत स
एतेन यजेतेति ॥ २ ॥

अथाऽऽयतस्तोमात् स्तोमान्तरारम्भः श्रुतस्तत् प्रशंसति—

यत् स्तोमात् स्तोममभिसंक्रामत्यग्रादेवाग्रं रोह-
ति वसिष्ठस्य जनित्रे भवतः प्रजात्यै ॥ ३ ॥

(१) 'वसिष्ठो वा एते पुत्रहतस्सामनी अपश्यत्स प्रजया पशुभिः प्राजाय-
ते'त्युक्तत्वाद्वासिष्ठपुत्रजननसाधनत्वेन वसिष्ठस्य जनित्रे इति नाम । तथा
कुत्र प्रयोगः इति ? तत्र बहून् पक्षानाह । तेषु प्रथमं पक्षमाह सूत्रकारः—

(१) 'वसिष्ठस्य जनित्रे भवत इति संसर्पस्य चतुर्थेऽहनि बृहदनुष्टुभोः
पृथगनुपूर्वमनुकल्पयेत् चतुर्थं हि जनित्रस्थानमिति । अस्याऽयमर्थः—
वासिष्ठस्य चतुरात्रस्य शास्त्रान्तरप्रसिद्ध्या संसर्प इति नामधेयम् ।
तथा च तलवकारब्राह्मणम्—'वसिष्ठो वा अकामयतेमान् लोकान्
सर्पयमिति स एतं चतुरात्रमपश्यत्तान् इमान् लोकान्सर्पत्तत्संसर्पस्य

संसर्पत्वमि'ति । तस्य चतुर्थेऽहनि माध्यन्दिनपवमाने बृहत्यां प्रथमञ्ज-
नित्रं 'अभिसोमास' इत्यत्र । मध्ये आर्भवेऽनुष्टुमि द्वितीयं 'तं वोदस्म
मृतीषहमि'त्यत्र गायेत् । यद्यपि जनित्रे भवत इति सहैव पठिते,
तथाऽपि जनित्रा जनित्रा इत्युभयोरन्त्यस्यैकरूपत्वाद्जामितायै पृथगेव
प्रयोक्तव्ये इति । अविशेषेण विहितयोः जनित्रयोः कथं चतुर्थेऽहनि
नियमः ? इति । अत्रोपपत्तिरुच्यते-चतुर्थमहः जनित्रस्य स्थानं दृष्टम् ।
'समूढे षडहे सोमः पवते जनिता मतीनामिति जनित्रमन्त्यं मध्यन्दिन-
स्ये'ति कल्पकारवचनात् तदत्राऽपि युक्तमित्यर्थः । अथ द्वितीयं पक्ष-
माह—'रथन्तरबृहत्योर्वासिष्ठं प्रजननोक्तं रथन्तरमि'ति । अयमर्थः—
वाशब्दः पक्षान्तरार्थः । अथ वा रथन्तरबृहत्पृष्ठयोः प्रथमतृतीययोर-
होः पवमाने ये बृहत्यौ तयोर्जनित्रे कुर्यात् । पुनरनुष्टुमि छन्दस्ता-
स्यात् बृहत्याञ्जनित्रयोरुपत्तिहेत्वन्तरमुच्यते । प्रजननत्वेन रथसं-
स्तुतं रथन्तरं, वसिष्ठश्च रथन्तरं दृष्टवान् । तादृशे च जनित्रे इति
सादृश्यं तयोरहोः कारणम् । तृतीयं पक्षमाह—'बार्हतयोरित्येके
तयोर्विकल्पः स्यादार्षेयकल्पेने'ति । बृहत्यबृहत्योर्द्वितीयचतुर्थयोर-
होर्बृहत्यौ तयोः कुर्यादित्यर्थः । आर्षेयकल्पे एते सामनी नोक्ते इति
तयोर्विकल्पः स्यादेतेनाऽऽर्षेयकल्पेनेत्युक्तं प्रत्यक्षब्राह्मणविहितत्वयो-
गाद्विकल्पो युक्त इत्यभिप्रायः ॥ ३ ॥

अथ चतुर्थेऽहनि प्रत्यवरोहीण्युक्तानि तानि प्रशंसति—

प्रत्यवरोहीण्युत्तमस्याऽह उक्थानि भवन्ति प्रतिष्ठित्यै॥४॥

एकविंशाहर्ष्यकर्तव्यत्वात् प्रतिष्ठाहेतुत्वम् । अत्र 'या जामदग्न्यस्य
प्रथमा सा संसर्पस्य न वा सौपर्णे उद्धरति परितो पिञ्चता सुतमिति
बार्हदुक्थमि'त्यादि कल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्यैकादशः खण्डः ॥

द्वादशः खण्डः ॥

अथ विद्वामित्रस्य सञ्जयाख्यं चतुरात्रमाह—

त्रिवृदाग्निष्टोमः पञ्चदश उक्थः सप्तदश उक्थ एक-
विंशोऽतिरात्रो विद्वामित्रस्य सञ्जयः ॥ १ ॥

विश्वामित्रस्य सञ्जयसाधनत्वात् सञ्जय इति नाम ॥ १ ॥
कथमेतन्नाम सम्पन्नमिति तदुपपादयति—

जह्वृचीवन्तो राष्ट्र आहिंसन्त स विश्वामित्रो जा-
ह्वो राजैतमपश्यत् स राष्ट्रमभवदराष्ट्रमितरे ॥ १ ॥

जहोः पुत्रा ऋचीवन्नामकाः केचन राजानः आसन् । ते च राष्ट्रे
राष्ट्रविषये राज्यस्वामित्वाय आहिंसन्त परस्परं हिंसां कलहं सर्वतो
ऽकुर्वन् । तेषां मध्ये जाह्वः जह्वपुत्रो विश्वामित्र एतं चतुरात्रमपश्यत्
दृष्ट्वाऽनुष्ठितवानित्यर्थः । स तत्सामर्थ्यात् राष्ट्रमभवत् राष्ट्रं सर्वविश्वामि-
त्र एव पर्यग्रहीदित्यर्थः । इतरे ऋचीवन्त अराष्ट्रं अराष्ट्रका इतरान् रा-
ज्यस्थाः पुरुषा नाऽङ्गीचकुरित्यर्थः ॥ २ ॥

एतस्याऽधिकारिणमाह—

भ्रातृव्यवान्यजेत ॥ ३ ॥

यस्माद्भ्रातृव्यानां मध्ये वसिष्ठस्यैवेतरवैलक्षणेन, जयसाधनम-
मूत् । अतो भ्रातृव्यवानधिकारी ॥ ३ ॥

उक्तार्थवेदनं प्रशंसति—

भवत्यात्मना पराऽस्य भ्रातृव्यो भवति य एवं वेद ॥

स्वयं जयवान् भवति । अस्य भ्रातृव्यः पराजितो भवतीत्यर्थः ॥ ४ ॥

अथ चतुर्णामह्नां यन्निवृत्तादिस्तोमचतुष्टयात्मकत्वमस्ति तत् प्रशं-
सति—

ज्योतिर्वा एष विहृतः ॥ ५ ॥

(१) 'त्रिवृत्पञ्चदशस्सप्तदश एकविंशः । एतानि चाव तानि ज्योतीर्षी'
ति श्रुत्यन्तरादेष चतुरात्रो विहृतो ज्योतिरेव ॥ ५ ॥

अथ वेदनं प्रशंसति—

ज्योतिः प्रजानां भवति य एवं वेद ॥ ६ ॥

स्पष्टम् ॥ ६ ॥

प्रकारान्तरेणैतं चतुरात्रं प्रशंसति—

चतुष्टोमो वा एष चतुष्पादाः पशवः पशुष्वेव प्र-
तितिष्ठति ॥ ७ ॥

एष चतुरात्रश्चतुष्टोमः खलु । क्रमेण त्रिवृदादीनां विधानात् ॥ ७ ॥
अथ चतुर्णामप्यह्नां यदेकविंशत् स्तोमादतिक्रमणमस्ति तत् प्रशं-
सति—

एकविंशं शं स्तोमा नाऽतियन्ति प्रतिष्ठा वा एक-
विंशं शोऽन्तत एव यज्ञस्य प्रतितिष्ठति ॥ ८ ॥

प्रजापतेः पादत् उत्पन्नत्वात्पादयोः प्रतिष्ठाहेतुत्वात् 'असावादित्य
एकविंश' इति श्रुतेः तस्य च प्रतिष्ठितत्वाच्चाऽस्य प्रतिष्ठितत्वम् । अत्र
'प्र सोमासो विपश्चित इति गायत्रमेकस्यामाश्वमेकस्यां जराबोधीयमे
कस्यां प्र सोम देव वीतय इति यौधाजयन्ति सृषु समानमितरं प्रथमेना-
ऽह्ना संसर्पस्ये'त्यादिकः कल्पो द्रष्टव्यः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य द्वादशः खण्डः ॥

त्रयोदशः खण्डः ॥

अथ त्रयः पञ्चरात्राः । तत्राऽभ्यासंग्याख्यं पञ्चरात्रमाह—

द्वे त्रिवृती सवने पञ्चदशमेकं द्वे पञ्चदशे सवने सप्त-
दशमेकं द्वे सप्तदशे सवने एकविंशमेकं द्वे एकविंशे
सवने त्रिणवमेकं द्वे त्रिणवे सवने अगस्त्रिंशमेकं प्रत्य-
वरोहीण्युक्थानि त्रिणवं प्रथमं द्वे एकविंशे सषोड-
शिके पञ्चदशी रात्रिस्त्रिवृत्सन्धिः ॥ १ ॥

त्रिवृत्स्तोमके प्रातर्माध्यन्दिने सवने । तृतीयं सवनं पञ्चदशस्तो-
मकम् । पुनर्द्वितीयस्मिन्नहनि द्वे पञ्चदशस्तोमके सवने । तृतीयं सप्त-
दशस्तोमकमित्येवं क्रमेण द्रष्टव्यम् । अत्राऽप्युक्थानि त्रिण्यपि प्रत्यव-
रोहस्तोमकानि । तत्राऽयं विभागः—त्रिणवं प्रथममुक्थं द्वे उक्थे एक-
विंशे रात्रिस्सन्धिः प्रकृतिवदेव ॥ १ ॥

अस्मिन् पञ्चरात्रे यत्पञ्चरात्रत्वमस्ति तत् प्रशंसितुमाह—

(१) देवाश्च वा असुराश्चाऽस्पृधन्त ते न व्यजयन्त

तेऽब्रुवन् वाचो मिथुनेन विजयामहै यतरं नो वाचो
मिथुनं न प्रतिविन्दांस्ते पराभवानिति ते देवा एक इ-
त्यब्रुवन्नेकेत्यसुरा वाचो मिथुनं प्रत्यविन्दन्द्वाविति देवा
अब्रुवन् द्वे इत्यसुरा वाचो मिथुनं प्रत्यविन्दंश्चय इति
देवा अब्रुवन्तिस्मिन् इत्यसुरा वाचो मिथुनं प्रत्यविन्दं-
श्चत्वार इति देवा अब्रुवन्श्चतस्र इत्यसुरा वाचो
मिथुनं प्रत्यविन्दन् पञ्चेति देवा अब्रुवन्नाऽसुरा अवि-
न्दंस्ततो देवा अभवन् परासुराः ॥ २ ॥

पूर्वं देवाश्चाऽसुराश्चाऽस्पृष्टन्त । तेषां विजयो न प्राप्तः । तदर्थं
देवा इत्यब्रुवन् असुरान्-वयं वाचो मिथुनेन स्त्रीपुंलिङ्गात्मकेन विजया-
महै जयं प्राप्नुमः । अस्माकं मध्ये घाड्मिथुनं ये प्रयोक्तुं न शक्नुवन्ति
ते पराभूता इति मिथस्समयमकुर्वत । एवं सति ते देवा एक इति
पुंलिङ्गां वाचं अब्रुवन् । तस्याः प्रतियोगित्वेनाऽसुरा एकेति स्त्रीलिङ्गां वा-
चमब्रुवन् । एवं द्वित्रिचतुस्संख्यावाचकं वाचो मिथुनं परस्परमब्रुवन् ।
ततो देवाः पञ्चेत्यब्रुवन् तस्य स्त्रीलिङ्गे रूपाविशेषात् विलक्षणशब्दं
कर्तुं नाऽविन्दन् नाऽलभन्ताऽसुराः । ततो वाचो मिथुनजयात् देवा
अभवन् समर्ध्वन् । असुरास्तु पराभवन् । एवं देवानां जयहेतुरयं पञ्च-
रात्र इति तस्य स्तुतिर्द्रष्टव्या ॥ २ ॥

उक्तार्थवेदनं प्रशंसति—

भवत्यात्मना परास्य भ्रातृव्यो भवति य एवं वेद ॥३॥

स्पष्टम् ॥ ३ ॥

पुनः प्रशंसति—

संवत्सरं वा एषां तद्वीर्यमन्नाद्यमवृञ्जत ॥ ४ ॥

तत्तदा वाग्विवादकाले एषामसुराणामन्नाद्यं वीर्यं आशिष्टत्वल-
क्षणं यद्वा बहुपुत्रपोषणसामर्थ्यं मध्ये संवत्सरं संवत्सरपर्यन्तमवृञ्जत
अवर्जयन् देवाः । संवत्सरस्य पञ्चात्मकत्वात् पञ्चसंख्यायां वाचो
मिथुनं नाऽविन्दन् यतः, अतः संवत्सरं वीर्येणाऽवृञ्जेत्यर्थः ॥ ४ ॥

उक्तार्थं प्रशंसति—

संवत्सरं वीर्यमन्नाद्यं भ्रातृव्यस्य वृद्ध्वा य एवं वेद ॥५॥

स्पष्टम् ॥ ५ ॥

पुनरत्र यत् पञ्चत्वं तत् प्रशंसति—

पञ्चरात्रो वा एष पाङ्क्तः पुरुषः पाङ्क्ताः पशवस्ते-
न पुरुषश्च पशुंश्चाऽऽप्नोति ॥ ६ ॥

एष यज्ञः पञ्चरात्रः खलु । पाङ्क्तः पुरुषः । द्वौ पादौ द्वौ हस्तौ मध्य-
देहश्चेति पुरुषः पञ्चसंख्यायोगात्पाङ्क्तः । पशवोऽपि पाङ्क्ताः । तत्प्रयोगेण
पुरुषं पुत्रभृत्यादिरूपं पशुंश्च प्राप्नोति यजमानः ॥ ६ ॥

अथैतत्सवनत्रयस्तोमं द्वित्वसंख्याद्वारेण प्रशंसति—

अस्थुरिर्वा एष सन्ततो यज्ञो द्वौ द्वौ हि स्तोमावह-
र्वहतो यं कामं कामयते तमेतेनाऽभ्यश्नुते ॥ ७ ॥

एष उक्तः पञ्चरात्रः सन्ततोऽस्थुरिर्वै । यद्वा अस्थुरिस्सन् सन्ततः
अविच्छेदेन प्रवृत्तः । अस्थुरित्वमेव दर्शयति--द्वौ द्वावेव त्रिवृदादि-
स्तोमौ खलु एकैकमहर्वहतः । स्तोमद्वयेनाऽहर्वहनप्रकारो 'द्वे त्रिवृती
सवने पञ्चदशमेकमि'त्यादिना स्पष्टम् । अतोऽप्राप्तिसाधनविषयसंख्याया
अत्राऽभावाद्यजमानो यं कामं कामयते तदस्थुरिणा पञ्चरात्रेणाऽऽप्नोति ॥

तदेव प्रसिद्धीकृत्याऽऽह—

यत्र यत्र ह्यस्थुरिणा कामयते तत्तदभ्यश्नुते ॥ ८ ॥

यस्मिन् देशे गन्तुमभिलषति तं तं देशं अस्थुरिणाऽभ्यश्नुत इत्युक्तं
भवति ॥ ८ ॥

अथ पुनः प्रशंसति—

अभ्यासंग्रहः पञ्चाहो भवति सन्तत्यै ॥ ९ ॥

अभ्यासजनयुक्तेन स्तोमेन पुनरनन्तरं यत्कुर्म इत्यर्थः । तद्वताञ्चाऽहः
कर्त्तव्यः ? स चाऽहः सन्तत्या अविच्छेदाय भवति ॥ ९ ॥

अथोकथानां यः प्रत्यवरोहप्रयोगोऽस्ति तं प्रशंसति—

प्रत्यवरोहीण्युत्तमस्याऽह उक्थानि भवन्ति प्रतिष्ठित्यै ॥ १० ॥

स्पष्टम् । 'अथ वैश्वामित्रो ब्रह्मै जराबोधीयस्य लोकसोमेसाम स्वा-
शिरामर्कस्य मोक्षं सोरभस्यौपगवं द्वादशाहिकं तृतीयमहरि'त्यादिकः
कल्पोऽत्र द्रष्टव्यः ॥ १० ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे एकविंशाध्यायस्य त्रयोदशः खण्डः ॥

चतुर्दशः खण्डः ॥

(१) पञ्चशारदीयाख्यं पञ्चरात्रमाह—

त्रिवृदग्निष्टोमः पञ्चदश उक्थः सप्तदश उक्थः
पञ्चदश उक्थः सप्तदशोऽतिरात्रः पञ्चशारदीयो मरुता-
पुंस्तोमः ॥ १ ॥

यः पञ्चसु शरत्स्वङ्गभूतैः पशुबन्धैरिष्ट्वा पश्चादारभ्यते स पञ्च-
शारदीयो नाम । स एव मरुतां स्तोमः ॥ १ ॥

अस्याऽधिकारिणमाह—

यः कामयेत बहु स्यामिति स एतेन यजेत ॥ २ ॥

स्पष्टम् ॥ २ ॥

उक्तं फलं प्रयोगद्वारा प्रशंसति—

मरुतो वै देवानां भूयिष्ठा बहुरेव भवति ॥ ३ ॥

देवानां मध्ये अतिशयेन बहवः । अत एतदनुष्ठाताऽपि पुत्रादिभि-
र्बहुरेव भवति ॥ ३ ॥

अथ यत् स्तोमानां सप्तदशानतिक्रमणमस्ति तत् प्रशंसति—

सप्तदशपुंस्तोमा नाऽऽतियन्ति प्रजापतिर्वै सप्तद-
शः प्रजापतिमेवाऽऽप्नोति ॥ ४ ॥

यः स्तोमः सप्तदशस्तोमं नाऽऽतिक्रामति । प्रजापतिर्वै सप्तदशः
स्तोमः । अतः स्तोतारः प्रजापतिमेवाऽऽप्नुवन्ति ॥ ४ ॥

अथ विधास्यमानसप्तदशोपलक्षणस्तुत्यर्थं कयाशुभीयस्य साम्नो
विधानार्थं पुरावृत्तमाह—

अगस्त्यो वै मरुद्भ्य उक्ष्णः प्रौक्षत्तानिन्द्रायाऽबधना-
त्ते वज्रमादायाऽभ्यपतन् स एतत्कयाशुभीयमपश्यत्तेनाऽ
शमयत् ॥ ५ ॥

पूर्वमगस्त्यो मरुद्भ्यो देवेभ्य उक्ष्णः प्रौक्षत् मरुद्भ्यो देवेभ्यो

१. अस्य विधिः तैत्तिरीयब्राह्मणे द्वितीयाष्टके सप्तमप्रपाठके दशमैकादशानुवाक्यो-
र्दृश्यः ।

युष्मान् प्रोक्षानीति प्रोक्षितवान् ! अस्ति प्रोक्षणसमये देवतोद्देशः । यथा
ऽऽपस्तम्बः—(१) 'उपाकरणे नियोजने प्रोक्षणे वपाया उद्धरणे' इति । एवं
मरुद्भ्यः प्रोक्षितानेवेन्द्रायाऽबध्नात् उपेत्य न्ययोजयत् । नियोजनेऽपि
देवतोद्देशः प्रदर्शितः । ते मरुतः क्रुद्धा वज्रमुद्यम्याऽगस्त्यमभ्यपतन्
अपीडयन् । सोऽगस्त्य एतत्कयाशुभीयं साम मरुतां शान्त्यर्थं अप
श्यत् । तेन तेषां कोपमशमयत् । तैत्तिरीयकेऽपि अगस्त्येन्द्राबुभाषपि
मरुतां कोपमशमयतामिति (२) "तानगस्त्यश्चेन्द्रश्च कयाशुभीयेनाऽशम-
यतामि"त्युक्तम् ॥ ५ ॥

इदानीन्तद्विधत्ते—

यत् कयाशुभीयं शस्यते शान्त्या एव ॥ ६ ॥

स्पष्टम् ॥ ६ ॥

अथ पञ्चसंवत्सरेषु ये पशुबन्धाः सन्ति तत्र प्रयोगसंग्रहः—सप्त-
दशोक्षणः प्रोक्षणान्तं कृत्वा विसृजेत् । तत्स्थाने त्रिवत्सानालभेत । एवं
पञ्चसंवत्सरपर्यन्तम् । ततः परित्यक्तान् अनुबन्धान् कुर्यादिति तत्सर्वं
प्रदर्शयति—

सप्तदश पृश्नीनुक्षणः पञ्चवर्षान् सप्तदश पृश्नीस्त्रि-
वत्सा अप्रवीतास्तान् पर्यग्निकृतान् प्रोक्षितानेतरा लभ-
न्ते प्रेतरान् सृजन्ति ॥ ७ ॥

सप्तदशसंख्याकान् पञ्चवर्षीयानुक्तलक्षणान् सेचनसमर्थान् ऋषभान्
सप्तदशसंख्याकाल्त्रिवत्सा वर्षत्रयवयस्का अप्रवीता वीगतिप्रजननका-
न्वशनखादनेष्विति धातुरत्र प्रजननार्थः । अगर्भिणीरित्यर्थः । ताश्चाऽऽ-
नीय सहैवोपाकृत्य तानुभयानपि प्रोक्षितान् पर्यग्निकृतान् कृत्वा इतरा
वत्सतरीरालभेरन् । इतरानुक्ष्णो विसृजेयुः । प्रोक्षितानिति (३) 'स्त्री-
पुंवच्चे'ति पुंवद्भावः पुंलिङ्गता । आ इतरा इति पदविभागः । आलभन्ते
इतरान् प्रसृजन्तीत्यन्वयः ॥ ७ ॥

अथ द्वितीयादिसंवत्सरचतुष्टयेऽप्येवमेव कर्त्तव्यमित्याह—

ततः संवत्सरे नवनीतपृश्नीररुणा आनयन्ति तां
श्चैवोक्षणस्तान् पर्यग्निकृतान् प्रोक्षितानेतरा लभन्ते प्रे-

एकविंशाध्याये चतुर्दशः खण्डः ।

४७५

तरान् सृजन्ति ततः संवत्सरे राजीषा आनयन्ति तां
 श्रैवोक्ष्णस्तान् पर्यग्निकृतान् प्रोक्षितानेतरा लभन्ते प्रेत-
 रान् सृजन्ति ततः संवत्सरे पिशङ्गीरानयन्ति तां श्रैवो-
 क्ष्णस्तान् पर्यग्निकृतान् प्रोक्षितानेतरा लभन्ते प्रेतान्
 सृजन्ति ततः संवत्सरे सारङ्गीरानयन्ति तां श्रैवोक्ष्ण-
 स्तान् पर्यग्निकृतान् प्रोक्षितानेतरा लभन्ते प्रेतान् सृ-
 जन्ति ॥ ८ ॥

आलभ्यानां स्त्रीपशूनां वर्णं प्रतिसंवत्सरं विशेषः । तद्वर्णविशेषाः
 स्पष्टाः । उक्तानेव वर्णविशेषानापस्तम्बोऽनुचक्राम--(१) 'वर्णाननुक-
 मिष्यामः । राजीषा नवनीतपृश्नीरुणाः पिशङ्गीः सारङ्गीरुत्तमीरालभ्य
 दीक्षन्त' इति । अत्र द्वाह्यायणः--'पञ्चशरदीये पशुबन्धैर्यजेत त उक्ता
 ब्राह्मणेन सप्तम्यामष्टम्यां वाऽऽद्वययुजीपक्षेषु वत्सतरीरेवाऽऽलभेरनुक्ष्णो
 विसृजेयुस्तेषां यावन्तो भ्रषमापद्येरंस्तावतोऽन्यानयजुष्टः तानपि सृजेयु-
 स्तथारूपांस्तावद्वर्णान् षष्ठ्यां शरदि कार्तिके मासि यजेत तस्य द्वाद-
 शोपसदः' इति ॥ ८ ॥

अस्य विहितपञ्चरात्रस्य यः कालस्तं दर्शयति--

ततः संवत्सरे सोमा भवन्ति ॥ ९ ॥

पञ्चसु शरत्सु पशुबन्धैरिष्टा ततोऽनन्तरं समान्तरे त एव सोमा
 भवन्ति । पञ्च सोमयागान् कुर्युः । तत्राऽपि कालविशेषः--'षष्ठ्यां शर-
 दि कार्तिक' इति ॥ ९ ॥

तत्प्रदर्शितपञ्चवर्षसम्पूर्तिपर्यन्ताः ये सप्तदशोक्षाणः पर्यग्निकृत्य
 त्यक्ताः तेषां मध्ये प्रत्यहं कियन्त आलभ्या इति विवेके प्राप्ते आह--

त्रींश्वत्रीनन्वहमालभन्ते पञ्चोत्तमेऽहनि ॥ १० ॥

स्पष्टम् ॥ १० ॥

सवनीयपशुवदग्नौषोमीयस्य (त्युक्तधृतिरिति क्षयरोगाभिमानि-
 नी पापदेवताप्रसक्तौ) अजः कर्त्तव्य इत्याह--

अजोऽग्नीषोमीयः ॥ ११ ॥

स्पष्टम् ॥ ११ ॥

४७६

ताण्ड्यमहाब्राह्मणे

अथोक्तपशूनां उक्षान्तपशुबन्धयोगाद्वत्सतराणाञ्च देवतामाह--

ऐन्द्रा मारुतो उक्षाणो मारुत्यो वत्सतर्यः ॥ १२ ॥

इन्द्रस्य मरुताञ्च पशुसम्बन्धः(१) 'अगस्त्यो वै मरुद्भ्य उक्षणः प्रौक्ष'दित्यादितो ज्ञेयः ॥ १२ ॥

अथाऽऽलम्मात् पुरा कश्चिदुक्षाणं रुद्रो यद्यभिमन्येत तर्हि तस्योपायमाह-

यदि रुद्रोऽभिमन्येताऽग्नये रुद्रवते पुरोडाशमष्टाकपालं निरूप्याऽथाऽन्यमालभेत ॥ १३ ॥

यदि कश्चिदुक्षाणं रुद्रः पशुस्वामी अभिमन्येत रोगोत्पादनेन प्रणाशयेत् । सुज्ञानमन्यत् ॥ १३ ॥

अथ प्रमादादरपतनादिना भूमाधेव कश्चित् संशीर्येत तदा कथमिति तत्राऽऽह--

यदि संप्रशीर्येत भौममेककपालं निरूप्याऽथाऽन्यमालभेत ॥ १४ ॥

भौमो भूमिदेवताकः । तस्यैकत्वादेककपालो युक्तः ॥ १४ ॥
पोषार्थं मुक्तानां मध्ये यदि कश्चिदत्यन्तकृशस्यात्तत्राऽऽह--

यद्यवसीदेन्नैर्ऋतं चरुं निरूप्याऽथाऽन्यमालभेत यद्यप्सु भ्रियेताऽपोनपत्रीयं चरुं निरूप्याऽथाऽन्यमालभेत यद्यन्धस्स्यात् सौर्यं चरुं निरूप्याऽथाऽन्यमालभेत ॥ १५ ॥

सूर्यस्य चक्षुरभिमानिदेवतात्वात्तदीयो युक्तः ॥ १५ ॥
त्वग्दोषशृङ्गायङ्गहीनयोराह--

यदि श्लवणो वा कूटो वा स्याद्गार्हस्पत्यं चरुं निरूप्याऽथाऽन्यमालभेत ॥ १६ ॥

श्लवणो रक्तवर्णो, विडद्वारः त्वग्दोषः, कूटः शृङ्गहीनः ॥ १६ ॥
अथ कस्यचित्पलायन आह--

यदि पलायेत वायव्यं चरुं निरूप्याऽथाऽन्यमालभेत ॥ १७ ॥

एकविंशाध्याये पञ्चदशः खण्डः ।

४७७

पलायनस्य वाय्वनुग्रहाधीनत्वाद्वायव्यश्चर्युक्तः ॥ १७ ॥

अथ वीर्यादिभिः कस्यचिद्बलादपहारे माह--

यदि प्रासहाजयेयुरिन्द्राय प्रसहन् एकादशकपालं निरूप्याऽथाऽन्यमालभेत ॥ १८ ॥

बलात्कारस्येन्द्राधीनत्वादैन्द्र एकादशकपालो युक्तः ॥ १८ ॥

अथ रुद्रस्य व्यतिरेकेण मृत्युनैव यदि कश्चित् मृतस्यात्तत्राऽऽह-

यद्यन्येन मृत्युना श्रियेत प्राजापत्यं द्वादशकपालं निरूप्याऽथाऽन्यमालभेत ॥ १९ ॥

मृत्योरपि प्रजापत्यधीनत्वात् प्रजापतेः संवत्सरात्मकत्वात् द्वादशमाससमत्वात् प्रजापतेस्तत्संख्याककपालः पुरोडाशो युक्तः ॥ १९ ॥

अथाऽस्य सर्वसिद्धिसाधनत्वं प्रयोगद्वारेणोपपादयति--

एतेन वा एकया वा गान्दमो वेतस्वतीष्ठा सर्वामृद्धिमाद्भोत् ॥ २० ॥

एतेन खलु पञ्चरात्रेण एकया वा एक एवाऽसहायस्सन् मित्रय-
त्यमित्रानित्येकया वा । गां पेरषां वाचं भूमिं वा दमयतीति गान्दमः ।
वेतस्वति बहुवेतसे तीर्थविशेष इष्ठा सर्वामृद्धि कक्षां भूमिं स्वामित्व-
लक्षणा माद्भोत् प्राप्तवान् ॥ २० ॥

सर्वामृद्धिमृध्नोति य एवं वेद ॥ २१ ॥

स्पष्टम् ॥ २१ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे एकविंशाध्यायस्य चतुर्दशः खण्डः ॥

पञ्चदशः खण्डः ॥

अथाऽन्तर्महाव्रतस्य पञ्चरात्रमाह--

ज्योतिष्टोमोऽग्निष्टोमो गौरक्थ्यो महाव्रतं गौरक्थ्य
आयुरतिरात्रः ॥ १ ॥

सुगमम् ॥ १ ॥

४७८

ताण्ड्यमहाब्राह्मणे

यन्महाव्रतं मध्यममहस्तत् प्रशंसितुमाह—

संवत्सरो वै व्रतं तस्य वसन्त ऋतुमुखं ग्रीष्मश्च
वर्षाश्च पक्षौ शरन्मध्यं हेमन्तः पुच्छम् ॥ २ ॥

यन्महाव्रतमस्ति तत् संवत्सरो वै संवत्सरसत्रस्य गवामयनस्यो-
त्पत्तिमाह । तस्य महाव्रतस्य संवत्सररूपत्वमुक्तम् । अतः संवत्सराव-
यवान् महाव्रतावयवे योजयति—ऋतुषु वसन्तस्य प्राधान्यात् अङ्गेषु
मुखस्य प्राधान्यात् वसन्तस्य मुखत्वकल्पनम् । ग्रीष्मवर्षयोः पर-
स्परप्रतियोगित्वेन पक्षद्वयकल्पना । शरदः ऋतुषु मध्यमत्वात् मध्य-
त्वकल्पनम् । हेमन्तस्याऽन्तिमत्वात् पुच्छत्वकल्पनम् ॥ २ ॥

शरदो मध्यत्वे उपपत्तिं दर्शयति—

तस्माच्छरदमोषधयोऽभिसंपच्यन्ते शरद्धि मध्यं
संवत्सरस्य ॥ ३ ॥

यस्माच्छरत् महाव्रतस्य मध्यदेशः तस्माच्छरदमभिलक्ष्य ओषधयो
ग्रीहियवाद्यः पच्यन्ते, यथा फलिता भवेयुस्तथा क्रियन्ते कृषीवलैः ।
मध्यतोऽह्यन्नं धीयते । अतः शरदि अन्नसिद्धिस्तस्य मध्यदेहकल्पन-
मिति प्रसिद्धिदर्शनार्थमेतत्प्रासङ्गिकम् ॥ ३ ॥

अथाऽस्मन् पञ्चरात्रे महाव्रतमयुक्तमित्याक्षिपति—

अकृतं वा एते कुर्वन्ति ये पुरा संवत्सरात् व्रतमु-
पयन्ति ॥ ४ ॥

महाव्रतस्य संवत्सरसत्र एवाऽन्तर्भावसम्भवात् संवत्सरात्पुरा
पञ्चरात्रे व्रतं महाव्रतं यदुपयन्ति, अकृतकार्यमेव कुर्वन्ति । अतो
न युक्तमेव महाव्रतमित्यर्थः ॥ ४ ॥

अथाऽस्य परिहारमाह—

एतद्वै व्रतमाप्तं यत्पञ्चरात्रे पञ्च ह्युतवः ॥ ५ ॥

अस्मिन् पञ्चरात्रे यद्व्रतमस्ति एतत्खलु आप्तं आप्तव्ययुक्तं व्रतम् ।
अतोऽकृतकरणं न भवति । अत्र 'ज्योतिष्टोमोऽग्निष्टोमो गौरुक्थ्यो
महाव्रतं गौरुक्थ्य आयुरतिरात्र एकाहे कलसा' इति कल्पो द्रष्टव्यः ।
कथमस्याप्तत्वमिति ? तदर्शयति—पञ्च ह्युतव इति । संवत्सरे हेमन्त-

एकविंशाध्याये पञ्चदशः खण्डः ।

४७९

शिशिरयोरेकेन पञ्च ऋतवः खलु, अयमपि पञ्चरात्रः । अतः पञ्चत्व-
संख्यासाध्यात् पञ्चरात्रस्य संवत्सरसत्रसदृशत्वात् आप्तमेव व्रत-
मित्यर्थः ॥ ५ ॥

उक्तार्थवेदनं प्रशंसति—

आप्तेन व्रतेन स्तुते सर्वमायुरेति य एवं वेद ॥ ६ ॥

व्रतमिति प्राधान्येन महाव्रताहर्गतानां राजनादिपञ्चसाम्नां त-
त्सम्बन्धिनां तदाश्रयस्याऽहोऽपि नामधेयम् । अतो यो व्रतस्याऽऽसत्त्व-
मुक्तरूपेण जानाति स आप्तेनैतद्व्रतेनैव च स्तुते सर्वं सम्पूर्णं व्रतं सं-
वत्सरलक्षणमायुश्चेति प्राप्नोति ॥ ६ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥


इति श्रीमद्राजाधिराजपरमेश्वरवैदिकमार्गप्रवर्त्तकश्रीवीर

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

एकविंशाध्यायस्य पञ्चदशः खण्डः ॥

एकविंशोऽध्यायस्समाप्तिमगमत् ॥



अथ द्वाविंशोऽध्यायः ॥

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

एकविंशे गर्गशेषस्तथा पञ्चत्रिरात्रकाः ।

चतुरात्राश्च चत्वारः पञ्चरात्रास्त्रयः क्रमात् ॥

प्रोक्ता द्वाविंशकेऽध्याये षड्रात्रा ह्यथ वर्ण्यते ॥

त्रयः षड्रात्राः । तत्र प्रथमे प्रतिष्ठासाधनं ऋतूनां षड्रात्रमाह—

पृष्ठ्यः षडहः ॥ १ ॥

ते च षडहाः । कल्पकारः 'पृष्ठ्यः षडहः समूढो वा व्यूढो वेत्यु-
क्तवान् । उभयोरन्यतरप्रकृतिकत्वम् ॥ १ ॥

अथाऽस्य ऋतुसम्बन्धं ब्रुवन्नधिकारिणमाह—

ऋतवो न प्रत्यतिष्ठन् एतेन प्रत्यतिष्ठन् प्रतिष्ठा-
कामो यजेत प्रत्येव तिष्ठति ॥ २ ॥

स्पष्टोऽर्थः ॥ २ ॥

पुनः प्रकारान्तरेण प्रशंसति—

षड्वा ऋतव ऋतुष्वेवैतेन प्रातिनिष्ठति पृष्ठ्यः षड-
हो भवति प्रत्यक्षमृध्यै ॥ ३ ॥

यस्मिन् षडहे रथन्तरादि रैवतान्तं पृष्ठानि क्रमेण होतुः पृष्ठानि
स्युः, स पृष्ठ्यः षडहः । स चैतरकतुवदतिशय (अदृष्ट) फलत्वाभा-
वात् प्रत्यक्षसमृध्या एव भवति ॥ ३ ॥

अस्य कथं प्रत्यक्षर्द्धिहेतुत्वमिति तत्राह—

प्रत्यक्षं ह्येतेनर्त्तव आधुर्नुवन्मृध्या एव ॥ ४ ॥

एतेन पृष्ठ्यषडहेन ऋतवः खलु प्रत्यक्षमिदानीं दृश्यमानप्रकारेण
शास्त्रोचितपुष्पफलादिलक्षणेनाऽऽधुर्नुवन् । अतोऽयमृध्या एव भवति ।
अत्र कल्पः—'पृष्ठ्यः षडहः समूढो वा व्यूढो वा समूढस्त्वेव तस्यो-
'पास्मै गायतानर' 'उपाषु जातमप्तुरं' 'पवमानस्य ते कव' इति प्रथम
स्याऽहो बहिष्पवमानमौदलमासितं त्वाष्ट्रीसामेत्यादिको द्रष्टव्यः ॥४॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य प्रथमः खण्डः ॥

द्वितीयः खण्डः ॥

अथोपरिष्ठात् त्रिकद्रुकाख्यं द्वितीयं षड्भात्रमाह—

त्रिवृदग्निष्टोमः पञ्चदश उक्थयः सप्तदश उक्थयो
ज्योतिर्गौरायुरतिरात्रः ॥ १ ॥

ज्योतिरादय ऐकाहिका द्रष्टव्याः ॥ १ ॥

अथाऽस्मिन्नधिकारिणमाह—

यः कामयेत सर्वमायुरियामिति स एतेन यजेत ॥ २ ॥

स्पष्टम् ॥ २ ॥

पूर्वं ज्यहः प्रशंसति—

यत्ज्यहः पुरस्ताद्भवति त्रयः प्राणापानव्यानास्त
एव तत्सन्धीयन्ते ॥ ३ ॥

यद्यदि त्रिवृत्पञ्चदशसप्तशस्तोमात्मकज्यहः षडहस्य पुरस्ता-
द्भवति, प्राणापानव्यानात्मकाः प्राणा अपि तेन ज्यहेन त एव प्राणा-
दयः सन्धीयन्ते संयोजिता भवन्ति ॥ ३ ॥

उत्तरं ज्यहं प्रशंसति—

अथ यत् ज्योतिर्गौरायुरतिरात्रो भवति प्रतिष्ठि-
त्यै ॥ ४ ॥

स्पष्टः । अत्र 'एष एव ज्यहो यदतूनां यथा व्यूह' इत्यादिकः कल्पो
द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य द्वितीयः खण्डः ॥



तृतीयः खण्डः ॥

अथाऽभ्यासंग्याख्यं तृतीयं षड्रात्रमाह—

अभ्यासंग्यः पञ्चाहो विद्वज्जिदतिरात्रः ॥ १ ॥

आदौ पञ्चाहो द्वे त्रिवृती सवने पञ्चदशमेकं द्वे पञ्चदशे सवने सप्तदशमेकं द्वे सप्तदशे सवने एकविंशमेकमित्याद्यभ्यासंग्यः क्रमेणाऽनुष्ठेयः । षष्ठमहर्विद्वज्जिदतिरात्रः कर्त्तव्यः ॥ १ ॥

अथ तं षड्रात्रक्रतुं सत्रात्मना स्तोतुं सत्रषडहयोः फलवैलक्षण्यं दर्शयति—

अन्यस्मै वै कामाय सत्रमन्यस्मै यज्ञो न तत्सत्रेणाऽऽप्नोति यस्मैकं यज्ञो न तद्यज्ञेनाऽऽप्नोति यस्मैकं सत्रम् ॥ २ ॥

अन्यस्मै कामाय खलु सत्रमनुष्ठीयते । तथा यज्ञोऽपि । तदेव स्पष्टयति—यस्मैकं यस्मै फलाय स्वर्गादिलक्षणाय वै यज्ञो ज्योतिष्टोमादिरनुष्ठीयते तदेव फलं न सत्रेणाऽऽप्नोति, फलस्य प्रतिनियत्वात् । सत्रेण यत् न तत् फलं यज्ञेनाऽऽप्नोति । उभयत्र कमित्यनर्थकः, (१) 'यस्मैकं पुने तच्छकेयमि'त्यादिवत् ॥ २ ॥

अस्वेवमुभयोः फलवैलक्षण्यम् । प्रकृते किमायातम् ? इत्याह—

सत्रमिव वा एतद्यदनुलोमं पृष्ठानि यदेकधा पृष्ठानि भवन्त्येकधैवाऽस्मिन् स्तदोजो वीर्यं दधाति ॥ ३ ॥

अनुलोमं षडहस्सु क्रमेण रथन्तरं बृहदित्येवं पृष्ठानि यद्यदि स्युः एतत्सत्रमिव वै सत्रवत्खलु । गव्यादिसत्रे क्रमेण पृष्ठानां सम्भवात् । एवं सति यद्यदि एकधैव पृष्ठानि षडपि भवन्ति, अस्मिन् यजमाने एकधैव तेजो दधाति प्रयोक्ता ॥ ३ ॥

अन्नं पृष्ठान्यन्नाद्यमेवाऽस्मिन्दधाति ॥ ४ ॥

पृष्ठानां षट्संख्याकत्वात् अन्नस्याऽपि षट्संख्याकत्वात् षड्रात्रप्रभवत्वाच्च पृष्ठान्यन्नमित्युपचर्यते । अतः पृष्ठप्रयोगात् तानि यजमाने अदनीयं ब्रीह्याद्यन्नमेव स्थापयति ॥ ४ ॥

अथ तानि पशुसाधनत्वेन प्रशंसति—

पशवः पृष्ठानि पशुष्वेव प्रतितिष्ठति ॥ ५ ॥

स्पष्टम् । (१) 'स्पृशते' रिति निरुक्तात् पृष्ठानि । यथा ऋतुषु प्रकाशिता-
नि एवं पशुनामपि सर्वैः स्पर्शनीयत्वात् पृष्ठानि पशव इति व्यपदेशः ॥ ५ ॥
अथाऽऽदितः पञ्चाहस्य यदभ्यासङ्गित्वं तत् प्रशंसति—

अभ्यासंग्यः पञ्चाहो भवति सन्तत्यै ॥ ६ ॥

पूर्वमहर्षेण स्तोमेन समापितं तेनैव स्तोमेनाऽहरन्तरस्याऽप्युपक्र-
माध्वानां सान्तत्यम् ॥ ६ ॥

अथाऽन्यस्याऽहो विश्वजिदतिरात्रत्वं प्रशंसति—

विश्वजिदतिरात्रो भवति विश्वस्याऽभिजित्यै ॥ ७ ॥

स्पष्टम् । अत्र 'एष एव पञ्चाहो यः ऋतूनां समूढोऽभ्यासंग्यः' इत्या-
दिकः कल्पो द्रष्टव्यः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य तृतीयः खण्डः ॥

चतुर्थः खण्डः ॥

अथ सप्त सप्तरात्राः । तत्र प्रथमं सप्तर्षीणां सप्तरात्रं समृद्धिफल-
साधनं वा यज्ञमाह—

पृष्ठयः षडहो महाव्रतमतिरात्रः ॥ १ ॥

स्पष्टम् । महाव्रतश्चैकाहिकम् ॥ १ ॥

अथाऽस्य सप्तर्षिसम्बन्धं समृद्धिफलसाधनं यज्ञं चाऽऽह—

सप्त ऋषय एतेनाऽऽर्ध्वं स्तेनर्द्धिस्तस्मादेतेन य-
जन्त ऋद्ध्या एव ॥ २ ॥

एतेन सप्तरात्रेणाऽऽर्ध्वं पुत्रपश्वादिभिरत्यन्तसमृद्धा अभवन् ।
तस्मादेतेन ऋद्ध्या एव यजन्ते । एकः द्वौ बहव इति बहूनामप्यधिका-
रसम्भवाद्यजन्त इति बहुवचनम्, यजेरन्नित्यर्थः ॥ २ ॥

अथैतमहर्गतसप्तसंख्याद्वारेण प्रशंसति—

सप्त शिरसि प्राणाः प्राणा इन्द्रियाणीन्द्रियाण्येवै-
तेनाऽऽप्नोति ॥ ३ ॥

शिरसि चक्षुरादिसप्तच्छिद्रगतानि सप्त इन्द्रियाणि । इन्द्रियप्राणवि-
संवादे प्राणस्यैव देहधारकत्वात् प्रशस्तत्वेनेन्द्रियाणि प्राणव्यपदेशं ल-
भन्ते इतीन्द्रियाणि प्राणा इत्युच्यन्ते । तदेवाऽऽह—प्राणा इन्द्रियाणीति ।
प्राणाः प्राणव्यपदेशात्पूर्वं स्वरूपेणेन्द्रियाणीत्यर्थः । अत एतेन सप्तरा-
त्रेण इन्द्रियाण्याप्नोति चक्षुरादिपाटवं नयतीति ॥ ३ ॥

पुनस्तप्तसंख्याद्वारेण प्रशंसति—

सप्त ग्राम्याः पशवस्तानेतेनाऽऽप्नोति ॥ ४ ॥

ग्राम्या पशवो गवाश्वादयः ॥ ४ ॥

सप्तमस्याऽहो यन्महाव्रतपृष्ठत्वं तत्प्रशंसति—

व्रतं सप्तमस्याऽहः पृष्ठं भवति तच्चानाप्तमन्नं वै
व्रतमन्नाद्यमेवैतेनाऽऽप्नोति ॥ ५ ॥

व्रतं महाव्रतं सप्तमस्याऽहः पृष्ठं भवति । तद्धि अनाप्तं सत्रेष्वेव
प्राचुर्येण सम्भवात् । किं च महाव्रतमन्नं वै अन्नमेव तत्साधनत्वात् ।
अत एव तत्पृष्ठकरणेनाऽदनीयमन्नमाप्नोति ॥ ५ ॥

अथ महाव्रतातिरात्रमतिरिक्तमहृषट्कं प्रशंसति—

पृष्ठ्यः षडहो भवति प्रत्यक्षमृध्यै ॥ ६ ॥

यत्र प्रयोगलक्षणस्तस्य मृध्यपञ्चशो न जायते केवलमृद्धिकामो यजेते
त्येवं स्तूयते तत्र परोक्षसमृद्धिः ॥ ६ ॥

ऋद्धेः प्रत्यक्षत्वेमेव दर्शयति—

प्रत्यक्षं ह्येतेन सप्त ऋषय आर्ध्ववन्तृध्या एव ॥ ७ ॥

अत्र 'एष एव षडहो यः ऋतूनां समूहो वा व्यूढो वा समूहस्त्वे-
वैकाहिकं महाव्रतं तस्य ज्योतिष्टोमोऽतिरात्रः षोडशमानि'ति कल्पो
द्रष्टव्यः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य चतुर्थः खण्डः ॥

पञ्चमः खण्डः ॥

अथ प्रजापतेस्सप्तरात्राख्यं प्रजादिफलसाधनकं द्वितीयं सप्तरात्र-
माह—

पृष्ठ्यः षडहः सप्तदशं महाव्रतमतिरात्रः ॥ १ ॥

षडहः स्पष्टः । सप्तदशस्तोमकमतिरात्रसंस्थं महाव्रतं प्रथमं भवति ॥
अथाऽन्तिमस्याऽहः शिर आद्यङ्गस्य स्तोमव्यवस्थामाह—

तस्य त्रिवृच्छिरः पञ्चदशौ पक्षौ सप्तदश आत्मैक-
विंशं पुच्छम् ॥ २ ॥

महाव्रतस्तोत्रस्य शिरसः अवयवास्त्रिवृदादिस्तोमकाः कर्त्तव्याः ॥
अथैतस्य प्रजापतेः सृष्टिसाधनत्वेन प्रजासृष्टिसाधनत्वमित्याह—

एतेन वै प्रजापतिः प्रजा असृजत ॥ ३ ॥

सुगमम् ॥ ३ ॥

उक्तार्थं प्रशंसति—

प्र प्रजया प्र पशुभिर्जायते य एवं वेद ॥ ४ ॥

स्पष्टोऽर्थः ॥ ४ ॥

अथाऽस्याऽहः आत्मभागस्य यत् सप्तदशस्तोमत्वं तदनूद्य प्रशं-
सति—

सप्तदशो वै प्रजापतिर्यत् सप्तदशं व्रतं भवति प्रजा-
पतिमेवाऽऽप्नोति ॥ ५ ॥

प्रजापतेस्सप्तदशत्वमसकृदुक्तम् ॥ ५ ॥

अथ शिरोभागस्य त्रिवृत्त्वं प्रशंसति—

यत् त्रिवृच्छिरो भवति नव प्राणाः प्राणेष्वेव प्रति
तिष्ठति ॥ ६ ॥

त्रिवृत्स्तोमस्तोत्राया नवकात्मकाः । प्राणा अपि शीर्षण्यास्सप्त, द्वाव-
र्वाश्चाविति नव । अतस्त्रिवृत्करणेन प्राणेष्वेव प्रतितिष्ठति ॥ ६ ॥

अथ पक्षयोः पञ्चदशत्वं प्रशंसति—

यत्पञ्चदशौ पक्षौ सवीवधत्वाय ॥ ७ ॥

४८६

ताण्ड्यमहाब्राह्मणे

वीवध इत्युभयतो भारयुक्तः स्कन्धेनोह्यः काष्ठविशेषः । स यथा
समभारो भवति तद्वदुभयपक्षयोः पञ्चदशत्वे वैषम्याभावात् सर्वावधता
भवति ॥ ७ ॥

अथाऽऽत्मभागस्य सप्तदशत्वं प्रशंसति—

सप्तदश आत्मा भवति प्रजापतिर्वै सप्तदशः प्रजा-
पतिमेवाऽऽप्नोति ॥ ८ ॥

स्पष्टोऽर्थः ॥ ८ ॥

अथ यत्पुच्छभागस्यैकविंशत्वं तत् प्रशंसति—

एकविंशं पुच्छं भवति प्रतिष्ठित्यै ॥ ९ ॥

प्रजापतेः पादत उत्पन्नत्वात् सर्वप्रकृतिभूताग्निष्टोमसमाप्तिसाधन-
त्वाच्च एकविंशस्तोमानां प्रतिष्ठा पुच्छभागस्य प्रतिष्ठित्यै । पक्षिणां
पुच्छयोः प्रतिष्ठात्वं प्रसिद्धम् । अत्र 'एष एष षडहो यः ऋतूनां समूढो
वा व्यूढो वा समूढस्त्वेव सप्तदशं व्रतं तस्यो 'पास्मै गायता नरः'
'पवस्व वाचो अग्नियो' 'दविद्युतत्या रुचे'त्यादिकः कल्पो द्रष्टव्यः ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य पञ्चमः खण्डः ॥

पष्ठः खण्डः ॥

अथ छन्दोमपवमानाख्यं पशुकलं तृतीयं सप्तरात्रमाह—

पृष्ठ्यः षडहश्छन्दोमपवमानं महाव्रतमतिरात्रः ॥ १ ॥

षडहः स्पष्टः । छन्दोमपवमानमिति अस्य चतुर्विंशं बहिष्पवमानं,
चतुश्चत्वारिंशो माध्यन्दिनः पवमानोऽष्टाचत्वारिंश आर्भवः कर्त्तव्यः ।
तदेव महाव्रतमिति प्रथमसप्तरात्रमहाव्रतम् । तदेवाऽतिरात्रमहः ।
अग्निष्टोमपर्यन्तान्यावृत्तिस्तोत्राणि उक्त्यानि पञ्चविंशस्तोत्राणि । पञ्च-
दशी रात्रिस्त्रिवृत्सन्धिः ॥ १ ॥

अस्याऽधिकारिणमाह—

पशुकामो यजेत ॥ २ ॥

स्पष्टम् ॥ २ ॥

द्वाविंशाध्याये सप्तमः खण्डः ।

४८७

कथमस्य पशुसाधनत्वं तदाह—

पशवो वै छन्दोमाः ॥ ३ ॥

छन्दोमानां चतुर्विंशादीनां, गायत्र्यक्षरसंख्यासाम्यत्तेषां, 'छन्दांसि पशुश्वाजिमयुरिति श्रुतेः, छन्दोमाः पशवः ॥ ३ ॥

अस्येवं किमत इति ? अत आह—

यच्छन्दोमाः पवमाना महाव्रतस्य भवन्ति पशून्वाऽवरुन्धे ॥ ४ ॥

स्पष्टम् ॥ ४ ॥

अथाऽन्यपवमानानामन्येषां स्तोत्राणां च यत् स्तोमद्वैविध्यमस्ति तत् प्रशंसति—

उभये स्तोमा युग्मन्तश्चाऽयुजश्च तन्मिथुनं तस्मान्मिथुनात् प्रजायते ॥ ५ ॥

गतम् । अत्र 'एष एव षडहो यः क्रतूनां समूहो वा व्यूहो वा समूहस्त्वेव छन्दोमपवमानं व्रतं तस्य 'पवमानस्य ते वयमि'ति चतुर्कचस्य लोके तृचं व्यपरिवहति सत्रासाहीयजराबोधीयौ' इत्यादिकः कल्पो द्रष्टव्यः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य षष्ठः खण्डः ॥

सप्तमः खण्डः ॥

अथ पुष्टिसाधनं जामदग्न्यं चतुर्थं सप्तरात्रमाह—

अभ्यासंग्रहः पञ्चाहोऽथ त्रयस्त्रिंशमहस्तस्य चतुस्त्रिंशोऽग्निष्टोमः सप्तदशं महाव्रतमतिरात्रस्तस्य चतुर्विंशं बहिष्पवमानं त्रिवृच्छिरः पञ्चदशौ पक्षौ सप्तदश आत्मैकविंशं पुच्छम् ॥ १ ॥

द्वे त्रिवृती सवने पञ्चदशं तृतीयसवनमित्याद्युक्तक्षण आदावभ्यासज्ञः पञ्चाहः पूर्ववत् । अथ षष्ठमहः कृत्स्नमपि त्रयस्त्रिंशस्तोमकम् ।

तस्याऽग्निष्टोमश्चतुस्त्रिंशः । अथ सप्तममहः सप्तदशस्तोमकम् । महा-
व्रतमतिरात्रसंस्थं चतुर्विंशं बहिष्पवमानं भवति । महाव्रतस्य तस्य
पृष्ठविभागः प्रजापतेस्सप्तरात्रवदवगन्तव्यः ॥ १ ॥

अथाऽस्य जमदग्निस्सम्बन्धद्वारेण पुष्टिसाधनत्वमाह—

एतेन वै जमदग्निः सर्वान् पोषानपुष्यत्सर्वानेवैतेन
पोषान्पुष्यति ॥ २ ॥

अनेन सर्वविषयकामोऽधिकारीत्युक्तं भवति ॥ २ ॥

आदितः पञ्चाहं प्रशंसति—

यदभ्यासंग्रहः पञ्चाहः पुरस्ताद्भवति सन्तत्या एव ॥ ३ ॥

अभ्यासङ्गस्याऽहः सन्ततिप्रकारः पूर्वमेव प्रदर्शितः ॥ ३ ॥

अथ षष्ठस्याऽहो यत् त्रयस्त्रिंशस्तोमकं तदनूद्य प्रशंसति—

अथैतत्त्रयस्त्रिंशं षष्ठमहस्तयस्त्रिंशं देवता देवता
एवाऽऽप्नोति ॥ ४ ॥

अष्टौ वसवः, एकादश रुद्राः, द्वादशाऽऽदित्याः, प्रजापतिश्च, वषट्
कारश्चेति त्रयस्त्रिंशदेवताः ॥ ४ ॥

अथ तस्यैवाऽहोऽग्निष्टोमसाम्नो यच्चतुस्त्रिंशत्वं तत् प्रशंसति—

तस्य चतुस्त्रिंशोऽग्निष्टोमः प्रजापतिश्चतुस्त्रिंशो
देवतानां प्रजापतिमेवाऽऽप्नोति ॥ ५ ॥

यद्यपि त्रयस्त्रिंशमध्ये एकः प्रजापतिरप्यन्तर्गतः, तथाऽपि व्याष्टि-
समष्टिभेदेन प्रजापतेस्त्रयस्त्रिंशदेवतात्मकत्वात्त्रयस्त्रिंशत्वं चतुस्त्रिंशत्वं
अत्र । अथ वा (१) 'ये देवा दिव्येकादशस्थ पृथिव्यामधी'त्यादिमन्त्रवर्णात्
पृथिव्यादिस्थानत्रयवासिनस्त्रयस्त्रिंशदेवाः, तदपेक्षया प्रजापतिश्चतु-
स्त्रिंशः इत्यवगन्तव्यम् ॥ ५ ॥

अथाऽन्तिमस्याऽहो बहिष्पवमानगतां स्तोमसंख्यां प्रशंसति—

चतुर्विंशं बहिष्पवमानं भवति महाव्रतस्य चतुर्विं-
शत्यक्षरा गायत्री प्रजननं गायत्री प्रजापत्यै ॥ ६ ॥

द्वाविंशाध्यायेऽष्टमः खण्डः ।

४८९

स्पष्टम् । 'एते असृग्रमि'ति गायत्र्यास्सकाशात् देवाविकृत्स्नजग
दुत्पत्तेः गायत्र्याः प्रजननसाधनत्वम् । यद्वा सर्वच्छन्दसामादिभूतत्वे-
नाऽस्या एव चतुश्चतुरक्षराधिक्येन पृथक्पृथगुत्तरोत्तरच्छन्दसामुत्प-
त्तेर्गायत्र्याः प्रजननत्वम् ॥ ६ ॥

अथाऽन्यस्याऽहः पवमानानामितरस्तोत्राणां च यत् युग्मायुग्म-
स्तोमकत्वं तत् प्रशंसति—

उभये स्तोमा युग्मन्तश्चाऽयुजश्च तन्मिथुनं तस्मा-
न्मिथुनात् प्रजायते ॥ ७ ॥

स्पष्टम् ॥ ७ ॥

शिर आद्यङ्गस्य स्तोमव्यवस्थामाह—

यत्तिवृच्छिरो भवति नव प्राणाः प्राणेष्वेव प्रति-
तिष्ठति यत् पञ्चदशौ पक्षौ सवीवधत्वाय सप्तदश
आत्मा भवति प्रजापतिर्वै सप्तदशः प्रजापतिमेवाऽऽप्नो-
त्येकविंशं पुच्छं भवति प्रतिष्ठित्यै ॥ ८ ॥

स्पष्टोऽर्थः । अत्र 'एष एव षडहो यः ऋतूनां समूहो वा व्यूहो वा
समूहस्त्वेव तस्यैवाऽभ्यासज्ञः पञ्चाहो यथा पृथ्यावलम्बच्चतुर्थ-
स्याऽह एवैकविंशः षोडशी पञ्चमस्याऽहः पार्थुरदमं लोकश्च आकूपार-
मि'त्यादिकः कल्पो द्रष्टव्यः ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य सप्तमः खण्डः ॥

अष्टमः खण्डः ॥

अथ प्रजापतेरवधानमैन्द्रं पञ्चमं सप्तरात्रमाह—

ज्योतिष्टोमोऽग्निष्टोमो गौरुक्थ्य आयुरुक्थ्योऽभि-
जिदग्निष्टोमो विश्वजिदग्निष्टोमः सर्वजिदग्निष्टोमः सर्व-
स्तोमोऽतिरात्रः ॥ १ ॥

त्रिकटुकाः अभिजिद्विश्वजितौ पञ्चाहः स्पष्टः । महात्रनमेकाहः
सर्वजित् षष्ठमहः । सर्वस्तोमोऽतिरात्रः सप्तममहः ॥ १ ॥

४९०

ताण्ड्यमहाब्राह्मणे

अथाऽस्य फलं सार्थवादमाह—

एतेन वा इन्द्रोऽत्यन्या देवता अभवदत्यन्या प्रजा
भवति य एवं वेद ॥ ३ ॥

स्पष्टम् ॥ २ ॥

आद्यमहः प्रशंसति--

यत् ज्योतिर्गौरायुस्त्यहः पुरस्ताद्भवति प्रज्ञातान्
स्तोमानुपैतीमानेव लोकानेष्वेव लोकेषु प्रतितिष्ठति ॥ ३ ॥

प्रज्ञातान् स्तोमान् त्रिवृदादिकानित्यर्थः । किं तदिमानेष लोकानु-
पैति ? 'अयं वै लोको ज्योतिरन्तरिक्षं गौरसौ लोक आयु'रिति ज्योति-
रादीनां भूरादिलोकात्मकत्वात् ज्योतिराद्यनुष्ठाता एषु त्रिषु लोकेष्व-
पि क्रमेण प्रतितिष्ठितो भवति ॥ ३ ॥

अथाऽभिजिद्विश्वजित्सर्वजिदाख्यानि त्रीण्यहानि प्रशंसति--

अथाऽभिजिदभिजिता वै देवा इमान् लोकानभ्यजय-
न्विश्वजिता विश्वमजयन् सर्वजिता सर्वमजयन् ॥ ४ ॥

अत इदानीन्तनानामप्येतान्यहानि तज्जयाय भवन्तीत्यर्थः ॥ ४ ॥

अन्त्यमहः प्रशंसति--

सर्वस्तोमोऽतिरात्रो भवति सर्वस्याऽऽप्त्यै सर्वस्य
जित्यै सर्वमेवैतेनाऽऽप्नोति सर्वं जयति ॥ ५ ॥

स्पष्टोऽर्थः । अत्र कल्पः 'ज्योतिष्टोमोऽग्निष्टोमः प्रथममितरौ द्वावु-
क्त्यौ विश्वजिन्महाव्रतं विश्वजिदभिष्टोमः सर्वस्तोमोऽतिरात्र एकाह-
कल्पत्या' इति ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्याऽष्टमः खण्डः ॥

नवमः खण्डः ॥

अथाऽन्नाद्यकामं जनकसप्तरात्रं षष्ठं यज्ञमाह—

चत्वारि त्रिवृन्त्यहान्यग्निष्टोममुखानि विश्वजिन्म-
हाव्रतं ज्योतिष्टोमोऽतिरात्रः ॥ १ ॥

तच्चत्वार्यहानि त्रिवृन्त्यग्निष्टोममुखानि । अग्निष्टोमः प्रथममितरे
त्रय उक्थ्याः । वैश्वजिन्महाव्रतं चाऽग्निष्टोमोऽतिरात्रस्तूत्तममहः ॥१॥
अथाऽस्य फलं सप्ररोचनमाह—

एतेन वै प्रजापतिः पुरुषमसृजत स सर्वस्याऽन्नाद्य-
स्याऽऽधिपत्यमगच्छत् ॥ २ ॥

प्रजापतिः सर्वस्य जनकः पुरुषं विराडाख्यं असृजत । स्पष्टमन्यत ।
अनेनाऽन्नाद्यकामोऽधिकारीत्युक्तं भवति ॥ २ ॥

उक्तार्थवेदनं प्रशंसति—

सर्वस्याऽन्नाद्यस्याऽऽधिपत्यं गच्छति य एवं वेद ॥३॥

स्पष्टम् ॥ ३ ॥

अथैतत्कृत्स्नं सप्तरात्रं पुरुषजनकमित्युक्तम् । तत्राऽऽद्यश्चतुरहः
शिरस्थानीयो विश्वजिन्मध्यस्थानीय इति प्रशंसति—

शिरा वा अग्रे सम्भवतः सम्भवति चतुर्द्धा विहि-
तं वै शिरः प्राणश्चक्षुः श्रोत्रं वागात्मा वै पृष्ठानि यत्पृ-
ष्ठान्युपैति शिर एवाऽऽत्मानमनुसन्दधाति ॥ ४ ॥

सर्वे प्राणिनः शिरःप्रमुखा एवोत्पद्यन्ते । अतः शिरसः प्रथमं स-
म्भवतः तस्य चक्षुःश्रोत्रवागादिभेदेन चतुर्द्धा विहितत्वादहाश्च चतुष्पात्
(तेषां त्रिवृत्स्तोमकत्वान्नवरूपालं शिरसि ?) यदस्य चतुरहः स पुरुष-
शिरस्स्थानीयः । तस्य सर्वपृष्ठाश्रयस्य मध्यमत्वेनाऽऽत्मस्थानीयत्वा-
च्चतुरहानन्तरं विश्वजित्प्रयोक्ता आत्मानं मध्यदेहं शिरश्चाऽनुसंयोजित-
वान् भवति ॥ ४ ॥

अथ महाव्रतं उत्पन्नस्य पञ्चरात्रात्मकपुरुषस्याऽन्नत्वेन प्रशंसति—

एतद्धै पुरुषमकस्तस्मा अन्नमेव व्रतमपिदधाति ॥५॥

एतत् खलु पञ्चरात्रं पुरुषं कृतवान् । तस्मात्पञ्चरात्रादनन्तरं महा-

४९२

ताण्ड्यमहाब्राह्मणे

वतप्रयोक्ता पुरुषेऽन्नमेव स्थापितवान् भवति ॥ ५ ॥

अथोत्पन्नज्योतिष्टोमातिरात्रं उत्पन्नस्य पुरुषस्याऽन्नव्यतिरिक्तसर्वभोगस्थानीयमिति प्रशंसति—

अथ यत् ज्योतिष्टोमोऽतिरात्रो भवत्यक्लृप्तस्य क्लृप्त्यै ॥ ६ ॥

अथ कल्पः 'या देवानां पञ्चरात्रस्य प्रथमा सा जनकसतरात्रस्याऽभ्यासक्ता द्वितीयस्याऽहः स्तोत्रीयानुरूपौ पर्यासौ वृषा पवस्व धारयेति गायत्रं हाविष्मतमाजिगन्त एकर्चाः पुनानः सोमधारयेति त्रिस्त्रिणिधनमायास्यमि' त्यादिको द्रष्टव्यः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्य नवमः खण्डः ॥

दशमः खण्डः ॥

अथाऽन्नाद्यफलसाधनपृष्ठस्तोमाख्यं सतरात्रं सप्तममाह—

पृष्ठ्यः स्तोमः षडहो विश्वजिदतिरात्रः ॥ १ ॥

बृहद्रथन्तरपृष्ठ्यः षडहः । अतिरात्रसंस्थो विश्वजित्सप्तममाहः ॥ १ ॥

अथैतदितरवैलक्षणेनाऽनुलोमपृष्ठत्वेन सत्रवान् भवतीति प्रशंसति—

अन्यस्मै वै कामाय सत्रमन्यस्मै यज्ञो न तत्सत्रेणाऽऽप्नोति यस्मैकं यज्ञो न तद्यज्ञेनाऽऽप्नोति यस्मैकं सत्रं सत्रमिव वा एतद्यदनुलोमं पृष्ठानि यदैकधा पृष्ठानि भवत्येकधैवाऽस्मिन् स्तेजो वीर्यं दधात्यन्नं पृष्ठान्यन्नाद्यमेवाऽस्मिन् दधाति पशवः पृष्ठानि पशुष्वेव प्रतिष्ठति ॥ २ ॥

अथाऽभ्यासङ्गयषड्ब्राह्मव्याख्येयम् ॥ २ ॥

उक्तेषु षट्सु सतरात्रेषु प्रत्यक्षं महाव्रतमस्ति । अत्र तु विश्वजिदतिरात्र एव । स एव परोक्षं महाव्रतमहरिति प्रशंसितुमाह—

यद्वै मनुष्याणां प्रत्यक्षं तद्देवानां परोक्षमथ यन्मनुष्याणां परोक्षं तद्देवानां प्रत्यक्षम् ॥ ३ ॥

द्वाविंशाध्याये एकादशः खण्डः ।

४९३

स्पष्टोऽर्थः ॥ ३ ॥

किमत इति चेत् ? तदुच्यते—

एतद्वै परोक्षं व्रतं यद्विश्वजित् प्रत्यक्षमेवैतेनाऽन्ना-
द्यमवरुन्धे ॥ ४ ॥

अस्माकं प्रत्यक्षेण महाव्रतभूतं प्रत्यक्षं विश्वजित्तिरात्रमहर्ष्य-
दास्ति, तद्देवानां व्रतं परोक्षमेव । अतो यद्देवानां परोक्षं महाव्रतं तस्य
महाव्रतस्य सर्वत्राऽन्नरूपेण स्तुतत्वेन प्रयोक्ताऽपि प्रत्यक्षमन्नाद्यमवरुन्धे
प्राप्नोति । विश्वजिन्महाव्रतयोरुभयोरपि नानाविधानां बहूनां स्तोत्राणां
सम्भवाद्विश्वजिदेव महाव्रतमित्युपचारः । 'अथैष एव षडहो य ऋतू-
नां समूढोऽभ्यासङ्गो बृहद्रथन्तरपृष्ठश्चतुर्थस्याऽहः प्रत्यस्मै पिपीषत
इति गौरीवितमि' त्यादिकल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य दशमः खण्डः ॥

एकादशः खण्डः ॥

अथ देवत्वप्राप्तिसाधनमष्टरात्रमाह—

पृष्ठ्यः षडहो महाव्रतं ज्योतिष्टोमोऽतिरात्रः ॥ १ ॥

महाव्रतमग्निष्टोमः अतिरात्रः षोडशिमान् । स्पष्टमन्यत् ॥ १ ॥

अस्य फलं सप्रोचनमाह—

एतेन वै देवा देवत्वमगच्छन् ॥ २ ॥

इदानीन्तनेनाऽपि देवत्वप्राप्तिकामेनैतत् कर्त्तव्यमित्युक्तं भवति ॥ २ ॥
उक्तार्थञ्च प्रशंसति—

देवत्वं गच्छति य एवं वेद ॥ ३ ॥

स्पष्टोऽर्थः ॥ ३ ॥

अथ महाव्रतस्य यदग्निष्टोमसंस्थात्मकत्वं तत् प्रशंसति—

एतद्वै व्रतमाप्तं यदष्टरात्रेऽग्निष्टोमो हि व्रतं स-
म्पद्यते ॥ ४ ॥

अस्मिन्नष्टरात्रे यन्महाव्रतमस्ति तद्देवैः प्राप्तं महाव्रतम् । आप्त-

४९४

ताण्ड्यमहाब्राह्मणे

त्वमेव दर्शयति—अग्निष्टोमसंस्थं खलु महाव्रतरूपं सम्पद्यते । एतद्वै
व्रतस्याऽऽसत्त्वं स्वकीयाग्निष्टोमसंस्थानतिक्रमणात् ॥ ४ ॥

अथाऽन्त्याहोऽतिरात्रसंस्थत्वं प्रशंसति--

अथ यत् ज्योतिष्टोमोऽतिरात्रो भवत्यक्लृप्तस्य
क्लृप्त्यै ॥ ५ ॥

अथ यत् ज्योतिष्टोमसंस्थः क्लृप्तः तमकृत्वाऽतिरात्रसंस्थः कर्त्त-
व्यः । तच्च करणं अक्लृप्तस्य फलविशेषस्य क्लृप्त्यै भवति ॥ ५ ॥

एवं स्तुत्वा सर्वाप्तये सौति--

अष्टरात्रेण वै देवाः सर्वमाश्नुवन् ॥ ६ ॥

स्पष्टम् । यद्वा अष्टरात्रे याऽष्ट्वसंख्याऽस्ति तद्वारेणाऽस्य स्तुति-
र्दृष्टव्या । अश्रोतेर्हि अष्टन्निति अश्नवदित्यर्थे अष्टन्शब्दः व्याप्ति-
वचनः । अतस्तत्संख्योपेतेनाऽष्टरात्रेण सर्वं प्राप्नोति ॥ ६ ॥

उक्तार्थं प्रशंसति--

सर्वमश्नुते य एवं वेद ॥ ७ ॥

अस्य कल्पः—'एष एव षडहो य ऋतूनां समूहो वा व्यूहो वा समू-
हस्त्वेवैकाहिकं व्रतं ज्योतिष्टोमोऽतिरात्रः षोडशिक' इति ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे द्वाविंशाध्यायस्यैकादशः खण्डः ॥

द्वादशः खण्डः ॥

उक्तोऽष्टरात्रः । द्वौ नवरात्रौ । तत्र अतायुष्यसाधनं प्रथमं देवानां नव-
रात्रमाह--

पृथ्व्यः षडहो ज्योतिर्गौरायुरतिरात्रो देवा वै मृत्यो-
रविभयुस्ते प्रजापतिमुपाधावधुंस्तेभ्य एतेन नवरात्रे-
णाऽमृतत्वं प्रायच्छत् ॥ १ ॥

अतोऽमृतत्वकाम्यधिकारीत्युक्तं भवति ॥ १ ॥

ननु सर्वत्र शक्यमेव फलं काम्यम् । अत्र त्वमृतकामानां फलं देवानां
युक्तं, न मनुष्याणामित्याशङ्क्य मनुष्योचितममृतत्वं दर्शयति--

एतद्वाव मनुष्यस्याऽमृतत्वं यत् सर्वमायुरेति वसी-
यान् भवति ॥ २ ॥

द्वाविंशाध्याये त्रयोदशः खण्डः ।

४९५

यत् सर्वं शतवर्षलक्षणमायुरिति एतदेव खलु मनुष्यस्याऽमृतत्वं
नाम । न केवलं सर्वमायुःप्राप्तिरेवाऽमृतत्वम् , किन्तु जीवनकालेऽपि
वसीयस्त्वं श्रेष्ठत्वमपि । सर्वश्रेष्ठो भूत्वा शतवर्षजीवनमेव मनुष्यस्याऽ
मृतत्वमित्यर्थः ॥ २ ॥

अथोक्तार्थं प्रशंसति--

सर्वमायुरेति वसीयान् भवति य एवं वेद ॥ ३ ॥

स्पष्टोऽर्थः ॥ ३ ॥

नवरात्रो वा एष नव प्राणाः प्राणेष्वेव प्रतितिष्ठति॥

सुगमम् ॥ ४ ॥

पृष्ठ्यः षडहो भवति प्रत्यक्षमृज्या अथ यत्
ज्योतिर्गौरायुरतिरात्रो भवति प्रतितिष्ठत्यै ॥ ५ ॥

अथाऽस्य कल्पः--'एष एव षडहो य ऋतूनां समूहो वा व्यूहो वा
समूहस्त्वेव ज्योतिर्गौरायुरतिरात्र एकाहकल्पस्या' इति ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ
प्रकाशे द्वाविंशाध्यायस्य द्वादशः खण्डः ॥

त्रयोदशः खण्डः ॥

अथ पशुसाधनं द्वितीयं नवरात्रमाह--

ज्योतिष्टोमोऽग्निष्टोमो गौरुक्थ्य आयुरुक्थ्योऽभ्या-
संग्यः पञ्चाहो विश्वजिदतिरात्रः पशुकामो यजेत ॥ १ ॥

प्रथमं त्रिकटुकाः । तत्र ज्योतिष्टोमोऽग्निष्टोमसंस्थः । गोआयुषी
उक्थ्यसंस्थे । अभ्यासंग्यः पञ्चाहलक्षणः । द्वे त्रिवृती सवने पञ्चदशमेक
मित्यादिकमसकृद्दर्शितम् । अतिरात्रसंस्थो विश्वजिज्ञवममहः ॥ १ ॥

प्रथमं त्रिरात्रं प्रशंसति--

यत् ज्योतिर्गौरायुस्थहः पुरस्ताद्भवति प्रज्ञातान्
स्तोमानुपैतीमानेव लोकानेष्वेव लोकेषु प्रतितिष्ठति॥२॥

एतेषां प्रकृतौ क्लृप्तस्तोमत्वात् प्रज्ञातस्तोमकत्वम् ॥ २ ॥

४९३

ताण्ड्यमहाब्राह्मणे

अथ सवनेऽन्तराभाविनं पञ्चाहं प्रशंसति--

अथ यदभ्यासंग्यः पञ्चाहो मध्यतो भवति पाङ्क्तः
पुरुषः पाङ्क्ताः पशवस्तेन पुरुषं च पशुंश्चाऽऽप्नो-
ति ॥ ३ ॥

पुरुषस्य पशूनाञ्च पञ्चसंख्यायोगोऽभ्यासंग्यपञ्चरात्रे दर्शितः ॥३॥
अथाऽन्त्यमहः प्रशंसति--

विश्वजिदतिरात्रो भवति विश्वस्याऽऽभिजिस्थै ॥४॥

स्पष्टम् । अस्य कल्पः--'ज्योतिष्टोमोऽग्निष्टोमो गौरुक्थ्य आशु-
रुक्थ्यस्तस्याऽऽयुषः पुरोजिती वो अन्धस इति इयावाश्वमेकस्यामा-
न्धीगवमेकस्यामाकूपारमेकस्यां बृहन्निधनं वा आर्कजस्मं पृष्ठया-
वलम्बस्य पञ्चाहो विश्वजिदतिरात्र' इति ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य त्रयोदशः खण्डः ॥

चतुर्दशः खण्डः ॥

अथ चत्वारो दशरात्राः । तत्र त्रिकट्टकाख्यं प्रथमं दशरात्रमाह -

त्रिवृदग्निष्टोमः पञ्चदश उक्थ्यस्त्रिवृदग्निष्टोमः स-
प्तदशोऽग्निष्टोम एकविंश उक्थ्यः सप्तदशोऽग्निष्टोमस्त्रि-
णवोऽग्निष्टोमस्त्रयस्त्रिंश उक्थ्यास्त्रिणवोऽग्निष्टोमो वि-
श्वजिदतिरात्रः ॥ १ ॥

स्पष्टम् ॥ १ ॥

अथैतत् प्रशंसति--

इन्द्रोऽसुरान् हत्वाऽकार्यञ्चकृवां अमन्यत तं
देवा एतेन स्तोमेनाऽयाजयन् स पाप्मनो नैर्दश्यमग-
च्छत् ॥ २ ॥

इन्द्रः पूर्वं प्राजापत्यानसुरान् हत्वा भ्रातृवधादकार्यं कृतवानहं
हृत्यमन्यत । तं देवा एतेन त्रिकट्टकाग्निष्टोमेन यज्ञेनाऽयाजयन् । स

द्वाविंशाध्याये चतुर्दशः खण्डः ।

४९७

एतेनेष्टा पाप्मनो भ्रातृवधानिमित्तस्य नैर्दश्यं निर्गतदशरात्रत्वमग-
च्छत् । विश्वस्य हि दशरात्रादूर्ध्वं वेदना निवर्त्तत इति नैर्दश्यशब्देन
दुःखनिवृत्तिर्लक्ष्यते ॥ २ ॥

इदानीमपि व्यथितस्य दशरात्रेऽतीते व्यथापगमं एतन्निबन्धमाह—

तस्मादिषुहतो वा दण्डहतो वा दशमीं नैर्दश्यं
गच्छति ॥ ३ ॥

यस्मादिन्द्रो दशरात्रेण पाप्मनो नैर्दश्यमगच्छत्तस्मादित्यर्थः ॥३॥
अथाऽस्य संख्यायोगं प्रशंसति—

दश दशिनी वा एषा विराडन्नं विराडन्नाद्यमेवाऽ-
स्मिन् दधाति ॥ ४ ॥

एषा विराट् विराट्संख्यानियन्धो दशरात्र इत्यर्थः । विराडपेक्षया
दशरात्रस्येषेति स्त्रीलिङ्गता । दशदशिनी वै दशिकानुबन्धदशकं द-
शदशी । दशादशभ्यां विश्वजित इति दशदशिनी विराट् । त्रिवृत्ति-
रिक्तेषु पञ्चदशादिस्तोमेषु दशसंख्यायोगास्सन्तीति दशदशिनीति
दशरात्राभिधानम् ॥ ४ ॥

अथ षट्कृत्वोऽग्निष्टोमः कियते मध्यतस्त्रीणि उक्थयानि । तदिदं
प्रशंसति—

अग्निष्टोमेन वै देवा असुरान्निगृह्य मध्यत उक्थैः
प्रजया पशुभिः प्राजायन्ताऽग्निष्टोमेनैव भ्रातृव्यं निगृह्य
मध्यत उक्थैः प्रजया पशुभिः प्राजायते ॥ ५ ॥

स्पष्टम् ॥ ५ ॥

अथाऽत्राऽग्निष्टोमानन्तरं यत् त्रिःकृत्वः उक्थयानुष्ठानमास्ति तत्
प्रशंसति—

(१)त्रिककुब्वा एष यज्ञः ॥ ६ ॥

स्पष्टोऽर्थः ॥ ६ ॥

उक्तार्थज्ञस्याऽप्येतत्फलं भवतीत्याह—

त्रिककुप् समानानाञ्च प्रजानाञ्च भवति य एवं
वेद ॥ ७ ॥

ककुदेव ककुप् । ककुदिति उत्थितदेशस्य नाम । प्रकृतिभूतादग्नि-
ष्टोमादुत्थिता उक्थाः । तथाविधानां उक्थानां त्रयाणामत्र सम्भवाद-
यं दशरात्रः त्रिककुप् । अत एतेन यजमानोऽपि समानानां प्रजानाञ्च
मध्ये श्रुतशीलाचरणैस्त्रिभिः स्वयमप्युत्थितो भवतीत्यर्थः । अथाऽस्य-
'अग्न आयूषि पवस इत्यनुरूपश्रग्धूषु शचीपित इत्यभीवर्तो ब्र-
ह्मसाम प्रसुन्वानायान्धस इत्यौदलदैवोदासे अभिप्रियाणीति यज्ञायज्ञी-
यमन्त्यं नमस्ते अग्न ओजस इति जराबोधीयमग्निष्टोमसाम स्वास्तु वा
समानमितरं प्रथमेनाऽह्ना जनकसत्तरात्रस्येत्ययं प्रथमः कल्पः । एव-
मितरेषां नवानामह्नां कल्पस्तत्रैव क्रमेण द्रष्टव्यः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य चतुर्दशः खण्डः ॥

पञ्चदशः खण्डः ॥

अथ बहुभावफलसाधनकं द्वितीयं कुसुरुविन्ददशरात्रमाह--

त्रयस्त्रिवृतोऽग्निष्टोमास्त्रयः पञ्चदश उक्थपास्त्रयः
सप्तदश उक्थया एकविंशोऽतिरात्रः कुसुरुविन्ददश-
रात्रः ॥ १ ॥

स्पष्टम् ॥ १ ॥

अथाऽधिकारिणमाह--

यः कामयेत बहु स्यामिति स एतेन यजेत ॥ २ ॥

पुत्रपौत्रद्वारा स्वयमेव बहुविधः स्यामिति यः कामयेत स तत्रा-
ऽधिकृतः ॥ २ ॥

तस्योपपत्तिं दर्शयति--

यद्गणशः स्तोमो बहुरेव भवति ॥ ३ ॥

स्पष्टोऽर्थः ॥ ३ ॥

अस्य गणस्तोमत्वं दर्शयति--

सह त्रिवृतः सह पञ्चदशः सह सप्तदशः ॥ ४ ॥

द्वाविंशाध्याये पञ्चदशः खण्डः ।

४९९

त्रयस्त्रिवृतः आदौ सह भवन्ति, ततस्त्रयः पञ्चदशः सह, सप्त-
दशः सहेति स्तोमानाङ्गणत्वम् ॥ ४ ॥

अथाऽन्त्यस्याऽहः एकविंशत्वं प्रशंसति--

एकविंशोऽतिरात्रो भवति प्रतिष्ठित्यै ॥ ५ ॥

सिद्धामिदम् ॥ ५ ॥

अथैतज्ज्योतिष्टोमत्वेन प्रशंसति--

ज्योतिर्वा एष विहृतः ॥ ६ ॥

(१) 'त्रिवृतपञ्चदशः सप्तदशः एकविंशः एतानि वाव तानि ज्योतीं
वा'ति श्रुतेः ज्योतिष्टोमे चतुर्णां सम्भवाद्यं दशरात्रो विहृतो ज्योति-
ष्टोम एव खलु ॥ ६ ॥

उक्तार्थं प्रशंसति--

ज्योतिष्प्रजानां भवति य एवं वेद ॥ ७ ॥

स्पष्टम् ॥ ७ ॥

अस्य चतुष्टोमत्वं प्रशंसति--

चतुष्टोमो वा एष चतुष्पादाः पशवः पशुष्वेव
प्रतिष्ठति ॥ ८ ॥

स्पष्टम् ॥ ८ ॥

अस्य चतुष्टोमत्वमेव प्रकारान्तरेण प्रशंसति--

एकविंशं स्तोमा नाऽतियन्ति प्रतिष्ठा वा एकविं-
शः प्रत्येव तिष्ठति ॥ ९ ॥

सिद्धप्रायमेतत् ॥ ९ ॥

अथाऽस्य फलं सप्रोचनमाह--

एतेन वै कुसुरुविन्द औद्दालकिरिष्ट्वा भूमानमा-
ब्रुत ॥ १ ॥

उद्दालकस्याऽपत्यमौद्दालकिः । स च कुसुरुविन्दनामकः ॥ १० ॥

उक्तार्थं प्रशंसति--

भूमानमश्नुते य एवं वेद ॥ ११ ॥

अस्य कल्पः--'या बृहस्पतिसवस्य सा कुसुरुविन्दस्य प्रथमा तस्यै. जनुषैकचर्चौ हाविष्मतस्य लोके यौक्ताश्च स्वाशिरामर्कस्य हाविष्मतं कुसुज्ञानयो'रित्यादिकः ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य पञ्चदशः खण्डः ॥

षोडशः खण्डः ॥

अथ पशुफलसाधनं तृतीयं दशरात्रमाह--

अभ्यासंग्यः पञ्चाहश्चत्वारश्छन्दोमा विश्वजिद-
तिरात्रः पशुकामो यजेत ॥ १ ॥

स्पष्टम् ॥ १ ॥

प्रथमपञ्चाहं स्तौति--

यदभ्यासंग्यः पञ्चाहः पुरस्ताद्भवति पाङ्क्तः पुरुषः
पाङ्क्ताः पशवस्तेन पुरुषञ्च पशूँश्चाऽऽप्नोति ॥ २ ॥

गतमिदम् ॥ २ ॥

अथाऽनन्तरभाविचतुरहं प्रशंसति--

छन्दोमा मध्यतो भवन्ति पशवो वै छन्दोमाः पशू-
नामवरुध्यै ॥ ३ ॥

स्पष्टम् ॥

अथाऽन्यमहः प्रशंसति--

विश्वजिदतिरात्रो भवति विश्वस्याऽऽभिजित्यै ॥ ४ ॥

अथाऽस्य कल्पः--'पृथ्यावलम्बः पञ्चाहः प्रथमस्याऽहः प्रत्नवद्वहि-
ष्ववमानं पञ्चमस्याऽहोऽसृक्षतेत्यनुरूप' इत्यादिकः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ
प्रकाशे द्वाविंशाध्यायस्य षोडशः खण्डः ॥

सप्तदशः खण्डः ॥

अथ देवपुराख्यं चतुर्थं दशरात्रमाह--

त्रिष्टोमोऽग्निष्टोमो ज्योतिरुक्थ्यस्त्रिष्टोमोऽग्निष्टो-
मो गौरुक्थ्योऽभिजिदग्निष्टोमो गौरुक्थ्यो विश्वजि-
दग्निष्टोम आयुरुक्थ्यो विश्वजिदग्निष्टोमस्य सर्वस्तो-
मोऽतिरात्रः ॥ १ ॥

स्पष्टम् ॥ १ ॥

अथैतत् प्रशंसति--

(१) देवा वा असुरैर्हन्यमानास्ते प्रजापतिमुपाधाव०-
स्तेभ्य एतां देवपुरं प्रायच्छत् तां प्राविशन् ॥ २ ॥

पूर्वं प्रजापतिरसुरैर्हन्यमानेभ्यो देवेभ्यस्तत्कृतोपद्रवपरिहारार्थं
पुरस्थानीयमेतं दशरात्रं प्रायच्छत् । यथा पुरं द्वित्रिवारावृत्तैः प्राका-
रपरिघादिभिरन्यैर्दुरवगाहं भवति, एवं त्रिस्थानीयं त्रिष्टोमाग्निष्टोम-
ज्योतिरादिभिर्वैष्टितं तमेव पुरस्थानीयं यज्ञं ते देवाः प्राविशन्नन्वतिष्ठ-
न्नित्यर्थः । तेन शत्रून्जयन्नित्यभिप्रायः ॥ २ ॥

* अभिचार्य्यमाणं याजयेदेतामेव देवपुरं प्राविशत्य-
सृत्यै ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे द्वाविंशाध्यायस्य सप्तदशः खण्डः ॥

अष्टादशः खण्डः ॥

अभ्यासंग्रहः षडहस्त्रयश्छन्दोमाश्रुतुष्टोमोऽग्निष्टो-
मो विश्वजिदतिरात्रः ॥ १ ॥

स्वाराज्यो वा एष यज्ञः ॥ २ ॥

६०२

ताण्ड्यमहाब्राह्मणे

स्वाराज्यं गच्छति य एवं वेद ॥ ३ ॥

प्रजापतिर्हि स्वाराज्यं परमेष्ठी स्वाराज्यम् ॥ ४ ॥

परमेष्ठितं गच्छति य एवं वेद ॥ ५ ॥

उभे बृहद्रथन्तरे भवतस्ताद्वि स्वाराज्यमयुतं दक्षि-
णास्तद्वि स्वाराज्यं षड्विंशस्तोमो भवति स हि
स्वाराज्यं चतुष्टोमस्तोमः स ह्यन्तोऽन्ते श्रिया गच्छ-
ति य एवं वेद ॥ ६ ॥

एतेन वै चेम धृत्वा पौण्डरीकं इष्ट्वा सुदान्मस्तारि
उत्तरे ॥ ७ ॥

सर्वामृद्धिमाद्भोत् सर्वामृद्धिमृध्नोति य एवं
वेद ॥ ८ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयात् विद्यातीर्थमहेश्वरः ॥ ८ ॥

इति श्रीमहाराजाधिराजपरमेश्वरवैदिकमार्गप्रवर्त्तकश्रीवीर-

बुक्कभूपालसाम्राज्यधुरन्धरेण सायणाचार्य्येण विरचिते

माधवीये सामवेदार्थप्रकाशे ताण्ड्यमहाब्राह्मणे

द्वाविंशाध्यायस्य अष्टादशः खण्डः ॥

द्वाविंशाऽध्यायस्समाप्तिमगमत् ॥



अथ त्रयोविंशोऽध्यायः ॥

प्रथमः खण्डः ॥

यस्य निश्चयसितं वेदा यो वेदेभ्योऽखिलं जगत् ।

निर्ममे तमहं बन्दे विद्यार्थिमहेद्वरम् ॥

द्वादशाहप्रभृतिसत्रभेदोऽथ वर्ण्यते । द्वौ त्रयोदशरात्रौ तत्र प्रथमं
आप्तद्वादशाख्यं सर्वद्विसाधनं सत्रमाह--

अतिरात्रः पृष्ठयः षडहः सर्वस्तोमोऽतिरात्रश्चत्वार-
श्छन्दोमा अतिरात्रः ॥ १ ॥

आद्यन्तावतिरात्रौ मध्येऽपि त्रिवृदादिसर्वस्तोमकोऽतिरात्रः । तस्य
पृष्ठयः षडहः पूर्वं उपरिष्ठाच्च । चत्वारश्छन्दोमाः । अविवाक्यमहश्चतु-
र्थश्छन्दोमो भवति ॥ १ ॥

अथैतत् प्रशंसति--

(१) एष वा आप्तो द्वादशाहो यत् त्रयोदशरात्रः ॥ २ ॥

त्रयोदशरात्रो यदस्ति एष खलु आप्तः सम्पूर्णो द्वादशाहः । यथा
लोके धनादिके दिशति सति न्यूनताशङ्कापरिहाराय क्लृप्तसंख्यात
ईषदधिकसंख्याकं वस्तु दीयते, तद्वत् द्वादशाहस्य यदि द्वादशैव स्युर-
हानि ततो द्वादशाहः सम्पूर्णो न्यूनो वेति सन्दिग्धे । अहानि त्रयोदश
स्युश्चेत् निश्चयं द्वादशाहः सम्पूर्णो भवति । अतोऽस्य त्रयोदशरात्र-
त्वात् अयमाप्तो द्वादशाह उच्यते ॥ २ ॥

आद्यन्ताभ्यामतिरात्राभ्यामेव तत् प्रशंसति--

समानो ह्येष यत् प्रयणीयश्चोदयनीयश्चाऽतिरात्रौ
यं कामं कामयन्ते तमेताभिरभ्यश्नुवते ॥ ३ ॥

एष त्रयोदशरात्रः समानो हि आद्यन्तयोरेकरूपः खलु । तदेवोप-
पादयति-यत्प्रायणीयश्चोदयनीयश्चेत्यादिना । असमानतालोको भव-
ति । तदुच्यते—यं कामं कामयन्त इत्यादिना ॥ ३ ॥

१. तै. सं. ७. ३. ३. अनुवाको द्रष्टव्यः ।

अथ मध्यमस्याऽतिरात्रस्य सर्वस्तोमत्वं प्रशंसितुमाह--

गृहपतेस्तु वागुपदासुका भवति तद्यन्मध्ये सर्वस्तो-
मोऽतिरात्रो भवति तेन गृहपतेर्वागनुपदासुका भवति ॥

(१) 'वाग्वै द्वादशाह' इति श्रुतेः द्वादशाहात्मकस्य वाचो मध्येऽति-
रात्रस्य कृतत्वात् यद्यपि समानत्वात् सम्पूर्णकामसाधकोऽयं, तथाऽपि
गृहपतेर्यजमानस्य वागुपदासुका उपक्षयशीला भवति । तस्य कः
परिहारः इति? उच्यते-तन्मध्येऽतिरात्रः सर्वस्तोमो भवति तत्तेन तस्य
वागतथाभूता भवति । विच्छिन्नाया वाचः परिहाराय सर्वस्तोमस्य
कारितत्वादित्यभिप्रायः ॥ ४ ॥

अथाऽस्य रात्रीणां सर्वर्द्धिफलसाधनत्वं प्रयोगद्वारोपपादयति--

एता वा अर्यलंगृहपतय आरुणिहोतारः सुभगा-
सूपयन्ति ते सर्वामृद्धिमाध्नुवन् सर्वामृद्धिमृध्नुवन्ति
य एता उपयन्ति ॥ ५ ॥

पूर्वमेताः खलु त्रयोदशरात्रीरर्यलंगृहपतयः अर्यलं गृहपतिं कुर्वा-
णाः, आरुणिहोतारः आरुणिं होतारं कुर्वाणाः सत्रिणः सुभगासु प्रजासु
हृदेषु जनपदेष्वित्यर्थः । यद्वा सुलक्षणासु नदीषु एता रात्रीरुपयन्ति
उपेयुरित्यर्थः । सर्वामृद्धिमित्यादि स्पष्टम् । अत्र (२) 'दीक्षाक्रयप्रसवो-
त्थानानि सर्वसत्रेषु पूर्वपक्ष उपपादयेयुरि' त्यादिकं सत्रसामान्यविषयं
सूत्रं द्रष्टव्यम् । अत्र पृष्ठ्यः षडहश्छन्दोमाश्च विद्यन्ते । षडहः प्राकृतिक
इति तद्विचारं वक्ष्यति । छन्दोमाः व्यूढसमूढविकल्पिताः विशेषाश्रव-
णादिति प्राप्ते सूत्रकार आह-(३) 'पूर्वस्मिन्त्रयोदशरात्रे व्यूढाश्छन्दोमाः
सोमसामादेशाद्गौरीवितस्य चाऽनादेशादि'ति । यदि समूढाश्छन्दोमाः
स्युस्तदानीं 'प्रथमस्य छन्दोमस्य कण्वरथन्तरस्य लोके सोमसामे'ति
कल्पकारो नाऽवश्यत् । पूर्वमेव छन्दोमदशरात्रे छन्दोमानां समूढ-
कल्मसौ तथैवोक्तत्वात् । तथा समूढपक्षे गौरीवितलोके सामान्तरमात्रे-
यादिकं पूर्वमुक्तम्, तदिदानीं निवर्त्य गौरीवितं पुनरादेष्टव्यम्, सर्वसत्रे-
ष्वार्भवे गौरीवितनियमात् । न च तदादिष्टम् । तदिदं व्यूढपक्षे एवो-
पपद्यते । तदानीं यथाब्राह्मणं गौरीवितस्य सिद्धत्वादिति ।

१. तै. सं. ७. ४. ५. ३.

२. लाट्या. श्रौ. १०. १. १.

३. लाट्या. श्रौ. १०. ३. १२.

त्रयोविंशाध्याये द्वितीयः खण्डः ।

५०५

भवत्वेवम्, पृथ्यस्तु कथम् ? तत आह—(१) 'गवामयनन्यायेन पृथ्य' इति । यथा गवामयने प्रतिमासं समूढः पृथ्यः, तद्वदिति । कुत इत्याह—'अवच्छिन्नो हि तथा प्रवर्त्तते' इति । छन्दोमेभ्योऽवच्छिन्नः पृथक्कृतः पृथ्यः समूढानेव सर्वत्र प्रवर्त्तते । अत्र सर्वस्तोमे न व्याघयेन पृथक्कुर्यादिति सिद्धान्तमाह—(२) 'दशरात्रवस्वव्यतिरेकात्, सच्छन्दोमत्वादिति' । यथा गवामयने दशरात्रे पृथ्यो व्यूढस्तद्वत्त्राऽपि स्यात्, छन्दोमसहितत्वात् । छन्दोमाभावे हि केवलषडहो व्यूढस्स्यात् अपूर्णत्वात् । (३) 'तदप्येवमिव ब्राह्मणं भवति नर्त्तं छन्दोमेभ्यः पृष्ठो व्यूहमानश' इति निदानकारेणोदाहृतं हेत्वन्तरञ्चाऽऽह—(४) 'व्यूहसमाधे'रिति । समाधिः साम्यव्यतिरेकः । व्यतिरेको विपर्ययः । व्यूहसाम्यस्य क्वचिदपि विपर्ययाभावात् । एतदुक्तं भवति—यदिदं छन्दोमेषु व्यूहः स्यात् तदा पृथ्योऽपि व्यूहः कार्यः । यदि न स्यात् तदा पृथ्योऽपि न कार्य इति । तदिदं व्यूहसाम्यं सर्वस्तोमेन व्यवयो नाऽऽरणीय इति भाव इति । अथाऽस्य कल्पः—'त्रयोदशरात्रे प्रथमस्य छन्दोमस्य कण्वरथन्तरस्य लोके सोमसाम पुनानः सोम धारये'त्येतदिति । अत्राऽतिरात्रानन्तरं पृथ्यषडहसम्भवात् 'अत्राऽतिरात्रात् पृथ्यमुपयन्ति प्रथमस्याऽहः अस्य प्रतानुरूप' इति साधारणकल्पो भवितव्यः, तथाऽपि (५) 'प्रत्नवच्चाद्यबहिष्पवमानं परेण ह्येतदस्य प्रत्नानुरूप इत्याहे' त्यादि सूत्रकारेण चतुर्दशप्रभृतिषु चाऽयं कल्प इति व्यवस्थापितत्वान्नत्र प्रवृत्तते ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य प्रथमः खण्डः ॥

द्वितीयः खण्डः ॥

अथ द्वितीयं त्रयोदशरात्रं प्रतिष्ठासाधनं सत्रमाह—

अतिरात्रो द्वादशाहस्य दशाहानि महाव्रतं चाऽतिरात्रश्च ॥ १ ॥

१. लाट्या. श्रौ. १०. ३. १३.

२. लाट्या. श्रौ. १०. ३. १४. १५.

३. नि. सू. ५. ६.

४. लाट्या. श्रौ. १०. ३. १६.

५. लाट्या. श्रौ. १०. ३. १७.

गावामयनिकं महाव्रतम् । शिष्टान्यहानि स्पष्टानि ॥ १ ॥
अथ तत् पूर्ववैलक्ष्येन स्तौति--

वाग्वा एषा प्रतायते यदेष द्वादशाहस्तां विच्छि-
न्दुर्यन्मध्येऽतिरात्रं कुर्युः ॥ २ ॥

द्वादशाहस्य वाग्रूपत्वात्तस्याऽनुष्ठानेन वाक्सन्तानमेव प्रतायते ।
यन्मध्ये पूर्ववदतिरात्रं कुर्युः तदानीं सन्ततां वाचं विच्छिन्द्युः ॥ २ ॥

अथाऽतिरात्राभावे वाग्विच्छेदः । यद्यपि तद्भावे वाग्विच्छेदः, तथाऽपि
तदभावेऽहामजनकत्वाच्चिच्छेदस्तदवस्थ एवेत्याशङ्क्य तत्परिहारमाह--

यदुपरिष्ठाद् व्रतमुपयन्ति न वाचं विच्छिन्दन्त्या-
प्नुवन्ति त्रयोदशं मासम् ॥ ३ ॥

अतिरात्रप्रतिनिधित्वेन द्वादशाहः । तेन महाव्रतस्य करणात् अहां
त्रयोदशत्वसिद्धिमुपयन्ति(?) । त्रयोदशं मासमाप्नुवन्ति, मासत्रयोदश-
कोपलक्षितान्वहन् संवत्सरान् जीवन्तीत्यर्थः ॥ ३ ॥

अथाऽस्य फलमाह--

एता वै प्रतिष्ठितास्त्रयोदश रात्रयः प्रतितिष्ठन्ति य
एता उपयन्ति ॥ ४ ॥

प्रतिष्ठितसंवत्सरावयवभूतत्रयोदशमासा मासगतसंख्यासाभ्यादे-
तासां रात्रीणां प्रतिष्ठितत्वम् । अत्र कल्पः--'संवत्सरस्य त्रयोदशमा-
सस्य कलाः सांवत्सरिकं व्रतमि'ति ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य द्वितीयः खण्डः ॥

तृतीयः खण्डः ॥

अथ त्रयश्चतुर्दशरात्रयः । तत्र प्रथमं सर्वफलसाधनं चतुर्दशरात्रमाह--

अतिरात्रः पृष्ठयः षडहः पृष्ठयः षडहस्त्रयस्त्रिंशा-
रम्भणोऽतिरात्रः ॥ १ ॥

त्रयोविंशाध्याये तृतीयः खण्डः ।

५०७

अथैताः प्रशंसति--

कामसनयो वा एता रात्रयः ॥ २ ॥

स्पष्टम् ॥ २ ॥

तत् कथमिति तद्विभज्य दर्शयति--

विराद्वि दशाऽऽत्मैकादशी प्रजा द्वादशी पञ्चद-
शोदशी कामाय चतुर्दशी ॥ ३ ॥

आदित्यतः दशरात्रो विराट् खलु (साक्षादन्नमित्यर्थः) । दशसंख्या-
साम्यात् विराट् । एकादशी रात्रिः सा आत्मस्थानीया । द्वादशी रात्रिः
प्रजास्थानीया । त्रयोदशी रात्रिः पञ्चदशः । चतुर्दशी रात्रिः उक्तव्यतिरि-
क्तसर्वफलस्थानीया ॥ ३ ॥

एवं कामसानित्वमस्योपपाद्याऽनुष्ठातृणामपि सर्वकामसिद्धिर्भवती-
त्याह—

सर्वानेवैताभिः कामानवरुन्धते ॥ ४ ॥

स्पष्टम् ॥ ४ ॥

अथैतान्यहान्यस्य छन्दोमस्य कण्वरथन्तरस्य लोके सोमसाम पुनानः
सोमधारयेत्येतदित्यारोहं प्रशंसति--

एता वाव ब्रध्नस्य विष्टपो यदेतौ त्रयस्त्रिंशौ म-
ध्यतः सन्धीयेते तेन ब्रध्नस्य विष्टपं रोहन्ति ॥ ५ ॥

ब्रध्नस्य यस्मिन् ब्रह्मभूत आदित्ये बद्धा लोका वर्तन्ते, स ब्रध्नः । तस्य
विष्टपो लोकः । एता वाव एता एव रात्रयः खल्विति । अस्तेवं कि-
न्तत इति ? तदुपपादयति-यद्यस्मादेतौ त्रयस्त्रिंशौ स्तोमौ मध्यतः चतु-
र्दशरात्रस्य मध्ये प्रथमषडहः स्यात्तद्वितीयषडहस्याऽऽदौ च सन्धीयेते
अव्यवधानेन प्रयुज्यते । तेन ब्रध्नस्याऽऽदित्यस्य विष्टपं लोकं रोहन्ति
सन्निधः ॥ ५ ॥

अथ यत् पृष्ठानां द्विरावर्त्तनमस्ति तत् प्रशंसति--

द्विःपृष्ठान्युपयन्त्यभिपूर्वमेवैताभिरन्नाद्यं दधते ॥ ६ ॥

‘अन्नं वै पृष्ठानी’ति श्रुतेः । तत्क्रमेण पृष्ठानि द्विरुपयन्ति । तेनाऽ-
नुवर्त्तते । तेनाऽन्नाद्यं अन्नयोग्यं ब्रौहियवादिरूपमन्नं दधते ॥ ६ ॥

अथ प्रकारान्तरेण स्तौति—

पक्षिण्यो वा एता रात्रयो यं कामं कामयन्ते तमेता-
भिरभ्यश्नुवते ॥ ७ ॥

अतिरात्रावभिहितौ द्वौ पृष्ठ्य षड्दृपक्षौ । तद्वत्य एव चतुर्दशरात्रयः
खलु । अस्त्वेवं किं तत इति ? आह—अतः पक्षिणीभिरेवाऽहोरात्रिभिः
ऐहिकं आमुष्मिकञ्च यं कामं कामयन्ते तं प्राप्नुवन्ति ॥ ७ ॥

रात्रीणां पक्षिणीत्वेन कथं कामप्राप्तिरिति ? तद्दर्शयति—

यत्र यत्र हि पक्षौ कामयते तत्तदभ्यश्नुते ॥ ८ ॥

गतमिदम् ॥ ८ ॥

आद्यन्तावतिरात्रौ प्रशंसति—

त्रिवृता प्रयन्ति त्रिवृतोच्यन्ति प्राणा वै त्रिवृत् स्तो-
मानां प्राणैरेव प्रयन्ति प्राणेषु प्रतितिष्ठन्ति ॥ ९ ॥

प्राणाः शीर्षण्यास्सप्त, द्वावर्वाञ्चाविति । त्रिवृदपि नव स्तोत्री-
यात्मक इति प्राणास्त्रिवृदित्युच्यते । यदा त्रिवृति त्रित्वसंख्याऽस्ति
प्राणापानव्यान इति प्राणोऽपि त्रयात्मकः । अतः प्राणास्त्रिवृत् ।
साधारणः कल्पः ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य तृतीयः खण्डः ॥

चतुर्थः खण्डः ॥

अथ द्वितीयं चतुर्दशरात्रमाह—

अतिरात्रो ज्योतिर्गौरायुस्वहः पृष्ठ्यः षडह आ-
युर्गौज्योतिरतिरात्रः ॥ १ ॥

अनुलोमप्रतिलोमौ द्वौ त्रिकदुको पृष्ठ्यः षडहः । आद्यन्तयोरतिरात्र
इति चतुर्दशरात्रः ॥ १ ॥

आसामधिकारिणमाह—

यांस्तल्पे वोदके वा विवाहे वा मीमांस्ते स्त
एता उपेयुः ॥ २ ॥

त्रयोविंशाध्याये चतुर्थः खण्डः ।

५०६

यान् पुरुषान् तल्पे शयने वा उदके अभिषेकार्यं विवाहे वा मीमां-
सरन् विवदेयुरन्ये ते मीमांसप्राना एतद्रात्रीरुपेयुः । तस्याद्ययैनाऽ
धिकरण इत्यर्थः ॥ २ ॥

आद्यं व्यहं प्रशंसति--

यत् ज्योतिर्गौरायुस्वहः प्रज्ञाताऽस्तोमानुपयन्ति ॥ ३ ॥

स्पष्टम् ॥ ३ ॥

कथं प्रज्ञातत्वमिति तत्राऽऽह--

इमानेव लोकानेष्वेव लोकेषु प्रतितिष्ठन्ति ॥ ४ ॥

ज्योतिरादीनां भूरादिलोकात्मकत्वाद्भूरादीनां सर्वैः प्रज्ञातत्वात्
स्तोमा अपि प्रज्ञाता इत्युच्यन्ते ॥ ४ ॥

अनन्तरभाविनं षडहं प्रशंसति--

अथ यत् पृष्ठयः षडहो मध्यतो भवत्येष वाव देवत-
ल्पो देवतल्पमेव तदारोहन्ति तल्प्या भवन्ति ॥ ५ ॥

यथा लोकाः तल्पमारुह्य सुखेन शरते एवं देवा अपि षडहमा-
श्रित्य तुष्यन्तीति षडहो देवतल्पः । यद्वा यथा गृहस्य मध्ये वर्तते
एवमहोमध्ये संस्थानात्तल्प इत्युपचारः । अतः षडहं क्रमेण प्रयु-
ज्जानास्तेन षडहेन देवतल्पमेवाऽऽरोहन्ति, स्वयञ्च तल्प्याः शोभनत-
ल्पार्हा भवन्ति ॥ ५ ॥

किञ्च--

प्रवसीयसस्तल्पमाप्नुवन्ति ॥ ६ ॥

सुमहत्तरस्य सुकृतिनो देवास्तल्पं प्राप्नुवन्ति । कर्मणि षष्ठी,
प्रशस्ततल्पमित्यर्थः ॥ ६ ॥

अथाऽऽवृत्तं त्रिकटुकं प्रशंसति--

अथ यदायुर्गौर्ज्योतिरतिरात्रो येनेतो यन्ति तेन पु-
नरायन्ति ॥ ७ ॥

येन ज्योतिरादिक्रमेण इतोऽस्माद्धोकात् यन्ति स्वर्गं प्राप्नुवन्ति,
तेनैवाऽवरोहक्रमेण पुनरायन्त्यमुं लकम् । स्वर्गं चिरकालमुषित्वा पुन-
रागच्छन्ति सत्रिणः । प्रयोगारोहावरोह एव स्वर्गारोहावरोहणम् ।
अथाऽस्य कल्पः--'रात्रातिरात्रात् पृष्ठमुपयन्ति प्रथमस्याऽहोऽस्य प्रत्या-

५१०

ताण्ड्यमहाब्राह्मणे

नुरुपो यत्र वा त्रिकद्रुकस्य यत्र ज्योतिर्गौरायुस्त्र्यहा ऐहिकास्ते गौ-
रोवितस्वरा एत एवाऽऽवृत्तायुर्गौर्व्योतिरतिरात्र' इत्यादिकः साधारणो
द्रष्टव्यः ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशध्यायस्य चतुर्थः खण्डः ॥

पञ्चमः खण्डः ॥

अथ तृतीयचतुर्दशरात्रं प्रतिष्ठासाधनं सत्रमाह—

अतिरात्रो गौश्चाऽऽयुश्च द्वे अहनी द्वादशाहस्य
दशाहान्यतिरात्रः ॥ १ ॥

स्पष्टम् ॥ १ ॥

द्वितीये द्वे अहनी प्रशंसति—

यद्गौश्चाऽऽयुश्च द्वे अहनी भवतो मिथुनौ स्तोमा-
वुपयन्ति प्रजात्यै ॥ २ ॥

गोआयुषी इति द्वौ स्तोमौ स्त्रीपुंसात्मकौ मिथुनौ । अतस्तदनुष्ठानं
प्रजात्यै पुत्रादिप्रजननाय भवति ॥ २ ॥

अथाऽनन्तरभाविनं दशाहं प्रशंसति—

अथ यानि द्वादशाहस्य दशाहानि वाचमविच्छिन्ना-
मुपयन्ति प्रजननाय ॥ ३ ॥

द्वादशाहस्य वागात्मकत्वात्तदन्तःपाती दशाहोऽपि वागात्मकः ।
अतस्तस्याऽविच्छिन्नप्रयोगेणाऽविच्छिन्नां वाचमुपयन्ति । तत्र प्रजननाय
सन्तत्यविच्छेदाय भवतीत्यर्थः ॥ ३ ॥

अथ सर्वाश्चतुर्दशरात्रीः प्रशंसति—

एता वै प्रतिष्ठिताश्चतुर्दश रात्रयः प्रतितिष्ठन्ति य-
एता उपयन्ति ॥ ४ ॥

रात्रीणां समसंख्यासद्भावात् समसंख्यायाश्च 'द्विपाद्यमानः प्रति-
ष्ठित्या' इत्यादि प्रतिष्ठात्मकत्वाद्वात्रीणां प्रतितिष्ठित्वम् । यद्वा द्वादशाहे

त्रयोविंशाध्याये षष्ठः खण्डः ।

५११

प्रतिष्ठितानां राश्रीणामत्रापि क्रियमाणत्वात् प्रतिष्ठितत्वम् । सिद्धमन्य-
त । अत्र 'ज्योतिर्गैयुश्यह एकाहिकास्त' इत्युक्त्वा 'एत एव गोआ-
युषी' इत्युक्तः साधारणः कल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य पञ्चमः खण्डः ॥

षष्ठः खण्डः ॥

चत्वारः पञ्चदशरात्राः । तेषु देवत्वप्राप्तिसाधनं प्रथमं पञ्चदशरात्रं
सत्रमाह—

अतिरात्रः पृष्ठ्यः षडहो महाव्रतं पृष्ठ्यः षडहस्त्र-
यस्त्रिंशारम्भणोऽतिरात्रः ॥ १ ॥

त्रयस्त्रिंशारम्भण इत्यनुवर्त्तत इत्यर्थः ॥ १ ॥

अथाऽस्य फलं सप्ररोचनमाह—

एताभिर्वै देवा देवत्वमगच्छन् देवत्वं गच्छन्ति य
एता उपयन्ति ॥ २ ॥

स्पष्टम् ॥ १ ॥

अथैतदेवसम्बन्धद्वारेण प्रशंसति—

एतद्वै देवानां सत्रं तदद्याऽपि देवाः सत्रमासते ॥ ३ ॥

यस्मादेतत् पूर्वं देवैरनुष्ठितं तत् तस्मादद्याऽपि तत्सत्रं देवा आ-
सते । तत् इदं प्रशस्तमित्यर्थः । ननु देवानां विप्रहाद्यभावादनुष्ठानानु-
पपत्त्या *यद्यपि कर्माधिकारो नाऽस्ति, तथाऽपि स्तुत्यर्थत्वादिति न
विरोधः ॥ ३ ॥

अथाऽऽसां पञ्चदशरात्रीणां क्रमेणाऽहर्भियममाह—

पौर्णमास्यातिरात्रोऽथ यानि षडहानि स पृष्ठ्यः
षडह एकाष्टका महाव्रतमथ यानि षडहानि स पृष्ठ्यः
षडहोऽमावास्यातिरात्रः ॥ ४ ॥

पौर्णमास्यां प्रायणीयातिरात्रः । ततः प्रतिपदाद्यहषष्टके क्रमेण पृथ्व्यः षडहः कर्त्तव्यः । अपरपक्षाष्टम्येकाष्टका । तत्र महाव्रतमहर्भवति । ततोऽहषष्टकः पृथ्व्यः षडहः । अमावास्यायामुदयनीयोऽतिरात्र इति ॥
देवैरनुष्ठितत्वादयं यागो देवसु न एवं मनुष्यसु त इत्याह—

तस्मात्तर्हि मनुष्याणां न सुतो देवानां हि तर्हि सुतः प्रत्यक्षमेवैताभिर्देवता अभ्यारोहन्ति ॥ ५ ॥

तस्मात् देवैरनुष्ठितत्वात् कृष्णपक्षे सत्रसमापनाद्वा । तर्हि तथा सत्ययं मनुष्याणामुचितः सोमयागो न भवति । किन्तु तर्हि तथा सति देवानां सुतो हि, यतः प्रत्यक्षमेवैतामी रात्राभिर्देवता अभ्यारोहन्ति । सन्निधौ मनुष्याः देवैरनुष्ठितस्येतैरपि कृतत्वात् यद्यपि देहान्ते देवप्राप्तिः स्वर्गादेव तुल्या, तथाऽप्यस्य देवसत्रत्वात् प्रत्यक्षमेव सशरीरमेव देवता आभिमुख्येन गच्छन्ति ॥ ५ ॥

अथाऽस्य सत्रस्य सामान्यप्राप्तदीक्षोपसदो द्वादशत्वाङ्गीकारे प्रथमसुत्याङ्गभूतपौर्णमास्याः पूर्वं चतुर्विंशतिदिवसादर्वाक् दीक्षोपक्रमे सति कृष्णपक्षे दीक्षारम्भस्स्यात् तं पक्षं निराकृत्य पूर्वपक्षे दीक्षोपक्रमं विदधाति—

प्रतिनोदान्तु भयमितरमनुपक्षो दीक्षैरन्नप्रतिनोदाय ॥

तुशब्दो वैलक्षण्यद्योतनार्थः । सत्रत्वसामान्यप्रयुक्तद्वादशदीक्षा अस्मिन् पक्षे पौर्णमासीसुत्योपक्रमपक्षे कृष्णपक्षषष्ठ्यां यो दीक्षोपक्रमस्तस्मिन् पक्षे प्रतिनोदादेवत्वं प्राप्तवतां सत्रिणां देवकर्तृकात्स्वर्गान्निष्कासनाद्भयं भवति । अतस्तत्परिहारायेतरमनुपक्षः इतरं पक्षमनुशुक्लपक्षे दीक्षैरन् । सा च स्वर्गादप्रतिनोदाय भवति । अयमर्थस्सर्वोऽपि सूत्रेण स्पष्टीभवति । अत्र सुत्यारम्भे मतभेदसिद्ध्यर्थं दीक्षारम्भं दर्शयति सूत्रकारः—(१) 'प्रथमे पञ्चदशरात्र एकात्रविंशतिर्दीक्षा इति धानञ्जय' इति । स्पष्टम् । तत्कुत इत्यत आह—'एकाष्टकामहाव्रतममावस्यातिरात्र इति ह्याहे'ति । अयमर्थः—अपरपक्षाष्टम्येकाष्टका । तस्यां महाव्रतं अमावास्यायामुदयनीयातिरात्र इति ब्राह्मणे । अतस्तदानुगुण्येन कृष्णप्रतिपदि प्रायणीयम् । ततः पूर्वं द्वादशोपसदः । ततः पूर्वमेकान्नविंशतिर्दीक्षाः पौर्णमास्या सहैति सामर्थ्यात् सिद्धमिति । (२) 'अ-

त्रयोविंशाध्याये षष्ठः खण्डः ।

५१३

ष्टादशेति गौतमः पौर्णमास्यतिरात्र इति ह्याहे'ति । अयमर्थः—'पौर्णमास्यां प्रायणीयोऽतिरात्र' इति वचनात् पञ्चदश्यामेव सुत्यारम्भो न प्रतिपदि । तथा सति पौर्णमासीसिद्धप्रतिपक्षणार्थस्स्यात् । तच्चाऽयुक्तम् । तेन पञ्चदश्याः पूर्वन्तूपसद्यतिरिक्तान्यष्टादशैवेति गौतममतम् ।

नन्वेवमेकाष्टकाशब्दः सप्तमीलक्षणार्थस्स्यात् । अमावास्याशब्दश्चतुर्दशीं लक्षयेदिति पदद्वयस्य श्रौतार्थभङ्गः स्यात् । सत्यं पदद्वयेऽपि तावदलक्षणा दुर्वारा, सत्यं तत्र पौर्णमासीशब्दः पथमश्रुतत्वादसञ्जातविरोधो मुख्यस्येति गौतमस्याऽभिप्रायः । भूयसीन्यायेन पदद्वयस्य मुख्यार्थलाभो युक्त इति धानञ्जयस्याऽऽशयः । एवं दीक्षायां मतद्वयं प्रददर्श्याऽन्यत्स्वमतं दर्शयति सूत्रकारः—(१)'जातिकल्पो वे'ति । सत्रेऽपि सामान्यजातिः तत्प्रयुक्तकल्पो जातिकल्पः । तेषां या द्वादश दीक्षाः द्वादशोपसदः ता एवाऽत्राऽपि स्युरित्यर्थः ।

नन्वेवमितरमनुपक्षो दीक्षेरन्निति वचनविरोधोऽवगतः । नाऽयं विरोधः । कृष्णपक्षे दीक्षामभ्युपगम्य देवैः प्रतिनोदशङ्कया पक्षान्तरत्वेन विधानात् तेन विकल्प एव युक्तः । न च कृष्णपक्षे दीक्षोपक्रमकल्पो ब्राह्मणे न निर्दिष्ट इति वाच्यम् । प्रतिनोददोषस्योपन्यस्तत्वात् कृष्णपक्षे दीक्षोपक्रमाङ्गीकाराभावे प्रतिनोददोषस्यैवाऽनुदयात् कृष्णपक्षोपक्रमः सत्रसामान्यविहितो द्वादशदीक्षापक्षो ब्राह्मणे निर्दिष्टप्राय एवेति । अतः पूर्णमास्यां प्रतिपदि वा युक्त उपक्रम इति मतद्वयं सिद्धम् । एतज्जातिकल्पपक्षेऽपि समानम् । 'अथासद्वादशाहप्रभृतीनां सत्राणां सामान्यकल्पः सत्रेषु स्यादतिरात्रात् पृथग्यमुपयन्ति प्रथमस्याऽहोऽस्य प्रतनानुरूपो यत्र वा त्रिकद्रुकेभ्यो यत्र ज्योतिर्गौरायुस्त्वहं ऐकाहिकास्ते गौरीवितस्वरा एत एवाऽऽवृत्ता यदायुर्गौर्ज्योतिरतिरात्र एते एव गोआयुषी रात्रिसत्रेष्वन्यत्रयमतिरात्रेभ्यः संवत्सरसंमिताभ्यश्चेति क्लृप्तं प्रथमं पञ्चदशरात्रमिति कल्पः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य षष्ठः खण्डः ॥

सप्तमः खण्डः ॥

अथ ब्रह्मवर्चसफलसाधनं द्वितीयं पञ्चदशरात्रं सत्रमाह—

अतिरात्रस्त्रिवृदग्निष्टुदग्निष्टोमो ज्योतिर्गौरायुक्ष्यहः
पृथ्व्यः षडह आयुर्गौर्ज्योतिरतिरात्रः ॥ १ ॥

सर्वाग्नेये कश्चित् त्रिवृत्स्तोमक एवाऽहर्विशेषस्त्रिवृदग्निष्टुदग्निष्टो-
मः । शिष्टानि स्पष्टानि ॥ १ ॥

अथैता रात्रीः प्रशंसति--

क्षत्रं वा एता रात्रयोऽभिनिर्वदन्ति ॥ २ ॥

एताः पञ्चदशरात्रयः क्षत्रमित्यभिनिर्वदन्त्यभिज्ञाः । क्षत्रमित्येकत्वम्,
अत्राऽह्नां पञ्चदशस्तोमवतां संख्यासादृश्यात्तस्य चोरसो बाहुभ्याश्च
(१) 'पञ्चदशं निरमिमीते'त्युपक्रम्य 'राजन्यो मनुष्याणामि'ति श्रुतत्वेन
क्षत्रसम्बन्धात् क्षत्रमित्यह्नां स्तुतिः ॥ २ ॥

अथाऽत्राऽधिकारिणमाह--

ब्रह्मवर्चसकामा उपेयुः ॥ ३ ॥

स्पष्टम् ॥ ३ ॥

प्रथममहस्तत्र त्रिवृद्द्वारा प्रशंसति—

यत् त्रिवृदग्निष्टुदग्निष्टोमो भवति ब्रह्म तद्यशसा-
र्द्धयति ॥ ४ ॥

त्रिवृदग्निष्टुदग्निष्टोमकरणं यदस्ति तत्तेन ब्राह्मणजातिमेव यशसा-
र्द्धयति समर्द्धयति ॥ ४ ॥

त्रिवृत्स्तोमब्राह्मणयोः कथं सम्बन्ध इति ? तत्राऽऽह—

ब्रह्म वै त्रिवृत् ॥ ५ ॥

प्रजापतिमुखात् त्रिवृतो ब्राह्मणस्य च सहोत्पत्तिसम्बन्धः ॥ ५ ॥

अथ त्रिकटुकमध्यभाजं पृथ्व्यः षडहः आवृत्तं त्रिकटुकं च क्रमेण
प्रशंसति--

यत् ज्योतिर्गौरायुक्ष्यहः प्रज्ञातान् स्तोमानुपयन्ती-

मानैव लोकानेष्वेव लोकेषु प्रतितिष्ठन्त्यथ यत् पृष्ठ्यः
षडहो मध्यतो भवत्यन्नं वै पृष्ठान्यन्नमेव तन्मध्यतो धी-
यते तस्मान् मध्ये सदन्नं धिनोत्यथ यदायुर्गौर्ज्योतिरिति-
रात्रो येनेतो यन्ति तेन पुनरायन्ति ॥ ६ ॥

गतोऽर्थः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य सप्तमः खण्डः ॥

अष्टमः खण्डः ॥

अथाऽहीनसत्रोभयफलसाधनं तृतीयं पञ्चदशरात्रमाह--

त्रिवृदग्निष्टुदग्निष्टोमो ज्योतिर्गौरायुस्त्र्यहो द्वाद-
शाहस्य दशाहान्यतिरात्रः ॥ १ ॥

स्पष्टम् ॥ १ ॥

एकतोऽतिरात्रत्वमहीनलिङ्गम् । अहस्सङ्घातात्मकत्वं सत्रलिङ्गम् ।
तदुभयस्याऽपि सद्भावादेतदुभयात्मकमिति प्रशंसितुमहीनसत्रयोर्विल-
क्षणप्रकृतिकत्वं दर्शयति--

अन्यस्मै वै कामाय सत्रमन्यस्मै यज्ञो न तत् स-
त्रेणाऽऽप्नोति यस्मैकं यज्ञो न तद्यज्ञेनाऽऽप्नोति यस्मैकं
सत्रम् ॥ २ ॥

गतोऽर्थः ॥ २ ॥

एवं वैलक्षण्यमुपन्यस्य तदुभयलिङ्गं दर्शयति--

यदन्यतोऽतिरात्रास्तेन यज्ञोऽथ यानि द्वादशाहस्य
दशाहानि तेन सत्रम् ॥ ३ ॥

स्पष्टम् ॥ ३ ॥

अस्तूभयात्मकत्वं ततः किमित्यत आह--

उभावेवैताभिः कामावरुन्धते ॥ ४ ॥

‘त्र्यहो ज्योतिर्गौरायुस्त्र्यह’ इत्यादिकः साधारणः कल्पो द्रष्टव्यः ॥४॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्याऽष्टमः खण्डः ॥

अतिरात्रो ज्योतिर्गौरायुस्त्रयो द्वादशाहस्य दशा-
हान्यतिरात्रः प्रजाकामा उपेयुः ॥ १ ॥

अथाऽस्य प्रजाफलसाधनत्वं सुप्ररोचनमाह--

एताभिर्वै प्रजापतिः प्रजा असृजत प्र प्रजया प्र प-
शुभिर्जायन्ते य एता उपयन्ति ॥ २ ॥

अथाऽऽदौ ज्यहं प्रशंसति--

यत् ज्योतिर्गौरायुस्त्र्यहः प्रज्ञातान् स्तोमानुपयन्ती-
मानेव लोकानेष्वेव लोकेषु प्रतितिष्ठन्ति ॥ ३ ॥

भूरादिलोकानां प्रज्ञातत्वात् 'आदित्यो वै ज्योति' रित्यादिश्रुतेज्यो-
तिरादीनां भूरादिलोकात्मकत्वाच्चैषां स्तोमानां प्रज्ञातत्वम् ॥ ३ ॥

अनन्तरभावीनि दशाहानि प्रशंसति--

अथ यानि द्वादशाहस्य दशाहानि वाचमविच्छि-
न्नामुपयन्ति प्रजननाय ॥ ४ ॥

‘वाग्वै द्वादशाह’ इति श्रुतेः तत्रत्यानां द्वादशानामह्नामविच्छेदेनाऽ
नुष्ठानादविच्छिन्नामेव वाचमुपयन्तीति । सा चोपलब्धिः प्रजननाय
सन्तत्यविच्छेदाय फलोत्पत्तये वा भवति ॥ ४ ॥

एवमहानि विभज्याऽथ समुच्चित्य प्रशंसति--

एता वै प्रतिष्ठिताः पञ्चदश रात्रयः प्रतितिष्ठन्ति य
एता उपयन्ति ॥ ५ ॥

विप्रकीर्णत्वाभावेनाऽन्यत्र व्यवस्थितानामेवाऽहस्सङ्घातानामत्र प्र-
योगादहं प्रतिष्ठितत्वम् । यद्वा (१) 'पञ्चदश वा अर्धमासस्य रात्रय' इति
श्रुतेः प्रतिष्ठितसंवत्सरान्तर्भूतार्द्धमासरात्रिसंख्यासाम्यादासां प्रतिष्ठा-
तत्वम् ॥ ५ ॥

इति ताण्ड्यमहाब्राह्मणे सायणचार्यविरचिते माधवीये वेदार्थ-

प्रकाशे त्रयोविंशाध्यायस्य नवमः स्तण्डः ॥

दशमः खण्डः ॥

अथ परमविजयसाधनमैन्द्रं षोडशरात्रं सत्रमाह--

एता एव समहाव्रताः ॥ १ ॥

एता एवाऽतीतपञ्चदशरात्रगता उभयतोऽतिरात्रयुक्तास्त्रिकदुकस-
हिता द्वादशाहकृपा एव महाव्रतोपेताः षोडशरात्रं महाव्रतमुपास्य
वेदितव्यम् ॥ १ ॥

आसां फलं सप्ररोचनमाह--

एताभिर्वा इन्द्रः परमां विजितिं व्यजयत परमा-
मेवैताभिर्विजितिं विजयन्ते ॥ २ ॥

सर्वलोकजयः परमो जयः । (१) 'विपराभ्याञ्जे' रित्यात्मनेपदम् ॥ २ ॥
अथ पूर्वोक्तं पञ्चदशाहं वज्रत्वेन प्रशस्य महाव्रतं षोडशमहर्वज्रस्य
धारणस्थानीयत्वेन प्रशंसति--

पञ्चदशो वै वज्रो न वा अगृहीतेन वज्रेण वीर्यं क-
रोति या षोडशधारम्भणमेव तद्गृहीतेन वज्रेण वीर्यं क-
रोति ॥ ३ ॥

पूर्वोक्तः पञ्चदशरात्रः पञ्चदशः, स्तोमानां संख्यासामान्यात् पञ्चदश-
स्तोमेन सह प्रजापत्युरसो बाहुभ्याञ्चेत्यस्योत्पत्तेस्तस्य वज्रसम्बन्धात्
पञ्चदशो वज्र इत्युच्यते । तस्य महाव्रतं षोडशमहरारम्भणस्थानीयम् ।
सुज्ञानमन्यत् । तृतीयपञ्चदशरात्रप्रभृति षोडशरात्रपर्यन्तस्य 'कलप्त-
द्वादशरात्रा' इत्यादिकः कल्पो द्रष्टव्यः ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य दशमः खण्डः ॥



एकादशः खण्डः ॥

अथ प्रजापतेस्सप्तदशरात्रं सत्रमाह--

अतिरात्रो ज्योतिर्गौरायुर्गौरायुः पञ्चाहो द्वादशा-
हस्य दशाहान्यतिरात्रः ॥ १ ॥

स्पष्टम् ॥ १ ॥

आसां फलं सप्ररोचनमाह--

एताभिर्वै प्रजापतिरनन्तांश्रियमजयदनन्ता वा
एता यत् पञ्चाहविधाः ॥ २ ॥

अनन्तां श्रियं जयहेतुत्वोपपत्त्यर्थ--अनन्ता वा एता इत्याद्युपन्या-
सः । पञ्चाहविधाः पञ्चाहसदृशाः । तत्संख्याका रात्रय इत्यर्थः । अन-
न्तश्रीकामा ह्यत्राऽप्यधिकारिण इत्यर्थः ॥ २ ॥

अथाऽऽद्यं पञ्चाहं प्रशंसति--

यत् पञ्चाहोऽनन्तादेव प्रजायन्ते ॥ ३ ॥

पञ्चाहानामनन्तत्वादनन्तादेवैश्वर्याद्युक्ताः प्रजायन्तेऽनुष्ठाताहोऽपि ।
अथ वैताभिर्वेत्यादिकस्सर्वोऽपि पञ्चाहार्थवादपरो द्रष्टव्यः ॥ ३ ॥

अथाऽनन्तरमाविद्धादशाहं प्रशंसति--

अथ यानि द्वादशाहस्य दशाहानि वाचमविच्छिन्ना-
मुपयन्ति प्रजननाय ॥ ४ ॥

गतार्थोऽयम् ॥ ४ ॥

कृत्स्ना रात्रीः प्रशंसति--

एता वै प्रतिष्ठिताः सप्तदश रात्रयः प्रतितिष्ठन्ति
य एता उपयन्ति ॥ ५ ॥

‘सप्तदशो वै प्रजापति’ रिति श्रुतेः प्रजापतेः प्रतिष्ठितत्वाच्च त-
त्समानसंख्याका एताः सप्तदश रात्रयोऽपि प्रतिष्ठिता इत्युच्यन्ते । एता
वा इत्यादेः पञ्चाहस्तुतिपरत्वे प्रतिष्ठाकामा उपेयुरित्येतदधिकारवाक्यं
द्रष्टव्यम् । ‘सप्तदशरात्रे चत्वार्यभिषूविकान्यहानि द्यैतनौधसं ब्रह्मसाम
पौष्कलश्रुध्यौग्निहानी’ त्यादिकः कल्पो द्रष्टव्यः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्यैकादशः खण्डः ॥

द्वादशः खण्डः ॥

अथ सर्वायुर्लक्षणसाधनं देवानामष्टादशरात्रं सत्रमाह—

अतिरात्रोऽभिप्लवः षडहो द्वादशाहस्य दशाहान्य-
तिरात्रः ॥ १ ॥

स्पष्टोऽर्थः ॥ १ ॥

अस्याऽमृतत्वसाधनत्वं सप्ररोचनमाह—

देवा वै मृत्योरविभयुस्ते प्रजापतिमुपाधाव॑स्तेभ्य
एतेनाऽष्टादशरात्रेणाऽमृतत्वं प्रायच्छत् ॥ २ ॥

स्पष्टोऽर्थः ॥ २ ॥

युक्तममृतत्वप्राप्तिरनेन देवानां, तेषां मरणाभावात् । कथन्तत् मनु-
ष्याणां फलं स्यादित्याशङ्क्य तदुचितममृतत्वं दर्शयति—

एतद्वाव मनुष्यस्याऽमृतत्वं यत् सर्वमायुरेति वसी-
यान् भवति ॥ ३ ॥

स्पष्टम् ॥ ३ ॥

इदानीममृतत्वकामैरेतदनुष्ठेयमित्याह—

सर्वमायुर्यन्ति वसीया॑सो भवन्ति य एता उप-
यन्ति ॥ ४ ॥

सुगमम् ॥ ४ ॥

अथाऽऽसां रात्रीणां सर्वायुस्साधनत्वमुपपादयति—

द्विर्वा एता नव नव प्राणा अभिपूर्वमेवैताभिरायुर्द-
धते ॥ ५ ॥

एता अष्टादशरात्रयो द्विर्नव भवति खलु प्राणाश्च नव, शिरोगताः
सप्त द्वावर्वाञ्चाविति । तथा सति अभिपूर्वमेव प्रथमं नवरात्रेण पूर्वं
पञ्चाशद्वर्षलक्षणं आयुर्योगञ्च द्वितीयेन चरममायुरित्यनुक्रमेणैवं ताभि
रात्रीभिः सर्वमायुर्दरयन्ति । ‘अथ यत्राऽतिरात्रादभिप्लवमुपयन्ति
तत्र प्रथमस्याऽह एष प्रज्ञानुरूप’ इत्यादिकः कल्पो द्रष्टव्यः ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य द्वादशः खण्डः ॥

त्रयोदशः खण्डः ॥

अथ पश्वधिपत्यसाधनं वायोरेकोनविंशतिरात्रमाह--

एता एव समहाव्रताः ॥ १ ॥

एताः पूर्वोक्ताः अष्टादशैव । अतिरात्रात् पूर्वभाविनैकेन महाव्रते-
नाऽह्ना सहैकोनविंशतिरात्रयो भवन्ति ॥ १ ॥

अथाऽऽसां पशुसाधनत्वं सप्ररोचनमाह--

एताभिर्वै वायुरारण्यानां पशूनामाधिपत्यमाश्नुतो-
भयेषां पशूनामाधिपत्यं गच्छन्ति य एता उपयन्ति ॥ २ ॥

एताभिरेकोनविंशतिरात्रीभिर्वायुरारण्यानां द्वीपिसुकरश्वापदप-
क्षिसरीसृपहस्तिमर्कटानां सप्तानामारण्यानां पशूनामाधिपत्यमाश्नुत
प्राप्नोत् । यद्यप्येताभिर्भयविधाः पशव उलभ्यन्ते, तथाऽपि वायोगो-
ष्ठेषु गवादिषु नैरपेक्ष्यादारण्येषु विशेषसम्बन्धाद्वयोरारण्यपश्वाधिप-
त्यमुक्तम् । उभयेषामित्यादि स्पष्टम् । तत्राऽऽरण्याः दर्शिताः । ग्राम्यास्तु
गोजाविकपुरुषाश्चगर्दभोष्ट्राः । एतेन पश्वर्थिनोऽधिकारिण इत्युक्तं
भवति ॥ २ ॥

प्रकारान्तरेणैताः प्रशंसति--

मृगसत्रं वा एतत् ॥ ३ ॥

मृगार्थं वायुनाऽनुष्ठितं सत्रं मृगसत्रम् ॥ ३ ॥
तदेव समर्थयते--

एताभिर्वा आरण्याः पशवो नाऽकृताः प्रजायन्ते ॥ ४ ॥

एताभिः खलु रात्रीभिर्वाय्वर्थमारण्याः पशवो नाऽकृताः आ ईष-
दर्थे कृतमिति भावे निष्ठा । न विद्यते ईषदपि कृतं कारणं रक्षणादि-
प्रयत्नो यषान्ते तथोक्ताः, तादृशाः सन्तः प्रजायन्ते । यद्वैवं व्याख्येयम्-
मृगैर्वासप्रदानादनपालनप्रयत्नराहित्येन प्रजननार्थमनुष्ठितं सत्रम् ।
अस्ति मृगादीनामपि गवादीनामिवाऽधिकारः (१) 'गवो वा एतत् सत्रमा-
सते' त्यादिश्रुतेः । स चाऽर्थवादत्वान्न विरुध्यते । एताभिर्वा इत्यादि
मृगसत्रसमर्थनम् ॥ ४ ॥

अस्त्वस्य मृगसत्रत्वं किमतो भवतीत्यत आह--

अनाकृतमेषां प्रजायते य एता उपयन्ति ॥ ५ ॥

त्रयोविंशाध्याये चतुर्दशः खण्डः ।

५२१

अस्याऽनुष्ठातृणामपि पुत्रपदवादिकमप्रयत्नेनैवोत्पद्यत इत्यर्थः ।
 अथाऽष्टादशरात्रिप्रभृतीनां साधारणः कल्पः—‘यत्राऽभिप्लवो रात्रिसत्रेषु
 श्यैतनौधसब्रह्मसामानः पौष्कलश्रुष्याग्निहोत्रसंवत्सरसंमिताभ्यः कल्-
 तमाविंशतिरात्रादि’ति । अयमर्थः—अभिप्लवस्य प्रथमोत्पत्तौ प्रत्यहम-
 भीवर्त्तो ब्रह्मसाम, तथा प्रत्यहमुष्णिक्षु सुज्ञानम् । रात्रिसत्रेष्वभीवर्त्त-
 स्थाने श्यैतनौधसे व्यत्यासं कुर्यात् । सुज्ञानस्थाने पौष्कलश्रुष्यौ-
 णिहे व्यत्यासं कुर्यादिति । तथाऽपि रात्रिसत्रेष्वभीवर्त्तस्थाने श्यैतनौ-
 धसयोरन्यतरत् साम किमभीवर्त्तस्तोत्रीये स्यात् उत स्वस्तोत्रीय इति ।
 सूत्रकारस्सम्पाद्य पूर्वोत्तरौ पक्षौ दर्शयति । तत्र पूर्वपक्षमाह—‘अभी-
 वर्त्तस्थाने श्यैतनौधसे तास्वेवे’ति । तास्वभीवर्त्तस्तोत्रीयास्वेवेत्यर्थः ।
 दृष्टान्तमाह—‘तथौष्णिहेयासु सुज्ञानमि’ति । यथा सुज्ञानस्य स्थाने
 विहिते पौष्कलश्रुष्ये यासु सुज्ञानं तास्वेव भवतस्तद्वदत्राऽपि भवत
 इति । सिद्धान्तमाह—‘स्वासु त्वावर्त्तानि सामानि’ । यस्य कस्यचित्स्थाने
 विहितानि स्वास्वेव भवन्तीत्यर्थः । दृष्टान्तमाह—‘यथा बृहतीवषट्का-
 रनिधनं स्वकीयास्वेव भवति बृहद्रथन्तरश्च तत् पृष्ठ्यः षडहः’ इति ।
 अयमर्थः—इषुर्नामैकाहः कल्पकारेण श्येनसधर्मः कल्पः । तत्र श्यैनि-
 कस्य बृहतः स्थाने वषट्कारनिधनं स्वकीयास्वेव भवति । तथा ‘बृहद्र-
 थन्तरे पृष्ठ्यः षडहः’ इत्युक्तम् । वैरूपवैराजादिस्थानेष्वेव बृहद्रथन्तरे
 भवतः । तद्वदत्राऽपीति । श्यैतनौधसे यदि परकीयासु स्तोत्रीयासु
 स्यातां, तदा विशेषतस्तानि निर्दिशेदेव । यथा नौधसस्यर्क्षुं जनित्रं
 ब्रह्मसामेत्यादि निर्दिशितः । तस्मात् स्वास्वेवेति सिद्धान्तः ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
 प्रकाशे त्रयोविंशाध्यायस्य त्रयोदशः खण्डः ॥

चतुर्दशः खण्डः ॥

अथ पुरुषफलसाधनं विंशतिरात्रं सत्रमाह—

अत्रिरात्रोऽभिप्लवः षडहोऽभिजिह्व विश्वजिह्व
 द्वे अहनी द्वादशाहस्य दशाहान्यतिरात्रः ॥ १ ॥

स्पष्टोऽर्थः ॥ १ ॥

तां० ब्रा० ६६ Vol. 11

५२२

ताण्ड्यमहाब्राह्मणे

अथाऽऽसां पुरुषफलसाधनत्वं सप्ररोचनमाह—

पुरुषकामा उपेयुरेताभिर्वै प्रजापतिः पुरुषमसृजत ॥ १ ॥

स्पष्टम् ॥ २ ॥

अथ पुरुषफले यत् साध्यं तस्याऽर्थवादमाह—

स सर्वस्याऽन्नाद्यस्याऽऽधिपत्यमगच्छत् सर्वस्याऽ-
न्नाद्यस्याऽऽधिपत्यं गच्छन्ति य एता उपयन्ति ॥ ३ ॥

सुगमम् ॥ ३ ॥

अथैतत् सत्रं रात्रिसंख्याद्वारा प्रशंसति--

पुरुषसत्रं वा एतत् ॥ ४ ॥

स्पष्टोऽर्थः ॥ ४ ॥

तत् कथमिति? तदुपपादयति--

विंशो वै पुरुषो दश हि हस्त्या अङ्गुल्यो दश
पाद्याः ॥ ५ ॥

स्पष्टम् ॥ ५ ॥

अस्त्वेवम्, एतावता प्रकृते किमित्यत आह--

यदेता विंशती रात्रयो भवन्त्येष्वेताभिर्लोकैषु
पुरुषं प्रतिष्ठापयन्ति ॥ ६ ॥पुरुषाङ्गुलिसंख्यासास्याद्विशतिरात्रात्मकं सत्रमुपयन्ति । ते पुरुष-
मेष्वेव लोकेषु प्रतिष्ठापयन्ति । ते लोकेषु प्रतितिष्ठन्तीत्यर्थः ॥ ६ ॥

पुनरेताः रात्रीः प्रशंसति—

एता वै प्रतिष्ठिता विंशती रात्रयः प्रतितिष्ठन्ति
य एता उपयन्ति ॥ ७ ॥रात्रीणां पुरुषाङ्गुलिसंख्यासास्यात्तस्य प्रतिष्ठितत्वादासामपि प्रति-
ष्ठितत्वम् । अथाऽत्र 'विंशतिरात्रे सांवत्सरिकौ विश्वजिदभिजितावि'
त्यादिकः कल्पो द्रष्टव्यः ॥ ७ ॥इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य चतुर्दशः खण्डः ॥

पञ्चदशः खण्डः ॥

अथ द्वावेकविंशतिरात्रौ । तत्र पशुकलसाधनं प्रथमं एकविंशति-
रात्रमाह—

अतिरात्रोऽभिष्टवः षडहोऽतिरात्रोऽभिष्टवः षडहो-
ऽभिष्टवः षडहोऽतिरात्रः पशुकामा उपेयुः ॥ १ ॥

स्पष्टम् ॥ १ ॥

पशुकलं सार्थवादं दर्शयति—

एताभिर्वा आदित्याः सप्त ग्राम्यान् पशूनुदसृजन्त
पशूनेवैताभिस्तृजन्ति(न्ते) ॥ २ ॥

उत्सृजन्ति उत्पादयन्ति लभन्त इत्यर्थः । पशवो गोऽजाश्वादयः ॥ २ ॥

एकविंशतिरात्रीणां पशुसाधनत्वमुक्तम् । एकविंशतेः सप्तसंख्याया-
श्च कथं वैषम्यं स्यादिति ? तत् समर्थयते—

त्रिर्वै सप्त सप्ताऽऽदित्याः ॥ ३ ॥

यद्यप्येता एकविंशतिः, तथाऽपि विभागात् त्रिसप्त भवन्ति । वस्तु-
तोऽतिरात्रः षडहश्चेति सप्तैव, आदित्याश्च सप्त (१) आरोगभ्राजाद-
यः । (२) देवा आदित्या ये सप्ते'ति मन्त्रवर्णः । अत्र तूभयसंख्यासा-
म्यम् ॥ ३ ॥

रात्रीणामादित्यसप्तसंख्यात्वे कथं पशुकलकत्वमिति ? तदुपपादयति—

पशव आदित्याः ॥ ४ ॥

आदित्यानां पशूनाञ्च सृष्टिविभागसम्बन्धः । स च प्रदर्शित एव ।
यद्वा संख्यासाम्यसम्बन्धः ॥ ४ ॥

न केवलं रात्रीणामादित्यसंख्यासाम्यात् पशुकलसाधनत्वं, किन्तु
लोकद्वयसमृद्धिहेतुरपि भवतीति वक्तुमाह—

आदित्या अस्मिंल्लोके ऋद्धा आदित्या अमुष्मिन् ॥ ५ ॥

१. 'आरोगो भ्राजः पटरः पतङ्गः । स्वर्णरो ज्योतिषीमान् विभासः' (तै. आ.

१. ७. १.) इति मन्त्रोक्ता आरोगादयस्सप्त सूर्याः ।

२. तै. आ. १. ७. ५.

स्पष्टम् ॥ ५ ॥

कथं लोकद्वयेषु तेषां समृद्धत्वमिति ? तदुपपादयति—

पशवोऽस्मिन् ऋतवोऽमुष्मिन् ॥ ५ ॥

‘पशव आदित्या’ इत्युक्तत्वात् पशूनामस्मिन् लोके समृद्धिः । आदित्या अप्यत्र समृद्धा एव । तथा अमुष्मिन् द्युलोके ऋतवः समृद्धाः । सप्ताऽऽदित्या इत्यमुष्मिन् द्युलोके आदित्यास्समृद्धाः ॥ ६ ॥

इदानीमादित्यसंख्याकैकविंशतिरात्रीरुपेयुषामपि लोकद्वयसमृद्धिर्भवतीत्याह—

उभयोरनयोर्लोकयोर्ऋध्नुवन्ति देवलोकं च मनुष्यलोके च य एता उपयन्ति ॥ ७ ॥

अथाऽस्य कल्पः—‘पूर्वस्यैकविंशतिरात्रस्याऽषोडशिकावतिरात्रावमितः षोडशिमान्मध्ये सर्वे वाऽषोडशिकाः ते च सर्वे ते चाऽषोडशिमन्त’ इति । अत्रैकविंशतिरात्रे त्रयोऽभिप्लवाः षडहाः । तत्र तृतीयः प्रतिलोमोऽनुलोमो वेति संशये मतद्वयं दर्शयति सूत्रकारः । तथा हि— ‘पूर्वस्मिन्नेकविंशतिरात्रेऽभिप्लवस्तृतीयोऽनुलोम आवृत्तिरिति कुत’ इत्यादिना ‘न ह्यावृत्तिर्विज्ञायते इति आवृत्तस्तृतीयोऽभिप्लवा’ इत्यन्तेन । कुत इति नाऽस्ति वचनं इत्यर्थः । ‘प्रतिलोमं शाण्डिल्यः द्वावभिप्लवावित्येकवचनादि’ति । द्वितीयतृतीययोरभिप्लवयोर्व्यवधानाभावात् द्वावभिप्लवावित्येकशेषं कृत्वा वक्तव्यम् । न च तथा कृतं ब्राह्मणे । किन्त्वभिप्लवोऽभिप्लव इति पृथगेव निर्दिष्टाः । तेन नूनं पृथग्धर्माः तृतीयः प्रतिलोमः यथा प्रथमं चतुर्दशरात्रे द्वयोः पृष्ठ्ययोः सह वक्तव्यात् प्रातिलोम्यादेव पृथङ्निर्देशः, तद्यथा पृष्ठ्यः षडहस्त्रयस्त्रिंशारम्भण इति तद्वदत्राऽपीति युक्तम् ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य पञ्चदशः खण्डः ॥

षोडशः खण्डः ॥

अथ द्वितीयमेकविंशतिरात्रं ब्रह्मवर्चसफलसाधनमाह—

आतिरात्रः पृथ्व्यः षडहस्त्रयः स्वरसामानो दिवाकी-
र्त्तमहस्त्रयः स्वरसामानः पृथ्व्यः षडहस्त्रयस्त्रिंशर-
म्भणोऽतिरात्रो ब्रह्मवर्चसकामा उपेयुः ॥ १ ॥

ब्रह्मवर्चसं नाम तेजोविशेषः ॥ १ ॥

स च तमोहननमन्तरेण नोदेति । अतस्तद्रूपं फलं सार्थवादमस्य
दर्शयितुमाह—

स्वभानुर्वा आसुरः सूर्यं तमसाऽविध्यत्तस्मै देवाः
प्रायश्चित्तिमैच्छन् एता अविन्दन्स्ताभिरस्मात्तमो-
ऽपाधनन् ॥ २ ॥

पूर्वमासुरः असुरसम्बन्धी स्वभानुर्नामकः सूर्यं तमसा मायया
अविध्यत् आवृतवान् । यद्वा आसुरः असुरः स्वार्थिकस्तद्धितः । तथा
च मन्त्रसाधनवर्णः (?) तस्मै तमोविधाय सूर्याय देवाः प्रायश्चित्ति त-
मोहननसाधनमैच्छन् विचारितवन्तः । ते तदा एता एकविंशतिरात्रीः
साधनत्वेनाऽविन्दन् लब्धवन्तः । ताभिरनुष्ठिताभिरस्मात् सूर्यात्तमोऽ-
पाधनन् ॥ २ ॥

तदनुष्ठातृणामप्येतत् फलं भवतीति दर्शयति—

अपतमो घनते य एता उपयन्ति ॥ ३ ॥

प्रतिबन्धकषायरूपं तमोऽपहत्य ब्रह्मवर्चसं तेजो लभन्त इत्यर्थः ॥ ३ ॥

अत्र राजनेरुग्रदेवस्य एतासां रात्रीणामनुष्ठानेन किलासोऽभवद्दि-
ति वक्ष्यमाणत्वात्तत्परिहाराय केचित् प्रयोगविशेषाः कर्त्तव्याः । तत्र
कञ्चित् पशुविशेषमालभ्यं दर्शयति—

सौमापौषं पशुमुपालभ्यमालभेरन् ॥ ४ ॥

सोमपूषणौ तावुभौ देवते अस्य स पशुः सोमापौषः । स चोपा-
लभ्यः सवनीयपशोः पञ्चादालम्भनीयः । तं पशुमालभेरन् ॥ ४ ॥

अथ पशोरुक्तदेवतात्वं प्रशंसति—

सोमो वै ब्राह्मणः पशवः पूषा स्वामेव तद्देवतां प-
शुभिर्बहुं हयन्ते त्वचमेवाऽकृत ॥ ५ ॥

(१) 'सोमोऽस्माकं ब्राह्मणानां राजा' इति श्रुतेः ब्राह्मणस्वामित्वात् स्वयमपि च ब्राह्मण एव । वैशब्दः प्रसिद्धिद्योतनार्थः । तन्त्रेणोक्त-
देवतापशुकरणेन स्वामेव देवतां सोममेव पशुभिर्बहुं हयन्ते बहुकुर्व-
न्ति । यद्वा वहेति वर्द्धनार्थः । किञ्च त्वचमेव सवृत्ति रक्षामेव दीप्तं
त्वग्धातुं वा कृतवन्तो भवन्ति । तथा च सौमापौष्णं पशुं प्रकृत्य श्रु-
त्यन्तरम्—(२) 'सौम्यो वै देवतया पुरुषः पौष्णाः पशवः स्वयैवाऽस्मै
देवतया पशुभिस्त्वचं करोति न दुश्कर्मा भवती'ति ॥ ५ ॥

अत्र सामिधेनीषु विशेषमाह—

मनोऋचः सामिधेन्यो भवन्ति ॥ ६ ॥

स्पष्टम् ॥ ६ ॥

मनुसम्बन्धं प्रशंसति—

मनुष्यै यत् किञ्चाऽवदत्तद्भेषजं भेषजतायै ॥ ७ ॥

रागद्वेषादिशोकापनोदकस्य मनोः परानुग्रहार्थं स यत् किञ्चाऽपि
धर्मविषयं वाक्यमवदत् तद्भेषजं हितम् । अथ यस्तदीयधर्मः सा-
मिधेनीकरणं भेषजतायै सकलदोषस्यौषधाय भवति ॥ ७ ॥

अस्य सत्रस्य कालविशेषमाह—

नैदाघीय उपेयुः ॥ ८ ॥

नैदाघीये निदाघसम्बन्धिनि काले ग्रीष्मर्त्तादित्यर्थः ॥ ८ ॥

तं कालं प्रशंसति—

तद्भेष्ये प्रति तेजिष्ठं तपति ॥ ९ ॥

तत्र तस्मिन् निदाघे एषः सूर्यः तेजिष्ठं अत्यन्ततेजोयुक्तं खलु
तपति इति ॥ ९ ॥

अस्त्वेवं ततः सत्रिणां किं स्यादित्यत आह—

किलासत्वात् भयमतिह्येभ्योऽपहन्ति ॥ १० ॥

(सुविशेषोवास्तं एते तत् सत्रेण) किलासं सिद्धम् । किलासत्वात्

त्रयोविंशाध्याये सप्तदशः खण्डः ।

५२७

दुश्चर्मविषयस्याऽधिसम्भवात् भयं भवति । अतो ग्रीष्मेऽनुष्ठाना-
न्निष्टपन्नादित्य एभ्यः सत्रिभ्यः सकाशादति अत्यधिकां अपहंति खलु
भयम् । अतोऽयं काल उचित इत्यर्थः ॥ १० ॥

कथमस्य किलाससाधनत्वमिति ? तत् समर्थयते--

एता वा उग्रदेवो राजनिरूपैत् स किलासोऽभवत् ॥

एता राज्ञीः खलु राजनिः रजनस्याऽपत्यमुग्रदेव उपैत् । उपेत्य स
उग्रदेवः किलासः किलासवानभवत् ॥ ११ ॥

अथोक्तार्थज्ञानपुरस्सरमेव सत्रानुष्ठानं प्रशंसति--

अकिलासो भवति य एवं विद्वानेता उपैति ॥१२॥

उग्रदेवस्यैकस्यैव प्रयोगः प्राप्तः । विद्वानुपैतीत्येककर्तृकत्वविधानात् ।
तेनाऽस्मिन् सत्रे एकोऽप्यधिकरोतीति वेदितव्यम् । यद्वा उपैतीति उभ-
यत्र बहुवचनं कर्तव्यम् । अत्र कल्पः--'उत्तरस्यैकविंशतिरात्रस्य संव-
त्सरकलत्तान्यहान्यनु कलत्ताभीवर्त्तकाले यः पृष्ठ्यः श्वैतनौधसब्रह्मसा-
मानः पौष्कलश्रुध्यौष्णिहो विषुवतः तस्य साम तृचस्य लोक आभीशव
श्रायन्त इव सूर्यमिति विकर्णं समानमितरमिति तथा यस्मादतिरात्रा-
त् पृष्ठ्यमुपयन्ति प्रथमस्याऽहोऽस्य पत्नानुरूप' इति साधारणः ॥१२॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य षोडशः खण्डः ॥

सप्तदशः खण्डः ॥

अथाऽन्नाद्यफलसाधनं द्वाविंशतिरात्रं सत्रमाह--

अतिरात्रो ज्योतिर्गौरायुस्त्यहोऽभिप्लवः षडहो
द्वादशाहस्य दशाहानि महाव्रतश्चाऽतिरात्रश्चाऽन्नाद्यका-
मा उपेयुः ॥ १ ॥

स्पष्टम् ॥ १ ॥

आसां राज्ञीणां उक्तफलसाधनत्वं प्रदर्शयन् प्रशंसति--

पञ्चर्त्तवो द्वादश मासास्त्रय इमे लोका असावादि-
त्य एकविंशोऽन्नं द्वाविंशमेभ्यो लोकेभ्यः संवत्सरा-

५२८

ताण्ड्यमहाब्राह्मणे

दमुष्मादादित्यादन्नाद्यमवरुन्धते य एता उपयन्ति ॥२॥

ऋतव आदित्यपर्यन्ता देवाः अन्नहेतवः । स्वस्थानीया एकविंशती रात्रयः द्वाविंशमहः तत् सम्बन्ध्यन्नं अन्नत एतामिरत्राऽवरोधो युक्तः । अत्र 'यत्राऽतिरात्रादभिप्लवमुपयन्ति प्रथमस्याऽह एष प्रत्नानुरूपो यत्र वा त्रिकटुकैभ्यो यत्राऽभिप्लवो रात्रिसत्रेषु द्यैतनौधसब्रह्मसामानः पौष्कलश्रुध्यौष्णिहोऽन्यत्र संवत्सरसंमितादि'ति सामान्यकल्पो द्रष्टव्यः ॥२॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य सप्तदशः खण्डः ॥

अष्टादशः खण्डः ॥

अथ प्रतिष्ठासाधनं त्रयोविंशतिरात्रं सत्रमाह—

अतिरात्रो ज्योतिर्गौरायुर्गौरायुः पश्चाहोऽभिप्लवः षडहो द्वादशाहस्य दशाहान्यतिरात्रः प्रतिष्ठाकामा उपेयुः ॥ १ ॥

स्पष्टम् ॥ १ ॥

प्रतिष्ठासाधनत्वं सप्ररोचनमाह--

एताभिर्वै प्रजापतिरेषु लोकेषु प्रत्यतिष्ठत् ॥ १ ॥

एषु भूरादिलोकेषु ॥ २ ॥

पुनस्त्रित्वद्वारैता रात्रीः प्रतिष्ठाफलस्योचिता इति प्रशंसति--

यदेतास्त्रयोविंशती रात्रयो भवन्ति त्रय इमे लोका एवैताभिर्लोकेषु प्रतितिष्ठन्ति ॥ ३ ॥

स्पष्टम् ॥ ३ ॥

रात्रीणां प्रतिष्ठितत्वादपि सत्रिणामपि प्रतिष्ठाफलं भवतीत्याह--

एता वै प्रतिष्ठितास्त्रयोविंशती रात्रयः प्रतितिष्ठन्ति य एता उपयन्ति ॥ ४ ॥

प्रजापतेः प्रतिष्ठासाधनत्वाद्वा प्रतिष्ठितलोकत्रयसमसंख्याकरात्रीणामाधिक्याद्वा एता अपि प्रतिष्ठिता इत्युच्यन्ते ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्याऽष्टादशः खण्डः ॥

ऊनविंशः खण्डः ॥

द्वौ चतुर्विंशतिरात्रौ । तत्र स्वर्गोत्पत्तिसाधनं प्रथमं चतुर्विंशतिरात्रं सत्रमाह--

अतिरात्रः पृष्ठ्यः स्तोमः षडहस्त्रयस्त्रिंशमहरनि-
रुक्तमुपहव्यस्य तन्त्रे कलृप्तं तस्य कण्वरथन्तरं मध्यन्दि-
नेऽथ त्रयस्त्रिंशं निरुक्तं त्रिणवं द्वे एकविंशे त्रिणवं
त्रयस्त्रिंशमहरनिरुक्तं त्रयस्त्रिंशमहरनिरुक्तं पृष्ठ्यः
स्तोमः षडहः प्रत्यङ्मुनिवृद्धहरनिरुक्तं ज्योतिष्टोमोऽग्नि-
ष्टोमोऽतिरात्रः ॥ १ ॥

पृष्ठ्यः स्तोमः षडह इति वैरूपादिपृष्ठचतुष्टयरहितो रथन्तरवृद्धा-
मेव निर्वर्त्यः । रथन्तरपृष्ठान्यनुजानि वृहत्पृष्ठानीतराणीति व्यवस्था ।
स च द्वितीयः प्रत्यङ्गिति, त्रयस्त्रिंशारम्भण इत्यर्थः । प्रथमं त्रयस्त्रिंश-
महरनिरुक्तम् । तदुपहव्यस्य तन्त्रे कलृप्तम् । उपहव्यो नामैकाहतन्त्रे-
णैव तदतिकलृप्तम् । इयांस्ततो विशेषः--माध्यन्दिनसवने पवमाने
कण्वरथन्तरं 'पुनानस्सोम धारये'त्येतासु कर्त्तव्यम् । शिष्टं स्पष्टम् ॥१॥

अस्य स्वर्गोत्पत्तिसाधनत्वं सप्ररोचनमाह--

एतामिर्वै देवाः स्वर्गे लोके समसीदन् स्वर्गे लोके
सीदामेत्येताः ॥ २ ॥

पूर्वमेताभी रात्रिभिः स्वर्गे लोके सीदामेत्यभिसन्धायैता रात्रीर-
नुष्ठाय देवसंलक्षणे स्वर्गे समसीदन् । अत एताः स्वर्ग्या इति शेषः ।
तथा च तैत्तिरीयकम्--(१) 'यथा वै मनुष्या एवं देवा अग्र आसन्
तेऽकामयन्ताऽवर्त्ति पाप्मानं मृत्युमपहत्य देवीं संसदं गच्छामेति त
एतं चतुर्विंशतिरात्रमपश्यन्ति'ति ॥ २ ॥

अथाऽऽसां स्वर्गत्वं साधयति--

एता वाव ब्रध्नस्य विष्टपो यदेते त्रयस्त्रिंशा म-
ध्यतः सन्धीयन्ते तेन ब्रध्नस्य विष्टपं रोहन्ति ॥ ३ ॥

५३०

ताण्ड्यमहाब्राह्मणे

एता वाव एता एव चतुर्विंशती रात्रयो ब्रध्नस्याऽऽदित्यस्य विष्टपो
 तुलोक इत्यर्थः । (१) 'असौ वा आदित्यो ब्रध्न' इति हि श्रुत्यन्तरम् ।
 एवं सति ब्रध्नस्य विष्टपस्थानीयासु रात्रिषु यद्यप्येते त्रयस्त्रिंशत्त्रय-
 यस्त्रिंशस्तोमकान्यहानि मध्यतस्सन्धीयन्ते सम्यक् प्रयुज्यन्ते । तेन
 साधनेन ब्रध्नस्य विष्टपमेव रोहन्ति सत्रिणः ॥ ३ ॥

अथाऽऽसां मध्ये यत् पृष्ठ्यस्तोमषडहद्वयं तत् प्रशंसति—

मध्यतः पृष्ठान्युपयन्त्यन्नं वै पृष्ठान्यन्नमेव तन्मध्य-
 तो धीयते तस्मान्मध्ये सद्गन् धिनोति ॥ ४ ॥

अन्नसाधनत्वात् षट्सामात्मकानां संख्यासाम्यात् पृष्ठानां साम्येन
 स्तुतिः ॥ ४ ॥

अथाऽतिरात्रमग्निष्टोममुक्ता शिष्टा एकविंशतिरात्रीः सप्तधा विभज्य
 प्रशंसति—

सप्ताहा वा एते ॥ ५ ॥

स्पष्टम् ॥ ५ ॥

ततः किमित्यत आह—

अतो वै प्रजाः प्रजायन्ते ॥ ६ ॥

अतस्सप्ताहसकाशात् ॥ ६ ॥

ततश्च किमित्यत आह—

प्र प्रजया प्र पशुभिर्जायन्ते य एता उपयन्ति ॥ ७ ॥

स्पष्टम् ॥ ७ ॥

अथ पुनः सप्ताहरूपत्वमेव छन्दोमस्थानीयत्वेन प्रशंसति—

अपशव्यं वा एतत् सत्रं यदच्छन्दोमं यत्सप्ताहास्तेन
 छन्दोमवत्यस्तेन पशव्याः ॥ ८ ॥

'पशवश्छन्दोमा' इति श्रुतेस्तद्राहित्यादेतत्सत्रमपशव्यं खलु । तथा
 सति यत्सप्ताहा भवन्ति तेन छन्दोमवत्यः । अतः पशव्याः । मुख्यसप्त-
 छन्दस्संख्यासाम्यात् छन्दोमत्वस्तुतिः ॥ ८ ॥

त्रयोविंशाध्याये एकोनविंशः खण्डः । ५३१

अत्र त्रयस्त्रिंशत्रिवृतोश्च यदहरन्तरा व्यवहितमस्ति तत् प्रशंसति—

त्रयस्त्रिंशस्त्रयस्त्रिंशमन्वेति त्रिवृत् त्रिवृतमग्र-
दग्रं रोहन्ति यत्त्रयस्त्रिंशस्त्रयस्त्रिंशमन्वेति प्राणात्
प्राणेषु प्रतितिष्ठन्ति ॥ ९ ॥

त्रयस्त्रिंशस्य त्रिवृदादिषट्कानामग्रत्वात्तयोरानन्तर्यात्मिकलस्य
स्वर्गादेरग्ररोहणं युक्तम् । त्रिवृच्छन्दोमस्तोत्रायानवकात्मकत्वात् प्राणा-
नां च नवकात्मकत्वात् प्राणेषु प्रतितिष्ठन्ति । प्राणेषु प्रतिष्ठा नाम
चिरकालजीवनम् । त्रयस्त्रिंशयोरनुगतिः स्पष्टा ॥ ९ ॥

यत् त्रिवृत् त्रिवृतम् ॥ १० ॥

त्रिवृतो द्वितीयस्य पृष्ठ्यस्तोमषडहस्य प्रत्यक्त्वादन्तिमं त्रिवृद-
हर्भवति । तत् उत्तरमेकं त्रिवृदनिर्द्वयमहः स्तुतम् । एवमतस्तयोर-
नुगतिः ॥ १० ॥

अथाऽन्तिममग्निष्टोममहस्तदितरसम्पत्त्यर्थमिति प्रशंसति—

विलोमानो वा एता रात्रयो यत्तु ज्योतिरग्निष्टोम उ-
त्थानीयमहर्भवत्यक्लृप्तस्य क्लृप्त्यै ॥ ११ ॥

त्रयस्त्रिंशानन्तरं त्रिणवमहस्ततः पश्चादेकविंशे द्वे इत्यादिव्युत्क्रमा-
देता रात्रयो विलोमानः । अस्य स्त्रीलिङ्गेऽप्येवं रूपम् । तासां यद्यदि
ज्योतिष्टोमोऽग्निष्टोम उत्थानीयः सत्रोत्थानसम्बन्धहर्भवति, तदक्लृ-
प्तस्य अनिर्दिष्टस्य प्रजापद्वादिब्यतिरिक्तस्य फलस्य क्लृप्त्यै सम्प-
द्यते । ज्योतिष्टोमस्याऽहः षष्ठं प्रज्ञानुरूपो गौरीवितमनुष्टुभ्यन्वहम् ।
अविक्लृप्तस्य सर्वसाधनत्वादिति भावः । अथ कल्पः—‘अत्र संसदाम-
तिरात्रः पृष्ठ्यः स्तोमः षडहः प्रथमक्लृप्तं चतुर्थमहः पञ्चमस्याऽह
आकूपारस्य लोके त्वाष्ट्री साम यद्यनुतोदमि’त्यादिको द्रष्टव्यः ॥ ११ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्यैकोनविंशः खण्डः ॥

विंशः खण्डः ॥

अथ द्वितीयं चतुर्विंशतिरात्रं प्रजापक्षोरन्यतरकामानां सत्रमाह-
अतिरात्रो द्वात्रिंशत्पलवौ षडहौ द्वादशाहस्य दशा-
हान्यतिरात्रः प्रजाकामा वा पशुकामा बोपेयुः ॥ १ ॥
स्पष्टम् ॥ १ ॥

आद्यं षडहद्वयं प्रशंसति—

कलृप्ताद्वै योनेः प्रजाः पशवः प्रजायन्ते यत् कलृप्तौ षड-
हावुपयन्ति कलृप्तादेव योनेः प्रजया पशुभिः प्रजायन्ते ॥ २ ॥

लोके खलु कलृप्तादेषोत्पादनयोग्यादेव योनेः प्रजाः पशवश्चोत्पद्य-
न्ते । अस्तु तथा लोके । किं ततः ? आह—यद्यदि कलृप्तौ गवामयने
सिद्धौ षडहावुपयन्ति सत्रिणः, तर्हि कलृप्तादेव योनेः स्वयमपि प्रजाः
पशुभिश्च प्रजायन्ते समृद्धा भवन्ति ॥ २ ॥

अथ दशाहं प्रशंसति—

अथ यानि द्वादशाहस्य दशाहानि वाचमविच्छिन्ना-
मुपयन्ति प्रजननाय ॥ ३ ॥

गतार्थमिदम् ॥ ३ ॥

अथ सर्वा रात्रीः प्रशंसति—

एता वै प्रतिष्ठिताश्चतुर्विंशती रात्रयः प्रतितिष्ठ-
न्ति य एता उपयन्ति ॥ ४ ॥

प्रतिष्ठितस्य संवत्सरस्याऽवयवभूतानामर्द्धमासानां समानसंख्यो-
पेतत्वादासामपि प्रतिष्ठितत्वमिति ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य विंशः खण्डः ॥

एकविंशः खण्डः ॥

अथाऽन्नाद्यफलसाधनं प्रजापतेः पञ्चविंशतिरात्रं सत्रमाह--

एता एव समहाव्रताः ॥ १ ॥

एता एव द्वितीयचतुर्विंशतिरात्रोक्ता एव ॥ १ ॥

आसामन्नाद्यफलसाधनत्वं सप्ररोचनमाह--

एताभिर्वै प्रजापतिः सर्वमन्नाद्यमवारुन्ध ॥ २ ॥

अत इदानीमप्यन्नाद्यमवारुन्धत इति ॥ २ ॥

अथाऽऽदिष्टमहाव्रतं मिलित्वाऽन्नाद्यफलसाधनमिति प्रशंसति--

चतुर्विंशतिः संवत्सरस्याऽर्द्धमासाः संवत्सरः पञ्चविंशोऽन्नं व्रतं संवत्सरादेताभिरन्नाद्यमवारुन्धते य एता उपयन्ति ॥ ३ ॥

संवत्सरावयवभूताश्चतुर्विंशतिरर्द्धमासस्थानीयाश्चतुर्विंशतिरात्रयः । पञ्चविंशोऽवयवी संवत्सरः । तत्स्थानीयं महाव्रतमन्नम् । एवं सत्येते सत्रिणः संवत्सरादेवाऽन्नाद्यमवारुन्धते, संवत्सरे कृत्स्नाः नानिष्पत्तेः । के अवारुन्धत इति चेत् ? य एता उपयन्ति ॥ ३ ॥

इति ताण्ड्यमहाब्राह्मणे सायणाचार्यविरचिते माध्वीये वेदार्थ-

प्रकाशे त्रयोविंशाध्यायस्यैकविंशः खण्डः ॥

द्वाविंशः खण्डः ॥

अथ षड्विंशतिरात्रं प्रतिष्ठासाधनं सत्रमाह--

अतिरात्रो गौश्चाऽऽयुश्च द्वे अहनी द्वावाभिप्लवौ षडहौ द्वादशाहस्य दशाहान्यतिरात्रः ॥ १ ॥

स्पष्टम् ॥ १ ॥

आसां प्रतिष्ठासाधनत्वं सप्ररोचनमाह--

ऋतवो न प्रत्यतिष्ठन्त एताभिः प्रत्यतिष्ठन् प्रतिष्ठाकामा उपेयुः प्रत्येव तिष्ठन्ति ॥ २ ॥

५३४

ताण्ड्यमहाब्राह्मणे

स्पष्टम् ॥ २ ॥

प्रतिष्ठा मेव प्रयोक्तृगतसंख्यया प्रशंसति—

षड्वा ऋतव ऋतुष्वेवैताभिः प्रतितिष्ठन्ति ॥ ३ ॥

स्पष्टम् ॥ ३ ॥

आद्यौ द्वे अहनी प्रशंसति—

यद्गौश्चाऽऽयुश्च द्वे अहनी भवतो मिथुनौ स्तोमावुप-
यन्ति प्रजात्यै ॥ ४ ॥गौः स्त्री आयुः पुरुष इति मिथुनौ । परस्परं प्रजात्यै प्रजननाय ॥४॥
अथ षड्द्वौ प्रशंसति—

यत्क्लृप्तौ षड्हावुपयन्ति क्लृप्त्या एव ॥ ५ ॥

विप्रकीर्णत्वाभावेन गवामयनं एतत्क्लृप्तौ प्रजादिक्लृप्तौ सम्प-
द्यते ॥ ५ ॥

अथ दशाहं प्रशंसति—

अथ यानि द्वादशाहस्य दशाहानि वाचमविच्छिन्ना-
मुपयन्ति प्रजननाय ॥ ६ ॥

स्पष्टम् ॥ ६ ॥

अथ सर्वा मिलित्वा प्रशंसति—

एता वै प्रतिष्ठिता षड्विंशती रात्रयः प्रतितिष्ठ-
न्ति य एता उपयन्ति ॥ ७ ॥ऋतूनां प्रतिष्ठासाधनत्वात्तेषां च संवत्सरात्मकत्वेन प्रतिष्ठितत्वा-
दासामपि प्रतिष्ठितत्वम् ॥ ७ ॥इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य द्वाविंशः खण्डः ॥

त्रयोविंशः खण्डः ॥

अथ सिद्धसाधनं नक्षत्राणां सप्तविंशतिरात्रमाह--

आतिरात्रो ज्योतिर्गौरायुस्त्रयो द्वावभिप्लवौ षडहौ
द्वादशाहस्य दशाहान्यतिरात्र ऋद्धिकामा उपेयुः ॥१॥

गतार्थमेतत् ॥ १ ॥

ऋद्धिफलं प्रयोगद्वारोपपादयति--

एताभिर्बै नक्षत्राणि सर्वामृद्धिमाधुर्वन् सर्वामृद्धि-
मृध्नुवन्ति य एता उपयन्ति ॥ २ ॥

अत एता उपेयुषस्समृद्धा भवन्ति ॥ २ ॥

प्रयोक्तृसंख्यासाम्यादप्येताः प्रशस्ता इत्याह--

यदेता सप्तविंशती रात्रयो भवन्ति सप्तविंशति-
नक्षत्राणि नक्षत्रसम्मिता वा एता रात्रयो नक्षत्राणा-
मेवर्द्धिमृध्नुवन्ति ॥ ३ ॥

स्पष्टम् ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य त्रयोविंशः खण्डः ॥

चतुर्विंशः खण्डः ॥

अथ पशुफलसाधनमष्टाविंशतिरात्रं सत्रमाह--

एता एव समहात्रताः पशुकामा उपेयुर्यदेता
अष्टाविंशती रात्रयो भवन्त्यष्टाशफाः पशवः
शफश एवैताभिः पशूनवरुन्धते ॥ १ ॥

सुगमम् ॥ १ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य चतुर्विंशः खण्डः ॥

पञ्चविंशः खण्डः ॥

अथाऽनन्तश्रीफलसाधकं प्रजापतेरेकोनत्रिंशद्रात्रं सत्रमाह--

अतिरात्रो ज्योतिर्गौरायुर्गौरायुः पञ्चाहो द्वावभिः
प्लवो षडहौ द्वादशाहस्य दशाहान्यतिरात्रः ॥ १ ॥

स्पष्टम् ॥ १ ॥

आसां श्रीफलं सप्रोचनमाह--

एताभिर्वै प्रजापतिरनन्ताऽंश्रियमजयत् ॥ २ ॥

स्पष्टम् ॥ २ ॥

कथमनन्तश्रीफलसाधकत्वमस्येति ? तदुपपादयति--

अनन्ता वा एता या एकयानत्रिंशन्नेति वै वाचोऽ
नन्तम् ॥ ३ ॥

एता रात्रयोऽनन्ता बह्वयः खलु । यद्वा अनन्ताः पञ्चाहषडहाद्याः
अनन्तसङ्कात्मकास्तु तथा । ततः कोऽतिशय इति ? तत्रोच्यते--एक-
यानत्रिंशदिति । तदेव वाचोऽनन्तं तद्भाव आनन्त्यं वा । (प्रतीतिः) ॥३॥

अस्त्वेवं सत्रिणां किमायातमिति तदुच्यते--

यदेता एकयानत्रिंशद्रात्रयो भवन्त्यनन्तामेवै-
ताभिः श्रियं जयन्ति ॥ ४ ॥

स्पष्टम् ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे त्रयोविंशाध्यायस्य पञ्चविंशः खण्डः ॥

षड्विंशः खण्डः ॥

अथाऽन्नाद्यफलसाधनं त्रिंशद्रात्रं सत्रमाह--

अतिरात्रस्त्रयोऽभिप्लवाः षडहा द्वादशाहस्य दशा-
हान्यतिरात्रोऽन्नाद्यकामा उपेयुः ॥ १ ॥

स्पष्टम् ॥ १ ॥

त्रयोविंशाध्याये सप्तविंशः खण्डः ।

५३७

अथैता अन्नाद्यसाधनानीति स्तौति--

परोक्षमन्यानि सत्राणि विराजं सम्पद्यन्ते प्रत्यक्ष-
मेता विराजं सम्पन्नाः ॥ २ ॥

अन्यानि सत्राणि स्तोमपरिगणनादिना विराजं सम्पद्यन्ते । एत-
त्सत्रगतास्तु रात्रयः प्रत्यक्षं विराजम्, त्रिंशत्संख्योपेतत्वात् । 'त्रिंशद-
क्षरा विराडिति' श्रुतेः ॥ २ ॥

अस्त्वेवं किं तत्सत्रिणामिति ? अत आह--

प्रत्यक्षमेताभिरन्नाद्यमवरुन्धते य एता उपयन्ति ॥ ३ ॥

'अन्नं विराडिति' श्रुतेरेताभिरन्नावरोध इति ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य षड्विंशः खण्डः ॥

सप्तविंशः खण्डः ॥

अथाऽन्नाद्यसाधनं प्रजापतेरेकत्रिंशद्वात्रं सत्रमाह--

एता एव समहाव्रता एताभिर्वै प्रजापतिरभिपूर्व-
मन्नाद्यमवरुन्ध ॥ १ ॥

अभिपूर्वमनुक्रमेणैव ॥ १ ॥

कथमाभिरन्नाद्यस्याऽभिपूर्वमिति ? तदुपपादयति--

अन्नं विराडन्नं व्रतम् ॥ २ ॥

पूर्वोक्तत्रिंशद्वात्रस्याऽन्नसाधनत्वम् । महाव्रतस्याऽन्नसाधनत्वं अस-
कृदुक्तम् । अत उभयोरप्यन्नात्मकत्वादुभयानुष्ठानक्रमेणाऽन्नलाभः ॥ २ ॥
अथाऽन्येषामपि एतदनुष्ठायिनामेतत्फलं भवतीत्याह--

अभिपूर्वमेवैताभिरन्नाद्यमवरुन्धते ॥ ३ ॥

स्पष्टम् ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे त्रयोविंशाध्यायस्य सप्तविंशः खण्डः ॥

अष्टाविंशः खण्डः ॥

अथ पशुफलसाधनं द्वात्रिंशद्वात्रं सत्रमाह--

अतिरात्रो गौश्चाऽऽयुश्च द्वे अहनी त्रयोऽभिप्लवाः
षडहा द्वादशाहस्य दशाहान्यतिरात्रः पशुकामा उपेयुः ॥

स्पष्टम् ॥ १ ॥

अथाऽस्य पशुसाधनत्वं वक्तुं तद्व्रतसंख्यामनुष्टुप्सम्पादनेन
प्रशंसति--

अनुष्टुप्वा एता रात्रयः ॥ २ ॥

स्पष्टम् ॥ २ ॥

कथमिति ? तदुपपादयति--

द्वात्रिंशदक्षराऽनुष्टुप् ॥ ३ ॥

स्पष्टम् ॥ ३ ॥

अतः किमित्याह--

वागनुष्टुप् ॥ ४ ॥

स्पष्टम् ॥ ४ ॥

वागात्मकत्वेन पञ्चात्मकत्वं दर्शयति--

चतुष्पादाः पशवः ॥ ५ ॥

अनुष्टुभश्चत्वारः पादाः, पशूनामपि तावन्त एव । अतस्तयोस्स-
म्बन्धः ॥ ५ ॥

अस्येवं किं तत इत्याह--

वाचा पशून्दाधार ॥ ६ ॥

पूर्वं प्रजापतिः वाचाऽनुष्टुवात्मना यान् पशून् दाधारेति । अनुष्टु-
भो वाग्रूपत्वमसकृद्वर्शितम् ॥ ६ ॥

कया वाचेति ? सोच्यते--

एताभी रात्रीभिः ॥ ७ ॥

रात्रीणां अनुष्टुभाश्च संख्यासाम्याद्वाचा दाधारेत्युपचर्यते ॥७॥

त्रयोविंशाध्यायेऽष्टाविंशः खण्डः ।

५३९

इदानीमपि पशूनां वाचा आगमनादिव्यवहार एतत्सम्बद्ध इत्याह—

तस्मात्ते वाचा सिद्धा वाचाऽऽहूता आ यन्ति ॥ ८ ॥

यस्मात् प्रजापतिः वाचा पशून् धृतवान् तस्मादिदानीमपि स्व-
स्वामिवाचा सिद्धा वाङ्मात्रव्यवहारा आसन् । किञ्च वाचा एही-
त्यादिरूपया वाचा आहूताः स्वामिसकाशमायान्ति । इदानीन्तनप्र-
सिद्ध्या प्रजापतेर्वाचा पशुधारणं सम्मतं भवति । अत एवाऽऽभी रात्री-
भिः पशुकामनोचितेत्यर्थः ॥ ८ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विघातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीर-

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताण्ड्यमहाब्राह्मणे

त्रयोविंशाध्यायस्याऽष्टाविंशः खण्डः ॥

त्रयोविंशोऽध्यायस्समाप्तिमगमत् ॥



अथ चतुर्विंशोऽध्यायः ॥

प्रथमः खण्डः ॥

यस्य निश्चलितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

अथोविंशोऽध्याये द्वाविंशद्वात्रिपर्यन्तानि सत्राणि निगदितानि ।
अथाऽस्मिंश्चतुर्विंशोऽध्याये त्रयस्त्रिंशद्वात्रमारभ्य संवत्सरपर्यन्तानि
सत्राणि निरूप्यन्ते । तत्राऽऽदौ प्रतिष्ठाकामाय त्रयस्त्रिंशद्वात्रसंज्ञकं
सत्रमाह—

अतिरात्रस्त्रयः पञ्चाहा विश्वजिदतिरात्र एकः प-
ञ्चाहो द्वादशाहस्य दशाहान्यतिरात्रः ॥ १ ॥

स्पष्टम् ॥ १ ॥

एतस्मिन् सत्रेऽधिकारिणो दर्शयति—

प्रजापतिः प्रजा असृजत ता न प्रत्यतिष्ठंस्ता एता-
भिः प्रत्यतिष्ठन्निमे लोका न प्रत्यतिष्ठंस्त एताभिः प्र-
त्यतिष्ठन् प्रतिष्ठाकामा उपेयुः प्रत्येव तिष्ठन्ति ॥ २ ॥

प्रजापतिना सृष्टा देवमनुष्याद्याः प्रजाः पृथिव्यादिलोकाश्च न प्रत्य-
तिष्ठन् स्थैर्यं नाऽऽलभन्त । ततः प्रजापतिनाऽनुष्ठिताभिरेताभिस्त्रय-
स्त्रिंशद्वात्रीभिः प्रतिष्ठामलभन्त । तत्तस्मात् प्रतिष्ठाकामिनामस्मिन्न-
धिकारः ॥ २ ॥

अत्र पञ्चाहे बृहद्रथन्तरथोः साम्नोरन्योन्यस्थानव्यत्ययेनाऽनुष्ठान-
मभिप्रेत्य तत्प्रशंसति—

अरूपेण वा एताः सरूपा अरूपेण प्रजाः सरूपा
अरूपेणैमे लोकाः सरूपा यद्रथन्तरस्य लोकं बृहदापद्यते
बृहतो रथन्तरमरूपेणैवैभ्यस्तत् सरूपं प्रजनयन्ति ॥ ३ ॥

सत्रावयवभूतास्त्रयस्त्रिंशद्वात्रयो यास्सन्ति एता अरूपेणैव सरूपा-
स्सम्पन्नाः । इयं प्रथमा रात्रिरियं द्वितीयेत्येवं व्यत्ययं रूपमनुष्ठाना-

चतुर्विंशोऽध्याये प्रथमः खण्डः ।

५४१

त्पूर्वं नाऽस्ति, पश्चात्तु सम्पत्तेः । तस्मादरूपं कारणं सरूपं कार्यम् । प्रजाश्च हस्तपादादिरूपरहितेन शुक्लशोणितात्मना बीजनियोजनोत्पादिता हस्तपादादिरूपोपेतास्सम्पन्नाः । पृथिव्यादिलोकाश्च रूपरहितेन परब्रह्मणोत्पादितरूपवन्तोऽभवन् । तद्ब्रह्मद्रव्यन्तरसाम्नोरपि परस्परस्थानव्यत्यये सति स्वकीयस्थानराहित्यलक्षणं कृत्वा यदरूपमस्ति, तत्तेनाऽरूपेणैवैभ्यः यजमानोपकारार्थं सामगानलक्षणा उद्गातारः प्रजनयन्ति ॥ ३ ॥

अत्र पञ्चाहप्रयुक्तं कञ्चिदोषमाशङ्क्य परिहरति—

लुप्यते वा एतत् षष्ठमहर्ष्यत् पञ्चाहानुपयन्ति नर्त्तवः कल्पन्ते यत् पृष्ठ्यः षडहस्तेन षष्ठमहर्षं लुप्यते तेनर्त्तवः कल्पन्ते ॥ ४ ॥

पञ्चाहानुपयन्त्यनुतिष्ठन्तीति यदस्ति एतदेतेनाऽनुष्ठानेन षष्ठस्याऽहो लोपे सति षट्संख्याका ऋतवो न कल्पन्ते । स्वस्वकालोचितफलदानसमर्था न भवन्ति, सोऽयं दोषः । द्वादशाहमध्ये पृष्ठ्यषडहानुष्ठानादुक्तदोषपरिहारो द्रष्टव्यः ॥ ४ ॥

षडहानुष्ठाने पञ्चाहानुष्ठानं विच्छिद्येतेत्याशङ्क्य दशाहस्य पञ्चाहद्वाररूपत्वाच्च विच्छेद इत्यभिप्रायेणाऽह—

अथ यानि द्वादशाहस्य दशाहानि तेन पञ्चाहेभ्यो न यन्ति ॥ ५ ॥

अहर्लोपदोषसमाधानानन्तरं पञ्चाहविच्छेददोषसमाधानं द्रष्टव्यमिति शेषः । कथमिति चेत् ? तदुच्यते—द्वादशाहस्य यानि दशाहानि विद्यन्ते, तेषां द्वेधा विभागे सति द्वौ पञ्चाहौ सम्पद्येते । तेन पञ्चाहद्वयसम्पन्नेनैव सत्रानुष्ठायिनः पञ्चाहेभ्यो न यन्ति नाऽपगच्छन्ति ॥ ५ ॥

अथाऽस्य यः त्रयस्त्रिंशद्वात्रसत्रस्य मध्ये योज्यो विश्वजिदतिरात्रस्तमेव प्रशंसितुं दृष्टान्तत्वविवक्षया लोकत्रये किञ्चिद्रूपकं परिकल्प्योपन्यसति—

ऊर्ध्वा अन्तरिक्षं स्तनावभितोऽनेन वा एष देवेभ्यो दुग्धेऽमुना प्रजाभ्यः ॥ ६ ॥

प्रावापृथिव्योर्मध्ये यदिदमन्तरिक्षमस्ति, तदिदं ब्रह्माण्डरूपाया

६४३

ताण्ड्यमहाब्राह्मणे

अजाया ऊधर्वै अजाधेनुमहिषादीनां प्रभूतक्षीरदेशः ऊधरित्युच्यते ।
अजासम्बन्धिन ऊधसः पार्श्वयोर्द्वौ स्तनौ भवतः । एवं ब्रह्माण्डरूप-
स्याऽजाशरीरस्याऽन्तरिक्षमूधस्थानीयम् , प्रभूतवर्षोपसंग्रहस्थान-
त्वात् । तस्य चाऽन्तरिक्षस्य ऊधसः तदुपरि अधस्ताच्च द्यावापृ-
थिव्याख्यौ द्वौ स्तनौ भवतः । तयोर्मध्ये अनेन वै द्यावापृथिवीरूपेणैव
स्तनेन देवेभ्य इन्द्रादिदेवार्थमेष जगदीश्वरो दुग्धे यागसम्बन्धिहवि-
र्लक्षणं क्षीरं सम्पादयति । अमुना द्युलोकरूपेण स्तनेन प्रजाभ्यो मनु-
ष्यपश्वद्यर्थं दुग्धे वृष्ट्युदकरूपं सम्पादयति ॥ ६ ॥

नन्वन्तरिक्षस्य कथमूधस्त्वं, कथं वा द्यावापृथिव्योस्तनद्वयरूप-
त्वम् ? इत्याशङ्क्याऽऽह—

इदं वा अन्तरिक्षं वियदिमौ स्तनावभितः ॥ ७ ॥

इदं वै दृश्यमानमेवाऽन्तरिक्षं वियत् व्यगमयत् द्यावापृथिव्यौ स्त-
नसंश्लेषवद्वर्त्तते । तस्मादस्योधस्त्वात् देवमनुष्यापेक्षितस्य हविवृष्टि-
रूपस्य क्षीरद्वयस्य श्रवणादन्तरिक्षस्याऽभितो वर्त्तमानयोः द्यावापृथि-
व्योस्तनत्वं स्यात् ॥ ७ ॥

यदेतत् द्यावापृथिव्योः स्तनद्वयत्वमुक्तं ब्राह्मणवाक्येन तस्य दा-
र्ढ्यार्थं विसंवादिनीं काञ्चिद्वचमीरयति—

तदभ्यनूक्ता ॥ ८ ॥

तदुभे द्यावापृथिव्यौ देवमनुष्यवृत्तिहेतुत्वलक्षणं स्तनत्वं यदस्ति
तदभिलक्ष्य उक्ता अनुकूला काचिदक् समाज्ञाता ॥ ८ ॥

तामेतामृचं पृच्छति—

त्रिंशति त्रयः परो ये देवा बर्हिरासतव्यं न ह
द्विता तनेति ॥ ९ ॥

हविर्भुजो ये देवा बर्हिरासतव्यं सत्ररूपं यज्ञमवस्थिताः ते देवास्त्रि-
शति त्रिशत्संख्याकाः । तथा त्रयः परः अपरेऽपि त्रिसंख्याकाः । एते
प्रबर्हिशत्संख्याकाः देवा लोकत्रये विभज्य वर्त्तन्ते । एतच्च (१) 'ये
देवा दिव्येकादशस्ये'त्यादिमन्त्रे स्पष्टमाज्ञाताः । तनशब्दो धननामसु
पठितः । द्वितेतिशब्दः द्वैविध्यमाचष्टे । दशब्द एवकारार्थः । व्यतिश-

इदो धीमतिप्रजननकान्त्यशनस्त्रादनेष्विति धातोरुत्पन्नः अत्र प्रजनना-
र्थमाचष्टे । तस्य वाक्यस्याऽयमर्थः—त्रयस्त्रिंशत्संख्याका देवा हविर्बु-
ष्टिलक्षणं धनं लोकद्वयवर्त्तिनं द्विधा कृत्वा प्रजनयन्ति । इतिशब्दः
समाप्त्यर्थः । इत्यन्ता मन्त्राः अन्तरिक्षस्वौधस्त्वं द्यावापृथिव्योः स्त-
नद्वयत्वं च सम्पादयन्ति ॥ ६ ॥

तद्वृष्टान्तेन प्रकृतकतावपि तत्सर्वं सम्पादयति—

ऊधर्वं मध्यमोऽतिरात्रः स्तनावभितः ॥ १० ॥

अस्मिन् कतावाद्यन्तयोरतिरात्रयोर्मध्यवर्त्ती योऽयं विश्वजिद-
तिरात्रः, सोऽयं ऊधर्वं क्रतुफलाख्यस्य बहुक्षीरस्य धारणस्थानमूधः ।
तस्य विश्वजिदतिरात्रस्याऽभितः पुरस्तात्पश्चाच्च यौ पञ्चाहौ विद्येते
तौ स्तनस्थानीयौ क्रतुफलदोहनहेतुत्वात् ॥ १० ॥

उक्तस्य विश्वजिदतिरात्रस्याऽभावे बाधमाह—

यदेषोऽनतिरात्रः स्यादूधः प्रतिहरेत् ॥ ११ ॥

यद्येष त्रयस्त्रिंशद्वात्ररूपः । क्रतुरनतिरात्रो विश्वजिदतिरात्रर-
हितः स्यात्, तदानीमेतस्याः सत्ररूपायाः कामधेनोरूधस्थानीयं फल-
दानसामर्थ्यं प्रतिहरेत् ॥ ११ ॥

अन्वयव्यतिरेकाभ्यां विश्वजिदतिरात्रं प्रोच्य कर्त्तव्यमुपसंहरति—

तस्मादतिरात्रः कार्यं ऊधसोऽप्रतिहाराय ॥ १२ ॥

यस्मात् कारणादयं विश्वजिदतिरात्रः ऊधस्थानीयः तदभावे फल-
सामर्थ्याख्यमूधो विनश्यति, तस्मात् कारणाद्विश्वजिदतिरात्रः ऊध-
सोऽविनाशायाऽनुष्ठेयः ॥ १२ ॥

अस्य क्रतोः समृद्धिहेतुत्वं दर्शयति—

त्रयस्त्रिंशद्देवता एताभिरार्धुवपुंस्तेनर्द्धिस्तस्मा-
देताभिर्यजन्त ऋध्या एव ॥ १३ ॥

याः त्रयस्त्रिंशत्संख्याका देवता हविर्भुजस्सन्ति, ताः सर्वा ए-
ताभिः सत्रगताभिस्त्रयस्त्रिंशद्वात्रिभिरार्धुवन् समृद्धिं प्राप्ताः । तेनेदं
सत्रं ऋद्धिसंज्ञकं भवति । यस्माद्देवता आर्धुवन् तस्मादन्योऽपि एता-
भिर्यथोक्ताभिस्त्रयस्त्रिंशद्वात्रिभिर्यजन्ते ॥ १३ ॥

५४४

ताण्ड्यमहाब्राह्मणे

एतत्सप्रगतासु त्रयस्त्रिंशद्वात्रिषु ब्रह्मसाम्नां नानाविधत्वं प्रशंसति—

नाना ब्रह्मसामान्युपयन्त्यहं नाना वीर्यतायै नानैव वीर्याण्यवरुन्धते ॥ १४ ॥

अस्मिन् क्रतौ बहवः पञ्चाहास्सन्ति । तेषु ब्रह्मसामानि नाना परस्परविलक्षणानि उपयन्त्यनुतिष्ठेयुः । तद्यथा—प्रथमं पञ्चसु दिनेषु क्रमेण बृहद्रथन्तरं नौधसं श्येतं महावैष्टम्भमित्येतानि ब्रह्मसामानि । द्वितीयपञ्चाहस्य प्रथमतो बृहत् पञ्चाद्रथन्तरं ततो मानवं छन्दस्यं वासिष्ठमिति ब्रह्मसामानि । यद्यपि द्वितीयतृतीययोर्मानवमस्ति, तथाऽपि द्वितीये(१) 'त्वामिदाह्यो नर' इत्यस्यामृचि मानवम् । तृतीये तु(२) 'शग्ध्युषु शचीपत' इत्यस्यामृचीति शेषः । तदेवं ब्रह्मसाम्नां नानाविधत्वमहं नानाविधवीर्यतायै सम्पद्यते । ततो यजमानाश्चाऽपि नानाविधान्येव वीर्याणि प्राप्नुवन्ति ॥ १४ ॥

इति ताण्ड्यमहाब्राह्मणे सायणाचार्यविरचिते माधवीयेवेदार्थ-
प्रकाशे चतुर्विंशाध्यायस्य प्रथमः खण्डः ॥

द्वितीयः खण्डः ॥

अथाऽपरं त्रयस्त्रिंशद्वात्रमृद्धिकामानां सत्रमाह—

अतिरात्रोऽभिप्लवः षडहोऽतिरात्रोऽभिप्लवः षडहोऽतिरात्रोऽभिप्लवः षडहो द्वादशाहस्य दशाहानि महाव्रतश्चाऽतिरात्रश्च ॥ १ ॥

स्पष्टम् ॥ १ ॥

१. त्वामिदाह्यो नरोऽपीष्यन्वज्जिन्भूर्णयः ।

स इन्द्र स्तोमवाहस इह श्रुध्युप स्वसरमा गहि ॥

सा. सं. उ. २. १. १४. १.

२. शग्ध्युषु शचीपत इन्द्र विश्वामिरुतिभिः ।

भगं न हित्वा यशसं वसुविदमनु शूर चरामसि ॥

तमेतं त्रयस्त्रिंशद्वात्रकतुं द्वेधा विभज्य तत्र द्वयरूपत्वं सम्पाद्य तेन सत्रद्वयेन समानं फलं दर्शयति—

आदित्याश्चाऽङ्गिरसश्चैतत् सत्रं समदधताऽऽदित्या-
नामेकविंशतिरङ्गिरसां द्वादशाह आदित्या अस्मिंल्लोक
ऋद्रा आदित्या अमुष्मिन्नङ्गिरसोऽस्मिन्नङ्गिरसोऽमुष्मि-
न् द्वयं सत्रं यावद्द्वयेन सन्नेधर्नुवन्ति तावत्पेतासा-
मृद्धिः ॥ २ ॥

यदिमे आदित्यास्सन्ति, ये चाऽन्येऽङ्गिरसस्सन्ति, तदुभयेऽपि मिलि-
त्वा एतत् सत्रमन्वतिष्ठन्। अस्मिन् सत्रे त्रिभिरतिरात्रैरुपेतास्त्रयोऽभि-
प्लवाः षडहाः। मिलित्वा एकविंशतिरात्रं सत्रं सम्पद्यते। स आदि-
त्यानां भागः। अवशिष्टं द्वादशाहरूपं सत्रं सोऽयमङ्गिरसां भागः।
तत्राऽऽदित्याः स्वकीयेन भागेन लोकद्वयसमृद्धिं प्राप्ताः। अङ्गिरसोऽपि
स्वभागेन लोकद्वयसमृद्धिं प्राप्नुवन्। तदेतदादित्यानामङ्गिरसाश्च द्वि-
विधं सत्रं यावद्भवति तावच्च कृतसत्रगतानामेतासां त्रयस्त्रिंशद्वा-
त्रीणां समृद्धिद्वयम्। सत्रमित्यस्य ऋद्धिरिति व्याख्यानम्। एकविंश-
तिरात्रद्वादशाहरूपेण द्विविधेन सन्नेणाऽऽदित्या अङ्गिरसश्च समृद्धिं यथा
प्राप्नुवन्ति तथैव त्रयस्त्रिंशद्वात्रेण लोकद्वये द्विगुणं समृद्धिं प्राप्नु-
वन्ति ॥ २ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य द्वितीयः खण्डः ॥

तृतीयः खण्डः ॥

अथ तृतीयं त्रयस्त्रिंशद्वात्रं सर्वकामसाधनमाह—

अतिरात्रस्त्रयः पञ्चाहा विश्वजिदतिरात्रस्त्रयः प-
ञ्चाहा अतिरात्रः ॥ १ ॥

स्पष्टम् ॥ १ ॥

अस्मिन् सत्रे कञ्चिद्दोषमुद्भाव्य परिहरति—

अपशव्यं वा एतत् सत्रं यदच्छन्दोमं यद्विश्वजिति
छन्दोमानुपयन्ति तेन छन्दोमवत्यस्तेन पशव्याः ॥ २ ॥

चतुर्विंशचतुश्चत्वारिंशाष्टचत्वारिंशनामकाः स्तोमाः गायत्रीत्रि-
ष्टुब्जगतीछन्दोभिरक्षरसंख्याभिर्मर्मीयमानत्वाच्छन्दोमा इत्युच्यन्ते ।
ते च पशुप्राप्तिहेतुत्वात् पशव्याः । तैः छन्दोमैर्विरहितत्वादेतत्सत्रं अप-
शव्यं पशुप्राप्तिसाधनं न भवतीति दोषोद्भावनम् । अनुष्ठातारोऽत्र वि-
श्वजिदतिरात्रे छन्दोमाननुतिष्ठन्ति । तेनैतत्सत्रगता रात्रयः छन्दोमव-
त्यो भवन्ति । तेन कारणेन पशुप्राप्तिहेतवश्च भवन्ति । यद्यप्यस्मिन्
विश्वजिदतिरात्रे साक्षात् छन्दोमा न सन्ति तथाऽप्युपायेन छन्दो-
मास्सम्पादयितुं शक्यन्ते । कथमिति चेत् ? तदुच्यते—त्रिवृत्पञ्चद-
शयोः स्तोमश्चतुर्विंशः सम्पद्यते । सप्तदशत्रिणवयोश्चतुश्चत्वारिंशः ।
पञ्चदशत्रयस्त्रिंशयोरष्टाचत्वारिंश इति सम्पादनम् ॥ २ ॥

उक्तस्य सत्रस्य पक्षिरूपत्वसम्पादनेन सर्वकामप्राप्तिहेतुत्वं दर्श-
यति—

पक्षिण्यो वा एता रात्रयो यं कामं कामयन्ते तमे-
ताभिरभ्यश्नुवते यत्र यत्र हि पक्षी कामयते तत्तद-
भ्यश्नुते ॥ ३ ॥

अस्य सत्रस्य मध्ये विश्वजिदतिरात्रः पक्षिदेहं वर्द्धयते । तस्याऽ-
मितो द्वौ पञ्चाहौ पक्षाविव स्थितौ । तस्मात् पक्षिसम्बन्धात् सत्रग-
ता रात्रयः पक्षिण्य एव भवन्ति । तथा सत्येतत्सत्रानुष्ठायिनो यं कामं
कामयन्ते तं काममेताभिः पक्षसमानरात्रीभिः सर्वतः प्राप्नुवन्ति ।
लोकेऽपि हि पक्षी यत्र यत्र कामयते तत्तत् स्थानमभितः प्राप्नोति ।
तद्वदत्राऽपि कामप्राप्तिरित्यर्थः ॥ ३ ॥

अत्र विश्वजिदतिरात्रात् पूर्वोत्तरेषु च या त्रित्वसंख्याऽस्ति तां
प्रशंसति—

त्रिवृता प्रयन्ति त्रिवृतोद्यन्ति प्राणा वै त्रिवृत् स्तो-
मानां प्राणैरेव प्रयन्ति प्राणेषु प्रतितिष्ठन्ति ॥ ४ ॥

नाऽत्र त्रिवृच्छब्दः स्तोमवाची । किन्तु अहर्गतत्रिसंख्यामुपलक्षय-
ति । तथा च निदाने—‘(१)यत् त्रिवृता प्रयन्ति त्रिवृतोद्यन्तीति त्रयः
पञ्चाहाः पुरस्तात् त्रय उपरिष्ठादि’ति । त्रिसंख्यायोगात् त्रिवृदित्युक्तं
भवतीत्यर्थः । त्रिवृत्त्वात् पूर्वभाविपञ्चाहगतया त्रिसंख्यया प्रयन्ति

प्रारभन्ते, त्रिवृत्त्वात्पञ्चाङ्गाविपञ्चाहगतया त्रिसंख्यया योगादुच्यन्ति
समापयन्ति । तस्मादिदं सत्रं प्रशस्तम् ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्विंशाध्यायस्य तृतीयः खण्डः ॥

चतुर्थः खण्डः ॥

अथ चतुस्त्रिंशद्रात्रमृद्धिकामानां सत्रमाह—

अतिरात्रो ज्योतिर्गौरायुस्त्यहस्त्रयोऽभिप्लवाः षड-
हा द्वादशाहस्य दशाहानि महाव्रतञ्चाऽतिरात्रश्चर्द्धि-
कामा उपेयुः ॥ १ ॥

ज्योतिर्गौरायुरिति तेषां त्रयाणामहानां समाहार एवाऽत्र ज्यहो द्र-
ष्टव्यः ॥ १ ॥

अस्य सत्रस्य समृद्धिफलं कथम् ? तद्विशदयति—

एताभिर्वै प्रजापतिः सर्वामृद्धिमाध्नोत्सर्वामृद्धिमृ-
ध्नुवन्ति य एता उपयन्ति ॥ २ ॥

एताभिः सत्रगताभी रात्रिभिः । स्पष्टमन्यत् ॥ २ ॥

रात्रिगताश्चतुस्त्रिंशत्संख्यां प्रशंसति—

यदेताश्चतुस्त्रिंशद्रात्रयो भवन्ति त्रयस्त्रिंशद्दे-
वताः प्रजापतिश्चतुस्त्रिंशो देवतानां प्रजापतेरेवर्द्धिमृ-
ध्नुवन्ति ॥ ३ ॥

यदेताः या एताश्चतुस्त्रिंशत्संख्याका रात्रयो भवन्ति, तासु विद्य-
माना संख्या हविर्भुजो यत्रयस्त्रिंशद्देवताः तासु तदुत्पादके प्रजापतौ
च विद्यते । अतस्संख्यासाम्याद्देवतानां प्रजापतेश्च सम्बन्धिनी येयमृ-
द्धिरस्ति तां सर्वामृद्धिमृध्नुवन्ति प्राप्नुवन्ति ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य चतुर्थः खण्डः ॥

पञ्चमः खण्डः ॥

अथ पञ्चत्रिंशद्वात्रं पशुकामानां सत्रमाह—

अतिरात्रो ज्योतिर्गौरायुः पञ्चाहस्त्रयोऽभिप्लवाः
षडहा द्वादशाहस्य दशाहान्यतिरात्रः पशुकामा उपेयुः ॥

ज्योतिर्गौरायुरिति त्रीण्यहानि, गौरायुरिति द्वे अहनी । तत्समा-
हाररूपः पञ्चाहोऽवगन्तव्यः । स्पष्टमन्यत् ॥ १ ॥

रात्रिगतां पञ्चत्रिंशत्संख्यां प्रशंसति—

यदेताः पञ्चात्रिंशद्वात्रयो भवन्ति पाङ्क्ताः प-
शवः पशूनेवैताभिरवरुन्धते ॥ २ ॥

पाङ्काः पञ्चत्रिंशत्संख्याका रात्रयस्सन्ति । तास्वन्तर्भूताः पञ्च सं-
ख्या विद्यन्ते । पशवश्चतुर्भिः पादैः शिरसा च पञ्चभिरवयवैरुपेतत्वात्
पाङ्का इत्युच्यन्ते । तस्मात् पञ्चसंख्याद्वारकसम्बन्धसम्भवादेताभी
रात्राभिर्यजमानाः पशून्वरुन्धत एव प्राप्नुवन्त्येष ॥ २ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य पञ्चमः खण्डः ॥

षष्ठः खण्डः ॥

अथ षट्त्रिंशद्वात्रं पशुकामानां सत्रमाह—

अतिरात्रश्चत्वारोऽभिप्लवाः षडहा द्वादशाहस्य द-
शाहान्यतिरात्रः पशुकामा उपेयुः ॥ १ ॥

स्पष्टोऽर्थः ॥ १ ॥

फलान्तरमाह—

एताभिर्वै देवा आदित्यमस्तभुवन्नादित्यलोकं ज-
यन्ति य एता उपयन्ति ॥ २ ॥

पुरा देवा एतत्सत्रमनुष्ठाय एताभिः षट्त्रिंशद्वात्रीभिः आदित्य-

चतुर्विंशध्याये सप्तमः खण्डः ।

५४९

मस्तम्भुवन् आदित्य आकाशगामी सन् भूमौ यथा न पतति तथाऽऽस्तामिति समस्तम्भयन् । तस्मादेताभी रात्रीभिरनुष्ठातारो यजमाना आदित्यलोकं प्राप्नुवन्ति ॥ २ ॥

स्वाराज्यलक्षणं फलान्तरमाह—

बृहती वा एता रात्रयः स्वाराज्यं छन्दसां बृहती यो वै पशूनां भूमानं गच्छति स स्वाराज्यं गच्छति प्र स्वा-राज्यमाप्नुवन्ति य एता उपयन्ति ॥ ३ ॥

एतत्सत्रगतासु रात्रीषु षट्त्रिंशत्संख्या विद्यन्ते । तथा च (१) तैत्तिरीयकाः इष्टकाचयनब्राह्मणे बृहत्याविजयं स्वाराज्यप्राप्तिं च समामनन्ति । अस्मिन्नपि सामब्राह्मणे प्रश्नोत्तराभ्यां बृहत्याः श्रेष्ठत्वं पुरस्तादाभ्यातम् । (२) 'यस्वित्यादुरन्यानि छन्दांसि वर्षीयांसि कस्माद्बृहत्युच्यते' इति प्रश्नः । 'एषा हीमान् लोकान् व्याप्नोन्नाऽन्यच्छन्दः किञ्चने'त्युत्तरम् । एवं सति रात्रीणां बृहतीसाम्यात् स्वाराज्यप्राप्तिहेतुत्वं सम्भाव्यते । किञ्च लोके यो वै यः कोऽपि पुमान् पशूनां भूमानं लक्षकोटिसंख्यारूपं बाहुल्यं गच्छति स पुमानन्येषामधिपतिस्सन् स्वाराज्यं प्राप्नोति । तद्वदेतासां रात्रीणमनुष्ठातारोऽपि बहुपशुलाभेन स्वाराज्यं प्राप्नुवन्ति ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशध्यायस्य षष्ठः खण्डः ॥



सप्तमः खण्डः ॥

अथ सप्तत्रिंशद्वात्रमन्त्रपशुरूपफलद्वयकामानां सत्रमाह—

एता एव समहाव्रताः ॥ १ ॥

याः षट्त्रिंशद्वात्रयः पूर्वखण्डेऽभिहिताः एता एव महाव्रतेनाऽहं सहिताः सप्तत्रिंशद्वात्रयो भवन्ति ॥ १ ॥

एतासां रात्रीणां फलं दर्शयति—

एताभिर्वै प्रजापतिरुभौ कामाववारुन्धाऽन्नं व्रतं
पशवो बृहत्युभावेवैताभिः कामाववारुन्धते ॥ २ ॥

व्रतं महाव्रताख्यमहः । अन्नं बृहती पशुसाधनत्वात् । एताबुभौ
अन्नपशुरूपौ कामौ प्रजापतिरेताभिरेव सप्तत्रिंशद्रात्रिभिरेवाऽवारुन्ध
प्राप्नोत् । तस्मादन्येऽपि यजमाना उभौ कामौ प्राप्नुवन्ति ॥ २ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य सप्तमः खण्डः ॥



अष्टमः खण्डः ॥

अथाऽष्टात्रिंशद्रात्रं पशुकामानां सत्रमाह—

अतिरात्रो गौश्चाऽऽयुश्च द्वे अहनी चत्वारोऽभिप्लवाः
षडहा द्वादशाहस्य दशाहान्यतिरात्रः पशुकामा उपेयुः ॥

स्पष्टोऽर्थः ॥ १ ॥

एतासां रात्रीणां पशुसाधनत्वं विशदयति—

यदेता अष्टात्रिंशद्रात्रयो भवन्त्यष्टाशफाः पशवः
शफश एवैताभिः पशूनवारुन्धते ॥ २ ॥

या एता अष्टात्रिंशद्रात्रयस्सन्ति, तास्वष्ट संख्या विद्यन्ते । गोम-
हिषादिपशवश्चाऽष्टसंख्याशफोपेताः । अतः शफश एव संख्यासाम्यो-
पेतशफद्वारेणैव एताभिरष्टात्रिंशद्रात्रिभिर्यजमानाः पशून् प्राप्नुव-
न्ति ॥ २ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्याष्टमः खण्डः ॥



नवमः खण्डः ॥

एकोनचत्वारिंशद्रात्रं अनन्तश्रीजयकामानां सत्रमाह—

अतिरात्रो ज्योतिर्गौरायुस्वहश्चत्वारोऽभिप्लवाः
षडहा द्वादशाहस्य दशाहान्यतिरात्रः ॥ १ ॥

स्पष्टोऽर्थः ॥ १ ॥

अत्राऽऽदावनन्तश्रीजयरूपं फलं वक्तुं तत्सद्भाषमाह—

एताभिर्वै प्रजापतिरनन्ताऽं श्रियमजयदनन्ता वा
एता या एकयानचत्वारिंशन्नेति वै वाचोऽनन्तम् ॥ २ ॥

या रात्रय एकया रात्र्या अस्मिन् क्रतावविद्यमानया चत्वारिंशन्न
भवन्ति एता एकोनचत्वारिंशद्रात्रयोऽनन्ता एव । कथमिति चेत् ? त-
दुच्यते—नेति वै निषेधवाचकम् । नेत्येतत्पदमेव वाचोऽनन्तं वाच-
स्सम्बन्धिषु पदेषु अन्तरहितार्थवाचकम् । तथा हि याचकैर्द्धने याच्य-
माने बहवः पुरुषा लोभयुक्तास्सन्तो नेति चोच्चार्य परिहरन्ति । स-
चाऽनन्तार्थवाचको नेत्यसौ शब्दः एकयानचत्वारिंशदित्यत्र विद्यते ।
तस्मादेताभी रात्रिभिः प्रजापतेरनन्तश्रीजयः सम्भाव्यते ॥ २ ॥

सम्भावितं तत्फलं यजमानानां दर्शयति—

यदेता एकयानचत्वारिंशद्रात्रयो भवन्त्यनन्ता-
मेवैताभिः श्रियं जयन्ति ॥ ३ ॥

स्पष्टोऽर्थः ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्विंशाध्यायस्य नवमः खण्डः ॥

दशमः खण्डः ॥

अथ चत्वारिंशद्रात्रं परमराज्यप्रतिष्ठाकामानां सत्रमाह—

एता एव समहाव्रताः ॥ १ ॥

एताः पूर्वखण्डोक्ता एवैकोनचत्वारिंशद्रात्रयो महाव्रतेन सहाऽनु-
ष्ठेयाः ॥ १ ॥

५५२

ताण्ड्यमहाब्राह्मणे

अस्य क्रतोः फलं वक्तुमत्र स्थितानां रात्रीणां विराडूपत्वमाह—

सर्वा वा एता विराजो दशिनी प्रथमा विंशि-
नी द्वितीया त्रिंशिनी तृतीयैषा वै परमा विराट् यच्च-
त्वारिंशद्रात्रयः पङ्क्तिर्वै परमा विराट् ॥ २ ॥

अस्मिन् क्रतौ या रात्रयस्सन्ति तास्सर्वाः विराज एव । कथमि-
ति चेत् ? तदुच्यते—दशानां रात्रीणां समावेशिनी प्रथमा विराट् भव-
ति । 'दशाक्षरा विराडि'ति श्रूयमाणाया दशसंख्यायास्तत्र विद्यमान-
त्वात् । विंशतिसंख्याकानां रात्रीणां समष्टिर्विंशिनी । सा द्वितीया वि-
राट् , त्रिगुणीकृताया दशसंख्यायास्तत्र विद्यमानत्वात् । त्रिंशत्संख्या-
कानां रात्रीणां समष्टिस्त्रिंशिनी, त्रिगुणाया दशसंख्यायास्तत्र सद्भा-
वात् । चत्वारिंशद्रात्रीणां समष्टिरेषैवाऽत्र विद्यमानानां विराजां मध्ये
परमोत्तमा विराट् । चतुर्गुणायाः दशसंख्यायास्तत्र सद्भावात् । किञ्चे-
यं परमा विराट् पङ्क्तिर्वै (पिपीलिकापङ्क्तिं च इन्द्रायामानोनुष्ठीयमा-
नत्वात्) ॥ २ ॥

तादृशीं परमां विराजमनुतिष्ठतां यजमानानां वैराजप्रतिष्ठारूपं
फलमाह—

परमायामेव विराजि प्रतितिष्ठन्ति ॥ ३ ॥

'अत्र विराडि'ति श्रुतेः अन्नं विराट्शब्देन विवक्षितम् । अन्नेन स-
मृद्धेन प्रतितिष्ठन्तीत्यर्थः । यद्वा परमायां विराजि उत्तमे विशिष्टराज्ये
प्रतिष्ठिता भवन्ति ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्विंशाध्यायस्य दशमः खण्डः ॥

एकादशः खण्डः ॥

अथ विधृतिसंज्ञकानामेकोनपञ्चाशद्रात्रीणां सप्तानां मध्ये प्रथमं
सत्रं पापव्यावृत्तिफलायाऽऽह—

अतिरात्रस्त्रीणि त्रिवृत्त्यहान्यग्निष्टोममुखान्यति-
रात्रो दश पञ्चदशा उक्थ्याः षोडशिमदशमहरति-

रात्रौ द्वादश सप्तदशा उक्थया अतिरात्रः पृष्ठयः षड-
होऽतिरात्रो द्वादशैकविंशा उक्थया अतिरात्रः ॥ १ ॥

अत्र प्रथमं पञ्चमं षोडशं एकोनविंशत् षट्त्रिंशमेकोनपञ्चाशदेता-
नि षट्संख्याकान्यतिरात्ररूपाणि । तेषु प्रथमपञ्चमयोर्मध्ये त्रिवृत्स्तो-
मेन युक्तानि त्रिष्यहानि, तानि चाऽग्निष्टोममुखानि । अग्निष्टोममुखं अ-
ग्निष्टोमरूपं प्रथममहः, उक्थ्यरूपे द्वे अहनी इत्यर्थः॥ पञ्चमषोडशयोर्म-
ध्ये पञ्चदशस्तोमयुक्ता उक्थयाः दशसंख्याकाः प्रयोक्तव्याः । तेषु यद्-
शममहरस्ति, तत् षोडशस्तोमयुक्तं कर्त्तव्यम् । षोडशैकोनविंशयो-
र्मध्ये सप्तदशस्तोमयुक्ता उक्थया द्वादशसंख्याका अनुष्ठयाः । एको-
नविंशषट्त्रिंशयोर्मध्ये पृष्ठयः षडहोऽनुष्ठयः । षट्त्रिंशैकोनपञ्चाश-
योर्मध्ये एकविंशस्तोमयुक्ता उक्थया द्वादशसंख्याकाः कर्त्तव्याः । तदे-
तदेकोनपञ्चाशद्रात्रं सत्रं भवति ॥ १ ॥

अत्र पापव्यावृत्तिरूपं फलं विवक्षुस्तत्सम्भावयितुमर्थवादमाह—

प्रजापतिः प्रजा असृजत ता अविधृता असञ्जाना-
ना अन्योन्यामादधुंस्तेन प्रजापतिरशोचत्स एता अप-
श्यत्ततो वा इदं व्यावर्त्तत गावोऽभवन्नश्वा अश्वाः पु-
रुषाः पुरुषा मृगा मृगाः ॥ २ ॥

प्रजापतिना सृष्टा गवाश्चमनुष्यादयः प्रजा अविधृताः अनियमि-
ताः प्रजापतिना नियन्तुमशक्या असञ्जानाना एकमत्यरहिता अन्यो-
न्यामादन् परस्परविरोधात् प्रबला दुर्बलानां भक्षणमकुर्वन् । तेन नि-
यन्तुमशक्यत्वेन प्रजापतिरशोचत् खिन्नोऽभूत् । स खिन्नः प्रजापति-
स्तद्व्यावृत्त्युपायं पर्यालोच्य एता उक्ता एकोनपञ्चाशद्रात्रैस्तदुपाय-
त्वेन दृष्ट्वाऽनुष्ठितवान् । ततोऽनन्तरमेतदनुष्ठानादनु इदमन्योन्यभक्षणं
व्यावर्त्तत व्यावृत्तमुपरतमासीत् । तदनन्तरं गावः परद्रोहरहिता गा-
वोऽभवन्, इतरभक्षणरूपस्याऽभावात् स्वकीयेन गोरूपेणैव व्यव-
स्थिताः । एवमश्वपुरुषमृगेषु योज्यम् ॥ २ ॥

इदानीं यजमानानां पापव्यावृत्तिरूपं फलं दर्शयति—

वि पाप्मना वर्त्तन्ते य एता उपयन्ति ॥ ३ ॥

स्पष्टोऽर्थः ॥ ३ ॥

यदतिरात्रा अन्तरा विधृत्यै तस्मान्नेतर इतरस्मिन्
रेतो दधाति ॥ ४ ॥

अत्राऽहर्गणानां मध्ये अन्तरालेष्वनुष्ठिता अतिरात्रा विधृत्यै विम-
ज्य धारणाय गणद्वयसाङ्कर्यपरिहाराय सम्पद्यन्ते । तस्मात् कारणा-
दितरो गोजातीयपशुरितरस्मिन् माहिषादिजातीयपशौ रेतो न दधाति
गर्भधारणं न करोति । तथा माहिषादिरपि जात्यन्तरे ॥ ४ ॥

अतिरात्रान् प्रशस्य पृष्ठ्यषडहं प्रशंसति--

यत् पृष्ठ्याः स्तोमाः संसृष्टास्तस्मादजावयः पशू-
नां सह चरन्ति तस्माद् गर्दभो वडवायां रेतो दधा-
ति ॥ ५ ॥

पृष्ठ्यषडहस्य प्रथमेऽहनि त्रिवृदाद्यास्त्रयस्त्रिंशत्पर्यन्ताः स्तोमाः
क्रमेणाऽनुष्ठोयन्ते । एवं द्वितीयादिष्वहसु पञ्चदशादि । तथा सति
यद्यस्मात् कारणात् पृष्ठ्यषडहगताः स्तोमाः संसृष्टाः सर्वेष्वहस्ये-
कविधा अविलक्षणाः, तस्मात् कारणात् फलभूतानां पशूनामपि केचित्
पशवोऽजाश्चाऽवयश्च सह चरन्ति, न तु परस्परं विरुध्यन्ते । तस्माद्
तस्मादेव पृष्ठ्यस्तोमसंसर्गकारणाद्गर्दभो जात्यन्तरयुक्तः पुमान् वड-
वायां अश्वयोषिति रेतोऽवस्थापयति ॥ ५ ॥

अस्मिन् सत्रे कञ्चिद्दोषमुद्गाव्य परिहरति--

अपशव्यं वा एतत्सत्रं यदच्छन्दोमं यत्सन्धिषा-
मसु छन्दांस्युपयन्ति तेन छन्दोमवत्यस्तेन पशव्याः॥

अतीते तृतीये खण्डे छन्दोमराहित्यादपशव्यत्वात् दोषो यथोद्गा-
वितः, तथाऽत्राऽप्युद्गाव्यते । तस्य परिहारः--यद्यस्मात् कारणाद-
तिरात्राणामध्ये सन्धिषु सन्धिस्तोत्रेषु यानि सामानि सन्ति तेषु
सामसु गायत्र्यादीनि बृहत्यन्तानि सप्त छन्दांस्युपयन्ति यजमाना अ-
नुतिष्ठन्ति । तेन कारणेनैतत्सत्रगता रात्रयः छन्दोमवत्यो भवन्ति ।
छन्दोमशब्दस्य मुख्यार्थानां चतुर्विंशचतुश्चत्वारिंशाष्टाचत्वारिंशद्रू-
पाणां स्तोमानामभावेऽपि तत्समानाक्षरसंख्यानां गायत्रीत्रिष्टुब्जग-
तीनामनुष्ठितत्वात् छन्दोमशब्देन तानि त्रीणि छन्दांसि उपलक्ष्यन्ते ।
तथा सत्यस्य सत्रस्य छन्दोमवत्वं सिध्यति । तेन छन्दोमवत्वेनैता
रात्रयः पशव्या भवन्ति ॥ ६ ॥

ननु सन्धिसामसु किं साम कस्मिंश्छन्दासि प्रयुज्यत इत्याशङ्कयामाह—
गायत्रीषु जराबोधीयसु णिष्णु श्रुध्यमनुष्टुप्सु ना-
नदं बृहतीषु रथन्तरं पङ्क्तिषु रायोवाजीयं त्रिष्टुप्स्वौशनं
जगतीषु कावम् ॥ ७ ॥

स्पष्टोऽर्थः । यद्यपि षट्स्वतिरात्रेषु नानदव्यतिरिक्तानि जराबो-
धीयादीनि कावपर्यन्तानि षडेव सन्धिसामानि, तथाऽपि दशसूक्तेषु
दशमेऽहनि सूर्यास्तमयवेलायां षोडशिस्तोत्रं नानदं प्रयुज्यते । तदपि
सन्धिसामत्वेनोपचर्यते ॥ ७ ॥

गायत्र्यादीनां जगत्यन्तानां क्रमेणाऽनुष्ठानं प्रशंसति—

ऊर्ध्वानि छन्दाः^१स्युपयन्त्यनपभ्रं^२शाय ॥ ८ ॥

गायत्र्या ऊर्ध्वमुष्णिक् चतुर्मिंश्रैरधिका । अत ऊर्ध्वमनुष्टुप् ।
एवमुत्तराणि । तेन क्रमेणैतान्यूर्ध्वानीत्युच्यन्ते । तेषां क्रमानुष्ठाने सति
तस्याऽपि छन्दोमानपभ्रंशो भवति ॥ ८ ॥


औशनकावयोः साम्नोः स्वरशब्दो निधनभागे भवति । तमेतं
प्रशंसति—

प्राणो वै स्वरो यत् स्वरान्ततो भवतस्तस्मात् प्रा-
वन्ततः प्राणौ ॥ ९ ॥

निधनरूपः स्वरशब्दो गमनक्रियामाचष्टे, स्वरति गच्छतीति व्यु-
त्पत्तेः । प्राणोऽपि गतिमान् । तथा स्वरशब्दरूपं निधनं प्राण एव भ-
वति । यद्यस्मात् स्वरशब्दरूपौ निधनविशेषौ अन्ततो भवतः, अनयो-
रौशनकावयोस्साम्नोरन्ततो भवतः तस्मादलोकेऽप्यन्ततो मरणकाले
द्वौ प्राणौ उच्छ्वासनिच्छ्वासौ तीव्रौ भवतः ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्यैकादशः खण्डः ॥



द्वादशः खण्डः ॥

अथ द्वितीयमेकोनपञ्चाशद्वात्रं श्रीकामानां सत्रमाह—

अतिरात्रौ द्वावभिप्लवौ षडहौ गौश्चाऽऽयुश्चाऽति-
रात्रौ द्वावभिप्लवौ षडहावभिजिञ्च विश्वजिञ्चाऽतिरा-
त्रावेकोऽभिप्लवः षडहः सर्वस्तोमश्च नव सप्तदशश्चाऽ-
तिरात्रो द्वादशाऽहस्य दशाहानि महात्रतश्चाऽतिरा-
त्रश्च ॥ १ ॥

अत्र द्विवचनान्तमतिरात्राविति पदं त्रिः प्रयुक्तम् । तत्राऽऽद्यं गौश्चा-
युश्चेत्यनयोर्विशेषणं, द्वितीयं अभिजिद्विश्वजितोरनयोर्विशेषणं, तृती-
यन्तु सर्वस्तोमश्च नवसप्तदशश्चेत्यनयोर्विशेषणम् । स्पष्टमन्यत् ॥१॥

एतत्सत्रगतानां रात्रीणां फलविशेषं कथयितुं तदनुकूलं संज्ञावि-
शेषमाह—

आदित्यानां यमातिरात्राः ॥ २ ॥

आदित्यैर्हृष्टवादेता रात्रयः आदित्यानां सम्बन्धिन्यः ॥ २ ॥

तासां यमातिरात्रा इति संज्ञानुकूलं फलमाह—

यमेवैषां श्रीर्भवति य एता उपयन्ति ॥ ३ ॥

ये यजमाना एता रात्रीरनुतिष्ठन्ति, तेषां यजमानानां यमेव श्री-
र्भवति । यमशब्दः सहोत्पन्नयोर्द्वयोः पुरुषयोर्लोके प्रसिद्धः । स चा-
ऽत्र द्वैगुण्यमुपलक्षयति । इवशब्द एवकारार्थः । यमा द्विगुणा श्रीर्भव-
तीत्यर्थः ॥ ३ ॥

फलान्तरमाह—

एताभिर्वा आदित्या द्वन्द्वमाधुर्वन्मित्रश्च वरुणश्च
धाता चाऽर्घ्यमा चांशश्च भगश्चेन्द्रश्च विवस्वांश्चैता-
सामेव देवतानामृद्धिमृध्नुवन्ति य एता उपयन्ति ॥४॥

मित्राद्या विवस्वदन्ता अष्टावदितेः पुत्रा आदित्याः । ते च द्वन्द्वं
यथा भवति तथाऽऽधुर्वन् द्वौ द्वौ मिलित्वा सर्वे समृद्धिं प्राप्ताः ।
तान्येव चत्वार्य्यादित्यानां द्वन्द्वानि मित्रश्चेत्यादिना स्पष्टीक्रियन्ते । ये

चतुर्विंशाध्याये द्वादशः खण्डः ।

५५७

यजमाना एता रात्रोरनुतिष्ठन्ति, ते यजमाना एतासामेव मित्रादीनां देवतानां सर्वां समृद्धिं प्राप्नुवन्ति ॥ ४ ॥

ननु(१) 'अष्टौ वसव एकादश रुद्रा द्वादशाऽऽदित्याः' इत्यादिश्रुत्या आदित्यानां द्वादशसंख्या प्रसिद्धा । इह तु मित्रश्चेत्यादिना कथमष्टा-
वादित्या उच्यन्त इत्याशङ्क्य द्वादशानां मध्ये मुख्यानामष्टानां श्रुति-
प्रसिद्धिं दर्शयितुं काञ्चिद्वचनमवतारयति—

तदभ्यनूक्ता ॥ ५ ॥

तत् पूर्वोक्तमादित्यानामष्टसंख्योपेतत्वमभिलक्ष्याऽनूक्ता काचि-
द्वक् समाज्ञाता ॥ ५ ॥

तामेव ऋचं पठति—

(२) अष्टौ पुत्रासो अदितेर्ये जातास्तन्वं परि । देवा-
पुत्रपुत्रैव सप्तभिः परा मार्त्ताण्डमास्यदिति ॥ ६ ॥

अदितेर्देवतायाः पुत्रासः पुत्राः अष्टौ सन्ति । ये पुत्राः जातास्तन्त-
स्तन्वं परि अदितिशीरं परितो व्याप्य स्तनपानाद्यर्थमास्थिताः । तेषां
मध्ये मित्राद्यैरिन्द्रान्तैः सप्तभिः पुत्रैः सह देवानुपसेवितुं प्रैव
प्राऽऽगच्छत् विवस्वत्संज्ञकमष्टमं मार्त्ताण्डं सूर्यं परास्यत् परिक्षिप्तवती
अस्य देवसेवाप्रयासो मा भूदिति कचिद्गोपितवतीत्यर्थः । इतिशब्द
ऋक्समाप्त्यर्थः ॥ ६ ॥

आदित्यवद्यजमानानां लोकद्वये समृद्धिरूपं फलं दर्शयति—

आदित्या अस्मिंल्लोक ऋद्धा आदित्या अमुष्मि-
न्नुभयोरनयोर्लोकयोर्ऋध्नुवन्ति देवल्लोके च मनुष्यलोके
च य एता उपयन्ति ॥ ७ ॥

मित्राद्या अष्टावादित्याः । अतः सत्रानुष्ठानेन द्वयोर्लोकयोः ऋद्धा
यजमाना अपि भवन्ति ॥ ७ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्विंशाध्यायस्य द्वादशः खण्डः ॥

त्रयोदशः खण्डः ॥

अथ तृतीयमेकोनपञ्चाशद्वात्रं सुरभिद्रव्याभ्यञ्जनकामानां सत्रमाह—

अतिरात्रश्चत्वारोऽभिप्लवाः षडहाः सर्वस्तोमोऽ-
तिरात्रो द्वावभिप्लवौ षडहौ द्वादशाहस्य दशाहान्यति-
रात्रः ॥ १ ॥

अत्र मध्यपाठितातिरात्रपदं सर्वस्तोमपदस्य विशेषणम् । स्पष्ट-
मन्यत् ॥ १ ॥

अत्राऽञ्जनाभ्यञ्जने विधातुं तयोक्तावकमर्थवादमाह—

प्रजापतिः प्रजा असृजत स रूक्षोऽभवत्तपुंरूक्षं
नाऽजानन् स आ चाऽऽङ्क्ताऽभि चाऽऽङ्क्त ॥ २ ॥

पुरा कदाचित् प्रजापतिः प्रजाः सृष्ट्वा रूक्षः शुष्कोऽभवत् सर्ग-
प्रयासेन शरीरगतपुष्टिकान्तिरहितोऽभूदित्यर्थः । तं प्रजापतिं रूक्षं
पुष्टिकान्तिहीनं नाऽजानन् प्रजापतिरयमिति प्रजाः सर्वा न ज्ञातवत्यः ।
ततस्स प्रजापतिः प्रजानां स्वप्रज्ञानार्थमा चाऽऽङ्क्त स्वकीययोरक्षो-
रञ्जनमपि प्रक्षिप्तवान् । अभ्यङ्क्त च स्वशरीरे सुगन्धिद्रव्यैरभ्यङ्गमपि
कृतवान् ॥ २ ॥

इत्थं प्रशस्य एतत्सत्राधिकारिणा प्रञ्जनाभ्यञ्जनं विधत्ते—

य आत्मानं नेव जानीरुंस्त एता उपेयुर्यदा चा-
ऽञ्जतेऽभि चाऽञ्जते शुभमेवाऽऽत्मन्दधते जानन्त्येनान् ॥ ३ ॥

ये पुरुषा आत्मानं नेव जानीरन् । इवशब्द एवकारार्थः । ये पुरुषाः
सभामध्ये स्वात्मानं न प्रख्यापयितुं शक्ता इत्यर्थः । ते पुरुषा एता एको-
नपञ्चाशद्वात्रारनुतिष्ठेयुः । तासु रात्रिषु अञ्जनं चाऽभ्यञ्जनं च अक्षो-
रञ्जनं शरीराभ्यसम्पादयेयुः । यद्यवसरादेवं कृतं तस्मात्ते यजमानाः
शुभमेवाऽत्मन् दधते शोभनं स्वस्थापनचिह्नमेव स्वशरीरे धारयन्ति ।
तेन चिह्नेन समागताः प्रजा एतान्यजमानान् जानन्ति विद्याधनादि-
सम्पन्ना इत्यवगच्छन्ति ॥ ३ ॥

अञ्जनाभ्यञ्जनसाधनद्रव्याणि विधत्ते—

गौग्गुलवेन प्रातस्सवने सौगन्धिकेन माध्यन्दिने

सवने पैतुदारवेण तृतीयसवने ॥ ४ ॥

धूपसाधनविवासहेतुगुग्गुलुः प्रसिद्धः । तदीयेन विलेपेनाऽञ्जनमभ्यञ्जनञ्च प्रातस्सवने कुर्युः । सुगन्धिशब्दः तृणाविशेषवाची । तद्रस-युक्तेन विलेपेन माध्यन्दिनसवने तदुभयङ्कुर्युः । पैतुदारव उदुम्बर इति केचित् । देवदारुरित्यन्ये । तदीयतैलेन तृतीयसवने तदुभयं कार्यम् ॥ ४ ॥

विहितानि गुग्गुल्वदानि तदुत्पत्तिप्रदर्शनञ्च प्रशंसति—

अग्निर्वै देवानां हौत्रमुपैष्यञ्छरीरमधूनुत तस्य यन्मांसमासीत्तद्गुग्गुल्वभवद्यत् स्नाव तत्सुगन्धिते-जनं यदास्थि तत् पैतुदार्वेतानि वै देवसुरभीणि देवसुर-भिभिरेव तदभ्यञ्जते ॥५॥

पूर्वमग्निदेवानां यज्ञे हौत्रं होतृकर्म उपैष्यन् स्वशरीरमधूनुताऽक-म्पयत् । तथा कुर्वतस्तस्य यन्मांसं मांसलक्षणः तत्क्षणात् शरीराव-यवोऽभूत् आसीत्, एतत् गुग्गुल्वभवत् । एवं स्नायवस्थिनी प्रक्षि-पत्सुगन्धितेजनपीतुदारुणी चाऽभूताम् । अतो देवस्याऽग्नेः शरीर-सम्बन्धादेतानि खलु देवसुरभीणि । अस्त्वेवम्, किं ततः ? इत्याह—ततो गुग्गुल्ववाद्यभ्यञ्जनेन देवसुरभिभिरेवाभ्यञ्जते सन्निधः । अत्र सूत्र-म्—(१) 'आञ्जनाभ्यञ्जनासु गार्हपत्य उपसत्सु सर्पिषि फाणयेयुः पृथ-ग्देवसुरभिभिर्गार्हपत्ययुक्तानि ब्राह्मणेन, तैस्सुत्यासृपाकरणवेलायां सव-नानां पूर्वेण हविर्दानि आसीना आञ्जीरन्नभ्यञ्जीरंश्च, भुक्त्वाग्नी-ध्रीय एवेति गौतमः, उक्तमानुपूर्व्यं ब्राह्मणेन, अहरहरेतत् कुर्यु-रिति धानञ्जयशाण्डिल्यौ, सर्वस्तोम एवेति गौतमः, पृथ्य इत्येक' इति ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य त्रयोदशः खण्डः ॥

चतुर्दशः खण्डः ॥

अथ चतुर्थमेकोनपञ्चाशद्वात्रं संवत्सरसम्मिताख्यं ऋद्धिकामाना
सत्रमाह—

अतिरात्रश्चतुर्विंशं प्रायणीयमहस्त्रयोऽभिप्लवाः
षडहा अभिजित्तयः स्वरसामानो दिवाकीर्त्यमहस्त्रयः
स्वरसामानो विश्वजिदेकोऽभिप्लवः षडह आयुश्च गौश्च
द्वे अहनी द्वादशाहस्य दशाहानि महाव्रतं चाऽतिरा-
त्रश्च संवत्सरसम्मिता यावती संवत्सरस्यर्द्धिस्तावत्ये-
तासामृद्धिः ॥ १ ॥

कल्पनं स्पष्टम् । अहसंघसाध्यं सत्रं संवत्सरसम्मिता गवामयन-
संवत्सरसत्रेण समा । तत्रत्यानामहामत्र सद्भावादित्यभिप्रायः । तदेवो-
च्यते—यावती संवत्सरस्यर्द्धिः संवत्सरस्यर्द्धिरहःकलृप्तिः तावती वै
आसां रात्रौणां ऋद्धिः कलृप्तिरित्यर्थः । संवत्सरसत्रे त्वावृत्ते अहा-
न्यभ्यधिकानि स्युः, तथाऽपि प्राधान्येन यानि सन्ति ताभ्येवात्राऽपी-
त्यर्थः ॥१॥

प्रायणीयमहश्चतुर्विंशं कार्यमित्युक्तम्, तन्निरस्य त्रिवृत्कार्यमिति स-
प्रोचनमाह—

तदाहुर्यच्चतुर्विंशमहः प्रायणीयं कुर्युः संवत्सर-
मारभ्य न समापयेयुरिति त्रिवृदेव कार्यं प्राणा वै
त्रिवृत् प्राणानेवोपयन्ति ॥ २ ॥

तत्र प्रायणीयविषये आहुश्चोदयन्ति ब्रह्मवादिनः—यद्यदि प्राय-
णीयमहश्चतुर्विंशं कुर्युः, तदा तेन संवत्सरमारभ्योपक्रम्य न समाप-
येयुः । यथा गवामयने चतुर्विंशमारभ्य द्वादश मासान् समाप्नुयुः न
तथाऽत्रेत्यर्थः । अतस्तत्परित्यज्य त्रिवृदेव कार्यः । अत्र त्रिवृच्छब्दं
केचिद्दशरात्रस्य प्रथमं पृष्ठ्यमहस्त्रिवृत्स्तोमकं यदस्ति, तदेवात्र
कार्यम् । तस्याऽपि प्रायणीयत्वादिति व्याचक्षते । अपरे सांवत्स-
रिकं चतुर्विंशमहर्नामातिदेशतः प्राप्तम् । तत्र चतुर्विंशत्वमपोह्य त्रिवृ-
त्स्तोमकं कर्त्तव्यं, दशरात्रिकस्य केवलस्यैकस्याऽहोऽतिदेशायोगा-
दित्याहुः । प्राण इत्यादि स्पष्टम् ॥ २ ॥

अथो खल्वाहुश्चतुर्विंशमेव कार्यं तसमृध्यै ॥३॥

अस्याऽयमभिप्रायः—संवत्सरे गवामयने प्राधान्येन पञ्चविंश-
तिरेवाऽहानि विद्यन्त इति तेषां सर्वेषामत्र प्रयोगात् संवत्सरस्समा-
पितस्स्यात् । अतस्सत्राऽसमाप्तिलक्षणदोषाभावादुक्तसमृद्धयर्थं चतु-
र्विंशमेव कार्यम् । त्रिवृत्करणे चतुर्विंशस्यैवाऽभावात् संवत्सरो न
समाप्यते ॥ ३ ॥

अत्र यदिवाकीर्यमहस्तत् तदुभयस्वरसामत्वञ्च प्रशंसति—

अथैते स्वरसामानः शिरो वै दिवाकीर्त्य प्राणाः
स्वरसामानो यद्विवाकीर्त्यमाभितः स्वरसामानो भवन्ति
शिरस्येव तत् प्राणा धीयन्ते ॥ ४ ॥

अथाऽभिजिदन्तरं एते वक्ष्यमाणाः स्वरसामानो भवन्ति । तद-
न्तरं दिवाकीर्त्यमहरस्ति । तच्छिरो वै प्रथममहः खलु,
सन्नेषु तस्य मध्यमत्वेन प्रधानत्वात् । तथा सति प्राणरूपाः स्वरसा-
मानः शिरस्स्थानोऽस्य दिवाकीर्त्यस्याऽभितो भवन्ति तत्तेन शिर-
स्यवस्थानत्वात् समं कृत्वा प्राणाश्चक्षुरादयः धीयन्ते स्थापिता
भवन्ति । एकत्वात् प्राधान्यपरिवारकत्वात्तस्य शिरस्त्वकल्पनम् ।
बहुत्वसंख्यायोगादन्याश्रयत्वेनोपसर्जनत्वाच्च स्वरसामानां प्राणत्वक-
ल्पनम् ॥ ४ ॥

अथैतेषां स्वरसाधनामभितो यौ विश्वजिदभिजितौ अभिलषण-
डहानन्तरं ये गोआयुषी अहनी ते प्रशंसति--

अथ यावन्त्यौ प्राणौ तौ विश्वजिदभिजितावथैते
गोआयुषी मिथुनौ स्तोमावुपयन्ति प्रजात्यै ॥ ५ ॥

गोनामकं यदहस्तस्त्रिधाः रूपम् । आयुस्तु पुरुषस्थानीयम् । त-
योः सान्त्वत्यं प्राजात्यै भवति ॥ ५ ॥

अथोक्ताहसमनन्तरभावीनि दशाहानि प्रशंसति--

अथैतानि द्वादशाहस्य दशाहानि वाचमबिच्छि-
न्नामुपयन्ति प्रजननाय ॥ ६ ॥

वाचा स्तोत्रशस्त्रलक्षणया निष्पाद्यत्वाद्दशाहान्यपि वाग्रूपाणि ।

तान्यनुक्रमेण यदुपयन्ति तेनाऽविच्छिन्नां वाचमेवोपयन्ति प्रजन
नार्थम् ॥ ६ ॥

अथाऽनन्तरभाविमहाव्रतं प्रशंसति--

अथैतद्व्रतमन्नं वै व्रतं न वा अन्यत्र मुखादन्नं धिनो-
ति यदुपरिष्ठाद्व्रतमुपयन्ति मुखत एव तदन्नाद्यं धयि-
ते तस्मान्मुखे सदन्नं धिनोति ॥ ७ ॥

अथ वाग्रपदशाहानन्तरं एतद्व्रतं महाव्रतमुपयन्ति । तदन्नं वै अ-
न्नरूपं खलु । लोके मुखादन्यत्र मुखातिरिकावयवान्तरे न वा धि-
नोति नैव प्रीणयत्यात्मानम् । अत एतदुपरिष्ठादशाहानामनन्तरं व्रतमु-
पयन्ति । शिष्टं स्पष्टम् ॥ ७ ॥

अथाऽऽद्यन्ते अहनी प्रशंसति--

अथैतौ प्रायणीयोदयनीयावतिरात्रौ येनैव प्राणेन
प्रयन्ति तमभ्युद्यन्ति ॥ ८ ॥

यद्येतौ प्रायणीयोदयनीयावुभावप्यतिरात्रौ भवतः, प्रायेन प्राणेन
प्रयन्तुमुपक्रमते सन्नं तमेव प्राणमभिलक्ष्याऽभ्युद्यन्ति ऊर्ध्वं प्रापयन्ति ॥ ८ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशत्यायस्य चतुर्दशः खण्डः ॥

पञ्चदशः खण्डः ॥

अथ सवितुः ककुभ इति संज्ञं पञ्चममेकोनपञ्चाशद्वात्रं प्रजाप्रस-
वसमत्वकामानां सन्नमाह--

अतिरात्रौ नव त्रिवृन्त्यहान्यग्निष्टोममुखः षडहोऽथ
यानि त्रीण्यहान्यग्निष्टोमावभित उक्थ्यं मध्यतो नव
पञ्चदशान्यहान्यग्निष्टोममुखः षडहोऽथ यानि त्रीण्यहा-
न्यग्निष्टोमावभित उक्थ्यं मध्यतो नव सप्तदशान्यहा-
न्यग्निष्टोममुखः षडहोऽथ यानि त्रीण्यहान्यग्निष्टोमाव-
भित उक्थ्यं मध्यतो नवैकविंशान्यहान्यग्निष्टोम-

मुखः षडहोऽथ यानि त्रीण्यहान्यग्निष्टोमावभित उ-
क्थं मध्यतो द्वादशाहस्य दशाहानि महाव्रतश्चाऽति-
रात्रश्च ॥ १ ॥

अत्र क्रमेण चत्वारो नवाहाः त्रिवृदादिस्तोमकाः । तेषु सर्वेषु सा-
मानि । आदितः षट्सु अहस्तु प्रथमोऽग्निष्टोमसंस्थः, अन्ये पञ्चाहा
उक्थसंस्थाः । अवशिष्टेषु त्रिष्वहस्तु आद्यन्ते अग्निष्टोमसंस्थे, मध्यम-
महर्हस्यमित्यहर्नवकसङ्गचतुष्टयेषु षट्त्रिंशदहानि भवन्ति । दशाहा-
नि महाव्रतमाद्यन्तावतिरात्रौ च मिलित्वा एकोनपञ्चाशदहःकलप्तिः ॥ १ ॥

अथ विहिता रात्रीः प्रशंसति--

एताभिर्वै सविता सर्वस्य प्रसवमगच्छत् ॥ २ ॥

प्रसवं प्रेरणं सर्वकामेष्वभ्यनुज्ञा ॥ २ ॥

अत्राऽधिकारिणमाह--

सर्वस्य प्रसवं गच्छन्ति य एता उपयन्ति ॥ ३ ॥

एतेन सर्वस्य सर्वार्थिनोऽग्राऽधिकारिण इत्युक्तं भवति ॥ ३ ॥

अत्रत्यं त्रिवृदादिस्तोमसङ्गत्वं प्रशंसति--

यद्गणशः स्तोमा बहव एव भवन्ति सह त्रिवृतः
सह पञ्चदशाः सह सप्तदशाः सहैकविंशाः सवितुर्वा
एताः ककुभः ॥ ४ ॥

यद्गणशः सङ्गशः स्तोमास्त्रिवृदादयो बहव एव क्रतुसंख्याका भव-
न्ति । उक्तार्थमेवोपपादयति--सह त्रिवृत इत्यादिना । ये स्तोमसङ्गा
एता वै सवितुः प्रेरकस्याऽऽदित्यस्य ककुभ उच्यन्ते ककुबित्युच्छ्रित-
प्रदेश उच्यते ॥ ४ ॥

स्तोमसङ्गत्वप्रयुक्तं फलमाह--

ककुभः समानानां च प्रजानां च भवन्ति य एता
उपयन्ति ॥ ५ ॥

समानानां समानविधैश्वर्योपेतानाञ्च प्रजानां च पुत्रभृत्यादीनां
च ककुभः समुन्नताः श्रेष्ठा भवन्ति ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशध्यायस्य पञ्चदशः खण्डः ॥

षोडशः खण्डः ॥

अथ षष्ठमेकोनपञ्चाशद्वात्रं प्रतिष्ठाकामानां सत्रमाह—

अतिरात्रश्चत्वारोऽभिप्लवाः षडहा महाव्रतं द्वा-
वभिप्लवौ षडहौ द्वादशाहस्य दशाहान्यतिरात्रः ॥ १ ॥

स्पष्टम् ॥ १ ॥

अत्राऽधिकारिणो दर्शयति--

ऋतवो न प्रत्यातिष्ठन्त एताभिः प्रत्यातिष्ठन् प्रति-
ष्ठाकामा उपेयुः ॥ २ ॥

ऋतुप्रतिष्ठासाधनत्वादेतासां प्रतिष्ठार्थिनोऽधिकारिणः ॥ २ ॥

अत्र षडहचतुष्टयं विद्यते । तत्र षट्संख्याद्वारैताः रात्रौः प्रशंसति--

प्रत्येव तिष्ठन्ति षड्वा ऋतव ऋतुष्वेवैताभिः प्रति-
तिष्ठन्ति यत् कलृप्तान् षडहानुपयन्ति कलृप्त्या एव ॥ ३ ॥

स्पष्टम् ॥ ३ ॥

अथ महाव्रतस्य मध्यमस्थानत्वं प्रशंसति--

अथैतद्व्रतमन्नं वै व्रतं न वा अन्यत्र मध्यादन्नं धि-
नोति यद्व्रतं मध्यत उपयन्ति मध्यत एव तदन्नाद्यं
धीयते तस्मान्मध्ये सदन्नं धिनोति ॥ ४ ॥

स्पष्टम् ॥ ४ ॥

अथ महाव्रतानन्तरभाविषडहद्वयं प्रशंसति--

यत् कलृप्तौ षडहावुपयन्ति कलृप्त्या एव ॥ ५ ॥

स्पष्टम् ॥ ५ ॥

अथ द्वादशाहस्य दशाहान्यतिरात्रौ च क्रमेण प्रशंसति--

अथैतानि द्वादशाहस्य दशाहानि वाचमविच्छिन्ना-
मुपयन्ति प्रजननायाऽथैतौ प्रायणीयोदयनीयावतिरात्रौ
येनैव प्राणेन प्रयन्ति तमभ्युद्यन्ति ॥ ६ ॥

उक्तार्थम् ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे चतुर्विंशोऽध्यायस्य षोडशः खण्डः ॥

सप्तदशः खण्डः ॥

अथ सप्तममेकोनपञ्चाशद्रात्रमन्यन् प्रजाभिभवकामानां सत्रमाह--

अतिरात्रः षडभिप्लवाः षडहा द्वादशाहस्य दशा-
हानि महाव्रतं चाऽतिरात्रश्च ॥ १ ॥

स्पष्टम् ॥ १ ॥

अथाऽऽसां प्रजाभिक्रमणसाधनत्वं प्रदर्शयन्नधिकारिणमाह--

एताभिर्वा इन्द्राग्नी अत्यन्या देवता अभवताम-
त्यन्याः प्रजा भवन्ति य एता उपयन्ति ॥ २ ॥

इन्द्राग्नी पूर्वं एताभी रात्रिभिः अन्या देवता अत्यभवतां देवानां
श्रेष्ठावभूतामित्यर्थः । अत इदानीमप्येता अति अन्याः प्रजाश्च भवन्ति
अभिक्रामन्त्यधिका भवन्तीत्यर्थः ॥ २ ॥

एता ओजोद्वारा प्रशंसति—

इन्द्राग्नी वै देवानामोजिष्ठा ओजिष्ठा भवन्ति य
एता उपयन्ति ॥ ३ ॥

स्पष्टम् ॥ ३ ॥

अथ षडहादीन् क्रमेण प्रशंसति--

यत् कलृप्तान् षडहानुपयन्ति कलृप्त्या एवाऽथैता-
नि द्वादशाहस्य दशाहानि वाचमविच्छिन्नामुपयन्ति
प्रजननायाऽथैतद्व्रतमथैतौ प्रायणीयोदयनयावतिरात्रौ
येनैव प्राणेन प्रयन्ति तमभ्युद्यन्ति ॥ ४ ॥

उक्तप्रायमेतत् ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्य सप्तदशः खण्डः ॥

अष्टादशः खण्डः ॥

अथ ऋद्धिकामानामेकषष्टिरात्रं सत्रमाह--

अतिरात्रश्चतुर्विंशं प्रायणीयमहस्त्रयोऽभिप्लवाः
षडहाः पृष्ठ्यः षडहोऽभिजित् त्रयस्स्वरसामानो दिवा-
कीर्त्यमहस्त्रयः स्वरसामानो विश्वजित्पृष्ठ्यः षडहस्त्र-
यस्त्रिंशारम्भण एकोऽभिप्लवः षडह आयुश्च गौश्च द्वे
अहनी द्वादशाहस्य दशाहानि महाव्रतश्चाऽतिरात्रश्च
तदेतदेकषष्टिरात्रं दैवानां ब्राह्मणानाम् ॥ १ ॥

मध्येऽभिजित्प्रभृतीनि नवरात्राणि ततः पूर्वं पृष्ठ्यः षडहः । ततः
पूर्वं त्रयोऽभिप्लवाः षडहाः । ततः पूर्वं आद्यौ प्रायणीयचतुर्विंशौ । नव
रात्रात्परमावृत्तः षडहः । ततस्त्रयस्त्रिंशस्तोममुखः एकोऽभिप्लवः ष-
डहः । ततः आयुश्च गौश्च द्वे अहनी । ततो द्वादशाहस्य दशाहानि ।
ततोऽन्त्योपान्त्यौ व्रतोदयनीयाविति वृद्धिः । एतदेकषष्टिरात्रं ब्रा-
ह्मणानां सङ्गात्मकानां वस्वादीनां सत्रम् । दैवानामिति स्वार्थिकस्त-
द्धितः ॥ १ ॥

देववरुणेति मन्त्रेण देवयजनाव्यवसानानन्तरं होमः कर्त्तव्य इति
विधास्यति । तदर्थमाख्यायिकामाह—

दैवा वै ब्राह्मणाः सत्रमासत बुधेन स्थपतिना ते ह
वा अनिर्याच्य वरुणं राजानं देवयजनं दिदीक्षुस्तान्
ह वा वरुणो राजाऽनु व्याजहाराऽन्तरेमि वो यज्ञिया-
ज्ञागधेयान्न देवयानं पन्थानं प्रज्ञास्थथेति तस्मात्तेभ्यो
न हविर्गृह्णन्ति न ग्रहम् ॥ २ ॥

पूर्वं ब्राह्मणा देवाः बुधेन स्थपतिना यजमानेन उक्ताः सत्रमासत ।
ततो यद्वरुणं देवराजानमनिर्याच्यैव दिदीक्षुः । दीक्षयमानान् देवान्
वरुणो व्याजहारोक्तवान्—हे देवाः यतो यूयं देवयजनमनिर्याच्यैव
दीक्षिताः स्थिताः, ततो वो युष्मान् यज्ञियाज्ञागधेयात् सोमचर्वादि-
रूपादिकं भागं अन्तरेमि वियोजयामि । किञ्च देवयानं पन्थानं देवैर्गन्त-
व्यं यज्ञमार्गं न प्रज्ञास्यथ इति व्याजहार । तस्मात्तेभ्यो न हविर्गृह्णन्ति,

तथा सोमग्रहं न गृह्णन्ति । तस्माद्देवयजनायाचनेन देवान्वरुणः शशा-
प । अतः सन्निभिर्वक्ष्यमाणमन्त्रेण होतव्यमित्यर्थः ॥ २ ॥

अथैतत्सञ्च सर्वानेधिसाधनमिति विश्वशुराह—

अथ ह वै तर्हि नौषधीषु पय आसीन्न क्षीरे सर्पिर्न
मांसे मेदो न त्वाचि लोमानि न वनस्पतिषु पलाशानि
नद्यान् एतदेकषष्टिरात्रं देवा ब्रात्या उपायन् स्ततो वै
तानि भूतान्येतेर्वीर्यैः समसृज्यन्त तेजस्वन्येवाऽऽसन्
पयस्वन्ति ॥ ३ ॥

अथ ह वै एवं सति पूर्वं वरुणायाचितदेवयजने सत्रेऽनुष्ठिते सति
तर्हि तदानीं ओषधीषु पयः सारभूतो रसो नाऽऽसीत् । न क्षीर इत्यादि
स्पष्टम् । मेदो मांसरसः । तथा सति यतो यस्मादेतत् एकषष्टिरात्रं ब्रा-
त्या देवा उपायन् ततस्तस्मात् स खलु तानि भूतकार्याण्योषध्यादीनि
एतेर्वीर्यैः पय आदिलक्षणैः स्वसामर्थ्यैः सहिता असृज्यन्त सृष्टा अभू-
वन् । तदेव तेजस्वन्यासन् तेजोयुक्तान्यभवन् । पयस्वन्ति च प्रकृष्टप-
योयुक्तानि च ॥ ३ ॥

उक्तार्थविश्वासाय पूर्वसिद्धं श्लोकवद्धं ब्राह्मणमुदाहरति—

तदेष श्लोकोऽभ्यनूच्यते ॥ ४ ॥

श्लोक इति जात्येकवचनम् । व्यत्ययेन श्लोका अभ्यनूच्यन्त-
त्यर्थः ॥ ४ ॥

तत्र प्रथमं श्लोकमाह—

किमकर्त्तन्ति यत्पुत्रान् मुहुर्देवां अपृच्छन्त मही
बुधस्याऽऽसीद्दीक्षा स क्षीरे सर्पिराहरत् ॥ ५ ॥

देवा यद्यदा पुत्रान् गणदेवान् किमकर्त्त किं कृतवन्तो यूयमिति मुहु-
रभीक्ष्णमोषध्यादीनां पय आदिप्राप्तिविषयमपृच्छन्त अपृच्छन्तेति वच-
नव्यत्ययः । यद्वा हे देवाः यूयं पुरा पृच्छतेत्यृषेर्वाक्यं तत् यदा अपृ-
च्छन्त । अत्र ब्रात्या देवास्तत्प्रश्नादुत्तरमनुवाञ्छति शेषः । बुधस्य मही
मता दीक्षा आसीत् वरुणतो देवयजनप्रार्थनपूर्विकाऽभूत् । स बुधः
क्षीरे अपगतं सर्पिराहरत् स्थापितवानिति ॥ ५ ॥

अथ द्वितीयमाह—

महीं दीक्षां सौमायनो बुधो यदुदयच्छदनन्दत्स-
र्वमाप्नोन्मन्मांसे मेदोऽधा इति ॥ ६ ॥

सौमायनः सोमपुत्रः महर्षी दीक्षां उदयच्छत् कृतवान् । तदा सर्वं
जगदनन्दत् तत्सर्वमाप्नोत् पय आदि । किञ्च मन्मांसे मदीय-
मांसे मेदः पूर्वमपगतं अधाः अधत्त स्थापितवान् । पुरुषव्यत्ययः । एवं
यद्यतोऽब्रुवन्निति देवा उत्तरं ब्रुवुः ॥ ६ ॥

अथ तृतीयमाह—

दरिद्रा आसन् पशवः कृशाः सन्तो व्यस्थकाः सौ-
मायनस्य दीक्षायां समसृज्यन्त मेदसेति ॥ ७ ॥

व्यस्थका अस्थिमी रहिताः । शिष्टं स्पष्टम् । ते वरुणप्रार्थनया सत्र-
मुषित्वा पय आदीनि पुनर्लब्धवन्तः । तस्मै इत्युत्तरं भवति ॥ ७ ॥

एवमर्थवादेन वरुणतो देवयजनप्रार्थनं प्रशस्येदानीं समन्त्रकं देवयज-
नाध्यवसानाङ्गहोमं विधत्ते—

तद्य एतदेकषष्टिरात्रमुपेयुस्ते देवयजनमध्यवसाय
गार्हपत्य आहुतिं जुह्युर्देव वरुण देवयजनं नो देहि
स्वाहेति ते दत्ते देवजने यजन्ते ॥ ८ ॥

तत्तश्माद्ये यजमाना एतत् निर्दिष्टमेकषष्टिरात्रमुपेयुः, ते देवयजन-
मिदं भविष्यतीत्यध्यवसाय निश्चित्य गार्हपत्येऽग्नौ देव वरुणेति मन्त्रे-
णाऽऽहुतिं जुह्युः । प्रथमं ते इति पदं ये इति वाक्यादिभूतस्य सम्ब-
न्धार्थम् । तत्तदा होमः देवयजने वरुणानुज्ञाते यजन्ते ॥ ८ ॥

उक्तार्थोपसंहारपूर्वकमधिकारिणो दर्शयति—

ते सर्वामृद्धिमाध्नुवन् सर्वामृद्धिमध्नुवन्ति य एत-
दुपयन्ति ॥ ९ ॥

ते व्रात्या देवा उक्तैकषष्टिरात्रं समाप्य सर्वामृद्धिमाध्नुवन्, अत-
स्समृद्धिर्धिनोऽत्राऽधिकारिण इत्युक्तं भवति ॥ ९ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे षतुर्विंशध्यायस्याऽष्टादशः खण्डः ॥

एकोनविंशः खण्डः ॥

अथाऽमृतत्वसाधनं शतरात्रं सत्रमाह—

अतिरात्रो ज्योतिर्गौरायुष्यहश्चतुर्दशाऽभिप्लवाः
षडहा द्वादशाहस्य दशाऽहानि महाव्रतश्चाऽतिरात्रश्च ॥ १ ॥
स्पष्टम् ॥ १ ॥

अस्य फलं सार्थवादमाह—

देवा वै मृत्योरविभयुस्ते प्रजापतिमुपाधावधुं स्तेभ्य
एतेन शतरात्रेणाऽमृतत्वं प्रायच्छदेतद्वाच मनुष्यस्याऽ-
मृतत्वं यत् सर्वमायुरेति वसीयान् भवति सर्वमायुर्य-
न्ति वसीयाधुंसो भवन्ति य एतदुपयन्ति ॥ २ ॥

मृत्योर्भातिभ्यो देवेभ्यः प्रजापतिरेतेन शतरात्रसत्रेणाऽमृतत्वं प्राय-
च्छत् अमृतत्वस्यैतत्साधनमिति प्रायच्छदित्यर्थः । अमृतत्वमविनाश-
लक्षणं देवानाम्, मनुष्याणान्तु किममृतत्वमिति? तत्राऽऽह—सर्वं प्रजाप-
तिना क्लृप्तं शतमायुरेति वसीयान् भवति जीवनकाले । एतद्वाच एत-
देव मनुष्यस्याऽमृतत्वम् । एतदुपयन्तीत्यादि स्पष्टम् ॥ २ ॥

अस्याऽनुष्ठाने कश्चिन्नियममाह—

अभिप्रयायमभिषुण्वन्त्यभिक्रान्त्यै समानत्राऽभि-
षुण्वन्ति प्रतिष्ठित्यै ॥ ३ ॥

अभिप्रयायं सारस्वतसत्रादभिगत्याऽभिगत्य प्रतिदिनमभिषुण्वन्ति
उत्तरोत्तरमभिक्रान्त्यै अभिवृद्धौ भवति । समानत्रेति विकल्पः स्यात् ।
अत्र सूत्रम्—(१) 'शतरात्रेऽभिप्रयायमभिषुण्वन्त्यभिक्रान्त्यै समानत्राऽ-
भिषुण्वन्ति प्रतिष्ठित्या इति स विकल्पः स्यात्, याऽन्तस्सुनुयुर्यथा
सारस्वतेषु, यत्र तु क्व च, समानदेशे वा यथाऽन्येषामयान्त एव, च-
क्रीवन्ति सदोहविर्द्धानानि कारयित्वाऽहस्संस्थासु चक्राणि विपरिव-
र्त्तयेयुरित्याचार्यास्तदभिप्रयात्तद्रूपमप्रयाणाच्च समानत्राऽभिषवः,
अहरहरेतत् कुर्युरिति धानञ्जयशाण्डिल्यौ, अभिप्लवेऽप्येवेति गौतमः,
त्रिकदुकेष्वित्येक' इति । 'अभिप्रयायमभिषुण्वन्त्यस्मिन् पक्षेऽहरहरे-
तकुर्युरित्यादिकल्पो द्रष्टव्यः ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे चतुर्विंशाध्यायस्यैकोनविंशः खण्डः ॥

विंशः खण्डः ॥

अथ सर्वकामसाधनं गवामयनाख्यं संवत्सरं सर्वप्रकृतिभूतं सत्रमाह--

अतिरात्रश्चतुर्विंशं प्रायणीयमहश्चत्वारोऽभिप्लवाः षडहाः पृष्ठ्य षडहः स मासः स द्वितीयः स तृतीयः स चतुर्थः स पञ्चमस्त्रयोऽभिप्लवाः षडहाः पृष्ठ्य षडहोऽभिजित् त्रयः स्वरसामानो दिवाकीर्त्यमहस्त्रयः स्वरसामानो विश्वजित् पृष्ठ्य षडहस्त्रयस्त्रिंशारम्भणस्त्रयोऽभिप्लवाः षडहाः पृष्ठ्य षडहस्त्रयस्त्रिंशारम्भणश्चत्वारोऽभिप्लवाः षडहाः स मासः स द्वितीयः स तृतीयः स चतुर्थस्त्रयोऽभिप्लवाः षडहा आयुश्च गौश्च द्वे अहनी द्वादशाहस्य दशाऽहानि महाव्रज्जाऽतिरात्रश्च ॥ १ ॥

स्पष्टम् ॥ १ ॥

अथ पूर्वविहितं गवामयनिकं ब्राह्मणमत्राऽतिदिशति—

संवत्सरब्राह्मणं ब्राह्मणम् ॥ २ ॥

यत्संवत्सरब्राह्मणं 'गावो वा एतत् सत्रमासते' त्वारभ्य प्रथमपञ्चिकायां चतुर्थपञ्चमाध्यायाभ्यामुक्तं, तदेवात्राऽपि ब्राह्मणमिति द्रष्टव्यम् । ननु किमर्थमत्र विधानं, पूर्वमेव विहितत्वात् । न ; अस्त्यत्र प्रसङ्गः, संवत्सरप्रकृत्यर्थं विधातव्यत्वात् । तर्हि पूर्वत्र वा किमर्थं विधानम् ? तत्सर्वप्रकृतिभूतान्यहानि गवामयने विद्यन्ते । अतोऽग्निष्टोमादीनां तदपेक्षत्वात् पूर्वं वक्तव्यमेव । तर्ह्यत्राऽतिदेशमात्रेणैवाऽलम्, किमहःकल्पनया ? सत्यमेवम्, तथाऽपि सुखबोधार्थं पुनः प्रदर्शितमित्यदोषः ॥ २ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयात् विधातीर्थमहेश्वरः ॥

इति श्रीमहाराजाधिराजपरमेश्वरवैदिकमार्गप्रवर्त्तकश्रीवीर-

बुक्कभूपालसाम्राज्यधुरन्धरेण सायणाचार्येण विरचिते

माधवीये सामवेदार्थप्रकाशे ताड्यमहाब्राह्मणे

चतुर्विंशाध्यायस्य विंशः खण्डः ॥

चतुर्विंशाध्यायस्समाप्तिमगमत् ॥



अथ पञ्चविंशोऽध्यायः ॥

प्रथमः खण्डः ॥

यस्य निश्श्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

अथ स्वर्गसाधनमादित्यानां मध्ये पृथ्व्यमयनमाह—

अतिरात्रश्चतुर्विंशं प्रायणीयमहर्द्वौ त्रिवृत्पञ्चदशौ
षडहौ पृथ्व्यः षडहो द्वौ त्रिवृत्पञ्चदशौ षडहौ स मासः
स द्वितीयः स तृतीयः स चतुर्थः स पञ्चमस्त्रयस्त्रिवृत्प-
ञ्चदशाः षडहाः पृथ्व्यः षडहस्त्रिवृद्बृहस्पतिस्तोमस्त्रयः
स्वरसामानो दिवाकीर्त्यमहस्त्रयः स्वरसामानः पञ्चदश
इन्द्रस्तोम उक्थयः पृष्ठयः षडहस्त्रयस्त्रिंशारम्भण एकः
पञ्चदशस्त्रिवृत् षडहो द्वादशाहस्य दशाऽहानि व्यूहा
अग्निष्टोमास्त्रिवृत् उद्भिच्च बलभिच्च द्वे अहनी द्वौ
पञ्चदशस्त्रिवृत्तौ षडहौ पृष्ठयः षडहो द्वौ पञ्चदशस्त्रिवृत्तौ
षडहौ स मासः स द्वितीयः स तृतीयः स चतुर्थः पञ्च-
दशस्त्रिवृत् षडहः पृष्ठयः षडहः पञ्चदशस्त्रिवृत् षडहो
गौश्चाऽऽयुश्च द्वे अहनी छन्दोमदशाहोऽष्टाचत्वा-
रिंशं प्रथममहरथ चतुश्चत्वारिंशं चत्वारिंशं
षट्त्रिंशं द्वात्रिंशं त्रिंशं द्वे अष्टाविंशे पञ्चविं-
शं चतुर्विंशं महाव्रतश्चाऽतिरात्रश्च ॥ १ ॥

अत्राऽऽदितो द्वे अहनी षष्ठमासस्याऽन्त्योपान्त्ये भवतः । द्वौ त्रिवृ-
दित्यादिना पञ्चमासाः पूरणीयाः । तत्राऽयुग्मान्यहानि त्रिवृन्ति,
युग्मानि तु पञ्चदशानीति षडहेषु त्रिवृत्पञ्चदशयोर्विवेकः । त्रयस्त्रि-
वृत्पञ्चदश इत्यादि स्वरसामान इत्यन्तेन षष्ठमासस्याऽष्टाविंशत्यहानि
आद्ये द्वे इति तत्पूर्तिः । तत्राऽभिजित्स्थानीयस्त्रिवृद्बृहस्पतिस्तोमः ।
दिवाकीर्त्यन्तु मध्यममहर्न मासान्तर्भावि, अयं प्रथमः पक्षः । सप्तमे

मासि त्रयः स्वरसामानः । ततो विश्वजित्स्थानीयः पञ्चदशस्तोम
उक्थ्यसंस्थ इन्द्रस्तोमः । तत आवृत्तः पृथ्व्यः षडहः एकः, पञ्चदश
त्रिवृत्षडहः । अत्र पूर्ववैपरीत्येनाऽयुग्मान्यहानि पञ्चदशानि, युग्मानि
तु त्रिवृन्ति, ततो द्वादशाहस्य दशाहानि । तानि च व्यूढच्छन्दसः
त्रिवृत्स्तोमकान्यग्निष्टोमसंस्थानि । तत उद्भिद्बलभिदौ । ततोऽन्ते
महाव्रतोदयनीये । अत्र मिलित्वैको मासः । ततो द्वौ द्वौ पञ्चदशत्रि-
वृतावित्यादिसंख्यया अष्टमनवमदशमैकादशमासाः पूरणीयाः । ततः
पञ्चदशत्रिवृत्षडहौ प्रथमतृतीयौ द्वितीयः पृष्ठयः षडह इत्यष्टादशा-
हानि । ततो गोष्टोम आयुष्टोमाविति विशत्यहानि । ततश्छन्दोमद-
शाह इति द्वादशमालपूर्तिः । छन्दोमदशाह इत्यम्—अष्टाचत्वारिंशं
जागतं प्रथममहश्चतुश्चत्वारिंशं त्रैष्टुभं द्वितीयश्चत्वारिंशं पाङ्कं तृतीयं,
षड्विंशं बार्हतश्चतुर्थं, द्वात्रिंशमानुष्टुभं पञ्चमं त्रिंशं वैराजं षष्ठं, अष्टा-
विंशं औष्णिहे सप्तमाष्टमे, पञ्चविंशं पाङ्कं नवमं, पूर्वन्तु पाङ्कं अष्टाक्षर-
पादपञ्चकापेक्षया द्वितीयं पञ्चाक्षरपादपञ्चकापेक्षयेति, चतुर्विंशं गायत्रं
दशममिति ॥ १ ॥

अथाऽस्य नाम दर्शयति—

आदित्यानाममध्ये पृथ्व्यम् ॥ २ ॥

स्पष्टम् ॥ २ ॥

अस्य फलमाह—

मध्ये पृथ्व्येन वा आदित्याः स्वर्गं लोकमाक्रमन्त
यन्मध्ये पृष्ठान्युपयान्ति स्वर्गस्य लोकस्याऽऽक्रान्त्यै ॥ ३ ॥

स्पष्टोऽर्थः ॥ ३ ॥

अथ पृष्ठानि प्रशंसति—

अन्नं वै पृष्ठान्यन्नमेव तन्मध्यतो धीयते तस्मान्मध्ये
सदन्नं धिनोति ॥ ४ ॥

पृष्ठानां प्रयोगेणाऽन्नस्य सिद्धेः पृष्ठान्यन्नमित्युपचर्यते । तेषां मध्ये
प्रयोगेण अन्नमेव मध्यदेशे स्थापितं भवति ॥ ४ ॥

अथ तानि पुनः पशुरूपेण प्रशंसति—

पशवः पृष्ठानि पशुष्वेव प्रतितिष्ठन्ति ॥ ५ ॥

स्पष्टम् ॥ ५ ॥

अथ पृष्ठगतं त्रिवृत्पञ्चदशस्तोमत्वं प्रशंसति—

चक्रे वा एते साकंवृतीयत् त्रिवृत्पञ्चदशौ स्तोमौ
यं कामं कामयन्ते तमेतेनाऽभ्यश्नुवते यत्र यत्र हि
चक्रीवता कामयते तत्तदभ्यश्नुते ॥ ६ ॥

त्रिवृत्पञ्चदशौ स्तोमाविति यत् यौ स्तः ते एते साकंवृतीयत्
सदैव वर्त्तमाने द्वे चक्रे खलु । यथा रथस्य चक्रे परिभ्रमतः एवं सर्वे-
ष्वहस्सु एतौ प्रायेण परिभ्रमतः । एतेन स्तोमद्वयेनेत्यर्थः । चक्रीवता
चक्रस्थानीयोक्तस्तोमद्वयवता पृष्ठे यत्र यत्र यद्यत् कामयते तत्र तत्र
तत्काम्यमश्नुते ॥ ६ ॥

अथ बृहस्पतिस्तोमं स्तौति—

अथैष त्रिवृद्बृहस्पतिस्तोम एतेन वै बृहस्पतिर्देवानां
पुरोधामगच्छत् पुरोधकामा उपेयुर्गच्छन्ति पुरोधां पुर
एनान्दधते ॥ ७ ॥

स्पष्टोऽर्थः ॥ ७ ॥

अथ स्वरसामानो दिवाकीर्त्यञ्च सह प्रशंसति—

अथैते स्वरसामानः शिरो वै दिवाकीर्त्यं प्राणाः
स्वरसामानो यदिवाकीर्त्यमभितः स्वरसामानो भवन्ति
शिरस्येव तत्प्राणा धीयन्ते ॥ ८ ॥

उक्तार्थमिदम् ॥ ८ ॥

अथेन्द्रस्तोमं प्रशंसति—

अथैष पञ्चदश इन्द्रस्तोम उक्थ्य एतेन वा इन्द्रोऽ-
त्यन्या देवता अभवदत्यन्याः प्रजा भवन्ति य एतदुप-
यन्ति ॥ ९ ॥

अथ स्वरसामानभ्तरं पञ्चदशस्तोमक उक्थ्यसंस्थ इन्द्रस्तोमः
कर्त्तव्यः ॥ ९ ॥

अथ द्वादशाहस्य दशाहानि स्तोमसंस्थाविकृतीनि प्रशंसति—

अथैतानि द्वादशाहस्य दशाहानि व्यूढा अग्निष्टो-
मास्त्रिवृतो मध्यतः पाप्मनो मुच्यन्त एष वाव देवतल्पो

देवतल्पमेव तदारोहन्ति तल्प्या भवन्ति प्रवसीयसस्त-
ल्पमाप्नुवन्ति ॥ १० ॥

अभिष्टोमत्वात् त्रिवृत्वाच्च दशाहानि तेजोरूपाणि । अत एतदनु-
ष्ठानात्तमोरूपात् पाप्मनो मुच्यन्त इत्युक्तम् । किञ्च एष दशरात्रः
समप्रान्तर्वर्त्तित्वात्तल्प इत्युपचर्यते । यथा लौकिकस्तल्पो गृहस्याऽ-
न्तः । यद्वा देवानां निवासयोग्यत्वात्तल्पत्वम् । अतस्तदेतदनुष्ठानारो-
ऽपि देवतल्पमेव रोहन्ति । अस्त्वेवम्, किन्तत इति ? आह—तल्प्या
तल्पार्हा भवन्ति । तस्यैव विवरणमुत्तरं वाक्यम् ॥ १० ॥

अथोद्भिद्बलमिदौ स्तूयेते--

अथैतावुद्भिद्बलमिदावेताभ्यां वै बृहस्पतिर्देवेभ्यः प-
शुनुदसृजत्पशुनेवैताभ्यामुत्सृजन्ते ॥ ११ ॥

उद्भिद्यते गवादिलक्षणं फलमिति उद्भित् । तथा बलेन भिद्यते
उत्पाद्यते फलमिति बलमित् । अथ वा बलनामानमसुरं देवगवार्थं बृह
स्पतिः भिन्नवाननेनेति उद्भिद्बलमिदेतावैकाहौ । शिष्टं स्पष्टम् ॥ ११ ॥

अथ गोआयुषी प्रशंसति--

अथैते गो आयुषी मिथुनौ स्तोमावुपयन्ति प्रजात्यै ॥
गौस्त्री आयुः पुमान् इत्यनयोर्मिथुनत्वम् ॥ १२ ॥

अथ छन्दोमदशाहः स्तूयते--

अथैष छन्दोमदशाहश्छन्दसां दोहोऽर्वाञ्चि छन्दां-
स्युपयन्ति तस्मादर्वाञ्चो भुञ्जन्तः पशव उपतिष्ठन्ते ॥ १३ ॥

छन्दोमः छन्दोभिर्निर्मितो दशाहः । एष एव छन्दसां दोहः । एवं
सति अष्टाचत्वारिंशं जागतं प्रथममहरित्यादिक्रमेण छन्दसामवरोहे-
णोपयन्ति सत्रिणः । तस्मान्भुञ्जन्तः पय आदिना पालयन्तो गवादि-
पशवः, अर्वाञ्चोऽधोमुखाः सायं स्वामिगृहमुपतिष्ठन्ते ॥ १३ ॥

अथ महाव्रतं प्रशंसति--

अथैद्व्रतमन्नं वै व्रतं न वा अन्यत्र मुखादन्नं धिनो-
ति यदुपरिष्ठाद्व्रतमुपयन्ति मुखत एव तदन्नाद्यं धीयते
तस्मान्मुखे सदन्नं धिनोति ॥ १४ ॥

गतमिदम् ॥ १४ ॥

अथाऽऽद्यन्ते अहनी प्रशंसति--

अथैतौ प्रायणीयोदयनीयावतिरात्रौ येनैव प्राणेन
प्रयन्ति तमभ्युच्यन्ति ॥ १५ ॥

एतदपि गतम् । अथाऽऽदित्यानामयनस्य कल्पः—‘मध्ये पृष्ठस्य
कल्मोऽतिरात्रः कल्मं चतुर्विंशमहराभिप्लविकस्य प्रथमस्याऽहः प्र सा-
मासो विपश्चित’ इत्यादिको द्रष्टव्यः ॥ १५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशाध्यायस्य प्रथमः खण्डः ॥

द्वितीयः खण्डः ॥

अथ पुरस्तात् पृष्ठ्याख्यमङ्गिरसामयनमाह—

अतिरात्रश्चतुर्विंशं प्रायणीयमहः पृष्ठयः षडहश्च-
त्वारस्त्रिवृतोऽभिप्लवाः षडहाः स मासः स द्वितीयः
स तृतीयः स चतुर्थः स पञ्चमस्त्रयस्त्रिवृतोऽभिप्लवाः
षडहाः पृष्ठयः षडहस्त्रिवृद्बृहस्पतिस्तोमस्त्रयः स्वरसा-
मानो दिवाकीर्त्यमहस्त्रयः स्वरसामानः पञ्चदश इन्द्र-
स्तोम उक्थयः पृष्ठयः षडहस्त्रयस्त्रिंशारम्भण एकस्त्रि-
वृदभिप्लवः षडहो द्वादशाहस्य दशाऽहानि व्यूढा
अग्निष्टोमास्त्रिवृत उद्भिच्च बलभिच्च द्वे अहनी चत्वार-
स्त्रिवृतोऽभिप्लवाः षडहाः पृष्ठयः षडहः स मासः स
द्वितीयः स तृतीयः स चतुर्थो द्वौ त्रिवृतावभिप्लवौ
षडहौ पृष्ठयः षडह आयुश्च गौश्च द्वे अहनी छन्दोमद-
शाहश्चतुर्विंशं प्रथममहर्द्धे अष्टाविंशो त्रिंशं द्वात्रि-
ंशं षट्त्रिंशञ्चत्वारिंशञ्चतुश्चत्वारिंशमष्टाच-
त्वारिंशञ्चतुर्विंशं महाव्रतश्चाऽतिरात्रश्चाऽङ्गिरसां
पुरस्तात् पृष्ठ्यम् ॥ १ ॥

आद्ये अहनी पूर्ववत् षष्ठमासान्त्ये भवतः । पृष्ठ्यषडहमुखैश्चतु-
र्भिरभिप्लवषडहैरेको मास इत्येषमादितः पञ्चमासाः स्युः । ते चाऽभि-
प्लवाः सर्वेऽपि त्रिवृत्स्तोमकाः । षष्ठे मासि त्रयस्त्रिवृदभिप्लवाः पृष्ठ्यः
षडहोऽभिजित्स्थानीयको बृहस्पतिस्तोमः, ततस्त्रयः स्वरसामानः,
आद्ये अहनी इति षष्ठो मासः । ततो दिवाकीर्त्यमहः पूर्ववदेव सप्तमो
मासः, त्रयः स्वरसामान इन्द्रस्तोमश्च तत आवृत्तः पृष्ठ्यः षडहस्त्रिवृद-
भिप्लव एकः, ततो द्वादशाहस्य दशाहानि व्यूढादीनि पूर्ववद्दशाहविशे-
षणानि, तत उद्भिद्वलभिदौ, ततोऽन्त्ये महाव्रतोदयनीये द्वे अहनी इति
त्रिंशद्दहानि । अथाऽष्टमादिचत्वारो मासाश्चतुर्भिरावृत्तैरभिप्लवैरेकेन
पृष्ठ्येन चैकैकमासकल्पनया आसन्त्यः । द्वादशस्तु मासः द्वाभ्यां त्रिवृद-
भिप्लवाभ्यां आवृत्तेनेकेन पृष्ठ्यषडहेन सायुर्गोभिश्छन्दोमदशाहैः
पर्य्यते । छन्दोमदशाहेषु चतुर्विंशप्रभृतीन्यष्टाचत्वारिंशत्पर्य्यन्तान्य-
नुक्रमेणैव । पञ्चविंशं न विद्यते, तत्स्थाने चतुर्विंशम् । तच्चाऽन्ततो
दशमं भवति । एतत्सत्रमाङ्गिरसां पुरस्तात्पृष्ठ्यमित्युच्यते । प्रथमत
एव पृष्ठ्यषडहस्य प्रयोज्यत्वात् ॥ १ ॥

अथाऽस्य फलं सप्ररोचनमाह--

पुरस्तात्पृष्ठ्येन वा अङ्गिरसः स्वर्गं लोकमाक्रमन्त
यत्पुरस्तात्पृष्ठ्यान्पुपयन्ति स्वर्गस्य लोकस्याऽऽक्रान्त्यै ॥१॥
स्पष्टम् ॥ २ ॥

अथ पृष्ठ्यान्यन्नपशुत्वेन प्रशंसति—

अन्नं वै पृष्ठ्यान्यन्नमेव तन्मुखतो धीयते तस्मान्मुखे
सदन्नं धिनोति पशवः पृष्ठानि पशुष्वेव प्रतितिष्ठन्ति ॥३॥
स्पष्टम् ॥ ३ ॥

अथ छन्दोमदशाहपर्य्यन्तस्याऽहर्वर्जनं सम्पाद्य पूर्वसत्रस्याऽऽदित्या-
नामयनस्याऽर्थवादमतिदिशति--

यदन्यच्चक्राभ्यां ॐ साकवृद्भ्यां तत्समानमा छन्दो-
मदशाहात् ॥ ४ ॥

अत्राऽभिप्लवे पञ्चदशस्याऽभावात् पूर्ववैषम्यात्(१) 'चक्रे वा एते सा-
कवृतीयत् त्रिवृत्पञ्चदशौ स्तोमावि' त्युक्तादन्यत् छन्दोमदशाहपर्य्यन्तं

ब्राह्मणमत्राऽपि समानमित्यर्थः । यद्यप्यत्राऽऽयुगैरिति क्रमः, तथाऽपि मिथुनत्वार्थवादस्समान एव ॥ ४ ॥

अथ छन्दोमदशाहं प्रशंसति—

अथैष छन्दोमदशाहश्छन्दसां दोह ऊर्ध्वानि छन्दा-
०स्युपयन्त्यनपञ्च०शायैष वाव देवयानः पन्थाः प्र देव-
यानं पन्थानमाप्नुवन्ति य एतदुपयन्त्यथैतदूव्रतम् ॥ ५ ॥

छन्दसामवरोहक्रमेणाऽनुष्ठाने क्रमेण कस्यचिच्छन्दसोऽपमंशः
स्यात् । अतस्तदभावाय भवत्यूर्ध्वमुखच्छन्दसामवाप्तिः । एष एव छन्दो-
नुक्रमो देवलोकगमनमार्गः देवयजनमार्गः । अथैतद्व्रतमित्यत्र प्रतीक-
ग्रहणं पूर्वोक्तार्थवादानुकर्षणार्थम् ॥ ५ ॥

आद्यन्ते अहनी प्रशंसति—

अथैतौ प्रायणीयोदयनीयावतिरात्रौ येनैष प्राणेन
प्रयन्ति तमभ्युच्यन्ति ॥ ६ ॥

गतमिदम् । अस्याऽयनस्य पुरस्तात् पृष्ठस्य कल्पोऽतिरात्रः कल्-
पश्चतुर्विंशमहः कल्पः पृष्ठः कल्पं प्रथममहराभिप्लवस्य यथा मध्ये
पृष्ठं इत्यादिकल्पो द्रष्टव्यः ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशाध्यायस्य द्वितीयः खण्डः ॥

तृतीयः खण्डः ॥

अथ दृतिघातवतोरयनमाह—

अतिरात्रस्त्रिवृता मासं पञ्चदशेन मासं सप्तदशेन
मासमेकविंशेन मासं त्रिणवेन मासं त्रयस्त्रिंशेन
मासं महाव्रतं त्रयस्त्रिंशेन मासं त्रिणवेन मासमेकवि-
ंशेन मासं सप्तदशेन मासं पञ्चदशेन मासं त्रिवृता
मासमतिरात्रः ॥ १ ॥

प्रथमं प्रायणीयोऽतिरात्रः । ततस्त्रिवृदादित्रयस्त्रिंशान्ताः आदितः

षणमासा आसव्याः। विषुवतः स्थाने महाव्रतं भवति। त एव त्रिवृदादि-
मासा उत्तरस्मिन् पक्षसि द्वादशादिसप्तमासान्ताः षणमासाः स्युः।
तत उदयनीयमहः। एतानि त्रिषष्ट्युत्तरशतत्रयमहानि स्युः। अधिक-
योर्द्वयोरहोर्व्यवस्थाविषये सूत्रकारः—(१) 'द्वतिवातवतोरयने द्वावेकोनौ
मासौ सुनुयुस्त्रिवृताविति गौतमः, त्रयस्त्रिंशाविति धानञ्जयः, उभौ
वा त्रिंशिनौ स्यातां यथैतद्ब्राह्मणमि' ति। 'त्रयस्त्रिंशावेकोनावि' ति
कल्पकारस्य मतम् ॥ १ ॥

अथाऽस्य फलं सप्ररोचनमाह—

ऋतवो न प्रत्यतिष्ठन् एतेन प्रत्यतिष्ठन् प्रतिष्ठा-
कामा उपेयुः प्रत्येव तिष्ठन्ति षड्वा ऋतव ऋतुष्वेवैतेन
प्रतितिष्ठन्ति ॥ २ ॥

स्पष्टम्। ऋतुषु प्रतिष्ठानं नाम तत्तद्वृत्तभोगास्पदत्वम् ॥ २ ॥
अथ मध्यमं महाव्रतमहः प्रशंसति—

यद्भूतं मध्यत उपयन्ति मध्यत एव तदन्नाद्यं धीयते
तस्मान्मध्ये सदन्नं धिनोति ॥ ३ ॥

गतमेतत् ॥ ३ ॥

अथ कृत्स्नमयनं पक्षित्वेन प्रशंसति--

पक्षि वा एतत्सत्रायणं यं कामं कामयन्ते तमेतेनाऽ-
भ्यश्नुवते यत्र यत्र हि पक्षी कामयते तत्तदभ्यश्नुते ॥ ४ ॥

पूर्वोत्तरमासषट्करूपपक्षद्वययुक्तमेतत्सत्रायणम्। अस्त्वेवं किन्तत
इति ? आह—यं कामं कामयन्त इत्यादिना। अथ सर्वकामसाधनमेवोप-
पादयति--यत्र यत्र हि पक्षी इत्यादिना। यद्वा पक्षि वेत्यादि महाव्रत-
स्यैव स्तुतिः। तच्च मध्यमाहस्त्वेन प्रधानत्वात् पक्ष्यपि भवति। अत
एव सत्रनिर्वाहकत्वात् सत्रायणमित्युच्यते ॥ ४ ॥

आद्यन्तयोर्मासयोर्यत् त्रिवृत्त्वं तत् प्रशंसति--

त्रिवृता प्रयन्ति त्रिवृतोयन्ति प्राणा वै त्रिवृत् स्तो-
मानां प्राणैरेव प्रयन्ति प्राणेषु प्रतितिष्ठन्ति ॥ ५ ॥

त्रिवृतः प्राणत्वमसकृदुक्तम् ॥ ५ ॥

अथैतदयनं कर्तृद्वारा प्रशंसति--

एतद्वै दृतिवातवन्तौ खाण्डव उपेतो विषुवति वा-
तवानुत्तिष्ठति समापयति दृतिस्तस्मात्तनीयां सो वा-
तवता भूयां सो दार्त्तेयाः ॥ ६ ॥

एतत्सत्रायणं दृतिश्च वातवांश्चेत्युभौ यजमानौ खाण्डवे वने उपेतः
अन्वतिष्ठातामित्यर्थः । भूतकाले व्यत्ययेन वर्त्तमानप्रत्ययः । एवमुत्तर-
योरप्याख्यातयोर्द्रष्टव्यम् । तयोरनुष्ठानप्रयुक्तं किञ्चित् फलवैषम्यं
वक्तुमाह—वातवान् विषुवति महाव्रते सम्पूर्णे उत्तिष्ठति उदतिष्ठत्
सत्रं समापितवान् । दृतिस्तु द्वादशाऽपि मासानास्थाय समापयत् ।
यस्मादेवं तस्माद्वातवता वातवतो वंश्यास्तनीयांसः अत्यर्थं तनवः
कृशा अभवन् । दार्त्तेया इतरवंश्यास्तु भूयांसो बहुतराः प्रवृद्धा अभवन्
अत उभयस्याऽनुष्ठानसद्भावेऽपि कृत्स्नानुष्ठानं प्रशस्तफलवदित्युक्तं
भवति । अत्र 'विधृतिभिः क्लृप्तं दृतिवातवतोरयनमात्रिणवेभ्यस्त्रिवृ-
द्भ्य उद्धरत्युक्तानि पञ्चदशेभ्यः षोडशिनमित्यादिकः कल्पो द्रष्टव्यः ॥६॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशध्यायस्य तृतीयः खण्डः ॥

चतुर्थः खण्डः ॥

अथ सर्वद्विसाधनं कुण्डपायिनामयनमाह—

मासं दीक्षिता भवन्ति ते मासि सोमं क्रीणन्ति
तेषां द्वादशोपसद उपसद्भिश्चरित्वा सोममुपनह्य मास-
मग्निहोत्रं जुहति मासं दर्शपूर्णमासाभ्यां यजन्ते मासं
वैश्वदेवेन मासं वरुणप्रघासैर्मासं साकमेधैर्मासं
शुनासीर्येण त्रिवृता मासं पञ्चदशेन मासं सप्त-
दशेन मासमेकविंशेन मासं त्रिणवेन मासमष्टादश

त्रयस्त्रिंशान्यहानि द्वादशाऽहस्य दशाहानि महाव्रत-
ञ्चाऽतिरात्रश्च ॥ १ ॥

मासं माससंपूर्तैर्दीक्षिता भवन्ति दीक्षितधर्माननुतिष्ठेयुः । त
एव मासि दीक्षासम्बन्धिनि सम्पूर्णे प्रायणीयायां कृतायां प्रथमप्रव-
र्ग्योपसद्विसे सोमं क्रीणन्ति क्रीणीयुः । तेषां द्वादशोपसदो भवन्ति ।
ततः कृतोपसदहःपूर्वकृतं सोममुपनह्य उपरि देशे संरक्ष्य । ततः
मासमग्निहोत्रमित्यारभ्य त्रिणवेन मासमित्यन्तं निगदसिद्धम् । आ-
दितः षण्मासा हविर्यज्ञका इतरेतुसौमिकाः । द्वादशस्य मासस्य
त्रयस्त्रिंशकान्यष्टादशान्यहानि, ततो द्वादशाहस्य दशाहानि, ततो
महाव्रतं चाऽतिरात्रश्चेति त्रिंशदहानीति द्वादशमासाः ॥ १ ॥

अथ क्रमेणाऽनुष्ठेयमग्निहोत्रादिचतुष्टयं प्रशंसति—

अग्निहोत्रं दशहोता दर्शपूर्णमासौ चतुर्होता चातु-
र्मास्यानि पञ्चहोता सौम्योऽध्वरः सप्तहोता ॥ २ ॥

यदेतत् प्रथमे मास्यनुष्ठेयमग्निहोत्रमस्ति तच्च (१) 'चित्तिस्त्रुणि'त्य-
नुवाकोक्तो दशहोता । तेन यो होमोऽस्ति सोऽनेन कृतो भवतीत्यर्थः ।
एवमुत्तरवाक्येष्वपि द्रष्टव्यम् । दर्शपूर्णमासौ द्वितीयमास्यनुष्ठेयावेव
चतुर्होता । तथा मासचतुष्टये क्रमेणाऽनुष्ठेयानि चातुर्मास्यान्येव पञ्च-
होता । यः सौम्योऽध्वरः उत्तरमासषट्कसम्बन्धी स एव सप्तहोता ।
अग्निहोत्रादिचतुष्टयमध्वर्युब्राह्मणे स्पष्टमाभ्यातम्—(२) 'पृथिवी होता'
(३) 'अग्निर्होता' (४) 'महाहविर्होते'ति । तानि क्रमेण चतुर्होतृपञ्चहोतृसप्तहो-
तृणां प्रतीकाः । दशहोतुः प्रतीकस्तु प्रदर्शित एव ॥ २ ॥

अथैतेषां फलमाह—

एते वाव सर्वेण यज्ञेन यजन्ते य एतदुपयन्ति सर्व
एव भवन्ति ॥ ३ ॥

ये सत्रिण एतदुपयन्ति एते वाव एते एव सर्वे अग्निहोत्रादिभेदेन
प्रकृतिविकृत्यात्मना च यो यज्ञोऽस्ति तेन कृत्स्नेनाऽभीष्टा भवन्ति ।
अत एव पशुपुत्रधनस्वर्गादिफलैः समृद्धा भवन्ति ॥ ३ ॥

अथैषां शेषभक्षणे कश्चिद्विशेषमाह—

ते सर्वे कुण्डपायिनोऽत्सरुकैश्चमसैर्भक्षयन्ति ॥ ४ ॥

सर्वे सन्निः कुण्डैः पातारो भवन्ति । अत एवाऽस्यैतन्नाम सम्पन्नम् । अत्सरुकैः अत्सरुर्नाम दण्डरहितो मध्येऽत्यन्तमवनतः स्थूलः पात्रविशेषः । तादृशैश्चमसैर्भक्षयन्ति हुतशिष्टसोमम् ॥ ४ ॥

अत्राऽऽतिविज्यसमानतां विधत्ते—

यो होता सोऽध्वर्युः स पोता य उद्गाता स नेष्टा
सोऽच्छावाको यो मैत्रावरुणः स ब्रह्मा स प्रतिहर्ता यः
प्रतोता स ब्राह्मणाच्छंसी स ग्रावस्तुतः यः प्रतिप्रस्थाता
सोऽग्नीत्स उन्नेता गृहपतिर्गृहपतिः सुब्रह्मण्यस्सुब्रह्म
ण्यः ॥ ५ ॥

सुगमम् ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चाविंशाध्यायस्य चतुर्थः खण्डः ॥

पञ्चमः खण्डः ॥

अथ सर्वसमृद्धिसाधनं तपश्चितामयनं सत्रमाह—

संवत्सरं दीक्षिता भवन्ति संवत्सरमुपसद्भिश्चर-
न्ति संवत्सरं प्रसुतो भवति ॥ १ ॥

संवत्सरं प्रसुतो भवति संवत्सरं प्रसुतुयुरित्यर्थः । सिद्धमन्यत् ।
अत्राऽह्नां विशेषकल्पना सत्रप्रकृतिभूतगवामयनाहःकल्पावत् ।
यद्वा सर्वप्रकृतिभूतज्योतिष्टोमेनाऽह्नां कल्पसिद्धिर्दृष्टव्या । तथा चाऽऽर्षेय-
कल्पः—‘गमवायनेन क्लृप्तं तपश्चितामयनं ज्योतिष्टोमेन वा विकल्पेने’
ति ॥ १ ॥

तत्संवत्सरं दीक्षिता भवन्ति तप एव तेन तप्यन्ते
यत्संवत्सरमुपसद्भिश्चरन्ति पुनत एव तेन यत्संवत्सरं

प्रसृतो भवति देवलोकमेव तेनाऽपि यन्ति ॥ २ ॥

दीक्षायां पयोव्रतादिनियमसद्भावात् दीक्षासंवत्सरेण तप एव तप्तं भवति । ततस्संवत्सरोपसदनुष्ठानेन देवत्वप्राप्तये सत्कृता भवन्त्येव । ततस्संवत्सरसोमयागेन पूताः देवलोकं देवनिवासस्थानं प्राप्नुवन्ति ॥ २ ॥

अस्य फलं सप्ररोचनमाह--

एतेन वै तपश्चितो देवाः सर्वामृद्धिमाधुर्वन् सर्वा-
मृद्धिमृध्नुवन्ति य एतदुपयन्ति ॥ ३ ॥

स्पष्टोऽर्थः ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चाविंशाध्यायस्य पञ्चमः खण्डः ॥



पष्ठः खण्डः ॥

अथ सर्वर्द्धिसाधनं प्रजापतेर्द्वादशसंवत्सराख्यं सत्रमाह--

त्रयस्त्रिवृतः संवत्सरास्त्रयः पञ्चदशास्त्रयः सप्तदशा-
स्त्रय एकविंशः प्रजापतेर्द्वादशसंवत्सरम् ॥ १ ॥

सुज्ञानमिदम् ॥ १ ॥

अथाऽस्य फलं सप्ररोचनमाह--

एतेन वै प्रजापतिः सर्वस्य प्रसवमगच्छत्सर्वस्य प्र-
सवं गच्छन्ति य एतदुपयन्ति ॥ २ ॥

सर्वस्य प्रसवं प्रेरणम् । तत्सर्वसमृद्धस्यैव नाऽन्यस्येति सर्वर्द्धि-
कामा अत्राऽधिकारिणः ॥ २ ॥

अथ विहितसंवत्सरत्रयचतुष्टयं क्रमेण प्रशंसति--

यत् त्रयस्त्रिवृतः संवत्सरा भवन्ति तेजो ब्राह्मव-
र्चसं त्रिवृत्तेज एव ब्रह्मवर्चसमवबुध्यते यत् त्रयः पञ्च-
दशा ओजो वीर्यं पञ्चदश ओज एव वीर्यमवबुध्यते

यत् त्रयः सप्तदशा अन्नं वै सप्तदशोऽन्नायमेवाऽवरुन्ध-
ते यत् त्रय एकविंशः प्रतिष्ठा वा एकविंशोऽन्तत
एव यज्ञस्य प्रतितिष्ठन्ति ॥ ३ ॥

अग्निना सह त्रिवृतः प्रजापतिमुखादुत्पन्नत्वात् तस्य च गायत्री-
संबन्धाद्वायव्या ब्रह्मवर्चससाधनत्वाद् ब्रह्मवर्चसं तेज एव त्रिवृत ।
अतस्तदनुष्ठातारोऽपि तदेवाऽवरुन्धते । एवं पञ्चदशादिष्वपि द्रष्ट-
व्यम् ॥ ३ ॥

अथाऽस्य प्रयोक्तृप्रशंसाद्वारेण सर्वसिद्धिलक्षणं फलं दर्शयति--

एतेन वै नैमिशीयाः सर्वामृद्धिमाध्नुवन् सर्वामृ-
द्धिमृध्नुवन्ति य एतदुपयन्ति ॥ ४ ॥

नैमिशीया नैमिशारण्यवासिनः ॥ ४ ॥

अथाऽस्य सत्रस्य नववार्षिकप्रयोगोऽपि विद्यत इत्याह--

ते ह सप्तदशेभ्य एवाऽध्युत्तस्थुस्त उ होचुर्यो नः
प्रजायामृध्यातै स एतत्सत्रं समापयादिति तदेतत्स-
मीप्सन्तो ब्राह्मणास्सत्रमासते ॥ ५ ॥

ते नैमिशीयाः सप्तदशेभ्य एव सप्तदशस्तोमकेभ्यस्त्रिभ्यः संव-
त्सरेभ्यः सप्तदशं समाप्यैवाऽध्युत्तस्थुः सत्रादुत्थिता आसन् । त उ
ह त एते खलु तदेवमृचुः-यो दीक्षितो नोऽस्माकं प्रजायां पुत्रपौत्रादि-
लक्षणायां ऋध्यातै यज्ञाङ्गैः समृद्धस्यात्, स एतत् सत्रं एकविंशवर्ष-
त्रयमप्यननुष्ठाय समापयेदिति । एतावताऽस्य नवसंवत्सरानुष्ठानं
विद्यते । तथाऽपि साधनसमृद्धावप्यनापदि सप्तदशेभ्य उत्थापनं कुर्या-
दित्युक्तं भवति । यस्माद्यो नः प्रजायामृध्याता इति नैमिशीयैरुक्तं तस्मा-
दित्यर्थः । तत्सत्रं समीप्सन्तः समापयितुमिच्छन्तो ब्राह्मणा द्वादशसंव-
त्सरमेव सत्रमासते ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशाध्यायस्य षष्ठः खण्डः ॥

सप्तमः खण्डः ॥

अथ सर्वद्विसाधनं षट्त्रिंशत्संवत्सराख्यं शाक्त्यानां सत्रमाह—

नव त्रिवृतः संवत्सरा नव पञ्चदशा नव सप्तदशा
नवैकविंशाः शाक्त्यानां षट्त्रिंशत्संवत्सरम् ॥

शाक्त्या शक्तिगोत्रोत्पन्ना ऋषयः ॥ १ ॥

अथाऽस्याऽनुष्ठाने किञ्चिद्विशेषसमृद्धिसाधनं दर्शयति—

एतेन वै गौरीवितिः शाक्तस्तरसपुरोडाशो यद्या-
वत्यां सर्वामृद्धिमाधनोत् सर्वामृद्धिमृध्नुवन्ति य
एतदुपयन्ति ॥ २ ॥

गौरीवितिर्नाम ऋषिः । तरसं मांसं तदेव सवनीयः पुरोडाशो य-
स्याऽसौ तरसपुरोडाशः । यद्यावती नाम नदी । सिद्धमन्यत् ॥ २ ॥
अथैतत्संवत्सरगतसंख्याद्वारा प्रशंसति—

बृहती वा एतत्सत्रायणं स्वाराज्यं छन्दसां बृहती
प्र स्वाराज्यमाप्नुवन्ति य एतदुपयन्ति ॥ ३ ॥

सत्रञ्च तदयनञ्च सत्रायणम् । एतत् सत्रायणं बृहती वै । बृहत्यपि
षट्त्रिंशदक्षरा, अस्याऽपि संवत्सरगता षट्त्रिंशत्संख्याऽस्ति । अत-
स्तद्द्वारा एतत् बृहती । अस्त्वेवम्, किन्तत इति ? अत आह—बृहती
छन्दसां मध्ये स्वाराज्यमित्युक्तम् । अत एतदनुष्ठातारोऽपि स्वाराज्य-
माप्नुवन्ति ॥ ३ ॥

अथैकद्विपुत्रसाधनत्वेन प्रशंसति—

तदेतच्छाक्त्यानां दशवीरमेषां दश वीरा जायन्ते
य एतदुपयन्ति ॥ ४ ॥

तदेतदुक्तं सत्रं शाक्त्यानां दशवीरं वीरयन्त्यमित्रानिति वीराः
पुत्रास्तेषां दशसंख्यानां साधकम् । अतो ये दीक्षिता एतदुपयन्ति
तेषामपि दश वीराः पुत्रा जायन्ते ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशाध्यायस्य सप्तमः खण्डः ॥

अष्टमः खण्डः ॥

अथ स्वर्गसाधनं साध्यानां शतसंवत्सरं सत्रमाह—

पञ्चविंशतिस्त्रिवृतः संवत्सराः पञ्चविंशतिः पञ्च-
दशाः पञ्चविंशतिः सप्तदशाः पञ्चविंशतिरेकविंश-
तिः साध्यानां शतसंवत्सरम् ॥ १ ॥

स्पष्टम् ॥ १ ॥

अथैतस्य प्रयोक्तृप्रशंसनद्वारा स्वर्गसाधनत्वमाह—

साध्या वै नाम देवेभ्यो देवाः पूर्वं आसन् एत-
त्सन्नायणमुपायंस्तेनाऽऽधुर्वर्तमाने सगवः सपुरुषाः सर्व-
एव सह स्वर्गं लोकमायन्नेवं वाव ते सह स्वर्गं लोकं
यान्ति य एतदुपयन्ति ॥ २ ॥

पूर्वं साध्याख्याः देवाः वस्वाद्यो देवेभ्यः इदानीं ज्योतिष्टोमादिक-
र्म कृत्वा देवतात्वं प्राप्नुवद्भ्यः पूर्वं आसन् । ते स्वदेवत्वप्राप्त्यर्थ-
मेतच्छतसंवत्सरं सन्नायणमुपेत्य समृद्धा अभवन् । इह लोकात्पश्चात्तैः
सपुरुषाः सपरिचारकाः सर्व एव कार्त्स्न्येन स्वर्गं लोकमायन् । एवमे-
वेदानीमपि ते स्वर्गमित्यादि स्पष्टम् । अत एव साध्यानां सम्बन्धात्
साध्यानां शतसंवत्सरमिति नाम सम्पन्नम् ॥ २ ॥

अथैतच्छतसंवत्सरगतसंख्याद्वारेण प्रशंसति—

आयुर्वा एतत्सन्नायणं शतायुः पुरुषो यावदेवाऽऽ-
युस्तद्वरुन्धते न ह्यत्यायुषं सत्रमस्ति ॥ ३ ॥

यतः शतायुः पुरुषः, अतस्तत्संख्याकसंवत्सरसङ्ख्यावादेतत्सन्नाय-
णमायुरित्युच्यते । अतो यावदेवाऽऽयुः पुरुषस्य प्रजापतिना शतमिति
कृतं तत्कार्त्स्न्येनाऽवरुन्धते, न मध्ये म्रियते । न ह्यत्यायुषं आयु-
तिक्रान्तं आयुषो मध्ये मरणसाधनं सत्रं नास्ति । अतः शतमायुषि
पुरुषस्याऽपेक्षितव्यानि ॥ ३ ॥

उक्तार्थं क्रचमुदाहरति—

तदभ्यनृक्ता—

तानीदृहानि बहुलान्यासन्त्या प्राचीनमुदिता सूर्यस्य ।

यतः परि जार इवाऽऽचरन्त्यूषा दादृशे न पुनर्यतीवेति ॥

अस्यामृचि बह्वपेक्षितमित्येतावदेव निदर्शनं क्रियते-उषसः स्तुति-
रेषा । तानीत् तानि तेजांस्येवाऽहानि बहुलान्यासन् अहामपेक्षितत्वात्-
आसन्नित्याशीरर्थे । अतोऽस्माकं सन्तिवत्यर्थः । तानीत्युक्तं कानोत्याह—
या यानि तेजांसि प्राचीनं पूर्वस्मिन् काले सूर्यस्य उदित्वा उदिते उदये
सति उत्पन्नानि । यतः तपनपरिस्पन्दजनिततेजस्समूह एवैकमहः खलु ।
अतस्तथाविधानि बहूनि सन्तिवत्यभिप्रायः । अतो येभ्यस्तेजोभ्यस्त-
दर्थं जारे पत्यौ परित आचरन्ती पत्युः समीपं सञ्चरन्ती नारी योषा
जारे रात्रेर्जरयतरि आदित्ये पर्याचरन्ती सती ददृशे सर्वैः । किन्तु न
पुनर्यतीव पुरुषान्तरं प्रति गच्छन्ती पुंश्चलोव न ददृशे तानीति सम्ब-
न्धः ॥ ४ ॥

अथैतत् ज्योतिष्टोमस्य सादृश्येन प्रशंसति--

ज्योतिष्टोमस्याऽयनेन यान्ति ज्योतिरेव भवन्ति ॥५॥

ज्योतिष्टोमस्य यदयनं प्रायणं त्रिवृदादिस्तोमचतुष्टयरूपमस्ति ते-
नैवैतं यन्ति । अतस्तेऽपि ज्योतिरेव तेजोरूपा एव भवन्ति ॥ ५ ॥

अथैतदन्यद्वारेण प्रशंसति—

एकविंशोऽन्ततः स्तोमानां भवति प्रतिष्ठा वा
एकविंशोऽन्तत एव यज्ञस्य प्रतितिष्ठन्ति ॥ ६ ॥

स्तोमानां त्रिवृदादीनां मध्ये अन्ततः सत्रान्ते एकविंशस्तोमो भव-
ति । सिद्धमन्यत् ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्याऽष्टमः खण्डः ॥



नवमः खण्डः ॥

अथाऽग्नेः सहस्रसाव्यं सहस्ररात्रं सर्वान्नाद्यफलसाधनं सत्रमाह—

अतिरात्रः सहस्रमहान्यतिरात्रोऽग्नेः सहस्रसा-
व्यम् ॥ १ ॥

सहस्राण्यहानि कात्स्न्येन सूयते अभिषूयते सोम इति सहस्रसा-
व्यम् । एतदग्नेः सम्बन्धि सहस्रसाव्यं सत्रम् । अस्याऽऽदावन्ते चाऽति-
रात्रो भवत इति केचित् । अस्यैवाऽऽद्यन्ते अहनी अतिरात्रावित्यपरे ।
तथा च सूत्रम्--(१)'सहस्रसाव्ये सहातिरात्राभ्यां सहस्रमहनीत्या-
चार्याः सहस्रसाव्यमिति ह्याहेत्यन्तरेणेति शौचिवृक्षिरिति ॥ १ ॥

अथाऽस्य फलं सप्ररोचनमाह—

एतेन वा अग्निः सवस्य प्रसवमगच्छत् सर्वस्य
प्रसवं गच्छन्ति य एतदुपयन्ति ॥ २ ॥

स्पष्टम् ॥ २ ॥

अथाऽस्य कर्तृद्वारा फलान्तरं दर्शयति—

अग्नेर्वै सर्वमाद्यं सर्वमेषामाद्यं भवति य एतदुप-
यन्ति ॥ ३ ॥

एतत्पूर्वमनुष्ठितवतोऽग्नेः खलु एतदनुष्ठानसामर्थ्यात् सर्वमपि
आद्यं अदनयिमासीत् । सर्वमित्यादि स्पष्टम् ॥ ३ ॥

अस्याऽहर्गतसंख्याद्वारेणैतत्प्रशंसति—

अथ यत् सहस्रसाव्यं भवति सहस्राक्षरा वै परमा
विराट् परमाथामेव विराजि प्रतितिष्ठन्ति ॥ ४ ॥

परमा विराट् संख्यानां मध्ये शतं हि परम् । अतस्तावत्संख्या
वै विराट् परमेत्युच्यते 'सहस्राक्षरा विराडिति श्रुतेः । एकैकस्या द-
शसंख्यात्वात् सहस्राक्षरा भवति । सिद्धमन्यत् ॥ ४ ॥

इति ताण्ड्यमहाब्राह्मणे सायणाचार्यविरचिते माधवीयेवेदार्थ-

प्रकाशे पञ्चविंशाध्यायस्य नवमः खण्डः ॥

दशमः खण्डः ॥

अथ त्रीणि सारस्वतानि सत्राणि—मित्रावरुणयोः प्रथममिन्द्रा-
ग्न्योर्द्वितीयमर्यम्णस्तृतीयम् । तत्र मित्रावरुणयोः प्रथमं सत्रमाह—

सारस्वत्या चिनशने दीक्षन्ते ॥ १ ॥

सारस्वती नाम नदी प्रत्यक्स्रोताः प्रवहति । तस्याः प्रागपरभागौ
सर्वलोकप्रत्यक्षौ । मध्यमस्तु भागो भूम्यामन्तर्निमग्नः प्रवहति । नाऽ-
सौ केनचिद्दृश्यते । तद्विनशनमित्युच्यते । तस्योपक्रमे दक्षिणे तीरे
दीक्षन्ते ॥ १ ॥

सत्रस्य सारस्वतीयस्य दीक्षोपसदोरित्युक्तामाह—

तेषां द्वादश दीक्षा द्वादशोपसदः ॥ २ ॥

अथ कस्मिन् दिवसे दीक्षारम्भ इति जिज्ञासायां सूत्रकारो मतभे-
दमाह—(१) 'षष्ठ्यां पक्षस्येति गौतमः, अमावास्यायामतिरात्रस्यादि-
ति । पूर्वपक्षस्य षष्ठ्यामित्यर्थः । तत्रोपपत्तिं स्वपक्षं चाऽऽह—'एवं
स्वस्थानमामावास्यं प्रयुज्यते' इति । अस्याऽयमर्थः—एवं सति शुक्ल-
पक्षस्य प्रथमायां साम्नाय्यब्राह्मणविहितं प्रयुक्तं स्यात् । पक्षान्तरमाह—
(२) 'सप्तम्यां वा दीक्षित्वाऽमामास्याया यजनीयेऽह्न्यतिरात्रः स्यादिति
धानञ्जयः, समाधय उत्तराभ्यां सुत्याभ्यामिति । अस्याऽयमर्थः—अमा-
वास्यायामुत्तरेद्युर्यजनीये शुक्लप्रथमायामेवाऽतिरात्रः । कुतः ? उत्त-
राभ्यां गोष्टोमायुष्टोमाभ्यां ब्राह्मणोक्ताभ्यां साम्यसिद्ध्यर्थं, प्रथमायामेव
हि तयोरनुष्ठानमिति ।

नन्वेवं सति द्वितीयायां करणात् साम्नाय्यस्य स्थानभ्रंशः स्या-
दित्याशङ्क्य स्वयमेव परिहरति—(३) 'स्वस्थानं चैवाऽऽमावास्यं प्रयु-
ज्यत' इति । अतः कारणात् न साम्नाय्यस्याऽपभ्रंश इत्यर्थः । तदपि
कुत इति? तत्राऽऽह (४) 'पूर्वपक्षो ह्यामावास्यस्थानमिति । अय-
मभिप्रायः—पूर्वपक्षो हि कार्त्स्न्येन साम्नाय्यस्य स्थानं, न केवलं प्रथमै-
वेति । अथ दीक्षोपसदोर्मध्ये प्रयोगक्रमः—पूर्वोक्तदीक्षोपक्रमयोर-
न्यतरं पक्षं परिगृह्य द्वादशदिवसपर्यन्तं दीक्षा । दीक्षान्ते प्रायणीयया
प्रचर्य राजानं क्रीत्वोपनह्य निधाय पश्चात् द्वादशोपसद इति ॥ २ ॥

१, लाट्या. श्रौ. १०. १५. १, २.

३. लाट्या. श्रौ. १०. १५. ३, ४.

३. लाट्या. श्रौ. १०. १५. ५.

४. लाट्या. श्रौ. १०. १५. ६.

अथोपसदनन्तरमातिरात्रमनुष्ठाय तस्मिन् दिवसे सान्नाय्यार्थं वत्सानपाकृत्य श्वोभूते तेन यष्टव्यमित्याह—

यदहरतिरात्रो भवति तदहर्वत्सानपाकुर्वन्ति
संस्थितेऽतिरात्रे सान्नाय्येन यजन्ते ॥ ३ ॥

यदहर्हस्मिन्नहनि प्रायणीयोऽतिरात्रो भवति, तस्मिन्नहनि सान्नाय्यार्थं वत्सानपाकृत्युः पश्चादस्तमयात् पूर्वं स्वकाले दोहयेयुः। दध्यर्थं पुनश्च रात्रौ वत्सानपाकृत्य श्वः संस्थितेऽतिरात्रे इष्ट्यर्थं प्रक्रम्य पात्रासादनप्रोक्षणानन्तरं प्रातर्दोहं दोहयेयुरित्यर्थः । प्रकृतौ तु दर्शं पुरोडाशसङ्गावात् कपालोपधानानन्तरं प्रातर्दोहः । अत्र द्वाह्यायणः—
(१) 'पुरा रात्रेः सायं दोहं दोहयेरन् संस्थितेऽतिरात्रे प्रातर्दोहमिति । अतिरात्रसमाप्त्यनन्तरं तत्रैव देशे सान्नाय्येन यजेरन् ॥ ३ ॥

अथ सान्नाय्यानुष्ठानानन्तरमुपरिभूतानुष्ठानाय गार्हपत्याहवनीययोर्निर्माणप्रकारमाह—

सान्नाय्येनेष्ट्वाऽध्वर्युः शम्यां परास्यति सा यत्र
निपतति तद्गार्हपत्यस्ततः षट्त्रिंशत् प्रक्रमान् प्रक्रमति तदाहवनीयः ॥ ४ ॥

सान्नाय्ययागानन्तरं तस्मिन्नेवाऽहनि आहवनीयसमीपेऽध्वर्युस्तिष्ठन् प्राङ्मुखः शम्यां परास्यति । स्वशक्त्या सा शम्या यत्र निपतति तत्र गार्हपत्यः कर्त्तव्यः । ततोऽध्वर्युः षट्त्रिंशत्प्रक्रमान् प्रक्रमति । तत्राऽऽहवनीय औत्तरवेदिकः । अत्र द्वाह्यायणः—(२) 'सान्नाय्येनेष्ट्वाऽध्वर्युः शम्यां परास्यतीत्याहवनीयन्यन्तेन तिष्ठन् प्राङ्मुखो नित्यमिष्टिसंस्थासु प्रास्येदिति । आहवनीयन्यन्तेनेत्यतः पूर्वं ब्राह्मणप्रतीकोपादानम् । न्यन्तेन समीप इत्यर्थः ॥ ४ ॥

अथ सदः प्रभृतीनां निर्माणप्रकारमाह—

चक्रीवत् सदश्चक्रीवद्द्विविज्ञानं चक्रीवदानीध्रमुल्लूख-
लबुध्नो यूपः प्रकृष्य उपोस एव नोपरवान् खनन्ति ॥ ५ ॥

चक्रीवत् चक्री चक्रं 'अधुण्णचक्रयो' रित्यादौ तथा दर्शनात् । सद आदिकं चक्रं चतुःफलकादिनिर्मितं कार्यमिति केचित् । अपरे तु

१. लाभ्यायनश्रौतसूत्रं (१०. १५. ७.) द्रष्टव्यम् ।

२. लाभ्यायनश्रौतसूत्रं (१०. १५. ८.) द्रष्टव्यम् ।

चक्री रथः शकटो वा तद्युक्तं सदआदि कार्यमिति । प्रथमनिर्मितै-
रेव सदः प्रभृतिभिरत्रोत्थानानुष्ठानादुपर्यतिदेशप्रापणाच्च सदआदिषु
पृथक् पृथक् रथं वा शकटं वा सम्पादयेयुरित्यर्थः। अत्राऽनुक्तयोरपि पत्नी-
शालाशामित्रयोश्चक्रीवतोर्निर्माणमाह सूत्रकारः(१)—‘तथाऽपि पत्नी-
शाला स्याच्छामित्रश्चे’ति । एतेषां प्रायणे विशेषं सूत्रकार आह--(२)
‘समश्चेद्भूमिभागः स्यादनुपूर्वं विषमे, वेदेः पांसून् हरेयुस्तथोत्तरवे-
देर्द्विष्येभ्यश्च, तान्निविदय यथायतनं निवपेयुरिति । पुरो देशो यदि
समस्यात्तदा सद आदिकं यथा संस्थानमेवोपेयुः। विषमदेशश्च तदानीं
शकटगमनयोग्येन प्रदेशेन पृष्ठतः पृष्ठतो नयेयुरित्यर्थः । ततस्सदः
प्रभृतिषु स्थापितेषु यथाऽऽयतनं पूर्वमानीतान् पांसून् निवपेयुः, न तत्र
मन्त्रपूर्वकं वेद्यादेः करणमस्ति । तथा यूपोऽपि उलूखलबुध्नोः उलूख-
लस्य मूलभागो यथा स्थविष्ठस्तथैव कर्त्तव्यः । स एव प्रकृष्य पुरोदेशं
प्रति भूम्यामेवाऽऽकर्षणीयः न तूपरि धारणीयः । स च वेदिदेशे उपोस
एव पांसुभिः परितः प्रच्छाद्य एव, न तु खानयीत । तथा उपरवान्
अधिषवणफलकयोरधस्तात् न खनेयुः, किन्तु रेखा एव कुर्युः । अत्र
सूत्रम्—(३) ‘उलूखलबुध्नो यूप इति पृथुबुध्नः स्यात्, प्रकृष्य इति तं
पूर्वं कर्षेयुरेवाऽऽनुद्यच्छन्तः, उपोस एवैत्यनिखातस्तिष्ठेत् पांसुभिः
पर्युप्तः, नोपरवान् खनन्तीत्यधिषवणफलकयोरधस्तादुपरवानामध्व-
भ्रास्तेषां प्रतिषेध आलिखेयुरिति ॥ ५ ॥

अथ साम्राज्येनैव स शुक्लपक्षे समापनीय इत्याह—

ते तमापूर्यमाणमामावास्येन यन्ति ॥ ६ ॥

ऐन्द्रेण माहेन्द्रेण वा प्रत्यहं यजमानाः साम्राज्येन यजन्तीत्यर्थः ॥६॥

अथ तदनन्तरमाविर्पूर्णमायामनुष्ठेयं विदधाति—

तेषां पौर्णमास्यां गोष्टोमस्तोमो भवत्युक्थ्यो बृह-
त्सामा ॥ ७ ॥

तेषां साम्राज्येन यजतां पौर्णमास्यां गोष्टोमस्तोम उक्थसंस्थो
बृहत्सामा बृहत्पृष्ठः ऐकाहिकः कर्त्तव्य इति केचिदाचक्षते । कुतो ल-
क्षणास्वीकरणमिति ? तदाहुः—यस्मात् संस्थिते गोष्टोमे पौर्णमासमिति
हि संस्थानान्ताद्विदधाति, गोष्टोमसमाप्तिदिवस एव पौर्णमासकर्त्त-

१. लाट्या. श्रौ. १०. १५. ९.

२. लाट्या. श्रौ. १०. १५. १०-१३.

३. लाट्या. श्रौ. १०. १५. १४-१७.

व्यतां विदधाति । तच्च आमावास्यां कर्म कृत्वाऽऽपूर्यमाणपक्षस्यनुष्ठितः
स्यात् पौर्णमास्यां तदनुष्ठानमिति । सूत्रकारस्तु पौर्णमास्यामेव गोष्टोमः
कर्त्तव्यः । कुतः ? 'तेषां पौर्णमास्यां गोष्टोमस्तोमो भवतीति मुख्यपौर्णमा-
सीश्रवणात् । अतः 'संस्थिते गोष्टोमे' इति वचनेन पौर्वापर्यं चोद्यते
न तु तस्मिन्नेवाऽहनि कर्त्तव्यतां ब्रूते । तच्च पौर्वापर्यं पौर्णमास्यां गोष्टोमे
प्रतिपदि पौर्णमासोपक्रमेऽपि न विरुध्यते । तथाऽऽपूर्यमाणमिति वच-
नमपि भूयोभिप्रायिकमिति । अयं व्यायः 'तेषाममावास्यायामायुष्टोम'
इत्यत्राऽपि समानः । अत्र (१) 'तेषां पौर्णमास्यां गोष्टोमस्तोमो भवतीति
यजनीयेऽहनि स्यादित्याचार्याः' इत्यादिकं सूत्रं द्रष्टव्यम् ॥ ७ ॥

अथ गोष्टोमानन्तरं यदनुष्ठेयं तद्विदधाति--

संस्थिते गोष्टोमे पौर्णमासं निर्वपन्ते ते तमपक्षी-
यमाणं पौर्णमासेन यन्ति तेषाममावास्यायामायुष्टोम-
स्तोमो भवत्युक्थ्यो रथन्तरसामा ॥ ८ ॥

आयुष्टोमो यथैकाहिकः । सिद्धमन्यत् । अत्रेष्ट्ययनेषु विनाऽन्वा-
धानं पत्नीसंयाजान्तं तन्त्रम् ॥ ८ ॥

उक्ताहस्ताध्यस्याऽस्य सत्रस्य नाम प्रदर्शयति--

मित्रावरुणयोरथनम् ॥ ९ ॥

स्पष्टम् ॥ ९ ॥

एतत्सत्रं मित्रावरुणसम्बन्धप्रदर्शनद्वारा प्रशंसति--

एतेन वै मित्रावरुणाविमान् लोकानाजयतामहो-
रात्रौ वै मित्रावरुणावहर्भिन्नो रात्रिर्वरुणोऽर्द्धमासौ वै
मित्रावरुणौ य आपूर्यते स मित्रो योऽपक्षीयते स
वरुणः स एष मित्रो वरुणे रेतः सिञ्चति ॥ १० ॥

मित्रः अहश्शुक्लपक्षयोरभिमानी देवः । रात्रिकृष्णपक्षयोरभिमानी
वरुणः । रेतः स्वसामर्थ्यं सिञ्चति । शिष्टमुक्तप्रायम् ॥ १० ॥

अथ बृहतीप्रशंसनद्वारेण सरस्वत्याः कुञ्जत्वं प्रशंसति--

सरस्वत्या वै देवा आदित्यमस्तभ्नुवन् सा नाऽय-

च्छत् साऽभ्यञ्जीयत तस्मात् सा कुञ्जिमतीष तं बृह-
त्याऽस्तभ्नुवन् साऽयच्छत्तस्माद्बृहती छन्दसां वीर्यव-
त्तमाऽऽदित्यं^१हि तथाऽस्तभ्नुवन् ॥ ११ ॥

पूर्वं भूम्यां वर्त्तमानमादित्यं द्युलोके निधाय सरस्वत्या अस्तभ्नु-
वन् स्तम्भितुमैच्छन् । सा नाऽयच्छत् नियन्तुं नाऽशक्नोत्, किन्तु
अभ्यञ्जीयत शिथिलाऽभूत् । तस्मात्सा सरस्वती कुञ्जिमती कुञ्जिका
वक्रोपेताऽभूत् । तं बृहत्याऽस्तभ्नुवन्नित्यादि स्पष्टम् ॥ ११ ॥

अथाऽन्यं विशेषमाह—

प्रतीपं यन्ति न ह्यन्वीपमष्ट वै पूर्वेण पक्षसा यन्ति ॥

प्रत्यङ्मुखी खलु सरस्वती प्रवहति । अतस्तद्दक्षिणे कूले प्रतीपं
प्रतिलोमं प्राञ्चो यन्ति ॥ १२ ॥

तदेव व्यतिरेकासम्भवेन द्रढयति—

तद्वि प्रत्येकाऽप्येति ॥ १३ ॥

तद्वि पूर्वं पक्षं प्रति तस्याऽन्ते एका नदी सरस्वतीमप्येति ॥ १३ ॥
एकेत्युक्तं सा विशेष्यते—

दृषद्वत्येव ॥ १४ ॥

सरस्वत्या विनशनादारभ्य प्लक्षप्रास्रवणपर्यन्तोऽनुष्ठानदेशः ।
तस्योर्ध्वप्रदेशेऽपि दृषद्वत्या अप्ययः । तावत्पर्यन्तं पूर्वेण पक्ष-
सा यन्त्यनुतिष्ठन्तो गच्छेयुरित्यर्थः ॥ १४ ॥

तदप्यथे कर्त्तव्यमाह—

दृषद्वत्या अप्यथेऽपोनप्त्रीयं चरुं निरुप्याऽथाऽति-
यन्ति ॥ १५ ॥

तत्सङ्गमप्रदेशे अपोनप्तृदेवताकं चरुं जलातिक्रमदोषपरिहारार्थं
निरुप्य पश्चादतिक्रम्य यन्ति । अत्र सूत्रम् (१) 'दृषद्वत्या अप्यथेऽपोन-
प्त्रीयामिष्टं निर्वपेन्न्यदि स्रोदका स्यात्, अप्यनुदकायामिति धानञ्ज-
रयः' इति ॥ १५ ॥

अथ विनशनादारभ्य प्लाक्षप्रस्रवणपर्यन्तानुष्ठानं प्रशंसति--

चतुश्चत्वारिंशदाश्वीनानि सरस्वत्या विनशनात्
प्लक्षः प्रास्रवणस्तावदितः स्वर्गो लोकः सरस्वतीसम्मि-
तेनाऽध्वना स्वर्गं लोकं यन्ति ॥ १६ ॥

सरस्वतीविनशनप्रदेशादारभ्य चतुश्चत्वारिंशदाश्वीनप्रमाणः प्ल-
क्षः प्रास्रवणः । एकोऽश्व एकेनाऽहोरात्रेण यावन्तमध्वानं गच्छति
तावानेकाश्वीनः । तथाविधश्चतुश्चत्वारिंशदाश्वीनैर्यावानध्वा भवति
तावान् प्लक्षप्रास्रवणो भवति । आश्वीन इत्यस्यैकाहगताश्वीनेत्यर्थः ।
ननु इतः स्वर्गो लोक इत्युक्तम् । नैष दोषः, सहस्राश्वीनेऽस्याऽन्तर्भावात् ॥
अथाऽस्मात् सत्रादुत्थानं चतुर्विधम् । तत्रैकमुत्थानं विवश्वराह--

एतेन वै नमी साप्यो वैदेहो राजाऽञ्जसा स्वर्गं लो-
कमैदञ्जसाऽऽगामेति तदञ्जस्कीयानामञ्जस्कीयत्वम् ॥ १७ ॥

पूर्वप्रतेन सत्रेण साप्यपुत्रो वैदेहो विदेहदेशाधिपतिर्नमी नाम रा-
जा अञ्जसा शीघ्रं स्वर्गं लोकमैव । तस्माद्वयमपि स्वर्गमञ्जसा आगा-
मेति । तत् तस्मादञ्जस्कीयानां सारस्वतसत्रावयवभूतानामञ्जस्कीय-
त्वम् ॥ १७ ॥

अथ साप्यस्य सत्रोत्थानविधिं दर्शयति--

स एतदवभृथमभ्यवैद्य एष उत्तरेण स्थूलार्म्मभृत् ह-
दस्तद्धास्य शतं गावः सहस्रं सम्पेदुः ॥ १८ ॥

स नमी एतत् एतस्मादवभृथमभ्यवैद्यागच्छत् । एतच्छब्दोक्तं
विवृणोति-य एष प्रसिद्धः सरस्वत्या उत्तरेण स्थूलार्म्मन्देशमतुलो
हृदो वर्त्तते तस्मिन्नित्यर्थः । कुतस्तस्मिन्नेव नमी प्राप्तवानिति ? तदु-
च्यते-तद्धा तस्मिन् हि शतसंख्याका गावो ब्राह्मणभोजनाद्यर्थमानी-
ताः अपत्योत्पादनद्वारा सहस्रं सम्पेदुः सम्पन्ना अभवन् ॥ १८ ॥

तदुत्थानमाह--

शते गोष्वृषभमप्यृजन्ति ता यदा सहस्रं सम्प-
द्यन्तेऽथोत्थानम् ॥ १९ ॥

ये शते गोषु शतं वत्सतरीषु गवां प्रजननार्थं वृषभमप्यृजन्ति
अतिसृजन्ति । स्पष्टमन्यत् । अत्रोत्थाने सूत्रकारः कश्चिद्विशेषमाह--

(१) 'गोष्वृषभमप्यृजन्तीति वत्सतरी शते गर्भिणीषु, ता यत्र गव्य-
मभयं स्यात्तत्र रक्षेयुः, पुङ्गवैस्तासां भुञ्जीरन् सर्पिषा च, तासु सहस्रं
सम्पन्नासु पूर्वपक्षे गामतिरात्रं कृत्वा दत्तैता उत्तिष्ठेयुरिति । पुङ्गवै-
र्भोगः स्वोपकरणवाहनादिद्वारकः ॥ १९ ॥

अथ द्वितीयमुत्थानं दर्शयति--

यदा सर्वज्यानिं जीयन्तेऽथोत्थानं यदा गृहपति-
म्रियतेऽथोत्थानम् ॥ २० ॥

सर्वज्यानिः सर्वहानिः ॥ २० ॥

अथ तृतीयमुत्थानं दर्शयति--

यदा प्लक्षं प्रास्त्रवणमागच्छन्त्यथोत्थानम् ॥ २१ ॥

यत्र प्लक्षं प्रास्त्रवणं तद्धि सरस्वत्या उत्पत्तिस्थानम् । तदागत्य पू-
र्वोक्तनिमित्ताभावेऽपि सत्रादुत्तिष्ठेयुः ॥ २१ ॥

अस्मिन्नुत्थानेऽनुष्ठेये विशेषमाह--

प्लक्षं प्रास्त्रवणमागम्याऽग्रये कामायेष्टिं निर्वपन्ते त-
स्यामश्वां च पुरषीं च धेनुके दत्त्वा ॥ २२ ॥

तं समागम्याऽतिरात्रात् पूर्वमग्नये कामायेष्टिः कर्त्तव्येत्येके । अ-
तिरात्रात्परमग्नये । पुरुषी दासी । धेनुके नवप्रसूतिके सवत्से इत्यर्थः ।
तथा च सूत्रम्--(२)यदा प्लक्षं प्रास्त्रवणमागच्छन्त्यथोत्थानमिति तथा
प्रास्थेयुर्यथैनं पूर्वपक्ष आगच्छेयुरिति गौतमः, यदेनात्किञ्चिदुत्थानमा-
गच्छेदिति धानञ्जयः, प्लक्षं प्रास्त्रवणमागम्य पुरस्तादतिरात्रस्याऽग्नये
कामायेष्टिः स्यादिति शाण्डिल्यः, उपरिष्ठादिति धानञ्जयः, तस्याम-
श्वाञ्च पुरुषीञ्च धेनुके यज्ञोपकरणशेषांश्चाऽभिरूपायाऽन्यस्मै दद्युः,
स्वामिने हि सर्वे सत्रेषु । तेषां प्रतिग्रहं न विद्यते, उक्तोऽवभृथो ब्रा-
ह्मणेनाऽपृष्ठशमनीयमेतदिति ॥ २२ ॥

अथाऽवभृथे विशेषमाह--

कारपचवं प्रति यमुनामवभृथमभ्यवयन्ति ॥ २३ ॥

कारपचवो जनपदविशेषः । तन्मध्ये यमुना गच्छति । तां प्राप्य
तत्राऽवभृथं कुर्युः, कदाचिदपि सरस्वत्यामवभृथो न कर्त्तव्यः ।

तथा च सूत्रकारः--(१) 'न सकृच्चन सरस्वत्यामवभृथमभ्यवेयुर्देव्य-
जनभूता ह्येषां भवति, अविद्यमाने सरस्वत्या एवोद्धारं पाद्वर्तस्ति'
ति । अविद्यमाने सरस्वतीप्रान्ते नद्या ह्यसम्भवे सरस्वत्या एव जल-
मुद्भृत्याऽवभृथार्थं, उद्भृत्याऽपि जलं पाद्वर्त एवाऽवभृथः कर्त्त-
व्यः, न त्वन्यत्रेत्यर्थः ॥ २३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशोऽध्यायस्य दशमः खण्डः ॥



एकादशः खण्डः ॥

अथेन्द्राग्न्योरयनाख्यं प्रजापतिभवनसाधनं सारस्वतं द्वितीयं सत्र-
माह--

अतिरात्रस्त्रिवृत्पञ्चदशमिन्द्राग्न्योरयनं गोआयुषी
इन्द्रकुक्षी अतिरात्रः ॥ १ ॥

प्रायणीयोऽतिरात्रः प्रथममहः । अथ त्रिवृत्पञ्चदशौ व्यत्यासेन
पक्षद्वयेऽप्यनुष्ठातव्यौ । तदिन्द्राग्न्योरयनम् । अत्र गोआयुषी पक्षयोरन्ते
इत्यह्नां क्रम इति केचित् । अपरे तु पक्षयोस्त्रिवृत्पञ्चदशयोर्व्यत्यासः ।
त्रिवृत्पक्षान्ते गोष्टोमः पञ्चदशपक्षान्ते आयुष्टोम इत्याहुः । चतुर्विधो-
त्थानमत्राऽपि पूर्ववदेव ॥ १ ॥

अथाऽस्य फलं सप्ररोचनमाह--

एतेन वा इन्द्राग्नी अत्यन्या देवता अभवतामत्य-
न्याः प्रजा भवन्ति य एतदुपयन्ति ॥ २ ॥

सिद्धमिदम् ॥ २ ॥

अथ कर्त्तृद्वारा प्रशंसति--

इन्द्राग्नी वै देवानामोजिष्ठा ओजिष्ठा भवन्ति य
एतदुदयन्ति ॥ ३ ॥

गतमिदम् ॥ ३ ॥

अथ विहितक्रमेणैवाऽनुष्ठेयं प्रशंसति—

अथ यत् त्रिवृत्पञ्चदशमिद्राग्न्योरयनं गोआयुषी
इन्द्रकुक्षी भवतोऽसंव्याथाय ॥ ४ ॥

असंव्याथाय दाढ्यायेत्यर्थः । केवलं त्रिवृत्पञ्चदशाभ्यामेव सत्र-
समापने अदाढ्यः स्यात्, अतस्तत्परिहाराय गोआयुषी भवतः । ताभ्यां
वै कथं दृढत्वमिति? तदुच्यते--'गोआयुषी ऐकाहिके गौरीवितस्वरे'
इति कल्पकारेणोक्तत्वादैकाहिके । अतस्तत्र त्रिवृदादीनाञ्चतुर्णामनुष्ठा-
नसम्भवादसंव्याथत्वम् । अत्र सत्रान्तविषये सूत्रम्--(१)'एतेनैवोत्तरे
व्याख्याते, तत्राऽग्नये कामायेष्टिरपोनप्त्रीया च स्रुवहोमौ स्यातामिष्टिरे-
वाऽग्नये कामायोपरिष्टाच्चेदतिरात्रस्येति शाण्डिल्यः' इति । अनयोः
सारस्वतयोः पूर्ववदुत्थानाभावादान्तिमातिरात्रमध्ये एवोक्तेष्टिविधान-
मिति । सूत्रकारमते 'अग्नये कामाय स्वाहा, अपान्नप्त्रे स्वाहे'ति स्रुवेणै-
वाऽपरहोमौ न विष्टितन्त्रमस्ति, अन्यथा सुत्याव्यवधानं स्यादतिरात्रा-
त्परमिति । शाण्डिल्यपक्षे इष्टिरेव कर्त्तव्या न पुनः स्रुवहोमाविति सूत्रार्थः ।

त्रिवृत्पञ्चदशयोः पक्षयोर्व्यत्यासवतोरेवमहं व्यात्यास इति पक्षा-
बुक्तौ । तत्र सूत्रकारः--(२) 'पर्वणोरिन्द्रकुक्षी, पूर्वस्याऽग्निष्टोमौ त्रिवृती
राथन्तरवार्हते पूर्वपक्ष उच्यते पञ्चदशे राथन्तरवार्हते अपरपक्ष इति
गौतमः, ते न पक्षयोः सञ्चारयेत्, सर्वत्र त्वेव त्रिवृत्पञ्चदशे व्यत्यासं
स्यातां, तथोर्थस्मिन्ननुपेते पर्वाऽऽगच्छेत्तेनोत्तरं पक्षमुपक्रमेत, एते-
नोक्तमुत्तरस्य त्रिकद्रुकेष्विति । गोआयुषी विश्वजिदभिजितोश्चेन्द्रस्य
कुक्षिस्थानीयत्वादिन्द्रकुक्षी इति नामधेयम् । तावनयोः सारस्वतयोः
क्रमेण पर्वणोर्भवतः । उत्तरस्मिन् सारस्वते तु व्यत्यासे पौर्णमास्याम-
भिजिदमावास्यायां विश्वजिदिति क्रमः । अथ गौतमस्य पक्षव्यत्यासं
दर्शयति--द्वयोः पूर्वस्य सत्रस्य पूर्वपक्षे सर्वत्र त्रिवृदाग्निष्टोम एव
कार्यः, अपरपक्षे पञ्चदश उच्यते इति ब्राह्मणार्थः । तत्र राथन्तरं प्रथ-
ममहः द्वितीयं वार्हतमिति व्यत्यासमजामितार्थम् । 'ते न पक्षयोस्सञ्चा-
रयेद्'त्यस्याऽयमर्थः--त्रिवृत्पञ्चदशे न कदाचिदपि पक्षयोः सञ्चार-
येत्, तत्र नियतावेव भवेतामित्यर्थः । यथा पूर्वस्मिन् पक्षे दर्शः पौर्णमा-
सश्च निपतेत् तद्वदत्राऽपि त्रिवृत्पञ्चदशाविति गौतमः । अथ स्वमत-
माह-- सर्वत्र त्वित्यादिना । तस्याऽयमर्थः--यथा पूर्वपक्षे उभावपि

साम्येन व्यत्यासं स्यातां तद्वदपरपक्षेऽपीति । यदा वृद्धिक्षयवत् स्या-
देकस्मिन् पक्षे समप्रयोगो न सिध्यति तदा कथमित्याह—‘तयोर्व्यस्मि-
न्ननुपेते’ इत्यादिना । अनयोरेव व्यत्यासकरणे यस्मिन्ननुष्ठिते पर्वाऽऽग-
च्छेत् तत्रेन्द्रकुक्षिं कृत्वा तदनन्तरं उत्तरं पक्षमुपक्रमेत, न पुनः प्रथम-
प्रवृत्तेरिति । अयं न्यायः उत्तरत्रिकटुकेष्वपि समानः । ‘अथ द्विती-
यस्य सारस्वतस्य षोडशिमन्तावतिरात्रौ इतिवातवतोरयनेन कल्मे-
शत्रिवृत्पञ्चदशे अग्निष्टोमस्त्रिवृदुक्त्यं पञ्चदशं रायन्तरं त्रिवृद्बर्हत्तं
पञ्चदशं ऐकाहिके गोआयुषी’ इत्यादि मशककल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्यैकादशः खण्डः ॥

द्वादशः खण्डः ॥

अथाऽर्थम्णोऽयनाख्यं स्वर्गसाधनं तृतीयं सारस्वतं सत्रमाह—

अतिरात्रौ ज्योतिर्गौरायुस्त्यहो विश्वजिदभिजि-
ताविन्द्रकुक्षी अतिरात्रः ॥ १ ॥

अमावास्यायामुपक्रम्य आपरिस्माप्तेः ज्योतिर्गौरायुरिति इयह
एवाऽनुष्ठेयः । पञ्चाद्विश्वजिदभिजितावतिरात्र इति केचित् । सूत्रकार-
मतन्तु—पर्वणोरेवाऽभिजितपञ्चाद्विश्वजित्, यस्मिन्ननुपेते पर्वाऽऽगच्छे-
दित्यादिकं पूर्वमेव प्रदर्शितम् । अत्र ‘तृतीयस्य सारस्वतस्य षोडशि-
मन्तावतिरात्रावैकाहिकास्त्रिकटुकाः विश्वजिदभिजितौ वा गौरीवित-
स्वरा’ इत्यादिकः कल्पो द्रष्टव्यः ॥ १ ॥

अथ विहितसत्रस्य स्वर्गसाधनत्वं वक्तुमर्थम्णोऽयनेन स्वर्गप्राप्तिं
दर्शयति—

एतेन वाऽऽर्यमैतं लोकमजयत् ॥ २ ॥

स्पष्टम् ॥ २ ॥

एतेनेत्युक्तं विवृणोति—

यदाहुरार्यम्णः पन्था इत्येष वाव देवयानः पन्थाः ॥

यदर्यम्ण आदित्यमूर्त्तिभेदस्य पन्था अयमित्याहुः, स एष
एव खलु देवयानः पन्थाः ॥ ३ ॥

अस्त्वेवं किं ततो भवतीति ? अत आह--

प्र देवयानं पन्थानमाप्नुवन्ति य एतदुपयन्ति ॥४॥

स्पष्टम् ॥ ४ ॥

अनेन देवयानप्राप्तिं प्रत्यक्षदर्शनेन साधयति--

तस्मादेषोऽरुणतम इव दिव उपददृशोऽरुणतम इव
हि पन्थाः ॥ ५ ॥

देवयानमार्गस्याऽर्चिरादिरूपत्वात्तेन गतोऽप्यर्थमा अरुणतमो
दिवि दृश्यते प्रातःकालीन आदित्योऽर्थमा सोऽरुणतमो भवति ॥५॥
अत्र विहितान्यहान्यनूय प्रशंसति--

अथ यत् ज्योतिर्गौरायुस्त्यहो विश्वजिदभिजिता-
विन्द्रकुक्षी भवतोऽसंव्याथाय ॥ ६ ॥

सिद्धमिदम् ॥ ६ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्य द्वादशः खण्डः ॥

त्रयोदशः खण्डः ॥

उक्तानि त्रीणि सारस्वतानि । अथ दार्षद्वतमिष्ट्ययनमेकयजमा-
नकं विवक्षुराह--

संवत्सरं ब्राह्मणस्य गा रक्षेत् संवत्सरं व्यर्णे नैत-
न्धवेऽग्निमिन्धीत संवत्सरे परीणह्यग्नीनादधीत ॥ १ ॥

अस्योत्तरस्य चेष्ट्ययनयोः साधारणं नियममाह सूत्रकारः--
(१) 'दार्षद्वततौरयोः व्रतानि, तिष्ठेद्दिवाऽऽसीत नक्तं हविरुच्छिष्टभोजी-
स्यादधः संवेद्य मांसाद्यलवणाशी न स्त्रियमुपेयाद्यथा प्रकृत्याहिता-
ग्निवृत्तिं वर्त्तयेदि'ति । एवं सामान्यनियमोपेतः संवत्सरं ब्राह्मणस्य श्रु-
ताध्ययनसम्पन्नस्य ऋत्विजः आचार्यस्य वा प्रायश्चित्तार्थं गा रक्षेत् ।

(१) 'दार्षद्वते संवत्सरं ब्राह्मणस्य गारक्षेत् क्रत्विज आचार्यस्य वेति द्रा-
ह्मायणः । तदनन्तरमेकसंवत्सरं सरस्वत्यास्तीरे नैतन्धवे नानापुराणि
ग्रामाः तेषु मध्ये व्यर्णे नैतन्धवे एकाग्रेरौपासनस्य परिचर्यया संव-
त्सरमग्निं परिचरेत् । पूर्वमाहिताग्निश्चेत् अग्निहोत्रेण परिचरेत् । ततः
संवत्सरादूर्ध्वं (२) परीणन्नाम स्थली कुरुक्षेत्रे, तस्यामग्नीनादध्यात् । आ-
धाय च यथाकालमन्वारम्भणीययेष्टा दशपूर्णमासावकृत्वैव दार्षद्वतं
कर्तुं तत्स्थानं विस्तृजेदिति केचित् । दशपूर्णमासाभ्यामेवेष्टेत्यपरे ।
दार्षद्वतानङ्गत्वेऽपि तयोर्गित्यत्वादिति तेषामभिप्रायः । पक्षद्वयेऽपि दार्ष-
द्वतार्थगमनमाहितानग्नीन् परिणह्यैव कुर्यात् । पूर्वमेवाहिताग्निश्चेत्तदु-
क्तपक्षं नाऽनुतिष्ठेत्, किन्तु तदानीं तानेवाऽग्नीन् दृष्टार्थं परिणह्याऽऽनी-
याऽग्निहोत्रमेव गृहीत्वा गच्छेत् ॥ १ ॥

इदानीमिष्टययनोपक्रमं दर्शयति—

स दक्षिणेन तीरेण दृषद्वत्या आग्नेयेनाऽष्टाकपालेन
शम्यापरासीयात् ॥ २ ॥

सरस्वतीदृषद्वत्योः सम्भेदं दृषद्वतीदक्षिणेन तीरेणोपक्रम्याऽष्टाक-
पालद्रव्येणाऽग्निदेवताकेनेष्टा तत्प्रभृति षट्त्रिंशत्प्रक्रमवर्जं शम्यापरासी
शम्यां प्रास्यन् तत्र तत्रेष्टि कुर्वन्नेव सारस्वतवद्गच्छेत् ॥ २ ॥

कुरुक्षेत्रस्य देवयजनत्वं प्रतिपादयितुमाख्यायिकामाह—

इन्द्रश्च रुशमा चाधंशं प्रास्येतां यतरो नौ पूर्वं
भूमिं पर्येति स जयतीति भूमिमिन्द्रः पर्येत् कुरुक्षेत्रधं
रुशमा सोऽब्रवीदजैषं त्वेत्यहमेव त्वामजैषमितीन्द्रोऽ-
ब्रवीत्तौ देवेष्वपृच्छेतां ते देवा अब्रुवन्नेतावती वाव
प्रजापतेर्वेदिर्यवित् कुरुक्षेत्रमिति तौ न व्यजयेताम् ॥ ३ ॥

पूर्वं इन्द्रश्च रुशमा च ब्रह्मवादिनौ कृत्स्नभूमिपरिभ्रमणस्य शत्रि-
करणार्थमंशं पणं प्रास्येतां प्रक्षिपताम् । जयप्रकार उच्यते—नावावयो-
र्मध्ये यतरः पूर्वभावी सन् भूमिं परिगच्छति स जयतीति । एवं समय
माभाष्येन्द्रो भूमिं पर्येत्, रुशमा तु कुरुक्षेत्रम् । तौ तथा कृत्वा पुन-
रागत्य परस्परं ममैव जयो ममैव जय इत्यब्रूताम् । तौ विवदमानौ देवे-
ष्वपृच्छेताम् । तौ देवा इदमब्रुवन् कुरुक्षेत्रमेव प्रजापतेर्वेदिः तत्रैव

सर्वा भूमिरवासिता । 'एतावती वै पृथिवी यावती वेदि'रिति श्रुतेरित्यभिप्रायः । अत उभाभ्यामपि भूपरिगमनस्य समत्वादुभयोरपि जयः समान एवेति । अतस्तौ न व्यजयेताम् । एतावता कुरुक्षेत्रमेव भूमेः प्रशस्ततरो देवयजनप्रदेश इत्युक्तं भवति । तस्मादुत्थानकालः ॥ ३ ॥

अवभृथस्नानमाह—

स य आग्नेयेनाऽष्टाकपालेन दक्षिणेन तीरेण दृषद्वत्याः शम्भापरास्येति त्रिप्लक्षान् प्रति यमुनामवभृथमभ्यवैति तदेव मनुष्येभ्यस्तिरो भवति ॥ ४ ॥

यदुक्तप्रकारेणेति सः त्रिप्लक्षान् जनपदं प्राप्य तत्रैव यमुनायामभ्यवैति, तत्रैव हि देशे दृषद्वती मनुष्येभ्यस्तिरोभूता । बहूद्काऽपि सती तत्रैवाऽन्तर्हिता भवतीत्यर्थः । अत्र सूत्रम्—(१)'तत्र शम्भाप्रासनं यथा सारस्वतेषु, न तु प्रक्रमान् प्रकामेत्, काममनेकामिष्टिमैकैकेनाऽह्ना संस्थापयेत्, दृषद्वत्या दक्षिणेन तीरेणेयात्, तस्याः प्रभव्यमस्मिं प्राप्यैतयेष्ट्येष्ट्वा त्रिप्लक्षावहरणं प्रति यमुनामवभृथमभ्यवेयात्, यत्र कच ततो दूरे यमुना स्यात्तत्रैतयेष्ट्येष्ट्वा स्वयं साम गायन्नवभृथमभ्यवेयादगायन्वा, प्रव्रजिष्यतोऽयनमिदस्मिन्य इति धानञ्जयस्तदेव मनुष्येभ्यस्तिरोभवतीति, न ग्रामं पुनरेयादिति, स्वर्गं लोकमाक्रमते, व्यावर्त्तते श्रेयान् भवतीति वा, उदकान्तर्द्धानाद्वा यथा सरजस इतीति ॥४॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशाध्यायस्य त्रयोदशः खण्डः ॥

चतुर्दशः खण्डः ॥

अथ तुरायणं नामेष्ट्ययनं सर्वर्द्धिसाधनं सत्रमाह—

आग्नेयोऽष्टाकपाल ऐन्द्र एकादशकपालो वैश्वदेवश्चरुः ॥ १ ॥

आग्नेयोऽष्टाकपाल इत्यादयस्तिस्त्र इष्टयोऽनुसवनं क्रमेण संवत्सरपर्यन्तमहरहः कर्त्तव्यः । एका च हविकेष्टिरियं दर्शपूर्णमासवत् । तथा च सूत्रम्—(२)'तस्य तिस्र इष्टयः पूर्वाह्ण एका पृथक् च मध्यन्दि-

नापराङ्गयोः, स तासु पृथगनुपूर्वं हवींषि यान्युक्तानि ब्राह्मणेन, एका
वैव स्यात्तस्यां तानि सर्वाणि स्युः, संवत्सरादुर्द्धमवभृथमभ्यवेयात्तत्र
सामगानमि'ति ॥ १ ॥

एवं सति स्वयमेव कृष्णाजिनं प्रतिमुञ्चते । तद्विधाय स्तौति--

अदीक्षितः कृष्णाजिनं प्रतिमुञ्चते यददीक्षितः कृ-
ष्णाजिनं प्रतिमुञ्चते यो मानुष्यद्विस्तां तेन धर्माति ॥ २ ॥

दीक्षा नाम हि देवविशेषभावजन्मस्वीकारः । अतस्तद्वाहित्येन
कृष्णाजिनप्रतिमोकात् मानुषीं क्रद्धिमाप्नोति । 'तिष्ठेद्विधा रात्रावासीते'-
त्यादीष्ट्ययनद्वयसाधारणं यत्तपस्सूत्रकारेणोक्तं तदस्माभिः पूर्वायना-
दाबुदाहृतम् ॥ २ ॥

तत्सिद्धवदनूद्य प्रशंसति--

अथ यत्तपस्तप्यते या दैवी तां तेन ॥ ३ ॥

तपसा देवभावप्रतिबन्धकपापक्षयादैवीसमृद्धिर्युक्ता ॥ ३ ॥

अथ विहिता इष्टाः क्रमेणाऽनूद्य प्रशंसति--

यदाग्नेयोऽष्टाकपालो भवत्यग्निमुखा वै देवता मुख-
त एव तद्देवता ऋद्भोत्यथो प्रातस्सवनमेव तेनाऽऽप्नो-
त्यथ यदैन्द्र एकादशकपालो भवत्यैन्द्रं वै माध्यन्दिनं
सवनं माध्यन्दिनमेव सवनं तेनाऽऽप्नोत्यथ यद्वैश्वदेव-
श्चरुर्भवति वैश्वदेवं वै तृतीयसवनं तृतीयसवनमेव
तेनाऽऽप्नोति ॥ ४ ॥

निगदसिद्धमेतत् ॥ ४ ॥

अथैतस्य प्रयोक्तृसम्बन्धप्रदर्शनद्वारेण फलं दर्शयति--

एतेन वै तुरो देवमुनिः सर्वामृद्धिमाप्नोत्सर्वामृ-
द्धिमृद्नोति य एतदुपैति ॥ ५ ॥

स्पष्टम् । अत्र सूत्रम्--(१) 'संवत्सरमहरहस्तौरेण यजेत, षष्ठ्या-
श्चैत्रीपक्षस्य पञ्चम्यामिति गौतमो ब्रतोपायनीयमोदनमशित्वा केश-
श्मशूणि वापयित्वाऽहतं वसनं परिधाय परिसमूह्याऽग्नीन् परिस्ती-
र्ये'त्यादि द्रष्टव्यम् ॥ ५ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-

प्रकाशे पञ्चविंशोऽध्यायस्य चतुर्दशः खण्डः ॥

पञ्चदशः खण्डः ॥

अथ प्रतिष्ठासाधनं सर्पाणां सत्रमाह—

अतिरात्रावभितोऽग्निष्टोमा मध्ये सर्वो दशदशी
संवत्सरो द्वादशो विषुवान् सर्पसामानि विषुवति क्रि-
यन्ते ॥ १ ॥

प्रायणीयोदयनीयौ सषोडशिकावतिरात्रावुभयतो भवतः । मध्ये
सर्वाण्यहानि अग्निष्टोमसंस्थानि । अतिरात्रद्वयसाहितस्सर्वोऽपि संव-
त्सरो दशस्तोमको भवति । मध्यमन्तु विषुवदहो द्वादशस्तोमकः ।
तत्र सर्पसामानि क्रियन्ते । व्रतानि कल्पे निर्दिष्टानि । अत्र 'द्वादशो
विषुवानि'ति विषुवत्संकीर्त्तनादभिगरापगरयोश्च गवामयने महाव्रत
एव वर्त्तमानयोरिह विधानावाद्गवामयनिकान्यहान्याग्निष्टोममात्रावकृ-
तीनि दशस्तोममात्रविकृतीनि च लिङ्गादत्र भवितव्यानि । तथा हि—
तत्रत्यं ब्राह्मणम्—(१)'अभिगरापगरौ भवतो निन्दत्येनान्यः प्रान्यः शंस-
ती'ति । नैवम् ; सूत्रकारेणैवमाशङ्क्य कल्पानुसारेणैव परिहृतत्वात् ।
आह सूत्रकारः—(२)'सर्पसत्रङ्गवामयनं सोमसंस्थाविकृतं स्यादित्येके
षण्डकुषण्डावभिगरापगराविति ह्याहेति, प्रत्यक्षविहितं त्वार्षेयकल्पेन
तत्राऽनुमानन्नं विद्यते न, अभिगरापगरावेवोपोत्तमेऽहनि स्थातामि'ति ।
अतः कल्पकारेणैकेनैव विराजा द्वन्द्वेन पुनः पुनः अभ्यासेन सर्पसत्रस्य
कल्पितत्वादाभिगरापगरावप्युत्तमेऽहन्येष, 'सर्वाण्यहानि तु विराजद्व-
न्द्वेन सर्वो दशी'ति कल्पवचनात्तथैवाऽनुष्ठेयानि । अत्राऽऽश्वलायनः—
(३)'सर्पाणामयनं, गोआयुषी दशदशीस्तोमे, अनुलोमे षण्मासान् प्रति-
लोमे षट्, ज्योतिः द्वादशीस्तोमो विषुवत्स्थाने, प्रकाशकामा उपेयुरि'ति॥

अथैतस्य फलं सप्ररोचनमाह—

एतेन वै सर्पा एषु लोकेषु प्रत्यतिष्ठन्नेषु लोकेषु प्र-
तितिष्ठन्ति य एतदुपयन्ति ॥ २ ॥

स्पष्टम् ॥ २ ॥

अथाऽस्य सर्पायनत्वमुपपादयितुं पूर्ववृत्तं सर्पाणां गृहपत्यादिवि-

१. तां ब्रा० ५. ५. १३.

२. लाख्या. श्रौ. १०. २०. १०-१२.

३. आ. श्रौ. उ. ६. ५. १-५.

भागं तन्नामनिर्देशपुरस्सरं दर्शयति--

जर्वरो गृहपतिः, धृतराष्ट्र ऐरावतो ब्रह्मा, पृथुश्रवा दौरेश्रवस उद्गाता, ग्लावश्चाऽजगावश्च प्रस्तोतृप्रतिह-
त्तारौ, दत्तस्तापसो होता, शितिपृष्ठो मैत्रावरुणः, तक्ष
को वैशालेयो ब्राह्मणाच्छंसी, शिखानुशिखौ नेष्टापोता-
रौ, अरुण आटोऽच्छावाकः, तिमिर्घो दौरेश्रुतोऽग्नीत्, कौ-
तस्तावध्वर्यू, अरिमेजयश्च जनमेजयश्चाऽर्वुदो ग्रावस्तु
दजिरः सुब्रह्मण्यः, चक्रपिशङ्गावुन्नेतारौ, षण्डकुषण्डाव-
भिगरापगरौ ॥ ३ ॥

कौतस्तौ कुतस्तस्य पुत्रौ अध्वर्युप्रतिप्रस्थातारावित्यर्थः । चक्र-
पिशङ्गावपि मिलित्वा उन्नेतृकार्यकर्त्तारौ । अभिगरः स्तोता, अपगरो
निन्दिता । तौ महाव्रते ब्राह्मणशूद्राभ्यां कर्त्तव्यौ । तद्वदत्राऽप्युपोत्तमेऽ-
हनि अभिगरापगरयोः कर्त्तारौ षण्डकुषण्डौ भवतः । सुज्ञानमन्यत ॥३॥

अथ सप्ररोचनानि फलान्तराण्याह—

(१) एतेन वै सर्पा अपमृत्युमजयन्नपमृत्युं जयन्ति य
एतदुपयन्ति तस्मात्ते हित्वा जीर्णां त्वचमतिर्सर्पन्त्यप हि
ते मुत्युमजयन् सर्पा वा आदित्या आदित्यानामिवैषां
प्रकाशो भवति य एतदुपयन्ति ॥ ४ ॥

स्पष्टोऽर्थः । अत्र 'सर्पसत्रस्य षोडशिमन्तावतिरात्रौ जनुषैकवर्चयोः
सफपौष्कले श्यावाश्वस्तस्य वै लोके गौरीवितं समानमितरं विराजा
वृन्देन सर्वो दशीत्येवमादिकः कल्पो द्रष्टव्यः ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्य पञ्चदशः खण्डः ॥

षोडशः खण्डः ॥

अथ प्रजातिसाधनं त्रिसंवत्सरं सत्रमाह--

गवामयनं प्रथमः संवत्सरोऽथाऽऽदित्यानामथाऽङ्गि-
रसाम् ॥ १ ॥

स्पष्टम् ॥ १ ॥

अथ क्रमेण विहितसंवत्सरत्रयं प्रशंसति--

एतेन वै गावः प्रजातिं भूमानमगच्छन्प्रजायन्ते बहवो
भवन्ति य एतदुपयन्त्येतेन वा आदित्या एषु लोकेषु
प्रत्यतिष्ठन् प्रतितिष्ठन्ति य एतदुपयन्त्येतेन वा अङ्गिरसः
स्वर्गं लोकमायन् स्वर्गं लोकं यन्ति य एतदुपयन्ति ॥ २ ॥

सर्वत्रैतेनेत्येतच्छब्देन स्वस्वसंवत्सरसत्रं परिगृह्यते । तथाऽनुष्ठा-
यिनां फलत्रयसंकीर्तनमवयुत्यानुवादः ॥ २ ॥

अथ मुख्यफलं सप्ररोचनमाह--

पर आह्वारस्त्रसदस्युः पौरुकुत्सो वीतहव्यः श्रायसः
कक्षीवानौशिजस्त एतत्प्रजातिकामाः सत्रायणमुपायधं
स्ते सहस्रधंसहस्रं पुत्रानपुष्यन्तेवं वाव ते सहस्रधं
सहस्रं पुत्रान् पुष्यन्ति य एतदुपयन्ति ॥ ३ ॥

अह्वारस्य ऋषेरपत्यमाह्वारः, स च परनामकः । श्रेयसः पुत्रः श्रा-
यसः । (१) 'देविकाशिंशपे'त्यादिना आत्वम् । उशिकपुत्रः कक्षीवान् ।
शिष्टं निगदसिद्धम् । अत्र कल्पः--'त्रिसंवत्सरस्य गवामयनेन कृतः
प्रथमः संवत्सरः आदित्यानामयनेन द्वितीयोऽङ्गिरसामयनेन तृतीय'
इति । अत्र सूत्रकारः प्रथमोत्तमसंवत्सरयोर्व्यत्यासमाह--(२) 'पौर्णमा-
सी प्रसवं त्रिसंवत्सरं तस्य यथाकामी दीक्षाणां, षष्टिरिति शाण्डिल्यः,
प्रथमोत्तमौ संवत्सरौ व्यतिहरेदित्येके, अभिप्लवस्तोमपृष्ठ्यदेशरोहार्थ'
इति । दीक्षाणां याथाकाम्यं द्वादशदीक्षाप्रभृतिष्वित्यर्थः । अभिप्लवः
स्तोमः पृष्ठ्यदेशरोहार्थ इति व्यत्यासे प्रमाणद्वयोपन्यासः । अभि-

पुत्रस्य स्तोमोऽभिप्लवस्तोमः । पृष्ठ्यस्य स्थानं पृष्ठ्यदेशः । तयोरुभयोरपि रोहसिध्यर्थमित्यर्थः । तथा हि रोहो नाम कनीयसः स्तोमस्य प्रथमकरणं ज्यायसः पश्चात्करणम् । तद्विपरितश्च प्रत्यवरोहः । स च निन्दितः । तथा हि तैत्तिरीयकम्—(१) 'जामि वा एतत्कुर्वन्ति यज्यायांसं स्तोममुपेत्य कनीयांसमुपयन्ती'ति । अत्र व्यतिहारे सति प्रथमेऽङ्गिरसामयने त्रिवृतोऽभिप्लवाः, मध्यमे आदित्यानामयने त्रिवृत्पञ्चदशाः उत्तमे गवामयने सप्तदशादयोऽप्यभिप्लवेषु क्रियन्त इत्येवं स्तोमरोहसिद्धिः । तथा प्रथमेऽङ्गिरसामयने पुरस्तात् पृष्ठ्याः सोमा भवन्ति आदित्यानामयने मध्यतः पृष्ठ्याः गवामयने उपरिष्ठात् पृष्ठ्या इति पृष्ठ्यदेशरोहसिध्यति । तथा निदानमपि—(२) 'तत्रैके गवामयनमन्ततः कुर्वन्ति प्रजापतिकामसत्रत्वादेतेन वै गावः प्रजापतिं भूमानमगच्छन् प्रजायन्ते बहवो भवन्तीति स्तोमतश्चैव गवामयनानां रोहो भविष्यती'ति ॥ ३ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्य षोडशः खण्डः ॥

सप्तदशः खण्डः ॥

अथ सर्वर्द्धिसाधनं प्रजापतेस्सहस्रसम्बत्सरसत्रमाह—

अतिरात्रः सहस्रं त्रिवृतः सम्बत्सरा अतिरात्रः
प्रजापतेः सहस्रसंबत्सरम् ॥ १ ॥

स्पष्टम् ॥ १ ॥

अथैतत्प्रसवसाधनत्वेन प्रशंसति—

एतेन वै प्रजापतिः सर्वस्य प्रसवमगच्छत्सर्वस्य
प्रसवं गच्छन्ति य एतदुपयन्ति ॥ २ ॥

स्पष्टम् ॥ २ ॥

६०६

ताण्ड्यमहाब्राह्मणे

पुनरपि जरानिवृत्तिसाधनत्वेन प्रशंसति--

एतद्वै प्रजापतिर्जिह्वा मूर उपैत्तेन जरामपाह-
ताऽप जरां घनते य एतदुपयन्ति ॥ ३ ॥

जिह्वा जरया मूरो मूढः प्रजापतिरेतत्सत्रमनुष्ठाय जरामपहत-
वान् । जरामपघ्नत इत्येतत्सम्बन्धः ॥ ३ ॥

पुनरनूयैतस्य सर्वसमृद्धिसाधनत्वं दर्शयति--

तदेतत्प्रजापतेः सहस्रसंवत्सरमेतेन वै प्रजापतिः
सर्वामृद्धिमाधनोत् सर्वामृद्धिमृध्नुवन्ति य एतदुपयन्ति ॥

स्पष्टम् ॥ ४ ॥

इति ताण्ड्यमहाब्राह्मणे सायणाचार्यविरचिते माधवीये वेदार्थ-
प्रकाशे पञ्चविंशाध्यायस्य सप्तदशः खण्डः ॥

अष्टादशः खण्डः ॥

अथ विश्वाधिक्यसाधनं विश्वसृजामयनायं सहस्रसंवत्सरं सत्र-
माह--

(१) पञ्च पञ्चाशतस्त्रिवृतः संवत्सराः पञ्च पञ्चाशतः
पञ्चदशा पञ्च पञ्चाशतः सप्तदशाः पञ्च पञ्चाशत एकवि-
ंशा विश्वसृजां सहस्रसंवत्सरम् ॥ १ ॥

पञ्चसंख्याकाः पञ्चाशतः सपञ्चाशद्विशतसंवत्सरास्त्रिवृत्स्तोम-
का भवेयुः । एवं पञ्चदशादिष्वपि द्रष्टव्यम् । मिलित्वैताद्विश्वसृजां देवा-
नां सहस्रसंवत्सरं सत्रम् ॥ १ ॥

अथाऽस्याऽधिकारिसिद्धये विश्वसृक्सम्बन्धं दर्शयति--

एतेन वै विश्वसृज इदं विश्वमसृजन्त यद्विश्वमसृ-
जन्त तस्माद्विश्वसृजः ॥ २ ॥

पूर्वं सृष्ट्यादौ सृष्टिकामा देवा एतत् सत्रमनुष्ठाय सत्यसङ्कल्पाः
सन्तः इदं विश्वमसृजन्त । एतेषां विश्वसृज इति संज्ञाऽप्येतन्निमित्ता ॥

१. तै. ब्रा. ३. १२. अन्तिमानुवाको द्रष्टव्यः

इदानीन्तनानामप्येतत्सत्रयाजिनां फलं दर्शयति—

विश्वमेनाननु प्रजायते य एतदुपयन्ति ॥ ३ ॥

एतदुपेयुषः एनान्विश्वं जगत् अनुप्रजायते एतदनुष्ठातृभ्यो हीन-
मुपक्षीणं जायते विश्वमपि । एते विश्वस्य स्वामिनो भवन्तित्यर्थः ।
(१) 'हीन' इत्यनोः कर्मप्रवचनीयत्वम् । अत एनानिति द्वितीया ॥ ३ ॥

एतेन वै विश्वसृज इत्युक्तम् । के ते विश्वसृजः ? कथमेतदुपायविति ?
तदुभयं दर्शयति—

तपो गृहपतिर्ब्रह्म ब्रह्मेरापत्न्यमृतमुद्गाता भूतं प्र-
स्तोता भविष्यत्प्रातिहर्त्तृर्त्तव उपगातार आर्त्तवाः सद-
स्याः सत्यं होतर्त्तं मैत्रावरुण ओजो ब्राह्मणाच्छंसी
त्विषिश्चाऽपचितिश्च नेष्टापोतारौ यशोऽच्छावाकोऽग्नि-
रेवाऽग्नीद्गो ग्रावस्तुर्दुर्गन्तेता वाक्सुब्रह्मण्यः प्राणोऽ-
ध्वर्युरपानः प्रतिप्रस्थाता दिष्टिर्विशास्ता बलं ध्रुवगोपमा-
शाहविष्येप्यहोरात्राविधमवाहौ मृत्युः शमितैते दीक्ष-
न्ते ॥ ४ ॥

तपःप्रभृतिषु याः प्रसिद्धा देवतास्तास्तथैव गृह्यन्ते । अप्रसिद्धा-
स्तु तदभिमानिन्यो देवताः परिग्राह्याः । एतासां विभज्य सत्रे विनि-
योगोऽस्माभिस्तैस्तिरीयब्राह्मणे(२) 'ऋचां प्राची'त्यास्मिन्ननुवाके प्रप-
ञ्चितः । आर्त्तवास्तदनुसम्बन्धिनः शीतोष्णवर्षाभिमानिन इत्यर्थः ।
दिष्टिर्ब्रह्मण आज्ञा । शिष्टं निगदसिद्धम् ॥ ४ ॥

उक्तसर्वाधिक्यफलसाधनत्वसमर्थनाय पूर्वं विश्वसृष्ट्यर्थं सत्रमुपे-
युषां देवानां स्वयम्भूः ब्रह्माऽविरभूदित्यस्मिन्नर्थे पूर्वतनं श्लोकमु-
दाहरति—

तदेष श्लोको विश्वसृजः प्रथमे सत्रमासत सहस्र-
समं प्रसुतेन यन्तस्ते ह जज्ञे भुवनस्य गोपा हिरण्यः
शकुनो ब्रह्मनामेति ॥ ५ ॥

विश्वसृजो विश्वसृष्टिकर्त्तारस्तदर्थं प्रथमे सृष्टेः पूर्वभूताः सत्रमा-

सत । कथमिति ? तदुच्यते—सहस्रसमं सहस्रसंवत्सरं प्रसुतेन सोमा-
भिषवेण षन्तः सत्रमासत । ते ह त एव । हेति विनिग्रहार्थीयः
एवकारसमानार्थः । भुवनस्य गोपा कृत्स्नस्य भूतजातस्य पालयिता ।
एतत् सृष्टिप्रलयस्याऽऽद्युपलक्षणम् । अनेन स्वरूपं लक्षितं भवति । हिर-
ण्यमयः हिरण्यमयः शरीरः हिरण्यमयः पुरुषो दृश्यते । (१) 'हिरण्यश्मश्रु-
हिरण्यकेश' इति हि श्रुत्यन्तरम् । शकुनः पक्षिरूपः । अस्ति पक्षित्वेन
श्रुतिषु सर्वत्र व्यपदेशः—'एकः सुपर्णः ससमुद्रं, 'सुपर्णं विप्राः कवयः'
'पुरः स पक्षीभूत्वे'त्यादिषु । ब्रह्मनाम ब्रह्मेति प्रसिद्धम् । जज्ञे प्रादुरभू-
दिति सम्बन्धः ॥ ५ ॥

एतत्सत्रफलभूतं ब्रह्मणः साक्षात्कारं प्रतिपाद्येदानीन्तनाऽनुष्ठापि-
नामपि ब्रह्मणः सालोक्यादिफलं दर्शयति—

ब्रह्मणः सलोकतां सार्ष्टितां सायुज्यं गच्छन्ति
य एतदुपयन्ति ॥ ६ ॥

सार्ष्टिः साम्यप्राप्तिः । समानैश्वर्ययोग इत्यर्थः । शिष्टं स्पष्टम् ।
अनेन प्रसङ्गात् अध्ययनादिप्रवर्त्तकानां श्रेयोनिमित्तं परदेवतास्मरण-
मपि कृतं भवति ॥ ६ ॥

अथ सर्वाधिकलक्षणं फलं दर्शयति—

तदेतद्विश्वसृजां सहस्रसंवत्सरमेतेन वै विश्व-
सृजः सर्वासृद्धिमाध्नुवन् सर्वासृद्धिमृध्नुवन्ति य एतदु-
पयन्ति ॥ ६ ॥

एतन्निगदसिद्धम् । 'दृतिवातवतोरयनेन कलुप्तं विश्वसृजामयनं
ज्योतिष्टोमेन वा विकलुप्तेन ज्योतिष्टोमेन वा यथा स्तोमकलुप्तेने'ति कल्पो
द्रष्टव्य इति ।

अत्र विश्वसृजामपरिमितायुस्सद्भावादधिकारः । इदानीन्तना-
नामपि कथमत्राऽधिकार इत्ययं विचारः षष्ठस्य सप्तमपादान्ते चिन्तितः ।
सोऽत्र विरच्यते—

सहस्रवत्सरं सत्रं गन्धर्वादेर्नुणामुत ।

रसायनेन सिद्धानां कुलकल्पोऽथ वीकितः ॥

तदायुर्वाऽथ सार्द्धद्विशतानामुत मासगाः ।

वत्सरोक्तिरुत द्वादशरात्रेषु दिनेषु वा ॥

आद्यो दीर्घायुषः सत्त्वानृणामेवाऽग्निसम्भवे ।
 द्वितीयोऽस्तु रसस्याऽऽयुरहेतुत्वे तृतीयकः ॥
 कृत्स्नकर्तुः फलित्वेऽस्तु तुर्योऽर्थासम्भवे सति ।
 पञ्चमोऽस्तु चतुर्विंशत्युत्तमाः सन्निधौ यदि ॥
 षष्ठोऽस्तु यो मास एव संवत्सर इतीरणात् ।
 सहस्रमासानाधानादूर्ध्वं चेदस्तु सप्तमः ॥
 वत्सरप्रतिमा द्वादश रात्रय इति श्रुतेः ।
 न रात्रिष्वद्दशब्दोऽत्र प्रतिमाया विशेषणात् ॥
 स्वार्थात् त्रिवृदाद्युक्तेरष्टमः पक्ष इष्यते ।
 त्रिवृदादिपदैः स्तोत्रविशिष्टमहुरुच्यते ॥
 नाहस्सङ्गस्ततोऽहस्तु गौणी संवत्सराभिधा ।
 तस्माद्विद्वत्सृजां सत्रे सहस्रदिनामिष्यते ॥

इदमस्माद्यते—‘पञ्च पञ्चाशतस्त्रिवृतः संवत्सराः पञ्च पञ्चाशतः
 पञ्चदशाः पञ्च पञ्चाशतः सप्तदशाः पञ्च पञ्चाशत एकविंशाः, वि-
 द्वत्सृजामयनं सहस्रसंवत्सरमिति । तत्र सहस्रसंवत्सरसत्रे गन्धर्वादी-
 नामेवाऽधिकारः, तेषां दीर्घायुषस्सङ्गावादित्याद्यः पक्षः ।

‘वसन्ते ब्राह्मणोऽग्नीनादधीते’ त्यादिविधानात्मनुष्याणामेवाऽऽहव-
 नीयाद्यग्नयः सम्भवन्ति, नाऽग्न्येषां गन्धर्वादीनामिति चेत्तर्हि रसायनेन
 सिद्धानां दीर्घायुषां मनुष्याणामधिकार इत्यस्तु द्वितीयः पक्षः ।

रसस्याऽऽरोष्यपुष्ट्यादिजनकत्वमेव, न त्वायुष्यहेतुत्वमिति चेत्-
 तर्ह्येकस्मिन् कुले समुत्पन्नानां पितृपुत्रपौत्रादीनां बहूनां सहस्रायुस्स-
 म्भवात् कुलाधिकार इति तृतीयः पक्षोऽस्तु ।

कृत्स्नकर्तुः फलं भवति । न च पितृपुत्रपौत्रादिष्वेकोऽपि कृत्स्नं
 करोति । तस्मान्नाऽस्ति फलमिति चेत्—तर्हि सत्रविधायकवचनबला-
 देव सन्निधौ दीर्घायुर्भविष्यतीति चतुर्थः पक्षोऽस्तु ।

न ह्यस्य वचनस्य सोऽर्थः सम्भवति, तद्वाचकपदाभावात् । न च
 कल्पयितुं शक्यते, सम्भावितायुष्काणामपि सत्रान्तरेषु प्रवृत्तानां
 देवान्निप्रयमाणानां तत्सत्रविधिबलादायुर्वृष्यदर्शनादिति चेत्—तर्हि
 ‘पञ्चपञ्चाशत’ इत्यस्य शब्दस्य पुरुषपरत्वमङ्गीकृत्य सार्द्धद्विशतानां
 पुरुषाणामधिकारेऽभिहिते वत्सरचतुष्टयेन सत्रस्य सहस्रसंवत्सरत्वं
 सम्पद्यत इति पञ्चमः पक्षोऽस्तु ।

‘चतुर्विंशतिपरमाः सत्रमासीरन्नि’ति वचनादभ्यधिकानां न तत्राऽधिकार इति चेत्तर्हि ‘यो मासः स संवत्सर’ इति वचनात् संवत्सरशब्दस्य मासपरत्वे सति सहस्रमासं सत्रमित्येष षष्ठः पक्षोऽस्तु ।

अष्टमे वत्सरे उपनीतो द्वादश वर्षाणि वेदमधीत्य विंशतिवर्षवयस्को विवाहं कृत्वा जातपुत्रोऽग्नीनादधीत । तस्मादाधानादूर्ध्वं मस्याऽऽयुषि न सन्ति सहस्रमासा इति चेत्तर्हि ‘संवत्सरस्य प्रतिमा वै द्वादश रात्रय’ इति वचनात् संवत्सरशब्दो द्वादशरात्रिपरः । तथा सति रात्रीणां द्वादशसहस्राणि सम्पद्यन्ते । तासु च रात्रिषु षष्ट्युत्तरशतत्रयदिवसरूपसंवत्सरत्वेन गण्यमानासु त्रयस्त्रिंशत्संवत्सरस्य ऊर्ध्वं मासचतुष्टयं भवति तावत्परिमितश्चाऽऽयुराधानादूर्ध्वमपि सम्भवतीति सप्तमः पक्षोऽस्तु ।

‘संवत्सरस्य प्रतिमा वै द्वादश रात्रय’ इत्यस्मिन्वाक्ये संवत्सरशब्दो न रात्रिपरः । किन्तु तेन शब्देन प्रतिमा विशेष्यते । तस्मान्न सप्तमः पक्षो युक्त इति चेत्—एवं तर्हि संवत्सरशब्दो दिनपर इत्यष्टमः पक्षोऽस्तु । तथा सति त्रिवृतः संवत्सरा इत्यादिवाक्यानां स्वारस्यं भवति । त्रिवृतं पञ्चदशः, सप्तदश, एकविंश इत्येते शब्दाः स्तोमवाचकाः सन्तः स्तोमयुक्त एकैकस्मिन्नहनि यागरूपे लक्षणया वर्तन्ते । सत्रेषु तथाविधप्रयोगबाहुल्यात्, न त्वहस्सङ्गे कचिदपि त्रिवृदादिशब्दाः प्रयुक्ताः । तैश्च शब्दैः सामानाधिकरण्यात् संवत्सरशब्दः स्वाययवभूतेऽहनि अवयवलक्षणया वर्तते । ‘त्रिवृतः संवत्सरा’ इत्युक्ते त्रिवृत्स्तोमकयागयुक्तान्यहानीत्युक्तं भवति । तस्माद्विश्वसृजामृषीणामिदं सहस्रदिनमिति सिद्धान्तः ।

मध्ये पृष्ठं पूर्वमुक्तं पञ्चविंशे ततः परम् ।

उक्तमङ्गिरसां सत्रं द्वाविंशतवतोस्ततः ॥

तृतीयमयनं प्रोक्तञ्चतुर्थं कुण्डपायिनाम् ।

तापश्चित्तं ततः प्रोक्तं ततो द्वादशवत्सरम् ॥

षट्त्रिंशद्वत्सरं प्रोक्तं शाक्यानामिह सप्तमम् ।

अष्टमं त्विह साध्यानां शतसंवत्सरं ततः ।

अग्नेः सहस्रसाव्यन्तु परं सारस्वतं त्रयम् ।

दार्षद्वतं ततः प्रोक्तन्तुरायणमतः परम् ॥

एकैको यजमानोऽत्र स्यादिष्टयनयोस्तयोः ।

सर्पसत्रं ततः प्रोक्तं ततस्त्रयवद् प्रकीर्तितम् ॥

द्वे सहस्रसमे पूर्वं तयोरुक्तं प्रजापतेः ।

ततो विश्वसृजामुक्तमुक्तान्यष्टादश त्विह ॥ ७ ॥

वेदार्थस्य प्रकाशेन तमो हार्दं निवारयन् ।
पुमर्थोऽथतुरो देयाद्विद्यातीर्थमहेश्वरः ॥

इति श्रीमद्राजाधिराजपरमेश्वरवैदिकमार्गप्रवर्त्तकश्रीवीर-
बुक्कभूपालसाम्राज्यधुरन्धरेण सायणाचार्येण विरचिते
माधवीये सामवेदार्थप्रकाशे ताण्ड्यमहाब्राह्मणे
पञ्चविंशोऽध्यायस्याऽष्टादशः खण्डः ॥

पञ्चविंशोऽध्यायस्सम्पूर्णः ॥

सम्पूर्णमिदं सभाष्यं ताण्ड्यमहाब्राह्मणम् ॥





प्राप्तिस्थानम्—

चौखम्बा संस्कृत पुस्तकालय
बनारस सिटी ।



ताण्डमहाब्राह्मणद्वितीयभागान्तर्गतवाक्यानां

सूचीपत्रम् ।

पृष्ठम्—	पृष्ठम्—	पृष्ठम्—	
अकिलासो भवति	६२७	अच्छिद्रं भवति	१२७
अकृपारो वा एतेन	१७६	अजस्सुब्रह्मण्याये	३४६
अकृतं वा एते	४७८	अजोऽग्नीषोमीयः	४७६
अक्रान् समुद्रः	१४६	अअसाऽऽर्थो मालयः	२२
अगन्म महा नमसा	१५१	अतिरात्रः पृच्छ्याः...त्रयः	५२६
अगस्त्यो वै मरुद्भ्यः	४७३	अतिरात्रः पृच्छ्याः...पृच्छ्याः	५०६
अग्निं वै पूर्वेः	१७०	अतिरात्रः पृच्छ्याः...महाव्रतं	५११
अग्निं वो देवं	११६	अतिरात्रः पृच्छ्याः...सर्वस्तोमः	५०३
अग्निभिरित्येव	११७	अतिरात्रः पृच्छ्यास्तोमः	५२९
अग्निरकामयत	१४०	अतिरात्रश्चतुर्विंशं...चत्वारः	५७०
अग्निरकामयताऽन्नादः	९१	अतिरात्रश्चतुर्विंशं...त्रयः	५६०
अग्निरक्षसं सचते	४२५	अतिरात्रश्चतुर्विंशं...त्रिवृतः	५७६
अग्निरैवैनं निष्टपति	२२७	अतिरात्रश्चतुर्विंशं...द्वौ	५७१
अग्निर्वा एतस्य हव्यं	२८६	अतिरात्रश्चतुर्विंशं...पृच्छ्याः	५६६
अग्निव देवानां हौत्रं	५५९	अतिरात्रश्चत्वारः...द्वादशाहस्य	५४८
अग्निर्वै सर्वा देवताः	३०५	अतिरात्रश्चत्वारः...महाव्रतं	५६४
अग्निष्टोमः पूर्वमहः	३५४	अतिरात्रश्चत्वारः...सर्वस्तोमः	५५८
अग्निष्टोमेन वै देवाः	४९७	अतिरात्रश्चद्वादशाभिप्लवाः	५६५
अग्निष्टोमं प्रथममाहरति	३३४	अतिरात्रस्सहस्रं	६०५
अग्निष्टोमः प्रथमं	४५७	अतिरात्रस्सहस्रमहानि	५८६
अग्निस्संवत्सरः	२९८	अतिरात्रस्त्रयः पञ्चाहाः...एकः	५४०
अग्निस्सुष्टो नोददीप्यत	१४	अतिरात्रस्त्रयः पञ्चाहाः...त्रयः	५४५
अग्निहोत्रं दशहोता	५८०	अतिरात्रस्त्रयोऽभिप्लवाः	५३५
अग्नेर्वा एतत्	६७	अतिरात्रस्त्रिवृत	५९५
अग्नेर्वा एतानि वैश्वानरस्य	४४१	अतिरात्रस्त्रिवृता मासं	५७७
अग्नेर्वै सर्वमाद्यम्	५८७	अतिरात्रस्त्रिवृदग्निष्टुत्	५१४
अग्ने वेहोत्रं वेरध्वरं	४६३	अतिरात्रस्त्रीणि त्रिवृन्ति	५६२
अग्नेश्चिक्रि०	६	अतिरात्रावभितः	६०२
अग्नादग्निं रोहन्ति	२७९	अतिरात्रो गौः...चत्वारः	५५०
अङ्गिरसस्त्वर्गं लोकं	४१३	अतिरात्रो गौः...त्रयः	५३८
अङ्गिरसां गोष्ठः	५३	अतिरात्रो गौः...द्वादशाहस्य	५१०

पृष्ठम्—	पृष्ठम्—
अतिरात्रो गौः...द्वौ	५३३
अतिरात्रो ज्योतिर्गौः...अभिप्लवः	५१८
अतिरात्रो ज्योतिर्गौः...उपेयुः	५३५
अतिरात्रो ज्योतिर्गौः...गौः	५२८
अतिरात्रो ज्योतिर्गौः...चतुर्दश	५६९
अतिरात्रो ज्योतिर्गौः...चत्वारः	५५१
अतिरात्रो ज्योतिर्गौः...त्रयः	५४७
अतिरात्रो ज्योतिर्गौः...त्रयहः	५२७
अतिरात्रो ज्योतिर्गौः...द्वादशाहस्य	५१६
अतिरात्रो ज्योतिर्गौः...द्वौ	५३६
अतिरात्रो ज्योतिर्गौः...पञ्चाहः	५४८
अतिरात्रो ज्योतिर्गौः...पृच्छ्यः	५०८
अतिरात्रो ज्योतिर्गौः...विश्वजित्	५९७
अतिरात्रो द्वादशाहस्य	५०५
अतिरात्रो द्वावभिप्लवौ	५३२
अतिरात्रो नव त्रिवृत्ति	५६२
अतिरात्रो भवत्यहोरात्रे	४०६
अतिरात्रोऽभिप्लवः...अभिप्लवः	५२३
अतिरात्रोऽभिप्लवः...अभिजित्	५२१
अतिरात्रोऽभिप्लवः...द्वादशाहस्य	५१९
अतिरात्रोऽभिप्लवः...महाव्रतं	५४४
अतिरात्रो द्वावभिप्लवौ	५५६
अतिरिक्तं गौरीवितं	३२७
अति विश्वानि	१०४
अतो वै प्रजाः प्रजावन्ते	५३०
अन्निरकामयत चत्वारः	४५६
अथ त्रयस्त्रिंशो वर्णः	३७९
अथ त्रिणवाविमे वै	३७९
अथ पञ्चदशौ वीर्यं	३७९
अथ यज्ज्योतिर्गौरायुः	५९८
अथ यज्ज्योतिर्गौः	४८१
अथ यज्ज्योतिष्टोमः	४९२, ४९४
अथ यत्तपस्तप्यते	६०१
अथ यत्तृष्टपञ्चदशौ	५९६
अथ यत्तृष्टपञ्चदशः	५०९
अथ यत्सहस्रसप्तत्यं	५८७
अथ यदभ्यासकृत्यः	४९६
अथ यदायुरतिरात्रः	४१८
अथ यदायुर्गौर्ज्योतिः	५०९
अथ यदेषा द्विपदा	३६२
अथ यद्व्यक्षरणिघनं	४५१
अथ यस्य चत्वारि	३७०
अथ यस्य ज्योतिरुक्थ्यः	४१६
अथ यस्य त्रिवृत्पञ्चदशः	४१८
अथ या दशैषा वा	२१२
अथ या द्वादशी	३६५
अथ यानि द्वादशाहस्य...तेन	५४१
अथ यानि द्वादशाहस्य...वाचं ५१०, ५१६	५१८, ५३२, ५३४
अथ यावन्त्यौ प्राणौ	५६१
अथ सप्तदशौ पशवः	३७९
अथ ह वै तर्हि	५६७
अथाऽभिजिदभिजिता	४९०
अथैकविंशौ प्रतिष्ठा	३७९
अथैतन्नयस्त्रिंशं	४८८
अथैतद्व्रतमन्नं वै...मध्यतः	५६४
अथैतद्व्रतमन्नं वै...मुखात् ५६२, ५७४	५६२, ५७४
अथतानि द्वादशाहस्य...प्रायणीयं ५६४	५६४
अथैतानि द्वादशाहस्य...वाचं	५६१
अथैतानि द्वादशाहस्य...न्यूढाः	५७३
अथतावुद्भिद्वलभिदौ	५७४
अथैते गोआयुषी	५७४
अथैते स्वरसामानः	५६१, ५७३
अथैतौ प्रायणीयोदयनीयौ ५६२, ५७५, ५७७	५६२, ५७५, ५७७
अथैष आयुः	२१७
अथैष इन्द्राग्न्योः कुलायः	३८९
अथैष इन्द्राग्न्योस्तोमः	३९१
अथैष ऋषभः	३८३
अथैष एकत्रिकः	२६६
अथैष औपशदः	३६१
अथ गौः	२१५
अथैष चतुष्टोमः	३६७
अथैष छन्दोमदशाहः...ऊर्ध्वानि	५७७
अथैष छन्दोमदशाहः...अर्वास्त्रि	५७४

	पृष्ठम्—		पृष्ठम्—
अथैष ज्योतिः	२३८, ३८१	अनुष्टुब्बा एता रत्रयः	५३८
अथैष त्रिवृद्वृहस्पतिः	५७३	अनुष्टुभं सम्पद्यते वाक्	२६२
अथैष द्विषोडशी ये	२७८	अनुष्टुभि वृहद्भवति	३८५
अथैष पञ्चदश	३९०, ५७३	अनुष्टुभ्याथर्वणं भवति	२४६
अथैष पुनस्तोमः	३६४	अन्तरिक्षं वै वामदेव्यं	२०६
अथैष मस्तस्तोमः	३८७	अन्तरोत्सेधनिषेधौ	१९२
अथैष विघ्नः	३९३	अन्तो वै सूरः...दशमं	१८८
अथैष विराडन्नाद्यकामः	३५९	अन्तो व सूरः...षष्ठं	४६
अथैष विश्वज्योतिः	२४४	अन्नं पशवः	२६४
अथैष विश्वजिच्छित्तपः	२६३	अन्नं पृष्टान्यन्नाद्यमेव	४८२
अथैष शमनीचामेद्वाणां	२७९	अन्नं वा अर्कः	१३५
अथैष षट्षोडशी ये	२७६	अन्नं विराडन्नं	५३७
अथैष सर्वज्योतिः	२४२	अन्नं वै जराबोधीयं	१०६
अथैष सर्वस्तोमोऽपचितिः	३७६	अन्नं वै देवा अर्कं	१६०
अथैषा द्विदेवत्या	४२९	अन्नं वै पृष्ठानि...मध्यतः	५७२
अथैषोऽङ्गिरसामनुक्रीः	२६१	अन्नं वै पृष्ठानि...मुखतः	५७६
अथैषोऽपचितिः	३७४	अन्नं वै वाजः	५०, ५२
अथैषोऽभिषेचनीयः	३३४	अन्नं वै सप्तदशः	२८७
अथो एतच्छेवैतहि	१००	अन्नमत्त्यन्नादो भवति	३८१
अथो खलवाहुः	३०५	अन्नवत्यो गणवत्सः	३३०
अथो खलवाहुरदर्शि	२७३	अन्यस्मै वै कामाय ४८२, ४९२, ५१५	
अथो खलवाहुश्चतुर्विंश	५६१	अन्तो वा अश्वः पशूनां	४४७
अथोत्तरस्याऽङ्गः	४६०	अन्नादो भवति १०७, १३८, २८८	
अथो परोक्षमनुष्टुभं	१९३	अन्यदन्यद्वा एताः	४४८
अदीक्षितः कृष्णाजिनं	६०१	अपच्छिदिव वा एतत्	३४
अद्यमानस्य भूयो भवति	४४०	अपच्छिदिव वै	३२८
अद्य क्षपा परिष्कृतः	३३९	अप तमो व्रते	५२५
अद्या होन्द्रं गिर्वणः	२७१	अप पाप्मानं हते	१०५
अधिपतिस्समानानां	३८४	अप अंश इव वा...ककुभः	१०८
अध्वर्धेनं तथा ११, १२, १४		अप अंश इव वा...जगत्यः	९५
अध्वर्यो अद्रिभिः ११९		अप अंश इव वा...त्रिष्टुभः	९८
अनङ्गानग्रीधो युक्त्यै ३४६		अप अंश इव वा...सप्तमे	३१०
अनन्तो वा एता याः ५३६		अपशव्यं वा एतत्...सन्धिसामसु	५३०
अनाकृतमेषां प्रजायते ५२०		अपशव्यं वा एतत्...सप्ताहाः	५५४
अनिरुक्तं प्रातस्सवनं ३२४		अपशव्यं वा एतत्...विश्वजिति	५४५
अनीकवती प्रतिपत् २९७		अपशव्यो द्विरात्रः ३५५	
अनुद्धते दक्षिणतः ३८७		अपां वा एष रसः ५६	

	पृष्ठम्—		पृष्ठम्—
अपाऽश्लीलां वाचं	२८१	अश्वः श्यावो दक्षिणा	३०७
अप्रतिष्ठितो वा एषः	३५३	अष्टमेन वै देवाः	११८
अभिचर्यमाणं याजयेत्	५०१	अष्टरात्रेण वै देवाः	४९४
अभि त्वा वृषभा सुते	४५९	अष्टर्वो भवति	१४८
अभि ह्युम्नं बृहद्यशः	२६, १३३	अष्टाचत्वारिंश एव	१५१, १८१
अभिनिधनं काण्वं	९५	अष्टावेकविंशः	३५८
अभिनिधनेन वा	९५	अष्टाशक्ताः पशवः	१४८
अभिपूर्वमेवैताभिः	५३७	अष्टाक्षरेण प्रथमायाः	१९७
अभिपूर्वेण वा एते	२७५	अष्टेडः पदस्तोभः	३३
अभि प्रयायमभिषुण्वन्ति	५६९	अष्टौ पुत्रासः	५५७
अभिवत्यः प्रवत्यः	२९४	असंश्लिष्टा गायति	२०
अभि वा एते देवान्	१८४	असावि सोम	३५
अभिशास्यमानं	३०५	असाव्यंशुर्मदाय	२६
अभि सोमासः	१२०	असितो वा एतेन	१३६
अभी नो वाजसातमं	१३३	असुराणां वै बलः	३७१
अभीवर्तो ब्रह्मसाम...एकाक्षर०	१९८	असृक्षत प्रवाजिनः	४०
अभीवर्तो ब्रह्मसाम...ब्रह्मणः	३२६	असौ वाव त्रिरात्रः	४३३
अभ्यभि सोमान्	३२०	अस्तीव त्रिरात्रस्य प्रथमं	४५३
अभ्याघातं भवति	१२६	अस्तीव वा अयं	४५३
अभ्यासङ्गयः...अथ	४८७	अस्थूरिर्वा एषः	२११, २४६
अभ्यासङ्गयः...चत्वारः	५००	अस्थूरिर्वा एषः...अहः	४७२
अभ्यासङ्गयः...भवति	४७२	अस्यां हि सोऽध्यभिषिच्यते	३२६
अभ्यासङ्गयः...विश्वजित्	४८२	अहतं वसानः	२९६, २९८
अभ्यासङ्गयष्पडहः	५०१	अहर्भिर्वै त्रिरात्रः	२४४
अमावास्यायां पूर्वं	३५४	अहर्वा एतद्वलीयत...आशुना	१२१
अथा पवा पवस्वेना	६३	अहर्वा एतद्वलीयत...गायत्रपाङ्गेन	१२५
अथा रुचा हरिण्या	२६७	अहर्वा एतद्वलीयत...देवस्थाने	१६१
अयुतं दक्षिणास्तद्धि	३८६	आ	
अरण्ये तिन्नो वसति	२३३	आकृपारं भवति	१७६
अरुक्षो भवति	४१९	आग्निपावमानी षष्ठी	२२६, २२९
अरूपेण वा एताः	५४०	आग्नेय एककपालः	४६५
अर्कपुष्पं भवति	१६०	आग्नेयी पृथिवी	१६७
अक्यं शस्यते	२३७	आग्नेयी प्रतिपत्	२९५
अघेंडामतिस्वरति	७०	आग्नेयीषु पूर्वेषां	१७९
अर्षा सोम ह्युत्तमः	९	आग्नेयेनाऽष्टाकपालेन	६००
अश्रयन्वाव श्रायन्तीयेन	३५३	आग्नेयैन्द्रोषु	१७९
अश्वः प्रस्तोतुः	३४५	अङ्गिरसस्तपस्तेपानाः	१११

	पृष्ठम् —		पृष्ठम् —
आ जागृविर्विप्रः	१९०	आसितं भवति यदेव	१७६
आजिं धावन्ति यजमानं	३३१	इ	
आजिगं भवति	१९१	इटन्वा एतेन	१२३
आजिवां एष प्रततः	१९१	इडानां संक्षारः	१५८
अजिवां एषः	८९	इडान्ताः पवमानाः	१०७, १४१
आज्येनाऽभिषिच्यते	२९२	इडेऽभितोऽथकारं	१९
आ ते अग्न इधी महि	३४	इदं वाऽन्तरिक्षः	५४२
आ ते यतन्ते	६	इदं वाव प्रथमेनाऽह्ना	४३०
आ ते वत्सः	१०८	इन्दुर्वाजी पवते	२८
आत्तमस्याऽप्रतिगृहीतं	४३	इन्द्रं सर्वाणि	१०३
आत्मना वाऽग्निष्टोमः	३३५	इन्द्रः प्रजापतिमुपाधावत्	१७
आत्मा अग्निष्टोमः	३६९	इन्द्रमदेव्यो माया	३९५
आत्मा वा एषः	१२३	इन्द्रश्च रुशमा च	५९९
आदित्यदेवत्यं ह्येतत्	१६५	इन्द्रस्तेजस्कामः	१२७
आदित्या अस्मिन्ल्लोके	५२३, ५५७	इन्द्राग्नी आगतं	१८८
आदित्यानां मध्ये	५७२	इन्द्राग्नी वै देवानां	५६५, ५९५
आदित्यानां यमातिरात्राः	५५६	इन्द्राग्नी युवामिमं	८
आदित्याश्चाऽङ्गिरसश्चाऽदीक्षन्त	२५३	इन्द्राय साम गायत	३५
आदित्याश्चाऽङ्गिरसश्चैतत्	५४५	इन्द्राऽऽयाहि चित्र	८२
आनृपं भवति	१३	इन्द्रायेन्द्रो मरुत्वते	४७
आपो वै रेवत्यः	५१	इन्द्रे अग्ना नमः	११८
आपो वै क्षीररसाः	२०	इन्द्रोऽकामयत पाप्मानं	३९३
आसे षडे छन्दांसि	७३	इन्द्रो मदाय वावृधे	२३
आसेन व्रतेन स्तुते	४७९	इन्द्रो मारुतस्सहस्रं	४३५
आभीकं भवति	१९१	इन्द्रो यतीन्...तेषां	२४
आभीशवं यत्	१६१	इन्द्रो यतीन्...स प्रजापतिः	३०५
आमयाविनं याजयेत्	३२०	इन्द्रो यतीन्...सोऽशुद्धः	१३८, ३६५
आमहोयवं भवति	१९०	इन्द्रो वृत्रं हत्वा	२०२
आयास्यं भवति	९२	इन्द्रो वृत्रमहंस्तस्य	३४३
अयास्योऽवाऽङ्गिरसः	९२	इन्द्रो वृत्रमहन्...व्यश्रंसत	३५१
आयुवां एतत्सत्रायणं	५८५	इन्द्रो वृत्रमहन्...व्याच्छेत्	३१८
आयुषा वै देवाः	२१७	इन्द्रो वृत्राय वज्रं...तं	३२
आर्भवपवमाने	२९४	इन्द्रो वृत्राय वज्रं...सोऽब्रवीत्	४२६
आशिषमेवाऽस्मै	७०, १७१	इन्द्रो वै त्रिशिरसं	२८१
आशु भार्गवं	१२१	इन्द्रोऽसुरान् हत्वा	४९६
आश्वसूक्तं भवति	१७०	इमंस्तोममर्हते	४५
आसितं भवति	१३६	इमानेव लोकान्	५०९

इमे लोकास्त्रिरात्रः	४९३	उद्गङ्गागवं भवति	१२८
इमे वै लोका एतानि	४४१	उद्गा उद्गंशीयं	७०
इयं वै गायत्र्यस्यां	७४	उपगुर्वा सौश्रवसः	११०
इयं वै रथन्तरं द्यौः	२४६	उप त्वा जामघो गिरः	२२४
इयं वै रथन्तरमन्तरिक्षं	२४८	उपवती प्रतिपद्भवति	२२८
इयं वै रथन्तरमस्यामेव	३२९	उपवती प्रतिपद्वायव्यः	२९८
इयं वै रथन्तरमस्यां वा	३२२	उपवत्यो भवन्ति	२०३
इषोवृधीयं भवति	४९	उपसदि सहस्रं प्रातः	२३९
इहवद्वा मदेव्यं	५३	उपक्षुद्रा गायति	२०
इहेहेति गायेत्	५८	उपाऽरुमै गायता नरः	२४८
ई		उपैनं पशवः	१७८
ईश्वरो वा एषोऽदृतः	४४८	उपोषु जातमप्नुरं	१७०
उ		उभयं शृणवच्च	१३१
उक्थं शस्यते	३२८	उभयतः क्षुद्रभिः	२३४
उक्थ्यष्पोडशिमान्	३७१	उभये स्तोमा युगमन्तश्च २६२, ३८२, ४१६,	
उक्थ्यो भवति...पशवः	२७७	४६२, ४६७, ४८७, ४८९	
उक्थ्यो भवति...पशुष्वेव	३२३	उभये स्तोमा युगमन्तश्च...उभयैः	३७६
उक्थ्यो भवति...विदुक्थानि	३९०	उभयोरनयोर्लोकयोः	६२४
उक्थ्यो भवति...सहस्रं	२०७	उभावैवैताभिः	६१६
उक्षोरन्ध्रो वा	५२	उभे बृहद्रथन्तरे भवतः...अयुतं	५०२
उग्रगाधमिच वा ११८, ११७, १९३, १९४,		उभे बृहद्रथन्तरे भवत इयं २२६, ३८४	
उच्चा ते जातमन्धसः	१८९	उभे बृहद्रथन्तरे भवत उभाभ्यां	३७४
उत्तरेणोत्तरेण	३१०	उभे बृहद्रथन्तरे भवतः...गच्छति	३८६
उत्तरो दशर्चो भवति	४२	उभे बृहद्रथन्तरे भवतो भर्ग्यशसी	३७६
उत्तिष्ठन्नोजसा	७	उभे यदिन्द्र रोदसी	५६
उत्ते शुष्मास ईरते	३३९	उभौ जिग्यथुर्न	४२६
उत्त्वा मदन्तु	१८८	उशना वै काव्यः	१४३
उत्सेधनिषेधौ ब्रह्मसामनी	३७२	उर्वरा वेदिर्भवति	२५८
उत्सेधेन वै देवाः	१९२	उष्णीषञ्च प्रतोदश्च	२७४
उत्सेधो भवति	१९२	उष्णीषं बिभर्ति शिल्पत्वाय	२३६
उदयनत एव कार्याः	६८	ऊ	
उदलौ वा एतेन	१३९	ऊर्ध्वा अन्तरिक्षं	५४१
उदुत्ये मधुमत्तमा	१९९	ऊर्ध्वं मध्यमः	५४३
उदुम्बरे वसत्यूर्क	२३३	ऊर्ध्वानि छन्दांसि	५५५
उद्गंशीयं भवति	७०	ऊर्ध्वास्तोमाः	२१८
उद्गंशीयं भवति	१८०	ऊर्ध्वो वा	७१
उद्गंशीयमुक्थानां	२४०, ३२३, ३२७		

पृष्ठम्—	पृष्ठम्—
ऋ	
ऋक्था वा अन्यत् २३९	एतद्वै देवानां सन्नं १११
ऋतमुक्त्वा प्रसर्पन्ति ३११	एतद्वै परोक्षं व्रतं ४९३
ऋतवो न प्रत्यतिष्ठन्...उपेयुः १३३, १६४, १७८,	एतद्वै पुरुषमकः ४९१
ऋतवो न प्रत्यतिष्ठन्...यजेत ४८०	एतद्वै प्रजापतिः ६०६
ऋषभः पावमानः १९८	एतद्वै प्रत्यक्षं महाव्रतं २६१
ऋषभश्शाकवरः ३१	एतद्वै यज्ञस्य १९३
ऋषभो ब्राह्मणाच्छंसिनः ३४९	एतद्वै वज्रस्य ३१७
ऋषभो रैवतः ५८	एतद्वै व्रतमासं यत्पञ्चरात्रे ४७८
ऋषभो वा इदं १७४	एतद्वै व्रतमासं यद्वृषात्रे ४९३
ऋषभो वा एषः ३८३	एतद्वै व्रात्यधनं २७६
ए	एतस्मृत्यं दश क्षिप...प्रतिष्ठति ४८
एकं साम बहूनि ३६९	एतस्मृत्यं दश क्षिप...सूयते ३३८
एकं स्तोममुत्सृज्यैकं ४६६	एतहि नु वै पृष्ठानि २३१
एकयूपो वैकादशिनो ४४९	एतस्यैव रेवतीषु २८४
एकविंशं पुच्छं ४८६	एतस्यैवैकविंशं २६६
एकविंशं स्तोमाः ४९९	एता एव समहाव्रताः ११७, १२०, १३३, १४९, १५१
एकविंशं होतुः पृष्ठं २६५	एता एव समहाव्रता एताभिः १३७
एकविंशतिस्तोमाः ४७०	एता एव समहाव्रताः पशुं १३५
एकविंशमहर्भवति ४४७	एतानि वाव सामानि ३४८
एकविंशोऽग्निष्टोमः २४३, २६३, २७८, ३७५, ३७७	एतानेव लोकान् ३०२
एकविंशोऽग्निष्टोमो भत्प्रतिष्ठितः २५७	एताभिर्वा आदित्या द्वन्द्वं १५६
एकविंशोऽतिरात्रः ४९९	एताभिर्वा आदित्यास्सप्त १२३
एकविंशोऽन्ततः ५८६	एताभिर्वा आरण्याः १२०
एकविंशोऽभिषेचनीयस्य ३५०	एताभिर्वा इन्द्रः ११७
एकाक्षरा वै वाक् १९८	एताभिर्वा इन्द्राग्नी १३६
एकादश राजसामानि ३४९	एताभिर्वै देवाः १२९
एकादशाक्षरणिघनः १०४	एताभिर्वै प्रजापतिः प्रजाः ११६
एका संस्तुतानां विराजं ३८२, ४१७	एताभिर्वै प्रजापतिः...याः १३६, १५१
एका संस्तुतानां...तस्मात् २१७	एताभिर्वै प्रजापतिरनन्तां ११८
एकैका स्तोत्रीयोपजायते ३६२	एताभिर्वै प्रजापतिरुभौ १५०
एतत्तद्यदादुरेकः २११	एताभिर्वै प्रजापतिरेषु १२८
एतद्वा आभ्यां तत्सहस्रं ४२७	एताभिर्वै प्रजापतिस्सर्वं १३३
एतद्वाव मनुष्यस्य ४९४, ५१९	एताभिर्वै प्रजापतिस्सर्वा १४७
एतद्वै हतिवातवन्तो ५७९	एताभिर्वै देवा आदित्यं १४८
	एताभिर्वै देवा देवत्वं १११
	एताभिर्वै नक्षत्राणि १३५

पृष्ठम्—	पृष्ठम्—
एतामिव वायुः ५२०	एतेन वै देवा एषु ४२४
एतामिव सविता ५६३	एतेन वै देवा जैत्र्यानि ४०३
एतामो रात्रिभिः ५३८	एतेन वै नमो साग्यः ५९३
एता वा अर्थलगृहपतयः ५०४	एतेन वै नैमिशीयाः ५८३
एता वा उग्रदेवः ५२७	एतेन वै पृथुर्वैन्यः ३१
एतावान्वाव त्रिरात्रः ४३१	एतेन वै प्रजापतिः प्रजाः ४८५
एता वाव ब्रध्नस्य...यदेते ५२९	एतेन वै प्रजापतिः पुरुष ४९१
एता वाव ब्रध्नस्य...यदेतौ ५०७	एतेन वै प्रजापतिस्संवत्सरस्य ६०१, ५८२
एता वै प्रतिष्ठितास्त्रयोदश ५०६	एतेन वै प्रजापतिरेषां २६६
एता वै प्रतिष्ठिताश्चतुर्दश ५१०	एतेन वै मित्रावरुणौ ५९१
एता वै प्रतिष्ठिताः पञ्चदश ५१६	एतेन वै मनुः १३
एता वै प्रतिष्ठितास्सप्तदश ५१८	एतेन वै मेधातिथिः १९८
एता वै प्रतिष्ठिता विशतिः ५२२	एतेन वै वध्न्यश्वः १३
एता वै प्रतिष्ठितास्त्रयोविंशतिः ५२८	एतेन वै वरुणः ५३
एता वै प्रतिष्ठिताश्चतुर्विंशतिः ५३२	एतेन वै वामदेवः ५४
एता वै प्रतिष्ठिताष्पट्विंशतिः ५३४	एतेन वै विश्वसृजः ६०६
एतेन वा अग्निस्सर्वस्य ५८७	एतेन वै विश्वामित्रः ८८
एतेन वा अङ्गिरसः २६१	एतेन वै शक्रलः ११
एतेन वा इन्द्रय इन्द्रक्रोशे ३०	एतेन वा शमनीचामेद्वाः २७९
एतेन वा इन्द्रोऽत्यन्या ४९०	एतेन वै सर्पा अपमृत्युं ६०३
एतेन वा इन्द्राग्नी ५९५	एतेन वै सर्पा एषु ६०२
एतेन वा इन्द्रोऽत्यमन्यत ३९५	एतेनैव त्रीन् याजयेत् ३८८
एतेन वा एकाया वा ४७७	एतेनैव द्वौ याजयेत् ३८९
एतेन वाऽर्थमेतं ५९	एतेनैव प्रतिष्ठाकामः ३३१
एतेन वै कपिवनः ४१८	एतेनैवाऽऽमयाविनं २१८
एतेन वै कुत्सः १३८	एतेनैवाऽन्नाद्यकामः २५७
एतेन वै कुसुर्विन्दः ४९९	एते वाव छन्दसां ४३३
एतेन वै क्षेम धृत्वा ५०२	एते वाव सर्वेण ५८०
एतेन वै गावः ६०४	एते वै त्रिकद्रुकाः २२०
एतेन वै गोतमः ७०	एते वै पूर्णात् २०५
एतेन वै गौराङ्गिरसः २३८	एते वै सामभिः ४४०
एतेन वै गौरीवितिः ५८४	एभ्यो वै लोकेभ्यः ३०
एतेन वै चित्ररथं ४१७	एषमेऽमुष्मिन् ३३१
एतेन वै जमदग्निः ४८८	एष वा अनडुहः ३१५
एतेन वै तपश्चितः ५८२	एष वा आसो द्वादशाहः ५०३
एतेन वै सरो देवं ६०१	एष वाव प्रथमो यज्ञानां २१०
एतेन वै देवाः ४९३	एष वाव ब्रध्नस्य ३८०

पृष्ठम्—

पृष्ठम्—

एष वाव सशरीरः	४४६
एष वै ज्योतिष्मन्तं	३१९
एष वै समृद्धः	२०६
एष वोदेति न वा	४०७
एषस्य धारया	९८
एषा वा प्रतिष्ठिता	२९४
एषा वाव प्रत्यक्षं वाक्	४२१
एषा वै प्रजापतेः	३२९
एषोऽग्निष्टोमः	३९८
एषो सहस्रस्य प्रतिष्ठुतिः	२६२

ऐ

ऐष्टतं भवति	१२३
ऐधमवाहं भवति	१७९
ऐन्द्र नो गधि	१४२
ऐन्द्राभास्तो उक्षाणः	४७६
ऐन्द्रीषु भवति	३९०
ऐषिरं भवति	१३७

ओ

ओजस्येव तद्वीर्यं	१८०
ओजो वीर्यं	७६

औ

औक्ष्णोरन्ध्रे भवतः	६२
औदलं भवति	१३९
औदुम्बरो भवति	३१२
औशनं भवति	१४३

क

क ईं वेद सुते	१२९
ककुभं प्राचीमुदूहति	२४९
ककुभं प्राचीमुदूहति पुरुषः	३६२,४०९
ककुभं प्राचीमुदूहति...रूपेण	२७१
ककुभं प्राचीमुदूहति...सहस्रस्य	२६२
ककुभस्समानानां	६६३
कक्षीवान्वा	१३६
कण्वरथन्तरं	८९
कषा नश्चित्र आभुवत्	१९४
कर्णश्रवा वा	६६

कवती प्रतिपत्	२९६
काक्षीवतं भवति	१३६
कामसनयो वा	९०७
काम्याऽसि प्रियाऽसि	४२९
कारपचवं भवति	६९४
कार्णश्रवसं भवति	६९
कार्तयशं भवति	१०९
कालेयं प्रथमस्याऽङ्गः	४९९
कालेयमच्छावाकसाम	१९८
किमकरोति यत्पुत्रान्	६६७
किलासत्त्वात्तु भयं	६२६
कुलमलबर्हिवां	१९९
कृतस्तोमो वा एष उद्भिन्नं	२६६
कृतस्तोमो वा एष सर्वं	२४३
कृष्णाजिनेऽध्यभिषिच्यते	२९२
कलस उपरिष्ठादृक्	७१
कलसाद्दे योनेः	६३२
केशिने वा एतद्दालभ्याय	६७
कौत्सं भवति	१३८
कौत्समलबर्हिषं	१९९
क्रुद्धेऽध्यमहः	४९,६७
क्रोशं भवति	३०
क्रौञ्चं भवति	४९
क्रौञ्चं भवति यदेव	१३९
क्रौञ्चे भवतः	६६
क्षत्रं वा एकविंशः	३६९
क्षत्रं वा एता रात्रयः	६१४
क्षत्रस्येवाऽस्य प्रकाशः	१६२

ख

खनित्रेण जीवति	२३४
खल उत्तरवेदिरत्र	२६८
खलेवाली यूपो भवति	२६८

ग

गच्छति ज्यैष्ठ्यं श्रैष्ठ्यं	४४०
गच्छति पशूनां भूमानं	४२३
गच्छति पुरोधं	२९१

पृष्ठम्—	पृष्ठम्—
गच्छति स्थापत्यं २९२	गौरीवितं षोडशिसाम ३२७
गच्छन्तीव वा १५२	गौश्रा ऽश्वाश्वाऽश्तरश्च २१२
गतनिधनं वाअधं १५८	ग्रामकामो यजेत ३०६, ३१९
गन्धर्वाप्सरसां स्तोमः ३६१	ग्रामकामो यजेत यत् ३८९
गरगिरो वा एते २७२	ग्रामो वा एतमतिपवते ३१९
गवामयनं प्रथमः ६०४	घ
गवा वै देवा असुरान् २१५	घृतघृतो भवति ३१०
गायत्रं भवति १०, २८, ४९, ६४, ८६, १०२, १२१, १३४, १५६, १७०, १९०, १९९	च
गायत्रं वै प्रथममहः ४५७	चक्रीवत्सदश्चक्रीवत् ५८९
गायत्रं वै रथन्तरं १९७	चक्रीवान्वा एष यज्ञः २६३
गायत्रं वै सप्तमं १८१	चक्रे वा एते ५७३
गायत्रपाश्वं भवति १२५	चतुर्हो भवात ४, ४३
गायत्रमयनं भवति २१	चतुर्थस्याऽहश्चतुर्विंशः ४६१
गायत्रीञ्च जगतीञ्च ३९१	चतुर्थेऽहनि षोडशी ४५८
गायत्री सम्पद्यते तेजः २६७, ३७४	चतुर्विंशं बहिष्पवमानं...उत्तरस्य ४१५
गायत्री वै रथन्तरस्य १९६	चतुर्विंशं बहिष्पवमानं...महाव्रतं ४८८
गायत्रीषु जराबोधीयं ५५५	चतुर्विंश एव स्तोमः ८०, १११, २०४
गायत्रीषु स्तुवन्ति १६, ५४, १०७, १४१, १७८	चतुर्विंशतिर्भवन्ति ७८
गायत्र्यस्सत्यो जगत्यः १०२	चतुर्विंशतिस्संवत्सरस्य २३७
गायत्र्यस्सत्यच्छिष्टुभः ११९	चतुर्विंशतिस्संवत्सरस्य ५३३
गायत्र्यस्सत्यः...तस्मात् ४८	चतुर्विंशत्यक्षरा गायत्री २६१
गूर्दो भवति ६९	चतुर्विंशः...अष्टाचत्वारिंशः ४५२
गृहपतेस्तु वाक् ५०४	चतुर्विंशः...चतुर्विंशः ४५६
गोतमस्य भद्रं ६९	चतुर्विंशः...भवन्ति ४५७
गोपायमानां वै ६९	चतुश्चत्वारिंश एव ११६, १४५
गोवयति पाप्मानं २१५	चतुश्चत्वारिंशत् ५९३
गोविपवस्व वसुवित् १	चतुष्पादाः पशवः ५३८
गोविद्वा एतद्वसुवित् १	चतुष्टोमोऽग्निष्टोमः ४४५
गोषूक्त्वाऽऽश्वसूक्तञ्च ३६६	चतुष्टोमो वा एषः ४६९, ४९९
गोषूक्त्वाऽऽश्वसूक्तिश्च ३६६	चतुस्त्रिंशद्विंशजितः २२४
गौगुलुबेन प्रातस्सवने ५५८	चत्वारिंशद्विंशः १४९
गौद्धवं भवति ९०	चत्वारिंश त्रिंशन्ति ४९१
गौरीवितं भवति ३१, ६६, १०५, १३७, १७४, १९३	च्यवनो वै दाधीचः १११
	च्यवन्ते वा एतद्वेवत्यः २३२
	च्यावनं भवति ३०, ३६३

पृष्ठम्—

पृष्ठम्—

छ

छन्दोऽन्ये यज्ञाः	३५८
छन्दोभिरहानि	४५८
छन्दोमा मध्यतः	५००
छिद्र इव वा एषः	३१८
छिन्नमिव वा एतत्	३४०

ज

जगती छन्दोभिः	४६१
जगती वै छन्दसां	४६२
जगत्यस्सत्यः	८६, १२०
जने तिस्रो वसति	२३४
जमदग्निः पुष्टि कामः	४६१
जरत्कक्षो वा एषः	२८५
जराबोधीयं भवति	१०६
जर्वरो वा गृहपतिः	६०३
जन्हवृचीवन्तो राष्ट्रे	४६९
जामि वा एतद्यज्ञे	२३१
जामि द्वादशाहस्य	९०
ज्येष्ठसामानि वा एतानि	४४०
ज्योतिः प्रजानां भवति	४६९
ज्योतिर्यज्ञस्य पवते	३९
ज्योतिर्वा एषः	४६९, ४९९
ज्योतिर्वा एषोऽग्निष्टोमः	३८३
ज्योतिर्वा गायत्री	३९
ज्योतिर्वै हिरण्यं	३३१
ज्योतिःप्रजानां भवति	४९९
ज्योतिष्टोम एव कार्यः	२८२
ज्योतिष्टोमस्याऽयनेन	५८६
ज्योतिष्टोमेनाऽग्निष्टुता	२८६
ज्योतिष्टोमोऽग्निष्टोमः पूर्वं	४१२
ज्योतिष्टोमोऽग्निष्टोमः...अभ्यासद्वयः	४९५
ज्योतिष्टोमोऽग्निष्टोमः...आयुः	४८९
ज्योतिष्टोमोऽग्निष्टोमः...महाव्रतं	४७७

त

तं वस्सखायो मदाय	६२
ततश्चतुर्षु...वरुणप्रवासानां	२९६

ततश्चतुर्षु...शुनासीर्यस्य	२९८
ततश्चतुर्षु...साकमेधानां	२९७
ततस्संवत्सरे नवनीत.	४७४
ततस्संवत्सरे सोमाः	४७५
ततो देवा अभवन्	३०४
ततो वा इदमिन्द्रः	३२१
तत्ता उ एव दक्षिणाः	३२०
तत्संवत्सरं दीक्षिताः	५८१
तत्सर्वानेवैतेन	४६१
तदसौर्यामस्याऽसौर्यामत्वं	४०४
तदभक्षयन्त	३२१
तदभ्यनूक्ता	५४२
तदभ्यनूक्ता तानीत्	५८५
तदायास्यानि भवन्ति	२५५
तदाहुरपभ्रंश इव	४५८
तदाहुरेषा वाव यज्ञस्य	४१५
तदाहुर्जामि वा एतत्	३२७
तदाहुर्ब्रह्मवादिनः कियान्	४३१
तदाहुर्ब्रह्मवादिनोऽक्षरेस्थः	४२३
तदाहुर्ब्रह्मवादिनो न वा	४३८
तदाहुर्ब्रह्मवादिनो महाव्रतं	४३०
तदाहुर्नाना लोकाः	३७७
तदाहुर्नानालोकानि	२६४
तदाहुर्यच्चतुर्विंशं	५६०
तदाहुर्यत्तृतीयेऽहनि	४५८
तदाहुर्यत्त्रिवृद्भवति	२८२
तदाहुर्यदानुष्टुभं	१८२
तदाहुर्विलोमानस्तोमाः	३७५
तदाहुश्शिथिलमिव...चराचरं	२७४
तदाहुश्शिथिलमिव...यत्सतोवृहती	१३०
तदु दीर्घमित्याहुः	६५
तदु धुरां साम	१२३
तदु व्यववर्धं यथा	१८३
तदु सांवदित्याहुः	१६३
तदेतच्छाक्त्यानां	५८४
तदेतत्प्रजापतेः	६०६
तदेतद्विषमज्ञां	६०८

पृष्ठम्—		पृष्ठम्—	
तदेष श्लोकः	५६७	तस्य द्वात्रिंशः पवमानाः	३३४
तदेव इलोको विश्वसृजः	६०७	तस्य द्विशतास्तोत्रीयाः	२४३
तद्य एतदेकषष्टिः	५६८	तस्य नवतिशतं स्तोत्रीयाः	२१२
तद्य एवं वेद	४४२	तस्य नानावीर्याणि	३२४
तद्यत्सवनानि	३२१	तस्य पञ्चदशं बहिष्पवमानं	२१६
तद्यद्देवा चतुर्थेऽहनि	४५९	तस्य पूतस्य	३०६
तद्धि प्रत्येकाऽप्येति	५९२	तस्य प्रातस्सवनोयान्	३१६
तद्धयेष प्रति तेजिष्ठं	५२६	तस्य प्रातस्सवने	२९०
तपो गृहपतिर्ब्रह्म	६०७	तस्य बृहत्पृष्ठं	२५१
तम इव वा एतानि	१३६	तस्य महाव्रतं पृष्ठं	४४७
तमिन्द्रं वाजयामसि	११८	तस्य सदेविशयं	३८४
तमोऽपि यः	८२	तस्यां साकमश्नं	४०५
तया वा इदं सहस्रं	४३६	तस्याऽष्टादशौ पवमानौ	२६३
तरोभिर्वी विदद्वसुं	१९५	तस्यामिडानीं संक्षारः	२४९
तव श्रियो वर्षस्येव	५	तस्यैषा भक्तिर्यः	४२८
तस्मा अमुमादित्यं	२५४	ता उ चतस्सस्सपद्यन्ते	२६७
तस्माच्छरदमोषधयः	४७८	ता उ पञ्च पञ्च	३६०
तस्मानर्हि मनुष्याणां	५१२	ता वा एता गायत्र्यः	२५०
तस्मात्ते वाचा सिद्धाः	५३९	तासु द्यौतानं	२७१
तस्मादतिरात्रः कार्यः	५४३	तासु नैपातिथं	१३१
तस्मादिषुहृतो वा	४९७	तासु बार्हद्विरं	२३
तस्मादूधधारा	७१	तासु वैयस्व	१३१
तस्मादेषोऽरुणतमः	५९८	तास्ते क्षरन्तु	२
तस्माद्यः पुत्राणां	२२१	ता हुवे ययोरिदं	१५४
तस्माद्वाजपेययाजी	३२६	तिष्ठन्तेऽस्मै समानाः	२२०
तस्य कण्वरथन्तरं	३१०	तिष्ठः पूर्वस्याऽहः	४१६
तस्य गायत्रपाद्वै	२६८	तृच उत्तमो भवति	५,४४,१५०
तस्य चतुर्विंशं बहिष्पवमानं	४१२	तृतीयेन चाऽस्य...अनुस्तरणी	४३८
तस्य चतुर्विंशः	४८८	तृतीयेन चाऽस्य...सोमः	४३७
तस्य चतुर्विंशौ पवमानौ	२६१	तृतीयस्याऽह एकविंशं	४६०
तस्य चतुर्विंशौ...चतुर्विंशत्यक्षरा	३७४	तृप्यति प्रजया पशुभिः	२२०
तस्य छन्दोमाः पृष्ठानि	३७७	तेजो ब्रह्मवर्चसं गायत्री	२६२
तस्य त्रिवृच्छिरः	४८५	तेजो ब्रह्मवर्चसं गायत्र्या	३९२
तस्य त्रिवृद्बहिष्पवमानं	३८१	तेजो ब्रह्मवर्चसं पृष्ठानि	२६४
तस्य दीक्षणीयायां	३१४	तेजो वै गायत्री	१९६
तस्य द्वादश दीक्षोपसदः	३०९	तेजो वै त्रिवृद्ब्रह्मवर्चसं	२८४
तस्य द्वादश शतं	२१३	ते तमापूर्यमाणं	५९०

पृष्ठम्—		पृष्ठम्—	
तेऽब्रुवन्निद्रायोदेहि	४३७	त्रिवृत्प्रातस्सवनं... अन्तर्वसुः	४९३
तेऽब्रुवन्यमायोदेहि	४३७	त्रिवृत्प्रातस्सवनं... पराकः	४९४
तेऽब्रुवन् सोमाय राज्ञे	४३६	त्रिवृदग्निष्टुत्	२८३
तेषां द्वादश दीक्षाः	५८८	त्रिवृदग्निष्टुदग्निष्टोमः	५१५
तेषां पौर्णमास्यां	५९०	त्रिवृदग्निष्टोमः	२९०
ते सर्वाष्टाद्विमाधुर्नुवन्	५६८	त्रिवृदग्निष्टोमस्तस्य	२८८
ते सर्वे कुण्डपायिनः	५८१	त्रिवृदग्निष्टोमस्तसः	२९३
ते ह सप्तदशेभ्यः	५८३	त्रिवृदग्निष्टोमः... ज्योतिः	४८१
तौ वा एताविन्द्रस्तोमौ	२२२	त्रिवृदग्निष्टोमः... मरुतां	४७३
त्रयस्तुचाः	११५	त्रिवृदग्निष्टोमः... विश्वजित्	४९६
त्रयस्त्रिंशच्च त्रीणि च	४२९	त्रिवृदग्निष्टोमः... विश्वामित्रस्य	४६८
त्रयस्त्रिंश एव स्तोमः	४४, ७२, २०६	त्रिवृदग्निष्टोमो वैश्वदेवस्य	२९५
त्रयस्त्रिंशता त्रयस्त्रिंशता	२७६	त्रिवृद्वहिष्पवमानं... उक्थानि	४०६
त्रयस्त्रिंशता दक्षिणाः	२९०	त्रिवृद्वहिष्पवमानं... एकविंशं	४०१
त्रयस्त्रिंशद्देवताः	५४३	त्रिवृद्वहिष्पवमानं... पञ्चदशं	४०९
त्रयस्त्रिंशद्वयस्त्रिंशं	५३१	त्रिवृद्वहिष्पवमानं... पञ्चदशः	३९७
त्रयस्त्रिवृत्तस्संवत्सराः	५८१	त्रिवृद्वहिष्पवमानं... ब्राह्मणाच्छंसिनः	४१०
त्रयस्त्रिवृत्तोऽग्निष्टोमाः	४९८	त्रिवृद्वहिष्पवमानं... सप्तदशं	४०९
त्रयस्त्रिवृत्तोऽतिरात्राः	४५०	त्रिवृद्वहिष्पवमानं... सप्तदशः	३९९
त्रिंशति त्रयः परः	५४२	त्रिवृद्वहिष्पवमानं... होतुराज्यं	४०४
त्रिककुब्वा एषः	४९७	त्रिवृद्धे स्तोमानां	२९३
त्रिककुब्जसमानानां	४९७	त्रिष्टुप्प्रतिपद्भवति	७५
त्रिणव एव स्तोमः	५, ३९	त्रिष्टुभस्सत्यो जगत्यः	२८
त्रिणिघनमाग्नेयं	१४	त्रिष्टोमोऽग्निष्टोमः	५०१
त्रिरात्रो यद्वयशीर्यत	१२५	त्रींस्त्रिवृदभिजितः	२२३
त्रिवै सप्त सप्ताऽऽदित्याः	५२३	त्रींस्त्रीनन्वहमालभन्ते	४७५
त्रिवत्सस्ताण्डस्सोमक्रयणः	२५९	त्रीडं भवति त्रिरात्रस्य	३८
त्रिवृत्तं स्तोमं सम्पद्यते	२४१	त्रीणि मिथुनानि तानि	४२५
त्रिवृत्ताऽतिरात्रेण	४१२	त्रैककुभं भवति	१८०
त्रिवृत्ता प्रयन्ति त्रिवृता	५०८, ५४६, ५७८	त्रैतं भवति	१३७
त्रिवृत्ता प्रैति त्रिवृता	३८०, ३९९	त्वं न इन्द्राऽऽभर	१०८
त्रिवृत्तावभितो भवतः	३७९	त्वं वरुण उत	१५२
त्रिवृत्पञ्चदशोऽग्निष्टोमः	४६०	त्वं सुवीरो असि	२
त्रिवृत्पञ्चदशो भवति	३९१	त्वं सोमाऽसि धारयुः	१६८
त्रिवृत्पञ्चदशौ प्रातस्सवनं	२४५	त्वं ह्यङ्ग दैव्य	१६८
त्रिवृत्प्रातस्सवनं... सन्धिः	४६६	द	
त्रिवृत्प्रातस्सवनं... रात्रिषाम	४१९	दक्षणिघनं	१०२

पृष्ठम्—	पृष्ठम्—	
दरिद्रा आसन्	५६८ देवा वै ब्राह्म्याः	५६६
दविष्टुतत्या रुचा	३३८ देवा वै स्वर्गं लोकं	२६९
दश चमसा दश	३४२ देवाश्च वा असुराश्च	३६
दश दशिनी वा	४९७ देवाश्च वा असुराश्च	४७०
दशमी भवति	३४२ देवो वो द्रविणोदाः	२७२
दशर्चो भवति	१४७ देव्य आपो नन्नम्यध्वं	४६५
दशर्चो भवतः	४१ देव्यदिते स्वादित्यं	४६५
दशाक्षरं निधनं	२०३ देव्यनुमतेऽन्वद्येमं	४६४
दावसुनिधनं भवति	१७१ देर्धश्चवसं भवति	१६०
दावसुर्वा एतत्	१७१ द्युतानो मारुतस्तेषां	२७१
दाशपत्यं भवति	३३ द्यक्षरेणोत्तरयोः	१९७
दिवोदासं वै	१५६ द्योपशास्संस्तुताः	१९
दिशः पञ्चपदा	१७ द्रवन्तीमिडामुत्तमां	३८
दीर्घजिह्वो वा ह्रदं	३६ द्वात्रिंशदक्षराऽनुष्टुप्	५३८
दीर्घतमसोऽकः	१६३ द्वादश निधनो भवति	३३
दीर्घश्च वा वै राजन्यः	१६० द्वादश पष्ठौद्यो गभिण्यः	३४७
दुष्करं वा एष करोति	२२६ द्वादश पुष्करा भवन्ति	३४४
हत ऐन्द्रोत इति	७८ द्वादश मासाः...आण्णोति	३१०
हषद्वत्या अण्यये	५९२ द्वादश मासाः पञ्चर्तवः	३१३
हषद्वत्येव	५९२ द्वादश मासाः...पशवः	३१७
देवता वा एतं	३०५ द्वादश मासाः...सवीधधतायै	७८
देवत्वं गच्छति यः	४९३ द्वादशर्चो भवतः	७६
देव त्वष्टस्सुरेतोधाः	४६५ द्वादशैता राग्रयः	२३५
देव धातस्सुरेधाता	४६४ द्वावेतावेकविंशौ भवतः	२६५
देव विष्ण उर्वद्य	४६३ द्विः पृष्ठान्युपयन्ति	५०७
देवव्रतं वै घृतं	३१० द्विगद्वा एतेन	१२६
देव सवितस्सुसावित्रं	४६४ द्वितीयं ह्येतत्	१२४
देव सोम रेतोधाः	४६३ द्विपदां ककुभो लोके	४०६
देवस्थानं भवति	१६१ द्विर्वा एता नव नव	५१९
देवा असुराश्च प्रजापतेः	३०३ द्विहिङ्कारं वामदेव्यं	१२४
देवा ग्रावाणो मधुमर्तो	४६४ द्वे त्रिवृती सवने पञ्चदशं	४७०
देवानां वै यजं	१४३ द्वे संस्तुतानां विराजं...एषा	३९८
देवावश्विनौ मधुकशया	४६३ द्वे संस्तुतानां विराजं...द्वे	३६३
देवा वा असुरैः	५०१ द्वैगतं भवति	१२६
देवा वा एतं मृगयुः	१२२ ध	
देवा वै मृत्योः...अष्टादशरात्रेण	५१९ धर्ता दिवः पवते	१२०
देवा वै मृत्योः...शतरात्रेण	५६९ धर्म भवति	१३९

पृष्ठम्—	पृष्ठम्—
धेनुः प्रातहर्तुः पयः ३४५	पञ्चर्चो भवति ११४
ध्वस्त्रे वै पुरुषन्ती ४३	पञ्चर्चो द्वादश मासाः ५२७
न	पञ्च वा ऋतवः ७
न किष्टदुर्मणा ९४	पञ्चविंशोऽग्निष्टोमः २३७
न चत्वारि षड्भ्यः २३०	पञ्चविंशतिस्त्रिवृतः ५८५
न जाम्यस्ति ३२८	पञ्चाशद्दक्षिणाः २९५
न सृन्मयेन पिबेत् २३६	पदनिधनं भवति १३५
न यूपं मिन्वन्ति २९५	पदनिधनं राथन्तरं १३७
नव त्रिवृतस्संवत्सराः ५८४	पदोरुत्तममपश्यत् ३३
नवरात्रो वा एषः ४९५	पर आह्वारस्त्रसदस्य ६०४
नवर्चा भवन्ति १०३	परमं वा एतत् १४६
नव वै प्राणाः ११४	परमस्याऽज्ञाद्यस्य ६६
न वा अपक्षिणः पक्षिणं ३७८	परमायामेव विराजि ५५२
न वै तत्र जग्मुषे ४५५	परमेष्ठितां गच्छति ३८६, ५०२
न वै यमौ नाम २२२	परमो वा एष यज्ञः २४२
नाकं करोति स्वर्गं ३३१	पराकेण वै देवाः ४५४
नाथबिन्दुसाम १३७	पराड्वै त्रिरात्रोऽर्वाङ् २३८
नाना ब्रह्मसामानि ५४४	पराचोभिर्वा १७२
नानारूपा गायति २०	पराच्यो वा अन्याः ३९८
नाना वीर्याण्यहानि ४५७	परित्यं हर्यतं १६९
नाऽस्मा अकं भवति ४५५	परिधौ पशुं २९५
निधनान्ताः पवमानाः ३४, ६७, ९३, १२८, १६४	परिस्वानो गिरिष्ठाः ६१
निषादेषु तिस्रो वसति २३४	परीतो पिञ्चता १५५
निहवो भवति १७४	परोक्षमन्यानि सन्नाणि ५३७
नैधावीय उपेयुः ५२६	परोक्षमन्ये यज्ञाः ३५९
नैनमन्यस्त्वेषु प्रत्युदेति ४०८	पवमान उत्तमस्तृचः २२७
नो दीयमानं प्रति नुदेत् २३६	पवमानस्य जिघ्नत इति १५५
नौधसं प्रथमस्याऽङ्कः ४५८	पवमानस्य जिघ्नतो हरेः १५४
प	पवमानस्य ते कवे ३३९
पञ्चदशं बहिष्पवमानं ४०८	पवमानस्य विश्ववित् २
पञ्चदश स्तोत्राणि पञ्चदशानि ३९१	पवमाने रथन्तरं करोति २४८
पञ्चदश स्तोत्राणि भवन्ति ३६७	पवस्व देव आयुषक् १३२
पञ्चदशो वै वज्रः ५१७	पवस्व देव वीतये १६९
पञ्चरात्रो वा एषः ४७२	पवस्व वाजसातये २७
पञ्च पञ्चाशतस्त्रिवृतः ६०६	पवस्व सोम महान् १३३
	पवस्व सोम महे १६९
	पवस्वेन्दो वृषा सुतः ३३९

	पृष्ठम्—		पृष्ठम्—
पशव आदित्याः	५२३	पक्षिण्यो वा एताः	१०८, १४६
पशवः पृष्ठानि	४८३, ५७२	पक्षि वा एतच्छन्दः	३८२
पशवश्शक्वर्यस्सव	२	पक्षि वा एतत्सत्रायण	५७८
पशवोऽज्ञाद्यं	१९२	पक्षी ज्योतिस्मान्	३७८
पशवो वा इडाः	१५८	पक्षी वा एष स्तोमः	३७८
पशवो वा इषोवृधीयं	४९	पक्ष्येष निधीयते	३७८
पशवो वा उक्थानि	२४४	पाप्मानं हत्वा यत्	३८
पशवो वै कण्वरथन्तरं	३१७	पाप्मा वाव सः	३२
पशवो वै छन्दोमाः	४८७	पार्थ भवति	३१
पशवो वै छन्दोमाः...पवमानाः	४५२	पार्थुश्शमं ब्रह्मसाम	४४८
पशवो वै छन्दोमाः...मध्यतः	४५४	पार्थुश्शमं राजन्याय	२५
पशवो वै छन्दोमाः पशुष्वेव	१५९	पिपीलिकामध्यासु	२०१
पशवो वै पूषा	३०६	पुनश्श्रुवावर्त्तं स्तोमाः	२२३
पशवो वै बृहती	२५६	पुनानस्सोम...पन्थानं	१८९
पशवो वै रश्मिष्ठ	१३९	पुनानस्सोम...ष्ट्रुथै	८४
पशवो वै रेवत्यः पशुषु	५८	पुरस्तात्पृष्ठयेन	५७६
पशवो वै रेवत्यो गोष्ठमेव	५३	पुरां भिन्दुर्युवा	१४२
पशवो वै लोम	६५	पुरुषकामा उपेयुः	५२२
पशवो वै वामदेव्यं	१२४	पुरुषसन्नं वा एतत्	५२२
पशवो वै वैरूपं	१२१	पुरुहन्मा वा	१२६
पशवो वै शक्वर्यः पशुषु	३१	पुरुहणा चिच्छस्त्यवः	६
पशवो वै शक्वर्यो गोष्ठं	२२	पुरुषो वै ककुप्	३५
पेशवो वै श्रुध्यं	१७७	पुरोजितो वो	९९
पशवो वै सुरुपं	१३५	पुरोडाशिन्युत पसदः	४६२
पशवो वै हरिश्चियः	१५७	पुरोधाकामो यजेत	३९२
पशवोऽस्मिन्	५२४	पुरो ह्येतया सत्या	२४९
पशुकामो यजेत २५६, ३१६, ३६७, ३७२,		पूर्वमु चैव तद्रूपं	३
५५२, ४८६		पृष्ठं भवति	१५९
पशुकामो यजेत पशवः	३२०	पृष्ठं वा एतद्ग्रां	१५९
पशुकामो यजेत...बृहती	३९५	पृष्ठ्यस्षडहः	४८०
पशुकामो यजेत बृहती	३९४	पृष्ठ्यस्षडहो ज्योतिः	४९४
पशुकामो यजेत पौषी	३०६	पृष्ठ्यस्षडहो भवति	४९५
पशुभिर्वा एष व्यृध्यते...सद्यः	२४१	पृष्ठ्यस्षडहो भवति	४८४
पशुभिर्वा एष व्यृध्यते...सर्वे	२३३	पृष्ठ्यस्षडहो महावर्त्तं	४९३
पशुस्तोमो वा एषः	२१६	पृष्ठ्यस्षडहो महावर्त्तं	४८३
पश्यते गृहे शिल्पं	२२२	पृष्ठ्यस्षडहश्छन्दोमः	४८६
		पृष्ठ्यस्षडहस्सप्तदशं	४८५

पृष्ठम्—	
पृष्ठस्त्वस्तोमोऽपडहः	४९२
पौरुहन्मनं भवति	१२६
पौर्णमास्यतिरात्रोऽथ	५११
प्रकाव्यमुशनेव	७४
प्रजाकामो यजेत द्वितीयं	४१४
प्रजाकामो यजेत प्रजाः	३१९
प्रजातिर्वै च्यावनं	३०
प्रजापतिं वा एतेन	१८२
प्रजापतिः पशुनसृजत	१७८, ४०२
प्रजापतिः प्रजा असृजत	१०३, १८७, २२०, २३१, २८९, ४०५, ४३९, ५४०, ५५३, ५५८
प्रजापतिरकामयत	३२९
प्रजापतिर्यद्वाचं	४२३
प्रजापतिर्वा इदमेकः	२०९, ४१९
प्रजापतिर्वा इदमेकाक्षरां	४२२
प्रजापतिर्हि स्वाराज्यं	३८६, ५०२
प्रजापतिर्हो नमिन्द्राय	३०७
प्रजापतिर्वा एतौ	६६
प्रजापतिर्वा ऐषिराणि	१३७
प्रजापतेर्वा अक्षयश्चयत	४४५
प्रजायते बहुर्भवति	३६३, ४०५
प्रजायास्त्वक्कलुषः पराह्	४५५
प्रतितिष्ठति य एवं	३८९
प्रतिदुहाऽभिषिच्यते	३८६
प्रतिनोदाचु भयं	५१२
प्रति वां सूर उदिते	४५
प्रतीचीनेडं भवति	१७२
प्रतीपं यन्ति न	५९२
प्र ते सर्गा असृक्षत	३
प्रत्नं पीयूषं पृथ्व्यं	२५०
प्रत्यवरोहीण्युत्तमस्य	४६८, ४७२
प्रत्यक्षं ह्येतेन	४८४
प्रत्यक्षं ह्येतेनर्त्तवः	४८०
प्रत्यक्षमेताभिरन्नाद्यमवरुन्धते	५३७
प्रत्यक्षमेतेनाऽन्नाद्यमवरुन्धे	३६०

पृष्ठम्—	
प्रत्येव तिष्ठन्ति षड्वा	५६४
प्रदेवयानं पन्थानं	५९८
प्र प्रजया प्र पशुभिः	४१७, ४८५, ५३०
प्रवता वै देवाः	९३, १२८
प्रवद्गार्गवं भवति	९२
प्रवसीयसस्तल्पं	५०९
प्र वाज्यक्षारिति	१००
प्र वो मित्राय	८१
प्राकाशावध्वर्योः	३४४
प्राञ्चं वै त्रयस्त्रिंशो यज्ञं	४०१
प्राणा शिशुः	१३३
प्राणा शिशुर्महीनां	२७
प्राणैर्वा एष व्युध्यते	२२५
प्राणो गायत्री प्रजननं	२६७, ३६९
प्राणो वै त्रिवृत्प्राणः	२५६
प्राणो वै त्रिवृत्प्राणस्स्वरः	२९३
प्राणो वै त्रिवृदन्नं	२५१
प्राणो वै त्रिवृदात्मा	३८१
प्राणो वै स्वरः	५५५
प्रेष्टं वो अतिथिं	१४२
प्रो अयासीदिन्दुः	८५
प्लक्षं प्रोत्तवणाय	५९४
प्लवो भवति	१०४

व

बभ्रुवां एतेन	१५८
बाणवान् भवति	११५
बाह्दुक्थं भवति	१२७
बृहत्स्त्वोत्रं प्रति	३८६
बृहता स्तुवन्ति	३२९
बृहतीं सम्पद्यते	२५५
बृहती वा एतत्सत्रायणं	५८४
बृहती वा एताः	५४९
बृहत्सामा भवति	३११
बृहत्साम भवति	३०७
बृहदुक्थो वा	१२८
बृहत्पतिरकामयत	३९२

पृष्ठम्—		पृष्ठम्—	
ब्रह्मणस्सलोकतां	६०८	मस्तो वै देवानां	४७३
ब्रह्मयशसं वा एतानि	१७५	मस्तवत्यो गायत्र्यः	५४
ब्रह्मवर्चसकामा उपेयुः	५१४	मस्तवद्धि माध्यन्दिनं	४७
ब्रह्मवर्चसकामो यजेत	२८४	मस्तस्तोमो वा एषः	२७०
ब्रह्मवादिनो भवन्ति	१४०	महानिन्द्रो यः	१५३
ब्रह्मवादिनो वदन्ति ५९, ६८, १००, १०६,		महावैश्वामित्रं भवति	३८
१७७, २०५		महो दीक्षां सौमायनः	५६८
ब्रह्म वै गायत्री	९	मा चिदन्यद्विशलत	१९४
ब्रह्म वै त्रिवत्	५१४	मानवं भवति	१२
ब्रह्म वै त्रिवत्क्षत्रं	३९१	मारुतं भवति	१४४
ब्रह्म वै ब्रह्मणस्पतिः	२२६	मारुतो भवति	३०६
ब्रह्मा वा ऋत्विजां	३०७	मासं दीक्षिता भवन्ति	५७९
ब्राह्मणस्पत्या पञ्चमी	२२६, २२९	मार्गीयवं भवति	१२२
भ		माध्यन्दिनेन वै	३८१
भरद्वाजस्य लोम	६५	माध्यन्दिने वै पवमाने	१९२
भरद्वाजस्थाऽदारस्तु	१५६	मासा वै रश्मयः	१४४
भर्गयशसो भवतः	३७५	मित्रं वयं हवामहे	११७
भर्गो भर्गोण	१६२	मित्रं हुवे पूतदक्षं	१५३
भवत्यात्मना पराऽस्य	२५४, ३०४,	मित्रावरुणयोरयनं	५९१
	४६९, ४७१	मिथुनं द्वे सम्भवतः	४२५
भासं भवति	१३५	मिथुनं वा एतद्यत्	२२५
मिन्धि विष्वा	४६	मिथुनाभ्यां स्तोमाभ्यां	४१८
भूमानमश्नुते यः	५००	मुखं गायत्र्यन्नं वै	३८१
भेषजं वै देवानां	२४६	मूर्धानं दिवो अरतिं	८०
आतृव्यवान्यजेत	२५४, ४६९	मूर्धा वा एषः	८०
म		मृगसत्रं वा एतत्	५२०
मत्सि वायुमिष्टये	१४७	मृज्यमानस्सुहस्त्या	४७
मदिन्तमो मत्सरः	४०	मेथो वा इषोवृधोयं	५१
मधुप्रियमिति पशवः	४०	मैत्रावरुण्यनूबन्ध्या	२९६
मधु वाऽऽशयेद्दृष्टं	७२	मैधातिथं भवति	१९८
मधुश्च्युन्निधनं	६६	य	
मध्यतः पृष्ठान्युपयन्ति	५३०	य आत्मानं नेव	५५८
मध्यतो वा अग्निः	३८०, ३८२	य आर्षेयो विद्वान्	४२८
मध्ये पृष्ठ्येन वा	५७२	यः कामयेत बहु स्या	४७३, ४९८
मनुवं यत्किञ्चाऽवदत्	५२६	यः कामयेत सर्वं	४८१
मनोऋचस्सामिधेन्यः	५२६	यः पौण्यो हीन इव	४१३
		यच्चतसृभिर्वेदिष्पवमानं	३६७

पृष्ठम्—

पृष्ठम्—

यच्चतुर्विंशोऽग्न्यष्टोमः	३६९
यच्च पृष्ठानि यानि	१३१
यच्छन्दोमाः पवमानाः	४८७
यज्ज्योतिरुक्थ्यः पूर्व	४१४
यज्ज्योतिर्गौरायुः	४९०, ४९५, ५०९, ५१४, ५१६
यज्ञ इन्द्रमवधायत्	३७३
यज्ञस्य हि स्थ	४६
यज्ञारण्ये सन्तिष्ठते	३२८
यज्ञायज्ञीयनिधनं	२०२
यज्ञायज्ञीयमनुष्टुभि भवति	३२२
यज्ञायज्ञीयमनुष्टुभि भवति वाक्	३२७
यज्ञायज्ञीयमनुष्टुभि भवति वाचा	३५२
यज्ञो वै देवेभ्यः	८७
यज्ञो वै विष्णुः	३७
यण्वं भवति पशवः	१०
यत् इन्द्र भयामहे	१६५
यत्कयाशुभीयं शस्यते	४७४
यत्कलसान् षडहान्	५६५
यत्कलसौ षडहौ	५३४, ५६४
यत्तिस्रोऽनुष्टुभश्चतस्रः	४४६
यत्र यस्त्रिवृतः	५८२
यस्त्रिवृच्छिरो भवति	४८५, ४८९
यस्त्रिवृतमभिषेचनीये	३४९
यस्त्रिवृत्त्रिवृतं	५३१
यस्त्रिवृदग्निष्टुत्	५१४
यस्त्रिवृद्बहिष्पवमानं	४००
यस्त्रिवृद्भवति प्राणान्	३९३
यस्त्रिवृद्भवति यदेव	२८२
यज्ञीणि त्रिवृन्ति	३८८
यज्ञीणि पञ्चदशानि	३८८
यज्ञीणि सप्तदशानि	३८८
यज्ञाण्येकविंशानि	३८८
यत्त्रयहः पुरस्तात्	४८१
यत्र यत्र हि पक्षौ	५०८
यत्र यत्र हि अस्थूरीणा	४७२
यत्र वै देवा इन्द्रियं	४२

यत्पञ्चदशं बहिष्पवमानं	२१६
यत्पञ्चदशौ पक्षौ	४८५
यत्पञ्चाहोऽनग्न्यादेव	५१८
यत्पवस्व वाचो अग्निः	३३८
यत्पृष्ठ्यास्ततोमाः	५५४
यत्षट्त्रिवृन्ति	३८९
यत्षोडशानि पृष्ठानि	३६८
यत्सम्भार्या भवन्ति	३४८
यत्सप्तदश स्तोत्राणि	३२४
यत्समाः पवमानाः	३३५
यत्सर्वाणि सवनानि	३१६
यत्सहस्राक्षरासु ब्रह्मसाम	२४०
यत्सामदेवता	९१
यत्सोम चित्रमुक्थ्यं	१०
यत्स्तोमात्स्तोमं	४६७
यथा वा इदमग्नेः	२१०
यथा वै व्योकसौ	८६
यथा हिग्यं निष्टपेत्	२८४
यथा क्षेत्रज्ञः क्षेत्राणि	४४१
यदतिरात्रा अन्तरा	५५४
यद्य सूर उदिते	१८८
यदनिरुक्तं प्रातस्सवनं	३२५
यदन्यच्चक्राभ्यां	५७६
यदन्यतोऽतिरात्राः	५१५
यदभिजिह्वति	२२२
यदभ्यासज्ञयः पञ्चाहः	४८८, ५००
यदष्टाभिराज्यानि	३६८
यदहरतिरात्रो भवति	५८८
यदाग्निहोत्रं जुहोति	३००
यदानेयोऽष्टाकपालः	६०१
यदा प्लक्षं प्रास्त्रवणं	५९४
यदा वा एषाऽहो नस्य	३५५
यदा संवत्सरस्य गृहपतिः	३०१
यदा सर्वज्यानि	५९४
यदाहुर्यमणः पन्थाः	५९७
यदाक्षाराणि प्रथमं	४५१
यदिदमाहुर्न वा ऊर्वौ	४६१

पृष्ठम्—	पृष्ठम्—
यदि न प्रतिवाशयेत	४४४
यदिन्द्र चित्रं	१०९
यदि पलायेत वायव्यं	४५६
यदि प्रासहाजयेयुः	४७७
यदि रुद्रोऽभिमन्येत	४७६
यदि श्रवणो वा कूटः	४९६
यदि संशीर्येत भौमं	४७६
यदुद्भिदा यजेत बलं	३७२
यदुपरिष्ठाद्व्रतं	५०६
यदेक एकविंशो भवति	४०७
यदेकया स्तुवन्त्येको व	२६६
यदेकविंशोऽग्निष्टोमः	२७७
यदेतया एकयानत्रिंशत्	५३६
यदेताः पञ्चत्रिंशद्वात्रयः	५४८
यदेता अष्टात्रिंशद्वात्रयः	५५०
यदेता एकयानचत्वारिंशत्	५५१
यदेतानि रूपाण्यन्वहं	४२१
यदेता विंशती रात्रयः	५२२
यदेताश्चतुश्चत्वारिंशद्वात्रयः	५४७
यदेता सप्तविंशतिः	५३५
यदेतास्त्रयोविंशतिः	५२८
यदेतौ बालखिल्यौ	६३
यदेव बहु प्रतिगृह्णाति	३६६
यदेव सौमित्रस्य	१२२
यदेवाऽसावुदेति	४३१
यदेवाऽसावुदेति तन्मुखं	४३१
यदेवाऽस्याऽपशव्यं	२८५
यदेषोऽनतिरात्रः	५४३
यद्गणशस्स्तोम बहवः	४९८
यद्गणशस्स्तोमा बहवः	५६३
यद्गणशस्स्तोमास्तेन	३८८
यद्गतं मध्यतः	५७८
यद्गौश्चाऽऽयुश्च द्वे	५१०, ५३४
यद्द्वादशो माध्यन्दिनः	३६८
यद्वाहिष्ठीर्यं भवति	१७५
यद्भागवो होता भवति	३४१
यद्यन्येन सृत्युना	४७७
यद्यवसीदेनैर्कृतं चरुं	४७६
यद्वा एतस्याऽकं	४५५
यद्वा एतस्याऽह्नः	१२७
यद्विंश आर्भवं	३६८
यद्वै तद्देवा असुरान्	२१५
यद्वै त्रिरात्रस्य सलोम	४३२
यद्वै मनुष्याणां	४९२
यद्वै यज्ञस्य दुरिष्टं	७
यद्वै युक्ते सन्तत आधीयते	२४२
यद्वै राजसूयेन	३५१
यद्वै षोडशे स्तोत्रे	२७८
यद्वै संशीर्यतेऽथ	२८६
यन्ति वा एते पथः	२२७
यन्ति वा एते यज्ञमुखात्	३३७
यन्निरुक्तं निधनमुपेयुः	२७२
यमेवैषां श्रीः	५५६
यस्ते मदो वरेण्यः	९७
यस्मात्प्र प्रेव पशवः	४०३
यस्मिन्वा यज्ञक्रतौ	२८३
यां वै गां प्रशंसन्ति	३३
यांस्तल्पे वोदके	५०८
यातयामान्यन्यानि	५५
यानि देवराज्ञां सामानि	३४९
या द्वादशी स्यात्	४४३
या मितदक्षिणैव स्यात्	२१२
यावत्यनुष्टुप्सावर्तो	१८३
यावद्ध वै कुमारे	३०८
यावद्वै सहस्रं गावः	२४०
यावन्त इमे लोकाः	३२४
यावन्ति संवत्सरस्य	३५३
ये द्वे जगत्योः पदे	६०
ये वै विद्वांसः	७९
ये सोमासः परावती	१०१
यैकादशी यदेव	३६४
योजने चतुर्वाहिणा	२५९
यो दीदाय समिद्धः	१५२
योऽनापेयो विद्वान्	४२८
योऽपूत इव स्यात्	२८१

पृष्ठम्—	पृष्ठम्—
यो बहु प्रतिगृह्य	३६४ वरुणाय देवताः १६२
यो राज्य आशंसमानः	३६७ वर्म स्वानां भवति ३८०
यो राज्य आशंसेत	४६० वलूकान्तानि दामतृषाणि २७६
योऽलमन्नाद्याय सन्	४४३ वशा मैत्रावरुणस्य ३४६
यो वाऽस्ति सोऽधिपतिः	३८४ वसिष्ठः पुत्रहतः ४६७
यो वाऽग्निष्टोमे त्रिरात्रं	२४७ वसिष्ठस्य जनित्रे भवतः ३६३
यो वै वाजपेयस्सः	३८६ वागनुष्टुप् ३२२, ६३८
यो वै सवादेति नैनं	३४८ वाग्वा एषा प्रतता २९
यो हि त्रिवृदन्त्यं यज्ञक्रतुं	२१० वाग्वा एषा प्रतायते ६०६
यो होता सोऽध्वर्युः	६८१ वाग्वै त्रिरात्रो वाचः ४२४
र	वाग्वै शबली तस्याः ४४३
रथन्तरं साम भवति	३२२, ३२६, ८ वाचा पशुन्दाधार ६३८
रथन्तरमेतत्परोक्षं	८ वाचा वै सर्वं ६८
रमन्तेऽस्मिन् पशवः	२८६ वाजजिह्ववति ६२, २०२
रयिष्ठं भवति	१३९ वाजदावर्यो भवन्ति ६०
राजन्यं याजयेत्	३९० वाजपेययाजी वाव ३२४
राजन्यं याजयेद्वपभः	३८३ वाजवत्यो माध्यन्दिने ३३०
राजा च पुरोहितश्च	३९२ वाजिनां साम ब्रह्मा ३३१
राजानमपरुद्धं	३१९ वात्सं भवति १०९
राजा वा एष स्तोमानां	४६० वामदेव्यस्यर्क्षु रथन्तरं १९६
रुक्मो होतुराग्नेयः	३४४ वासं भवति १३
रेवतीषु वारवन्तीयं	६६ वायो शुक्र अयामि ते ३३६
रेवत्यो भवन्ति	६० वारवन्तीयमग्निष्टोमसाम ३२७, ३६२
रेवद्वा एतद्वैवत्यं	६६ वारुणी प्रतिपत् २९६
रेवान् भवति यः	६७ वारुणेषा भवति १८६
रोहिणी छवी भवति	२३३ वार्शं भवति ११
रोहितकूलीयं भवति	८७, २०० वालखिल्यावेतौ तृचौ ६२
ल	वासः पोतुः पवित्रत्वाय ३४६
लुप्यते वा एतत्	६४१ वासिष्ठं भवति १६३
व	विंशौ वै पुरुषः ६२२
वत्सतयुन्नेतुस्साण्डः	३४७ विद्वा एतमतिपवते ३१९
वत्सश्च वै	१०९ विद्वान्वै भागंवः ६४
वयं घत्वा सुतावन्तः	१३ विधर्म भवति धर्मस्य १७६
वरासो परिधाय	४४३ विष्टतिः पापवसीयसः २१
वरासो नेष्टुलनुलम्बेव	३४६ विनाराशंसो भवति ४४
वरुणसाम भवति	६३ वि पाप्मना वर्तन्ते ६६३
वरुणस्य वै सुषुवाणस्य	३४१ वियोनिर्वाजपेयः ३२६

	पृष्ठम्—		पृष्ठम्—
विराजं सम्पद्यते एषः	३७६	शतं दक्षिणाः	२९७
विराजं सम्पद्यतेऽन्नं	२४३, २६२	शतमाशिरं दुहन्ति	३२०
विराजं सम्पद्यतेऽप वा	२५७	शतान्यन्वहं दीयन्ते	४२८
विराट्सु वामदेव्यं	२०४	शते गोष्ठ्यभं	५९३
विराट्ठि दशाऽऽत्मा	५०७	शबलि समुद्रोऽसि	४४४
विलम्बसौपर्णं	१२३	शम्भद्वा एतेन	१७१
विलोमानो वा एताः	५३१	शाकलं भवति	११
विशोविशीयं	१४०, ३२२	शाम्भदं भवति	१७१
विश्वजिदतिरात्रः	४८३, ४९६, ५००	शार्करं भवति	१०३
विश्वमनसं वा ऋषिं	१७३	शिरो वा अग्रे	४९१
विश्वमेनाननु	६०७	शिशुर्वा आङ्गिरसः	१५
विश्वमेव तद्विचं	३	शिल्पं वा एष स्तोमानां	२६३
विश्वामित्रो भरतानां	८८	शिशुं जज्ञानं	११२
विषुवताऽतिरात्रेण	४०६	शिशुरिव वा	११२
विष्णुमृत्यो गायत्र्यः	१६	शुक्रवृत्यो ज्योतिष्मत्यः	३३०
विष्णोश्शिशुपिविष्टवतीषु	३२८, ३३२	शुद्धाशुद्धीयं भवति	१३८
वीर्यं भवति	१११	शुद्धाशुद्धीये भवतः	३६५
वीरहा वा एषः	२१३	शुभो वा एता यज्ञस्य	२१४
वृशो वैजानः	१२	शैशवं भवति	१५
वृषण्वत्यस्त्रिष्टुभः	८४	शुष्टिर्वा एतेन	६७
वृषा पवस्व धारया	८४	शनौष्ठं भवति	६७
वैखानसं भवति	९६	श्यावाश्वान्धीगवे	२०१
वैखानसा वा	९६	श्येनो भवति	५९
वैदन्वतानि भवन्ति	६४	श्येनो वा एतदहः	५९
वैराजो वै पुरुषः	३६५	श्येनो ह व पूर्वप्रेतानि	५९
वैरूपं भवति	१२१	श्रायन्त इव सूर्यं	१६५
वैश्यं याजयेत्	३१६	श्रायन्तीयं ब्रह्मसाम	३२२
वैश्वदेवी भवति	३०७	श्रायन्तीयं भवति	१६६
वैश्वमनसं भवति	१७३	श्रायन्तीयमेव कार्यं	२५२
वैश्वानरं वा एषः	२८३	श्रीर्वै पशवः	६
वैश्वानरमृत	८१	श्रीव श्रायन्तीयं	१६६
व्यत्यासमिडाश्च	२३२	श्रुध्यं भवति	१७७
व्यश्वो वा एतेन	१३२	श्लेष्म वा एतद्यज्ञस्य	२१३
व्युष्टिर्वा एष द्विरात्रः	३५६		ष
व्रतं सप्तमस्याऽहः	४८४	षट्पदासु स्तुवन्ति	६१
श		षट्पदा भवन्ति	१४९
शक्वरीभिस्तुत्वा	२२	षेता बृहत्सो भवन्ति	३९४

पृष्ठम्—	पृष्ठम्—
षड्वा ऋतवः	४८०
षड्वा ऋतव ऋतुष्वेव	५३४
पणिगधना षड्वात्रस्य	५०
षोडशकलाः पशवः	३७१
स	
स उत्तमे स्तोत्रे	३०४
स एतदवभृथमभ्यवैत्	५९३
स एष प्रजापतेः	२८९
स एष बृहस्पतिसवः	२९१
स एष शुक्लर्कः	२९४
स एष रथपतिसवः	२९१
स ऐक्षत यज्ञिर्हस्तं	३०३
संवत्सरं दीक्षिताः	५८१
संवत्सरं न याचेत्	२३५
संवत्सरं ब्राह्मणस्य	५९८
संवत्सरं वा एषां	४७१
संवत्सरं वीर्यमन्नाद्यं	४७१
संवत्सरब्राह्मणं	५७०
संवत्सरो वै व्रतं तस्य	४७८
संशर इव वा एषः	३३५
संस्थिते गोष्टोमे	५९१
संहितं भवति	२००
सक्षीरदृतयो रथाः	२६०
सखाय आ निषोदत	९८
स गायत्री सम्पद्यते	२१८
सगोत्राय ब्रह्मणे	३१२
सञ्जयं भवति	३६
सतो बृहत्या वै देवाः	२५०
सन्नमिव वा एतत्	४८२
सदस्सदः प्रजावान्	४६५
स दक्षिणेन तीरेण	५९९
सदोविशीयं ब्रह्मसाम	३१७
सद्वै वामदेव्यं साम	२०५
स तु वै पृष्ठैस्त्वुवीत	२२८
सन्ततं गायति	१०
सन्तनि भवति...पञ्चमस्य	२९
सन्तनि भवति...सप्तमस्य	८६
सप्त ऋवय एतेन	४८३
सप्त ग्राम्याः पशवः	४८४
सप्तदशं स्तोमाः	४७३
सप्तदश आत्मा	४८६
सप्तदश उक्थ्यः	३१८
सप्तदश उक्थ्यषोडशिमान्	३२३
सप्तदशोनाऽग्निष्टुता	२८७
सप्तदशोऽग्निष्टोमः	३०३, ३०९, ३१३,
	३१५
सप्तदशो व प्रजापतिः	४८५
सप्तपद्या यजति	६१
सप्तपृश्नीनुक्षणः	४७४
सप्तर्चो भवतः	३
सप्तशिरसि प्राणाः	४८४
सप्ताहा वा एते	५३०
सप्तसप्तदशौ भवतः	३७३
सप्रभृतयो भवन्ति	१४८
सफं भवति	२००
सफेन वै देवाः	२००
स ब्रह्मणे देयः	३०७
समन्तं भवति	१६६
समन्तं भवति समन्तां	३८४
समन्तेन पशुकामः	१६६
समानं वै सिमानां	४७
समानजने तिष्ठः	२३५
समानलोके वै कालेयञ्च	१९९
समानो ह्येष यत्	५०३
समुद्रं वा एते	१०४
सम्भार्या भवन्ति	३४८
सम्भार्या भवन्ति...यज्ञानादेवत्याः	३३७
स य आग्नेयेन	६००
सरजसे रोहति	३३१
सरघा वा अश्वस्य	४४६
सरसमेव तद्व्यन्तरं	९०
सरस्वतश्च सरस्वत्याश्च	२२५
सरस्वती द्वितीया भवति	२२८
सरस्वत्या विनशने	५८७

पृष्ठम्—	पृष्ठम्—
सरस्वत्या वै देवाः ५९१	साकमश्चं भवति १२३
सरस्वत्यास्तृतीया भवति २२८	साध्या वै नाम ५८५
सर्वः पञ्चदशो भवति ३९०	साध्रं भवति १७६
सर्वजिता वै देवाः २३७	सान्नाय्येनेष्ट्वाऽध्वर्युः ५८९
सर्वमश्नुते य एवं ४९४	साम त्रिष्टुभ्यध्वमिषिच्यते ३४९
सर्वमायुर्यन्ति वसीयांसः ५१९	सामराजं भवति १६३
सर्वमायुरेति वसीयान् ४९५	सामाषेयवत् १३१
सर्वेष्वष्टत्रिंशस्तेन ३८७	सामाषेयेण १३
सर्वस्य प्रसवं गच्छन्ति ५६३	सावित्री चतुर्थी भवति २२६
सर्वस्याऽन्नाद्यस्य ४९१	सावित्री चतुर्थी... प्रजापतिः २२९
सर्वस्याऽऽप्त्यै सर्वस्य २०३	सुमित्रस्सन् क्रूरं ३७
सर्वस्सप्तदशो भवति ३१३, ३१७	सुरुपं भवति १३५
सर्वस्सप्तदशो भवति प्रजापतिः २८८, ३३०	सुरुपं भवति यदेव १५७
सर्वस्सप्तदशो भवति द्वादशेन ३४३	सुरुपकृत्तु मृतये ५५
सर्वस्स्तोमेनाऽतिरात्रेण ४००	सुषमिद्धो न आवह १८७, २३०
सर्वस्स्तोमोऽतिरात्रः ४१५, ४४९, ४९०	सुहविर्वा एतेन १०२
सर्वाणि स्वराण्याज्यानि २३०	सूर्यवतोषु स्तुवन्ति २०३
सर्वा दिशोऽश्वरथाः २५९	सृष्टानीव ह्येतर्हि ४१
सर्वाणिमान् लोकान् ४४१	सैन्धुक्षितं भवति १५७
सर्वानेवैताभिः कामान् ५०७	सोऽकामयत यन्मे २२२
सर्वाभ्य एवाऽस्मै दिग्भ्यः २५९	सोऽकामयतेन्द्रः २२१
सर्वामृद्धिमाध्वनीत् ५०२	सोम उष्वाणस्सोऽतृभिः ९
सर्वामृद्धिमृध्नोति ४७७	सोमचमसो दक्षिणा ३१२
सर्वामृधो विहते ३९५	सोमाः पवन्त इन्द्रवः ६३
सर्वा वा एता विराजः ५५२	सोमातिपवितं ३१८
सर्वेषां वा एताः २०६	सोमापौषं पशुं ५२५
सर्वेषां वा एषा छन्दसां २६८	सोमो वै ब्राह्मणः ५२६
सर्वे षोडशिमन्तः ४५१	सौपर्णं भवति यदेव १७३
सर्वो दशदशो भवति ३६०	सौपर्णं भवति स्वर्गस्य ८७
सवायुत्तमः १५७	सौमित्रं भवति ३६, १२२
स सर्वस्याऽन्नाद्यस्य ५२२	सौर्यानुष्टुप्त्तमा ३४०
स सुन्वे यो वसूनां ६२	सौश्रवसं भवति ११०
सह त्रिवृतस्सह ४९८	सौहविषं भवति १०५
सहस्रं यदसृजत तस्य ४३९	स्तोत्रीयस्तृचो भवति ७५, ११२, १४७
सहस्रमभ्यमभितिष्ठति २५२	स्थूरि यवाचितमच्छावाकस्य ३४६
स ह्यनिरुक्तः ३०७	स्वगुद्गातुस्सौर्य उद्गाता ३४४
सांवर्तं भवति १४३	स्वर्गकामो यजेत २१८, २५५, २६४, ३१०

सूचीपत्रम् ।

२५

	पृष्ठम्—		पृष्ठम्—
स्वर्गकामो यजेत द्वितीयात्	४१४	हरिश्रीनिधनं	१९०
स्वर्गस्य लोकस्य	१२४	हविर्यज्ञैर्वा देवाः	२९९
स्वर्गो लोकः पृष्ठानि	२६४	हाया इहया ओहा	३८
स्वर्ग्या वा एते स्तोमाः	२१९	हारायणं भवति	१२७
स्वर्भानुर्वा आसुर आदित्यं	१३९	हाविष्कृतं भवति	१७२
स्वर्भानुर्वा आसुरस्सूर्यं	६२६	हित्वन्ति सूरमुख्यः	१३४
स्वादिष्टया मदिष्टया	१९९	हिरण्यस्रजः कृत्विजः	३३१
स्वादो रिस्था विषूतः	२३	हीति निधनं	१०९
स्वाराज्यं गच्छति	३८६, ५०२	हीति वा अन्तं	१७४
स्वाराज्यो वा एषः	५०१	हीना वा एते...कनिष्ठाः	२५८
स्वाशिरामकः	१३४	हीना वा एते...ब्राह्मणाः	२७०
ह			
हरिवत्यो भवन्ति	७६, ११३		

ताण्ड्यमहाब्राह्मणद्वितीयभागान्तर्गतवाक्यानां सूची समाप्ता ॥

ताण्ड्यमहाब्राह्मणोत्तरार्धगतानां लोकसिद्धान्तानुवाद- कानां न्यायसिद्धान्तविबोधकानाञ्च आभाणकवाक्यानां सूची ॥

१ अग्निर्नाद्यस्य प्रदाता	१७	९	२
२ अग्निर्वा एतस्य हव्यमस्ति यो यज्ञे विश्रंशते न देवता हव्यं गमयति	१७	८	३
३ अत्र (खले) हि रसस्समवैति	१६	१३	७
४ अन्तो वा अश्वः पशूनाम्	२१	४	६
५ अपि ह पुत्रस्य पुत्रो ज्योतिष्मान् भवति	१३	७	२
६ अप्रतिष्ठितो वा एष य आमयावी	१६	१३	४
७ अष्टौ वै वीरा राष्ट्रं समुद्यच्छन्ति—राजभ्राता च राजपुत्रश्च पुरोहितश्च महिषी च सुतश्च ग्रामणी च क्षत्ता च सङ्ग्रहीता च	१९	१	४
८ आदित्या वा इमाः प्रजास्तासामेव मध्यतः प्रतितिष्ठति	१३	९	५
९ आमाद्यमिव वा एतद्यस्सद्यो दत्तं प्रत्यस्ति	१६	६	११
१० आहुतिर्वा एषा यद्ब्राह्मणस्य मुखम्	१६	६	१४
११ ईश्वरो वा एषः (अश्वः) अयतोऽधृतः परां परावतमेतोः	२१	४	११
१२ ऊहुषीव वा एतर्हि वाक्	१३	१२	१४
१३ ऋषभो वै पशूनामधिपतिः, राजन्यो मनुष्याणाम्	१९	१२	३
१४ एतद्वा (उर्वरा) अस्या वीर्यवत्तमम्	१६	१३	६
१५ एतद्वाव मनुष्यस्याऽमृतत्वं यत्सर्वमायुरेति	२२	१२	२
१६ एतद्वै वैश्यस्य समृद्धं यत्पशवः	१८	४	६
१७ एतया हि (खलेवलया) तं रसमुत्कृषन्ति	१६	१३	८
१८ एवमिव वै पशुस्समाहितः—शिरस्स्यवीयोऽणीयसी ग्रीवा पार्श्वभ्यां वरीयान् सक्थिभ्यां वरिष्ठः	१६	२	६
१९ एष वा (आदित्यः) उदेति न वा एनमन्यत् ज्योतिषां ज्योतिः प्र- त्युदेति	२०	५	४
२० एष वाव सशरीरस्सम्भवत्यमुष्मै लोकाय योऽश्वमेधी	२१	४	३
२१ एषा वाव प्रत्यक्षं वारयज्जिह्वाप्रेणैतद्वाचो वदति	२०	१४	३
२२ एषा वाव यज्ञस्य मात्रा यच्छतम्	२०	१५	१३
२३ गन्धर्वाप्सरसो वै मनुष्यस्य प्रजाया वाऽप्रजस्ताया वेषाते	१९	३	२
२४ गरगिरो वा एते ये। ब्राह्मणं जन्यमन्नमदन्ति, अदुर्लभं वाक्यं दुर्लभ- माहुः, अदण्ड्यं दण्डेन घनन्तश्चरन्ति, अदीक्षिता दीक्षितवाचं वदन्ति	१७	१	९
२५ गायत्र्या वै देवा इमान् लोकान् व्याप्नुवन्	१६	१४	४
२६ ग्रामो वा एतमतिपवते योऽलं ग्रामाय सन् ग्रामं न विन्दते	१८	५	८
२७ छिद्र इव वा एष यं सोमोऽतिपवते	१८	५	४
२८ ज्योतिर्वै हिरण्यम्	१८	७	८
२९ तस्माच्चैत्ररथीनां (क्षत्रवंशोत्पन्नानां) एकः क्षत्रपतिर्जायते नुलम्ब इव द्वितीयः	२०	१२	५

३० तस्माच्छरदमोषधयोऽभि सम्पच्यन्ते	२१	१५	३
३१ तस्माच्छृङ्गे तीक्ष्णायसी स्तूपात्	१३	४	४
३२ तस्मात्कौषीतकानां न कश्चनाऽतीव जिहीते यज्ञावकीर्णा हि	१७	४	३
३३ तस्मात्ते (पशवः) वाचा सिद्धा वाचाऽऽहूता आयान्ति	२३	२८	८
३४ तस्मात्पक्षिणः पक्षैः पतन्ति	१९	१०	३
३५ तस्मात्पराश्रयो गर्भास्सम्भवन्ति प्रत्यञ्चः प्रजायन्ते	१५	५	१६
३६ तस्मात्पुत्रो मातरमध्येति	१७	१	१३
३७ तस्मात्सर्वा वाचं पुरुषो वदति	१३	१२	३
३८ तस्मादु ते (गर्भाः) अवाचीनबिलेभ्यः नाऽवपच्यन्ते	१५	५	१६
३९ तस्मादुपशुद्राः पशवः	१३	४	५
४० तस्मादेको बहून् पोषान् पुष्यति	१९	५	१०
४१ तस्माद्यः पुत्राणां दायं धनतममिवोपैति तं मन्यते	१६	४	४
४२ तस्माद्यो राजन्यानां हीयते न स पुनरयं पयेंति	१९	१२	९
४३ तस्माद्राज्ञे प्रोच्य विशं जिनन्ति	२१	१	१
४४ तस्मात् द्वयोपशाः पशवः	१३	४	३
४५ तस्मान्न व्यववद्यमन्नाद्यस्याऽनवग्रहाय	१५	७	३
४६ तस्मान्मिथुनात्प्रजायते	१६	१४	६
४७ तस्य पूतस्य स्वदितस्य मनुष्या अन्नमदन्ति	१८	१	१२
४८ दशभिः (अङ्गुलीभिः) वा इदं पुरुषः प्रतिष्ठितः	१९	२	६
४९ दुग्ध इव वा एष रिरिचानो यत्सर्वं ददाति	१६	५	२३
५० दुष्करं वा एष करोति यत्सर्वं ददाति	१६	५	६
५१ देवता वा एतं परिध्रजन्ति यमनृतमभिर्शंसन्ति	१८	१	११
५२ द्वे स्त्रिया ऊने प्रजननाय	१९	३	९
५३ न मृन्मयेन पिवेत्	१६	६	१४
५४ न वा अपक्षः पक्षिणमाप्नोति	१९	१०	३
५५ न वा अश्लेष्मा रथो वहति	१६	१	१३
५६ न वा ऊर्वो (जामदग्न्यो) पलितौ सज्जानाते (दरिद्रौ नोत्पद्येते)	२१	१०	६
५७ न वै तत्र जग्मुषे किञ्चनाऽकम्	२१	८	४
५८ न ह वा अनुपभाः पशवः प्रजायन्ते	१३	५	१८
५९ न हि ब्रह्मचर्यं चरन्ति (ब्राह्म्याः) न कृषिं वणिज्याम्	१७	१	२
६० नो दीयमानं प्रति नुदेत्	१६	६	१२
६१ परमं वा एतदन्नाद्यं यन्मधु	१३	११	१८
६२ पशवो वा एतमतिपवन्ते योऽलं पशुभ्यस्सन् पशून् विन्दते	१८	५	१०
६३ पशुभिर्वा एष व्यृध्यते यत्सद्यस्सहस्रं ददाति	१६	८	७
६४ प्रजा वा एतमतिपवते योऽलं प्रजायास्सन् प्रजां न विन्दते	१८	५	९
६५ प्रजा वै कुलायं पशवः कुलायं गृहाः कुलायम्	१९	१५	१
६६ प्राणा वा एतमतिपवन्ते य आमयावी	१८	५	११
६७ बृहत्या वै देवास्स्वर्गं लोकमायन्	१६	१२	७
६८ भरतां प्रतिदण्डा ब्राह्मणाः	१८	१०	८

(२८)

६९ भेषजं वै देवानामथर्वाणः	१६	१०	१०
७० मनुर्वै यत्किञ्चाऽवदत्तज्ञेषजं	२३	१६	७
७१ मिथुनं वा एतद्यत्सरस्वांश्च सरस्वती च	१६	५	४
७२ मुखत एव वाचं विसृजन्ते मुखतो यज्ञियं कर्म	२०	१४	४
७३ यत्र वा आपो विवर्तन्ते तदोषधयो जायन्ते अथ यत्राऽवतिष्ठन्ते निर्मृ-			
तुकाः (निर्गमनशाला) तत्र भवन्ति	१३	९	१६
७४ यत्र हि चक्रीवता कामयते तदभ्यश्नुते	१६	१५	४
७५ यथा वा अदो मणौ सूत्रमोतं	२०	१६	६
७६ यथा वा हृदमग्नेर्जातादग्नेयो विहियन्ते	१६	१	३
७७ यथा वै जरत्कक्षे पशवो न रमन्ते	१७	७	२
७८ यथा वै व्योकसौ (पक्षिणौ) विप्रद्रवतः, तौ यथा समानीय संयुज्यात्	१४	३	८
७९ यथा शाखायाश्शाखामलम्भमुपावरोहति	१८	१०	१०
८० यथा श्रेष्ठाय बलिं हियमाणं पन्थानं पर्यनुवेदयति	१५	७	४
८१ यथा श्लेष्मवता (रथेन) यं कामं कामयते तमभ्यश्नुते	१६	१	१३
८२ यदमृन्मयगो भवति स्व एव मुखे आहुतिं जुहोति	१६	६	१४
८३ यदा हि वा अन्नमथ गौरथाऽश्वोऽथ पुरुषो वाजी	१३	९	१३
८४ यद्वै मनुष्याणां प्रत्यक्षं तद्देवानां परोक्षम्	२२	१०	३
८५ यद्वै यज्ञस्य दुरिष्टं तद्वरुणो गृह्णाति	१३	२	६
८६ यद्वै श्रेष्ठे परिविष्यमाणे वदति (भोजनवैकल्यं) अन्नाद्यस्य सोऽवग्रहः	१५	७	३
८७ यन्मनुष्याणां परोक्षं तद्देवानां प्रत्यक्षं	२२	१०	३
८८ यस्मिन् ह्येव यज्ञक्रतौ विभ्रंशते सैव तस्य प्रायश्चित्तिः	१६	८	७
८९ या मितदक्षिणैव स्यादेव एव कार्यः	१६	१	७
९० यावद्ध वै कुमारं सद्यो जात एवो न	१८	१	२४
९१ यावद्वै सहस्रं गाव उत्तराधरास्तावद्स्माललोकात्स्वर्गो लोकः	१६	८	६
९२ ये वै विद्वांसस्ते पक्षिणः येऽविद्वांसस्तेऽपक्षाः	१४	१	१३
९३ योऽपशुयंदा वै जरत्कक्षमग्निर्दहत्यथैनमभिवर्षत्यथाऽस्मिन्नोषधयो जायन्ते	१७	७	२
९४ यो वाऽप्लवस्समुद्रं प्रस्नाति न स तत उदेति	१४	५	१७
९५ विड्वा एतमतिपवते यो राजाऽपरुध्यते	१८	५	६
९६ विड्वं हि पशुभिर्विन्दते	१३	१	७
९७ शरद्धि मध्यं संवत्सरस्य	२१	१५	३
९८ शिरो वा अग्ने सम्भवतस्सम्भवति	२२	९	४
९९ शुभो वा एतद्यस्य यदक्षिणा	१६	१	१४
१०० श्रीर्वै पशवः	१३	२	२
१०१ श्लेष्म वा एतद्यज्ञस्य यदक्षिणा	१६	१	१३
१०२ स हि (श्येनः) वयसामाशिष्ठः	१३	१०	१४
१०३ सोमो वै ब्राह्मणः	२३	१६	५
१०४ हीना वा एते हीयन्ते ये कनिष्ठास्सन्तो ब्राह्म्यां प्रवसन्ति	१७	३	२

पूर्वमीमांसायामुद्धृतताण्ड्यमहाब्राह्मणवाक्यानां सूची ॥

वाक्यानि—	ताण्ड्यमहाब्राह्मण— पूर्वमीमांसास्थल—	स्थलनिर्देशः—	निर्देशः—
	अ. खं. ब्रा.		अ. पा. अ.
तिसृभ्यो हिङ्करोति स प्रथमया... उद्यतो त्रिवृतो विष्टुतिः	२.१.१.		१.४.३.
तिसृभ्यो हिङ्करोति स पराचीभिः... परिवर्तिनो त्रिवृतो			
विष्टुतिः	२.२.१.		१. ३.
तिसृभ्यो हिङ्करोति स पराचीभिः... कुलायिनी त्रिवृतो			
विष्टुतिः	२.३.१.		१.४.३.
पञ्चसु मासु बार्हताः प्रगाथा आप्यन्ते	४.४.१.		१.२.६.
* अयं सहस्रमानव इत्यतिच्छन्दसाऽऽहवनीयमुपतिष्ठन्ते	४.९.१.		१.२.७.
द्वाभ्यां लोमाऽवद्यति द्वाभ्यां त्वचं (द्वाभ्यमसृक्)	४.९.२१.		६.९.९.
द्वाभ्यां मांसं द्वाभ्यामस्थि द्वाभ्यां मज्जानम्			
वारवन्तीयमग्निष्टोमसाम कार्यम्	६.३.८.		२.२.१२.
* एकाष्टकायां दीक्षेरन् एषा वै संवत्सरस्य पत्नी	६.९.१.		६.९.१०.
* एकस्मा अन्यो यज्ञः कामायाऽऽह्रियते सर्वेभ्यो.			
ऽग्निष्टोमः (एकैकस्मै कामायाऽन्ये यज्ञकृतव	६.३.२.		४ ३.८.
आह्रियन्ते... ज्योतिष्टोमः)			
अग्नौ स्तोत्रं अग्नौ शस्त्रम्	६.३.९.		२.३.१२.
तस्मादात्रेयं चन्द्रेणेच्छन्ति (आत्रेयाय हिरण्यं ददाति)	६.६.११.		२.२.१.
(१) यष्टुद्गाताऽवच्छिद्यते यज्ञेन यजमानो व्यृ-			
ध्यतेऽदक्षिणस्त्र यज्ञक्रतुः	६.७.१४.		६.९.१७.
* यजमानो वै प्रस्तरः	६.७.१७.		१.४.१३.
एते असुप्रमिन्दव इति बहुभ्यः	६.९.१३.		३.३.९.
* न वै बृहन्न रथन्तरमेकं छन्दो यच्छत्तः... बृहती	७.७.९.		१.२.६.
प्रथमा (यत्तयोः पूर्वा बृहती) ककुभावुत्तरे			
* ईश्वरं व रथन्तरमुद्गातुश्चक्षुः प्रमथितोः	७.७.१६.		१०.६.२.
(रथन्तरे) प्रस्तूयमाने सम्भोलेत्स्वहं प्रति वीक्षेत			
* न गिरा गिरेति ब्रूयात् ऐरं कृत्वोद्गोयम्	८.६.१०.		९.१.१७
नवमिस्स्तुवन्ति	६, ८.२.		

१ पूर्वमीमांसायां वाक्यमिदमन्यथोपलभ्यते ।

* एतच्चिह्नाङ्कितानि वाक्यानि पूर्वमीमांसायां भाष्यादौ तत्तदधिकरणे विषयवाक्यत्वेन गृहीतानि, इतराणि त्वानुषङ्गिकतयोद्धृतानीति बोध्यम् ।


(३०)

अ. खं. ब्रा. अ. पा. अ.

* यो वृष्टिकामस्स्यात् योऽन्नाद्यकामो यस्स्वर्ग- कामस्स सौभरेण स्तुवीत, होषिति वृष्टिकामाय निधनं कुर्यात् ऊर्गित्यन्नाद्यकामाय ऊ हति स्वर्ग- कामय	८.८.१८.	२.२.१३.
* यदि सन्नाय (दीक्षितानां) दोक्षेरन्नथ साम्युत्ति- ष्टेत् (उत्तिष्टेरन्) सोममपभज्य विश्वजिताऽति तिरात्रेण यजेत (यजेरन्)	९.३.१.	६.५.७.
* यदि सोमं न विन्देयुः पूतीकानभिषुणुयुः	९.५.३.	६.३.१३
* यदि (सन्नाय सं) दीक्षितानां प्रमीयेत (तं) दग्ध्वा (कृष्णाजिने) अस्थीन्युपनह्य यो (अस्य) नेदि- ष्टो स्यात्तं (तस्य स्थाने) दीक्षयित्वा (तेन) सह यजेरन्	९.८.१.	१०.२.१६.
द्वादश दीक्षाः द्वादशोपसदः	१०.३.९.	
* छन्दांसि वा अन्योन्यस्य लोकमभ्यध्यायन् गाय त्री त्रिष्टुभः त्रिष्टुब्जगत्याः जगती गायत्र्याः	१०.५.१३.	१०.५.२६.
* बार्हद्दिगरं ब्राह्मणाय (ब्राह्मणस्य) रायोव- जीयं वैश्याय (वैश्यस्य)	१३.४.१८.	४.३.२.
संस्थिते षडहे मधु वा ऽऽशयेत्	१३.१२.१५.	९.२.११.
* कण्वरथन्तरं (पृष्ठं) भवति	१४.३.१५.	९.२.१५.
* कौत्सं भवति	१४.११.२६.	१०.४.१०.
क्रौञ्चं भवति (क्रौञ्चान भवन्ति)	१४.११.३०.	१०.४.१०.
ऐन्द्रो राजन्यः	१५.४.८.	१.४.१३.
एष वाव प्रथमो (यज्ञो) यज्ञानां (यज्ज्योति- ष्टोमः) य एतेनाऽग्निष्ट्वाऽथाऽन्येन यजेत	१६.१.२.	३.३.११.
* यो हि त्रिवृदन्त्यं यज्जक्रतुमापद्यते स तं दोषयति तस्य नवतिशतं स्तोत्रीयाः	१६.१.४.	५.३.१५.
	१६.१.८.	५.३.१३.
* गौश्चाऽश्वश्चाऽश्वतरश्च गर्दभश्चाऽजाश्चाऽवयश्च ब्रीहयश्च		
तिलाश्च माषाश्च तस्य द्वादशशतं दक्षिणाः	१६.१.१०.	१८.३.११.
* अथैष ज्योतिः	१६.८.१.	२.२.८.
* अथैष सर्वज्योतिः	१६.९.१.	२.२.८.
* अथैष विश्वज्योतिः	१६.१०.१.	२.२.८.
* खलेवाली यूपो भवति	१६.१३.८.	७.३.९.
* त्रिवत्सस्सोण्डस्सोमक्रयणः	१६.१३.९.	९.३.१५.
त्रिवृदग्निष्टुदग्निष्टोमस्तस्य वायव्यास्वेकविंशमग्निष्टोमसाम	१७.६.१.	२.२.१२.
* एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेत	१७.७.१.	२.२.१२.

(३१)

	अ खं ब्रा	अ पा अ
यः कामयेताऽनामयताऽमुं लोकं (अनामय स्वर्गं लोकं) इयाम् }	१७.१२.१.	१०.२.२२.
* परिधौ पशुं नियुञ्जन्ति (नियुञ्जीत)	१७.१३.४.	९.१.११.
* अश्वः श्यावो दक्षिणा स ह्यनिरुक्तः स ब्रह्मणे देयः	१८.१.२०.	१०.३.१८.
* सोमचमसो दक्षिणा, औदुम्बरः, सगोत्राय ब्रह्मणे देयः (औदुम्बरस्तोमचमसो दक्षिणा स प्रियाय सगोत्राय ब्रह्मणे देयः) }	१८.२.१०.	१०.३.१९.
* दश दश चमसमभियन्ति (दशदशैकं चमसमनुप्रसप्यैयुः)	१९.८.४.	३.९.१६.
* वसिष्ठस्य जनित्रे भवतः	१९.३.८.	१०.४.१०.
ह्ये संस्तुतानां विराजमतिरिच्येते	१९.३.९.	२.४.२.
* पशुकामो यजेत यदुद्भिदा यजेत (उद्भिदा यजेत पशुकामः)	१९.७.२.३.	१.४.२.
* उभे बृहद्रथन्तरे भवतः	१९.८.३.	९.२.१६.
त्रिवृद्बृहस्पमानं	२०.१.२.	१.४.३.
* शोभतेऽस्य मुखं य एवं वैद अग्निमुपनिधाय स्तुवते	२०.१६.६.	१.२.१.
	२१.२.९.	३.२.८.
* यः कामयेत बहु स्यामिति स एतेन यजेत	२१.१४.२.	११.२.१२.
सप्तदश पृश्नीनुक्षः	२१.१४.७.	१२.२.१२.
ततः संवत्सरे	२१.१४.८.	"
त्रौस्त्रीनन्वहं	२१.१४.१०.	"
* चत्वारि त्रिवृन्त्यहान्यग्निष्टोममुत्थानि	२२.९.१.	७.३.२
* मनोर्ऋचस्सामिधेन्यो भवन्ति	२३.१६.६.	१०.६.१८.
* प्रतितिष्ठन्ति (ह वै) य एता (शत्रोः) उपयन्ति	२३.२०.४.	४.३.६.
गौर्गुल्वेन प्रातस्सवने सौगन्धिकेन माध्यन्दिनसवने	२४.१३.४	१०.४.७.
यो होता सोऽध्वर्युः	२५.४.५.	३.८.१०.
* प्लाक्षं प्राञ्चवणमागम्य (प्राप्य)। अग्नये कामाय	२५.१०.२२.	१०.२.१४.
* उपसद्भिश्चरित्वा सोममुपनद्य मासमग्निहोत्रं जुह्वति	२५.४.१.	२.३.११.
* एतेन वै गौरीविति शशाक्त्यः	२५.७.२.	
* पञ्च पञ्चाशतस्त्रिवृतस्संवत्सराः पञ्च पञ्चाशतः पञ्चदशाः पञ्च पञ्चाशतस्सप्तदशाः पञ्च पञ्चाशत एकविंशा विश्वसृजां सहस्रसंवत्सरम् }	२५.१८.१.	६.५.८.



Government of India,
DEPARTMENT OF ARCHAEOLOGY,
Frontier Circle Library,
SRINAGAR.

Digitized by eGangotri Siddhanta Gyani Kosha

Accession No. _____

1260

Class No. _____

294.1

Book No _____

Ved / sam

DATE DUE

--	--	--

Archaeological Library

294-1

1260

Call No.

ved | sam

Author—

Title—

साम वेदीय ताण्ड्य

"A book that is shut is but a block"

CENTRAL ARCHAEOLOGICAL LIBRARY
GOVT. OF INDIA
Department of Archaeology
NEW DELHI.
SRINAGAR

Please help us to keep the book
clean and moving.

काशी संस्कृत खरिज ग्रन्थमाला

- १०६ न्यायमञ्जरी । जयन्तभट्टकृता । न्याय-व्याकरणाचार्येण पं० सूर्यनारायणशास्त्रिणा
कृतया टिप्पण्या समेता । सम्पूर्ण । [न्या० वि० १५] ४०
- १०७ धारदातिलकम् । श्रीमद्वाचवभट्टकृतपदार्थादर्शटीकासहितम् ।
(तन्त्रशा० वि० १) ४०
- १०८ मन्त्रादिपिठा । म० म० श्रीशुद्धनिरविता ।
(वेद० वि० ७) ४०
- १०९ शब्दशास्त्रप्रकाशिका । श्रीमज्जगदीशतर्कालङ्कारविनिर्मिता । श्रीकृष्णकान्त-
विद्यावागीशकृतया कृष्णकान्तीटीकया श्रीमद्दामभद्रसिद्धान्तवागीशविरचितया
रामभट्टटीकया च समलङ्कृता । न्यायाचार्य काव्यतीर्थ पं० दुण्डिराजशास्त्रि-
कृतया छात्रोपयुक्तया विषमस्थलटिप्पण्या मूलकारिकाथेन च सहिता ।
(न्या० वि० १६) ४०
- ११० योगदर्शनम् (पातञ्जलदर्शनम्) भगवत्पतञ्जलिरचितं, राघवाचन्द्रसरस्वतीकृत-
“पातञ्जलहस्त्याख्य”टिप्पणीयुक्तया द्वादशदर्शनज्ञानपञ्चाननवाचस्पतिमिश्रवि-
रचितया “तत्त्ववैशारद्या”व्याख्यया भूपितेन जिज्ञासुनिक्षुनिमित्त“योगवान्तिक”-
समुद्भासितेन मधुपुरीयकाविलमठस्थस्वामिहरिहरानन्दारण्यकृतभास्वतीवृत्त्या
सहितेन भगवच्छ्रीकृष्णद्वैपायनव्यासदेवोपज्ञ-“सांख्यप्रवचन”भाष्येणोद्घोषि-
तम् । पदे विशेषेषु श्रीमद्वाचसम्प्रदायाचार्य-“शार्ङ्गनिकलावभौम”साहित्य-
दर्शनाद्याचार्य-तत्त्वरेत्न-न्यायरेत्न गोस्वामिदामोदरशास्त्रिणा विहितया टिप्पण्या
“पातञ्जलप्रभा”नामिकया भूमिकया च संवर्धितम्, (योग. वि. ३) ४-०
- १११ सारस्वत व्याकरणम् । अनुभूतिल्वरूपाचार्यप्रणीतम् । श्रीचन्द्रकोत्तिसुरिप्रणी-
तचन्द्रकीर्त्तिनाम्न्या सुबोधिकया व्याख्यया, श्रीवासुदेवभट्टविरचितप्रसादाख्य-
टीकया च समन्वितम् । कवितार्किकोत्कल-यास्क श्रीनवकिशोरशास्त्रिणा निर्मि-
तया मनोरमावृत्त्या च समुद्भासितम् । पूर्वोद्धम् । (व्या. वि. १३) ४०
- ११२ सामान्यनिरुक्ति-गादाधरी-गृहाथेतत्त्वालोकः । सर्वतन्त्रस्वतन्त्रमिथिलामण्डल
मण्डन-पं० कुलपति क्षोपाख्य-श्रीधर्मदत्त [श्रीबच्चा झा] धर्मविरचितः ।
(न्या. वि. १७) ४०
- ११३ जाम्बवीय पत्रता । न्यायाचार्य पं० विद्वत्पद्म गोडकृत गंगाख्यव्याख्या
टिप्पणीसंज्ञा । (न्या. वि. १८) ४०
- ११४ मनुस्मृतिः । कुल्लूकभट्टकृतमन्वर्थमुक्तावली व्याख्यया श्रीस्थगवर्नमेष्ट सं-
स्कृतकालेन व्याकरण-भाषाशास्त्र-भाषाशास्त्रा व्यापकेन पं० नेने इत्युपाह्व गोपाल-
शास्त्रिसंगृहीतपरीक्षितटिप्पण्याभिपरि सहिता । अत्यन्तशुद्धसंस्करणम् ।
सम्पूर्णम् । (धर्मशास्त्र. वि.) ४०
- ११५ व्युत्पत्तिवादः । श्रीमद्गदाधरपट्टाचार्यचक्रवर्तिविरचितः । व्याकरणशिरोमणि-
शुद्ध श्रीवेणीमाधवशास्त्रिरचित [शास्त्रार्थ-परीक्षापयोगि] शास्त्रार्थकला टीका-
सहितः । (न्या. वि. १९) ४०
- ११६ भासती । ब्रह्मसूत्रशास्त्रभाष्यव्याख्या सर्वतन्त्रस्वतन्त्रश्रीमहाचस्पतिमिश्रविर-
चिता । न्यायाचार्य पं० दुण्डिराजशास्त्रिणा सङ्कलितया विषमस्थलटिप्पण्या सम-
लङ्कृता । तत्रायं द्वितीयपादान्तः प्रथमो भागः । ४०
- ११७ जन्मपत्रदीपकः । सोदाहरण-सटिप्पण-हिन्दोटीकासहितः । ज्यौ० पं० श्रीवि-
श्वेश्वरीप्रसादद्विवेदिना विरचितः । (ज्यौ. वि. ५) ४०

प्रोन्म्यानम् - गौखम्बा - संस्कृत पुस्तकालय, बनारस सिटी ।